



# శతకవాజ్ఞయ సర్వస్వము

(ప్రథమ సంపుటము)

(౧౯౬౦-౧౯౬౧)

“శతకాలల్లినవారు యుమలనుచు శాస్త్రజ్ఞులండదిరా !  
శతకాలల్లని యట్టికోవిదులహా ! త్నామండలింగల్లిరే ?  
శతకాలల్లినవారుకారె ? కన, ‘ఘోర్జట్యా’దు, లవ్వారి యా  
యతజ్ఞోర్తి గొఱయేమికల్గినది దక్షా రామ భీమేశ్వరా !”

(‘తెలుగురాజు కృతుల’ నుండి).

గ్రంథకర్త :

విద్యత్కవిభూషణ

విద్వాన్ వేదము వేంకటకృష్ణశర్మ





# గ్రంథాధికరణము

— 49 —

“ద్యుమతి పద్మాకరము వికచముగఁ బెరువఁ,  
సమవహర్షంబుఁ గావించు నమ్మతనూతి.  
యర్థితుఁడుగాక బలమిచ్చు సంబుధుఁడు,  
సజ్జనులు దారె పరహితా చరణముతులు”

విద్యాక శ్రీ మంకాల శ్రీపతిశాస్త్రిగారు, పి. ఏ. ఆంధ్రాధ్యాపకులు  
బు.పి.వాలీగురుకులము, బహుశగ్రంథ రచయితలు.

శ్రీ మోలుపల్లి రామానుజరావుగారు, ఎం. ఏ., రిజిస్ట్రారు, శ్రీ వేంకటేశ్వర స్థానికవిశ్వవిద్యాలయము, తిరుపతి.

పండిత—శ్రీ సామ వేదము వేంకటేశ్వరపాణిఅయ్యంగారువారు, శ్రీకృష్ణ  
గాధాలహర్యాది గ్రంథకర్తలు, శ్రోత్రీయందారులు, హన్మారు.

శ్రీ కోసంగి సిద్ధేశ్వరప్రసాదుగారు, ఈశ్వరస్తుత్వాది గ్రంథకర్తలు,  
భూస్వాములు, కోడూరు—కడపజిల్లా.

అభినవతిక్కన—శ్రీ తుమ్మల సీతా రామమూర్తిచౌదరిగారు, ‘అత్త  
కథ’-పటిగపంట—మున్నగు గ్రంథస్రష్టలు.

విద్యాక శ్రీ దాసరాజు రామరాజుగారు, ప్రధానాంధ్రాధ్యాపకులు,  
(ఉభయభాషాప్రవీణులు) — కోడూరు ఉన్నతపాఠశాల,  
కోడూరు—కడపజిల్లా.

విద్యాక శ్రీ వేదము లక్ష్మీనారాయణశాస్త్రిగారు B.O.L., వీలాన  
త్యాద్యుద్గ్రంథ నిర్మాతలు, వావిళ్ల నిఘంటుసంకలనకర్తలు,  
ప్రధానాంధ్రాచార్యులు (థియోలాజికల్ హైస్కూలు)—  
మదరాసు.

శ్రీ చమర్తి చెంగలరాజుగారు, ప్రముఖ కాంగ్రెసునాయకులు, సారస్వత  
జిజ్ఞాసువులు, కోడూరు, కడపజిల్లా.

పండిత—సాహిత్యసరస్వతి—శ్రీ సీరిపి ఆంజనేయులుగారు (బహుశ  
గ్రంథకర్తలు : పత్రికా సంపాదకులు)—అనంతపురము.





quite scientific and throughout this work he brings into play his great erudition, critical acumen and balanced judgment. Sri Venkatakrishna Sarma's *Sarvasvam* is unique in several ways embodying as it does the results of his study of the texts of the Satakams in print and manuscript, parallelisms in thought and expression and local variations of language and idiom. The *Sarvasvam* in fact delights the mind and edifies the intellect.

In dealing with chronological problems Sri Venkatakrishna Sarma is not always quite happy. Though his conclusions are mostly acceptable, several misstatements of facts have crept into his work due mainly to his lack of acquaintance with recent historical investigations. He follows for instance the late Kandukuri Viresalingam Pantulu in assigning Tenali Ramkrihna to the last quarter of the sixteenth and the beginning of the seventeenth centuries; but it has been recently shown by the late V. Prabhakara Sastri and others that he flourished at Vijayanagara in the time of Krishnadevaraya. Similarly his statement that due to the indifference of Achyutaraya that poets and men of learning abandoned the Vijayanagara court is effectively contradicted by contemporary evidence. More serious than these is his account of the three mythical kingdoms of Udayagiri, Srisaila, and Tundira. No such kingdoms ever existed, and the source from which Sri Venkatakrishna Sarma obtained this information is not known. Another mistake which appears to be the result of a misunderstanding of the introductory verses in the Gavi Ranganatha Satakam of Konda Rama Kavi, where the author declares that he composed the Satakam during the reign of Arviti Tirumalaraju ruling at Vijayanagara must also be noted. This Tirumalaraju has been identified with Tirumala, the younger brother of Aliya Ramaraju; and on the basis of this identification he has assigned Konda Rama Kavi to A.D. 1560-75. This date is untenable; for it is clearly stated in the title page of the Sataka that it was printed by the author himself in the Vyavaharatarangini press at Madras on 20th January 1878. The Tirumalaraju mentioned in the intro-

ductory verses of the Sataka could not have been Tirumala (A.D. 1570) but a much later prince of the family, very probably the father or the grand-father of the present zamindar of Anegundi. Errors such as these are few and far between; they do not materially affect Sri Venkatakrishna Sarma's chronological scheme and can be easily rectified in the next edition.

N. VENKATARAMANIAH.

## సమీక్ష

శ్రీ వేదము వేంకటకృష్ణశర్మగారు తేనెనొనలు, కుండమాల, భామిసేవిలాసము, ఊరుభంగము మొదలయిన మేలీకృతులు రచించి ఆంధ్రపాఠకలోకమున కీవఱకే సుపరిచితులైనవారు. ఈ శతకవాఙ్మయ సర్వస్వము వారిపుడు ఆంధ్ర పాఠకలోకమునకు నూతనముగా సమర్పించు సమూల్యమైన కానుక.

తెలుగు వాఙ్మయములో మొన్నమొన్నటి వఱకు నిరాదృతి పాలయినది శతకము. రాజాదరాణమునకు వాత్రమై గౌరవస్థానమును సంపాదించు కొన్నది కావ్యవాఙ్మయమే. ఈ కావ్యవాఙ్మయమునను అధికాదరగౌరవములకు వాత్రమయినది. ఒక్క చంపూకావ్యమే. గద్య పద్యాత్మకమయిన చంపూకావ్యమునకుగల గౌరవము ద్విపదకావ్యము నకుగాని, వచన కావ్యమునకుగాని లేకపోయినది. నాటకము, అనగా దృశ్యకావ్యమును ప్రాచీనాంధ్రకవులు దరికి చేరనీయలేదు. వారు సంస్కృత సాహిత్య మర్యాదలనే పాటించి సంస్కృత సాహిత్యమునే యొరవడిగా పెట్టుకొని తెలుగు సాహిత్యమును తీర్చిదిద్దుచు వచ్చినను సుప్రసిద్ధములైన సంస్కృతనాటకముల ననువదింపలేదు సరికదా, వాటినిగూడ రూపముమార్చి ఆంధ్రప్రబంధములుగనే వెలయించినారు. వారు సంస్కృత నాటకములను తెలుగులోని కెందులన అనువదింప లేదో కారణము తెలియదు. సంస్కృత నాటకముల భాషాంతరీకరణములు పందొమ్మిదవ శతాబ్ది ఉత్తరార్థములో కాని తెలుగులోనికి రాలేదు. ప్రాచీనాంధ్రకవులు ఏకారణముననయిన నేమి సంస్కృత దృశ్యకావ్యములను ఆదరింపలేదు. ఆంధ్ర పద్య ప్రబంధకవికిగల గౌరవమునకు ద్విపద ప్రబంధకవికాని వచన ప్రబంధకవికాని నోచుకొన డయ్యెను. అందునను పద్యకావ్యమునకు తరువాత, ఇంకను ద్విపద కావ్యమునకయినను అంతో ఇంతో గౌరవ ముండెను కాని వచన కావ్య నిర్మాత కదియును శూన్యమే. ఈ కారణముచేతనే వచనకావ్యము ప్రథమాంధ్రకావ్యముగ తెలియవచ్చుచున్న ఆంధ్రమహాభారత మవత రించిన పిదప ఎన్నోవందల సంవత్సరములకుగాని తెలుగులో రూపొంద లేదు. పద్య ప్రబంధము కానీ, ద్విపద ప్రబంధము కానీ, గద్య ప్రబంధము కానీ—ప్రబంధకారుడే గొప్పవాడు. అందునను పద్య, ద్విపద ప్రబంధములు రచయించినవాడే కవి బిరుదమున కర్హత కలవాడు. ఏతత్ప్రబం

భేతర ఆంధ్రరచనములు రచనములే కావున పూర్వార్వాంధ్రకవులలో ఇట్టి యీశ్రామములు వ్యాపించుటవలననే శతకము మొదలైన అనుకృతులు చెప్పినప్పటికీ వాటిని గుఱించి వాని మనముగా చెప్పుకొని యుండలేదు సరికదా, వాటిని తమ ప్రబంధములలో ఉదాహరింపనైన చుదాహరింపలేదు, ఇవికూడ చెప్పుకోదగిన కృతులేనాయని, జక్కనకవితన కృతిభర్త తండ్రియైన జన్నమంత్రి

“పరమహృద్యంబైన పద్మశతంబున  
దేవకీతనయు విధేయుఁ జేసె”

నని చెప్పినాడు. ఈవిషయమైనను జక్కన తన కృతిపతిని ఆచంద పఱచుటకును, తన కృతిపతి వంశము ఘనతను తెలుపుటకును మాత్రమే చెప్పెను కాని అతనికయినను శతకముమీద ఆదరశారవము లుండి కాదు ; ప్రబంధమునకే కాని శతక రచన కంతటి గణ్యాతలేని కాలములో ఈశతకవిషయము నెత్తుకొని యుండడు. ఇంతకు ఆసిద్ధయ జన్నమంత్రి చేసిన శతకము కృష్ణనిమిషాద చెప్పినదని మాత్రమే తెలియును కాని యది కృష్ణశతకమో దేవకీనందన శతకమో తెలియదు. దేవకీనందన శతకమని మనకు తెలిసిన శతకము జన్నయ రచించినదే అని బల్ల గ్రుద్ది చెప్పుట కవకాశము లేదు. ఈవిషయ ము టుండనిండు. చెప్ప వచ్చిన దేమన శతకమునకు తొలుతిటి పూర్వార్వాంధ్రకవులు ప్రాధాన్య మియ్యలే దనునదే. పదునాలుగవ శతాబ్దమువఱకు గల ఆంధ్ర ప్రబంధ కవులు శతకములు వ్రాయనే లేదో, వ్రాసినను అవి చెప్పుకోదగినవి కావని వాటి పేరయిన నెత్తలేదో తెలియదు. తుదకు కాళహస్తీశ్వర శతకమును రచించిన ట్లనుకొనుచున్న కాళహస్తీశ్వర మాహాత్మ్య కృతికర్త ధూర్జటికవికూడ తాను పైనుడివిన శతకమును రచించినట్లు చెప్పుకొనలేదు. దీని ననుసరించి చూడగా శతకకృతి చెప్పుకొనదగినంత ఘనమైనదిగా ప్రాచీన ప్రబంధకవు లెంచకుండనైన నుండవలెను ; లేదా చేసిన కృతులు—అవి కొద్దివయిన నేమి గొప్పవయిన నేమి— అన్నిటిని పేర్కొను ఆచారమయిన లేకుండవలెను. ఆంధ్రలాక్షణికులు కూడ శతకమునకు తగిన గౌరవస్థానము నొసగలేదు. వారు దీనిని తక్కువతరగతి చాటు ప్రబంధములో జమకట్టిరి. ఈకారణముననే కావచ్చును, అర్వాచీన ప్రబంధకవులలోకూడ అనేకులు తాము రచిం



చిన శతకకృతులను స్వయముగ చెప్పకొన్నవారు కాని, తమ కృతే  
వతులనోబ చెప్పించినవారు కాని చాల అరుదు.

పూర్వాంధ్ర ప్రబంధకవుల దృష్టిలో శతకము పేరుపెట్టి పేర్కొన  
దగిన కృతే కాకపోయినను శతకవాఙ్మయము సంఖ్యలోను, కావ్యగుణ  
ములలోను, భావనాపటిమలోను, వైదుష్యసంపదలోను పద్య, ద్విపద  
ప్రబంధవాఙ్మయమున కేవిధమునను తీసిపోదు—ఇంకను ఒక్కొంటి  
మొగ్గు చూపునేమో కాని. పద్యకావ్యము, ద్విపదకావ్యము చెప్పినవాడే  
కవిశబ్దవాచ్యత కర్షణను అభిప్రాయము ఆంధ్ర గ్రంథకర్తల, పాఠకుల  
హృదయాలలో బాగుగా పాదుకొనిపోవుటవలన సాహిత్యవిమర్శకులు  
శతకములవంక తమ దృష్టి బరపలేదు ; ఆంధ్రకవి చరిత్రకారులుకూడ  
శతకకవులు—పేను కాలము తెలిసిన వారినయినను—తమ చరిత్రల  
లోని కెక్కింపలేదు. పండిత శ్రీ వంగూరి సుబ్బారావుగారు తమ శతక  
కవుల చరిత్రమును ప్రకటించువఱకు ఆంధ్రశతకకవులు, వారి చరిత్ర  
యేలు ఆంధ్రపాఠకలోకమున కజ్ఞాతవిషయములే. సుమతి శతకము,  
సుక్తర శతకము, కృష్ణ శతకము, దాశరథీ శతకము, కాళహస్తీ  
వాక్యమువంటి ఏవో కొన్ని శతకములు ప్రజాదరమును చూడగొన్న  
వాన్నివి ; కాని వాటి కర్తలనుగుఱించి తెలిసినవారు కాని, చర్చించిన  
లేదు కాని అరుదే ; సుబ్బారావుగారికి పూర్వము లేరన్న నతిశ  
యోక్తికాదు. శతకకవుల చరిత్రను వారు ప్రకటించువఱకు తెలుగు  
శతకకవులందఱుండినట్లు కాని, ఆంధ్ర శతకవాఙ్మయము అంతటి  
విస్తృతమయినదని కాని చాలమందికి — పాఠకలోకమున కంతకు  
అన్నను తప్పులేదు—తెలియదు. ఏవో కొన్ని భక్తి శతకములును,  
శృంగార శతకములును, నీతిశతకములును మాత్రమే పూర్వమునుండి  
ప్రచారములో నుండెను. ఇవియైనను కడుపరిమితములు. పూర్వము  
తెలుగుదేశములోని వీధిబడులలో సుమతిశతకము, భాస్కరశతకము,  
దాశరథీశతకమువంటివి విద్యార్థులచేత కంఠస్థము చేయించువారు.  
ఈపద్ధతి చాల ప్రాచీనకాలమునుండి వచ్చుచుండెను. రాత్రి పరుండ  
బోవునపుడు, ఉదయమున నిద్రనుండి లేచునపుడు ప్రదోషసమయమున  
దేవాలయముల కరిగినపుడు భక్తిశతకములలోని పద్యములను గ్రామీ  
ణులు—వృద్ధులు, యువకులుకూడ—పఠించుట ఆచారముగా ఉం

జేను. బ్రిటీషు ప్రభుత్వము దేశములో వేయి తన్నుకొన్ని వాటినుం విద్యా విధానపు మార్పుతో విధిబడులలో శతకములు కంఠస్థము చేయు చుట మొదలైనవి పోయినవి. అంతటితో అదినటలో వాడుకలోనుం న శతకములకు సయితము ఆదర, ప్రచారములు నన్నుగిల్లినవి పాశ్చాత్యనాగరిక తా విజృంభణముతో, బ్రిటీషు విద్యావిధాన ప్రాల్భ్యముతో. పరిస్థితుల మార్పుతో శతక మనాదృత వాఙ్మయములో చే పోయినది. మఱల తెలుగు సాహితీపరుల, విమర్శకుల దృష్టి శతకముపై బడుటకు శతకకవిచరిత్ర ప్రకటన కాలమునుండియే మొదలు. శతకము సకు శిశిర పువనదగిన ఆ పాడుకాలములో శతకములను కొద్దో గొప్పో కొని వాటి నాదరించుచు వచ్చినవారు ఆంగ్ల విద్యాగంధములేని గ్రామిణులే.

సాహిత్యమనగా ఒక్క కావ్యములే అను అభిప్రాయము మాటి పోవుచున్న ఇటీవలి కాలములోనే, అంతా ఒక పాతకేంద్రముండి, శత కములు, పదములు, పాటలు, యక్షగానములు మొదలైనవికూడ మన కున్న సాహితీసంపదలో గణింపదగిన వేయని వాటినిగూడ నెలికి దీసి వాటి ప్రశస్తిని వెల్లడింపవలెనను ఆవేదన యువకీతరములో బయలు దేరినది. పూర్వోక్త సాహిత్యరూపములను గుఱించి వెనుకటికంటె ఎక్కువగ కృషిజరుగుచుండుట సంతోషింపదగిన విషయము. వాఙ్మయ మనగా ఒక్క ప్రబంధములే కాదనియు, వాఙ్మయ వృక్షమున ప్రబంధ మొక్క శాఖమాత్రమే యనియు, అందలి ఇతర శాఖలుకూడ సం పూర్ణభోభతో గోచరించినప్పుడే ఆంధ్రవాఙ్మయ కల్పవృక్షసౌంద ర్యము పూర్తిగా గోచరము కాగలదనియు ఇప్పుడిప్పుడు సాహితీపరులు, విమర్శకులు, చరిత్రకారులు గుర్తించుచున్నారు. ఈ గుర్తింపునకు ఫలితముగ వచ్చినదే ఈ శతకవాఙ్మయ సర్వస్వము.

సత్య మరసి చూడగా ప్రబంధముకంటెను శతకమే ఒకవిభ ముగా మేలికృతి అనవచ్చును ; ఏలన పద్య ద్విపద ప్రబంధములలో కథావస్తు వొక టుండుటచేత కవి స్వేచ్ఛగా, ధారాళముగా తన సొంతభావములను వెల్లడించుట కవకాశము లేదు ; కవికిని కృతికిని మధ్య కథ అడ్డుండును ; శతకములలో అట్టిదేదియు నుండదు. శతకము ఆత్మకవితారీతికి చెందినది. ప్రబంధకవిత వస్తుపరమయినది. శతకము

లోని ప్రతిపద్యమును ఒకచాటువే ; ఒక ఖండకృతే ; వేరు వేరు విషయములమీద కవి చెప్పిన విశేషపద్యముల సంచయము శతకము. మకుట బంధము కారణముగా ఈ వివిక్త పద్యసముచ్చయము శతకమయినది. అందువలన ఏవిధమయిన అడ్డమాకిలు లేని స్వాభిప్రాయ ప్రకటనమునకు శతక మాటపట్టు ; కాని రసపరినిష్ఠమైన కథాచిత్రణములేని, మకుటబంధమయిన చాటుపద్యసంగ్రహ మగుటచేత నేమో నాహితీ రంగమున శతకమునకు గణ్యత్వానము లేకపోయినది.

ఇంతచరకు మనకు తెలియవచ్చిన శతకముల ననుసరించి చూడగా భక్తిప్రధానమయిన శైవసంప్రదాయముతోనే శతక మాంధ్రవాఙ్మయరంగమున కవతరించినట్లు కనిపించుచున్నది. శతకము నొక వాఙ్మయశాఖగా తెలుగులో పాదుకట్టిన విఖ్యాతి శివకవులది. నిజము చెప్పవలసి వచ్చినట్లయిన మొట్టమొదటి శతకము యథావాక్కుల అన్నమయ్య సర్వేశ్వరశతకమనే చెప్పవలెను. అయినను చరిత్రకారులు మల్లికార్జున పండితారాధ్యుల శివతత్వసారమును శతకముగనే పరిగణించి శతకకవిత్వ ప్రాథమికగౌరవమును ఆయనకే ఇచ్చుచున్నారు. కానైతే 'శతకమన నొప్పు మఱి పద్యశతముగూడ' అనితన కావ్యాలంకారచూడామణిలో విన్నకోట పెద్దన చెప్పెను కాని వెనుకటినుంచి వేమన శతకమువలె శతాధికపద్యములు కలదైనను అది శతకముగనే జమకట్టబడుచున్నది. శివతత్వసారమున శతకసామాన్యమై నిరూఢమయిన ఏకైకమకుట మేదియు లేదు—రుద్రా, అజా, మహేశా అను నేకార్థక సంబోధనలే కాని. దీనిని పరిష్కరించి ప్రకటించిన శ్రీ కొమఱ్ఱాజు వేంకట లక్ష్మణరావుగారు ఇది శతకమనే చెప్పినారు. దీనికి కారణము పాల్కురికి సోమనాథుని పండితారాధ్య చరిత్రలోని

శతకంబు శివతత్వసార మాదిగను

గద్యపద్యంబు లాకాంక్షఁ జదువుచును

అన్న చరణములే. ఈచరణములలో చెప్పిన శతకము వేఱు, శివతత్వసారము వేఱు అనువారును ఉన్నారు. కాని మల్లికార్జున పండితారాధ్యులు రచించిన వేఱు శతకము పేరు తెలియనందున శివతత్వసారమే యాశతకమని యూహించుటయే భావ్యమని తోచుచున్నది. పాల్కురికి

సోమనాథుడు శతకముచేరు వేఱుగా చెప్పినచో ఈపేక్షని అవకాశమే శతకబోయెడిది. మల్లికార్జున పండిత విరచితమైన వేదాంతశతకము దొరికినంతవఱకు శివతత్త్వనారమే ఆయన రచించిన శతకమని గావించుట అసంగతము కాదు. శతక మనాదృతిపాలయిన కాలములో శివతత్త్వనారము నమూల్యమయిన క్షేత్రకతో ప్రకటించి శతకమునకును విలువగలదని మొట్టమొదట నిరూపించి చెప్పినవారు శ్రీ కొమరార్జున వేంకట లక్ష్మణాచార్యులు.

శివతత్త్వనారముమాట ఎటు లున్నను సర్వేశ్వరశతకము తరువాతి చెప్పవలసినది పాల్కురికి సోమనాథుని నృసింహశతకము. సోమనాథుడు యథావాక్కుల అన్నమయ్య తరువాతివాడు కాని కొందఱు భావించునట్లు పూర్వుడుకాదు. ఈవిషయమును గుఱించి యిచట చర్చించుటకాని, రాద్ధాంత సిద్ధాంతములు చేయుటకాని అనవసరము. ఏతద్గ్రంథకర్తలయిన శ్రీ వేంకట కృష్ణశర్మగారు ఈగ్రంథములో తగినంత చర్చ చేసియేయున్నారు. ఇంతకంటెను ఎక్కువగా మన్మథులు జాక్కు శ్రీ నేలమూరి వేంకటరమణయ్యగారు ఇంతవరకు వచ్చిన వాదప్రతివాదములను ఇంతవఱకు దొరకిన యాధారములతో కూలంకషముగ చర్చించి పాల్కురికి సోమనాథుని కాలమునుగురించి యొక చిన్న పుస్తకమును వ్రాసియున్నారు. అది యిప్పు డచ్చులో నున్నది. దానిని నేను చదివితని. దానిలో వారు సోమనాథుడు క్రీ. శ. 1500 లు. అంతకు తరువాతివాడు అని సహేతుకముగా ఖండినదాస్పాదములైన ప్రమాణములతో రుజువుచేసియున్నారు. వారి హేతువులను కాని, వారు చూపిన ప్రమాణములను కాని ఇట నుటంకించుట పాడికాదు.

కొందఱు భక్తుల చరిత్రములు వర్ణించు సందర్భమున మల్లికార్జున పండితారాధ్యులు గొమారపాల ఘూర్జరు నిట్లు వర్ణించి యున్నారు :

తన గుఱ్ఱము సతులును బరి

జనులునుఁ దనతోడ రాఁగ శాశ్వతభక్తి

జనియె భవత్పురమునకు(ను)

గొనగొనఁగఁ గొమారపాల ఘూర్జరుఁడు శివా.

కొమార పాలుడు ఘూర్జర దేశాధిపతి. ఘూర్జరము నిపుడు గుజరాత్ అందును. కొమార పాలునికి కుమార పాల ఘూర్జరుడనియు పేరు. ఇతడు కొంతకాలము జై సుడుగా నుండి జై నమును, మరికొంతకాలము జై వుడుగా నుండి జై వమును అడరించెను. ఈతని సోదర తనయుడైన అజయ పాలు డీ కుమార పాలునికి విక్రమశకము 1229 లో, అనగా క్రీ. శ. 1172-73 లో విషముపెట్టి చంపించెను. పై పద్యములో పేర్కొనబడిన కొమార పాల ఘూర్జరు డితడే. ఈతనినిగురించి ఆవిధమయిన పద్యస్థ కథ వ్యాప్తమగుటకు అతని మరణానంతరము కొంచెము కాలమయినను పట్టవలెనుకదా. ఇక మల్లికార్జున పండితారాధ్యునిచే శస్తుడయిన ధనదపురాధిపతి రెండవ వెలనాటిచోడ నృపతి శాసనములు క్రీ. శ. 1181 వఱకు కాన్పించుచున్నవి. ఈతని మరణానంతరమే పండితారాధ్యుడు తెలంగాణాలోని పానుగంటికి వెళ్లెను. వీటినిబట్టి చూడగా పండితారాధ్యుడు 1181 కి ఇంకను కొన్ని సంవత్సరముల తరువాత వరకు, అనగా పండ్రెండవ శతాబ్దము చివరివరకు జీవించియుండినట్లు నిస్సంశయముగా చెప్పవచ్చును. మల్లికార్జున పండితారాధ్యునికి చాల కాలము తరువాత నుండినవాడు పాల్కురికి సోమనాథుడు. పాల్కురికి సోమనాథుని క్రీస్తుశకము 1190, 1260 సంవత్సరముల మధ్య కాలమున కెవ్వరెంత బలవంతముగ ఈడ్చుకొనిపోవ బ్రయత్నించినను అతడు రాడు ; అప్రయత్నము నృథాప్రయాస.

ఇక బద్దెన అను భద్రభూపాలుని కాలమును, అతని సుమతిశతక కర్తృత్వవిషయమును వివాదాస్పదములయినవే. ఈబద్దెన శ్రీ మానవల్లి రామకృష్ణకవిగారు చెప్పినట్లు క్రీ.శ. 1070 నాటివాడని కాని, శ్రీ ఎంగూరి సుబ్బారావుగారు చెప్పినట్లు క్రీ. శ. 1003-1015 నాటివాడని కాని, శ్రీజయంతి రామయ్యపంతులుగారు వ్రాసినట్లు క్రీ.శ. 1261 నాటివాడని కాని నేను విశ్వసింపలేను. బద్దెననుగురించిన కాలనిర్ణయమునకు కొట్టివేయరాని సునిర్దిష్టప్రమాణ మేదియు నింతవరకు దొరకలేదు. సుమతిశతకము బద్దెన కృతమన్న విషయమునను నాకు సందేహమే.

అట్లే వేమన కాలమునుగురించి శ్రీ వేంకట కృష్ణశర్మగారితో నే నేకీభవింపలేనిన్నవారు నన్ను మన్నింతురుగాక ! వేమన క్రీస్తు శకము పదునేనవ శతాబ్దమువాడని విశ్వసించువాడను నేను.

మొత్తముమీద పదునాల్గవ శతాబ్దముకాటికి శతకము తెలుగుబంగారుల అదరాభిమానముల నొడుచుకొనకపోయినను తెలుగు వాఙ్మయమున నిలదొక్కికొని క్రమముగా అంతరించుచు వచ్చినది.

తెలుగులోని శతక వాఙ్మయము బండ్లకెత్తదగినంత అపారమయినది. భక్తిసంప్రదాయము తెలుగునాట మువ్వరముగ వ్యాపించిన కాలములో అవతరించుటచేత శతకము ప్రప్రథమమున భక్తిరసప్రధానమైనది. శివకవులు శతకమునుగూడ ద్విపదనువలెనే భక్తి, మత ప్రచారముల కుపయోగించుకొన్నారు. తరువాత తదితరులు దీనిని చేపట్టినారు. మధురభక్తి మధుభరితములయిన చక్కని శతకములు క్రీస్తుశకము పదునాఱవ శతాబ్దములోను, అటుతరువాతను ఎన్నియో వచ్చినవి. కాలక్రమమున విషయవైవిధ్యేతివృత్తబహుళమై, రసాభ్యుదంచితమైన శతక సాహిత్యము ఆంధ్రవాఙ్మయ సందనారామములో నేత్రవర్ణమొనరించు నొక మనోహర పుష్పవాటికా ఖండముగ భాసించినది.

శాపానుగ్రహశక్తియు తులగు పూర్వకవులు తమయధిపతులను, తమ కాశ్రయ మిచ్చినవారిని శపించుచు చెప్పిన శతకములు నున్నవి; అనుగ్రహించి వారిపై నాదరముతో చెప్పిన శతకములు నున్నవి. తెలుగు శతకములలో నీతులున్నవి; బూతులున్నవి. యోగమున్నది; భోగమున్నది; భక్తియున్నది. రక్తియున్నది; ఉపదేశమున్నది, అపహాస్యమున్నది; ఇక రసములలో శృంగారమున్నది, కరుణమున్నది. హాస్యమున్నది, అద్భుత శాంతములున్నవి. శబ్దార్థాలంకారములకు కొదవలేదు. అవి కొల్లలు, వ్యాజస్తుతి, వ్యాజసిందలతో గూడుకొన్న భక్తిశతకములు నున్నవి. వేదాంతము బోధించు శతకములు నున్నవి. శతక వాఙ్మయ మొకప్రత్యేక స్వతంత్రప్రపంచమే. దానిలో దొరకని సరకు లేదు; లభించని రత్నములును లేవు. చిత్రకథా కల్పనము మిసహాగా కావ్యలక్షణము లన్నియు తెలుగు శతకమున కుదురుకొన్నవి. శతకము కావ్యలక్షణములతో గూడిన చిన్న ప్రబంధము—నిజముగా చాటుప్రబంధమే యైనది. అది మహాప్రబంధలక్షణములను పుణికి పుచ్చుకొని మూడుమూర్తుల దాని ప్రతిబింబమయినది. క్రీస్తుశకము పదునారు, పదునేడు, పదునెనిది శతాబ్దములలోని ప్రబంధకవితా

లక్షణము లన్నియు శతకకవితకును పట్టినవి. తుదకు కొన్ని శతకము లలో గర్భ, బంధకవిత్యములు సయితము కానవచ్చుచున్నవి.

శతకకవులూడ ప్రబంధకవులవలెనే కొన్ని సమయాచారములను వాటించినారు. సాధారణముగా విష్ణుపరములైన కృష్ణ రామ స్మరింపఁగలిగిన శతకములలో దళావతారములు వర్ణించబడినవి ; ఆవిధముగానే త్రిపురాసుర సంహారమును వర్ణించిన శైవపరములయిన శతకములును లేవు. భారత, భాగవత, రామాయణ, పురాణగాథ లీశతకములద్వారా జనసామాన్యమున కందజేయబడినవి. ఇక శృంగారవర్ణనమున శతకకవులకు ప్రబంధకవులు పెట్టినదే భిక్ష. అయినను పదునారు, పదునేడు, పదునెన్నిది, పందొమ్మిది శతాబ్దములలో పాడినదే పాటగా, గోసినదే గోతగా ప్రబంధకవులు చేసిన అష్టాదశవర్ణనలతోను, అందునను మితిమీరిన సంభోగ శృంగారవర్ణనలతోను నిండిన నకలు ప్రబంధములు చదివి చదివి విసువెత్తిన తెలుగు పాఠకులకు శతకములు కొంత మార్పు చూపి యానందానుభవమును కలిగించిన వేమో మరి ఆకాలములోనే తెలుగులో శతకరచన విస్తరిల్లినది. పదునేడు, పదునెన్నిది, పందొమ్మిది శతాబ్దములలో వచ్చిన శతకములలో ఆకాలమునాటి దేశస్థితిని, సంఘస్థితిని, సంస్థానాధీశులచర్యలను వర్ణించునవసేకములు. ఇవి చరిత్రకారునికి తెలుగు ప్రబంధములకంటెను అధిక ప్రయోజనకారులైనవి. శ్రీసురవరము ప్రతాపరెడ్డిగారు రచించిన ఆంధ్రుల సాంఘిక చరిత్రలో క్రీస్తుశకము 1600 ల నుండి 1857 వరకుగల తెలుగు సాంఘిక చరిత్రమును దెలుపుటకు ఈశతకములే చాలవఱకు ముఖ్యాధారములైనవి. ప్రాచీన రాజ్యవైభవము తొలగిపోయి సంస్థాన విస్తృతి సన్నగిల్లి దేశప్రభువుల అధికారము పరిమితమయిన పిదపకాలములో జమీందారులు కొందఱు కవులవలననుండి ప్రబంధములకు బదులుగా శతకకృతులనే అర్పించినవారును గలరు. ఆకాలములో వారికి ప్రబంధముకంటెను తల్లక్షణములను సేకరించుకొన్న శతక మే వరణీయమైన సత్కృతియైనది.

శతకకవిత్యము శ్రీ వేంకటకృష్ణశర్మగా రన్నట్లు ప్రబంధకవిత కేవిధమునను తీసిపోదు. శతకములు రచించినవారిలో ప్రబంధనిర్ణాతలు నున్నారు. ప్రబంధములు రచియించని శతకకవులు వాటిని రచింపక



పోవుట కావ్యరచనా సామర్థ్యము లేక కాదు ; వారికి తగినచనముపై అంత మోజు లేకపోవుటే అనుకొనవలెను. అందుకే ప్రబంధకవులందఱు గట్టివాదు కానట్లే శతకకవులలోను పొల్లుకవులు, నీరసకవిత్వము చెప్పిన వారు కొందఱు లేకపోలేదు. అట్లని ప్రబంధకవుల నందరిని మెచ్చుకొన లేని విధముననే శతకకవులందరిని పనికిరానివారని తీసిపార వేయలేము. ఈగ్రంథములో శ్రీ వేంకటకృష్ణశర్మగారే శతకరచనా పరిశీలనచేసి ఎవరు సమర్థులైనవారో ఎవరికవిత్వము బాగున్నదో నిర్ణయించి చెప్పుచువచ్చినారు.

శ్రీ వేదము వేంకటకృష్ణశర్మగారు రచించిన ఈశతకవాఙ్మయ సర్వస్వము సర్వవిధముల శతకవాఙ్మయ సర్వస్వమే అని నిస్సందేహముగా నుడువవచ్చును. ఇటువంటి గ్రంథ మింతవఱకు తెలుగులో రాలేదన్న అది సత్యదూరము కాదు. శతకములపేర్లతోకాక శతక కవి నామధారుల శీర్షికలతోనే విరచింపబడినప్పటికి ఇది కేవలము శతకకవుల చరిత్రము కాదు. శ్రీ వేంకటకృష్ణశర్మగారు శతకమును రచించిన కవికాలమునేకాక పాతకునికి ఆశతకములోని కావ్య విశేషములను విడదీసి చూపి చూపిలిచ్చినారు; విశేషపరిశ్రమచేసి శతకములోని పద్యములు ప్రసిద్ధకవికృతి సంస్కృతగ్రంథములలోని శ్లోకముల కెక్కడ నైన అనువాదములుకాని, వాటి ఛాయలుకాని ఉన్నచో వాటిని చూపినారు ; రచనలో శతకకవులు ప్రబంధకవుల ననుకరించిన అనుకరణములను చూపినారు ; శతకకవులు శతకకవులనే అనుకరించిన పల్లు చూపినారు; ఒక్కొక్క శతకములో కవి తెలిపిన విషయములను విడదీసి సూచించినారు; ఆ యా శతకములలో ఆయాకవులు వాడిన తెలుగు పలుకుబళ్లు, జాతీయములు, సామెతలు, నుడికారపు సాంపులు, అన్యదేశ్యములు, విశిష్టపద ప్రయోగములు మొదలైనవి కొంతవఱకేరి విశదీకరించినారు; గర్భకవిత్వ చిత్రకవిత్వాదులకు ఉదాహరణము లిచ్చినారు ; శతకగుణావగుణములను చక్కగ చర్చించినారు ; కైలీ శబ్దార్థాలంకారములకు అనేకోదాహరణము లిచ్చినారు ; ఇంతెందుకు, శతకము మనము చదువకుండగనే శతకస్వరూపము పూర్తిగా మన హృదయమునకు గోచరింపజేసినారు ; అట్టిచో ఇది శతకవాఙ్మయ సర్వస్వ మనుటకు సందేహ మేమున్నది ? ఈగ్రంథము సార్థకనామ.



ఒక్కొక్క శతకకవిని గురించి చదువుచున్నపుడు తత్కవి రచించిన శతక సౌందర్యావ సౌందర్యములు, ప్రాశస్త్యప్రాశస్త్యములు మన మనస్సునకు తట్టి ఆకవిమీద. ఆ శతకముమీద ఇష్టమో అనిష్టమో, సుముఖతో విముఖతో కలుగుచుండును.

ఇంతవఱకు వచ్చిన ధూర్జటికృత కాళహస్తీశ్వర శతకము ప్రతులలోని పద్యములలోగల పాఠ భేదములను విశేషశ్రమ చేసి శ్రీ వేంకటకృష్ణశర్మగారు చూపియున్నారు. ఇది గొప్పవిషయము. ఇట్లొక్క కాళహస్తీశ్వరశతకము విషయమున మాత్రమేకాదు. ఇంకను మఱి కొన్నిటివిషయమున జేసియున్నారు.

ధూర్జటి వేశ్యలోలుడను విషయమును ఖండించుచు శ్రీ వేంకటకృష్ణశర్మగారు చాల వ్రాసియున్నారు. అంతి ఎక్కువగ వ్రాయవలసిన అవసరములేదేమో. ఎంతటి మహాభక్తులయినను ఎంతటి విద్యత్తిలకులయినను చిన్ననాటినుండి అట్లే యుండియుందురనియూహించనక్కరలేదు. ఇందుకు లీలాశుక, ఒడయనంబి చరిత్రములే తార్కాణము. అయితే కృష్ణ దేవరాయల నిండ్లోగమున ఈవిధముయిన ప్రసంగము వచ్చియుండునాయన్న నది వేటువిషయము. ఇంతకు నిది గాథయే. తెలుగు కవులనుగుఱించి తల తోక లేని గాథ లిట్టి వనేకములున్నవి. అది యునుగాక ధూర్జటి ప్రవర్తనమును సమర్థించుటకు అల్ల సాని పెద్దనను అగడపఱుచుట అన్యవసరము. ఈసందర్భమున తెనాలి రామకృష్ణకవి శ్రీ వేంకటపతిరాయల (చంద్రగిరి) సమకాలికుడని వారు వ్రాసియున్నారు. ఇది సరికాదు. అతడును పదునారవశతాబ్ది ఉత్తరార్థమువాడే ; పెద్దనకు సమీపమువాడే ; ఇంచుమించుగ సమ కాలమువాడే.

కవిచౌడప్పను గుఱించి వ్రాయుచు శ్రీ వేంకటకృష్ణశర్మగారు 1581 న పుటలో చౌడప్ప తన కందపద్యములలో చెప్పిన మట్ల కుమారానంతభూపాలుడు కకుత్స్థ విజయకృత్తిక ర్తయైన మట్ల అనంతభూపాలుడే యని వ్రాసినారు ; ఇది సరికాదు. కకుత్స్థ విజయకృత్తిక ర్త అనంతభూపాలుడు వేఱు, కుమారానంత భూపాలుడు వేఱు. అనంత భూపాలునికి కుమారానంతభూపాలుడు మనుమడు ; తిరు వెంగళనాథుని కుమారుడు. కుమారానంత భూపాలుడుకూడ తన తాతవలెనే గొప్ప పరాక్రమవంతుడు, బహుయుద్ధవిజేత. ఇతడును కవియే ; కుముద్వతీ

కల్యాణ ప్రబంధకర్త, అయితే ఈదొసగును శ్రీవేంకటకృష్ణశర్మగారే 174 వ పుటలో చిట్టచివర అధోజ్ఞాపికలో సవరించుకొన్నారు. పాఠకులు ముందు దానిని గమనించరని వారిదృష్టి నిటు త్రిప్పటకే ఈవిషయము నిట నుటంకించినాను.

శ్రీ వేంకటకృష్ణశర్మగారు ఆ యా సందర్భముల భాష, శృంగా రము మొదలైన విషయములనుగుఱించి తమ యభిప్రాయములను దెలిపియున్నారు. అవి యమూల్యములయినవి ; ఏతద్గ్రంథమున కలం కారప్రాయములయినవి.

ఈశతక వాఙ్మయసర్వస్వమున నా కొక్కటే లోటు కనిపించు చున్నది. శ్రీశర్మగారీసర్వస్వమున శ్రీగోగులపాటి కూర్మకవి, ఏనుగు లక్షణకవి, కాసుల పురుషోత్తమకవి మొదలైన ప్రశస్త శతకకర్తలను గుఱించి వ్రాయలే దెందువల్లనో. వీరి నీగ్రంథమున చేర్చకపోవుట విచారకరము. నీరసకవిత్వము చెప్పిన శతకకవుల నిందు చేర్చినపుడు చక్కని రసవత్కవిత్వము చెప్పిన అట్టి కవినర్మలను విడిచిపెట్టుట అంత సమంజసముగ కానరాదు. తెలుగు శతకము లన్నిటినిగుఱించి వ్రాసినప్పుడే ఇది నిజముగా శతకసర్వస్వ మనిపించుకొనును. పండిత శ్రీ వంగూరి సుబ్బారావుగారి శతకకవుల చరిత్రలోని కెక్కని శతక కవులనుగురించి మాత్రమే ఈసర్వస్వమున వ్రాసియున్నారేమో యన్న వారు పరామర్శించిన కవులనుగుఱించికూడ వీరు వ్రాసి యున్నారు. లేదా ప్రశస్తశతకములు రచించిన వారినిగుఱించి వ్రాసి నను అ దొకతీరుగా నుండెడిది. అట్లునుగాక ఇట్లునుగాక ఎవరో కొంద టిని గుఱించి మాత్రమే వ్రాయుట సబబుకాదు ; శతకవాఙ్మయ సర్వస్వమునకు సంపూర్ణతయు లేదు.

అచ్చుతప్పులు లేకుండ ఇంతటి పెద్దగ్రంథము నింత నిర్దుష్టముగ ప్రకటించుట గొప్పవిషయము. గ్రంథమంతట వెదకి చూచినచో వ్రేళ్ల మీద లెక్కపెట్ట దగినన్నికంటె ఎక్కువ తప్పులు లేవు. అవియైనను కడు సామాన్యమయినవి. ముఖ్యముగా సవరింపవలసినవి రెండే కలవు. పుట 215 లో “ఁగుమిలి” అనుటకు “ఁగూలిమి” అని పడినది ; పుట 160 లో “మాడుగుల” అనుటకు “మాడుగల్లు” అని పడినది.

(శ్రీ) వేంకటకృష్ణశర్మగారు ఉన్నతపాఠశాలలో ఉపాధ్యాయులుగా నుండి, చరిత్రపరిశోధనాత్మకమయిన, విమర్శనాత్మకమయిన ఇటువంటి గొప్ప గ్రంథమును రచించిరన్న, అది మెచ్చుకొనదగిన విషయము. ఇది వారి భాషాభిమానమునకు తార్కాణ ; వారి చరిత్ర పరిశోధనాదక్షతకు, విమర్శనాశౌశలమునకు గీటురాయి. వారుచెప్పిన చారిత్రక విషయములలోకూడ పొరి పాటు లేవియు లేవు. ఎక్కడనైన ఏ యొకటి రెండయిన నున్నచో, అట్టి వంత గణింపదగినవి కావు; వాటి వల్ల గ్రంథప్రశస్తికి భంగము వాటిల్లదు. ఇటువంటి ఉత్తమగ్రంథమును ఆంధ్రపాఠకలోకమునకు సమర్పించినందుకు వారు ఎంతయు అభినందనీయులు. వా రింకను ఇట్టి కృతులు రచించి సుకృతులు కావలెనని నా కోరిక.

పురశవాకం, మద్రాసు, }  
జయ, మార్గశీర్షము. }

మల్లంపల్లి సోమ శేఖరశర్మ.

## అవతారిక

శ్రీపతిశాస్త్రి రూపమున

శ్రీపతియే యరుదెంచి “తెమ్ము తె  
మ్మిపని కుద్యమింపు, తడ  
వేల యొనర్చెద”వంచు నన్నుఁ బ్రే  
రేపుచు ముద్రణార్థమయి  
ప్రేమను బ్రతములం గొనంగ సా  
మేపున నప్పుడే యొసంగ  
నే నిటు గ్రంథము వెల్వరించితిన్ ॥

తొలి నాచేసిన పుణ్యకర్మ ఫలమో,  
తోరంపు భాగ్యప్రభా  
వి లసత్ శ్రీకరుణాకటాక్షమొ యిటుల్  
భాషామహాదేవి నేఁ  
గొలువంబూనితి, నీప్రయత్నము ‘మహా  
కూపార మేతంబు నె  
త్తు’ లలిం దోఁచెడు, నైన మానుదునె య  
స్తోకస్వధర్మాదృతిన్ ?॥

మున్ను తెలుఁగు కావ్యములు సృజించినవారి  
ప్రేళ్లమీఁద లెక్కపెట్టవచ్చుఁ  
గాని, నూర్లకొలఁదిగా శతకముల ర  
చించినట్టి కవుల నెంచఁదరమె ?॥

కావ్యములుం, బురాణము ల .  
ఖండమతి ప్రతిభాతిరేక సం  
స్తవ్య విపశ్చిదగ్రణుల  
స్వాంతము రంజిల వ్రాసినట్టి న  
త్కవ్యములప్రసిద్ధ చరి  
తంబులు వాకొనవచ్చుఁ గాని, సం  
భావ్యమె యట్లు లీశతక  
వర్గ కవీంద్రులఁగూర్చి చెప్పఁగన్ ?॥

ఒండా ? రెండా ? మూండా ?

బండెను శతకములు దెనుఁగుబొసఁ గలనయో !

పండితులదృష్టి కందొ

క్కండేనియు నెక్క లేని కారణమేమో ?॥

నను మించంగల పండితాగ్రణులు పూ

నం బాత్రమాకార్య, మే

ననుమానింపక సల్ప నెంచు, టపహా

స్యంబే యటం చెంచియున్,

‘మనముం జేయుద మేదియో యొకటి’ యన్.

భావంబు ప్రేరేప, నా

సను జేపట్టితి, నిట్లు లీశతక వా

క్పారిత నిర్మాణమున్ ॥

సాహిత్యమ్ము హుళక్కి, ప్రాకృతి వి

జ్ఞానమ్ము శూన్యంబు, ప్ర

శ్శూహాసీకము మెండు, దైవబల మెం

దు న్నాస్తి, ప్రాప్తార్థ సం

దోహమ్మల్పము, శారదాంబ యదుగుర

దోయిం బ్రసేవింప నె

ట్టిహం గాంతు మదిం, గృతార్థజను, వే

నేరీతిఁ గందుం గటా !

దీమసము, పట్టపదల, గుఱి, తెగువ, సక్తి,

యనెడు నైమను, దోడులై యమర, రక్తి,

బూనితి శతక శ్లోధన మేను, శక్తి

కొలఁది సలుపఁగఁ బండితు ల్లోనముఁ గొనుఁడు.







## ప్రార్థనము

కోటివచ్చునుగాక, మోమోటలేని,  
సరసతయేలేని. యాదార్యసరణిలేని  
వాక్సతిం బ్రీతిఁగనని దౌర్భాగ్యులొండ  
నన్ను పడిగాపు సేయకు కన్నతల్లి !

## కృతి సమర్పణము

శ్రీధర ! సీక్యపామ్మత ని  
రీక్షణ రోచుల కర్హుడైన దు  
ర్మేధసుఁడేని భారతికిఁ  
బ్రీతని గూర్చెడు బిడ్డఁడై, బుధా  
రాధితకావ్యనిర్మితి ని  
రంతరముం బచరించి, పేర్చి వి  
ద్యాధనగౌరవంబు లజ  
రామర సద్యశమంది రాజిలున్ ॥

శతక వాఙ్మయరమను నాసుతను, దీని,  
నతులితప్రేమ, నైదవసతిగ నొసఁగి  
యతికృతార్థుఁడనై తి, నీప్రతినరుండు  
వెతికినను నెందుదొరకునే ? వేంకటేశ !॥

‘భామినీవిలాస’ బహువిధసంచారి,  
‘కుందమాల’ధారి, కుత్సితారి  
గణ మ‘దోరుభంగ’కారి, మధువిసారి  
‘సోన’ లాను శౌరి, సుఖవిహారి ॥

హరిగుణాలంకారా !  
మారమణీచిత్తచోర ! మహిమోదారా !  
కారుణ్యరసాసారా !  
కూరిమి నానతులతోడఁ గొను మీసుకృతిన్ ॥



## కృతజ్ఞత

నా శతకవాఙ్మయసముద్ధరణాభిలాష మీనాటిదికాదు. దాదాపు పదేండ్ల నాటిది. తదాశయసాఫల్యమునకు నేనెంత యుబలాటపడుచుండినను ఇంతదనుకీ సదవ కాశము లభించినదికాదు. యత్నించునపుడెల్ల నేదియోయొక యాటంకము. అంతతో నిరుత్సాహము. అప్పటి కుద్యమవిరిమణము. తుదకు నాజీవితమున నీమనోరథము నెఱవేఱకయేపోవునోయని శంకాకుల మానసుడనగుచుండిన దినములు లేకపోలేదు. ఎట్లో యాంధ్రభారతీదేవి నాపై ననుగ్రహించినది. నావరివస్య నంగీకరించినది. శ్రీధరరావు గారి బాసట గల్గించినది. 'మాతృసేవ'ను జూపినది. ఇంకేమి? కొండంతబలము చేకూరినది. కార్యమున కుపక్రమించితిని. తిప్పక ప్రతివారము "శతకవాఙ్మయ" వ్యాసములు మా పత్రికామతల్లి ప్రచురింప దొరకొన్నది. నాయుత్సాహము మిన్నుముట్టినది.

ప్రాచీనార్వాచీనశతకములు సేకరింపఁగడంగి నాయభిప్రాయమును—'స్వతంత్ర'—'కిన్నెర'—'త్రిలింగ'—'గృహలక్ష్మి'—మున్నగు పెక్కుపత్రికలలోఁ బ్రకటింపఁజేసితిని. తెలుఁగునాటి నాలుగుచెఱఁగులనుండి పుంఖానుపుంఖములుగ శతకములు వచ్చినవి. ఇంకను వచ్చుచున్నవి. ఇవన్నియు 'సర్వస్వ' సంపుటములకెక్కఁ దగినవిగ నేతోచుచున్నవి.

దీని 'సర్వస్వ' మనుటలో విశేషములేకపోలేదు. తెలుఁగునాటి సంప్రదాయములు, సాంఘికవ్యవస్థలు, రాచరికములు, నాగరికతావైఖరులు, సారస్వతమార్గములు క్రమక్రమముగ నెప్పటికప్పుడే యేతీరున మాటుపాటులు పొందుచుండినవో తెలియఁజేయునట్టి శతకములలో—ఆ యా దేశకాలపాత్రానుగుణములగు తెలుఁగునాటి పలుకుబళ్లు, నానుడులు, సామెతలు, జాతీయములు, సాంకేతికములు, అన్యదేశ్యములు—తత్కర్తలెట్లుపయోగించిరో, తెలుఁగుజాతి ప్రత్యేక వ్యక్తిత్వమున కవి యేరీతిఁ దార్కాణములగుచున్నవో, సాధ్యమయినంతవఱకిందు దర్పణమునందుంబలెఁ బ్రతిఫలింపఁజేయఁ బ్రయత్నించితి.

శ్రీవంగూరు సుబ్బారావు గారు నిర్మించిన శతకకవుల చరిత్రమును కాలిబాటయే, నాయీ 'సర్వస్వ'మును రహదారికాధారము. వారు క్రీ. శ. 1150—1500 వఱకుఁ బదిమంది కవులయు, 1500—1600 వఱకుఁ బది నెనిమిదిగురు కవులయు, 1600—1800 వఱకు నలువదియేడుగురు కవులయు, 1800—1900 వఱకు నూటిరువదియైదుగురు కవులయుఁ జరిత్రములు సంగ్రహములుగ వ్రాసిరి. వారాగ్రంథము రచించునాటి కుపలబ్ధములయిన శతకకర్తల చరిత్రములవియే యని యూహింపఁ దగియున్నది. కాని, 1800 నుండి 1900 వందలవఱకు 250 శతకములకుఁబైఁగనే యుప్పతిల్లినవి. ఇంక 1900—1950 మధ్యకు 300 శతకములు బయలుపెడలినట్లు, నాకు లభించిన—లభించుచున్న శతకములంబట్టి యూహించుచున్నాను. ప్రతికవి కందుబాటులో అనుకొన్నదే తడవుగ, ఆశువుగఁ జెప్పవలయిన కృతి శతకమేయగుట యందులకుఁ గారణమనవచ్చును.

శతకకవుల చరిత్రములో :—(1) సంగ్రహములని తోచిన యొక కొందఱు కవులచరిత్రములు విపులీకరించితిని. (2) అసంబద్ధములని యొచిన కొందఱిచరిత్రాంశములు (కాలక్రమాదికిములలోనేగాక తక్కిన విషయములలోను) సకారణములుగ విమర్శించితిని. (3) సుబ్బారావుగారి కక్కాలమున దొరకిన బహుళ శతకకర్తృశతక మొండుమాత్రమే నూచింపఁబడ, తక్కినవానింగూడ సంపాదించి యిందు వానింగూడ సమీక్షించితి. (4) చాలవఱకుఁ గొందఱిచరిత్రములు సమగ్రములని తోచినవి. అట్టివాని చర్చితచర్చణములుగఁ జెప్పనిచ్చలేక మానితిని. ఇంకను, ఈరెంటికి (శతకకవులచరిత్రమునకును, సర్వస్వమునకును) గల తారతమ్యములకుఁ జదువరులే ప్రమాణము.

ప్రకృతమాండ్రచారిత్రక గగనాంఘ్ర వీక్షింబ్రకాశించు లోక బాంధవనుభాంశులు, పూజ్యులు, శ్రీమల్లంపల్లి సోమశేఖరశర్మ గారు; శ్రీడాక్టరు నేలటూరు వేంకటరమణయ్య ఎం. ఏ. గారు, నాకీసర్వస్వనిర్మాణ ప్రయత్నమునఁ జాలవఱకుఁ బ్రామాణికులు. అందుఁ బ్రథములు ప్రత్యక్షముగ, మఱి ద్వితీయులు పరోక్షముగ. ఏసంశయమేని, ఏ సమయమున నేనడిగినంత నే విసుగు విరామమునది యెఱుంగక నిష్కపటముగ హృదయమున నున్నవిషయమును విప్పిచెప్పఁగల శ్రీశర్మగారి సుహృద్భావము నేనెన్నఁటికిని మఱువఁజాలను. ఈశ్రేణిని జేచనవారే, నాకా ప్రమిత్రులగు శ్రీ ఆండ్రశేషగిరిరావు (బి. ఏ.) గారును. శ్రీడాక్టరు నేలటూరు వేంకటరమణయ్యగారితోడి పరిచయము నాకుఁ బ్రత్యక్షముగ లేమి, వారి వెల్లోటివారి వంశచరిత్రాదులు, భారత్యాని సంచికలలోని యపూర్వవ్యాసములు, మున్నగు వానినుండి నేనెన్నియో విషయములు గ్రహించితి; ఆబో! అవక్కడివ్యాసములు? చారిత్రక నిధులుగాని!

పూర్వాండ్ర చరిత్రకారులకును, నేఁడు మనభాగధేయాధిక్యమున మనమధ్య వెలయు మహాశయులకును మనయాండ్రప్రపంచమెంతయు ఋణపడియున్నది. చారిత్రక పరిశోధనాస్థగల యువకులు పెక్కురు నేఁడు బయలు వెడలుచున్నారు. కాని, వారు తిమ్మాశ్రయించినపుడు వారిసంశయములు నివారింపఁదగు సరికు తమకడనుండియు, వారిని బ్రోత్సహింపింతుమను నుద్దేశములేక యేరవంత తాము బయటపెట్టినను దమకాణాచి ముల్లెలు కొల్లవోవు ననుకొనువారు, పుటలకుఁ బుటలువ్రాసి దాచుకొన్న విషయములు తుదకుఁ జెత్తిదిబ్బల పాలగుటకయిన నోర్తురు; కాని, ఏప్రతికానుఖముననైన బయలుపెట్టుదమను మహదాశయము, విశాలహృదయము వారి కుండదనుట మనమెఱుంగనిది కాదు. ఈవిషయమున మనమింకను పాశ్చాత్య పరిశోధకులకడ నేర్వఁదగు విషయములు పెక్కులుగలవు.

‘మాతృసేవ’—లోని నాశతకవాఙ్మయ వ్యాసములన్నియుఁ దొలుదొల్త వ్యావహారికముననే సాగించితిని. వానినన్నింటిని నట్లే ప్రచురింతమా, లేక, సలక్షణభాషలోని కెత్తివ్రాయుదమా, యను జిజ్ఞాస ఒకరాగాన నాకుఁ దీతినదికాదు. గొప్ప విద్వాంసులను భాషాభిజ్ఞుల ననేకులను సంప్రతించితిని. పెక్కురు సలక్షణభాషకుఁ, గొం

దఱుమాత్రము వ్యవహారభాషకు సమ్మతిం జూపిరి. బహుళవిద్వదంగీకృత మార్గమే  
 గ్రాహ్యమని, తుదకు సలక్షణభాషలోనే వ్రాయుట సమంజసమని తోచినది. కాని,  
 యీపనికిండుక బద్ధకించితిని. పిష్టపేషణము నాస్వభావమునకు దూరమయినదగుట, నా  
 సహాంధోపాధ్యాయుఁడు చిరంజీవి విద్వాక్ శ్రీహనుమనగుత్తి గాధాకృష్ణయ్య కాపని  
 యప్పగించితిని. అతఁడు ఓపిక మెయి నీకార్యభారము బయివేసికొనెను. కాని, అతని  
 వ్రాత, పునఃపరిశీలనశ్రమ మొండొకటి నాకధికముగఁ గల్పించెను. అయిన, నది నా  
 దోషమే. వ్యావహారికమున నేనుపయోగించిన శబ్దము సలక్షణమో, కాదో నిర్ణయించు  
 సామర్థ్యమతనికిఁ జాలకుండెను. అట్లును దెలిసికొనుచు వేచునచరిత్రమువఱ కతఁడు  
 సాగించి, సెలవులకు స్వగ్రామమున కరిగెను. అట్టియెడ, నాకనిష్ఠసోదరుఁడు  
 చి|| విద్వాక్ చంద్రశేఖరయ్య తానిది పూర్తిచేసి యచ్చెదనని దాదాపు వ్రాతలో  
 500 పుటలవఱకు (అనఁగా) ఇంతదనుక సలక్షణభాషలో వ్రాసి, యేనాటి కానాఁడు  
 ముద్రణమున కందిచ్చుచువచ్చెను. ఇంకను అతని యీలేఖనభారము కొఱవడలేదు. ఈ  
 చిరంజీవు లిరువురికును బరమేశ్వరుఁడాయురాశోగ్యభాగ్యములు చిర మొసంగుఁగాక !

సుప్రసిద్ధ చిత్రకారుఁడును నాబావమఱియొనగు చి|| శ్రీ కోడూరు రామ  
 మూర్తి గ్రంథమున కలంకార ప్రాయములుగ రెండు కళాఖండముల నభ్యర్థించిన వెం  
 టనే చిత్రించి యొసంగినందులకు అతనికి కృతజ్ఞతతో నా హృదయపూర్వ కాశీశ్మత  
 ములు చెల్లెంతను.

నారచనా సందర్భములలో నెప్పుడో యపూర్వగ్రంథము గావలసినను అదియెం  
 దున్నను సాధించి తెచ్చి యొసంగుచుండిన నా చిరమిత్రులును, లీలావత్యాది గ్రంథ  
 రచయితలును వావిళ్లనిఘంటు నిర్మాతలునగు శ్రీవేదము లక్ష్మీనారాయణకామ్రీగారికిని  
 ఈగ్రంథమును సొంతముగఁజూచి, గుణదోషములు రెంటింగూడఁ నిష్పక్షికముగఁ  
 జర్పించుచు, విపులముగ పీఠికాదులు వ్రాసియొసంగిన మాననీయులు శ్రీడాక్టరు నేలటూరు  
 వేంకటరమణయ్య, ఎం. ఏ. గారికి, చారిత్రక పితౄమహాలు శ్రీ మల్లంపల్లి సోమశేఖర  
 శర్మగారికిని నాహృదయపూర్వకకృతజ్ఞతాభివందనములు సమర్పించుచున్నాఁడను.  
 వీరందు నూచించిన నాచారిత్రక పరిశోధనాంశములలోని విభిన్నాభిప్రాయములం  
 గూర్చిన 'తేల్చీలు'—ఇంకను బరిశోధనావశ్యకములయినను, ఆరంగమున నిరంతరకృషి  
 యొనర్చుచున్న చరిత్రజ్ఞుల స్థిరసిద్ధాంతములు సప్రమాణికములగుట నాకు శిరోధార్య  
 ములే ; కావున, మున్ముందు వెలువడఁబోవు సంపుటములలో—అనుబంధముక్రింద  
 వానింగూర్చి పాఠకమహాశయులకుఁ దెలిపికొందును.

మదరాసు,  
 జయ. విజయదశమి. }

ఇట్లు,  
 వేదము. వేంకటకృష్ణశర్మ.

# శతకవాఙ్మయ సర్వస్వము

విషయానుక్రమణిక

పుటలు.

౧.	మల్లికార్జున పండితారాధ్యులు	....	1— 26
౨.	యథావాక్కుల అన్నమయ్య	....	27— 35
౩.	శతకకవిబ్రహ్మ : పాల్కుఱికి సోమన	....	36— 68
౪.	భద్రభూపాలుడు	....	69— 81
౫.	తాళ్లపాక అన్నమాచార్యుడు	....	82— 90
౬.	ధార్జటికవి	....	91—118
౭.	తాళ్లపాక తిరుమలాచార్యుడు	....	119—125
౮.	కొండరామకవి	....	126—133
౯.	వేమన	....	134—156
౧౦.	కవి చౌడప్ప	....	157—174
౧౧.	కూచిమంచి తిమ్మకవి	....	175—200
౧౨.	కూచిమంచి జగ్గకవి	....	201—213
౧౩.	అడిదము సూరకవి	....	214—225
౧౪.	బృహత్తటాకము నాగశాస్త్రి	....	226—231
౧౫.	కర్ణాట తేరపకవి	....	232—237
౧౬.	శేషప్పకవి	....	238—246
౧౭.	నృసింహకవి	....	247—252
౧౮.	రామకృష్ణమూర్తికవి	....	253—255
౧౯.	శ్రీమత్తిరుమల నల్లా చక్రవర్తి సంపత్కుమార శ్రీనివాస వేంకటాచార్యకవి	....	256—258
౨౦.	శిష్టు కృష్ణమూర్తిశాస్త్రి	....	259—265
౨౧.	పోలిపెద్ది వేంకటరాయకవి	....	266—293
౨౨.	శ్రీమల్లంపలి మల్లికార్జున పండితారాధ్యుడు	....	294—300
౨౩.	కొండవీటి కోటయ	....	301—304
౨౪.	ముడుంటై వేంకటకృష్ణమాచార్యుడు	....	305—312
౨౫.	గోపినాథము వేంకటకవి	....	313—325
౨౬.	అనంతరాజు సుబ్బరాయకవి	....	326—334
౨౭.	క్రొత్తపల్లి లచ్చన	....	335—336

౨౮.	శిష్టు సర్వశాస్త్రి	....	....	337—344
౨౯.	పులిగంటి సుబ్బరాయకవి	....	....	345—347
౩౦.	వెల్లాల నరసింగకవి	....	....	348—351
౩౧.	బుజిమెల్ల భగవచ్చాస్త్రి	....	...	352—353
౩౨.	పరశురామపంతుల లింగమూర్తి	....	....	354—355
౩౩.	గాదె అదిశేశకవి	....	....	356—360
౩౪.	మంచెల్ల కృష్ణకవి	....	....	361—364
౩౫.	పూండ్ల చెంగయకవి	....	....	365—368
౩౬.	చామర్తి శేషగిరిరాయకవి	....	....	369—372
౩౭.	ముడుంటై వేంకటరామనృసింహచార్యస్వామి	....	....	373—377
౩౮.	విక్కిరాల రంగాచార్యులు	....	....	378—393
౩౯.	కొల్లూరు కామశాస్త్రి	....	....	394—396
౪౦.	వెండిగంటము గురునాథకవి	....	....	397—401
౪౧.	కరువూరు బంగారయ్య	....	....	402—403
౪౨.	దుర్భాక వేంకటసుబ్బశాస్త్రి	....	....	404—407
౪౩.	అయ్యనకోట పార్థసారథికవి	....	....	408—409
౪౪.	దేవులపల్లి సుబ్బరాయశాస్త్రి	....	....	410—415
౪౫.	వడ్డాది సుబ్బరాయకవి	....	....	416—431
౪౬.	కాకర్ల సుబ్బయ్యపంతులు	....	....	432—436
౪౭.	జానపాటి కామశాస్త్రి	....	....	437—441
౪౮.	అల్లమరాజు రంగశాయికవి	....	....	442—458
౪౯.	గండబోయిన బాలకృష్ణదాసు	....	....	459—460
౫౦.	శ్రీమత్తిరుమల వేదాంతము—శ్రీనివాసదీక్షితయ్యంగారు	....	....	461—463
౫౧.	అనూరి రామానుజులు	....	....	464—466
౫౨.	అకొండి వ్యాసమూర్తిశాస్త్రి	....	....	467—471

# మల్లికార్జున పండితారాధ్యులు

(ప్రథమాంధ్రకతక స్వరూప నిర్మాత)

(క్రీ. శ. —1160 ప్రాంతము)

—♦—

పండితారాధ్యుల జీవితము

ఆంధ్ర దేశమున — ‘వీరశై వాచారము’ను బ్రచారమునకుఁ దెచ్చినవారిలోఁ బండితారాధ్యులే మొదటివాఁడని చెప్పవచ్చును. ఇతనికిఁ బూర్వమే, కొందఱు శై వాచారము నవలంబించియుండినను, అది విశేషప్రాబల్యము నందినది, ఈమహనీయుని మూలముననే. కావున నితని ‘శివతత్త్వసారము’ను గూర్చి విమర్శించుటకుముందు, ఇతని జీవితవిశేషముల నొక్కింత తెలిసికొనుటవసరము గాకపోవదు.

గోదావరీమండలమందలి దక్షారామ భీమేశ్వర సన్నిధిని బురోహితుఁడును, ఋగ్వేదియు నయిన భీమనపండితునకును గౌరాంబకును మన పండితారాధ్యులు పరప్రసాది యగు కుమారుఁడు. వీరిది ‘గౌతమగోత్ర’ మని శ్రీలక్ష్మణరావుగారును, ‘వానసవంశ’—మని శ్రీ చిలుకూరి నారాయణరావుగారును నిర్ణయించినారు. భీమన పుత్రార్థియై శ్రీశైల మల్లికార్జునదేవుని సన్నిధానమున శివపంచాక్షరీ మంత్రము పురశ్చరణ మొనర్చుటచే, దత్తలితముగఁ బండితారాధ్యులు జన్మించెననియు, నేతత్కారణముననే యతనికి ‘మల్లికార్జునుఁ’ డని తలిదండ్రులు నామకరణము చేసిరనియు, దెలియుచున్నది. పండితుఁడు చిన్నతనమునఁ దనగ్రామమున కనతి దూరమందలి ‘కోటిపల్లి’ లో నుండిన ‘యారాధ్యదేవుఁ’డను వీరశై వాచార పరాయణు నాశ్రయించి, సమస్తవిద్యలలోఁ బ్రావీణ్యముపొందించుటయ గాక, యాతని యనుగ్రహముచే శై వదీక్షవహించెను. అప్పటి నుండి పండితారాధ్యులు శై వాగమరహస్యములను బూర్తిగ గ్రహించి, తదనుసారము వర్తించుచుండ, నచటిప్రాహ్మణ్యము విభూతి రుద్రాక్ష లింగధారణములతో ‘బూడిదెబ్బుస్సన’ వలె నున్న యీ ప్రతిభావంతుని వాలకము నాక్షేపించిరట! వారి కప్పుడు మనపండి

తుఁడు, విభూతిమహిమ, రుద్రాక్షమహిమ, లింగార్చనామహిమ, ప్రసాదస్వీకారమహిమ, గురుపాదోదకమహిమ — మున్నగువానిం గూర్చి బోధించి, ఘంటాకర్ణాది భక్తులకథలు వివరించి, నోరైత్తకుండఁ జేసెనట !

ఈపండితుని ప్రభావము విని చూడవచ్చిన పోరండ్ల సురసా నమ్మ, బెల్దేవి వేమనారాధ్యుఁడు మొదలగువారిరాక విని, తాఁ జేయుచున్న శివపూజ చాలించి, వచ్చి 'జంగములు లింగరూపులు ; వారి సర్పించుట లింగార్చనముకంటె శ్రేష్ఠమయిన'—దని వారిని సత్కరించెను. అట్టియెడ సురసానమ్మ పండితారాధ్యులకు బసవే శ్వరుని మహిమంగూర్చియు, నతని భక్తజనప్రభావమును గూర్చియు నివేదించెను.

పండితారాధ్యులు తన శిష్యవర్గముతోఁ గూడ యాత్రార్థము శ్రీశైలమున కేఁగుచు, మార్గమధ్యమున 'ధనదుస్రోలు' <sup>1</sup>(చండ వోలు)—అను గ్రామమును జేరెను. అది వెలనాటి రాజుల రాజధాని. ఆకాలమున వెలనాటి (రెండవ) చోడరాజు రాజ్యముచేయుచుండెను. పండితుఁ డాగ్రామమందలి ప్రజలకు శైవమతమునుగూర్చి బోధించు చుండ, రాజగురువగు బౌద్ధపద పదాచార్యుఁడు సహింపక, రాజుతోఁ జెప్పి, గొప్పసభచేసి పండితారాధ్యులను వాదమునకుఁ బిలిపించెను. అతఁ డపుడు బౌద్ధమతమునేకాక, తక్కిన మతములనుగూడఁ, దన పాండిత్య ప్రతిభా ప్రభావమున ఖండించి, శైవమతమును స్థాపించెను. పైఁగా, దానింగూర్చి విపులముగ నుపన్యసించి, 'శివుని మించిన దేవుఁ డున్నాఁ'—దని నుడువు 'పాపాత్ముని శిరస్సును దనకాలితోఁ దన్నెద'—నని—ప్రతిజ్ఞఁ గావించెను. పండితారాధ్యుల వాదమునకు సభ్యు లెంతయు హర్షించిరి. బౌద్ధపరివ్రాజకుఁడు, మాటునలుక నేరమి దురాగ్రహ పిశాచ గ్రస్తుడై యసహనమునఁ దన నోటి కసి దీఱి, నతని నిందించుచు సభవిడిచి లేచిపోయెను.

1. ఇది గుంటూరుజిల్లా తెనాలితాలూకాలోనిదని శ్రీ లక్ష్మణరావుగారు గూర్చి. కాని, విశాఖపట్టణ మండలములోనిదని—తగిన యాధారములతో శ్రీ నేల తూరు వేంకటరమణయ్య—చుల్లంపల్లి సోమ శేఖరశర్మ 'భారతి'—లోఁ బ్రకటించిరి.

తమగురువును బౌద్ధుడై నిందింప, విని పండితునిశిష్యులు సైపజాలకుండిరి. వారిలో రేమయ్య, దేనయ్య—యను వార లాబౌద్ధభిక్షువును వధింపఁ గృతనిశ్చయులయి, యతఁ డేకాంతముగఁ బూజించు బౌద్ధవిగ్రహముగల సముద్రపులంకలోని దేవాలయమున కొకనాటి సాయంతసము (అతఁడక్కడకు వచ్చుటకు ముందే) పోయి, విగ్రహమునకు వెనుక దాగియుండిరి. నాయంసమయ పూజార్థము— బౌద్ధగురువు దేవాలయముం బ్రవేశింపఁగ నే, వారిరువు రతనిపైఁ బడి చంపివైచిరి. ఈవిషయమును రాజెఱింగి, మండిపడి, పండితారాధ్యులను బిలిచి యడుగఁగా, “నేనే యాబౌద్ధుఁ జంపించితిని. ఆదోషము నాదే”—యని యానేరముఁ దనపయి మోపుకొనెను.

అంతట, రాజాతని నయనగోళముల నూడఁబెఱికించెను. పండితారాధ్యు లప్పుడాతేనికి శాపంబిడి, యటనుండి శిష్యవర్గముతోఁ గూడ నమరావతికిఁ దఱలిపోయెను. <sup>1</sup> ఇందలి సత్యాసత్యము లెల్లు న్నను, వెలనాటి రెండవచోడరాజునకుఁ దరువాత, నతనివంశమువారు, 25, 30 ఏండ్లకంటె నెక్కువకాలము రాజ్య మొనర్పలేదనుటకుఁ జరిత్రాధారములు గలవు.

పై కథనే మఱొకవిధముగా చందవోలు కైఫియత్తు చెప్పుచున్నదని శ్రీ లక్ష్మణరావుగారు ‘శివతత్త్వసార’ పీఠికలో నిట్లు వాకొనుచున్నారు :—

“పండితారాధ్యులు శ్రీశైలమునకుఁ బోవుచు, చందవోలునకు వెడలి, పాండిశ్వరస్వామి గుడిలో దిగెను. కొండపడమట, బుద్ధరాజు (చోడుని బావమఱుది) గురువైన బౌద్ధుడు, ‘బుద్ధాం’—అను గ్రామమం దుండెను. వాడు పండితుని మహిమను జూచి, యోర్వలేక పోయెను. పండితుని ప్రతిదిన శివపూజలోఁ గావలసిన యొకపూజా పాత్రను, బౌద్ధుని శిష్యుడయిన ‘బెజుఁ’ డనువాడు ఎత్తుకొని పోయెను. పండితుని శిష్యులు వానిం బట్టుకొనిచంపిరి. ఈవిషయమును

1. ఇది వాస్తవమయి యుండవచ్చునని శ్రీ సోమశేఖరశర్మగారు సమర్థించిరి. దానిని శ్రీ వేంకటరమణయ్యగారు బలపఱచుచు (తారణ—మాఘ) ‘భారతి’—లో వ్రాసిరి.



వారు తమగురువునకుఁ దెలుపలేదు. అంత, బుద్ధరాజు పండితునియొద్దకు మనుష్యుల నంపి, నరహంతకునికి ఏమి శిక్ష శాస్త్రీయమని అడుగఁగా, కనులు తీయుటయే తగిన శిక్ష యని పండితుఁడు చెప్పెనట! దానిపై బుద్ధరాజు పండితునికనులు తీయించెను. పండితుఁ డాతనికి శాపమిచ్చి, యిఁకమీఁద శైవులెవరును చందవోలులో తీర్థము పుచ్చుకొనఁగూడదని శాసించి వెడలిపోయెను.”

పండితుఁ డమరావతిఁ జేరి, చోడునితోఁ బ్రసంగించిన పాపమునకుఁ బ్రాయశ్చిత్తముగ నమరేశ్వరాష్టకమును బఠించెను. అతఁ డక్కడ నుండు కాలముననే, బసవేశ్వరుఁ డాతనికి శివప్రసాద మగు భస్మమును బంపెను. తన్మహిమాతిశయమునఁ బండితా రాధ్యులు కన్నడములోఁ గూడ కవిత్యము చెప్పటకు మొదలిడెనట! తరువాత బసవేశ్వర దర్శనార్థము పండితుఁడు కల్యాణపురమునకు బయలుదేటి పోవుచు, ద్రోవను “నిడుగుడుముల” —<sup>1</sup> ‘పానుగల్లు’ — అను ప్రదేశములకు వెడలి, శివప్రభావముంగూర్చి బోధించి జాలమందిని దనశిష్యులను జేసికొనెను. పిదప ‘వనిపురము’మీఁదుగా, కల్యాణపురమునకుఁ బోవుచుండ, సంతకు వారముదినములముందే బసవేశ్వరుఁడు లింగైక్య మందెనని తెలిసి, చాల దుఃఖముతో ఆయననుగూర్చి వాపోయెను.

అనంతరము కల్యాణపుర ప్రయాణము నుజ్జగించి, శ్రీశైల యాత్రకు దారిఁ దీసెను. అక్కడికి సమీపమున నున్న ‘వెల్లటూరు’ గ్రామమున సకుటుంబశిష్యపరివారముగ నిలిచి, తన ముఖ్యశిష్యుఁ డయిన దోనమయ్యను, శ్రీశైలప్రదక్షిణ మొనర్చి, తనమాటుగా వ్రతసమాప్తిఁ జేయుమని నియోగించి పంపెను. అతఁ డట్లే చేసి, వచ్చి, శ్రీశైలమాహాత్మ్యమును బండితునకు వర్ణించి చెప్పఁగా నతఁడు పరిమానందభరితుఁడై, ఆగ్రామముననే శివునిగుఱించి ప్రార్థించుచు లింగైక్యము నందెను.

1. ‘పానుగల్లు’ లు తెలంగాణములో రెండున్నవి. చిత్తూరుజిల్లాయం దొండున్నది. తెలంగాణములోనిది :— నల్గొండజిల్లాలో నొకటియు, మహబూబు జిల్లాలో నొకటియు—గలవు. పండితుఁడు వెడలిన దిందు రెండవదానికే.

అతనియనంతరము, దోనమయ్య మొదలగు శిష్యబృందము ఆతని పెద్దకొడుకయిన కేదారయ్యకు, “ఆరాధ్య” పట్ట మిచ్చి, యతని భక్తి సామ్రాజ్యమున కధిపతిగాఁ జేసిరి. ఈవిషయమును కీ॥ శే॥ శ్రీ వేటూరు ప్రభాకరశాస్త్రిగారు తగిన నిదర్శనములతో దృఢపఱచిరి.

ఇది పండితారాధ్యుల సంగ్రహచరిత్రము. ఇఁక బసవేశ్వరునికిఁ బండితారాధ్యులకు—ఏ యే సిద్ధాంతములలో భిన్నాభిప్రాయములు గలిగినవో యించుక పరిశీలించుము.

శివదీక్షావిధులలోఁ బండితారాధ్య బసవేశ్వరుల కంతగా భేదాభిప్రాయములు లేవు ; కాని, ఆచరణ విధానములలో మాత్ర మొక్కొంత వేరుపాటులు తోచుచున్నవి.

బసవేశ్వరుఁడు :—(1) వేదాలే ప్రమాణము లని యనఁడు. (2) వర్ణవిభేదముల నంగీకరింపఁడు. (3) యజ్ఞోపవీతధారణమును సమ్మతించును. (4) లింగధారణమునకుఁ బ్రాధాన్య మొసంగును. (5) భస్మస్నానమును బరమపవిత్రముగా గణించును. (6) ఇతని సిద్ధాంతముల ననుసరించువాఁ డేజాతికిఁ జెందినవాఁడయినను — “జంగముఁడు” (లింగాయతి) యగును.

పండితారాధ్యులు :—(1) వేదములతోఁబాటు శై వాగమము లనుగూడఁ బ్రమాణములుగ నంగీకరించును. (2) వర్ణవిభేదములను బాటించును. (3) లింగభస్మధారణము లెంత ముఖ్యములో, యజ్ఞోపవీతధారణముగూడ నంత ముఖ్యమయినదిగ భావించును. ఇతని సిద్ధాంతముల ననుసరించు బ్రాహ్మణులు ఆరాధ్యులు. తక్కిన వర్ణములవారు శివదీక్షాపరులు.

వీరిరువురకు నిట్టి స్వల్ప భేదములున్నను, బరమ వీరశై వాచార ప్రధాన సిద్ధాంతములలో భేదము లేమాత్రము గనఁబడుట లేదు. పైఁగాఁ, దనకంటె ముందు దేశమున వీరశై వమతమును బ్రచారము నకుఁ దెచ్చిన బసవేశ్వరునియందుఁ, బండితారాధ్యుల కపరిమిత భక్తి యుండెడిదని తెలియుచున్నది. ఇంతకును బసవేశ్వరుఁ డేవర్ణమునకుఁ జెందినవాఁడో స్పష్టమగుట లేదు. కాని, కల్యాణపురమున రాజ్య మొనర్చిన బిజ్జలుని కతఁడు మంత్రి యని చరిత్రలు వెల్లడించు

చున్నవి. అతఁడు పండితారాధ్యులను దన మతములోనికి వచ్చి (జంగములు) లింగాయతులలోఁ గలసి పోవలసినదని కోరఁగా, నతఁడు :— “భక్తిమీఁదవలపు బ్రాహ్మ్యంబుతోఁ బొత్తుఁ బాయ లేను నేను బసవలింగ” —యని యుత్తరమిచ్చినట్లు చెప్పుచున్నారు. దీనింబట్టి, పండితారాధ్యులు తన బ్రాహ్మ్యమును గాపాడుకొనుచు, వీరశైవాచారదీక్ష నవలంబించి యుండెననుటయందు సందియ మిసుమంతయు లేదు.

వీరి మతసిద్ధాంతము లనుసరించు ద్విజుల నారాధ్యులందురు. కాని, వారు మనయాంధ్రదేశమునఁ దప్ప మఱెక్కడను గానరాదు. వారందఱు లింగధారులే. అఱినదేశమునఁగూడ నిట్టి వీరశైవాచార దీక్షగల బ్రాహ్మణులు లేకపోలేదు. వారిని “గురుక్కల్” — “దీక్షితర్” అని యందురు. కాని వీరికి లింగధారణము లేదు. వీరే యక్కడి శివాలయములలో నర్చకులుగూడ. శివనిర్మల్యము ననుభవించు కారణమున—వీరు తక్కిన బ్రాహ్మణవర్గములకుఁ బంక్తి బాహ్యు లయిరి.

తక్కిన బ్రాహ్మణేతర జాతులలోని వీరశైవమతావలంబుల యందు వర్ణవిభేదము లంతగాఁ గనిపించవు. తెలుఁగుదేశము నందలి వీరి తెగవారికి జంగములనియుఁ, కన్నడదేశమున నుండువారికి ‘లింగాయతు’—లనియుఁ, దమిళదేశమున వసించువారికి ‘పండ్లారు’—లనియుఁ బేరులు వాడుకలో నున్నవి. వీరిలో పండ్లారులకు లింగధారణము లేదు. తక్కినవారి కున్నది. ఆంధ్రదేశమున (సాధారణముగా—కృష్ణ, గోదావరి, గుంటూరు, నెల్లూరు, చిత్తూరు మండలములలో) ఈజంగములు విశేషముగాఁ గనిపించుచున్నారు. కన్నడప్రాంతమున (బళ్లారి, చిత్తూరు, ఉత్తరార్కాడు—లలోని తెలుఁగురాజ్యపు సరిహద్దు ప్రదేశాలలోను, మైసూరురాజ్యమునను) లింగాయతు లెక్కువగ నున్నారు. ద్రావిడదేశమునఁ జెదురుచెదురుగఁ గనఁబడుచున్నారు. అయిన, వీరందఱు నొక్క వర్ణమునకే చెందినవారని చెప్పఁదగును. వీరిలోఁ (బెంగుళూరు, ఆరణి, కంచి మున్నగుచోట్లలో) జాలమందికి పట్టు (చీరెలు వగైరా) వస్త్రములనేత ప్రధాన జీవనవృత్తి. వీరందఱకు ‘సెట్లు’—అను బిరుదముగూడఁ గలదు. బసవే

శ్వరుండు 'కన్నడి'—అయినందున, నతనిమతిము కర్ణాటదేశమున మిక్కుటముగ వ్యాపించినట్లు కనబడుచున్నది. బెంగుళూరు ప్రాంతమందలి 'బసవనగుడి'—అను పురము బసవేశ్వరుని పేరితోనే యేర్పడియుండవచ్చును. చిత్తూరు మండలమందలి 'పుంగనూరు' జమిందారులు గూడ లింగధారులే. వారి బిరుదగద్యలో 'బసవ'—శబ్దమున్నది.

ఇంక పండురులు ద్రావిడదేశమున నధికముగ నివసించుచున్నారు. వీరి గురువులు — శ్రీజగద్గురువగు ఆదిశంకరులవలె నక్కడక్కడఁ బెద్ద పెద్ద మఠములను స్థాపించిరి. వారి మఠములు సర్వసంపదలతోఁ దులఁదూఁగుచుండును. ఆమతాధిపతులును రాజభోగము లనుభవించుచుందురు.

ఆంధ్రదేశములోని యారాధ్యబ్రాహ్మణులును విద్యావంతులు, శాస్త్రవేత్తలు, వేదవేదాంగనిష్ఠాతులు, పండితీమండితులు. వీరు బసవేశ్వరుని సిద్ధాంతములలోఁ బెక్కింటి ననుసరించువారయినను— ఇటీవల,—అనఁగా—(శ్రీ) వీరేశలింగముగారి కాలమునుండి తమ మత విషయములలో దేశకాలపాత్రముల ననుసరించి, చాలవఱకు సంస్కృతి నందిరి. అందుచున్నారు. లింగధారణాదుల కిప్పుడు వారిలోఁ బ్రాముఖ్యమిచ్చువారు చాల కొలఁదిమంది యనియే చెప్పఁదగును. దీనికి, వారిలోఁ ఈనాటి విద్యావ్యాసంగముచేఁ గలిగిన మనస్సంస్కారమును, నాగరికతచేఁ గలిగిన నవనవోన్మేషభావమును గారణములు.

శివదీక్షాచారులయిన జంగములకు ముఖ్యముగా జీవనవృత్తి తమ మతకర్మాదిక నిర్వహణముగఁ గన్పట్టుచున్నది. శివాలయములలోఁ బరిచారకర్తవ్యము, శివదీక్షాపరుల యిండ్లలోని శుభాశుభ కర్మల నిర్వహణము మొదలైనవియు వీరితోడ్పాటుననే జరుగుచున్నవి. కాని, యీజంగములు దేశద్రమ్మరుల విధమున పూర్వము కుటుంబములతో నక్కడక్కడ శివనామ కీర్తనములు చేసికొనుచు జేగంటలు వాయింతుకొనుచు సంకువులూఁదుకొనుచుఁ దిరుగువారని యూహించవలసి యున్నది. వారిలోఁ గొందఱీనాఁడు గ్రామములలో స్థిరపడి వ్యవసాయాదికవృత్తులు చేసికొనుచుఁ దమ మతస్థుల

యిండ్లలో కార్యకలాపములప్పుడు సహాయపడుచున్నారు. ఈ వీరశైవ ప్రతులైన జంగము లాకాలమున నెంతటి యవిసీతిపరులో శ్రీ వేమన యోగి “లింగధార్లవంటి దొంగలు లేరయా” యను వాక్యమున వెల్లడించెను. వీరిలో స్త్రీలుగూడ లింగధారిణులని వీరి ప్రవర్తనము గూడ సంతచక్కనిది గాదని శ్రీనాథమహాకవి పద్యములు తెలుపుచున్నవి :—

1. “లింగడివీధి పల్లవుల కాసగ మామిడిపండు లమ్ముచున్  
జంగమునారి చిన్నది పిసాళితనంబునఁ జూచె బో”
2. “శంకరునివంటి మహాత్ముఁడు లింగరూపియై  
కులికెడు దాని గబ్బిచనుగుబ్బలసందున నాట్యమాడఁగన్”
3. “సంకుమదములేదో, యశుభంకరమగు భస్మమేల బాలా  
నీకున్”

## పండితారాధ్యుల కాలము

ఈవిషయమున పాల్కుటికి సోమన “పండితారాధ్యచరిత్రమే” —చరిత్రకారులకుఁ బరమ ప్రమాణము. అందుఁ బండితారాధ్యుల సమకాలికులు పెక్కురు పేర్కొనఁబడిరి. వారిలో బసవేశ్వరుఁడు (కిల్యాణపురాధీశుఁడయిన బిష్ణులుని మంత్రి,) వెలనాటి (కులోత్తుంగ రాజేంద్ర) రెండవ చోడుఁడు (చందవోలున కధిపతి,)—ఉదయావనీశ చోడుఁడు. (పానుగంటి ప్రభువు) ముఖ్యులు.

(1) తన ప్రాశస్త్యమును భూలోకమునఁ జాటుటకయి శివుఁడు నందీశ్వరుని మర్త్యజగమున నవతరింపుచుని యాజ్ఞాపింప, నతఁడు “బసవేశ్వరుఁడు”గ నవతరించెనని యైతిహ్యము. అతఁడు, ఆ తెఱఁగు ననే పండితారాధ్యులు జన్మించుటకు ముందవతరించెను. కావున ప్రాయమున బసవేశ్వరుఁడే పండితారాధ్యులకంటెఁ బెద్దయనుట నిర్వివాదాంశము. పండితారాధ్యులమరావతిలో నుండుకాలమున బసవేశ్వరుని దూత లతనియొద్దకు వచ్చిరనియు వారి ప్రోత్సాహముననే యతఁడు బసవేశ్వరుని దర్శనార్థము బయలుదేటి, తెలంగాణములోని

“వనిపుర” మను గ్రామమునకుఁ జేరుకొనుసరికి, బసవేశ్వరుఁడు లింగై క్య మందినట్లు విని మివుల దుఃఖించెననియుఁ దెలియుచున్నది. బసవేశ్వరుని శిష్యులు బిజ్జలదేవుని క్రీ. శ. 1167 సం॥న వధింపఁగాఁ, దర్వాత రాజ్యమునకు వచ్చిన యతనికుమారుఁడు క్రీ. శ. 1168 సం॥న చంపినట్లు చరిత్రాధారము లున్నవి.

(2) చందవోలు ప్రభువైన రెండవ వెలనాటి చోడుని కాల మును నిర్ణయించుటలో, నాకాలపు శాసనముల నాధారపఱచుకొనిన శ్రీ నేలటూరి వేంకటరమణయ్యగారు, ఈచోడుని శాసనములు క్రీ. శ. 1181 సం॥కుఁ దరువాత కనిపించుట లేదనియు, 1186 సం॥నుండి చోడుని మనుమఁడైన ప్రథవీశభూపతి రాజ్యమును పాలించెననియు దృఢపఱచుచు, నందుల కుపబలకముగ శ్రీమల్లంపల్లి సోమశేఖర శర్మగారి వాక్యముల నుదాహరించిరి. ఈ వెలనాటి రెండవ చోడుని సభలోనే పండితారాధ్యులు శివప్రాశస్త్యమును గుఱించి వాదించి గెలిచినట్లు చెప్పఁబడినది. కనుక ఈభూపతి క్రీ. శ. 1163 సం॥నుండి, క్రీ. శ. 1180 వఱకు రాజ్యపాలన మొనర్చినట్లు శ్రీకొమఱ్ఱాజు వేంకట లక్ష్మణరావు పంతులుగారు “శివతత్త్వసారము” యొక్క యుపోద్ఘాతమున వెల్లడించిరి.

(3) తెలంగాణములోని “మహబూబునగర” మండలమునఁ గల పానుగంటి రాజ్యమును చోడవంశస్థుఁడయిన “ఉదయావనీశుఁ” డను రాజు జడచర్లలో వేయించిన శాసనము మూలకముగా (అతఁడు) క్రీ. శ. 1162 వ సం॥ ప్రాంతమున జీవించియుండినట్లు ఋజువగు చున్నది.

ఇంతవఱకు నిశ్చయముగఁ దెలిసిన ప్రమాణములనుబట్టి, పండితారాధ్యులు క్రీ. శ. 1160—80 సం॥ల ప్రాంతములవాఁడని నిర్ణయించుట సాహసముకాదు.

పండితారాధ్యుల కృతులు :—శివతత్త్వసారము : ఇతఁ డనేక కృతులను రచించినట్లు “పండితారాధ్యచరిత్ర” కర్తయైన పాల్కుఱికి సోమనాథుఁడు సూచించెను :—

(1) హారలీల (2) మహిమ్న స్తవము (3) మలహణము (4) అనామయము (5) హాలాయుధము (6) పంచగద్యములు (7) శివతత్త్వసారము (8) రుద్రమహిమ (9) సంసారమాయా స్తవము (10) శంకరగీత (11) ఆనందగీతములు (12) బసవగీతములు (13) దత్తాధ్వరము (14) న్యాసాష్టకము (15) గణాడంబరము (16) శారభము (17) తుమ్మెదపదములు (18) ప్రభాతపదములు (19) పర్వతపదములు (20) ఆనందపదములు (21) శంకరపదములు (22) నివాళిపదములు (23) వాలేశుపదములు (24) గొబ్బిపదములు (25) వెన్నెలపదములు (26) సంజనర్ణన (27) గణనర్ణనపదములు (28) బాణగద్య (29) అక్షరగద్య (30) వర్ణాడంబరము (31) నీలకంఠ స్తవము (32) మయూర స్తవము (33) మలయరాజీయము (34) మౌనిదండకము (35) మహాస్తోత్రసూత్రములు (36) శతకము (37) దీపకళిక (38) మహానాటకము (39) ఉదాహరణములు (40) ముక్తకములు (41) గీతసూక్తములు (42) భృంగీ స్తవము (43) రుద్రసహస్రనామములు.

ఇన్ని గ్రంథములలోను—ఇప్పటివఱకు లభించినది “శివతత్త్వసార” మొక్కటే. తక్కిన గ్రంథములలో—ఏ కొన్ని దొరికినను, పీఠశైవాచారదీక్షితుఁడగు నీపండితుని ప్రతిభయు, శైవాగమరహస్యము లింకనుం గొన్నియు లోకమునకు విదితములు కాఁగలవు.

“శివతత్త్వసార” మును “ఆంధ్ర సాహిత్య పరిషత్కార్యాలయము” వారు, క్రీ. శ. 1922 సం॥నఁ బ్రకటించిరి. కీ. శే. శ్రీ కొమఱ్ఱాజు వేంకట లక్ష్మణరావుపంతులుగారు దానికి సమగ్రమైన పీఠికోపోద్ఘాతములను వ్రాసిరి.

ఈగ్రంథమున 489 కందపద్యము లున్నవి. ఏపద్యమున కాపద్యము స్వతంత్రభావస్ఫోరకముగా నున్నది. పద్యములకడపట—మకుటముగా “శివా” అనిగాని, తత్పర్యాయ శబ్దము మఱొకటిగాని ప్రయోగింపఁబడియున్నది. కొన్ని పద్యములకు మకుటములు లేవు. అట్టివి, బహుశః—భావదారిద్యము గలిగింపఁగూడదను ఉద్దేశముతో వదలివేయఁబడియుండును. మొత్తముమీఁద శతకలక్షణములు చాల వఱకు నీగ్రంథమున కుండుటవలనఁ దరువాతి గ్రంథముల కీ “శివతత్త్వసారమే” మార్గదర్శకమైనది.

ఆ యీ కారణములనుబట్టి, ఈపండితా రాధ్య కృతిప్రథమాంధ్ర శతకస్వరూపమును నిర్ణయించుట కొరవడిగను, — తత్కర్తను “ప్రథమాంధ్రశతక” స్వరూప నిర్మాతగను బేర్కొనవలసి వచ్చినది.

“శివతత్త్వసారము”న నుండు 489 కంఠములలోను 134 కి “శివా” — అనియు ; 62 కి “రుద్రా” — అనియు ; 26 కి “అజా” యనియు మకుటములున్నవి. 192 పద్యములకు మకుటములు లేవు. తక్కిన వానికి — “మహేశా” “ఈశానా” — “సర్వానందా” — “నిత్యానందా” — “పరమానందా” — “పురసంహారా” — “కరుణాంబునిధీ” — “రాజాభరణా” — “ఉరగాభరణా” — “అంబారమణా” — “కపర్దీ” అనియు మకుటము లున్నవి. 170, 266, 310, 352, 356, 358, 489, — పద్యములలో పదములు లోపించినవి.

ముద్రిత గ్రంథమునందలి పై పద్యసంఖ్య కొఱతగాఁ దోచును. కవి యెన్నివందల పద్యములు చెప్పెనో తెలియదు. నేను వినుటలో — 1000 పద్యములకుఁ దక్కువగా నుండనని తెలిసినది. ప్రకృతము ప్రసక్తమైన “శివతత్త్వసారము” నందలి 489 అను పద్యసంఖ్య — ఒకనియతిని సూచింపదు. కాన, కవి నిర్దిష్టసంఖ్య యేవో కొన్నివందలుండునని మనమూహింపవచ్చును. ముద్రితప్రతియందలి పద్యసంఖ్య పంచాశతికిఁ గొంచెము తక్కువగ నుండుటచేఁ, గవి యెన్నివందల పద్యములు వ్రాసియుండునని నిశ్చయించుట సముచితమే. ఏమయినను సంపూర్ణముగఁ బ్రాచీనగ్రంథము లభించిన నేగాని యిదమితమని తేల్చుటకు సాధ్యపడదు.

### శివతత్త్వసారము శతకమే

ఇది శతకమని కవి స్వయముగా చెప్పకున్నను దీనిలక్షణము లన్నియు శతకలక్షణములే (పూర్తిగా). కాన శతకముగ నే పూర్వపరిశోధకు లంగీకరించిరి.

శివతత్త్వసార పీఠికలోని యీక్రింది శ్రీ లక్షణరావుగారి వాక్యములు గమనింపుడు :—

“ఇయ్యది చాలవఱకు “శివా” యను మకుటము గల శతకము” కొన్ని పద్యములచివర “రుద్రా” — “అజా” — “మహేశా” యను



సంబోధనములుగూడ గలవు. కొన్నిటికిఁ దుద నేసంబుద్ధియునుండదు. ఇట్టిందుఁ గొన్ని చోటుల శతకలక్షణములు గాన రాకున్నను మొత్తము మీఁద నియ్యది శతకమనియే చెప్పవచ్చును. పూర్వశైవులలో నిది శతకమనియే చెప్పఁబడుచుండెను. పండితారాధ్య చరిత్రమునందు పాలకుటికి సోమనాథుఁడు దీనిని “శతక మే” యనెను.

పాలకుటికి సోమనాథుఁడేమని పండితారాధ్యచరిత్రలో చెప్పెనో చూడుఁడు :—

“శతకంబు శివతత్త్వ సార మాదిగను  
గద్యపద్యంబు లాకాంక్షఁ జదువుచును”

(దీక్షాప్రకరణము)

“శతకము శివతత్త్వ సారము దీప  
కళిక మహానాటకము నుదాహరణ”

(పర్వతప్రకరణము)

ఈవిధముగ శ్రీలక్ష్మణరాయాద్యాధునికుల యభిప్రాయము లట్లుండ, సోమనాథుఁడే శివతత్త్వసారమును శతకమని రెండుచోటుల నుద్ఘాటించెను. కాని, నిడుదవోలు వేంకట్రావుగారు దీనికి భిన్నముగ తారణ ఫాల్గుణమాస భారతిలో నివ్విధముగాఁ బ్రకటించిరి :—

“శివతత్త్వసారము శతకములలోఁ జేర్పఁబడినది. అది పండితారాధ్యచరిత్రమున “శతకంబు శివతత్త్వసారము” — అను పాదమున శతకంబన్నది శివతత్త్వసారమునకు విశేషణముగఁ జేయుటచేఁ గలిగిన పొరపాటు. ఈపట్టున, సంస్కృతాంధ్ర శైవస్తోత్రములు గ్రంథములు పెక్కులు పేర్కొనఁబడినవి. ఇందు “శతకము” — “శివతత్త్వసారము” — వేఱువేఱు గ్రంథములు. “శతకము” — మల్లికార్జున పండితుని “శ్రీగిరిమల్లికార్జున శతకము” — కావచ్చును. శివతత్త్వసారము ననుసరించి — శతక కవుల చరిత్రమునను, ఇంకను రెండుమూఁడు వ్యాసములందును “శివతత్త్వసారము” — శతకమను పొరపాటు దొరలినది.”

ఈసందర్భములో, నిజముగ పొరపాటెవరిదో తెలిసికొనవలసి యున్నది :—

పూర్వవిమర్శకులందఱు చక్కఁగాఁ బరిశోధించి, శివతత్త్వసారము “శతక మే” యని లాక్షణికముగ సమర్థించియుండఁగా — శ్రీవేంకట రావుగారు, కారణములెవ్వియుఁ జూపకయే “ఆవిధముగా చెప్పుట పొరపాటు” అని ‘తుండూ తుపాకీ’ లేకయే కొట్టివేయుట కాధారము — సోమనాథుఁడు, శతకమును వేఱుగా, శివతత్త్వసారమును వేఱుగ తన ద్విపదలోఁ జెప్పుటయే. నిజమునకు సోమనాథుఁడు “శతకంబు శివతత్త్వసార”మని నుడువుటలో నాగ్రంథమున కది విశేషణముగ నుపయోగించినది దృష్టియందుంచుకొన్న యెడల సందియమునకుఁ దావొసఁగదు. ఆప్రకారముగాఁగాక, శ్రీవేంకటాచార్యుగారు “శతకము”ని సోమనాథుఁడు చెప్పినది. — పండితారాధ్యులు రచించిన “శ్రీగిరిమల్లికార్జున శతకము” నుద్దేశించినదేగాని, శివతత్త్వసారము నుద్దేశించినది గాదని చెప్పుటలో నిది పెద్దపొరపాటు.

ఏమనః—ద్విపదకవిమండలమండనుడై యుద్దండఁడుగాఁ బ్రకాశించిన సోమనాథుఁడు—తాను చెప్పిన రెండుస్థలములందును “శతక” —పదమును, శివతత్త్వసారమునకు విశేషణముగ నే వాడెను. నిజముగా, నది “శ్రీగిరిమల్లికార్జున శతకము”ను గూర్చియే యైన యెడల నొక్కస్థలమందైనను పూర్తిగా నాశతకమును బేర్కొనని (చేతగాని) కవి కాఁజాలఁడుగదా! మఱి, పండితారాధ్యచరిత్రకు విపులమైన పీఠిక వ్రాసిన డాక్టరు. శ్రీచిలుకూరి నారాయణరావుగూడ, పండితారాధ్యుల గ్రంథములను బేర్కొనిన వరుసలో, “శతక” మని వేఱుఁగాఁ జెప్పిరే గాని, అది “ఫలానా” శతకమని చెప్పలేదు. కాఁగా “శతకంబు శివతత్త్వసార”మను సోమనాథుని ద్విపదకు “శివతత్త్వసారశతక” మనియే యర్థము.

మఱి, ప్రసక్తానుప్రసక్తముగ వచ్చుచున్న “శ్రీగిరిమల్లికార్జున శతక”ము గతియేమి?—పండితాధ్యు లాపేరిటి శతకమును వ్రాసినటులే తెలియుచున్నది. ఇటీవల “పండితారాధ్య కృతమగు శ్రీగిరిమల్లికార్జునశతకము”ను గుఱించి శ్రీ మల్లంపల్లి సోమశేఖరశర్మగారు ప్రసంగించుచు నది లభ్యమైన బాగుండుననిరి. కాని, ఆరాధ్యుల (శివతత్త్వసారముతప్ప) తక్కిన కృతులకుఁ బట్టిన దురవస్థయే దానికిఁ గూడఁ బట్టియుండును.

ఇంతకుఁ జెప్పిన దేమన ? :—నేటికై నను, మనమెఱిగిన “శ్రీగిరి మల్లికార్జునశతకము”ను గూర్చి—పండితారాధ్యులకుఁ దరువాత నంతటి ప్రఖ్యాతినార్జించిన సోమనాథుఁ డెఱిగియుండిన, దాని పూర్తి నామమును దనగ్రంథమున జొనిపియేయుండును. కాని, అతఁడు దానిని గూర్చి తెలియఁడనుట సమంజసము. కారణమేమన ?—పండితారాధ్యులు వార్ధకమున శ్రీశైలప్రాంతముల కరుగుటయు, —వృద్ధత్వము వలన సేత్రావరోధమగుటయు, శిష్యుఁడగు దోసమయ్యను శ్రీశైల ప్రదక్షిణ మాచరింపుమని యాజ్ఞాపించుటయు నాతఁ డట్లే యాచరించి శ్రీశైలమహిమను గురువుగారికి వర్ణించి చెప్పటయు చరిత్రప్రసిద్ధములు గదా ! ఇది జరిగిన కొంతకాలమునకు—(వారి కవసానము సమీపించు ననఁగా)—నీశతకమును జెప్పి యుండవచ్చును. ఆ వెనుకఁ బెక్కిండ్లకు వెలసి యంతటిఖ్యాతి గడించిన తచ్చరిత్రకారుఁడు సోమనాథునికాలము నకు విశేషప్రచారమున నున్న పండితారాధ్యుల గ్రంథములు కొన్ని దొరకియుండవచ్చును ; కాని—అవసానకాలమున శ్రీశైల యాత్రకు ఫలితముగాఁ జెప్పిన—‘శ్రీగిరిమల్లికార్జున శతకము’—అతని ముఖ్య శిష్యులపరమై—యాతనికి లభింపకపోయి యుండవచ్చునని నిశ్చయించుట సహేతుకము.

ఆ యీ కారణముల ననుసరించి, శ్రీసోమనాథునిచేత నుటంకింపఁబడిన “శతక” శబ్దము,—“శివతత్త్వసారమునకే” చెందినదిగా నిశ్చయించుటలో, సేమాత్రము పొరపాటులేదు.

అయిన, పండితారాధ్యుఁడు “శివతత్త్వసారమును”—“శతక” మని చెప్పలేదు. మనమవిధముగా ననుట న్యాయమా ? అను ప్రశ్న కాధారములేదు. “సౌందర్యలహరి”—“శివానందలహరి”—“అమరుక కావ్యము”—ఇట్టివి తత్కర్తలచే “శతకములు”గాఁ బేర్కొనఁబడకపోయినను, (ఒక్కమకుటముతప్ప) శతకలక్షణములన్నియు వాని యందుండుటచే శతకములుగనే పరిగణింపఁబడినవి. “శతకము”లని గ్రంథకర్తలు చెప్పని శతకములను, శతకకవుల చరిత్రమున గొన్నిటిని శ్రీవంగూరి సుబ్బారావుగారు చేర్చియుండుట పరిశోధకలోకమునకు విదితమైనదే.

మఱి, పండితారాధ్యునిచే ప్రణీతమైనదిగా చెప్పఁబడు “శ్రీగిరి మల్లికార్జునశతకము” లభ్యమైన,—అవనానదశయం దాతని మన స్తత్వమును—పండఁబాటిన యాతని శైవాచారదీక్షాప్రభావమును, మల్లికార్జునదేవుని సాక్షాన్మహాత్వమును దెలిసికొనుట కెంతైన నుపకరింపఁగలదు. బహుశః—దాని మకుటము “శ్రీగిరిమల్లికార్జునా” యనియైనచో చంపకోత్సలములలో నది చెప్పఁబడియుండవలెను. మద్రాసు ప్రాచ్యలిఖిత పుస్తకాగారమున నది కనుపించుట లేదు. ఎవరికడనైనను, ప్రాచీనపువ్వాతప్రతి యున్నచో, బంపి పండితారాధ్యుల చరిత్రకు నింకను గొంచెము దోహదముఁ గల్గించవలెనని మనవి.

### శివతత్త్వసారవిమర్శ

ప్రకృతము “శివతత్త్వసారశతకమును”గూర్చి కొంచెము పరిశీలింతము :—

ఇందలి కందములన్నియు నొడుదుడుకు లేమాత్రము లేని మందాకినీస్రవంతివలె ననర్గళధారతో నడచినది. ఎంతటి దుష్కర ప్రాస పద్యమైనను, సాఘసంతసలతో—సరసపదజాలముతో సరళముగా సాగినది. శ్రుత్యుక్తులును, లోకోక్తులును, ఉక్కిరిబిక్కిరిగాక, ఇమిడికతో పద్యములం దదుకునట్లు చొప్పించుటలో కవి చాకచక్య మసామాన్యమైనది. మొదటినుండి—తుదినఱకు, ప్రసాదగుణమును బోషించుటయందు కవియొక్క శక్తి యసాధారణమైనది. పరమ శివతత్త్వోత్కృష్టతను, ఇంత మాధుర్యముగా,—రమణీయముగా—చిక్కనగా—సమగ్రముగాఁ జిన్ని గ్రంథమున వన్నెచిన్నెలతోఁ జిత్రించి, కవి తనశిల్పకళాచాతుర్యమును, పాండిత్యప్రతిభను మహాన్నతముగా భాసింపఁ జేసెనని చెప్పుట యతిశయోక్తిగాదు.

శివతత్త్వసార ప్రకటనకర్తలు చూపిన విషయవిభాగముల ననుసరించి, ఇందలి 489 పద్యములు—ఈక్రింది విధముగా విభజింపఁ బడినవి :—

విషయములు	పద్యసంఖ్యలు
1. ఉపోద్ఘాతము.	... 1— 20
2. పశుపాశుపత జ్ఞానము.	... 21— 30

విషయములు	పద్యసంఖ్యలు
3. అద్వైతమత ఖండనము. ...	31— 36
4. జగత్కర్తృత్వ విచారము. ...	67— 80
5. భవాదిశబ్ద వివృతి. ...	81— 84
6. జగత్కర్తృ లక్షణము. ...	85— 98
7. శివభక్తివివరణము. ...	99—114
8. భక్తుల మహిమ. ...	115—215
9. శివనిర్మల్యము. ...	216—223
10. శివదీక్షితుఁడు. ...	224—230
11. శివభక్తుఁడు కాని పతి. ...	231—242
12. భక్తి లేక ముక్తి లేదు. ...	243—259
13. బాహ్యపూజ. ...	260—274
14. శివనిందకులు వధ్యులు. ...	275—281
15. చచ్చిన శివభక్తునకు పరలోక విధులులేవు. ...	282—285
16. శివాపచారులకు శిక్ష. ...	286—299
17. దక్షాధ్వర ధ్వంసము. ...	300—319
18. ప్రళయ వర్ణనము. ...	320—347
19. శివగణ వర్ణనము. ...	348—381
20. సద్భక్తుల మహిమ. ...	382—385
21. కవిప్రార్థన. ...	386—390
22. కొందఱుభక్తులు. ...	391—446
23. భక్తిమహిమ. ...	447—489

ఆంధ్ర పరిషత్కార్యాలయమువారు ప్రకటించిన (శ్రీలక్ష్మణ  
రాయసంపాదిత) “శివతత్త్వసార”మున—489 పద్యములు మాత్రమే  
యున్నవనియు, నవి 23 విషయవిభాగములుగా ప్రచురింపబడినవనియు

నిదివఱకు వివరించితిని. ఆగ్రంథము వెలువడినపిమ్మట మదరాసు విశ్వ విద్యాలయమువారు ముద్రించిన కన్నడ “శివతత్త్వసారము” —ప్రతి. (ప్రాచ్య లిఖిత పుస్తక భాండాగారములోనిది) లో దాదాపు 760 వఱకు పద్యములున్నవి. కాని, ఆవాతప్రతి సమగ్రముగాదు. పద్య సంఖ్య క్రమముగా లేదు. దీనినిబట్టి, నేనూహించినట్లే యందలి కందములు కొంచెమెచ్చుతక్కువగా 1000 వఱకుండుననుట స్పష్టమైనది. —ఆకన్నడప్రతి — తెలుగు “శివతత్త్వసారమునకు” “నూ—చా—” తప్పని భాషాంతరీకరణముగాఁ గనఁబడును. ఈవిషయమును గుఱించి మున్నుందు మనవిచేసెదను. ప్రకృతము తెలుగుప్రతిలోని విశేషము లించుక పరిశీలించుము :—

చక్కని సలక్షణభాషలో “శివతత్త్వసారము” లోని కందములు దొరలినవి. నన్నయ్యకుఁ దరువాత గ్రాంథికభాషలో లలితముగాఁ గవిత్వముఁ జెప్పిన రెండవవాఁడు శ్రీపండితా రాధ్యులని శ్రీలక్ష్మణ రావుగారు తెలిపిన యభిప్రాయము సర్వథా యంగీకరించఁదగినది.— ఈగ్రంథమునం దనేకవిచిత్రప్రయోగములు, పెక్కు మాటముల పదములు వాడఁబడినవి :—(1) ప్రమితి (2) బ్రమడియిల్లు (3) వహిత్రంబు (4) నిరాణ (5) నక్కండు (6) బత్తళి (7) మెరయలు (8) రట్టళ్లు (9) మండ్రేయేనిక (10) అతగులు (11) దేవలకుఁడు (12) ఎయితఁడు (13) పినుగులు (14) బతరుండు (15) అన్నఁడు (16) పాదటి (17) ఆలాపు (18) ముద్దటులు (19) బిలబిలి (20) వాచి కొను (21) అతకడచిన (22) దుస్సికొను (23) హొబ్బని (24) గడికాఁడు (25) నూడుప్పటై (26) వఱ్ఱుగ (27) త్రిప్పటము (28) వడ్డణము (29) కోలెమ్ము (30) బసబములు (31) అకజాఁడు (32) పరిమాల్చుఁడు (33) ఆశ్చర్యులు (34) గొరలఁడే (35) పొసపరి (36) మడఁది (37) బదసిన (38) మిడిచి—ఇవి కొన్నిమాత్రమే!—

ఈకృతియందు—శివపరముగా “విష్ణువరేణ్య” (ప-45)— “గోవిందవరేణ్య” (ప-450)—ఇట్టివి విష్ణుపరముగా రూఢమైన పదములు ప్రయోగింపఁబడియున్నవి. కవి, యేయభిప్రాయముతో నట్టి

వాని నుపయోగించెనో బోధపడకున్నది. కాని వేఱర్థములతో వానిని శివపరముగాఁ గూడ చెప్పనగును.

శ్రుతిస్మృతిశాస్త్రాక్తు లీకృతియందలి పద్యములలో నిమిడ్చిన పదము ప్రశంసాపాత్రము :—

1. నకర్మణా, నతపసా, నజపై ర్నసమాధిభిః.
2. మద్భక్తశ్చ శుచీ.
3. సచ పూజ్యో యథాహ్యాహమ్.
4. తేనసహ సంవసేత్.
5. యోగ్యదై వః స్మరణం సకృత్.
6. లింగద్వయం సమాఖ్యాతమ్.
7. మద్భక్తా సవినశ్యంతి.
8. నమే భక్తా ప్రణశ్యంతి.
9. మద్భక్తా విగత కల్మషా.
10. సుదూరమపి గంతన్యమ్.
11. రజ్జః కూపా ద్ధృటం యథా.
12. తే శీఘ్రం హంతవ్యా.
13. పథన ర్తిని తేషాయమ యథాతథా.

తెలుఁగు జాతీయోపమాన ప్రయోగముల (సందర్భానుసారముగ) నీకవి యెఱిగినట్లు మఱియొక రెఱుఁగరు. మచ్చనకు గొన్నిఁ టిని దెలిపెదను :—

1. క త్తిఁగొనికోసి, దేహము, జొత్తిల్లఁగఁ గడిగినను విశుద్ధంబగునే ?
2. కుమ్మరి దరికొల్పిన చిచ్చిమ్ముల నావంబు కడవలెల్ల దరికొనఁ గ్రమ్ముగతి.
3. గోకులమును గోపాలకుఁ డాకులను దోలునట్టులు.
4. కలియుగమునఁ జోరులచే బలిమిఁ గులస్త్రీలు వడ్డభంగిన.
5. ముక్కులేని కాంతయ పోలెక.

6. గజశాస్త్ర మెఱిగినంత నె గజాధిరోహణము సేయఁగా నచ్చునె?
7. జడనిధి వెడల్పు లోతును గడునెఱుఁగునె నూతిలోని కప్పలు.
8. ఎఱుఁగునె వంటకములచవి యెఱపుగ మఱి యంద మెలఁగు చుండెడి దర్బుల్.
9. మేదిని జూచియుఁ బూర్వదిశాదిత్యునిఁ గౌశికంబు లను నవి గనునే?
10. పువ్వులకతమున నారలు దలకెక్కు నట్లు.
11. పలమెడు ప్రతికి నైనను గులమమ్ముడు వోవునట్లు.
12. పువ్వులలోఁ బుట్టినట్టి బ్రువ్వులు కొఱయే.
13. పిండకూడు పెట్టిన మెరయలక్రియ మెరచు మీస మెదు కుల మెఱపుల్.
14. మంటఁగని నీతువాసిన కంటెను.
15. ఓడునఁ బోసిన జలంబుయుక్తి.
16. పరిమళములేని కుసుమము గరమొప్పని భంగి.
17. రొంపిఁ బుట్టియుఁ బద్మంబు సాలఁ బూజ్యమకాదే.
18. మసికప్పడమునఁ బొదివిన యసదృశమాణిక్య మెట్టు లట్టులు.
19. వెలగలదె పసిడి గమ్మగ నలచిన విధమున.
20. ముందటి పసిడిన పోలును సుందరముగఁ బరుసవేది సోకిన యినుము.

ఎంతటి దుష్ట రప్రాసమైనను మిక్కిలి మెలఁకువతో సులభముగా పద్యమునందు ప్రయోగించుటయం దీతఁ డఖిండుఁడు. ఈక్రిందిపదములు మొదట గల పద్యములు చూడుఁడు.

- (1) సర్వేశ్వర (2) ప్రత్యక్షజగద్భేదము (3) అద్వైతమ్ము
- (4) ప్రాజ్ఞులు (5) స్వేచ్ఛాచారులు (6) స్వర్గాపవర్గసుఖము
- (7) రుద్రాక్షభూతిభూషణ (8) నిర్మలపదార్థమగుటను (9) స్వార్థ



పరార్థశివార్చన (10) అష్టాంగయోగభక్తి (11) సంహృతశివ  
(12) పృథువిధినిషేధ (13) అధ్యాత్మజులకు (14) నిఘ్నరభక్తి.

అద్భుతమైన సమాసములు గుడిగుచ్చుటయందు నన్నయకుఁ  
దరువాత, పండితారాధ్యులనే పేర్కొనవలసియున్నది :—

1. దురితారి భవచ్ఛరణాబ్జ భక్తి లలనా పరవశభావము.
2. షట్త్రింశ త్సర్వోపరిగత జగత్సృభవ హేతు జగ  
న్నిర్వాణ సోమరూపము.
3. త్రిమలకృత దుఃఖసంసార మహాబ్ధి నిమగ్న జీవరాసులు.
4. పాతక యథేష్ట వ్రాత జగద్విప్రలంభ వాదము.
5. విఖ్యాత మృగ వ్యాధ రుద్ర కర శర నిహతికా.
6. కమలజ కమలోదర రుద్ర మహేశ్వర శాంత్యతీత తత్వాధి  
పతి.
7. ఖరకర పద్మజ రుద్రాంబురుహోదర ముఖ్య దివిజపుంగవ  
సచరాచరభూత నికర పంచావరణంబులు.
8. పతిసదృశాధిక తాపత్రితయ గుణత్రితయ జన్మమృతి సుఖ  
దుఃఖ క్షతవృత బంధన మోక్ష స్తుతి నిందాదులు.
9. అవిద్యా కాల కళానియతి వికృతి కార్యాకార్యాభీలా  
బాంధవ మాలా బంధములు.
10. నర తిర్యగ్గర్భ యావనస్థాది పశూత్కరములు.
11. వివిధాధ్వర ముఖ్య సకల వేదపురాణాది విహితకర్మ  
వితానములు.
12. స్వారాజ్య ప్రముఖ నిఖిల సంభూత భవాపార సుఖంబులు.
13. భవాంధ తమస పటల విఘటనోద్భావితనిజ మహిమార్క  
విభావములు.
14. మహేశ్వర నిర్మల్యోప భోగ సంస్పర్శన తద్ధరణ సమా  
లోకన పద పరిలంఘనవిధులు.
15. నిరంతరాభ్యాస పక్వ నిర్ణీతాంతఃకరణ విశుద్ధ శివైక్య  
స్ఫురణత.

16. అవికల దేవాసుర నర నివహ సదా పూజనీయ నిత్యోత్సవ సచ్చివలింగ పరాజ్ఞుఖ మానవ సంభాషణములు.
17. భవదుద్భట నిటలేక్షణ భవ జృంభిత నిటలవహ్ని.
18. మందర హిమవత్ప్రధాన మహిత మహీభృత్సందోహములు.
19. లాలా సురవక్షస్థుల కీలాల జలప్రవాహ కేవీలోలాభీల త్రిశూలహస్తులు.
20. పింగళ కపర్ద డమరుక గంగా భసితాంగరాగ ఖట్వాంగధరుల్.
21. శుంభత్ఫాలాభీలాక్షి దహన భస్మీకృత దుశ్శీల త్రిపుర మహాసుర కోలాహాలులు.
22. నారాయణాది సురదనుజోరగ ముని మానవేంద్రయాధ సదా లోకారాధ్యమాన చరణాంభోరుహాలు. ఇట్టివి పరశ్శతములు.

ఈకవి లాక్షణికుడనని క్రిందిపద్యములో సూచించుకొనెను :—

“పూని, యతద్గుణ సం వి  
జ్ఞాన బహుప్రీహి మాన్వః జనుదెంచిన యణ్,  
మానిత షష్ఠీతత్పురుషా  
నూన సమాస మెఱుంగ రజ్జులు రుద్రా”

మఱియు, నితఁడు “వలపలగిలక” ప్రాసమును సమ్మతించినట్లు.

గనఁబడుచున్నది :—

శి20 వ పద్యమున :—కర్మ, నిర్మల, తమ్ముల, నిర్మింతు—  
అనియు,—444 వ పద్యమున :—నమ్మిన, బమ్మయ, (లో)కమ్ముల,  
ధర్మంబు—అనియుఁ బ్రయోగించెను. దీనిఁబట్టి, యొక్క పాదమున  
సంయుక్తాక్షరమును, తక్కినమూఁడుపాదములందు, సంయుక్తాక్షరము  
లందలి యొకహల్లునకు రేఫమును ;—అట్లే, రేఫతోఁగూడిన హల్లోక  
పాదములోను—రేఫలేని యాహల్లే సంయుక్తముగ తక్కినపాదము  
లందుఁ బ్రయోగింపవచ్చునని పూర్వ లాక్షణికుల మతమయినట్లు  
తెలియుచున్నది.

“ద్యూతక్రీడకుఁ గొండొక నేర్తున్” — అని తిక్కనయు నీప్రాసమును సమ్మతించినట్లు విరాటపర్వమునం దుదాహరణమున్నది. కాని దానిని నేటిపండితులు “నేతున్” అని దిద్దిరి. నన్నయప్రయోగములు. పైవిధముగ లేవు గాని, నన్నెచోడుఁడు కూడ (భర్గ, తర్గ, నుగ్గాడు, మ్రగ్గింతు — అని యొకపద్యమునఁ బ్రయోగించుటవలన) యంగీకరించెను. పాల్కుఱికి సోమనాథుఁడుకూడ నీప్రాసము నొప్పుకొనెను. మధ్యయుగమునందలి కవులనుండి (శ్రీనాథునికాలమునుండి బహుశః) యిది నిషిద్ధమైనది.

ఇక “శివతత్త్వసార” మొక మతవిషయిక గ్రంథము గనుక — నందలి యంశములనుఁగూర్చిన పరిశీలన కొంతవఱ కవసరము కాకపోదు. మఱి కన్నడ “శివతత్త్వసారము”నకు, తెలుఁగు తత్త్వసారమునకుఁ గల వ్యత్యాసమునుగూర్చికూడ కొంతవఱకు చర్చింప వలసియున్నది.

“శివతత్త్వసారము”నందలి మత విషయములు

మల్లికార్జున పండితారాధ్యుల యొక్కయు, బసవేశ్వరుని యొక్కయు సంప్రదాయములందు భేదములేదని మున్ను మనవిచేసితిని. శ్రుతిస్మృత్యాదుల ప్రమాణములను పండితారాధ్యుల సంప్రదాయజ్ఞు లంగీకరింతురు. కాని బసవేశ్వర మతస్థు లంగీకరింపరు. మొదటివారికిఁ గర్మ ప్రధానముగను, రెండవవారికి భక్తిప్రధానముగను నుండునట్లు తోచును.

“శివతత్త్వసార”మున పరమ శివ మహిమనుగూర్చి పండితారాధ్యు లత్యుత్కృష్టముగను సంగ్రహముగను వర్ణించెను : —

1. పశు పాశుపత జ్ఞానము నీక్రింది పద్యమునం దెంత సూక్ష్మముగాఁ గవి వెలువఱిం చెనో చూడుఁడు : —

“జీవులనేకులు పశువులు

భావింపఁగ ప్రకృతి వికృతి బంధము పాశం

బావృతము, లనం బశువులు

నీవారెంటికిని పతివి నిరుపమ మహిమా !”

దీనికి శ్రుతిప్రమాణమును గలదు.

2. అద్వైతమతము నీతఁడు తీవ్రముగ ఖండించెను. జీవునికి బంధమోక్షదశావస్థ లుండుటవలన నతఁడు పరమాత్మతో నైక్యమగుట కివి ప్రతిబంధకములనియు;—‘పరమేశ్వరునికి, పరమశ్లోకేశాత్ములైన పశు, జీవుల కుండెడి యంతరము, ధాత్రీధర పరమాణువులకుఁ గల యంతరమువంటి’దనియు;—‘కలదననోపక లేదని పలుకఁగ నేరకయు, మూకబధిరులక్రియ నిమ్ముల నద్వైతులు తమ లోపల వగతు’రనియు;—‘ఆరాధ్యుం డారాధకుఁ డారాధకమనఁగ లేని అద్వైతదురాచార కృత సర్వశూన్యాకారస్థితి’—యనియు;—‘సర్వసంకర మాత్మాద్వైతంబు’—అనియు; ‘ప్రత్యక్షాదిప్రమాణబాధాబాహ్యంబత్యనుచిత మద్వైతం, బనియు;—పాతక యథేష్ట దుష్ట వ్రాత జగద్విప్రలంభ వాదమ కా కద్వైతము శిష్టవ్రాత గృహీతమె’ యనియు నీసడించెను.

3. అద్వైతులను కసిదీర దూషించెను :—

- i. పాతకు లాత్మాద్వైతులు నీతియెఱుంగుదురె?
- ii. అద్వైత విమూఢునకును లోకాయతునకు భేదమ్ము గలదె.
- iii. గతశిఖా గాయత్రీ యజ్ఞోపవీత నాస్తికు లజ్ఞులు.
- iv. స్వేచ్ఛాచారులు మిథ్యావిచ్ఛేదన వేద శాస్త్ర విప్లవపాదుల్, ప్రచ్ఛన్నదోషు, లజ్ఞానాచ్ఛాదిత దుష్టచిత్తు, అద్వైతులు.
- v. దుర్మదులగు మాయావాదులు.
- vi. ఆత్మాద్వైతులు విమోహితాత్ములు.

4. శివభక్తుఁడు కాని భర్తను భార్య వదలవచ్చునట :—

“శివభక్తుఁడవగుమని పతి  
కవిరతమును బుద్ధిచేప్పనగు శివభక్తి  
దవిలినసతి, కతఁ డొడఁబడఁ  
డవునేనియు నతని మీఱనగు భక్తిమెయిన్”

5. శివుని గొలువనివారు మానిసి గాడ్డియలు!

“.....నిన్ను గొలువని  
మానసిగాడ్డియలు భువి నమాన్యులుగారే!

6. శివనిందకులు వధాహ్వాలు.

“శివనిందకులగు పాపుల

నవిచారితవృత్తిఁ జంపనగు నీశానా”

7. శివనిందచేయు గ్రంథములు కాల్యవలెనట !

“శివనిందావిషయంబగు

ననమానము సెప్పునట్టి యప్పుస్తకముల్

అవిచారంబునఁ గాల్పఁగ

నవు”

ఇట్టి పరమశైవాచారవ్రతమునకు సంబంధించిన విశేషము లనే కములు. “శివతత్త్వసారమునఁ” గనిపించుచున్నవి :—

శివుని విషయమై మృతి నందినవానికి, ఔర్ధ్వదైహికక్రియ లక్కఱలేదు. వానివంశస్థులకు మృతాశౌచముగూడ లేదు. అట్టివాని మృతికి సంతసించుటయేగాక, పండువులుగూడ చేసికొనవలెను. శివ నిర్మాల్యము శివదీక్షితుఁడు తప్పఁ దక్కినవా రనుభవింపఁగూడదు. —ఇన్ని విషయము లెఱిగించిన యీగ్రంథమున “లింగధారణ”ను గూర్చి యొక్కమాటగూడ లేకుండుట ఆశ్చర్యకరమే!—

తెలుఁగు. కన్నడ— శివతత్త్వసారములు

తెలుఁగు “శివతత్త్వసారమున” మొదటినుండి 489 పద్యము లున్నవి. ఆతరువాతివి లేవు. కాని 1949 సం॥న ప్రాచ్యలిఖితపుస్తక భాండాగారమువారు ప్రచురించిన (సం II సంచి : 1, 2 సంఖ్యలు గల) బుల్లెటినులలో—184 నుండి 491 వఱకును, 725 నుండి 740 వఱకును, పద్యములున్నవి. దీనిని సమకూర్చి ప్రచురించి శ్రీ. వి. హనుమంతరావు; ఎం.ఏ., యల్.టి., గారుకూడ—నేనన్నవిధముగా “శివతత్త్వసారము” లోని పద్యములు 1000 వఱ కుండవచ్చునని యభిప్రాయ పడిరి.

కన్నడ గ్రంథమునందలి కందములన్నియు దాదాపు తెలుఁగు ప్రతిలోనివాని ననుసరించిన భావములు, సమాసములు—తుదకు “ప్రాస” శబ్దములు గూడ కలిగియుండుటవలన నిది “మక్కికిమక్కి” కన్నడీకరణమని చెప్పుట కేమాత్రము సంశయము లేదు. కనఁబడినంత

వజ్రకు కెండిటిలోని పద్యము (దొరకినంతవజ్రకు) లన్ని పద్యములు  
లందు సరిపోలుచున్నవి.

తెలుగు “శివతత్త్వసారము” నందు లేనివి (725-వ పద్యము)  
మొదలు 740-వ పద్యమువఱకు) కన్నడ ప్రతియందు శిథిలాశిథిలా  
లుగాఁ గనఁబడుచున్నవి. వానిలో 731, 732, 733, 734, 735, 736, 737, 738, 739, 740  
గల పద్యములు పూర్తిగా శిథిలములై నవి. తక్కినవాని నీక్రింద పొందు  
పఱతును :—

మృడనినగె భక్తియిందం

నిడిదాగియె బిర్దున మిగువ వనపాపంగ

శ్లేష దప వాత ను మేళ

ల్కొడ నేళవు తొలఁగిపోవ వనితరొళ్ళిసా ॥ 726

కృతమది వర్ణాశ్రమగళే

శ్రుతిమహిత ముమానభూతిరుద్రాక్షై గళం

సతతం ధరి సర్వేశ్వరం

ప్రతిదిన కృత కర్మతతి సఫలమాగలజా ॥

727

ఉపమిసలు రుద్రాక్ష

త్రిపుండ్రధారణ విరహిత విప్రవర్గం

జప దాన వ్రత..... ధ

ర్మపురోగమ కవ..... విధిగళ ఫలమిళె యొళే ॥ 728

రెడ్డిం దాదొడ వణి క దొ

శడ్డం ధరిసల్ త్రిపుండ్రమంధల వేత ?

క్కడ్డం బత్పటె పితృపతి

యొడ్డి ద సంతతి గళిని తు గిరిజారమణా ॥

729

విస్మయమిరతి ప్రియ దిం

భస్మవను తె ధరిపనరసపాప సమూహం

భస్మీకృత ముక్కుం ద

గ్ధస్మర నిన్న ప్రతాప దింద మహేశా ॥

730

.....

.....తహశిన భక్తి మహిమయుం విభవం మ

త్తిం తప్ప విచిత్రమని ద

నెంతెం .....ర్పశుభకర రుద్రా ॥

735

విలసద్భక్తియ నర్చప

దలసి దతను మిప్పుదిహకె పొతెయాగల్కం

సలెపరద గతి నరకం

గ లోళవనం ముణ్ణిసల్ క మురగాభరణా ॥

736

శివభక్తిబోధె

యమలు గడా తననగర

ద్రుమం గళిదిరల్లి దొతెదు.....ర్పార

భమెయిందె వెడదె భక్తి యి

దుమేళపు జి సప్పు దిష్టార్ పలం ॥

737

అవని యొళతి దుర్లభ మా

నవజన్మం బడె దు విర్వనాథన నొలవిరి

శివనం పూజిసదిహ మా

శవరు వృధా జన్మ జీవనవ్యాపారర్ ॥

738

విదిత శుభాశుభ బోధా

స్పద, మానవనాగి పుట్టి హరనంభజిసల్

ముదమిల్లదొ రవె హసుగళ

గుదివతే యల్కెం దు బగదు భజసీశ్వరదనం ॥

739

శిష్టాచారమమళియ .....

.....గర్వా

వష్టంభవతి చుందిరదమతి యిం

దిష్టదె నీభజసుభక్తి యింశ కరనం ॥

740

తెలుగు కన్నడ “శివతత్త్వసారము”లలోని వన్నియు సమ స్వయు పరచవలెననుకొనినను—రెంటిలోఁ గనఁబడు పద్యముల మధ్య కొలఁది హెచ్చుతక్కువలుగా 230 పద్యములు లోపించుచున్నవి. మల్లికార్జున పండితారాధ్యుల యీమహాత్తర కృతి సంపూర్ణముగా నాంధ్రలోకమునకు సంప్రాప్తించు పుణ్యకాలమెప్పుడో!

# శతక కవి సార్వభౌముఁడు

## యథావాక్కుల అన్నమయ్య

(క్రీ. శ. 1218—1285)

“భారతి న్న క్తజనామరంజనముగాఁ, దత్త్వప్రకాశంబుగాఁ  
జిత్రాన్తోచిత శబ్దబంధురముగా, సేవ్యంబుగా సజ్జన  
క్రోతానందముగా, శుభాంచితముగా, శోధించి సర్వేశ్వర  
స్తోత్రం ఒన్నయ చెప్పె నిజ్జగములఁ శోభిల్ల సర్వేశ్వరా!”

ఈపద్యమందలి ప్రతివాక్యముకూడ సార్థకమే యని “సర్వేశ్వర శతక”మును సవిమర్శముగాఁ జదువు ప్రాజ్ఞులకు గోచరించును. ఈశతకముయొక్క గొప్పదనమునుగూర్చి శ్రీ నిడుదవోలు వెంకట్రావుగారు “భారతి” తారణ ఫాల్గుణసంచికయందు విపులముగాఁ జర్చించిరి.— దీని నిదివఱకే, సాహిత్యపరిషత్తువారు, శైవసిద్ధాంతముద్రాక్షరశాల వారు, వావిళ్ల రామస్వామిశాస్త్రిలు “అండు” సన్నువారు, కాశీ నాథుని నాగేశ్వరరావుపంతులుగారు ప్రకటించిరి. ఇవన్నియుఁ గూడ ప్రాచ్యలిఖిత పుస్తకభాండాగారమందలి వ్రాతప్రతి కించుమించుగా సరిపోవుచున్నవి.—ఈశతకము “సర్వేశ్వరా”—యను మకుటముతో 142 మత్తేభ శార్దూలవృత్తములతో నొప్పుచున్నది.

ఈ కృతికర్త తన్నుగూర్చియు, తన శతకరచనాకాలమును గూర్చియు, నీక్రింది 142, 130 పద్యములం దీవిధముగా వివరించెను :—

“జయశక్తి న్రవిచంద్రతారకముగాఁ జల్పెన్ యథావాక్కుల  
న్వయ సంజాతుఁడు నన్నమామ్యుఁ డవని న్వల్లించి నీసత్కథా  
క్రియసంబోధన నీదుభక్తిని, మహానిర్ణీత విశ్రాంతిగా  
భయవిభ్రాంతులు లేక, యీశతకముం బ్రఖ్యాతి సర్వేశ్వరా”

“శాకాబ్దంబుల వార్ధి మట్కు పురజి  
త్సంఖ్యం బ్రవర్తింప, ను  
శ్లోకానందకరంబుగా, మహిమతో  
శోభిల్ల సర్వేశ్వర



ప్రాకామ్యస్తవ మొప్పఁ జెప్పె, శుభకృ

త్ప్రవృత్త వర్షంబునకా

శ్రీకంఠార్పితమై వసుంధరపయిం

జెన్నొంద సర్వేశ్వరా!”

పరమేశ్వర భక్తి రస ప్రపూరితమగు నీశతకమును రచించిన మహాకవి యథావాక్కుల అన్నమయ్య “ఆరాధ్య బ్రాహ్మణుఁడు” ; ఆత్రేయ గోత్రుఁడు; యజుశ్శాఖియుఁడు. “అభిరమ్యంబగు దూదికొండ మహనీయా రాధ్య సోమేశ్వర ప్రభుకారుణ్య వసంత సంజనిత మద్వాక్య ప్రసూనావళిన్” అని చెప్పుకొనుటచే నితఁడు కర్నూలుజిల్లా, ప్రత్తి కొండ, తాలూకాలో ప్రత్తికొండకు సమీపమునందలి “దూదికొండ” గ్రామవాస్తవ్యుండగు నారాధ్యసోమేశ్వరుని శిష్యుఁడని తెలియు చున్నది. అన్నమయ్య మొదటివాసస్థలము గోదావరీతీరమందలి పట్టె సము. తరువాత నితఁడు శ్రీశైలయాత్రకేఁగి తిరిగినప్పుడు, పల్నాటి తాలూకాయందలి సత్రశాలలో నివాసమేర్పఱచుకొని, యక్కడనే “సర్వేశ్వరశతకము”ను రచించి కొన్నినాళ్లకు సిద్ధిబొందెను.— ఇతని వంశీయులలో “సోమరాజు” అను నతఁడు మిక్కిలి ప్రసిద్ధి పొందినందువలన నింటిపేరు “సోమరాజు” వారుగా మాటినది. ఇప్పటి కిని, ఈయింటిపేరివారు పల్నాడుప్రాంతములం దున్నారు. ఈవిషయము సాహిత్య పరిషత్తువారి “సర్వేశ్వరశతక” పీఠికవలనఁ దెలియు చున్నది.

ఈకవి కాలనిర్ణయమునుగూర్చి శ్రమ నందవలసిన పని లేక శతకమునందే “శాకాబ్దంబులు వార్ధిషట్కపురజిత్సంఖ్య” యను పద్యమునందు కవి స్పష్టపఱచెను. అనఁగా శాలివాహనశతము 1164 శుభకృత్సంవత్సరము (క్రీ. శ. 1242)లో శతకరచన జరిగినది. అప్పటి కన్నమయ్యకు “30” యేండ్లని తలచినను, అతఁడు (క్రీ. శ. 1212—15, లప్రాంతమున జననమంది యుండవలెను. అప్పటి యాయుర్దాయము ననుసరించి, 65—70, యేండ్లైనను నితఁడు జీవించియుండినయెడల— నతని జీవితకాలము క్రీ. శ. 1215—1285 వఱకైన నుండునని యూహించుట కవకాశమున్నది. ఇచ్చట మఱియొక యంశముగూడ ముఖ్యముగా గమనింపవలసినది లేకపోలేదు. ఇతఁడు పాల్కుటికి సోమన

శిష్యుడని కొండటి మతము. కాని, అదియెట్లును పోసంగదు. \* “అన్నమయ్య, సర్వేశ్వరశతకమున.. పాల్కుటికి సోమన భావములను గొన్నిటి ననుకరించి యున్నాడు. ఆకారణము ననుసరించి యిర్వరు సమకాలికులుమాత్రమే గాక సమవయస్కులుగ (మూడునాలుగేండ్లు హెచ్చుతక్కువగ) నుండవలెను. అయిన, పండిత్యమునందు, ప్రతిభయందు, —పరమతవాదఖండనయందు — బహుళ విషయజ్ఞతయందు —ప్రజ్ఞాప్రాభవములందు—పాల్కుటికి సోమనారాధ్యుడే—ఇతని కన్న నెన్నియో రెట్లెక్కువవాడనిపించును. ఆ యీ కారణములవలన సోమన “ప్రాథనిర్భరవయఃపరిపాకమునకుముందే, తన యుద్గ్రంథములను దేశికవిత యగు ద్విపదలో వ్రాసి—ఉడుకు నెత్తుటి ప్రాయమునఁ దనకున్న బసవేశ్వరభక్తి — పండితారాధ్యాభిమానము—వీరశైవదీక్ష—వెల్లడించెను. కనుక, అన్నమయ్య—భక్తిప్రతిపాదకమైన తన “సర్వేశ్వరశతకమునకుఁ” గావలసిన సరుకు నాతని బసవపురాణ పండితారాధ్య చరిత్రానుభవసారములనుండి గ్రహించుటయం దాశ్చర్యములేదు.” — అన్నమయ్య పాల్కుటికి సోమనశిష్యుడను వారి వాదధోరణియిది. కాని, తదాధారములంత బలవత్తరములు కావు.

ఈసందర్భమున — “సోమన యభిప్రాయములకు — అన్నమయ్య యభిప్రాయములకు నెంతవఱకు పోతుకుదురు?” అన్నది విచారణీయాంశము. “భక్తిని బలపఱచు పట్టులయం దన్నమయ్య కొన్నిటి —సోమన ననుకరించినాడు. దానికిఁ గారణ మదివఱకే యతని గొప్ప తనమునుగూర్చి, అతని వీరమాహేశ్వరవ్రతమునుగూర్చి—పండిత్య ప్రతిభలనుగూర్చి విని యతనిపై నెనలేని గౌరవభావము గలిగియుండును. అంతియగాని, యణుమాత్రమైనను, అతనిబసవభక్తి, అన్యమత నిరాసము. స్వమతపక్షపాతము, నితనికి లేదని సర్వేశ్వరశతకపద్యములు ఘంటాపథముగా నొడుపుచున్నవి.” ఇందలి యథార్థ్యము మున్ముందు చర్చింతము.

ఇది యిట్లుండ — “దూదికొండ” — నివాసియైన ఆరాధ్య సోమేశ్వరునిశిష్యుడగు నీయన్నమయ్యకుఁ బాల్కుటికిసోమనాధ్యుడే

\* “భారతి”—తారణ సం||ర ఫాల్గుణసంచికలోని శ్రీ నిడుదవోలు వేంకట రావుగారి “శివకవి యథావాక్కుల అన్నమయ్య యను వ్యాసమును జూడుడు.”

గురువని యీక్రిందివాక్యములలో శ్రీ నిడుదవోలు వేంకటరావుగారు తెలిపిరి :—

“అభిరమ్యంబుగ దూదికొండ మహనీయా రాధ్య సోమేశ్వర ప్రభు కారుణ్య వసంత సంజనిత మత్పద్యప్రసూవావళిః” —

(అన్నమయ్యకృతియందలి చివరిపద్యములలో) నొక సోమనా రాధ్యుని బేర్కొనినాడు.

“పై పద్యమున నా రాధ్యసోమేశ్వరుఁ డన్నమయ్యగురువని యిది వఱకు విమర్శకులు నిర్ణయించిరి. ఈతఁడు పాల్కుటికి సోమనాథుఁడే కాఁదగునని నేనూహింతును. సోమనాథుని సోమనా రాధ్యులనికూడ, ఆంధ్ర వీర శైవకవులును, సోమేశ్వరుఁడని కర్ణాటకకవులును బేర్కొనిరి.”

ఈవాద మేవిధముగను సమర్థనీయముగాఁ గనఁబడుట లేదు.

1. పాల్కుటికి సోమనాథుఁడు—పాల్కుటికి, ఓరుగల్లు, \* దోకి వఱ్ఱు, కర్ణాటక దేశములోని “కలిగె” మొదలైన స్థలములలోఁ గొంత కాలము గడిపినట్లు తెలియుచున్నది. కాని దూదికొండలో నతఁడు నివసించినటు లాధారములు లేవు. కాకున్న, శ్రీశైలమూత్రాసందర్భమున గొన్నినాళ్లక్కడ “మకాము” పెట్టెనేమో!—కాని, ఎన్నఁడు దూదికొండ నివాసి మాత్రము కాఁడు. ఈవిషయమున శ్రీ వేంకట రావుగారు జూపిన యథోజ్ఞాపికయందలి పుక్కిటిపురాణకథ విశ్వాసార్హముగాదు. మఱి, బలవత్తరమగు హేతువునుగాదు.

2. పాల్కుటికి సోమనాథుఁడు—“ఆ రాధ్యసోమేశ్వరుఁడా ?” శివకవు లతనిని సోమన—సోమనాథుఁడు — సోమనా రాధ్యుఁడు— అని పేర్కొనిరి — కాని “సోమేశ్వరుఁడని” కాదు. దూరముగా నున్న కర్ణాటక కవులెవ్వరో యతనిని గూర్చి విన్నవారు పలువిధములఁ బేర్కొనుట ప్రామాణ్యముగాఁజాలదు.

3. సోమనాథుని నామాంతమందైన “ఆ రాధ్య” యనునది బిరుదముగాఁ జేర్చుచునచ్చిరి. కాని, ఇంటిపేరువలె నామము మొదట గాదు. “ఆ రాధ్య సోమేశ్వరుఁ”డనినపుడు—“ఆ రాధ్య” యనునది

\* ఇది గుంటూరు మండలములోనిదని తెలియుచున్నది.

“ఇంటిపే”రగును కాని, విరుదముగాదు. అపక్షమున “ఆరాధ్యసోమేశ్వరుడు” — పాల్కుటికి సోమనాథుడు కాదు.

4. అన్నమయ్య నిజముగా పాల్కుటికి సోమనాథుని శిష్యుడైన — ఇందులూరి అన్నయ్య — శివరాత్రి కొప్పయ్యల విధముగా సహజవీరశైవదీక్ష నవలంబించి జంగమముగా నుండియుండును. కాని యతడు “బ్రాహ్మ్యంబు” బోయని యజుశ్శాఖియుండగు నారాధ్యుడు.

5. పాల్కుటికి సోమనాథుని గురువుగా నంగీకరించిన వాడైనచో, అన్నమయ్య — తనశతకమున బస వేశ్వరమహిమనుగాని, తనగురువు ప్రభావమునుగాని తడవకుండఁజాలడు. కాని, ఈకృతియందు (సర్వేశ్వరశతకమున) అట్టి దెచ్చటను గనఁబడదు.

6. ఎంత శివభక్తి పరములైనను — ఇతని పద్యములం దక్కడక్కడ — అద్వైత భావములు స్పష్టముగా తొంగిచూచుచున్నవి. సోమనాథుని శిష్యు లిట్లు వ్రాయుట అసహజము.

“ఏతావాతా” తేలిన దేమన ; — పాల్కుటికి సోమనాథుడన్న మయ్యగురువుగాఁడనియు, దూదికొండవాస్తవ్యుడగు “ఆరాధ్యసోమేశ్వరుడే” — యగుననియు.

ఇక నీతని విద్వత్కవితాశక్తులను గూర్చి ఇంచుక పరామర్శింతము : —

అన్నమయ్య, కృష్ణాతీరమునందలి సత్రశాలలో — మల్లికేశ్వరుని సేవించుచు నీశతకమును వ్రాసెనట! ఆవిధముగా వ్రాసినప్పుడొక్కొక్క తాళపత్రముమీఁద నొక్కొక్క పద్యము వ్రాసి, కృష్ణానదీ ప్రవాహమున వేయుటయు, అది యెదురీది వచ్చునెడల దానిని పరిగ్రహించుటయు, ఆప్రకారము రానియెడల గండకత్తెర వేసికొనుటకు ప్రతిజ్ఞ చేయుటయు జరిగెనట! — అప్పుడు : —

“తరులం బువ్వులు పిండెలై యొదవి,

తత్తజ్జాతితోఁ బండ్లగుక

హగ ! మీపాదపయోజ పూజితములై

యత్యద్భుతం బవ్విరుల్

కరులౌ, నశ్వములౌ, నన్నములౌ,  
గర్పరమా, హరిమా,  
దరుణీరత్నములౌ, బటీరతరులౌ;  
దధ్యంబు సర్వేశ్వరా !”

యను పద్యముగల తాటిమూకెదురీది కాకపోగా, తనశప  
ధము ననుసరించి యన్నమయ్య గండక తైర వైచిణ్ణులకు సిద్ధపడెను.  
ఇంతలో పసులకాపరి యాపత్రమును దెచ్చి యియ్యగా, నందు :—

“ఒకపుష్పంబు భవత్పదద్వయముపై  
నొప్పంగ పద్భక్తిరం  
జకుడై పెట్టిన పుణ్యమూర్తికి, బున  
ద్వస్త్రంబు లేదన్న, బా  
యక కాలత్రితయోపచారముల ని  
న్నర్పించుచుం, బెద్దనై  
ష్ఠికుడై యుండెడివాడు, నీవగుట, దా  
జితంబై సర్వేశ్వరా”

అని యుండుటచే దాని నన్నమయ్య తీసికొనెనట !—ఈగాధ  
యొంతవరకు సత్యమో, కాని శివార్చనకు ఫలితములు రెండుపద్యము  
లందును రెండురకములుగా గనిపించుచున్నవి. మొదటిది సకా  
మార్చనగను, రెండవది నిష్కామార్చనగను రూఢి యగుచున్నది.  
అందు రెండవది మేలైనందున—పసులకాపరివలన దొరికినది. ఈశతక  
శైలి పరిశీలించినకొలది—అన్నమయ్య దీనికంటె నుద్గ్రంథమును  
చేసినైనను—రచించియుండిన, భాషకంటేని నుపకారముగ నుండు  
టయేగాక. యతనికీర్తిగూడ నినుమిక్కిలిగ వ్యాపించియుండెడిది. ఈ  
కృత్యమందలి కవిత్వము చాలప్రౌఢమైనది. సంస్కృతశబ్దములతో—  
జటిలసమాసములను గూర్చుటయం దితడు నన్నయ, నాచనసోమన,  
శ్రీనాథాదుల కెంతమాత్రము తీసిపోవడు కుంటువోని సరళమైనధార.  
కమనీయమైన “బారాహజారి” కదమునడకలకు నడక దిద్దునవి. ఈతని  
పద్యముల నడక యెగుడుదిగుడులేని సాఫలసంతనలుగల పదముల  
వరుస—తూచి, ఏర్చి, కూర్చిన ముత్తైములకోవ. భక్తిరస సుధా  
వాహినియందుఁ బాఠకులను బరవశులను జేయు మృదుమధుర భావ

వ్యక్తికరణ సమర్థతయం దన్నమారాధ్య — పోతనామాత్యులలోఁ  
గుడియెడమలు నిర్ణయించుట యరిది.

అన్నమయ్య శతకపద్యములన్నియు — భక్తిప్రబోధకములు ;  
అయినను నవి యద్వైతభావములతో నాత్మానాత్మ విచారవిషయ  
ములతో వేదాంతరహస్యబోధనలతోఁ బెనవై చికొని, పరమశివునివంక  
కెట్టిసాషండునై నఁ ద్రిప్పజాలినవి. ఈక్రిందిపద్యములు చూడుఁడు :—

“ఉరుసంసారగజేంద్రదర్పదశస పూర్ణప్రతాపాగ్ర కే  
సరి, దుష్ప్రపశరీరబంధవిపుల త్మాజప్రజచ్ఛేద వి  
స్ఫురితకూరకుతానధార, దురిత ప్రోద్బూతజీమాతమ  
స్తరిసంఘాత విఘాతమారుతము, నీ సద్భక్తి సర్వేశ్వరా !”

“ఆకాశానల చంద్ర సూర్య పవమానాత్మాంబు విశ్వంభరా  
ప్రాకామ్యాంచితమూర్తి భేదముల నీ బ్రహ్మాండ నానాఘటా  
నీక ప్రాకట జీవిభావ విలసన్నిర్మాణ కర్మాద్భుతా  
స్తోక శ్రీకరమూర్తియై నెగడు నీ స్థూలంబు సర్వేశ్వరా ||”

ఈశతకమునందలి భావములు చాలవఱకు “మహిమ్నము”  
“మల్లాణము,” “అనామయము,” “హలాయుధము” మున్నగు సం  
స్కృతగ్రంథములనుండియు, “శివతత్త్వసారము” మున్నగు నాంధ్ర  
గ్రంథములనుండియు గ్రహింపఁబడినవి.

ఇతని తరువాతివారగు సోమనాథాదు లితని భావముల నను  
కరింపకపోలేదు.

“కల్పిత లింగజంగమ సుఖస్ఫురణాయ నమోనమో, యసం  
కల్ప వికల్ప మార్గ కథితప్రథితాయ నమోనమో, గుణా  
కల్ప వరాయతే యసుచు గౌరవ లీల సుతీతు నిన్ను, న  
స్వల్పతరప్రభావ, బసవా, బసవా, బసవా, వృషాధిపా !”

అనుపద్యము—సర్వేశ్వర శతకమునం దీక్రింది పద్యమున  
కరణము—

“శ్రీకంఠాయ నమోనమో, సతసుర జ్యేష్ఠాయ రుద్రాయ లిం  
గాకారాయ నమోనమో, విగతసంసారాయ, శాంతాయ, చం  
ద్రాకల్పాయనమోనమో, దురితసంహారాయ తేయంచు ని  
న్నాకాంక్షం బ్రణుతించు మానవుఁడు నీవైయుండు సర్వేశ్వరా !”—

ఈకృతియందలి యుపమానములు, అర్థాంతరన్యాసములు—  
నిర్దిష్టభావముల కతుకు నంత సన్నిహితములుగా నున్నవి :—

1. నిర్మలగంగా పృథులప్రవాహ మరయం బ్రసూర్తిఁ దా  
నెన్నివంకలుగాఁ బారిన, దాని నొండువలుకంగాఁజ న్నె ?
2. ఘటదుగ్ధంబులు పేరుఁగాక, వెలయంగా నెంత తోడంటిన  
న్నటదుగ్ధంబుధి పేరునే ?
3. భ్రమరధ్యానముఁ దాల్చి కీటకము సద్భావాది సంయుక్తిఁ  
దా భ్రమరంబై ఖగవీధి నాడుననినన్.
4. సతి వేడ్కందనప్రాణవల్లభునితో సంయోగ మర్థించుఁగా,  
కతనిం బ్రార్థన సేసి సొమ్ముఁ గొనిపో నట్లాడునే ?
5. కమలాప్తుం డుడయింపఁగా, ననల నక్షత్ర యపాధీశ  
తేజములెల్లం తెడఁబాసి పోవుగతిన్.
6. చీకటికిం దిగ్గమరీచికిం గలదె సాంగత్యంబు ?
7. ఉరుపక్షంబులు వచ్చునంతకు నిరుద్యోగంబున స్వృక్ష  
కోటరమధ్యంబున నుండు పక్షిగతిన్.
8. కనకంబందు ఘనీభవించిన కళంకంబెల్ల సువ్యక్తిగా నన  
లాస్యంబునఁ గ్రాఁగిపోవుగతిన్.
9. కసవుం బెంచిన చేనియట్ల.
10. జ్వరసంతాన విఘోషితాంగుఁడు సుధాసంకాశ దివ్యాన్న  
పాన రసశ్రేణి భుజింప రోయుగతిన్.
11. చకోర పోతము మహీయజ్యోత్స్నయం దుత్సవశ్రీ రం  
జిల్లుచు వేడ్క నుండుగతిన్.
12. ఉదకం బింకిన లావుదూలి నడిఁదా నుష్ణింపఁగా రొంపిలోఁ  
గదలంజాలని మీను వానగురియం గ్ర మ్మెక్కి పెన్నీటిలోఁ  
బొదలంగన్న విధంబునన్.

13. శూలస్థాపితుడైన మానవునకు శూలంబు దుర్వార  
వాత్యాళిం గంపమునొందకుండుట సుఖంబై తోచు  
మాడ్కిక. — ఇట్టివి పెక్కులు.

ఉద్దండగు నీకవి కొన్ని లక్షణవిరుద్ధప్రయోగములు చేసినను,  
అవి యంతఃగాఁ బాటింపఁదగినవికావు.

గణభంగము :—

అభ్యంగార్చనజంగ మాహితకరుండై చేసినం, దాశవశ్యంగా  
రంబంగు. — మొదటిపాదాంత్య వర్ణము లఘువు. “ఉష్టింపఁగా” —  
“పగే, (పగ + ఏ) — “భీతే” (భీతి + ఏ) — ‘తోడంటినన్నట’ —  
(తోడంటినక + అట) — ఇట్టిప్రయోగముల కాస్కారము గనఁబడదు.

హస్తామలకము, శవశ్యంగారము, సిగ్గువిరియు. వజ్రపంజరము,  
బక వేషి, గీవెట్టు, గింజుకొను, — వాడుకలో నుండు నిట్టి జాతీయము  
లక్కడక్కడ నీతనిశతకమున సందర్భానుసారముగా పొందుపరచఁ  
బడినవి. — ఈశతకమును మొత్తముమీఁద ప్రౌఢశైలియం దత్యద్భు  
తముగా నన్నమయ్య సాగించెను. ఇది తెలుఁగుభాషారమ శతకహార  
మున మణిపూసవంటిదని నాయభిప్రాయము. (ఉదాహరణము) మఱి  
‘కెండుపద్యములు పాఠకుల కుపాయనముగా సమర్పింతును.

“సత్యంబెప్పుడుఁ దప్పఁడే, మహి దురాచారుండుగాఁడేని, యా  
చిత్త్యం బేమరఁడేని, దుర్జనులగోష్ఠిం బొందఁడే భక్తసాం  
గత్యం బాదటఁ బాయఁడేని, మదనగ్రస్తుండు గాఁడేని, నీ  
భృత్యుం డాతఁడు మూఁడులోకములలోఁ బెంపొందు సర్వేశ్వరా”

“కాయంబన్నది వారిబుద్ధుద సదృక్షం బందు రూపింప లేఁ  
బ్రాయం బన్నది శారదాంబుద తటిత్ప్రియంబగుకొ దత్సుఖ  
శ్రేయం బన్నది మాయ యిట్లెఱిఁగియున్ శీఘ్రంబె నీధ్యానసం  
స్థాయీభావనఁ బొందఁ డేమిటి కయో సంసారి సర్వేశ్వరా”





# శతకకవిబహు

పాల్కుటికి సోమనాథకవి : వృషాధిపశతకము

కవితాకన్యకు ద్విపదపదవిన్యాసముతో నానావిధనాట్యభంగిమ లనర్గళముగా నలవరించి, తెలుఁగుకావ్యవాఙ్మయరంగము క్రొంగొత్త పోకడలు, పాలుపారునట్లు చిందులుత్రొక్కించి, ఆంధ్రవిద్వత్కవిలోక ప్రశంస లందిన పాల్కుటికి సోమనాథకవి — “శతకకవిబహు”. ఇతఁడు సకలశతక లక్షణ సముదాయ సమలంకృతముఁగాఁ దన “వృషాధిపశతక”మును — సృష్టించి, — తన వెనుకటిశతకకవులకుఁ జక్కని రహదారి దిద్ది తీర్చినాఁడు.

ఈమహాకవి పెక్కు గ్రంథములు రచించినట్లు పద్యబసవపురాణ కర్త యైన పిడుపర్తి సోమనాథుఁడు, తన కావ్యమున ;—

“(1) బసవపురాణంబు (2) పండితారాధ్యులచరితంబు (3) ననుభవసారమును (4) చతుర్వేదసూక్తులు (5) సోమనాథభాష్యమ్ము (6) శ్రీరుద్రభాష్యము (7) బసవరగడ (8) గంగోత్పత్తిరగడ (9) శ్రీబసవాధ్యరగడయు (10) సద్గురురగడ (11) చెన్నమల్లుసీసమాల (12) నమస్కారగద్య (13) వృషాధిపశతకంబు (14) నక్షరాంకగద్యపద్యములు (15) పంచప్రకారగద్య (16) అష్టకము (17) పంచకము (18) నుదాహరణయుగము, నాదియగుకృతులు” — అని వివరించెను.

ఇందులో, 1, 2, 3, 4, 11, 13, 18 లో నొకటియు — తెలుఁగు కృతులు. 5, 6, 7, 12, 14, 15, 16, 17, 18, లోని మఱొకటియు సంస్కృతములో తక్కినవి (7, 8, 9, 10) — అనఁగా, రగడ లన్నియు కన్నడములు. ప్రకృతము, మన కవసరమైన (ఈకవికృతుల లోని) “వృషాధిపశతకమును” గూర్చి చర్చించుటకు మున్ను, కవి జీవితమును సంగ్రహముఁగాఁ దెలిసికొనుట సమంజసము.

పిడుపర్తి సోమనాథుని పద్యబసవపురాణమున పాల్కుటికి సోమనాథకవికి సంబంధించినకథ నీక్రిందివిధముఁగా నుటంకించబడినది :—

ఒకనాఁడు పరమేశ్వరుఁడు భృంగిని చూచి ‘ఓయీ, మాయాజ్ఞ  
‘మేరకు బసవఁడు మర్త్యలోకమున బిజ్జల రాజ్యరమాధురంధురుఁడుగా  
నవతరించి, మామహిమను ప్రకటించుచు, దుర్వాదము లాడువారి  
మతములను ఖండించి గెలుచుచున్నాఁడు. కనుక నాబసవని మహా  
మహిమ “ఆరవితారకము”గను, సకలభక్తకథామణిసూత్రరీతిగను,  
భూలోకమున ప్రకాశించునట్లు, (అచటికి వెడలి) నీనాతని చరిత్ర  
రచించవలసినదని యాజ్ఞాపింపఁగా, భృంగి, పాల్కుటికిలో సోమనాథుఁ  
డను నామముతో జన్మించెను.—

అతఁ డన్నిలివులు, శబ్దశాస్త్రాదులు, ఛందోధికరణాదిసరణులు,  
భాష్యసంతతులు, తర్కమిమాంసాదులు చక్కగా నభ్యసించి, “జైన  
మర్త్యకవిన్యస్తశాతశూలకలిత బిజ్జలతలగుండగండ” బిరుదశోభితుఁ  
డుగా వెలసెను. “భక్తిహితార్థబుద్ధి, భక్తసభలలో జెల్లు” కృతు  
లెన్నియో రచించెను. ఇతని ఖ్యాతి నలుదెసలు వ్యాపించినది.

ఒకనాఁ డోరుగంటిలోని స్వయంభూదేవుని మంటపమున శివ  
భక్తులెల్లరు చేరి (పాల్కుటికి సోమనాథుని) బసవపురాణమును విను  
చుండఁగా, ఈశ్వరారాధనకై యచట కరుదెంచిన ప్రతాపరుద్రుఁడు  
వారిని జూచి “అదేమి” గ్రంథమని యడిగెను. అప్పు డొకధూర్త  
విప్రుఁడు “పాల్కుటికి సోమన పతితుఁ డీనడుమను పెనిచె మధ్య  
వల్లుపెట్టి, ద్విపద, యప్రమాణమిది, యనాద్యం” బనఁగా, రాజక్కడ  
నిలువక వెడలెను. భక్తులపుడు రెండుచెవులు “శివశివా” యని  
మూసికొని, యా “బ్రహ్మబంధువు” (ధూర్తవిప్రు) చంపయత్నించి,  
ఆవిషయమును పాల్కుటికిలోని తమగురువగు సోమనాథునికిఁ దెలు  
పఁగా, నతఁడతనిని జంపిన బ్రయోజనములేదని :—

“భవిగానివానితోడక

వివాద మొనరింపఁ జూడ విధితే, దైనక

శివభక్తిశక్తి దృణమా

నవుచే గెలిపింతు దూషణ పరుంబాటుక

అనిప్రతిజ్ఞ చేసి, లింగముద్రచిహ్నములగు యెడ్లుగట్టిన గుడాలు  
బండిలో నోరుగంటికి బయలుదేరెను.

సోమనాథకవి వచ్చువార్తను ముందుగనే తెలిసికొని, ప్రతి పక్షులు, — అతని నెదుర్కొనుటకుఁ గొందఱు వెట్టివాండ్రను, ముక్తిఁ దులను, అంగహీనులను — శివచిహ్నలంకృతులనుగాఁ జేసి పంపిరి. వారెదురువచ్చి, యతనికి మ్రొక్కఁగనే వారి శరీరములు ముందటివిధముగాఁ జక్కఁబడి — శివచిహ్నములు సహజములై హత్తికొనఁగా నతనినిఁ గొలిచి రాఁదొడఁగిరి.

అతఁ డట్లు వారిని వెన్నంటి వచ్చుచుండ నతనిబండియెల్ల చొరుటకు వీలులేని గవనిమీఁది లక్ష్మీప్రతిమ, ఏనుఁగుచిత్రములు రెండు నడ్డుపడుట చూచి, సోమనాథకవి వానిని “తొలఁగు”మని యాజ్ఞాపింపఁగనే యవి తునిఁగి నేలఁబడినవి.

అది విని యతని దూషించినవారును; ప్రతాపుఁడును భయపడినవారై వచ్చి యతనికి మ్రొక్కఁగా వారి నాదరించి, కొన్నిదినములు వారు సేవించుచుండ నోరుగంటియందుండెను.

సోమనాథకవి త్రికాలవేది. కావున నొక్కదినము తన శిష్యులైన పిడుపర్తి శివరాత్రి, కొప్పయ్య మొదలగువారిని పిలిచి “ఈదేశమింక శీఘ్రకాలమున తురుష్కు లాక్రమింతురు. మాఘోటి నియమస్థు లిక్కడ నిలువవీలుగాదు. మీకీరాజ్యమునందుండుట కనువైన యూరి నిప్పింతును. అచటికేఁగి నివసించు”డని, తన శిష్యుఁడు, ప్రతాపునిమంత్రి యగు “ఇందులూరి అన్నయ్యను” పిలిచి “ఓయీ! నీవు, అరువత్తుమూగుర నర్చించు పరమశైవభక్తుఁడవు. కనుక తత్ప్రీతిగా మావ్రతస్థులకందఱకుఁ ప్రభువుతోఁ జెప్పి యొకగ్రామము నిప్పించు”మన నాతఁ డవ్వీషయ మారాజునకెఱిఁగించి సోమనాథ శిష్యులగు కొప్పయాదులకు “దొంకిపర్తి” — యను గ్రామమిప్పించెను. అచటికి శిష్యులతోఁ గూడి పోయి కొంతకాలము నివసించి, వార్ధక్యము సమీపించుటచేత సమాధిస్థుఁడుగాఁ గోరెను.

తనకోరిక నతఁడు శిష్యులకుఁ దెల్పి, ఆయూరు వదల శివగంగకు సమీపమునందలి “కలిగె” యను గ్రామమున, సమాధి కట్టించుకొని, ధానియందు విభూతి దట్టముగాఁబోయించి — అందు దిగి శివధ్యాన పరాయణుఁడై నిశ్చలముగాఁ గూర్చుండెను.

అప్పుడు పరమశివుఁడు ప్రత్యక్షమై “నిన్ను కైలాసమునకుఁ దీసికొని వెడలెదను” — రమ్మనగా సోమనాథుఁడు “స్వామీ! సమాధి తెఱచి, నీవు నన్ను తీసికొనిపోయిన జనులు “సోమనాథుఁడు సమాధిని దెఱచుకొని వెడలెనందురు. తెఱవకయే, నీవు తీసికొని వెడలిన “ఇందే యతఁడు క్రుశ్లే”నని యందురు. కనుక నట్టి యపవాదములు రాక, భవులను చూడరాదను నియమముఁ దప్పించక—నీస్వరూపమందే నాస్వరూపము గనఁబడునట్లు, స్పటిక సందిరూపము ధరించి దాని గర్భమందునన్నునిచి, చూపరులకు సందియము గలుగని రీతిగా నీసమాధిని గాన్పింపఁ జేసి—నన్ను నీలోకమునకుఁ దీసికొని పో”మ్మని ప్రార్థించెను. శివుఁ డవ్విధముగనే చేసెను.—

ఇది సోమనాథకవి సంగ్రహ జీవితవృత్తాంతము.—

పైసందర్భములను బురస్కరించికొని పరిశీలించిన సోమనాథకవి (చాల) వయస్సు ముదురువఱకుఁ బాల్కుటికి యందే యుండి నట్లు స్పష్టమగుచున్నది. మధ్యమధ్య శ్రీశైలాదిక్షేత్రములకు యాత్రలు చేయువాఁడేమోకాని, స్థావరముగ (ధూర్తవిప్రవృత్తాంతము జరుగువఱకు), అధవా, బసవపురాణము రచించిన కొన్ని సంవత్సరములకుఁ దరువాతివఱకు—నతఁడు తన జన్మస్థలమగు పాలకుటికి యందే నియమ నిష్ఠలతో శైవాచారవ్రతమును నడపుచున్నట్లు తెలియుచున్నది.— ఈపాలకుటికి యోరుగంటికి సమీపమునందలి దగుటవలన నితఁడు తెలంగాణము వాడనుటయందు సందియములేదు.

సోమనాథుని కులగోత్రాదికములు

ఈవిషయములఁగూర్చి చారిత్రకపరిశోధకులలోఁ జాలభిన్నాభిప్రాయములు గలవు. కొందఱు సోమనాథుఁ డారాధ్యబ్రాహ్మణుఁడనియు, మఱికొందఱు జంగముఁడనియు వాదించుచుఁ దమవాదమును బలపఱచుకొని నిలువఁబెట్టుటకుఁ దగినయుపపత్తులను జూపుటకు భగీరథప్రయత్నము లొనర్చిరి. అట్టివారియందు—శ్రీవేంటూరి ప్రభాకర శాస్త్రిగారు, శ్రీకాశీనాథుని నాగేశ్వరరావుగారు, శ్రీడాక్టరు చిలుకూరి నారాయణరావుగారు, శ్రీబండారు తమ్మయ్యగారు ముఖ్యులు. ఇందు మొదటిముగ్గురివి చాలినంత సహేతుకములుగాఁ గనిపించును. శ్రీబం

డారు తమ్మయ్యగారివాదమునకు దొరకిన కారణములు బలహీనములని తోచును. ముందుగ శ్రీశాస్త్రిగారి బసవపురాణ పీఠికావాక్యములు పరిశీలించుము :—

“పండితారాధ్యచరిత్రము, చతుర్వేదసారము, బసవరాజీయము, మొదలగు సోమనాథుని గ్రంథములను బరిశీలించిన సోమనాథుని బ్రాహ్మణత్వము సందేహింపరానిదిగ గోచరించును. మంచి శిష్టాచారసంపత్తిగల బ్రాహ్మణునకే యెఱుకవడఁదగిన విషయము లెన్నియో పైగ్రంథములందుఁ గలవు. వానిలో వేదమంత్రము లుదాహృతములైనవి. వేదభాష్యము లుద్భృతములైనవి. వైశ్వదేవాదిశౌత కర్మల రహస్యము లెన్నియో విమర్శింపఁబడినవి. ఆనాఁ డిట్టి విషయములబ్రాహ్మణుల కందరానివిగా నుండెడివి. పండితారాధ్యచరిత్రమున “నలిఁ బొల్కుఁటికిసోమనాథుఁ డనంగ వెలయువాఁడను జతుర్వేదపారగుఁడ” ననుట యాతని బ్రాహ్మణత్వము నుద్ఘోషించుచున్నది. బ్రాహ్మణేతరుఁడు వేదమును జదువరాదనుటకుఁ బ్రమాణములను, సోమనాథభాష్యమున సోమనాథుఁడే యుదాహరించియుండెను.”

శ్రీకాశీనాథుని నాగేశ్వరరావుగారుగూడ ప్రకటించిన శతకమంజరి భక్తి శతక సంపుటమునం దీవిషయమునుగూర్చి పీఠికలోఁ దెలిపిన విషయములుగూడ గమనింపఁ దగినవి :—

“సోమనాథుని గ్రంథములందుఁగల వేదార్థపరిచయమును సోమనాథుని సంబంధ బాంధవ్యములును బ్రాహ్మణ కులసంభవమును దెల్పుచున్నవి. “పాలకుటికి సోమపతితుఁడ”ని ధూర్తవిప్రుని నిందయే బ్రాహ్మణ కులజననమును దెలుపుచున్నది. సోమనాథుఁడారాధ్య బ్రాహ్మణ కులజుఁడుగఁ బుట్టినను, కాలక్రమమున ననుభవసారమును వ్రాసిన కాలమునకు బ్రాహ్మణ కులగోత్ర మోహమువీడి, శివభక్తుఁడై, బసవకులమును, బసవగోత్రమును స్వీకరించి, ప్రమథగణపరమైన భృంగిరిట గోత్రమును స్వీకరించినటు లూహింపఁదగియున్నది.”

“పండితారాధ్యచరిత్ర” — కుపోద్ఘాతము వ్రాసిన చిలుకూరి నారాయణరావుగారి యభిప్రాయముగూడ పరిశీలించుము :—

“సోమనాథుని కాలమునందేకాక, అంతకు పూర్వమందును. తరువాతను గూడ శైవులయందు చాతుర్వర్ణ్యములుండెడివని, జంగములనువారు గృహస్థాశ్రమమును వీడి సన్న్యాసులవలె శైవధర్మ ప్రచారముకోసము దేశసంచారము చేయువారని, వారియందు వర్ణధర్మము పాటింపఁబడెడిదికాదని, జంగములుగాని, శైవగృహస్థులు తమ తమ వర్ణాచారములను యథావిధిగా పరిపాలించుచుండెడి వారని, వారిలో శైవబ్రాహ్మణులు సాధారణ బ్రాహ్మణులవలెనే వేదవేదాంగాది విద్యల కధికారముగలిగి, వానికి శైవపరముగా నర్థముఁ జెప్పుచునుండెడి వారనియుఁ దేలుచున్నది. సోమనాథుఁడు జంగమమగుటవలన తన పూర్వాశ్రమ గోత్రమును ప్రశంసించుకొనలేదు. అట్లు ప్రశంసించుట పాతకమని యతని యభిప్రాయము.” ఈ యభిప్రాయమును స్పష్టముగా సోమనాథుఁడే, తన “అనుభవసార”మున వాకొనెను.

“భువిలో శివదీక్షితులగు శివభక్తుల పూర్వజాతిఁ జింతించుట చారవనరక భాజనంబు.”—

ఇయ్యది సర్వసామాన్యముగ శివదీక్షితు లెల్లరకుఁ జెందినను, తనవిషయము (ప్రత్యేకముగ) మనస్సున నుంచుకొని సోమనాథుఁడు చెప్పియుండుననుటలో సందియము లేదు.

పిడుపర్తి సోమనాథకవి, తన పద్య బసవపురాణమున “పాలకుఱికి సోమపతితుఁడీ నడుమను, బెనిచె మధ్యవల్లు బెట్టి ద్విపద” యని ధూర్తబ్రాహ్మణుని చేతఁ దిట్టించెను. మనకంటె సోమనాథుని కాలమునకు సమీపస్థుఁడును, వీరశైవాచార దీక్షితుఁడును, సోమనాథారాధకుఁడనైన పిడుపర్తి సోమనకు, తానంకిత మొనర్చిన పాల్కుఱికి సోమనాథునిఁ గూర్చిన విషయము లన్నియు నామూలాగ్రముగఁ దెలిసియుండును. కనుక “నతఁడు (పా. సో) మొదట బ్రాహ్మణుఁడుగ నుండి, తరువాత పతితుఁడయ్యెననెడి యంశమును (తానై చెప్పక) ధూర్తబ్రాహ్మణునిచేతఁ జెప్పించెను. అపట్టున సందర్భ శుద్ధి గూడ చక్కఁగాఁ గుదిరినది. వేదవేదాంగపారంగతుఁడై తమ వర్ణమునకుఁ జెందిన యొకానొక ప్రతిభాశాలి యన్యధర్మావలంబకుఁడైనపు డా వర్ణస్థులతనిని “పతితుఁ” డని యీసడించుటయందు తమ యాక్రోశ

మును వెల్లడించుట, లోకవ్యవహార వేదు లందఱకుఁ దెలిసిన దే. “పతితుఁ” డన “భ్రష్టుఁ” డని యేరవంత భాషయందుఁ బరిచయ మున్న వాఁడైనను చెప్పఁగలుగును, అట్లుండ శ్రీబండ్ారు తమ్ముయ్య గారు, తమవాద సమర్థన కొఱకు “పతిత” శబ్దమునకు లేనిపోని (పిడు ప ర్తి సోమనగూడ ఊహించని) యర్థములు, భావములు లాగుటకు పూనుకొనుటయందు చాల తికమకలు పడిరి.

మఱి, బసవపురాణమున “త్రాటిమాలలు ; పచ్చిమాలలు ; కర్మచండాలురు” — అని సోమనాథుఁడు బ్రాహ్మణునింద చేసెను. అతఁడు బ్రాహ్మణకులజుఁడైన యెడల నవ్విధముగా నిందించఁడు గదా అని. అనింద, బ్రాహ్మణబ్రువులనుగుఱించినది. కాని యుత్తనుబ్రాహ్మ ణుల నతఁడు నిందించలేదు. — సరికదా — పెక్కుచోట్ల (పండితారాధ్య చరిత్రలో) వారిని బ్రశంసించినాఁడు. స్వాధ్యాయపరులై, వేదభాష్య ములఁ జెప్పుచు, (శైవాగమములను శివదీక్షాపరులను ద్వేషించని) విప్రుల నతఁడు (సోమనాథుఁడు) పండితారాధ్య చరిత్రయందేమనెనో చూడుఁడు :—

“పరమలింగార్చనాపరులు, స్వాధ్యాయ  
పరులునైచను మహాబ్రాహ్మణోత్తములు  
సదువుచు వేదభాష్యములు సెప్పుచును”

“మహాబ్రాహ్మణులట,” స్వాధ్యాయపరులు—వారి “మహా బ్రాహ్మణత్వమునకు” — “లింగార్చన” మర్హతగా, సోమనాథుఁడు నిర్ణయించినాఁడు. తక్కినవారినే, అతఁడు “త్రాటిమాల”లని,— “పచ్చిమాల”—లని యీసడించినాఁడు. విషయమిట్లుండ, శ్రీతమ్ముయ్య గారు, “లింగధారిబ్రాహ్మణులే” “శైవబ్రాహ్మణు”లని యదిలేని వారు “శివద్విజు”లని—“శివబ్రాహ్మణు”లని ప్రయోగింతురుగాక!— అవి ప్రామాణ్యములగుటెట్లు? సోమనాథుఁడు స్పష్టముగ—స్వాధ్యాయపరులు, వేదభాష్య పాఠకులుమాత్రమే—“మహాబ్రాహ్మణులు” —అనుచుండ, దాని గాదనుటెట్లు? —“లింగార్చనాపరు”—లన్న పుడు “లింగధారణ” మనుకొనుట కేవలమపోహము. —కావున లింగార్చన తమనిత్యకృత్యముగను, తద్ధారణము దీక్షాసూచనముగను, —అంగీకరించిన (“శివద్విజులు” కానిండు “శివబ్రాహ్మణులు”

కొనిండు) వర్ణప్రధానులగు—ఆరాధ్యులకు — వేదాధ్యయనముకంటెను — యజ్ఞోపవీతధారణము కంటెను — అవి ముఖ్యములని యూహించుటకు వీలులేకున్నది.

“అన్యవాదకోలాహల”మను శతకమున—“ఈహితానుషంగ, ఏకామ్రగురుచిత్త, నలినభృంగ, సోమనాథలింగ” — అని తద్గ్రంథకర్త సోమనాథునిగూర్చి చెప్పిననియు, — ఆ “ఏకామ్ర” — శబ్దమే — “ఏకోరామ” శబ్దముగా మాత్రెననియు, వీరశైవపంచాచార్యులలో “నేకోరాముడు” ఒకఁడు ; కాన, అతనిశిష్యుఁడే సోమనాథుఁడనియు శ్రీతమ్మయ్యగారి వాదము. — ఈపట్టున మనమొక విషయమును గమనింపవలసి యున్నది. సోమనాథుఁడు సహజవీరశైవాచారపరుఁడని నిరూపించుటకు—వారి (జంగమువారి) యాచార్య పీఠములందొక్కటైన “ఏకోరామ” పీఠమున నతఁడు శివదీక్షవహించెనని, “ఏకామ్ర”యే “ఏకోరామ” యైనదని, — ద్రావిడప్రాణయామములెందులకు ? — “ఏక + ఆమ్ర” — యను శబ్దము, “ఏకః + రామ” యని యెంతగింజుకొనినను కాఁగలదా ? అర్థభేదములేదా ? — “శివద్విజ” — “శివబ్రాహ్మణ” “మహాబ్రాహ్మణ” శబ్దములకు విపరీతవిభేదముచూపిన పరిశోధకులు ; “రెండ్రేవుల” — “రెంటాల” — కాదని నిరూపింపఁబూనిన మేధావులు ; “పతిత” శబ్దార్థమును తాఱుమాఱుచేయ సిద్ధపడిన ప్రతిభావంతులు “ఏకామ్ర” “ఏకోరామ” — శబ్దార్థములను గుర్తింపకపోవుట వింతలలో వింత ! — శ్రీతమ్మయ్యగారు తమవాదన కాధారముగ దొరకు పక్షమున, గడ్డిపఱకనైనను, బంగారు కడ్డివలె నుపయోగింపఁగలరు. ఇతరుల వాదమున కాధారమైన మేరుగిరినైన, దూదిపింజల నెగురఁగొట్టిన టెగురఁగొట్టుటకుఁ బ్రయత్నించఁగలరు—కనుక, సోమనాథుఁడు సహజవీరశైవుఁడనుట (జంగము) కేయేకోరామ (కల్పనము) శిష్యత్వ మాధారముగ నిలువఁజాలదు. మఱి, యతఁడు “బెలిదేవ వేమనారాధ్యుని మనుమని శిష్యుఁడ”నని విస్పష్టముగ చెప్పికొనుచుండ, “ఏకోరాముఁ” డెట్లు గురువగును ? — ఈ “వేమనారాధ్య” — వంశము శైవబ్రాహ్మణ (ఆరాధ్య) వంశము, కాన శ్రీతమ్మయ్యగారి వాదము పరాస్తమైనది.



అసలు సోమనాథుఁడు స్మార్తుఁడని, తరువాతనే యతఁడు బెలి దేవ వేమనారాధ్యుని శిష్యుఁడయ్యెనని యూహించుటకుఁగూడ నవ కాశములు లేకపోలేదు. బసవపురాణమున తనయాభిజాత్యమునుగూర్చి సోమనాథుఁడే :—

“.....కేవల భక్తిగోత్రుండ,  
భ్రాజిష్ణుఁడగు విష్ణురామిదేవుండు  
దేజిష్ణువగు శ్రియాదేవి యమ్మయును,  
గారవింపఁగ నొప్పు గాదిలిసుతుండ”

నని చెప్పుకొనెను. దీనినిబట్టి—యతనిని గన్న జననీజనకులు (సాఁకినవార్తై నను గావచ్చును) వైష్ణవసంప్రదాయము ప్రకారము పేరులు గలవారుగ కనఁబడుచున్నారు. స్మార్తులకు నట్టి పేర్లుండుట సహజమే! సోమన యప్పటికే వీరశై వదీక్షనుబొంది, క్రమముగా సహజ వీరశై వము నవలంబించుటవలన, తన మొదటిగ్రంథమైన యనుభవసార మునఁ దెలిపినట్లు “శివభక్తుల పూర్వజాతిఁ జింతించుట రౌరవనరక భాజనం”బను సిద్ధాంతమునకువచ్చి “గోత్రము” స్పష్టముగాఁ జెప్ప లేదు—కాని యతఁడు తలిదండ్రులను పేర్కొనరాదని చెప్పలేదు. ఆప్రకారము చెప్పకుండిన కృతఘ్నతయగుననెడి వివేకి ; కనుక నే బసవపురాణమున చెప్పక విడువనులేదు. పండితారాధ్యచరిత్ర వ్రాయు నాఁటికి వీరశై వముముదిరి — జంగమ మత విధులను బూర్తిగ నవ లంబించుటవలన—“బసవగోత్రుండను, బసవనికరుణ, బసవేశుశ్రీపాద, పద్మసేవకుఁడ ; నే బసవన్నదూత, నే బసవనిబంట, బసవన్న బంట, నేబసవన్న లెంగి” అనుచు నారంభించెను.

ఇచ్చట మఱియొక విషయము గమనించుట ముఖ్యము. సోమ నాథుఁడు సహజవీరశై వాచార మవలంబించి జంగములతోఁ గల్గిన తరువాత, తనగోత్రమైన,—(పాపహేతువని) చెప్పికొనలేదు.—కాని, తనవిద్యావై దుష్యముమీఁదను, పండిత్యముమీఁదను, ప్రభావము మీఁదను మితిలేని భక్తిగలిగి—వీరమాఃపేశ్వరవ్రతమును నిష్ఠతో నాచరించు బంధుజాలముమీఁద నతని యనురాగ మతివేలమైనది. వారీతని విధముగ జంగములందుఁగలసి గోత్రాదులు పోగొట్టుకొనక—

శై వ్రబాహ్మణులుగానున్నను, ఇతనిని గారవముతో సంభావించెడి వారు. కనుక నే—తన “పండితారాధ్యచరిత్ర”కు శ్రోతగాఁ దనముద్దు మఱఁదినే సోమనాథుఁ డెన్నుకొనెను. వారు తనవిధముగా “సహజ శైవప్రతదీక్షితులు” కాలేదని—వారి నెన్నఁడు సోమనాథుఁడు తెగడ లేదు. సరిగదా!—అట్టివారి నతఁడు “మహాబ్రాహ్మణు”లని చెప్పెను. కానిచో “బ్రాహ్మ్యంబుపై భక్తి బాయలేని” పండితారాధ్యుల చరిత్ర మాతఁడు వ్రాయునా?—అట్టి గ్రంథమునకుఁ దన దగ్గరిచుట్ట మగు పాల్కుటికి సూరనామాత్యుని శ్రోతనుగాఁ జేయునా?— ఈక్రింది పండితారాధ్యచరిత్రలోని వాక్యములుచూడుఁడు :—

“హరితసగోత్ర విద్యాపుణ్యయాత్ర,  
బసవాంతరంగ, శుంభద్గుణోత్తుంగ,  
(విను, సూరనామాత్య, వినమితామాత్య)

.....

అసదృశశీల మాకనుగులంబనియు  
మచ్చిక నాముద్దుమఱఁది వీవనియు  
నెచ్చెలికాఁడవు నీవకాకనియు  
చాతుర్య సాహిత్య శాలివీవనియు  
శ్రోతృత్వమునకుఁ బాత్రుండవీవనియు,  
రచియింతుఁ బండితారాధ్యచరిత్ర”

పై వాక్యములవలన, సూరనామాత్యుఁడు హరితసగోత్రుఁడని, —సోమనాథుని (చిన్న) ముద్దుమఱఁదియని—శై వ్రబాహ్మణుఁడని —జంగములతోఁ గలియలేదని స్పష్టముగాఁ దెలియును. “ముద్దు మఱఁది” యనుటచేత—సోమనాథుని మఱఁదులలో నతఁడు చిన్న వాఁడని—“నెచ్చెలికాఁడ” యనుటవలన నిర్వరన్యోన్యముగా నుండు సమవయస్కులని యూహించుటయందు పొరపాటులేదు. కాని, శ్రీ తమ్మయ్యగారి కీసూరనసోమనల సంబంధము గళబద్ధమై—ఎటులైనను సూరనను సోమనాథునుండి వేఱుగావించుటకు విశ్వప్రయత్నము లను చేసిరి. అవి చూచినవారలకు “విమర్శకులకు లోకవృత్తముకూడ తెలియదా! ఏను?” యని యక్కజమందునట్లు వ్రాసిరి. వారుచూపు కారణములివి :—

1. ఇద్దటియింటి పేరులొక్కటి, అట్టివారికి బావమఱుదులసంబంధముసంభవము — వేర్వేలు కులములవా రొక్కయింటిపేరి వారుండివచ్చును.

2. అట్టి వరుసయే యుండిన, తనకుమాత్రము “భృంగి” గోత్రమనిచెప్పకొని—సూరనను “హరితసగోత్రజుడని” సోమనాథుఁ డని యుండుట పొసఁగదు.

3. ఈ బావమఱుదులవరుస—“తిక్కనమనుమసిద్ధుల” మామయల్లుండ్ర వరుసవంటిదగుటచే నిజముకాదు. ఈవిషయమున శ్రీతమ్మయ్య గారింకను పరిశీలించియుండవలసినది. అట్లు పరిశీలింపకపోవుట శోచనీయము—ఇక వాఁరిసందేహములకు సమాధానములు.

1. ఇంటిపేరు లొక్కటైనను (బ్రాహ్మణులలో) భిన్నగోత్రముల వారుండుట తమ్మయ్యగా రెఱుఁగరు. నేలటూరివారు వైష్ణవులలోను, పుదూరు ద్రావిడులలోను, గలరు. అవధానమువారు ములకనాడులలోను, వెలనాడులలోను గలరు. వేదమువారు పుదూరు ద్రావిడులలోను, ములకనాడులలోను గలరు. (శాఖల భేదములేగాని వీరందఱిది బ్రాహ్మణకులమే.) ఇక భిన్నగోత్రీకులు—వేదమువారియందు, — అవధానమువారియందు, — పిడతలవారియందు, నుండుట నేనెఱిగినదియ. భిన్నగోత్రజులైన యొక్కయింటిపేరివారికి సంబంధము లుండుటగూడ నాకు చక్కఁగా తెలియును—కనుక, “పాలకుటికి” యను నింటిపేరు సోమన, సూరనల కిచ్చిపుచ్చుకొను బాంధవ్యమునకు బాధకముగాదు.

2. “శివభక్తుల పూర్వజాతి చింతించుట” నరకహేతువని, సోమన తనగోత్రము చెప్పికొననంత మాత్రమున — నింకను బ్రాహ్మ్యముఁ బొయని తనబావమఱుదిగోత్రము చెప్పఁగూడదని యెచ్చట నున్నది?—

3. సోమన సూరనలవరుసను, తిక్కన మనుమసిద్ధివరుసలతో పోల్చుట విమర్శనాకౌశలభాసమునకుఁ బరమావధి. — సాధారణముగా, పూర్వము గ్రామములందొకరి నొక రేదోవరుసతోఁ బిలిచి

కొనుట యుండెడిది. నేటికిని కొన్నిచోటులం దాయాచారము గని పించును. కాని యెంతయనురాగమున్నను—సారస్వతమున శాశ్వతముగా నిలిచిపోవు గ్రంథములలో నవ్విధమగు (అబద్ధముల) వానివరు సల నుటంకింతురనుట సాహసమేయగును. \* అంతటి మహాభారతము వ్రాసిన తిక్కన—ఎచ్చటనైనను, మనుమసిద్ధిని దనయల్లుడని తెలిపి కొనెనా? ఉండిన—సోమన తన “ముద్దుమఱుది”—యని సూరన్న ననుట యంగీకరింపఁదగినదే—పైగా “ముద్దు” — అనుటయందు “చిన్న”—తనమును సూచించుటవలన నతని (సూరన) యన్నలు కొందఱుండువారని, వారారాధ్యులైనందున—సహజవీరశై వదీక్షౌర తుండైన సోమనయందు భక్తిభావము గలిగియుండియుందురు—కాని ; సూరనవిధముగా నాంతరంగికులుగా నుండకపోవచ్చును ; — అందు వలన “ముద్దు”—అని ప్రయోగించుటయందౌచిత్యము శ్లాఘా పాత్రము. లేకున్న (తనవయస్సుగల) యెదిగిన మగవాని విషయమున “ముద్దు”—ఏమిటి?—కాన హరితసగోత్రుడగు సూరన — సోమ నకు ముద్దుమఱుది యనుట అక్షరశః సత్యము.

ఇంకను నిశితముగ విమర్శించుకొలఁది,—పాల్కుటికి సోమ నారాధ్యుఁడు వీరశై వప్రబాహ్మణుఁడుగనే, (జన్మతః) యుండెననియు, బసవభక్తి పాదుకొనినతరువాత సహజవీరశైవుడయి (జంగము) వారితో సర్వవిధముల కలసిపోయెనని, రుజువుచేయుటకు—బలన త్తర కారణము లగపడుచున్నవి. పుట్టుకతో సోమన వీరశై వప్రబాహ్మ ణుడే! అతనిని శై వద్విజుడనుఁడు— శై వప్రబాహ్మణుడనుఁడు— మహాప్రబాహ్మణుడనుఁడు? — నిజమును — నిష్ఠునుదాచుటకెవరి తరము?

\* గ్రంథసంవర్ధములలో కృతికర్తృభర్తలమధ్య మామ యల్లుండ వరుస సహ జముగా ఔపచారికమే అగుట విద్వత్కవిజనసమ్మతమయినదే. కాని బావమఱుదుల వరుస అట్టిదికాదు. ఉండినను కృతులలో చెప్పట ఎక్కడ నింతవఱకుఁ గనఁబడదు. దీనింబట్టి, సూరనసోమనల బాంధవ్యము ఔపచారికముగాక, నిశ్చయముగ ఆనుషంగికమే యనుట సిద్ధాంతము.

## సోమనాథుని కాలము

సోమనాథునికాలమునుగూర్చి, పూర్వవిమర్శకులు, సమగ్రపరిశోధనలు చేసినపిమ్మట, సోమనాథుఁడు పదుమూడవశతాబ్దము—ఉత్తరార్థమున జీవించియుండినట్లు తేల్చిరి. అందులకు వారు చూపు కారణములు :—

1. క్రీ. శ. 1222 న నుండిన కర్ణాటకవి సోమరాజు—తన “ఉద్భటకావ్యమున”—లో, “సముదంచద్వృషభ స్తవామరమహీజారామనం, సోమనం”—అని పాల్కుటికి సోమనను స్తుతించెను ; కాన, నతఁ డంతకు (1222 సం॥నకు) ముందుగ నే జీవించియుండవలెననియు,

2. తన “బసవపురాణము”న సోమనాథుఁడు “విలసిత పరమ సంవిత్సుఖాంభోధి, నలిఁ గరస్థలి సోమనాథయ్యగారు”—అని పేర్కొనిన “పండితారాధ్య కృపాసముద్గతుఁ”—డతనికి సమకాలికుఁడు. ఈ యిరువురుసోమనాథులు, మల్లి కార్జున పండితనిర్యాణానంతరము (క్రీ. శ. 1170 కి తరువాత) జీవించియుండినవారని,— అందుచే సోమనకాలము క్రీ. శ. 1231 సం॥ కావచ్చుననియు,

3. పిడుపర్తి సోమన తన పద్యబసవపురాణమున నుటంకించిన సోమనాథచరిత్రమున :—

“ఒక నాఁడు శివభక్తు లోరుగంటను స్వయం

భూదేవు మంటపమున వసించి

బసవపురాణంబు పాటించి వసువేశ

హరుణిఁ గొల్పఁ బ్రతాపుఁ డచటికేఁగి”—

యనుటచే నిందు పేర్కొనఁబడిన “ప్రతాపుఁడు”—క్రీ. శ. 1158—1195 వఱకు పరిపాలించిన (కాకతీయ సామ్రాజ్యాధీశుఁడగు) “రుద్రదేవుఁడే” యనియు,—నతనికాలముననే పాల్కుటికి సోమన యోరుగంటికి వెడలి, తనప్రభావముచూపి, శివరాత్రి కొప్పయ్య మొదలగువారిని శిష్యులనుగాఁ జేసికొని, వారికి చక్రవర్తి మూలముగ “దొంకిపర్తి” యగ్రహారము నిప్పించెననియు, ఆకారణమువలన, సోమనాథుఁడు రుద్రదేవుని కాలము—1158—1195 ప్రాంతమువాఁడు కావచ్చునని యభిప్రాయపడుచున్నారు. ఈవిధముగ, పాల్కుటికి సోమనాథుని జీవితకాలమున, పూర్వపరిశోధకు లందఱు పండ్రెండవ శతా

బికిఁ గొంచె మిటునటు లూఁపి యూఁపక, సందిగ్ధావస్థలో నుంచి మేము చెప్పినదే సిద్ధాంతమనిరి.

ప్రకృతము, వారుచూపిన పై మూఁడు ఆధారముల యాధార్యమును గొంచెము పరిశీలింతము :—

1. కర్ణాట కవియైన సోమరాజు—సోమనతోఁ బాటు మఱి యిద్దఱు కవులనుగూడ బేర్కొనెను—వారు,

“ప్రమథాసీక కథార్ణవేందు హరి దేవాచార్యనం, ధైర్యనం,  
సముదంచ ద్వృషభస్తవామర మహీజారామనం, సోమనం,  
విమలజ్ఞాన సుదీపికా సుస్థిత చేతస్సద్మనం, పద్మనం”

ఇందు, “హరి దేవాచార్యుఁడు” — “పద్మరుసు” — (1-3 పాదములలోవారు) కర్ణాట శై వకవులు. రెండవపాదమున నిఱికింపఁబడిన సోమన, — మన పాల్కుటికిసోమన యట ! (ఇతనిపేరు, కర్ణాటకవి చరిత్ర ప్రథమభాగ పునర్ముద్రణమందలి సోమరాజు చరిత్రమున మూఁడవపాదముననే గలదని శ్రీతమ్మయ్యగారు చెప్పుచు, నేను దానిం దార్ఘాఱుగఁ జూపితి ననుచున్నారు) ఒకవేళ పాదముల తార్ఘాఱు తెల్లుండినను, దదనుగుణముగ సోమనపేరు, ఆపద్యమున నెట నుండి నను—ఇరువురు కన్నడకవులను బేర్కొనిన సోమరాజు, మూఁడవ కర్ణాటశై వకవి దొరకక, తెలుఁగుశై వకవిని బేర్కొనుటెందులకు ?— ఇది మొదటిశంక. పాల్కుటికి సోమన “సముదంచద్వృషభస్తవామరమహీజారామనుఁ” డట ! బసవ పురాణ పండితారాధ్య చరిత్రా ద్యుద్గ్రంథములను తడవక, సోమన వ్రాసిన “వృషభస్తవము”నే ప్రధానముగ, తన పద్యమున, సోమరాజు తెలుపుటలో నాధిక్యమేమి ? ఇది మఱియొకశంక !— \* “వృషభస్తవామర” — యనుచోట— “బసవస్తవామర”—అనుముక్క యిముడదా ?—అసలు 1222 లో

\* “వృషభస్తవ” అను సాంస్కృతికసమాసమున వృషభ శబ్దమునకు బదులు ‘బసవ’ శబ్దమునే సోమరాజెందులకు వాడలేదని శ్రీ కృష్ణశర్మగారు తర్కించుట వింతగాక మఱేమగును?—అని శ్రీ తమ్మయ్యగారు.—సమాసములలో సంభావనాపూర్వకములైన వానివిషయమున సాంస్కృతికాచ్చికము లను వివక్షయే పొసఁగదు. (బసవ పురాణము, అప్పకవీయము, రావణదమ్మీయము, కృష్ణరాయబారము) ఇట్టివి శతాధి

జీవించియుండిన నా (కర్ణాట) సోమరాజు పేర్కొన్న సోమన — మన పాల్కుటికి సోమనగాక, ఎవడో కన్నడ శైవకవి సోమన కావచ్చునని నాయభిప్రాయము. అయిన మన సోమన కన్నడమునఁగూడ విద్వత్కవియే గదా, అనిన—అది విషయాంతరము. ఆయన రగడలన్నియు కర్ణాటకములే. —పైఁగా, ఈవీర శైవుల పేరులందు “సోమన” యను నది సర్వసాధారణనామముగాఁ గనిపించును. కాన, “వృషభ స్తవ” — సోమన పాల్కుటికి సోమనగాఁడు. “వృషభ స్తవము” — వృషాధిపశతకమును గాదు.

2. ఇక పండితారాధ్య కృపా సముద్గతుఁడగు—“కరస్థలి సోమనాథయ్య” — నిజముగా మల్లికార్జునపండితుని శిష్యుఁడైన, అతని వార్ధక్యదశయందు (దాదాపు 70 ఏండ్లపుడు) ఉండవలెను. బసవ పురాణకర్త, దానిని వ్రాయుకాలమునకు ఈ కరస్థలి సోమనాథయ్య బహుశః చాల వృద్ధుఁడగునేమో? అగుచో మన పాల్కుటికి సోమన (25 ఏండ్ల) నిండుజన్వనముననుండి, తరువాత—మఱి 45—50 ఏండ్లకు చనిపోయినాఁడనుట సహేతుకమే. —అయిన, నీ కరస్థలి సోమన — మల్లికార్జునుని శిష్యుఁడగునా? అతని కుమారుఁడైన “కేదారార్య శిష్యుఁడని యెందుల కూహింపఁగూడదు—“పండితారాధ్య కృపా సముద్గతుఁడని మాత్రము చెప్పఁబడినది; కాని యాపండితుఁడెవఁడు? “పండితారాధ్యుఁడనునది కేవలము బిరుదమే గాని పేరుకాదు. అది మల్లికార్జున పండితవంశమువారి కానువాయితిగా సంక్రమించునది. శ్రీ వేటూరి ప్రభాకరశాస్త్రిగారు “పండితారాధ్యుఁడనిన—“మల్లికార్జునపండితారాధ్యుఁడే” యని, “తాలూ, తగాదా” లేని సిద్ధాంతమును (బసవపురాణపీఠికయందు) చేయుట, యుక్తమనిపించదు. — ఈవిధముగా “కరస్థలి సోమనాథయ్యకాలము స్థిరపఱచు నాధారములు సందిగ్ధములయినప్పుడు వానితో ముడిపెట్టి — పాల్కుటికి సోమనకాలమును నిర్ణయించుట దుస్సాధ్యము.

కములు. అసలు పాల్కుటికి సోమనకూడ నిట్టిసమాసములేన్నియో చేసెను. ఇది శ్రీ తమ్మయ్యగారెఱుఁగమి వింతకాక మఱేమగును? — ఇంతకు, “వృషాధిప స్తవము” అన్నచో, ఏరవంతో “వృషాధిపశతకము”నకు సన్నిహితమగునేమో! — కాని, స్తవమన్న—ఒక్కటిమొదలెన్ని శ్లోకములయిన ఉండవచ్చును. ఎటుచూచినను ‘స్తవము’ — శతకము కాదు; కానేరదు. మఱి “వృషభ” కు “వృషాధిప” కు—పోలికలేదు.

3. విడుపర్తి సోమన పద్యబసవపురాణము—ఈ కాలనిర్ణయ విషయమున కొలఁదిగ వెలుఁగు చూపుచున్నది :—ఈక్రిందిపద్యములు గమనింపుఁడు :—

“ఒకనాఁడు శివభక్తు లోరుగంటను స్వయంభూదేవుమంటపమున వసించి,  
బసవపురాణము పాటించి వినువేళ హరునిఁ గొల్వఁ బ్రతాపుఁ డచటికేగి,  
యాసంభ్రమంబేమి యనుఁడు భక్తులు బసవనిపురాణం బర్చి వినెద రనిన,  
విన నాపురాణంబు విధమెట్లొకో యన్న భూర్తవిప్రుండొక కర్త చేరి,  
పాలకుటికి సోమపతితుఁ డేనడుమను బెనిచె మధ్యవస్తుపెట్టి ద్విపద,  
యప్రమాణ మిది యనాద్యంబు పదమన నరిగె రాజు భక్తు లది యెఱింగి ||”

\* \* \* \* \*

“చని పాలకుటికి సోమేశునితో నప్పాటుపలుకు చొప్పడఁజెప్పఁ  
విని యూరకున్న భక్తులకును దలవంపొ నటంచుఁ గుసితాత్ముండై”

ఓరుగంటికిపోయి, తనమహిమలు వెలయించి, చాలమగిదిని (ప్రతాపుని మంత్రి ఇందులూరి అన్నయ్య మొదలగువారిని) తన శిష్యులనుగా చేసికొని, కొంతకాల మక్కడనే ఉండి, — ఆగామికార్యజ్ఞుడైనందున—ఒకనాఁడు శివరాత్రి కొప్పయ్య మొదలైన వారిని బిలిపించి, ‘ఇక త్వరలోనే, ఈరాజ్యము తురుష్కాక్రాంతమగును. కాన మాఁబోటి నియమస్థు లిక్కడ నుండము. మీకును ప్రభువుమూలముగ నొకయగ్రహార మిప్పించెద’నని “దోకిపట్టి”ను నగ్రహార మిప్పించెనట.

పై వృత్తాంతము జరుగుకాలమునకు “నోరుగల్లు” — కాకతీయులకు రాజధానిగా నేర్పడినదా? ఏర్పడిన, దాని పరిపాలకుఁడు— విమర్శకులు చెప్పు “రుద్రదేవుఁడా”? — (లేక ప్రతాపరుద్రుఁడా?) అను ప్రశ్నకు సమాధానము “లేదు” — “కాద”ని చెప్పవలసినచ్చును.—అయిన పద్యబసవపురాణమునందలి కథ—యసత్యమగుదమా? అంతటి సాహస మేరికుండును?

పూర్వవిమర్శకులు చెప్పినట్లు—క్రీ. శ. 1158 మొదలు 1195 వఱకుఁ గాకతీయరాజ్యమును పాలించిన రుద్రదేవుఁడే—ప్రతాపరుద్రుఁడై పాల్కుటికి సోమన యతనివలననే యగ్రహార మార్జించి యుండిన, నతని కాలము తప్పక 1190 సం॥ర ప్రాంతమగుట యం



దాక్షేపణలేదు. కాని రుద్రదేవుడు “ప్రతాపరుద్రుడు” కాడని శాసనములు వేనోళ్ల శంఖారావము చేయుచున్నవి చూడుడు :—

“శ్రీమద్రుద్రనరేశ్వరస్య సుమతే ర్వంశావలిం”

—(కాకతి రుద్రుని హనుమకొండశాసనము)

“నిర్దిష్ట మంబునిధి వేష్టితాం, తాం

పృథ్వీ మిమాం శాసతి రుద్రదేవే”

—(పిల్లలమట్టి శాసనము)

దీనినిబట్టి, “రుద్రదేవుడు” — “ప్రతాపరుద్రుడు” డెంత మాత్రము కాడని తేలుచున్నది. నిజముగ—“ప్రతాప” యనువిశేషణము—క్రీ. శ. 1190 ప్రాంతమున నుండిన “రుద్రదేవునకే” యుండిన, కీర్తిపతాకలైన శాసనములందు దానిని పేర్కొనకుండరుగదా! పైగా, పూర్వపరిశోధకులు చెప్పినట్లు “రుద్రదేవుడు” సోమనకు సమకాలికుడైన—పై పద్యబసవపురాణమున చెప్పబడిన కథ యోరుగంటిలో గాక “అనుమకొండలో” జరిగియుండవలెను. ఏలన :—రుద్రదేవుని కాలమునకు గాకతీయులరాజధాని “అనుమకొండ”గాని—“ఓరుగల్లు”—కాదు. అట్టిసందర్భమున :—

“ఒకనాడు శివభక్తు లొరుగంటను స్వయంభూదేవుమంటపమున వసించి

బసవపురాణము పాటించి వినువేళ హనుని గొల్వఁ బ్రతాపుఁ డచటికేగి” —

యుండుట పొసంగదు. అప్పుడు కథయే తప్పు గావలసివచ్చును. తెలంగాణము వాడైన పిడుపర్తి సోమనాథుడు చెప్పవిషయములు ప్రామాణికములు గానప్పుడు—ఊహలమీఁద నూహలనల్లి—బుద్ధికి సరిపడినవే, నిజమైన సిద్ధాంతములుగ భావించు పరిశోధకుల యభిప్రాయములుమాత్ర మెట్లు ప్రమాణములగును. ఇంతకును పిడుపర్తి సోమన “ప్రతాపుఁ” డనియెనేగాని, “రుద్రుఁడ”ని చెప్పలేదు. ఆ రెండు పేరులు గల వ్యక్తులు భిన్నులని యతఁడు బాగుగ నెఱిగియుండును. మనపరిశోధకులన్న “ప్రతాపుఁ” డనునది నామమను భావము లేక, కాకితిరాజులకందటకు, నది యొకబిరుదముగ నెంచినట్లు లున్నది. కనుక నే, మొదటిప్రతాపుడు—రెండవప్రతాపుఁ డనుచు చిందులుతొక్కుటకు—మొదలిడిరి.

శ్రీతమ్మయ్యగారు “బద్దైన నీతిసారముక్తావళి” — యందలిదని యొకపద్యము నుదహరించిరి. కాని, యది కవితనుబట్టిచూడ నతని దని

పించదు. బద్దైనకాలమే యింతవఱకు స్థిరపడలేదు. దీనింబట్టి పాల్కుటికి సోమనకాలమునుగాని, అందుఁ బేర్కొనఁబడ్డ ప్రతాపరుద్రుఁడు మొదటి ప్రతాపరుద్రుఁడని కాని చెప్పుటకు ఎంతమాత్రమును వీలుపడదు. “పరఁగఁ బ్రతాపరుద్రనరపాలునిఁ జేసి” యనువాక్యముంబట్టి “రుద్ర దేవుఁడే ప్రతాపరుద్రుఁడనుట పరిహాసాస్పదము. ఇంతకు నాపద్యము శ్రీ మానవల్లి రామకృష్ణకవిగారిచే సంపాదితమయిన “నీతిసారముక్తావళి” లోనిది. దానివిషయమున ఆకవిగారికే సంపూర్ణవిశ్వాసము లేదు. శ్రీ తమ్మయ్యగారు—శాసనములనుగాని, తక్కినకావ్యములనుగాని ప్రమాణములనుగా అంగీకరింపరు. ఆధారములెట్లున్నను, దమయాహయే పరమ ప్రమాణముగ గ్రహించువారు. కనుకఁ దాము శ్రమించి వెదకి కని పెట్టిన యీ “నీతిసారముక్తావళి” పద్యము తమ యభిప్రాయమునకు భిన్నముకానప్పుడు—పైఁగా, నది తమవాదమున కుపబలకమయినప్పుడు, ఏల యంగీకరింపరాదు? కాన, నీపట్టుఁగొమ్మ నాశ్రయించిరి. సరియే. మఱి, బద్దైన యెప్పటివాఁ డనునది యెందులకు చెప్పరైరి?—ఇంకను ఏతద్విషయమునఁ బరిశోధకులు కృషి సలుపుచునేయున్నారు. అది తేలినను, అతనిచేతఁ బేర్కొనఁబడిన “ప్రతాపరుద్రుఁడే రుద్ర దేవుఁ”డని యెట్లు నమ్మనగును?

ఇది యిట్లుండ, పిడుప ర్తిసోమన, పేర్కొన్నవారిలో, నిందులూరి అన్నయామాత్యుఁడొకఁడు.—ఇతఁడు పాల్కుటికి సోమనకు శిష్యుఁడయినందున—నతని యానతి ననుసరించి ప్రతాపరుద్రునితోఁ జెప్పి, “దోకిపట్ట”—ను సగ్రహారమును శివరాత్రి కొప్పయాది శివభక్తుల కిప్పించెను :—

“తనశిష్యుఁడును, నాప్రతాపునిమంత్రియు నగు నిందులూరి యన్నయ్యఁ బిల్వఁ బంచి నీవెప్పుడు భక్తితో నరువత్తుముగుగ నర్చింతువు ముఖ్యవృత్తిఁ దృప్తిగా మాప్రతస్థుల కొకగ్రామ మిప్పించుమీ ధరాధీశుచేత ననవుఁడు నతఁడు మహాప్రసాదంబని యిప్పించె నోకిపట్టిదభక్తి”

ఇందు పేర్కొనఁబడిన “ఇందులూరి అన్నయ్య” — ప్రతాపరుద్రునిమంత్రిగాని, రుద్రదేవునిమంత్రి గాఁడు.—ఈవిషయమునుగూర్చి కాకతీయ సంచికలో—శ్రీమారేమండ రామారావు ఎం. ఏ; బి. ఇ. డి. గారు “కాకతీయులచరిత్ర” మను వ్యాసమునం దిట్లు తెలిపిరి.

“ఇందులూరి అన్నయ్య : — ఇతఁడు ప్రతాపరుద్ర చక్రవర్తి యధికారవర్గమునం దగ్రగణ్యుఁడు. శివయోగసారమునం దీతని కీర్తి శౌర్యము లభివర్ణింపఁబడినవి. గణపతిదేవ రుద్రాంబికలకు మంత్రియు, దండనాథుఁడునై యుండిన కొలని సోమయమంత్రి తనయుఁడగు గన్న మంత్రికిని గౌరవకునీతఁడు జన్మించెను. . . . . తుఱకలతోడి యుద్ధముల యం దద్వితీయపరాక్రమమును జూపి చక్రవర్తిమన్ననలను బడసెను. అదియునుగాక, నాబ్రహ్మణమంత్రి రుద్రాంబ ద్వితీయపుత్రిక యగు రుక్మాంబను పెండ్లాడెను.”

ఈయన్నయ్యయే సోమనాథుని శిష్యుఁడు. శివభక్తులకు “దోకి పట్టు”నిప్పించినవాఁడు—కావున, పాల్కుటికి సోమనాథుని కాలము తప్ప కుండ నిందులూరి యన్నయ్యమంత్రిత్వమున రాజ్యముచేయుచుండిన ప్రతాపరుద్రుని జీవితకాలము.—అనఁగా—క్రీ. శ. 1290—1326 అని దృఢముగాఁ దెలియుచున్నది. పైఁగా, తురుష్కుల దండయాత్రలయం దన్నయ తనపరాక్రమము చూపినట్లు తెలియుటవలన సట్టి దండ యాత్రలు ప్రతాపరుద్రుని కాలమున జరిగినవేగాని, రుద్రదేవునికాల మునఁగాదు. మఱొక విశేషముగూడ గమనింపఁదగును. తాను బ్రాహ్మ ణుఁడై యుండియు కమ్మవనితను (రుక్మమ్మను) బెండ్లియాడుటవలన బ్రాహ్మణసంఘ దూషణమునకుఁ దట్టుకొనఁజాలక పాల్కుటికి సోమన నాశ్రయించి—శిష్యుఁడై సహజవీర శైవులతోఁ (జాతి, మత, భేదములు లేనివారలతోఁ) జేరియుండును.—తేలిస సారాంశ మేమన:—ప్రతాప రుద్రునిమంత్రియైన ఇందులూరి యన్నయ్యకు వీర శై వమిచ్చిన పాల్కు టికి సోమన పదుమూడవ శతాబ్దాంతము—పదునాల్గవ శతాబ్దాది కాలము వాఁడు గాని—రుద్రదేవుని (1158—1195) కాలమువాఁ డెంతమాత్రమును గాఁడనునదే! — ఇంతకు మించిన ప్రమాణమేమి కాసలయును?

దీని నింకను బలపఱచు నాధారము మఱొక్కటిగూడ లేక పోలేదు. పాల్కుటికి సోమనాథుఁడు—బసవపురాణమున, తనకు సమ కాలికులనుగ, పేర్కొన్న శ్రోతలలో ‘రెంటాలమల్లినాథుఁడు’, ‘దోచ మాంబ’ అనువారిని వరుసగా, సూచించెను. అందు వారి శివకైం కర్యములు వెవ్వేలుగఁ దెలుపఁబడినవి. నీలగంగవరపు మొల్లకల్లుారు

దాన శాసనమునఁగూడ ఈభక్తులపేరులు క్రమముగ నుటంకింపఁ బడినవి. కాని, \* 'రెంటాల' — యనుటకు 'రెండ్రేవుల' — 'దోచ మాంబ' — యనుటకు, 'దోచయ' — యని యించుక మాటుపాటులా గోచరించుచున్నవి. ఇట్టివి శాసనపరిశోధకుల కనుభవసిద్ధములే. తమ సిద్ధాంతముల కనుగుణములగుచో శాసనప్రమాణములు మహాకవుల గ్రంథోదాహరణములు గైకొనుచు, గానిచో (దరువాతివారిచే) గల్పితములను సాకుతో దాట్లువేయు పరిశోధకులతోఁ దర్కించుట వ్యర్థశ్రమము. అస్తు. 'దోచమాంబ' పేరితో, (ముందునిలిచి) సోపానములు గట్టించినవాఁ డీ "రెండ్రేవుల (రెంటాల) మల్లినాథుఁ"డని, శాసనము నించుక నిశితముగ నిష్పాక్షికముగఁ బరిశీలించువారికి స్పష్టపడఁగలదు. 'దోచమాంబ' అతని తోడ్పాటున నట్టి ఘనకార్యము నెఱవేర్చినను, త్రిపురాంతకక్షేత్రవాసియై, త్రిపురాంతకేశ్వరమహాభక్తాగ్రణియై వెలసిన మల్లినాథుని పేరనే యాధర్మము చెల్లుచుండెనని తోఁచుచున్నది. ఆకారణముననే అంబదేవమహారాజు మొల్లకల్లుారు మల్లినాథునకు దానమొనర్చెనని తెలియుచున్నది. పాల్కుఱికి సోమనాథున కీయిరువురును సమకాలికులే. వీరిశివభక్తి మహిమయు నతనికిఁ జక్కఁగఁ దెలిసినదే.

ఇక 'దోచమాంబ'యెవ్వరై? యనునది మిగిలియున్నది. శాసనశ్లోకమున యచ్చబ్దమే, కాని తచ్చబ్దము లేకపోవుటచే విమర్శకాగ్రేసరుల కామె దాతృగృహీతలతో నెట్టిసంబంధముగలదియో తెలియదనిరి. కాని, మొదటివారితోఁ గాక, రెండవవారితోనే యామెకు సంబంధముండునని శాసనమే చెప్పుచున్నది. అది గురుశిష్యాసంబంధము వంటి దేదైనఁగావచ్చును. అంబయదేవమహారాజు దేవియే యగుచో,

\* శాసనపరిశోధన సందర్భములలో నూళ్లపేరులు మాటుట సహజమే. కాని, కట్టకడపట నిలుచు పేరేదియో (పరిణామవాదము ననుసరించి) అదియే నిలిచిపోవును. దక్షారామము, దాక్షారామము, ద్రాక్షారామము, (రేఫము సర్వసాధారణముగ సంశ్లేషించుటయుఁ దొలఁగుటయుఁ గలదు.) దాక్షారామ, దాక్షారాం, ద్రాక్షారాం, దాక్షారం. — శ్రీకాళహస్తి, కాళహస్తి, కాళహస్త్రి, కాళాస్త్రి, కాళాస్తి. — కందనప్రోలు, కందనవోలు, కందనోలు, కందనూలు, కరునూలు, కర్నూలు, పా.సో. — కాలమునకు 'రెండ్రేవుల' — 'రెంటాల' — గా స్థిరపడినదనుట అసంగతముకాదు.

నతని పేరితోఁ బాటు ఆమె పేరుండఁదగును గాని, కడపట నుండదు. మఱి మల్లినాథునివలె సహజవీరశై వారాధన మొనర్చు భక్తురాలై త్రిపురాంతక దేవుని సన్నిధిలో వసించు సాధ్విగావచ్చును. — శాసనములో “దేవి” యనుట పూజ్యవాచకమేకాని, మఱొకటిగాదు. సహజవీర శైవాచార పరాయణులగు జంగములకు ‘దేవర’ — యను కులబిరుద మున్నదిగదా! జంగమలింగధారులయిన శివప్రతినిధులు “దేవర” లగుచో, వారి గుటుంబినులు దేవులగుట సహజమే. తచ్చబ్రహ్మిత ముగఁ గొండొకచోఁ జెప్పట కవులకుఁ బరిపాటియయినను, — ఇటు శ్లోకమసమగ్రమో, శిథిలమో యయియుండును.

కాన. శాసనానుసారము, పాల్కుటికి సోమన — వారిని వరుసగఁ జేర్కొనుచు “కుమారాద్రికిఁ దూర్పు దెసను సోపానముల్ దీర్చి పొల్పార మహితసద్భక్తి — సమంచితవృత్తి మహిఁజను రెంటాల మల్లినాథుఁ డును” — అని బసవపురాణమునఁ దెలిపిన — మల్లినాథుఁడు ‘రెండ్రదేవుల మల్లినాథుఁడే.’ శాసనవాక్యమిది : —

“స్వస్తి శ్రీ మతు గండపెండార అంబదేవ మహారాజులు శ్రీ త్రిపురాంతకంక్షే  
త్రవాసులైన రెండ్రదేవుల మల్లినాథయంగారికి మొల్లకల్లూరు సర్వధా పరి  
హారము ఆచంద్రార్కస్థాయిగాను ఇచ్చిన శివపురము మంగళమహాశ్రీ, శ్రీ, శ్రీ”

ఇతఁడే కుమారాద్రికిఁ దూర్పు దెసను సోపానములు గట్టించిన వాఁడు.

ఈ (రెంటాల) రెండ్రదేవుల మల్లినాథుఁడు క్రీ. శ. 1290 లో నుండినట్లు శాసనాధారములు గనుపించుచున్నవి. — కనుక నితనికి, సమకాలికుఁడగు పాల్కుటికిసోమనాథునికాలము పదునాల్గవ శతాబ్దము ప్రథమపాద మను నిశ్చయమును దృఢపఱచుచున్నది. ఈవిషయమున చాలపరిశ్రమచేసి, సోమనాథునికాలము 1320 వఱకని బలవత్తర కారణములతోను — శాసనాధారములతోను శ్రీ మల్లంపల్లి సోమ శేఖరశర్మగారు 1945 ఫిబ్రవరి “భారతి”లోఁ బ్రకటించిరి. అది చూచినపిదప డాక్టరు చిలుకూరి నారాయణరావుగారుకూడ తమయభిప్రాయమును మార్చుకొని శ్రీ శర్మగారి నిర్ణయమే సమంజసమని

సమర్పించుచు 1945 “సెప్టెంబరు” “భారతి” యందు ప్రచురించెను. \*మరల 1948 నవంబరు భారతిలో మరొక వ్యాసమునుగూడఁ బ్రకటించెను. శ్రీ శర్మగారి వ్యాసము వెలువడుటకుమున్నే, శ్రీ వీరేశలింగంగారు గతించినందునను శ్రీ ప్రభాకర శాస్త్రిగారు మఱియొక వంకకు తమ మహత్తర పరిశోధన శక్తిని తిప్పి పనిచేయుచుండినందునను, తమయభిప్రాయములను మార్చుకొను నవకాశము గలుగలేదు. సత్యపక్షపాతులగు పరిశోధకులగువారెల్ల—శ్రీ బండారు తమ్మయ్యగారొక్కరే. వారు (ఎంతనిరాధారమైనను, ఎంతదుర్బలమైనను) తాము చెప్పినదే వేదమందును. నిశితముగా పరిశోధించు నేటిచరిత్రకారులందు శ్రీ తమ్మయ్యగారెవ్వరికిని దీసిపోరు; కాని తమ పరిశోధనాంశముల నెదుటిపరిశోధకుల సహేతుకాధారములవలన ఖండింపఁబడి యపస్తములైనపుడుగూడ — తెలిసి తెలిసి — ఆత్మసాక్ష్యమునకు విరుద్ధముగా—తమవానినే, నిలువఁబెట్టుకొనవలెననెడి యుబలాటముతోఁ బెనఁగులాడుచు,— “శేషం కోపేన పూరియే” త్తను ధోరణిలో—స్వసిద్ధాంత విమర్శకుల నధిక్షేపణలతో నిరసించుచు, వాదముసాగించుట హర్షింపఁదగినదిగాదు. వీరి (శివధర్మమాలికాబిల్వమైన) “పాల్కుటికిసోమనాథకవి”

\* “ఎవరెంత ప్రాకులాడినా సోమనాథుఁడు క్రీ. శ. ౧౨౪౦ సం॥మునకు పూర్వము పుట్టినవాడు కాడనడము సిద్ధాంతము. అతడు మొదటి ప్రతాపరుద్రుని కాలమున ఉండడము సుతగాం అసంగతము, అతనికి బసవనిగురించిగాని, పండితారాధ్యుని గురించిగాని ఏమిన్నీ స్వయముగా తెలియదన్న మాటను తమ్మయ్యగారొప్పుకొన్నారు గదా! మొదటి ప్రతాపరుద్రుని రాజ్యాభిషేకకాలము క్రీ. శ. ౧౧౬౩ సం॥ము. బసవేశ్వరుఁడు ౧౧౬౮ సం॥ ప్రాంతమువాడు. అప్పటి కతడు బాలుడు. ఎంత వయసువాడో చెప్పలేము. ౨౫ ఏండ్లలోపలి వయస్సువాడనుకోవచ్చును. అందుచేత అప్పటికే ప్రసిద్ధుడయిన సోమనాథు డతనికంటె పెద్దవాడయి ఉండవలెనుగదా. ‘బసవగోత్రుండ’ అని బసవనికాలములో ఉన్న సోమనాథుడు చెప్పకొనడము అసంగతమే కదా! బెలిదేవి వేమనారాధ్యుడు పండితారాధ్యునికి సమానమయిన వయస్సు గలవానివలె కనబడుతాడు. అతడున్న పండితారాధ్యుడున్న బసవనికి సమకాలికులు; అతనికంటె పెద్దవారు. బెల్దేవి వేమనారాధ్యుని మనుమని శిష్యుడే సోమనాథుడని ఒప్పుకొన్న మొదటి ప్రతాపరుద్రుని కాలములో ఉంటే వేమనారాధ్యునికంటె ౧౫, ౨౦ ఏండ్లు మాత్రము చిన్నవాడయినట్లు కనబడే పాల్కుటికి సోమనాథుడు వేమనారాధ్యుని మనుమని శిష్యుడు కావడము తటస్థింపదు గదా. ఇదిగాక క్రీ. శ. ౧౧౪౦ నుంచి ౧౧౯౦ వరకు గల ౫౦ ఏండ్లలో సోమనాథుఁడు తన గ్రంథములలో పేర్కొన్న చారిత్రకపురుషులనందరినీ ఇరికించ సాధ్యముకాని పని. అట్లా ఇరికించడాని కంతటి

—యను గ్రంథము చూచువారి కిందలి సత్యము బోధపడును. “దుం దుభి” “కాకతీయ” “విభూతి” — “భారతి” — సంచికలన్నిటియం దును, ఎదుగుబాదుగులు లేని వీరి వాదధోరణి—తమ పంతము నెగించుకొనవలెనను పట్టుదలతో నొక్కవిధముగా వ్రాసినట్లు తోచును. విషయములన్నియు—పిష్ట పేషణములు ; ఊకదంపుడులు ; Harping over the Points.—ఆపథము వీడి యెన్నటికై నను సత్యా న్వేషణబుద్ధిని శ్రీ తమ్మయ్యగారివంటి యుద్దండ పరిశోధకులు పూను కొనిన—సోమనాథునికాలము స్పష్టముగాఁ దేలిపోవును. సత్యసాధకు లెన్నటికి చలపాదులు కారాదుగదా!—

### సోమనాథకవి—వృషాధిపశతకము

సోమనాథకవి, సర్వతోముఖప్రజ్ఞాప్రభావసంపన్నుడు. వేద వేదాంగపారంగతుడు. స్మృతిశాస్త్రపురాణాగమ సమగ్ర పరిశీల కుడు. షట్శాస్త్ర, వైద్య కొక్కోక, భరత, సంగీతాది శాస్త్ర పారీ ణుడు. ఆంధ్ర, తమిళ, కర్ణాటమహారాష్ట్ర సంస్కృత సమభిజ్ఞుడు. వివిధ మతగ్రంథ పరిశోధకుడు. నన్నయవలె “మత్యమరాచార్యుడు”; —తిక్కనవలె “కవిబ్రహ్మ”; నాచనసోమనవలె “సర్వజ్ఞుడు”;—

తంటాలుపడి, ఉన్నమాటలను మార్చి, లేనిమాటలను దూర్చి, ఉన్నమాటల కపాఠము లనుకల్పించి సాధించే దేమయినా ఉన్నదా?

(౧) పిడుపర్తి సోమనాథుడు చెప్పినమాట కాదనడానికి కారణము కనబడదు. అతడు క్రీ. శ. ౧౪౮౦ సం॥రమునకు తరువాతినాడు. పాల్కుటికి సోమనాథుని శిష్యు డయిన శివరాత్రికొప్పయ్యకు పిడుపర్తిసోమన్న ఆశోకరమువాడు. కాబట్టి తామునకు ౨౫ ఏండ్లచొప్పున లెక్కపెట్టే కొప్పయ్య కాలము ౧౪౮౦—౧౫౦ = ౧౩౩౦ ప్రాంత మవుతుంది. అది రెండో ప్రతాపరుద్రుని కాలము.

(౨) పాల్కుటికి సోమనాథుడు బెలిదేవి వేమనారాధ్యుని మనుమనిశిష్యుడనని చెప్పకొన్నాడు. ఈ వేమనారాధ్యుడు పండితారాధ్యుని సమకాలికుడయిన వేమనారా ధ్యునికి మనుమడయి ఉంటాడు. అంటే సోమనాథుడు పండితారాధ్యునికి సమకాలికు డయిన వేమనారాధ్యుని మనుమడయిన వేమనారాధ్యుని మనుమని శిష్యుడు. ఇట్లాలో దించినా పాల్కుటికి సోమనాథుని కాలము రెండో ప్రతాపరుద్రుని కాలమవుతుంది.

(౩) సోమరాజు రచించిన కన్నడ ఉద్భటచరిత్రములోని “సాసిరదనానూర్” అనేపాఠమే అన్ని వ్రాతప్రతులలోను ఉన్నది. “సాసిరదనూతితి” అనేపాఠముగల క్క ప్రతి అయినా కనబడేవరకున్న సోమనాథుని కాలము శాలివాహన శకము ౧౪౪౪ + ౩౮ = క్రీ. శ. ౧౫౮౨ సం॥ర మవుతుంది. ౧౧౪౪ + ౩౮ = క్రీ. శ. ౧౨౦౬



శ్రీనాథునివలె “సకలవిద్యాసనాథుఁడు” ; బౌద్ధజై నాద్వైతమతద్వాంత భాస్కరుఁడు. —

ఈనుహాకవిలోకగురు ప్రణీత గ్రంథముల నిదివఱకే పేర్కొంటిని. వానియందెల్ల నుత్కృష్టములైన “బసవపురాణము” — “పండితారాధ్యచరిత్రము” — ఈరెండును, జానుతెనుఁగుపలుకుల చెలువు వీనుల కొక వింతసోయగ మొనగూర్చు (దేశికవితయగు) ద్విపదరత్న విరాజిత తాటంకయుగశ్రము. ఈతని వెనుకటి కవుల కొఱవడి దిద్దిన యీద్విపదకావ్యాల యపూర్వ కవితాసౌభాగ్యము సులభముగ నెల్లర కలవడ లేదనుట అతిశయోక్తి కానేరదు ! సోమనాథకవి ద్విపద కవితతో “ఖిస్తు” కలుపుకొనఁజూచిన కోనబుద్ధారెడ్డి, శ్రీనాథుల రచనముల గీర్వాణము పెచ్చరిల్లినది. వానిమీఁద గౌరవముతోఁ గాఁబోలు.

ఎంతమాత్రమున్ను కాదు. క్రీ. శ. ౧౨౨౨ అయితే పాల్కుటికి సోమనాథునికాలము బసవని కాలముకింటే పూర్వము కావలసివస్తుంది. ఇది అసంభవముగదా.

(౪) సోమనాథుడు బసవపురాణమును రచించిన అనతికాలముననే భీమకవి క్రీ. శ. ౧౩౬౯ లో కన్నడిగినాడు. దీనినిబట్టి ఆలోచించినా సోమనాథుడు రెండో ప్రతాపరుద్రుని కాలమువాడే అవుతాడు.

(౫) సోమనాథుని పండితారాధ్యచరిత్రరచన కనతికాలముననే శ్రీనాథుడు క్రీ. శ. ౧౩౯౫ ప్రాంతమున పద్యకావ్యముగా వ్రాసినాడు. శ్రీనాథునికంటే సోముడు. ౭౦, ౮౦ ఏండ్లు పూర్వమైనా రెండో ప్రతాపరుద్రుని కాలమువాడే అవుతాడు. కన్నడ భీమకవి తెనుగు శ్రీనాథుల కాలమునాటికే బసవపురాణ పండితారాధ్యచరిత్రములు ప్రసిద్ధి కెక్కియుండ వనడము ఆగ్రంథముల ప్రాశస్త్యమును గుర్తింపకుండడమే అవుతుంది.

(౬) కన్నడములో పద్మజాంకకవి సోమనాథుని కించుమించు సమకాలికుడయిన కెరెయపద్మరసును గూర్చిన కన్నడగ్రంథమును క్రీ. శ. ౧౩౮౫ లో వ్రాయడానికాతనియెడల గల పరిచితభక్తియే కారణము. కాబట్టి పద్మజాంకునికి పద్మరసు ౫౦, ౬౦ సం॥రములకు పూర్వమే కాజాలడు. అట్లు చూచినా పాల్కుటికి సోమనాథుడు రెండో ప్రతాపరుద్రుని కాలమువాడే అవుతాడు.

(౭) కర్ణాటక విశ్వనాథయ్య విశ్వేశ్వరాచార్యుడు కాడనిన్ని, సోమాచార్యుడు సోమనాథుడు కాడనిన్ని తమ్ముయ్యగారు వ్రాసిన వ్రాత సమంజసముగ లేదు. ఆశాసనము లున్న ప్రదేశము, ఆ శాసనముల కాలము, ఆ నామముల సాదృశ్యము, విషయ సాదృశ్యము వీటి నన్నిటినిబట్టి ఆలోచిస్తే నేనూహించినది కేవలము పొరపాటు కాదని సహృదయులు గ్రహింపగలరు. నాయూహ సరియైనదయితే నేను చూపిన తక్కిన కారణముల కిది ఉపబలకముగా ఉంటుంది. కాకతీయరాజులకు ఇష్టలింగార్చకులయిన



గౌరవ తనగౌరవమును నిలఁబెట్టుకొనెను, కొంతవఱకు. తక్కినవారు “ఎవరికివారే! యమునాతీరే.” ఈతని “వృషాధిపశతకమును” గాంచినచో, నీతని యనర్గళ కవితా ధారా విశేషము స్పష్టముగ మనకు గోచరింపఁగలదు. ఇంక నతని బసవేశ్వర భక్తి కీశతక మొకగొప్ప తార్కాణ మనఁదగును. ఇందుఁ గల పద్యములన్నియు చంపకోత్సల నృత్తములు. “బసవా, బసవా, బసవా, వృషాధిపా” యనున దీశతక మకుటము. తక్కిన (శతక) లక్షణములన్నియు నిందుఁ బొసఁగియున్నవి. మల్లికార్జునపండితుని “శివతత్వసార”ముతో, నొకస్వరూప మల వఱచుకొనిన శతకకావ్యరమ—ఈవృషాధిపశతకముతో—సర్వాలంకారశోభితయై వెలుఁగొందినది.

ఇందలి శైలికిని, ఈతని తక్కిన ద్విపదకావ్యముల శైలికిని పోలికయే లేదు. బసవపురాణ పండితారాధ్యచరిత్రలలోని భాష దేశీయ సంప్రదాయమున కనుగుణమై పండితపామరులకుఁ గూడ

వీరశైవులే గురువులుగా ఉన్నారని పెద్ద అక్షరములతో ప్రకటించిన తమ్మయ్యగారు గణపతిదేవుని గురువయిన విశ్వేశ్వరాచార్యుడు వీరశైవుడు కాక శుద్ధశైవుడని యెట్లంగీకరించినాలో తెలియదు. విశ్వేశ్వరాచార్యుడు శుద్ధశైవుడు కాదు గోళకిమతము వీరశైవమతమే; గోడగి అన్నా గోళకి అన్నా ఒక్కటే. గోడగి త్రిపుగారి ఆమతమునకు సంబంధించినవాడే. కోణంగి అట లాడడముచేత గోడగి అనే యింటిపేరాతనికి కలిగిందని సోమనాథుడు చెప్పడ మొక కవిత్యమే కాని వాస్తవము కాదు. కోడగ మాడితే ‘కోడగి’ కావలెనుగాని ‘గోడగి’ కాజాలదు. ఏదయినా యిట్టి చిలిపికారణములు చరిత్రను త్రోసిపుచ్చ జాలవు.

(౮) “పరిచితగురుపరంపర దేజరిల్లు”; “ప్రభుతరగురుపరంపర దేజరిల్లు” అన్న ప్పడు “తేజరిల్లుతున్నది” అని వర్తమానార్థబోధక మవుతుందిగాని అది ఆశీర్వాదక మెంతమాత్రమును గాదు. ఈవిషయమై తమ్మయ్యగారు వ్రాసినవ్రాత నాకు నచ్చలేదు.

(౯) శ్రీ మల్లంపల్లి సోమశేఖరశర్మగారు ప్రకటించిన కాకతీయచక్రవర్తుల సామంతుడయిన అంబయదేవమహారాజు క్రీ. శ. ౧౨౯౦ సం॥ర శాసనములో నుదాహృతులయిన రెంటాల మల్లినాథ దోచమాంబలు పాల్కుటికి సోమనాథుడు తనకు సమకాలికులని చెప్పుకొన్న అజే పేళ్లు గలవారు కారనడానికి తమయిష్టము తప్ప తమ్మయ్యగారు మరొక కారణము చూపలేదు. కాలనిర్ణయము మన యిష్టానిష్టముల ననుసరించి చేయరాదుకదా! సోమశేఖరశర్మగారు చేసిన నిర్ణయమునుబట్టిని సోమనాథుడు రెండో ప్రతాపరుద్రుని కాలమువాడే అవుతున్నాడు.”

—(భారతి 1948: నవంబరు.)

సులభగ్రాహ్యముగ నడచినది. ఛందస్సు సహితము స్త్రీ బాల బాలి కలు పాడుట కనువగు ద్విపదగాఁ గుదిరినది. ఇఁక నీ “వృషాధిపశతక” మన్న, జటిల సంస్కృతసమాసపటిష్ఠమై, సరసవిద్యత్కవిజన హృదయంగమమగు ధారాళమగు శైలి నలవఱచుకొన్నది. ముక్తపద గ్రస్తాంత్యనియమాద్యలంకారములే గాక నానాభాషాధోరణులు రసిక లోకానంద సంధాయకములుగఁ జెలువొందినవి.

ఇందుఁగల పద్యములు 109. కడపటిదానియందు కవినామసూచనము గలదు. మొదటిపద్యము నుండి నలువదితొమ్మిదవ పద్యము వఱకు నంత్యప్రాసనియమాలంకారము లీశతకమున విరాజిల్లుచున్నది. బసవపురాణ, పండితారాధ్యచరిత్రములందు, కవి యీ యలంకారమును జాలవఱకుఁ బాటించెను. పోతనాదు లీయలంకారముపై నెక్కువగ మోజుపడుటకు పాల్కుటికిసోమన కృతులే కారణములు గావలయు. ఇండటసట వృత్త్యనుప్రాసములును గనఁబడుచున్నవి. ఆఱు పద్యములు పూర్తిగ సంస్కృతములే ; ఐదు, పలుబొసలలో వ్రాయఁబడిన పద్యములు ; మణిప్రవాళపద్యములు నాలుగు ; భక్తులప్రభావములను దెలుపునవి ఇరువదితొమ్మిది ; తక్కినవి బసవేశ్వర మహిమా ప్రతిపాదకములు.

సోమనాథుని తక్కినగ్రంథములయందు నలె నీశతకమునందును గొన్ని యపూర్వశబ్దములు గానవచ్చెడిని :—

వసిగొను ;—తేరసులు ;—ఘంటవేయు ; కొఱట ;—చేగ ప్రసాదము (ఇట “చేవ” యనునర్థము పొసఁగదు) ;—మొఱటదనంక దేవుఁడు (శివుఁడు)—కక్కయ ; — మఱియాలు (మడివేలు) ఈశతకమున “అక్షయబండరు”వను వింతసమాసము లక్షణవిరుద్ధమని తోచుచున్నది. కాని, సోమనాథుని బసవపురాణపండితారాధ్యచరిత్రలలో నిట్టివి కోగొల్లలు. ఇట్టి ప్రమాదములు నన్నెచోడ, శ్రీనాథులకృతులలోను గనిపించుచున్నవి. (శారద నీరద సమూహి చాడ్చున : నన్నెచోడ—కోపగాఁడు : కాశీఘండము : శ్రీనాథ)—ఈ కవికఱిండయతులు సమ్మతములని యీతని కావ్యములఁ దిలకించిన తేటపడఁగలదు.

ఇక నీతని కవితావైచిత్ర్య దెలుపుటకు వృషాధిపశతకమునందుండి కొన్ని పద్యము లీక్రింద నుదాహృతములు :—

1. ఒకటే సంస్కృతశబ్దసమాసము :—

“విరచితశుద్ధసాశగ నవీనమృదుస్వర మంద్రమధ్యతా  
ర రుచిరదేశిమార్గ మధురస్వరగీత సుధాతరంగిణీ  
తరలతరంగజాల సముదంచితకేళివిలాల, సంగమే  
శ్వర శరణయ్య నాకు బసవా, బసవా, బసవా, వృషాధిపా !”

2. సంస్కృతభాషా పద్యము :—

“హృన్నలిసే స్మరామి, భవదీయపదద్వితయం, భవాటన  
స్విన్న తనుశ్రమాపమా, మశేష జగత్ప్రణతం, మదీశ, ని  
ష్పన్నదయానిధే యనుచు, సంస్కృతభాష నుతింతు నిన్ను వి  
ద్వన్నతనామధేయ, బసవా, బసవా, బసవా, వృషాధిపా !”

3. ద్రావిడ భాషాపద్యము :—

“పరనునె, యన్నెయాండవనె, పన్నగతానె, యనాథనాథనే,  
పెరియవనే, పుళిందవనె, పేరుడయానె, పిరానె, యప్పనే,  
తరిమరియయ్యనే, యనుచు ద్రావిడభాష నుతింతు మన్ననో  
పగ కరుణావిధేయ, బసవా, బసవా, బసవా, వృషాధిపా !”

4. కర్ణాటభాషాపద్యము :—

“హనుశెరయ న్నరక్షిసుళు దాగయలెన్నవనీత నెందు మ  
న్నిసుళుదె నిమ్మడింగెరగ నిమ్మ ప్రసాదియె, నిమ్మ దాత్మనే  
కనిగతి యంచు భక్తి నిను గన్నడబాష నుతింతు షడ్గుణ  
శ్వసన పురాతనాత్మ బసవా, బసవా, బసవా, వృషాధిపా !”

5. ఆరెబాసలో పద్యము :—

“దేవ పరీతువ్వి చ గురుదేవమణూసుత రీతువ్విచ గో  
సావితరీతువ్విచ మచాచప్రసాదవ్విచ కృపాకిరా  
హేవరదా యటంచు నుతియించెద నిన్ను ను నారెబాస, దే  
వా, వినుతార్యలీల బసవా, బసవా, బసవా, వృషాధిపా !”

6. జానుదెనుంగుపద్యము :—

“బలుపాశతోం, చీరెయ్యు, పాపపెనలో, గలుపారు క్తన్ను పే  
న్నెలతల, జేదుకుత్తుకయ, నిండిన వేలుపుటేలు, పల్ల పూ  
సుగుల తేనిలెకవని జానుదెనుంగున విన్నవించెద  
వలపు మదిందలిగ్గు, బసవా, బసవా, బసవా, వృషాధిపా !”

7. పలుభావలపద్యము :—

“తిరువడి నెమ్మనంబునను నేహృదయేశ్వర, కంపరీయతా  
బరికరితంబుగాణినిను బాహిరిఁ బోలుట శాసితాహతా  
వరద నె గిల్లెయంచు నినుఁ బ్రస్తుతి సేయుదు, యెక్కుభావలక  
వరద వివేకశీల బసవా, బసవా, బసవా, వృషాధిపా || !”

8. మణిప్రవాళరచనములు :—

“అనయనుఁ జేతులందు భవదంఘ్రియుగం నమామి, నె  
మ్మనమున సంస్మరామి యను మాటల నిజ వరివస్కసోమ్యహ  
మ్మనుచు మణిప్రవాళమున నంకన సేయుదు భక్తలోకహృ  
ద్వనజవిహారలోల బసవా, బసవా, బసవా, వృషాధిపా”

“అరుళగిరి ప్రసాద ముడయానె, భవద్గుణ వర్ణనల్వినా యనా  
కొరువనినే స్మరామి సురసత్తమ యోగణవర్యయంచు ని  
ట్లరుదు మణిప్రవాళమున నంకన సేయుదు నిన్ను మన్ననో  
వర కరుణావిదేయ బసవా, బసవా, బసవా, వృషాధిపా ! ||”

“పాయదె ఒందుచేటుగతి పాప అమా పరమన్నమామి భో  
న్యాయవిధేయ మీవతరి యన్యనజాణు కృతార్థయంచు, వా  
న్ధ్యయమణిప్రవాళమునఁ దెల్లము నిన్ను నలంకరింతు, దే  
వాయమిబృందివంద్య బసవా, బసవా, బసవా, వృషాధిపా ||”

“హాడువె నామహారసన సంఘ్రియుగ భ్రమ గొండు సద్గుణా  
మాడువె యర్చనం బిడె సమగ్ర నుతిత్వము సత్క్రియక దగక  
గూడ మణిప్రవాళమునఁ గోరి నుతింతును సంచితార్థముల్  
పాడిగ నివ్వటిల్ల బసవా, బసవా, బసవా, వృషాధిపా ||”

ఈశతకమునందలి శబ్దాలంకార వైచిత్రిం జూప మఱి రెండు  
మూఁడు పద్యము లుదాహరింతును :—

అంత్యప్రాస నియమము :—

“ఆద్య, సమర్చితాఖిల పురాతన భక్తగణానుజేద్య, సం  
పాద్య, గుణానవద్య, యనుభావ శివాంకితగద్యపద్య, ని  
ర్భేద్య, గణైక వేద్య, యురరీకృతవాద్య భవానిరోగస  
ద్వేద్య, శరణ్యమయ్య, బసవా, బసవా, బసవా, వృషాధిపా ||”

వృత్త్యనుప్రాసము :—

“భువనహితార్థతీర్థ, భవభూరుహశాతకుతారధార, గౌ  
రవసముదాత్తవృత్త, యనురాగ రసామృత సారపూర, శాం  
భవమయి వేదబోధ, శివభక్తహృదబ్జవికాసభాస, దే  
వ వరద కాలేమయ్య, బసవా, బసవా, బసవా, వృషాధిపా ||”

ముక్తపదగ్రస్తము :—

“సురవరమల్ల ! మల్లలితసూత్రపదాంబుధభేల ! భేలసం  
గగకలకంత ! కంతమణినాయకభీమభుజంగ జంగమ  
స్థిరతరనాథ ! నాథకనిధీకృతరూప, విరూపసమ్మతా !  
వరకరుణాబ్ధి ! ప్రోళు, బసవా, బసవా, బసవా, కృషాధిపా ||”

సోమనాథుఁ డీశతకమున జాలమంది భక్తులఁ బేర్కొనెను.  
కాని, కొందఱిమహిమ లుటంకించి, పేరులు తెలుపకూరుకొనెను.  
ఇతిఁడు సూచించిన భక్తులనామములు :—

(1) బసవేశ్వరుఁడు (2) సంగయదేవుఁడు (3) మడియూలు  
మాచన (4) శంకరదాసదేవుఁడు (5) మాదిరాజు (6) కిన్నరయ్య  
(7) సోఢలదేవరబాచిరాజు (8) మాదరచెన్నలింగయ (9) మోళిగ  
మారయ (10) కలికేత బ్రహ్మయ (11) ముసిడిగ చౌడరాయఁడు  
(12) కన్నడ బ్రహ్మసంయమి (13) బిచ్చిబాచయలు (14) సుంకర  
బంకిదేవుఁడు (15) తెన్గుబొమ్మయ (16) సురయ చౌడయ (17) సింగి  
బొప్పయ (18) మొఱుటదనంక దేవుఁడు (19) హళిసహస్రికల్లి దేవుఁడు  
(20) చిరుతొండనంబి (21) అరియమరాజు (22) పండితమల్లికార్జు  
నుఁడు :—

సోమనాథుని బసవేశ్వర భక్తికి హద్దులులేవు :—

“బసవనిదానమా ! బసవభవ్యనిధి ! బసవామృతాంబుధి .  
బసవమహానిధి బసవభర్మగిరీ ! బసవామగద్రుమా ?  
బసవమహాబలీ ! బసవబండరువా ! బసవోల్లసన్మణి  
వసిఁ గని ప్రోళుమయ్య, బసవా, బసవా, బసవా, వృషాధిపా ||”  
“నాయొకయుండ ! నావిభుఁడ ! నాహృదయేశ్వర ! నామనోరమా  
నాయిలవేల్పు ! నావరద ! నాగురులింగమ ! నామజంగమా  
నాయధినాథ ! నావరుఁడ ! నన్నుఁ గృపామతిఁ బ్రోళుమయ్య, దే  
వా, యమిబృందవంద్య, బసవా, బసవా, బసవా, వృషాధిపా ||”

ఇటు లెన్నిటినినైనను జూపనగును. ఇతని తరువాతి కవులొ  
దఱి—ఇతని శబ్దప్రయోగముల ననుకరించినవారు గలరు. బసవ  
పురాణ పండితారాధ్యచరిత్ర ప్రయోగానుకరణములను గూర్చి శ్రీ  
వేటూరు ప్రభాకరశాస్త్రిగారును, శ్రీ డాక్టరు చిలుకూరి నారాయణ

రావుగా రా మా గ్రంథపీఠికలయందు విపులముగఁ జర్పించియున్నారు.

ఈశతకమునందలి—తంగెటిజున్ను, ముంగటినిధానము, పందిటి కల్పవల్లి, కొంగునము త్తియము,—ఇట్టివి, చిఱుతమార్పులతో నల్ల సాని పెద్దనగారును గైకొనలేదా?—ఆంధ్రకవితాభవీధిని రాకాశశాం కునివలె ప్రకాశించు నీకవిలోకి గురునకు—జేజేలు.

మన్నిత్రులు, భాషోద్ధారకులు, బ్రహ్మశ్రీ “వావిళ్ల వేంకటేశ్వరశాస్త్రిలు” వారు—“బసవపురాణము”ను—విమర్శకాగ్రేసరులు—విద్వద్వరులు నగు శ్రీబండారు తమ్మయ్యగారిచేఁ బరిష్కరింపించి, వారి విపులపీఠికతోఁ బూర్వముద్రణములకంటె సత్కృత్యముమయినదానిగాఁ బ్రకటించి, యొకప్రతి నాకసుగ్రహించుచు, ‘మాతృసేవ’ లోని పా. సో. నాథునికి సంబంధించిన నావ్యాసాంశములను గొన్నింటి ఖండించిరిని తెలిపిరి. నేనందులకు సంగ్రహముగ సమాధానములను వారి ‘త్రిలింగ’—(16.2.1953) లోఁ బ్రచురింపఁగా, శ్రీతమ్మయ్యగారు—(23.2.1954 నుండి 10.5.1954 వఱకు) అందే పందొమ్మిది వ్యాసములు (ఇప్పటికి) నావ్యాసమును విమర్శించుచు వెలువటించిరి. ఇంకెన్ని యన్నవో? కాని, అన్నిటను బాతపాటయే. క్రొత్తని లేకపోఁగా, నుల్లుంత నము లధికమయినవి :—

(౧) నేనొప్పకొన్న కటూక్తులనునవి—విషయసంబంధము ; కాని వ్యక్తిసంబంధము గావు. (అట్టివిలేవుకూడ).

(౨) విద్యాజ్ఞానవయోవృద్ధులయిన శ్రీతమ్మయ్యగారు రవకాశము దొరకినపుడెల్ల నాయెడఁ బ్రయోగించిన (వ్యక్తిపరములగు) తిట్లన్నియు దీవెనలుగనే పరిగణింతును.

(3) నేను (అవకాశము లభించుచో), మరల వ్రాయుదునన్న నావ్యాసము కొఱకు వారయిదాటు మాసములు నిరీక్షించినట్లు, తమ 12-న వ్యాసమున తెలిపిరి. వైతండికులకు సమాధానము లిచ్చుటలోఁ బ్రయోజనముండదని, వారి వ్యాసముల ధోరణింజూచి గ్రహించి మానితి.

“సభేతవ్యం నబోద్ధవ్యం, నశ్రావ్యం వాదినోవచః

రుడితి ప్రతివక్తవ్యం, సభాసు విజిగీషుభిః”

అన్నట్లు శ్రీతమ్మయ్యగారు విజిగీషువులు. నేను సత్యవిషయజిజ్ఞాసువును. పొత్తు కుదురునా? ఇదివఱకుఁ గుదిరెనా? సత్యము చెదరునా? లోఁగడ చెదరెనా?

(౪) “వీరశైవమనఁగా, నన్ని సాంకర్యములకు నిలయమని కాఁబోలు వీరి (నా) యభిప్రాయము ! రుద్రాంబకూతురును వలచి యామెను బరిణయమగుటకు సాధనాంతరములేకయేనా, అన్నయ ‘సోమనాథునిచే వీరశైవదీక్షనందినది? ఇట్టి వాక్యము లానాఁడు వ్రాసియున్న గణపతిదేవచక్రవర్తి రుద్రమాంబ హర్షించి భూరిసంభావనలతో గారవించియుండు రేమోకదా” (శ్రీతమ్మయ్యగారి 19-వ వ్యాసము.)

ఎదుటి వారి యభిప్రాయములను దోషభూయిష్టములుగాఁ జిత్రించి చూపుటలోను, వారిభావముల కపార్థములు కల్పించి వివరించుటలోను శ్రీతమ్మయ్యగారు గడుంగడు నిపుణులని రూపించుట కింతకంటె నిదగ్గనమేమి కావలయు?—

వర్ణాశ్రమాచారములఁ బాటించువారు వీరశైవులు ; వానిఁ బాటించనివారు సహజవీరశైవులనుట నెల్లరెఱుంగుదురు. మొదటివారికిఁ దమ కులక్రమాగత గోత్ర సూత్రాదికము లుండుటయు, రెండవవారికి సర్వము శివమయమగుటయు నందఁజేరినదియ. ఇది సాంకర్యమెట్లగును?—అగుచో—హిందూమతాంతర్గతములే యగు జైన—బౌద్ధ, చార్వాక, లోకాయతాదులు, ఇటీవలివగు—(బ్రాహ్మ) బ్రహ్మసమాజ ఆర్యసమాజాదులేకాక, తుదకు ‘సర్వంఖల్విదంబ్రహ్మ’—మను నద్వైతమతమును—సంకరమతములే యగును. కనుక సహజవీరశైవమతమును సంకరమతమని నేననియున్నచో, నద్వైతుఁడ నగు నేను మొదల సంకరమతస్థుఁడను గావలెను.

మత నియమ బద్ధమయిన యొకానొక సంఘమున న్యూనతాధిక్యతలను బ్రకటించు వర్ణధర్మములు పాటించబడనంతమాత్రమున, దానిని సంకరమతమని చెప్పనంతటి మతి మాలినవాఁడనని విమర్శకాగ్రేసరు లూహించుట పొరపాటు. తమ ధర్మములు త్యజించని పలువురు వర్ణస్థు లొకటిగఁ గూడుసంఘము—అనఁగా, “తండ్రి మధ్యాచారి తనయుఁ డారాధ్యుండు, తల్లి రామాంజమతస్థురాలు” గాఁ గూడిన సంఘములే సాంకర్యములకు నిలయములు. వర్ణవివక్షలేని మత మంగీకార్యము. మతవివక్షలేని పతితవర్ణము అంగీకార్యముగాదు. కాన వర్ణములు పాటించకున్నను సహజవీరశైవమతనియమబద్ధము అత్యంతము పూజ్యము. నియమముల నుల్లంఘించువారిని జంగములసంఘము మన్నింపదు. జలగలవలె పట్టుకొని పీల్చి పిప్పిచేయుదురు. సిరియాళునికథ చూచినవారికి వీరశైవులలో నెట్లు మొదలగు వర్ణాలున్నవని—వారికిని జంగములు (సహజవీరశైవాచారదీక్షితులు) మీక్కిలి ఆరాధనీయులని తెలియును.

ఇక వెనుకటివాక్యము :—‘రుద్రాంబకూతురును వలచి యామెను బరిణయ మగుటకు సాధనాంతగములేకయేనా, అన్నయ సోమనాథునిచే వీరశైవదీక్ష నందినది?’ అని శ్రీతమ్మయ్యగారు. నేను వ్రాసినదేమియో చక్కఁగఁ జూడకయ యడుగుట వింతగనున్నది. నావాక్యమిది :—‘తాను (అన్నయ) బ్రాహ్మణుఁడైయుండిన్ని, కమ్మ వనితను (రుద్రయమ్మను పెండ్లాడడము మూలన బ్రాహ్మణసంఘదూషణమునకు తట్టుకోలేక పాలుకుటీకి సోమనాథుని ఆశ్రయించి శిష్యుఁడై సహజవీరశైవులతోఁ జాతి మతభేదాలులేనివారితో) చేరిపోయివుంటాడు.’—శ్రీతమ్మయ్యగారు “మతస్వీకారానంతరము పరిణయమాడినట్లు నావాక్యమునకు భిన్నముగ వర్ణము గ్రహించిరి.

అన్నయ్య అసలే వీరశైవుఁడు. కాకతీయ సామ్రాజ్యాధీశులును వీరశైవులనియే వారిపేర్లు చాటుచున్నవి. ఆకాలమున వర్ణధర్మములు పాటించు బ్రాహ్మణులకును, కమ్మలకును పరిణయ మసంభవము. కాని, అన్నయ్య ఎట్లో రుద్రయమ్మను పెండ్లాడుటచే బ్రాహ్మణసంఘమతనిఁ బతితునిగ నే—ఎంచుటచే, దానికిఁ దట్టుకొనఁజాలక సహజ వీరశైవదీక్ష నాతఁడు సోమనాథునిచేఁ బొందెననుటలో విప్రతిపత్తి యేమియులేదు.

ఈవాక్యముల నే నానాఁడు వ్రాసియున్న గణపతిదేవచక్రవర్తి రుద్రమాంబ హర్షించి భూరిసంభావనలతో (నన్ను) గారవించియుండురట ! మంచిదే ; ‘కాకతీయులు క్షత్రియులా శూద్రులా’—అని సంశయించుచు వ్రాయువారికిఁగూడ నట్టి భూరిసంభావనలో భాగముండునని శ్రీతమ్మయ్యగా రూహింపరైరి.—

ఇదే కాకితీయుల కులమునుగూర్చి యించుక మాతము :—

గణపతిదేవుని శాసనాలలో—కాకతీయులు “సూర్యవంశ్యులు” గాఁ జెలుపఁ బడిరి. బస్తరుసంస్థానమునందలి శాసనములు కొన్ని వీరిని “చంద్రవంశ్యులు” గాఁ జేర్చొనుచున్నవి. కాని, కాకతీయుల సామంతుల శాసనములలో మాత్రము వారుచతుర్థ వంశజనితులు గాఁ జెప్పబడిరి.—మల్కాపురం గణపతిదేవుని శాసనమున ఇట్లున్నది :—

“దేవస్య తస్మాద్గురన్నాభీ పంకజభవస్య భుజతో భూషల్లభా జఙ్ఘరే  
తేషాం తిగ్మమరీచి సంతతిభువో యేదుష్టయాః క్షత్త్రియా స్తేషా  
మస్తికులం కలంకరహితం శ్రీకాకతీ భూభుజాం ||”

ఇది కాకతీయులను క్షత్రియులను గాఁ దెలుపునది.

మల్కొల గుండయదండనాథుని శాసనములో ఇట్లున్నది :—(వర్ధమానపురిం)

“అథ స్వీకృత వణ్ణోక్తధర్మ నిర్మలచేతనః  
జాతాన్ ద్విజాతయః పశ్చాచ్ఛతుర్థకుల ముజ్జ్వలం”  
“తత్రానేక నృపాలఫాల లిఖితాం వీరాంకవణ్ణావళిం  
దగ్ధం దర్శ్య మనర్దళం నమచర త్త్రివః ప్రతాపానలః



యస్యోదంచిత కాకతీశ్వరకుల క్షీరాబ్ధి సంవర్ధన  
ప్రౌఢాహంకృతి చంద్రమాస్సమభవ తోపలాభిధానోన్మపః”

ఇతనిదే యగు భూతపుర శాసనంలాని—“మహితస్తురీయో,.....కాకతీయం  
కులంమహత్” —అనియున్నది. — ఆకాలమునఁ గాకతీయ ప్రభు పరివారవర్గము,  
సేనానీకము పూర్తిగా, కమ్మవీర జనాకీర్ణము. —కానఁ ప్రభువులు క్షత్రధర్మావలం  
బులు ; గనుక శాసనాలలోఁ దమ్ముఁగూర్చి గొప్పగా చెప్పకొన్నారు ; కాని సామం  
తులు ‘శూద్రుల’ని సత్యాన్ని బయటపెట్టినందున నిదియే విశ్వాస్వా మనుట సమం  
జసము. అంతేగాక, ఆనాఁడు కమ్మ, వెలమ, రెడ్డికొలముల కంతగా భేదములులేక  
పోవుట పరస్పర మిచ్చిపుచ్చుకొనుటలు, పంక్తిభోజనములు సామాన్యసాంఘిక మర్యా  
దలుకూడ ఉండునవి. వీనినన్నింటిని బట్టి—కాకతీయులు కమ్మలే యనిచరిత్రకారులెల్ల  
నైకకంఠ్యముగ నిదివఱకే యుద్ఘోషించిరి. —దానినే అభినవతిక్కన పద్యరూపమునఁ  
దనకావ్యమున స్థిరీకరించెను. నానోటికివచ్చిన ఆపద్యమిది :—

‘తెలుఁగుంబుడమికి వెల్లుఁగుం గలిగించిన వీరు, లోరుగంటి మహినా  
ఘలు శ్రీప్రతాపరుద్రాదులు వెలసిరి కమ్మవంశ తోయధివిధులై’  
లోకము కోడియైకూయు నీవిషయము శ్రీతమ్మయ్యగారికి శంకాస్పదము!!!

ఈ 1954—మే నెల భారతిలోని వీరివ్యాసమునఁగూడఁ గ్రొత్తవిషయములు  
మృగ్యములు.

(కొన్ని సవరణములు :— (1) 36 పుట—శీర్షికలోని కవిపేరిక్రింద— క్రీ. శ.  
1290—1320 అనియు,— (2) 48 పుట — మూడవపేరా కడపటిపంక్తిలో —  
క్రీ. శ. 123 నకు బదులు 1230 అనియు—నుండవలెను).



# (బద్దెన): భద్రభూపాలుడు

(క్రీ. శ. 13-14 శతాబ్దప్రాంతము)

ఆంధ్రదేశమున నాబాలవృద్ధ మెఱిగిన 'సుమతిశతకము'—  
పలె బ్రచారమునందిన గ్రంథము మఱియొక్కటి లేదు. అందలి పద్య  
ములు గొన్నియేని నోటికిరాని తెలుగువాఁడు ఉండఁడు. కాని,  
యేతద్గ్రంథకర్తృత్వ కాలాదికములంగూర్చి యింతదనుక బహుళ ప్రయ  
త్నములొనర్చిన పరిశోధకులలో నొక్కరేని కచ్చితముగ నిదమితమని  
నిర్ణయింపఁజాలకపోవుట ఆశ్చర్యకరము.

శతక కారునిగూర్చి పూర్వవిమర్శకులకుఁ గలిగిన భిన్నాభిప్రాయములు :—

1. కూచిమంచి తిమ్మకవి, భీమకవిదని యొకపద్యమును దృష్టాంతముగాఁ దన సర్వలక్షణసారసంగ్రహమున నుదాహరించెనని పీఠికలోఁ దెలుపుటయేకాక, శతకమునఁ గట్టకడపటి పద్యముగా :—

“శ్రీకరముగ భీమమును, లోకమునకుఁ బొగడఁగా విలొకించిమదిన్  
బ్రాకటముగ సుమతికి, మతిచేకూడఁగ సుమతి నీతి చెప్పఁదొడంగెన్”

అనుపద్యము వావిళ్ల వారి నీతిశతకసంపుటము (౧) లోఁ బ్రకటింపఁబడినది.

2. 'సుమతి' నామాంచితుఁడగు జై నభిక్షుఁడెనఁడో—ఆత్మనామసంబోధనముతో నిట్టిసీతులను వెలువరించెనని వెండియుం గొండఱచే నూహింపఁబడినది.

3. భద్రభూపాలవిరచితమని ప్రఖ్యాతినంది—తనకు దొరకిన “నీతిశాస్త్రముక్తావళి” ప్రతులయం దొక్కదానిలో :—

“శ్రీవిభుఁడ, గర్వితారిక్ష్మావర దళనోపలబ్ధ జయలక్ష్మీ సం  
భావితుఁడ, సుమతిశతకముఁగావించిన ప్రోడఁ గావ్యకమలాసనుఁడన్”

అనుపద్యమున్నదనియు, నందుచే నది (సుమతిశతకము) గూడ భద్రభూపాల ప్రణీతమనియు—శ్రీ మానవల్లి రామకృష్ణకవిగారు 'నీతి శాస్త్రముక్తావళి' పీఠికలోఁ దెలిపిరి.—ఈమూఁటిలోని యాధార్థ్యము ఇంచుక పరిశీలంతము :—

1. కూచిమంచి తిమ్మకవినాఁటికి, ఇప్పుడు మనకు లభ్యములయినన్ని గ్రంథములు దొరికియుండలేదు. అతఁడు తనలక్షణముల కుచిత

ములగు లక్ష్మ్యములను—వినికిడినలన సంగ్రహించినవియు, తనధారణమునందున్నవియు నెక్కువగా నుపయోగించుకొనెను. ఉపలబ్ధములయిన కతిపయగ్రంథోదాహరణములు గొలఁదిగనే కైకొనెను. అట్టియెడ కవులయొక్కయు, వారి కృతులయొక్కయు పేరులు తార్కాణములగుట అనివార్యము.—“పదిదినములైదుపొద్దులు” అనుపద్యము ‘అధర్వణభారతము’నందలిదిగా తిమ్మకవి యుదాహరించెను. కాని, కొన్ని కవిత్రియ (భారతముదిత) ప్రతులలోను ఈ పద్యము కనబడుచున్నది. వాస్తవముగా, తిమ్మకవి అధర్వణ భారతమునుండియే దానిని గ్రహించియున్నచో, ఆవఱకే వాని వ్రాతప్రతులు పెక్కులటనట తెలుఁగునాట వ్యాపించియుండెడివి కదా!—మఱి ‘ఏఱుట’—‘ఱ’కారమని తెలుపుటకు, రేఫద్యయ సాంకర్యముగల పద్యములెన్నో యున్న ‘సుమతిశతకము’లోని ‘ఏఱకుమికసుగాయలు’—అనుపద్యముదాహరించి, అది భీమనదనుటయు నట్టిదే. కనుక ‘సుమతిశతకము’—భీమనకృతము అనుట విశ్వాసార్హ మెంతమాత్రముకాదు. “దాక్షా రామ భీమేశనందనుఁడ”—నని చెప్పుకొన్న భీమన,—“శంభునరప్రసాదకవి సంఘన రేఱుఁడ”—నని పొగడికొన్న భీమన—“శ్రీ రాముని దయ చేతను”—అని తాను చేయఁబూనిన శతకమునకు మంగళాచరణ పద్యము వ్రాయఁజాలఁడు.

మఱొకవిషయముగూడ నీపట్టున గమనింపఁదగును.

“అనీతాభ్యుపదాన శృంఖల పదాభ్యాలంబిత స్తంభమా!”

“భూనవ్యాసిత పల్లవోద్భవ మహాపుష్పీపగుచ్ఛంబులకా”

“దివ్యవిషామృత ప్రకట నానాకావ్యధుర్యుండ”—

ఇట్టి సాంస్కృతిక జటిలసమాసభూయిష్టముగు శైలికి జితపడిన భీమకవి—ఇంపయిన జాను తెనుఁగు పదములతో, గూర్పంబడిన సరళభావసముపేతములగు చిన్న కందపద్యములతో ఆబాలగోపాల మర్థములగు నీతులను హృదయంగమములుగ రచించుట అసంభవము.

ఇంతకును నిగ్రహానుగ్రహశక్తిగల వేములవాడ భీమకవికాక, మఱొక భీమకవి ఆకాలమున ‘కవిజనాశ్రయ’కర్తతప్ప గ్రంథరచయితగా ఖ్యాతిగన్న వాడగపడఁడు.

2. 'సుమతి'యను జై నభిక్షువునకును, ఈశతకమునకును సంబంధము కించిత్తుగూడ లేదని, మంగళాచరణపద్యమే చెప్పుచున్నది. సుమతిశతక నీతులలోఁ గొన్ని జైనమత విరుద్ధాంశములు — ఈ యూహను బలపఱచుచున్నవి.

3. నీతిశాస్త్రముక్తావళిని క్రీ. శ. 1910 లో ప్రచురించిన శ్రీమానవల్లి రామకృష్ణకవిగారు—బద్దెన అగ్రంథమును రచించినట్లు తెలుపుచు, సుమతిశతకముగూడ ఆతఁడు వ్రాసిననియు, గాని రెంటి కిని జై లిలో నించుక భేదము కనఁబడుచున్నదనియు వచియించిరి.

పై రెండు గ్రంథములవలెనే, క్రీ. శ. 1150 లో నుండిన రుద్రదేవుఁడు 'నీతిసారము' అను గ్రంథమును వ్రాసిననియు, అందు నీతి శాస్త్రముక్తావళి, సుమతిశతకములలోని ఛాయలుండుటచే, బద్దెన, రుద్రదేవునకుఁ బూర్వుఁడనియు, దాదాపు క్రీ. శ. 1070 సం॥రము వాఁడు కావచ్చుననియు (అనఁగా పదునొకండవ శతాబ్దమువాఁడనియు) శ్రీరామకృష్ణకవిగారు వక్కాణించిరి.

బద్దెన భువనైకమల్లుని సామంతుఁడగుటచే 12 వ శతాబ్దము వాఁడని, శ్రీ చిలుకూరి వీరభద్రరావుగారాంధ్రుల చరిత్రమున వివరించిరి.

శాసనాధారములతో శ్రీ జయంతి రామయ్యపంతులుగారు, ఈ బద్దెభూపాలుఁడు కాకతీయరుద్రమదేవి సామంతుఁడుగా, క్రీ. శ. 1261 సం॥న నొకచిన్న మండలేంద్రుఁడయి యుండినందున—నంతకుముందు వాఁడని నిర్ణయింపఁజాలమనియు, కనుక నతఁడు పదుమూఁడవ శతాబ్దమునకుఁ జెందినవాఁడనియుఁ జెప్పిరి.

'శతకకవులచరిత్ర' వ్రాసిన శ్రీ వంగూరి సుబ్బారావుగారు నిర్దేశింపఁగల సం దేహములకు లోనయి, పై నారి వాదములనుగాని, శాసనాధారములనుగాని పూర్తిగ విమర్శింపకయే, "12, 15 శతాబ్దముల నడుమ నిది శతకము పుట్టియుండవచ్చు"నని యొకవంకఁ జెప్పుచు,— "వృత్తిరేక నిదర్శనములు లేనంతవఱకు శ్రీకవిగారి పద్యానుసారము నమ్మవలసివచ్చుచున్నది"—అని తేల్చిరి.—మఱి శ్రీకవిగారి కాల నిర్ణయమే సరియైనదని తోచుచోఁ బండ్రిండవశతాబ్ద పూర్వార్థమే

నిశ్చయమగును ; అట్టియెడ '12—15 శతాబ్దముల నడుమ'—అని చెప్పినేల ?—అయినను ఒకానొక కవికాలనిర్ణయమునకు మూఁడు శతాబ్దముల మధ్యగల సారస్వత పరిణామములు, శాసనాదికములు పర్యాలోకనమొనర్చుటయన్న సుసాధ్యమా ?

ఇక ఆంధ్రవాఙ్మయచరిత్రసంగ్రహకర్త—“ప్రతాపరుద్రునిఁ దడవుటలో మహామండలేశ్వరుల బద్దె (భద్ర) భూపతి స్మృతికిఁ దట్టి నాఁడు. కాలమున నెట్లో, కాని కవితలో నీయిరువురు నొకే శాఖలోనికిఁ జేరినవారు” అని వచించెను. కాని, ఆపుటలోనే అధోక్షాపికలో:— “శాసనమున్నది. దానిలో (క్రీ. శ.) 1261 లో బద్దెన యున్నట్లు నిశ్చితమయినది. బిరుదావళి సరిపోయినది. ఇది భద్రభూపతి యవసాన కాలము గావచ్చును. కవిత్యము సహజముగ యశావనప్రౌఢవయస్సుల లోనిదగుట ప్రతాపరుద్రునితర్వాత 13-వ శతాబ్ది యాదిని గ్రంథము రచితమయి యుండనగును”—అని స్పష్టపఱచెను.

రుద్రదేవుని నీతిసారములోనేకాక, క్రీ. శ. 1340 ప్రాంతమున నున్న మడికిసింగన కృతులలోను ఈ ‘సుమతిశతక’ చ్ఛాయలు కనఁబడుచున్నవి. కాని, యీశతకపద్యము లారెంటను నెక్కడఁగాని యుదాహరింపనికారణమునను, వారికాలమునందు వాడుకలో నుండిన పదములు చాలవఱకు ‘సుమతి’—లో లేనందునను, అది మడికిసింగనకుఁ దరువాతిదే యని (1950 డిసెంబరు 15 తారీఖుగల) ‘సుజాత’ పత్రికలో శ్రీ సురవరం ప్రతాపరెడ్డిగారు తెలిపిరి.

పైఁ జూపిన అంశముల పరిశీలించుచో — (1) శ్రీమానవల్లి రామకృష్ణకవిగారి నీతిశాస్త్రముక్తావళి వెలువడునంతవఱకు, సుమతి శతక కర్తృత్వవిషయముననే పరిశోధకులలో భిన్నాభిప్రాయములుండుట,—(2) సుమతిశతక నీతిశాస్త్రముక్తావళులలోని శైలి ఒండొంటికి సంబంధింపకపోయినను భావములలో నంతగా భేదములు లేకుండుట, (3) ముక్తావళికర్త “శ్రీవిభుఁడ”—అనుపద్యమునఁ దానే సుమతిశతక కర్త—నని చెప్పుకొనుట, (4) ఇంకను బలవత్తరములయిన హేతువులు—ఆధారములు దొరకిననేతప్ప, సుమతిశతకమునకు బద్దెన కర్త

త్వము తొలగింప వీలుకాదనుట—తెలుగువారికెల్లఁ జక్కఁగఁ జెలి  
సిన యంశములే.

ప్రకృతము శ్రీప్రతాపరెడ్డిగారు—కర్తృత్వమును గూర్చిన పరి  
శోధనకుఁ జొరక, — శతకస్థ శబ్దాదిక సాధనములతో, తద్రచనా  
కాలము క్రీ. శ. 1500—1600 కు మధ్యగా నుండవలెనని నిర్ణయించుట  
—నేల విడిచి సాముచేయుటయే యగును. ఏలయన :—కాలము  
ననుసరించి పదములు—వానియర్థములు మాటవచ్చును. అట్లే, కవి  
ననుసరించి భావములు, అందలి నీతిబోధనములు పరినర్తన మంద  
వచ్చును. కనుక, ముందుగఁ గవి నిర్ణయము కర్తవ్యము. అది సుకరము  
గూడ. కాలానుగుణ శబ్దార్థనిర్ణయ మొకపాటి పండితునికి సాధ్యమగు  
నది గాదు. శబ్దపరిణామములు సమగ్రభాషాచరిత్ర నెఱిగిన శాబ్దికు  
లకుఁగాని వీలుగాదు.

ఇపుడీ సుమతిశతక కాలనిర్ణయము క్రీ. శ. 1500-1600 మధ్యగా  
తీర్మానించిన శ్రీ ప్రతాపరెడ్డిగారికి ఆధారము లివి :—

1. సంస్కృతమున కేరళదేశస్థుఁడయిన కొక్కోకుఁడను కవి  
వ్రాసిన 'రతిరహస్యమును' తెనుఁగున ఎఱ్ఱనయనుకవి 'కొక్కోక'—  
మను పేరితో అనువదించెను. అతనికాలము, క్రీ. శ. 1600. 'సుమతి  
శతక' కారుఁడు—కొక్కోకుని పేరి నెఱుఁగఁడు. అతని గ్రంథము  
(రతిరహస్యము) నెఱుఁగఁడు. ఎఱ్ఱన వ్రాసిన 'కొక్కోక' మను  
తెనుఁగు రతిశాస్త్రమునే అతఁడు చూచినది. కాన, ఎఱ్ఱనకాలమునకుఁ  
బూర్వ మతఁడుండెననుట అసంభవము.

2. రాయనిభాస్కరుని కాలమునకు ముందు గ్రామకరణములు  
కమసాలులు. భాస్కరుఁడు వారిని తొలగించి నియోగులకు ఆపదవుల  
నిచ్చెనని ప్రతీతి. అగుచో అట్టి నియోగికరణాలనే సుమతిశతక కారుఁడు  
పలుతడవలు విమర్శించినాఁడు. పై భాస్కరునికాలము ననుసరించి  
సుమతిశతక కారునిది—క్రీ. శ. 1600 సం॥ ప్రాంతమే యగును.

3. 'కొని' కి—'క' కారాదేశము వైయాకరణులమతమున  
దుష్టము. శ్రీనాథుని తరువాతికవులే దానిని వాడినట్లు తెలియుచున్నది.  
("ఎద్దులఁగట్టుక"—"మడిదున్నుక"). కనుక సుమతిశతక కారుఁడు 15  
శతాబ్దికి తరువాతివాఁడే యగును.

4. రేఘద్వయ సాంకర్యము ప్రాచీను లంగీకరింపలేదు. సుమతి శతకకర్త ప్రాసములలో—ఆరెంటినిగూర్చుటచే, నతఁడు ప్రాచీనుఁడు గాఁడు.

ఇట్టి వే యింకనుంగొన్ని గ్రంథస్థములగు కవికృతప్రయోగముల నాధారపఱచుకొని తత్కాల నిర్ణయ మొనర్చుటలోఁ బ్రతాపరెడ్డి గా రెంటేని పరిశ్రమించిరి ; కాని, కవినిగాని, అతని సమకాలికులగు యశఃకాయలనుగాని తెలిసికొనుట కాధారములు దొరకనపు డా గ్రంథకర్తప్రయుక్త శబ్దసాధనములతో, నందులకు (కవినిగూర్చి తెలిసి కొనుటకు) నెల్లవిధములఁ యత్నించుటలో సర్థమున్నది. కేవలము గ్రంథకాలనిర్ణయమాత్రమున కట్టిపాటు వ్యర్థమే యగునేమో!—

ఇంతకు, నిది బద్దైన కృతమే యనియు, నతఁడు పదుమూడవ శతాబ్దాదిపాదమువఱకు జీవించియుండెననియు శాసనాధారములతో నిర్ణయింపఁబడిన సిద్ధాంతమును బెక్కురు పరిశోధకు లంగీకరించియే యున్నారు. ఇతనికి ముందు శతకరచనము చేసిన శైవకవులయొరవడి లోనే, యితఁడును (బద్దైనయు) సుమతిశతకము నిర్మించెననుటయందును, ఎటుతిరిగియుఁ బదునాలుగవ శతాబ్దములోపలనే యితఁడు జీవించి యుండె ననుటయందును సం దేహములేదు. ఆతనికిముందుండిన శైవ కవులు రచించిన \*శతకములన్నియుఁ గేవలము—భక్తిరసము వెల్లివిరి యునట్లును, మతవ్యాప్తికి దోహదమగునట్లును విలసిల్లినవి. కావున, నీతిప్రబోధకముగ నొకశతకము రచింప దొరకొన్న బద్దైన—, మొదట నీతిశాస్త్రముక్తావళిని, ఆతరువాత సుమతిశతకమును వ్రాసియుండున నుటయం దించుకయు సంశయింపఁ బనిలేదు.

సుమతిశతకము, నీతిశాస్త్రముక్తావళివలె సంతప్రౌఢముగాదు. ఇందలి కందములను లలితశబ్దములతో హృదయంగమమగు శైలిలో సరళముగా సాగించి, సులభముగా భావములు పఠితలమనస్సులకు నచ్చునట్లు చేయుటయందీతఁ డఖిండుఁడు. ఇతని తరువాత, కందములలో శత

\* శివకవులు 11-వ శతాబ్దినుండి—శతకములు రచించుచువచ్చిరని,—ఉదాహరణముగా :—(1) శ్రీగీశ, (2) గిరిజాధినాయక, (3) విరూపాక్షలింగ, (4) చెన్నమల్లేశాది శతకములఁ జేర్కొనుచు, శ్రీ నిడుదవోలు వేంకట్రావు, ఎం. ఏ.—గా రొకవ్యాసమును, 'భారతి'—రఙ్గతోత్సవసంచికలోఁ గాఁబోలు ప్రకటించియుండిరి.

కము వ్రాసిన “కవిచౌడప్ప” — “గువ్వలచెన్నఁడు” — మొదలగువా క్రితని పోకడల ననుసరించి రచన సాగించిరి. కొన్నిస్థలములం దభిప్రాయ ములుగూడ గ్రహించి, తమగ్రంథములందు మఱొకవిధముగా మార్పుల తోను చేర్పులతోను ఉపయోగించుకొనిరి.

లలితములగు నీతని పద్యములలో — కుంటుపోనినడక — మొక్క వోనికమ్మఁదనము జాలువాఱుచుండును. భావముల ననుసరించి పద ములు పరుగిడి వచ్చుచుండును. పాండితీప్రకర్షకన్నను — అద్భుతజాతీ యములు, తెలుఁగుపలుకుఁబల్లు విశేషముగా దొరలివచ్చుచుండును. మచ్చునకుఁగొన్ని :—

(1) చేపుణికిళ్లు (2) పాడుబొంద (3) పులిపాలు (4) పేటెత్తు (5) నడపీనుఁగు (6) కించిత్తు (7) కకవికలు (8) తెల్లనికాకులు (9) మేకలపాడి (10) మిడిమేలము (11) అడియాస (12) గుడిమణి యము (13) దాసికొడుకు (14) పిలువనిపేరంటము (15) తలతోక యనక (16) తలదడవిబాస (17) అడిచిపడు (18) ఇంద్రభోగము (19) జలప్రళయము (20) కొఱగానికొడుకు (21) అడుగులకు మడుఁ గులు (22) తిన్నతిండి (23) కసుగాయ (24) వెనుకటిగుణము (25) ఏటి కెదురీదు (26) తలపొడుగుధనము (27) పెరటిచెట్టుమందు (28) చెవి టికి సంకూఁదు.

ఈ క్రింది యుపమానము లెంత ముచ్చటగ నున్నవో పరి కింపుఁడు :—

(1) కరిమింగిన వెలగపండుకరణి (2) జంత్రపు కీలుడినట్లు (3) బొగ్గులకై కల్పతరువుఁ బొడుచుట (4) చెఱకుపిప్పికి చీమలు మూఁగినట్లు (5) కుమ్మరి మన్నుద్రవ్వినట్టి గుంట (6) ఇత్తడి బంగార మగునె (7) కొండంత మదపు టేనుఁగు తొండము లేకుండినట్లు (8) మా నెఁడు జలములలో నేనుఁగు మెయిఁ దాఁచినట్లు (9) తేలగ్నిఁ బడఁ గఁబట్టిన, మేలెఱుఁగునె, మీటుఁగాక (10) కానల నీఁగలు గూర్చిన తేనియ యొరుఁ జేరునట్లు, (11) నల్లికుట్టిన మంచమునకుఁ బెట్టు వచ్చు (11) సప్పంబు పడగ నీడన్న గప్ప వసించినవిధంబు—

ఇట్టి వెన్నియో గలవు. ప్రతిపద్యమునం దిట్టి విశేషములేవో కొన్ని గోచరించుచుండును :—



ఈ “సుమతిశతక” ప్రాముఖ్యత మన తెలుఁగుదేశమున పుట్టి కఠోనే గుర్తింపఁబడుట కిందలి నీతిబోధక వైలక్షణ్యము—విచిత్ర దేశీయ శబ్ద సౌలభ్యము—ముఖ్యకారణములు.

లోకోక్తులనంటి సామాన్యనీతులు కొన్నిచోట్ల కవి హృదయం గమములుగాఁ బ్రయోగించెను. చిత్తగింపుఁడు :—

1. ఓడలఁ బండ్లును వచ్చును, ఓడలు నాబండ్లమీఁద నొప్పుగ వచ్చున్.
2. చెఱకుతుద వెన్నుపుట్టినఁ, జెఱకునఁ దీపెల్లఁ జెఱచు.
3. గడనుడుగు మగనిఁ జూచిన, నడపీనుఁగు వచ్చెననుచు నగుదురు.
4. తనకలిమి యింద్రభోగము, తనదుఃఖమె సర్వలోకదారి ద్ర్యంబున్.
5. తనవారి కెంతగల్గిన, దనభాగ్యమె తనకు.
6. నయమునఁ బాలుం ద్రావరు, భయమున విషమునైన భక్షింతురుగా.
7. పెట్టిన దినములలోపల, నట్టడవులకై నవచ్చు నానార్థంబుల్.
8. బలనంతమైనసర్పము, చలిచీమలచేతఁ జిక్కి చానదె.
9. రా పొమ్మని పిలువని యా, భూపాలునిఁ గొలువ భుక్తి ముక్తులు గలవే ?
10. దాసికొడుకై నఁగానీ, కాసులు గలవాఁడె రాజు.

ఈ శతకమునందలి పెక్కు నీతులు, సంస్కృతనీతిశ్లోకాలకు అనువాదాలుగాఁ గనఁబడుచున్నవి.

1. పనిసేయు నెడల దాసియు, ననుభవమున రంభ, మంత్రియాలోచనలక్షా వన భుక్తియెడలఁ దల్లియు, ననఁ దనకులకాంత యుండనగురా సుమతీ !  
కార్యేషుమంత్రీ, కరణేషుదాసీ, భోజ్యేషుమౌతా, శయనేషురంభా ॥
2. సిరి దా వచ్చిన వచ్చును సరిపోల్పఁగ నారికేళ సలిలముభంగిన్  
సిరి దాఁ బోయినఁ బోవును కరి మ్రింగిన వెలగపండుకరణిని సుమతీ !

సమోయాతీ యదా లక్ష్మీః నారీకేల ఫలాంబువత్  
వినిర్యాతీ యదా లక్ష్మీః \* గజభుక్త కపిత్థవత్ ||

3. అధరము గదలీకదలక మధురములగు భాషలుడిగి మానవతుడౌ  
నధికార రోగపూరిత బధిరాంధకశవముఁజూడఁ బాపము సుమతీ !  
బధిరయతి కణ్ణవివరం, వాచం మూకయతి, నయన మంధయతి,  
వికృతయతి గాత్రయష్టిం సంప్రదోగోయ మద్భుతో రాజక ||

4. తల నుండు విషము ఫణికిని వెలయంగాఁ దోఁకనుండు వృశ్చికమునకున్  
దలతోఁక యనక యుండును ఖలునకు నిలువెల్ల విషము గదరా సుమతీ !  
వృశ్చికస్య విషం పుచ్చం మక్షికస్య విషం శిరః  
తక్షకస్య విషం దంష్ట్రా సర్వాంగం దుర్జనే విషం ||

5. బలవంతుడ నాకేమని పలువురతో నిగ్రహించి పలుకుట మేలా ?  
బలవంతమైన సర్పము చలిచీమలచేతఁ జిక్కి చావదె సుమతీ ||  
బహుభి ర్న విరోధవ్యం దుర్జనే స్వజనైరపి  
స్ఫురంతమపి నాగేంద్రం భక్షయంతి పిపీలికాః ||

6. పతికడకు, దన్నుఁ గూర్చిన సతికడకును, వేల్పుకడకు సద్గురుకడకున్  
సుతుకడకు రిత్తచేతుల మతిమంతులు చనరు, నీతిమార్గము సుమతీ !  
అగ్నిహోత్రగృహం క్షేత్రం గర్భిణీ వృద్ధ బాలకా  
రిక్తహస్తేన నోపేయాత్ రాజానం ధైవతం గురుమ్ ||

ఈక్రిందివి ఛాయానువాదములు :—

7. పాలనునకైన యాపద జాలింబడి తీగ్నవలదు, సర్విజ్ఞునకున్  
దేలగ్నిఁబడఁగఁ బట్టిన మేలెఱుఁగునె మీటుగాక, మేదిని సుమతీ !  
ఉపకారేణ నీచానా మపకారోహి జాయతే  
పయఃపానం భుజంగానాం కేవలం విషవర్ధనమ్ ||

8. తనవారు లేనిచోటను జనవించుక లేనిచోట, జగడముచోటన్  
అనుమానమైనచోటను మనుజునకును నిలువఁదగదు మహిలో సుమతీ !  
యస్మిన్ దేశే నసన్మానో నప్రీతి ర్నచబాంధవాః  
నవిద్యా నాస్తిధనిశో నతత్ర దివసం వసేత్ ||

9. అప్పిచ్చువాడు వైద్యుడు నెప్పుడు నెడతెగకపాలు నేరునుద్విజుఁడున్  
జొప్పడినయూర నుండుము, చొప్పడకున్నట్టియూరు చొఱకుము సుమతీ !  
ఋణదాతాచ వైద్యశ్చ శ్రోత్రియ స్సజలా నదీ  
యత్ర హ్యేన విద్యంతే నతత్ర దివసం వసేత్ ||

\* 'గజ'—మన వెలగకాయలోనే పుట్టి, దానిలోపలిగుఱ్ఱును దిను కీటకము ;  
కాని 'కరో' యని కాదు. ఏనుఁగు దిన్న వెలగలోనిగుఱ్ఱ మటుమాయ మగుననుట అంధ.  
విశ్వాసము.

బద్దైన లోకానుభవ మసామాన్యమైనది. క్రిందిపద్యములు నీకుల  
పుట్టలు :—

1. అప్పగొని చేయువిభవము ముప్పనఁ బ్రామంపుటాలు, మూర్ఖునితపముం  
దెప్పరయని నృపురాజ్యము దెప్పరమై మీఁదఁ గీడు చెచ్చుర సుమతీ ||
2. ఆకలి యుడుగని కుడుపును ప్రేకటి యగు లంజపడుపు విడువనిబ్రతుకున్  
ప్రాకొన్న నూతియుదకము మేకలపాడియును గోత మేదిని సుమతీ ||
3. పరిపంట లేనియూరును దొరయుండనియూరు, తోడు దొరకని తెరువున్  
ధరను బతిలేనిగృహమును నరయంగా రుద్రభూమి యనఁదగు సుమతీ ||
4. ఇచ్చునదె విద్య, రణమునఁ జొచ్చునదే మగతనంబు, సుకపీశ్వరులన్  
మెచ్చునదె నేర్పు, వాదుకు వచ్చునదే కీడుపమ్ము వసుధను సుమతీ ||

ఎంతటి స్తబ్ధజీవితమునకై నను చైతన్యమును రేకెత్తించు నుప-  
దేశములివి.

ఈకవి నెవ్వరో స్త్రీలు గికురించినట్లు తోచుచున్నది. “ససే-  
మిరా” పనితాలోకమును, వారివలపును, నమ్మవలదని (పునరుక్తి  
యని తలఁపక) పెక్కుచోటల నుద్ఘాటించెను :—

1. లేదుసుమీ సతులవలపు లేశము.
2. కోమలి విశ్వాసంబును . . . . . బొంకుర.
3. ఇంతులు వలతురని నమ్మకు.
4. మగువకు మనసీయవలదు.
5. కలయాని సతి రతి . . . . . సేయవలదు.

వెలయాండనినను, అగ సాలులనిను, ఇతనికి బొత్తిగా గిట్టదు :—

1. “వెలయాలి” వలన కూరిమికలుగదు, మఱి కలిగెనేని కడ  
తేటదు,
2. “వెలయాలు” సేయుబాసలు . . . నమ్మరాదు.
3. నమ్మకు “మగ సాలెవాని”నటు “వెలయాలిన్”.
4. పులిసాలుదెచ్చియిచ్చిన  
సలవడఁగా గుండెకోసి యటచే నిడినన్.

దలపాడుగు ధనముపోసిన

“వెలయాలికి” గూర్చి లేదు ||

5. తలదడిపి బాసచేసిన “వెలయాలిని” నమ్మరాదు.

6. “అగసాలివాని” (మంగలి) హితుగా నేలిన నరపతిరా  
జ్యము నేలగలియు.

7. వెలయగ నగసాలిపొందు వెలములచెలిమిన్.....  
నమ్మరాదు.

కవి, నియోగియో — నియోగివర్గపక్షపాతియో యై యుండ  
వలెను. కరణములసామర్థ్యమున—చక్కఁగాఁ బొగడెను.

(వైదికులను—కుంచిం చెను).

1. “కరణముఁ గరణమునమ్మిన, మరణాంతకమానుగాని మన  
లేడుసుమీ”

2. “కరణముల ననుసరింపక, విరసంబునఁ దిన్నతిండి వికటిం  
చుఁజుమీ”.

3. “కరణము సాదైయున్నను, కరి మదముడిగినను.....  
లెక్కఁగొనరు.

4. “కరణము వైదికుడైనను, మరణాంతకము”.

5. “మండలపతిసముఖంబున—మెండ్లైన ప్రధాని (నియోగి)”  
యుండవలెనట.

విద్యార్థిలోకమున కేగాక, పెద్దలకుఁగూడ నుపకరించునీతులందుఁ  
గోళ్ళొల్లలుగా నున్నవి. శృంగారరసభావములుసహితము మనసున  
కెక్కునట్లు అమృతగుళికలవలె నాజూకుగ, తక్కిననీతులతోఁగూడ మిళి  
తము జేసి, రసన త్తరముగ నక్కడక్కడ నుటంకించుటయందు బద్దైన  
సిద్ధహస్తుడు.

1. నలపింత సతికిఁ బుట్టక, బలిమిని దమకించి విటుఁడు  
పైకొనరాదు.

2. వీడెముసేయనినోరును, చేడెలయధరామృతంబు చెందని  
నోరున్ — పాడుపొందక.

3. తములముసేయనినోరును, రమణుల చను మొనలమీఁదఁ  
రాయని మేనున్.

4. “కాముకుఁడు దనిసివిడచిన, కోమలిఁ బరపిటుఁడు గవయఁ”  
గోర రాదు.

5. వ్రేకటియగు లంజపడువు “విడువ”వలె.

నూఱుపద్యములై నను పిల్లలకు, పెద్దలకుఁగూడ మహాత్తరము  
లైన నీతు లసంఖ్యాకములుగ బోధించు నీశతకమున వ్యాకరణ  
దోషము లక్కడక్కడ లేకపోలేదు—కాని, పాటింపఁదగినవి కావేమో!

1. “కొని”కి కకారా దేశములు :—

కట్టుక, దున్నక, తప్పించుక,—ఇత్యాదులు :—

2. “నకికా” అను సూత్రము ననుసరించి షష్ఠి—“కు” వర్ణ  
కమునకుమందు — నగాగమములేవి :— “వాదుకు”  
మొదలైనవి.

3. “కదలికదలిక”—క్వార్థకమునకు దీర్ఘము.

4. ప్రాసదోషము :—

తాఁకొన్నకూడె యమృతము,

తాఁగొంకక నిచ్చువాఁడె దాత ॥

కడపటిరెండు “కదలియుఁగదలక” — “తాఁకొందక”—అని  
వావిళ్లవారి ప్రతియందు దిద్దఁబడినది. “కదలికదలక” అనుటలో  
నున్నంత భావపరిపుష్టి “కదలియుఁగదలక”—అనుటలో చచ్చినది.  
ఆవిధముగనే “తాఁగొంకక నిచ్చువాఁడె” యను దానిలో నుండు  
సర్థగాంభీర్యము “తాఁకొందక” యను మార్పునందు రూపుమాసినది.  
అసలు “తాఁక”ను పదమునకుఁగల సర్థములలో నేదియు ప్రకరణాను  
కూలముగాదు. తమ పాండిత్యప్రకర్షను చాటుకొనుట కిట్టి యవక  
తవకసవరణలు చేయు పండితులు సారస్వతమునకుఁ జేయు సేనకన్నను  
గీడే యెక్కువగాఁ గనిపించును. ఇంకొకస్థలమునం దీశతకముననే—  
“ర—ల”ప్రాసము నీపండితుల కది మొదగకపోవుటవలనఁ గాఁబోలు  
నావిధముగనే దానినుంచి బద్దెనఖ్యాతిని గాపాడిరి.

బద్దెన—తాను పండితుడనని యెచ్చటను చెప్పికొనలేదు. ఒక చోట మాత్రము “కవిగాని వానివ్రాత...వృథగా” యనుచు, తాను కవిపదవాచ్యుడనని చాటుకొనెను. మఱి, మనపండితులచేతి కేగ్రంథము దొరకినను, ఆగ్రంథకర్తల భావములకు భిన్నముగా, శబ్దములను తాఱుమాఱుచేయు దురభ్యాసము నశింపవలయును. ఉద్గ్రంథము లెన్నియో వీరిచేతులలోఁబడి తమ మొదటిస్వరూపమును బోగొట్టుకొన్నవి.

ఇవి విమర్శకులుసయితము, సమగ్రముగఁ బరిశోధింపక, యే విషయమునుగూర్చికాని, యొకనిర్ణయమునకు వచ్చుటయు, దానిం బ్రకటించుటయుఁ బ్రమాదకరము. సాహిత్యమునకు సంబంధించినంత వఱకుఁ జరిత్రకారుల కుపలభ్యమానములగు సాధనము లెన్నియేని నిశితముగఁ బరిశీలించుట అత్యంతావశ్యకము. తన్నూలమున నచంచల సత్యోద్ఘాటనమున కవకాశ మేర్పడును.

\* బద్దెననుగూర్చి—1948 సం॥న శ్రీ వావిళ్ల వేంకటేశ్వర శాస్త్రిగారి షష్టిపూర్తిమహోత్సవ చిహ్నముగఁ బ్రకటింపఁబడిన సంచికలో నాసూచించిన యంశము లీసందర్భమున గమనింపఁదగినవి.

\* ‘బద్ధిభూపాలుం’ గూర్చి యెఱుంగనివారు పండితులందే కొందరు గలరు ; కాని ‘సుమతీశతకము’ గూర్చి యెఱుంగని పామరులే యరుదు. పూర్వ మీశతక పద్యములన్నియు వీధిబడులలో విధిగా నేర్పఁబడెడివి. ప్రాథమిక విద్యార్థుల కాకాలమున ‘సుమతీశతక’ ‘బాలరాబాయణము’లు కంఠస్థములై యెండెడివి. పది పండ్రెండేండ్ల క్రిందటివఱకును బ్రతివాచకపుస్తకమునను సుమతీశతకపద్యము లగపడెడివి. నేటి పాఠ్యగ్రంథములలో బొబ్బిలిశతకము, తక్కినజంగముకతలకు గలస్థానముగూడ సుమతీశతక పద్యములకు లేకుండుట శోచనీయము. మఱి యాకతలు దెలుపుఃసరమార్థముకంటె సుమతీశతకపద్యములలోని నీతులు దీనిపోయినవా? సులభగ్రాహ్యములు కావా? చూడుడు:—

“మాటకు బ్రాణము సత్యము, కోటకు బ్రాణంబు సుభటకోటిధరిత్రిక  
బోటికి ప్రాణము మానము, చీటికిఁ బ్రాణంబు వ్రాలు”—

వ్యాఖ్యాపూర్వకముగ నొజ్జలుపడేశించుచో, బాలుఁ డీపద్యమున నెంతేని నీతి గ్రహించి మనముననుంచుకొని, యేతిన్మార్గమున జీవితము నడుపుకొనఁగలఁడు. విద్యార్థి భావి గృహస్థజీవితమున కీక్రింది పద్యమెంత యుపకరించునో కనుఁడు:—

‘నమ్మకు నుంకరి జూదరి, నమ్మకు మగసాలెవాని నటు వెలయాలిక  
నమ్మకు మంగడివానిని నమ్మకుమీ వామహస్తు’—

అస్మయించుకొన నత్యంతసులభములగు నిట్టి యనేక పద్యరత్నములకు ‘సుమతీశతక’ మొకగని. నేడాగ్రంథము మనబాలవిద్యార్థిబృందమునకు దూరమగుట దురదృష్టముగాక మఱేమి?


# తాళ్లపాక అన్నమాచార్యుడు

(క్రీ. శ. 1408—1503)

ఈ తాళ్ల పాక వంశమువారందఱు సంగీత సాహిత్యములలోఁ బ్రవీణులు. శ్రీ తిరుపతి వేంకటేశ్వరస్వామి సన్నిధిలో సంకీర్తన రూపక భగవత్సేవా కైంకర్యమును వంశపరంపరగా నెఱవేర్చుచుండిన భగవద్భక్తులు. అందు ఈయన్నమాచార్యుడే ప్రప్రథముడు.

ఇతఁడు మొదట నందవరీకబ్రాహ్మణుడు. స్మార్తుడు. భారద్వాజసగోత్రుడు. ఆశ్వలాయనసూత్రుడు. కడపజిల్లా రాజంపేట తాలూకాలోని తాళ్లపాక ఇతడిస్వగ్రామం. స్వామిసన్నిధిలో సంకీర్తనాచార్యుడగుటకు ముందు ఇతఁడు వైష్ణవమును స్వీకరించెను. ఈ యన్నమాచార్యుడు ఏనాటికానాడు — ఎప్పటికప్పుడు ఆశువుగా వేంకటేశ్వరస్వామిమీఁద రసవంతముగాఁ గీర్తనలను ఆలపించువాడు. ఈయంశమున శ్రీరామభక్తుడైన త్యాగయ్య ఒకఁడే ఇతనికి సాటి చేయఁదగినవాడు. వీరిరువురు తమయిష్టదైవములమీఁదఁ బాడినకీర్తనల సంఖ్యాకములు. త్యాగయ్యకీర్తనలవలెనే యీ యన్నమాచార్యుని కీర్తనలును—ఇంకను బరిశోధకులకు క్రొత్తవి దొరకుచు నేయున్నవి. ఈ యన్నమాచార్యుల వంశవృక్షము నిదివఱకుఁ జరిత్రకారులు వెలువఱచి యున్నారు. ఈక్రింద తద్వంశక్రమము సరయఁదగును :—

## తాళ్ల పాక అన్నమాచార్యులు.



‘శతకకవులచరిత్ర’—కర్త, అన్నమయ్య అన్నమాచార్యులను వెవ్వేఱువ్యక్తులనుగ భావించెను కాఁబోలు ;—ప్రథమసంపుటము లోని ౧౩౬—౧౩౭ పుటలలో పై వారి చరిత్రములను ప్రత్యేకశీర్షికల క్రింద వ్రాసి, శ్రీవేంకటేశ్వర (శృంగార) శతకపద్యములనే రెంటును ఉదాహరించెను. పైఁగా, తాళ్లపాకకవులనుగూర్చి తెలుపుటలో కాలక్రమము ననుసరింపక, మొదట మనుమఁడయిన చిన్నన్న (చిన తిరుమలయ్య)ను గూర్చియు, దరువాత నతని పితామహుఁడగు అన్నమాచార్యులనుగూర్చియు, కడపట అతనికొడుకగు తిమ్మనాధ్యుని (పెద తిరుమలాచార్యుని) గూర్చియుఁ బ్రకటించెను.

ఆంధ్రకవులచరిత్రమునఁ (మొదటి ముద్రణమున) గూడ, తాళ్లపాక చిన్నన్నను వేఱుగాను, చిన తిరువేంగళనాథుని వేఱుగాను భ్రమించి, మొదటియతఁడు “అష్టనుహిషీకల్యాణము”ను, రెండవయతఁడు “పరమయోగివిలాసము”ను రచించినవారని పంతులవారు తెలిపిరి. కాని, చిన్నన్నయే తిరువేంగళనాథుఁడనియు, అతఁడే ఆగ్రంథద్వయరచయిత యనియు నూహింపలేకపోయిరి.

ఇటీవలి పరిశోధకులయిన—వేటూరి రాళ్లపల్లి మున్నగు పండితుల నిర్ణయముప్రకారము, అన్నమాచార్యులు—శ్రీకృష్ణదేవరాయలు రాజ్యమునకు రాకముందే గతించినట్లు తెలియుచున్నది. అనఁగా, పదునైదవశతాబ్ద మారంభించిన కొలఁదికాలమునకు (క్రీ. శ. 1505 సం॥ లోపల) దేహము చాలించియుండును. విషయమిట్లుండ,—శ్రీ వీరేశలింగముపంతులుగా రీతఁడు శ్రీ కృష్ణదేవరాయని కాలమునఁ గొన్నియగ్రహారములను అందెననివ్రాయుట కాధారమేమియో తెలియకున్నది.

ఈ అన్నమాచార్యుని ‘శ్రీవేంకటేశ్వరశతకము’ను క్రీ.శ. 1947 సం॥లో భాషోద్ధారకులు శ్రీ వావిళ్ల వేంకటేశ్వరశాస్త్రిలువారు ఆంధ్రసాహిత్యపరిషత్తాఠ్యాలయ పుస్తకభాండాగారమునుండి వ్యయప్రయాసలకోర్చి సంపాదించి, సాధ్యమయినంతవఱకు సంస్కరింపించి, ముద్రించి ప్రకటించిరి. అటనట గ్రంథపాతములును, శబ్దదోషములును గలవు. ఈగ్రంథలిఖితప్రతులు తిరుపతిలోను, తత్పరిసరప్రాంతములలోను—



ముఖ్యముగా దేవస్థానములోను ప్రయత్నించుచో లభింపవచ్చును. ఈకవిసంకీర్తనముల సేకరింప శ్రద్ధగైకొన్నట్లే — ఈశతకప్రతులను గూడ సంపాదించుటకుఁ బూనుకొనుట భాషాభిమానులకెల్లఁ గర్తవ్యము.

ప్రకృతము ఈవావిళ్ల వారి ముద్రిత వేంకటేశ్వరశతకమునకుఁ బీఠిక వ్రాసిన శ్రీ నిడుదవోలు వేంకటరావుగారు—అన్నమాచార్యుని కాలనిర్ణయముచేయుటలో ముందుఁ బేర్కొన్న పరిశోధకుల అభిప్రాయముతో నేకీభవించిరి. “అన్నమాచార్యుడు, క్రీ. శ. 1408 జన్మించి తన పదునాఱవయేట, ననఁగా క్రీ. శ. 1424 నుండి, క్రీ. శ. 1503 వఱకు, ననఁగా 80 యేండ్లు శ్రీ వేంకటేశ్వరస్వామిసన్నిధానమున సేనయొనరించి, పూర్ణపురుషాయుష్యజీవిత్యయైన పుణ్యపురుషుఁడు. కాబట్టి యీవేంకటేశ్వరశతకము ఇప్పటికి 450 ఏండ్లక్రిందట రచియింపఁబడినది.”—ఇదివఱకు నేను సూచించినకాలమున కిది యించుమించుగ (ఒకటి రెండేండ్ల వ్యత్యాసముతో) సరిపోవుచున్నదన, విశ్వాసార్హమయినదే.

ఈ వేంకటేశ్వరశతకమున సరిగా వందచంపకోత్పల వృత్తములున్నవి. ‘వేంకటేశ్వరా’—అనునది మకుటము.—ఇది, అలిమేలు మంగా వేంకటేశ్వరుల రహస్యక్రీడను వర్ణించుశతకము. ఈసందర్భమున శతకకవుల చరిత్రకారుఁడు వ్రాసిన వాక్యములు గమనింపఁదగినవి :—

“ఈశతకము చాలమనోహరమైనదియే కాని, పితృసములగు దంపతుల శృంగారవర్ణన మనువారుందురు కాబోలు.”

ఇదెట్లు సమర్థనీయమో యిండుక చూతము :—

మనవారికి ఈశృంగారరసమునెడ నింతటివిరక్తి కలుగుటకుఁ గారణము గోచరించుటలేదు. మఱి, కావ్యలక్షణకారులెల్ల శృంగారమునే ప్రధానరసముగ నంగీకరించియున్నారు. రసాలంకారములకు సంబంధించిన శాస్త్రములెల్ల శృంగారరసమున కేర్పఱచిన \* యంగో

\* నాయక, తత్సచివ, నాయీకా, తద్దూతికాదిభేదములు, కన్యా నవోధాదిక లక్షణములు, స్వీయాపరకీయాద్యంతరములు అలంబనోద్దీపనానుభావములు, సాత్వికావ్యభిచారిసంచార్యాదివైలక్షణ్యములు, నానావిధ మన్మథావస్థలు—ఇవిగాక తదవంతరభేదములు.

పాంగములఁ బరిశీలించుచో—నట్టి శాస్త్రములన్నియు, శృంగార రసోత్కృష్టమునిమిత్తమే జనించినట్లు సహితము కన్పట్టును. నవరసములలోనెల్ల ఈరసము స్థాయిభావముం జెందువఱకు పొందు పరివర్తనములను సూక్ష్మాతిసూక్ష్మ పరిశీలనముతో నిర్ణయించుటచేతనే వారి కళాప్రియత్వము రసికత్వము ప్రపంచమునఁ బ్రఖ్యాతినందినది.

శృంగారము—మిథునప్రస్తావము వీనితోనే సంస్కృతాంధ్ర కవులలో 100 కి 98 మంది స్వరచిత కావ్యనాటక మంగళాది, మంగళ మధ్య, మంగళాంతములు సాగించినపుడు దాని నీసడింపవలసినపనియే లేదు. (1) వాగర్థావివ సంపృక్తై, (2) శ్రీవాణీగిరిజాశ్చిరాయ, (3) శ్రీయనగౌరి నాఁ బరఁగు, (4) శ్రీవక్షోజ కురంగనాభము—ఇట్టి వానిలోని పరస్పర భిన్నస్వభావప్రవర్తనములు గల ప్రకృతిపురుషుల ప్రశంసయే—శృంగారరస పోషకమగు కామకళాకలాపమును వ్యంగ్యరీతిని సూచించుట యెల్ల రెఱిగినదియ. మఱి కామము చతుర్విధపురుషార్థములలో నొకటికదా! కాని, అది ధర్మార్థబద్ధము కానినాఁడు, హంస వింశతి మున్నగు కృతులు పుట్టుటకు కారణమగును. అవియు నొకవిధముగ సంఘములోని క్రుళ్లును బయటపెట్టున వే యగుట వాని యవసరమును ద్రోసివేయఁజాలము.

అచ్చరలకు, అచ్చటి దేవతలకే లేని దోషము మానవుల కెక్కడిది?—ఇట్లనుటచే అవినీతి ప్రోత్సహింపఁదగినదని నాయుద్దేశమయినట్లు భావింపకుందురుగాక!

అస్తు. మనకవులు దేవతలగుచోఁ బాదాదికేశాంతవర్ణనము, తక్కిన వర్ణములకు సంబంధించిన వారగుచోఁ గేశాది పాదాంత వర్ణనము చేయఁదగునని శాసించిరి. ఆశాసనము ననుసరించి, ప్రతికవితప్పకుండ వర్ణశుద్ధిగాఁ దమకావ్యములలో — అంగప్రత్యంగవర్ణనములు చేయుచున్నారు. అట్లుచేయుటలో వారు ఎవ్వరిని విడువలేదు, దేవతలు, (వంగూరు సుబ్బారావుగారన్నట్లు) మాతృసములు, మానవీయులు,—అందఱు—సిగ్గువిడిచి దిగంబరులై (చిత్రకారుని యెదుట Pose ఇచ్చు వారివలె) నిలుతురు కాఁజూలు!

అంగవర్ణనమునకుఁ బైమెట్టు సురతవర్ణనము. ఇదియు వారి రచనాధోరణి ననుసరించి, లేత ముదురు పాకములలో నుండును.

ఇందులో మితవాదులు, అతివాదులు, అమితవాదులు—అని ముత్తై  
ఊగులయిన కవులు గలరు.

ఒకకవి గంభీరముగా సంస్కృతమునఁ జెప్పను ; మఱియొకఁడు  
దానినే స్పష్టాస్పష్టభాషలో వెలువరించును ; ఇంకొకఁడు ఆబురఖా  
లేవియు లేని తేటతెనుఁగు పదాలతోఁ జూటును.

ఇట్టి బూతులన్నవి, జగుప్సలన్నవి, అశ్లీలములన్నవి—మహా  
భక్తుల \* స్తోత్రములలోనే కనఁబడుచున్నప్పుడు—తక్కినవానింగూర్చి  
తడవనేల ?

ఇంతకును జెప్పవచ్చినదేమన :—శృంగారరసము నవరసము  
లలోఁ బ్రధానస్థానమాక్రమించినదగుటఁ దక్కిన, కవులవలెనే అన్న  
మాచార్యుఁడును శ్రీమంగాంబికా వేంకటేశ్వరుల లీలలను అభివర్ణించుట  
దూష్యముకాదు. అందును శ్రీమంగాదేవి తాళ పాకవారింటి యాఁడుఁ  
బడుచును ప్రతీతి గలదు. తమ యాఁడుబిడ్డ భోగపురుషుఁడయిన వేంక  
టేశ్వర దేవుని చెట్టవట్టి యనుభవించు వైభవములు మనసున కాహ్లా  
దమునింప నుప్పొంగి అన్నమయ్య ఈశతకమును సృష్టించుట భక్తు  
లును భాషాభిజ్ఞులు నెంతేని కొనియాడఁదగినది.

\* “చతుర్భుజే, చంద్రకళావతంసే, కుచోన్నతే, కుంకుమరాగశోణే,  
పుండ్రేక్షు పాశాంకుశ పుష్పబాణ హస్తే, నమస్తే, జగదేకమాతః”  
జగదేకమాత ! కుచోన్నతి ! ఇతఁడు భక్తుఁడా ? కాముకుఁడా ?

“వక్షోజమండల వివర్ణివళక్షహారే  
పాశాఙ్కుశాద్గచల సద్భుజశోభితాఙ్గి ||” (శ్రీ మహాలక్ష్మీ తన్త్రము)

“కుచాసద్యస్స్విద్యత్తట ఘటితకూర్పారభిమరౌ  
కషన్తాదోర్మూలే కనకకలశాభౌ కలయతః  
తవత్రాతుంభంగా దలమితివలగ్నం తనుభువా  
త్రిధానద్ధందేవి ! త్రివళిలవలీవర్ణిభిః”

“ముఖంబిన్దుం కృత్వా కుచయుగమథ స్తస్యతదథో  
హరార్థంధ్యాయే ద్యోహరమహిషి ! తేమన్మధకలాం  
ససద్యస్సంక్షోభం నయతివనితా ఇత్యతిలఘు  
త్రిలోకీమప్యౌశు భ్రమయతి రవీన్దుస్తనయుగాం”

ఇవి జన్మసిద్ధమయిన బ్రహ్మచర్యము గలిగిలోలోద్ధరణార్థము సన్న్యసించిన  
శ్రీజగద్గురుని సౌందర్యలహరిలోనివి — “గోపీపీనపయోధరమర్దన చంచలకరయుగ  
శాలీ” — జయదేవభక్తుఁడు.

అదేమి కర్మమోకాని, శ్రీ వంగూరి సుబ్బాగావుగారే కారు; శ్రీ—కం. పీ. పంతులుగారును దమ కవులచరిత్రములో, శృంగారరసమును బౌహుళముగఁ (దమకావ్యములలోఁ) ద్రిమ్మరించిన ప్రాక్తన కవులను దుయ్యబట్టుట, ఎంతమాత్రమును యుక్తముగాదు. అభిరుచులు—ఆశయములు—అనుభవములు—అభిప్రాయములు భిన్నరూపములుగ నున్నప్పుడు, కృతులలో అవి ప్రతిఫలించి తీటును. ఆ భిన్నత్వమే లేకున్న మంచిచెడ్డల వివేచనగాని, మానవహృదయ తత్వజ్ఞత (Human Psychology) గాని యెఱుకపడదు. మఱి మన నడక ముందుకు సాగదు. తాతియుగమునకు (Stone-age) దారి తీయును.

ఇక ఈ (శృంగార) వేంకటేశ్వరశతకములోని విశేషముల నొక్కింత పరిశీలించుము. ఇందు ప్రకృతము ప్రయోగమున లేని యనేక పదము లున్నవి. కొన్నిచోటుల నవి యేయర్థములతో వాడఁబడినవియుఁ దెలిసికొనుట మిపుల దుర్లభముగ నున్నవి :—

(1) కెలవులు, (2) అలసంబులు, (3) సువాళములు, (4) జంకెల నందలించు, (5) అంకన మించు, (6) పెడమర, (7) 'బిబ్బిలి' కాయలు, (8) ముత్తియపుజల్లి, (9) బచ్చెనమాటలు, (10) ఉప్పన బట్టెలు, (11) పిల్లవీపులు, (12) బల్లకోటులు, (13) జంకెననద్దలించు, (14) బగటులు, (15) బచ్చిమాటలు, (16) బచ్చెనయెచ్చరిక, (17) కెర జంబులు, (18) పోపొడవు, (19) కోర మేరపము, (20) గిరపులపుచ్చె, (21) చిమ్మనిదొంతరలు, (22) జాతుదురు, (23) కలవంత, (24) సళువులు, (25) సెంబళము.—

తెలుఁగుఁ బలుకుబడులు, జాతీయములు, ఇందులో అక్కడక్కడ పొంకముగాఁ జేర్పఁబడినవి :—

(1) తెఱ దిగనేయు, (2) పులకింతలు, (3) అరిగావు, (4) దిగఁ బోసిన ముత్తెములు, (5) గుజ్జనగూళ్లు, (6) ఉప్పవడము, (7) పసిఁడి కిన్నరకాయలు, (8) పైఁడి మట్టియలు, (9) తెప్పలఁదేలు (10) గండ పొడిధూళి, (11) పైఁడిపొళ్లు, (12) బొమ్మరిళ్లు, (13) బోనపుదొంతులు, (14) బిబ్బి యెలపువ్వు, (15) చదురాలు, (16) మూసిన ముత్యము, (17) పలుకుల తేనెలు (18) సానపట్టిన చకోరపుఁ గన్నుఁ

గొన,—ఇట్టి మృదుమధురములయిన జానుఁదెనుఁగుఁ బదములు ప్రతి పద్యమునం దందముగఁ గూర్పఁబడినవి.

రసవంతములయిన యిందలి పద్యాలను గొన్నింటిని మచ్చునకుఁ గ్రింద సూచింతును :—

“చెదఁగిన చిన్ని లేఁగురులు చెక్కున జాఱఁగ ముద్దుమోముతో,  
వదలిన కొప్పతోడ, నిడువాలిక కన్నులు నిగ్గుదేఱఁగా  
నుదుటున నిన్నుఁ గూడి మహిమోన్నతితో నలమేలుమంగ నీ  
యెదుట మనోజసంపదల నేగతి నుండెనొ?—వేంకటేశ్వరా!”

“తలఁచుఁ, గరంగు, మైమఱచుఁ దన్మయమందును జిత్తజాగ్గి, ని  
న్నలయుచు దూఱు, నుస్సురను నర్మిలితో నలమేలుమంగ, నీ  
వలిగిన యంతనే కడుఁ బ్రియం బిఁక నేమనిచెప్ప? నేఁడువో  
కలిగిన ప్రేమ మింతయుఁ బ్రకాశము తోఁచెడు వేంకటేశ్వరా!”

“అందవు, కోసియిమ్ము విరులంచును జే రలమేలుమంగ ని  
న్నుం దగఁ గోరఁ జెక్కులటు నొక్కిన నాకును నందవంచు, న  
య్యిందుముఖిం బ్రియంబలర నెత్తుచుఁ బువ్వులు కోయఁజేయ, ని  
ష్యంద మరంద ఘర్మ రస సంగతు లబ్బెను, వేంకటేశ్వరా!”

“పెనఁగకుమమ్మ, చిమ్ము జలిపించిన చూపుల గర్వరేఖ రాఁ  
జెనకకు మమ్మ, లేజెమట చెక్కుల నోయలమేలుమంగ, నీ  
ఘనుఁడు కళావినోది రతికాంత విలాస సహస్రమూర్తి, వ  
ద్దని పొలయల్క దీర్తురు లతాంగులు నీసతి వేంకటేశ్వరా!”

“కులుకకుమమ్మ, చిమ్ము జిలుకుం గొనచూపుల బిత్తరంబుగా;  
నులుచకుమమ్మ, బొమ్మముడి నూల్కానఁ గోపము లేతనవ్వుగా;  
సొలయకుమమ్మ, కల్కి, నుసుసోఁగల నోయలమేలుమంగ, నీ  
చెలువున నంచు నెచ్చెలులు చేర్తురు నీసతి వేంకటేశ్వరా!”

“తొలఁకెడు కొప్పలొ నెరులొ, తుమ్మెదదాఁటులొ చూపువంపులొ,  
గులుకులొ మంచివెన్నెలల గుంపులొ, శ్రీయలమేలుమంగకున్  
బలుకులు పచ్చకప్పరపుఁ బల్కులు, తావులె దివ్యగంధముల్  
పలుచని నవ్వు లేవిరుల పాన్పుల నీకును వేంకటేశ్వరా!”

“తుఱుమఱవీడెఁ, బయ్యెదయుఁ దోడనె జాతె, మెఱుంగుతెప్పలన్  
బరవశభావ మేర్పడియెఁ, బాయక నీవలిమేలుమంగ, నీ  
వరునిఁ దలంచితో? యనుచు వాసన మేనుల దేవకామినుల్  
సరగున నీలతాంగి కుపచారము నేతురు వేంకటేశ్వరా!”

ఈ క్రిందిపద్యమునలన—ఆకాలముననే దేవస్థానమున న్వామి  
ని వేదనమునకయి చేయఁబడు పిండివంటలు గొన్ని తెలియనచ్చెడు:—

“అరిసెలు, నూనెబూరియలు నొగులు, జక్కెముండిగల్, వడల్  
బురుడలు, పాలచుండిగ లపూపము లయ్యలమేలుమంగ నీ  
కరుదుగ విందువెట్టి పగమాన్న చేయంబులు, సూపకోటియున్  
నిగతి వినిర్మలాన్నములు నేతుల సోనలు వేంకటేశ్వరా!”

“అల్లు” — “గారెలు” — అను కోస్తా జిల్లాల పదాలు, ఆ  
కాలమునకే రాయలసీమలో—“దోసెలు,”—“వడలు” అని వాడఁ  
బడుచుండినవి. ఇవి సరిహద్దుజిల్లాలలోని ద్రావిడుల “దోసెయ్”—  
“వడై”—అను పదాలనుండి వచ్చినవి.

ఆకాలపు స్త్రీలు ధరించు నగలును గొన్ని యాశితకమునఁ  
బేర్కొనఁబడినవి:—

(1) బిబ్బలికాయలు, (2) మట్టియలు—(మట్టెలు, మెట్టెలు),  
(3) సందిదండలు, (4) మణినూపురంబులు, (5) బాహుపురులు,  
(6) మచ్చరికంబులు?

ఈశతకమునకు మకుటముగ శ్రీవేంకటేశ్వరుని దివ్యనామముం  
గూర్చిన యిమ్మహాకవి — “శ్రీ అలిమేలుమంగాంబ” — పేరినిగూడ  
తొంబదియేడు పద్యములలో వచ్చునట్లు చేర్చుట మెచ్చఁదగిన విష  
యము. అందు, మొదటిపాదాంతమున నిరువదింటను, రెండవచరణము  
కడపట నఱునదింటను, మూడవయడుగు తుద పదుమూడింటను  
ఆమె దివ్యాభిధానము ప్రకాశించుచున్నది. శతకరచనమున నిది యొక  
నూతన విధానము.

ఇందుఁ గొన్ని అసాధుప్రయోగములును క్వాచితక్రముగఁ  
గనఁబడుచున్నవి:—

(1) ‘అదలించు’ అనుటకు, “అందలించు — అద్దలించు”—  
(2) ‘జంకెన’కు బహవచనముగ — ‘జంకెలు’ (3) గర్వితనము,  
(4) క్రుమ్ముడి (క్రొమ్ముడి), (5) చేతురు (చేయుదురు), (6) భూమెల్ల  
(భూమి + ఎల్ల), (7) కలుహార నేత్రి (కల్హార నేత్రి?), (8) బగ డల  
మేలు(?) (9) భూజంకెలు, (10) చేరల మేలుమంగ (చేరు + అలమేలు).

సంకీర్తనాచార్య పదవీ విభ్రాజమానుడైన యీరాయలసీమ కపింద్రుడు పోతనవంటి మహాభక్తకవి యని—ఈశ్వంగారశతకము లోని చివరిపద్యమే చాటుచున్నది :—

“అమ్మకు, దాళ్లపాకఘనుడన్నడు పద్యశతంబుఁజెప్పె, గో  
కొమ్మని, వాక్ప్రసూనములఁ గూరిమితో నలమేలుచుంగకు  
నెమ్మది నీవు చేకొని యనేకయుగంబులు బ్రహ్మకల్పముల్  
సమ్మదమంది వర్జిలను జవ్వన లీలల వేంకటేశ్వరా !”

ఈ యమూల్యశతకమును సంపాదించిన వా రాంధ్రసాహిత్య పరిషత్కార్యాలయమువారే యయినను, దానిని బ్రహ్మధమమున నాంధ్రప్రపంచమునఁ బ్రకాశింపఁ జేసిన కీర్తి బ్రహ్మశ్రీ॥ వావిళ్ల వేంకటేశ్వర శాస్త్రిగారికే దక్కినది. దీనికి శ్రీ నిడుదవోలు వేంకటరావుగారి పీఠిక లభించుట పసిడికిఁ దావి యబ్బినట్లయినది. కాని, ప్రాచీన శబ్ద శాస్త్రపారంగతులగు శ్రీరావుగారు దీనిని చక్కఁగఁ బరిష్కరించి—మాఱుమూల పదములకు సరియైన యర్థములనుగూడఁ జూపియుండి నచో, నెంతయుఁ బాఠకుల కనుకూలముగ నుండియుండెడిది. ఇప్పుడేని శ్రీ॥ వా. వేం. శాస్త్రిగారు రట్టి యాంధ్రలోకోపకారము వారిచేఁ జేయించి—తెలుఁగువారి కృతజ్ఞతకుఁ బాత్రులగుదురుగాక !

(సవరణములు :—పుట 82—2.వ పేరా 3.వ పంక్తి : ‘ఇతడి’—అనునది—  
‘అతని’ అనియు ;—పుట 84—పంక్తి 14 : ‘చున్నదను’—అనునది—‘చున్నందున’  
—అనియు ;—పుట 86 — అధోజ్ఞాపిక పంక్తి 14 : ‘లోకోద్ధరణ’—అనునది—  
‘లోకోద్ధరణ’—అనియుఁ జదువకొనవలెను.)



# ధూర్జటికవి

(క్రీ. శ. 1520 : 30 ప్రాంతము)

ఇతనిగూర్చి—“ఆంధ్రవాఙ్మయచరిత్రసంగ్రహం” కామండియి  
తెలిపెను :—

“—‘గంగాప్రవాహధారా వేగము’—గల శతక రచయిత, ధూర్జటి  
సలక్షణ మధుర శైలితో, కాళహస్తిమాహాత్మ్యమును వర్ణించెను.

పరిచితబంధనైపుణి, సపారకళానుభవప్రసక్తి, నా  
దరస వివేకసంపద, సదాశుకవాక్యనుధానుభూతి మో  
హరహితవృత్తిఁ బ్రస్ఫుర దనంగ రహస్య విచారిబుద్ధి, న  
ప్సరమునఁ గామినీజనులు పొల్తురు యోగిజనంబు పోలిక

అని రచించిన యితనియందు శృంగార వేదాంతములు సమ  
న్వయంబు నొందినవి. యమకాద్యలంకార మనోహరంబై, ఒక్కొక్క  
క్కచోఁ గన్నడపద సమ్మిశ్రమును జూపుచు, పాల్కుఱికి సోమరాధుని  
నన్నెచోడుని స్మృతి కితని ధార తెచ్చుచున్నది.”

ఇది సర్వధా సత్యము.

అప్రతిమాన విద్వత్కవితావిలాసములకుఁ దో డీతని లోకాను  
భవ మసామాన్యమయినది. ఈతఁడు రచించిన శ్రీ కాళహస్తిమాహాత్మ్య,  
శ్రీ కాళహస్తిశ్వరశతకముల రెంటును బ్రతిపద్య మందులకు మచ్చు  
తునుక యనఁదగును.

ఈ—“ధూర్జటి పాకనాటి యాఱువేల నియోగి. భారద్వాజ  
సగోత్రుఁడు. ఆపస్తంబసూత్రుఁడు. కాళహస్తినివాసుఁడు. శివభక్తుఁడు”  
—అని ఆంధ్రకవులచరిత్రమున శ్రీ. కం. వీరేశలింగముపంతులుగారు  
వ్రాసిరి. కవినిగూర్చిన యీవివరములకు, “శ్రీకాళహస్తి మాహాత్మ్య  
ములోని యాధారములే ప్రామాణ్యములు. కాని “శ్రీకాళహస్తి శత  
కము”నకు ఇతఁడే కర్త యని నిర్ణయింపఁదగు నాధారములేవియు  
నింతదనుక లభింపలేదు.—అంతమాత్రముచే నిది ధూర్జటికృతము  
గాదని చెప్ప వలనుపడదు.—ఏలయన, ఇష్టదైవమునుగూర్చి అప్పు  
డప్పుడు—ఆశువుగఁ గవులు దమకష్టసుఖములు నివేదించుకొనుట



పరిపాటియే. అది శతకముతో నిలుపుట కవియిష్టము. అంతకు మించుటయుఁ గొఱవడుటయు నతని జీవితకాల పరిమితినిబట్టి యుండును.

కాళహస్తిమాహాత్మ్యమునకును శతకమునకును శైలిలోను లక్షణానుసరణములోను భేదమున్నదనియుఁ ; గాన—శతకము ధూర్జటి కృతముఁ గాదనియు నను పండితులు లేకపోలేదు. కాని ప్రశాంతముగ నోపిక మొయిఁ గావ్యలక్షణముల సమన్వయించుకొనుచుఁ బ్రబంధ నిర్మాణము చేయుట వేఱు ; మనోగతి ననుసరించి యెపుడేని రేకెత్తు నుద్దేశ కముతోఁ దోచినవిధమున నెప్పటికప్పు డాశువుగఁ జెప్పు కవితా వైఖరి వేఱు. కావున, శైలిలోను, లక్షణములలోను సవి భిన్నము లగుట అనుభవజ్ఞులగు కవులకెల్లరకు విదితము. శ్రీ తిరుపతి వేంకట కవుల కాన్యధోరణిని — ఆశుధారాఫక్కిని బరిశీలించు-చో — నిది తేటపడఁగలదు.

పైఁగా, ఈశతకము ధూర్జటికవి విరచితమయినదనియే అతని యనంతరముగూడ రెండున్నఱ శతాబ్దములకాలము అనఁగా, క్రీ. శ. 1790 ప్రాంతమున జీవించియుండిన కస్తూరి రంగకవి తన రంగరాట్నం దమున నితని 'కాళహస్తిశతకము' లోనిదని :—

“నీకుం గాని కవిత్వ మెవ్వరికి నేనీనంచు మీఁదె త్తితిన్,  
జేకొంటిం బిరుదంబు, కంకణము ముంజే గట్టితిం, బట్టితిన్  
లోకులెచ్చ వ్రతంబు, నాతనువు కీలు న్నేర్పులుం గావు ఛీ!  
ఛీ! కాలంబులరీతిఁ దప్పెడుఁ జూచి శ్రీకాళహస్తిశ్వరా”

అనుపద్యము నభేదయతి కుదాహరణముగ నిచ్చెను.—అప్పటి నుండి మరల—ఈ యొకటిన్నఱ శతాబ్దకాలముగ, నది ధూర్జటి ప్రణీతమనియే పండిత కవి ప్రకాండుల విశ్వాసము. మఱి సామాన్య జనవాక్యమును.—అగుట శతకకర్తృత్వవిషయమున శంక లేకపోఁగా ప్రకృత ముపలబ్ధములగు—కాళహస్తిశ్వర శతక ప్రతులనుగూర్చి యించుక వివరించుట అపసరము గాకపోదు.

నాకు దొరకిన శతకములు నాలుగై దింటిలోను గల పద్య సంఖ్యలు ఒకదాని కొకటి సరిపడకున్నవి. మదరాసు ప్రాచ్యలిఖిత పుస్తకభాండాగారము (Govt. Oriental Manuscripts Library) లోని యొకానొక త్రైవార్షిక గ్రంథపట్టిక (Triennial Catalogue)

లో R. No. 396 గా సూచింపబడిన శ్రీకాళహస్తిశ్వర శతక మొకటి కలదు. ఇందులో 128 పద్యములున్నవి. క్రీ. శ. 1901 లో రాజమహేంద్రవరము 'కళావతీ' పత్రిక—ప్రచురణమున 108 పద్యములున్నవి. క్రీ. శ. 1925 లో వావిళ్ల వారు వెలువరించిన భక్తిరస శతక సంపుటము 3-వ దానిలో 116 పద్యములు గలవు. క్రీ. శ. 1926—లో ముద్రింపబడిన శ్రీకాళీనాథుని నాగేశ్వరరావుగారి 'శతకమంజరి'—లో 141 పద్యము లొప్పుచున్నవి. శ్రీగుంటూరు వీరరాఘవశాస్త్రి పరిష్కృతముతో విజయవాడలోని శ్రీవేంకటేశ్వర బుక్కుడిపో వారు ప్రకటించిన (క్రీ. శ. 1930 సం॥గల) శతకరత్నాకరము (ప్రథమసంపుటము) న 116 పద్యములు వెలయుచున్నవి. వీనింబట్టి 1901 సం॥నుండి యింతనఱకు దాదాపు 30 పద్యములు క్రొత్తగా శతకమునఁ బ్రవేశించినవి.

వావిళ్ల వారి ప్రతిలోను, విజయవాడవారి ప్రతిలోను—106, 107 సంఖ్యలుగల పద్యములు, కాళీనాథునివారిప్రతిలో తాఱు మాఱుగాఁ బడినవి. అంతియ గాక,— మొదటి రెంటిలో (పద్య పాద క్రమములు తప్ప)—ఒక్కపొల్లయినను బోకుండ— పద మధ్యముల యందలి యెడములేనియుఁ (Spaces) తప్పకుండ నుండుటంబట్టి— మొదటిది—రెండవదానికి మాతృకయనుట నిస్సంశయము. కాని, తెలఱిక్కగల పండితమ్మన్యుల వెట్టిమొట్టి సవరణలకుఁ బాల్పడిన యిటీవలి ప్రచురణములకును, “కళావతీ” పత్రికా ప్రచురణమునకుఁ గలభేద మజగజాంతరము. కాళీనాథునివారి ప్రతిలోని 141 పద్యములును ధూర్జటివిరచితములు కావేమో యని వారే శంకించుచున్నారు. \*

“కళావతీ” ప్రచురణమునకును, దానితరువాతిప్రచురణములకుఁ గల భేదములలోఁ గొన్నింటినేని చూపుట యుక్తమని, అట్లా సర్చుచున్నాఁడను.

\* “శతకమునందుఁ గల ౧౪౧ పద్యములసంఖ్య స్థానిత్యమును సూచించుచున్నది. పద్యములు ౪౬, ౯౨ సమాసార్థమును దెలుపుచున్నవి. ఇట్టిపద్యములు మఱికొన్ని గలవు. కాలక్రమమున, ననుకరణపద్యములు క్రొత్తవి గ్రంథమునందుఁ బ్రవేశమును బొందినవిధమును గ్రంథపరిశీలనము విశదీకరించుచున్నది.” (శతకమంజరి)

1. 'కళావతి' ప్రచురణమందలి పాఠములు సాధారణముగ వ్రాతప్రతులను అనుసరించిన వేయగుట—కవి హృదయా విష్కరణమునకుఁ గొంతవఱు కాదర్భము లనఁదగియున్నవి.
2. కాశీనాథునివారి ప్రతికిఁ గొంతవఱుకు వావిళ్లవారిది ఆధారమయినను,—(తామును గొంత కృషిచేసిన ప్రగల్భులమని—చాటుకొన నుబలాటపడిన) పరిష్కర్తలవలనఁ గొంతవఱు కసంగతములగు సవరణలతో నది మూలమునకు దూరమయినది.
3. ఉన్న వావిలోఁ జాలవఱుకు శతకకర్తృ భావముల కనుగుణములగు పరిష్కరణములతో నిర్దుష్టముగఁ బ్రచురింపఁబడినది—ఒక వావిళ్ల వారిదిమాత్రమే.

ప్రకృత మీమూఁటిలోను — గొన్ని భేదములు గానవచ్చుచున్నవి. ఈక్రిందఁ గొన్ని చూపుదును :— (—క = కళావతి ;—వా = వావిళ్ల ;—కా = కాశీనాథుని—అని సంకేతములు :—)

1. చేసితిపుడో (క) ;—చేసిదెపుడో (వా) ;—చేసి తెపుడో (కా).—(2-వ పద్యము).
2. అల్లెఁబెటింగి (క—వా) ;—అల్లెఁబెటింగే (కా).—(3-వ పద్యము).
3. పాపాత్ములై నన్ను వీండు వివేకింపరటంచు మేము (క) ;—పాపాత్ముఁడై వీడు నన్ను వివేకింపఁడటంచు నేను (వా ; కా) ;—(5-వ పద్యము).
4. వీచీమధ్యంబున ముంచియుంప (క—వా) ;—వీచీమధ్యంబున నుంచియుంప (కా).—(6-వ పద్యము).
5. తప్పందాలను (క) ;—తప్పకదవ్వుల (వా) ;—తప్పందాలను (కా).—(10-వ పద్యము).
6. స్త్రీవిలాసములు పైకొన్నప్పుడు (క) ;—స్త్రీవిలాసములు పైకొన్నప్పుడు (వా ; కా).—(11-వ పద్యము).

7. చేపట్టం దయగల్గెనేని మదిలో (క) ;—చేపట్టందగుఁ బట్టి మానదగదో (వా) ;—చేపట్టందగుఁ బట్టి మానదగదా (కా).—(26-వ పద్యము).
8. రోసిన్రోయదు, పాసిన్పాయదు, కోసిన్గోయదు, చేసిన్జేయదు (క) ;—రోసీరోయదు,—పాసీపాయదు;—కోసీకోయదు; చేసీచేయదు (వా; కా).—(32-వ పద్యము).—
9. కొందఱం ద్రిప్పఁగా (క;వా)—కొందఱీండ్రింపఁగా (కా).—(36-వ పద్యము).
10. ఇక నేల పొమ్మనుచు (క) ;—ఇక లేదు నమ్ముమని (వా ; కా).—(43-వ పద్యము).
11. నేఁ బ్రార్థించినం బోవునే (క) ;—నేఁ బ్రార్థించినం బాయునే ? (వా) ;—సంప్రార్థించినం బాయునే (కా).—(44-వ పద్యము).
12. కల శబ్దధ్వనులు (క—వా) ;—కలశధ్వానములు (కా).—(50-వ పద్యము).
13. కవిత్వమున్నిలుచునే సత్యంబు వర్ణించుచో (క—వా) ; కవిత్వముల్ నిను యధేచ్ఛార్పూఢి వర్ణింపుచో (కా).—(51-వ పద్యము.)
14. శాస్త్రములు సంశోధించి (క) ;—శాస్త్రగరిమలోఁబిధించి (వా) ; — శాస్త్రమహిమలోఁబిధించి (కా).—(58-వ పద్యము).
15. గోరాజాశ్వు (క ; వా)—గోరాజేశ్వు (కా).—(60-వ పద్యము).
16. కృపాపారీణ యవ్వారి చారిత్రం బెన్నఁడు మెచ్చవచ్చు (క); ఇదియుక భావ్యం బెవ్వారిచారిత్రం బెన్నఁడు మెచ్చ నెంచ (వా ; కా).—(63-వ పద్యము).
17. ఆనంద దాపగ దుర్గాటవిలో (క) ;—ఆనంద తారక దుర్గాటవిలో (వా) ;—ఆనంద దాపక దుర్గాటవిలో

- (కా).—(64-వ పద్యము) — ఇందు మొదటిదానిలోఁ బ్రాసభంగము.
18. చేతః క్రోధము (క; వా)—జ్ఞాతి క్రోధము (కాశీనాథుని : యతిభంగము) ; — ఒండొకప్రతిలో ‘చేతోదుకిఖి’ — మనియున్నది.—ఇది సందర్భమున కనుగుణమయినది— కాన సరియగు పాఠమేమో ! (69-వ పద్యము).
19. రోసిందెట్టివి ? రోతలెట్టివి ? (క) ; — రోసిందేటివి ? రోతలేటివి ? (వా) ; — రోసిందేమిటి ? రోతలేమిటి ? (వా).—(71-వ పద్యము).
20. చవిగోక జూడ వినంగ (క) ; — చవిగాఁ జూడ వినంగ (వా ; కా).—(75-వ పద్యము) మొదటిదే సరియగు పాఠము.
21. చేసిన ఘోర దుష్కృతులు (క) ; — చేసిన ఘోర దుర్దశలు (వా ; — కా).—(76-వ పద్యము) మొదటిదే సరియైనది. కృతులు చేయునవి ; దశలు సంభవించునవి.
22. గుమ్మడికాయలోన నవగింజంతైన (క) ; — గుమ్మడికాయలోను యవగింజంతైన (వా) ; — గుమ్మడికాయలోని యల యాగింజంతి (కా).—(77-వ పద్యము).—‘అవ’— అనుటకు హ్రస్వరూపమును—‘అన’—(అలుపు, అలుపు—వంటివి) సమ్మతమే; అదియే యిటు కవిప్రయుక్తము. “గుమ్మడికాయలు దొర్లుకుపోతుంటే ఆవగింజల దగ్గట గట్టి పట్టు పట్టుతున్నాడు”—అని సామెతకూడ. “యవగింజ”—కానేకాదు. సమాసముతప్ప. —ఇకఁ గాశీనాథుని వారి ప్రతిలోని పాఠ మాపరిష్కర్తకుఁ దప్ప నితరుల కర్థము గాదు. “గుమ్మడికాయలోని” — అనుటలో—లోపలి అని.—మఱి “అల” ఏమి ? — వెనుకనే “అ” ఉన్నది కదా ! “అల”ను సముద్రమునఁ ద్రోయఁచో—“గుమ్మడికాయలోని ఆగింజ” అని మిగులును. గుమ్మడిగింజ కెంత ప్రసిద్ధి ! — ‘ఆగింజ’—ఆవగింజ—గింజకొన్నను గాదు.

—అగునన్నచో “ఆలు” కూడ ఒప్పుకోదు. ఆవుల (ఆల) దొడ్డికిఁ గూడ ఆశబ్దము పనికిరాదు.—ఈచిన్న శతకిము సినే వాగ్దేవి, నిన్ని త్రిప్పల పెట్టు పరిష్కర్తలు ఉద్వేగముల నామె కుచ్చాటనము చెప్పరా ?

23. ఇప్పటివారి ధర్మములొనర్పక—(క);—ఇప్పుడు వారె ధర్మములొనర్పక (వా); — ఇప్పుడు వా రధర్మము లొనర్పక (కా);—(78-వ పద్యము).

24. ఆ క్షేపించి (క) ;—సంక్షేపించి (వా);—నిక్షేపించి (కా); —(87-వ పద్యము).

25. కొల్వ రేలా? (క);—కొల్వ రేమో! (వా);—కొల్వరో? (కా);—(89-వ పద్యము).

26. పిండెంతో యంతియకా నిప్పటి (క);—పిండెంతో యంతి యకా యెప్పటి (వా);—కా)—(93-వ పద్యము.)— పూర్తిపద్యము :—

“దయసేయండని కొందఱాడుదురు, నిత్యంబు న్నిమం గొల్పుచుకొ,  
నియమంబెంతో, ఫలంబు నంతియకదా, నీవీయఁ; పిండెంతో యంతియకా నిప్పటి”

“నీవు దయసేయవని యందురు ; కాని, (నినుఁ గొల్పువారి కేని) నియమము ననుసరించియే ఫలము ; పిండి యెంతయో నిప్పటియు నంతియ” —అనిభావము.—మొదటిదే సరియగుపాఠము. (నిప్పట్టు) అనునది, పైన ఆకులుగప్పి నిప్పలపై వైచి పచన మొనర్చు ఒకానొక భక్ష్యము. ఎంతపిండియో, యద్దానికిఁ దగినంత భక్ష్యమే లభించునని యభిప్రాయము. ఇది తెలుఁగునాఁటి సామెతగూడ.

“పిండెంతో, నిప్పటంతే, మండలపతి రాజ్యమెంతో మంత్రయునంతే.”

(పూర్వకవి ప్రయోగము)

ఈ లోకోక్తి దెలియనివారు కూడఁ “దగుదుమమ్మా”—యని గ్రంథపరిష్కరణమునకుఁ బూనుకొనుట దేశదౌర్భాగ్యముగదా ! ఇట్టివి ప్రతిపద్యమునను గలవనుచో, నాశ్చర్యపడ వలసిన పనిలేదు.

ఈవిషయ మింక నింతతోఁ జాలించి, యిమ్మహాకవి జూరుఁడ నుట కీతని కృతులతో ననేకోదాహరణము లున్నవని నిరూపించు విచుర్భకులు నాటికిని నేటికిని మన తెనుఁగునాటఁ గాననచ్చు పెంతయు శోచ్యము. కావున నిందలి సత్యము నించుక తెలిసికొను పెంతయు నవసరము.

అట్టి యప్రథకుఁ గారణమయినది, కుమార ఘోర్జటిప్రణీతమగు కృష్ణరాయవిజయములోని — యీక్రిందిపద్యము. (అతని కీశతకకర్త పెదతాత యట!)

“స్తుతమతియైన యాంధ్రకవి ఘోర్జటిపల్లల కేలగల్గె? నీ  
యతులిత మాధురీనుహిమ నా, మును, మీ పెదతాత, చాలన  
న్నతిగ నెఁ గృష్ణరాయల మనోజ్ఞసభ, నిమి మిళి నట్ల మ  
త్కృత బహుమాన వైఖరులఁ గీర్తి వహింపుము భాతిలోపలకొ”

సామాన్యముగఁ గవు లంతకుమున్నెవరేని రాజసన్మానము లంది ఖ్యాతిగన్న తమనంశస్థులైన యుద్దండ పండిత కవులుండి రేని, వారి సత్యంత మతిశయోక్తులతోఁ దమకాన్యములలో నర్జించుట అనుభవజ్ఞుల కెఱుకయే. అట్టిచో, మనుమఁడగు నీవేంకటాచ్యుఁడు (కుమారఘోర్జటి) తనతాతను—ఆంధ్రసామ్రాజ్యాధీశుని యష్టదిగ్గజములలో నొక్కఁడై “శ్రీకాళహస్తిమాహాత్మ్యము” —వంటి కావ్యమును రచించిన విద్వత్కవీంద్రుని—ఆమాత్రము స్తుతించుట సమంజసమే ; కాని—దానిం దొరకఁబుచ్చుకొని, కల్ల బొల్లి కత్తలల్లినవారి పలుకులనే సత్యములని నమ్మి ఆమహాకవి నెత్తిపై యపదూకులను రుద్దు పండితుల నేమననలెను?—

వాస్తవమునకు శ్రీకృష్ణదేవరాయని — భువనవిజయాఖ్యా స్థానమందలి యష్టదిగ్గజములలో సాధారణముగఁ గవితాప్రశంసలలో మనకు ముఖ్యముగ విననచ్చువారు (తఱచుగా) — అల్లసానిపెద్దన గారు ; నందితిమ్మనగారు. తక్కినవారందుఁ బొల్లొన్నను, వారి ప్రస్తావములు చరిత్రల కెక్కలేదు. అట్లగుట వారిప్రతిభాదీకములను దద్దరింథములే యించుక తెలివిడి సేయుచున్నవి.

ఇట మఱొకవిశేషము వింతగొల్పునది ‘లేకపోలేదు’ — అట్టి విద్వత్కవితాప్రసంగములందెల్ల — ఎవరిప్రసక్తియున్నను — లేకపోయి

నను దేనాలి రామకృష్ణకవిగారి 'జోక్యము'—మాత్రము దృష్టకయ్యుండి తీయును.— ఇతఁడు రామలింగమో, రామకృష్ణయో! — ఎన్నడైన నేమి? ఇతఁడు హేళన మొనర్పని కవితలేదు; అనమానింపని కవితలేదు; గేలిపట్టింపని పాండిత్యములేదు; తిరస్కరింపని పండితుఁడులేదు. — ఇంతకంటె విష్ణూరమేమున్నది?— విదూషకుఁడే యగుఁగాక! పరిహాసకుఁడే యగుఁగాక! వికటకవియే యగుఁగాక!—అంతటి యాంధ్ర నామ్రాజ్యాధీశుని విద్వత్కవితా రసికతా సమలంకృతాఞ్జల దిద్దిగంత విశ్రాంత యశోవిరాజిత సమస్తకళాపూర్ణులచే సమాక్షీర్ణమగు సభా మండమున — నాతఁడు సమంచితశాస్త్రీయాంశముల ధిక్కరించు చుండ, సమధిగతాఞ్జలకళావిదుల దిసంతులు గొట్టుచుండ—గ్రుడ్లప్ప గించి చూచుచు, గూచుచుండువాఁడు నార్వభౌముఁడా? చచ్చు పెద్దమ్మయో?—

శృంగారాదులన్ని హాస్యము రసము కాదనము.—కాని, దానిని దేశ కాల పాత్రోచితముగ విద్వదామోదప్రదముగ, అపగత పూజ్య జన ప్రతికూలముగ, సరసలోక హృదయానంద సంధాయకముగ, బ్రయోగింపఁదగును; గాని—పెద్దల నడతలలేని తప్పులు పట్టునవి,— విద్వాంసుల కపఖ్యాతిని గలిగించునవి, — జగుప్సాశ్శీలాది దోషభూయిష్టములయినవి — అగునట్టి నెట్టిమొట్టికూతలెల్ల హాస్యరస పోషకములని భావించువా రానాఁడు గాదు గదా,—నేడును లేరు.— ఇఁకేనాఁడు నుండరు. వారిని మెచ్చురాజులు తమపదవులకుఁ దగరు. మహిషములకు మహిషాసురుఁడే మహామహేశుఁడు!

భనతు! ప్రకృతమనుసరామః! కుమారధూర్జటి తనపెదతాత గారి ప్రాభవప్రకటనకై చెప్పినపద్య మెట్లతనికి అప్రతిష్ఠాకరమయినదో చూతము:—

“స్తుతమతియైన యాంధ్రకవి భూజ్జటిపల్కుల కేల గల్గె, నీయతులితమాధురీయహిమ!”

అని—శ్రీకృష్ణ దేవరాయలు సభలో నున్నకవుల బ్రశ్నించి నట్లును, వెంటనే ఈ తెనాలికవి ఒకపక్షముదినములు గడుపుదీసికొని— ధూర్జటికవిని (సి. ఐ. డి—గా) అపరాధ పరిశోధకుఁడుగా వెంబడించి నట్లును;— పక్షముదినములుముగియఁగానే, — నార్వభౌముని సభకు



వచ్చినట్లును ; — అంతకుంటే బనిలేని ఆజ్ఞేడు, నిండినసభలో —  
 “స్తు.....ధూర్జటి పల్కుల కేలగల్గె...మాధురీమహిమ?” — అని  
 అడిగినట్లును ; తటాలున రామకృష్ణకవి లేచి—“హా!” అన్నట్లును ;  
 “హా!” అన్నాడట! “హా!” ఎందుకో? అంత ఆశ్చర్యము!!! ఆ  
 “హా” నామాంచిత యతిగారికి (తనకుఁగాదు) “తెలిసెన్.” — ఏమి  
 తెలిసె? — “భువనైక మోహనోద్ధత సుకుమార వారననితా ఘనతా  
 జన తాపహారి సంతత మధురాధరోదిత సుధారిరసధారలు (గ్రుక్క  
 నిలుపకుండఁ) గ్రోలుట!”

మహాశివభక్తుఁడు, విద్వత్తీలకుఁడు, కవిలోక చూడామణి యగు  
 ధూర్జటికే యిట్టి యవమాన మానాఁటి రాజసభలో జరిగియుండిన,  
 నతఁ డేమొగము పెట్టికొని తల పైకెత్తికొని తిరుగఁగలఁడు? — అ  
 సార్వభౌముడయిన నెట్లు సహించియుండఁగలఁడు?

ఇంతకు జిలిపితనమున నేకవియో యాకత నల్లి గాలిపడగ  
 విడువ, నది వాయుపథమున స్వేచ్ఛగఁ దిరుగుచుండుటకు దెనుఁగు  
 గడ్డను బుట్టినవాఁడెల్లఁ దలవంచుకొనవలదా?

ఎక్కడిధూర్జటి! ఎక్కడిరామకృష్ణకవి! ధూర్జటియంతటి యపి  
 నీతఁకిఁ బాల్పడునా? పడెనుపో ; మాంసముదినువాఁ డెమ్ములు మెడకుఁ  
 గట్టుకొనునా? మహావిష్ణుభక్తుఁడగు పాండురంగమాహాత్మ్యకర్త —  
 దురంతమగు నపఖ్యాతి నామహనీయున కాపాదించునా? ఆపాదించెను,  
 పో; వెక్కిరింపఁబోయి వెలికిలఁ బడకుండునా? ఒకనంక చారిత్రకముగ  
 —నిది, యసంబద్ధమయిన పుక్కిటిపురాణమగుట విశ్వాస్థాస్థము  
 కాదు. ధూర్జటి శ్రీకృష్ణదేవరాయల నాఁటివాఁడు (క్రీ. శ. 1520—30  
 ప్రాంతము). రామకృష్ణకవి వేంకటపతిరాయల (చంద్రగిరి) సమకాలి  
 కుఁడు (క్రీ. శ. 1590—1600 ప్రాంతము). ప్రసక్తమయిన పద్యమా?  
 సదాశివదేవరాయల పరిపాలనా దినములది (క్రీ. శ. 1560—75 ప్రాం  
 తము). ఒకదాని కొకటి పొసఁగదు. —పైఁగా—ఈ “స్తుతిమతియైన  
 .....మహిమ” అనువాక్యమే “తు—చ—తప్పకుండ శ్రీకృష్ణ  
 రాయలు పలికినట్లు రుజువేమి? —కాదేని, అదియే ప్రభుని పల్కని  
 కుమారధూర్జటి కలఁగ నెనా?

\* శ్రీ కం. పీ. పంతులుగారివంటి మాంధ్రకవులచరిత్రకారులే, ఈ కట్టుకతోని యసందర్భములెల్లను స్పష్టముగఁ దామెఱిగియుండేయు, —మరల దానియాధారముతోనే, ఇమ్మహాకవి జూరుడని విశ్వసించి, తన్నూలమున హిందూమతముననే విశుద్ధచారిత్రము లేనిదని వ్రాయ సాహసించిరి. అప్పుడప్పుడే వేల్లున యత్నించుచున్న ఖండాంతరనాగరికత తమ్మాకర్షింప, — (దాని లోతుపాతులరయక) పై మెఱుంగలకే భ్రమసి దానినే మెచ్చుకొనుచు, భారత జాతీయతా స్వభావమును, హైందవ మత విశుద్ధతను గుర్తింపక — కేవలము కతిపయ్యక్తిగత బాహ్య ప్రసర్తనముల దృష్టితో నుంచుకొని (సంస్కర్తయనిపించుకొను నూహతో) సంఘదోషముల నిర్ణయించు — శ్రీపంతులవా రానాఁడు విదేశసంచారములు చేసియైన నుండనలెను. ఈ నాఁడు జీవించియైన నుండనలెను. “పొరుగింటి పుల్లగూరకు లొట్టలు వేయు” — స్వభావముగల మనవారు వంగ దేశీయుల ననుకరింపఁ జూతురు ; యశోలబ్ధికి ! రామమోహనుఁ డితరుల దౌర్జన్యములు నహించుచు సంఘమును బాగుపఱుప యత్నింపఁ—బంతులవా రితరులపై దౌర్జన్యములు జరిపి పేరుగాంచఁ జూచిరి. — తన దేశమున రామమోహనునికి బ్రదుకులేదు. పర దేశమునఁ బ్రాణములు త్యజించెను. అతఁడొందిన కష్టములలోఁ బంతులవారివి గణించుచో — నేపాటివి ? — పంతులవారు కవులచరిత్రమున—ఈవిషయము నెపము గాఁగొని తమ నూత్నసంస్కారప్రచారము సేయకున్న నింతిదూరమిట వారింగూర్చి తడవవలసిన యవసర ముండియుండదు. పంతులవారి కవులచరిత్రములోని యాయసంగత ప్రసంగమునుగూర్చి † వంగూరి సుబ్బారావుగారును పూర్తిగ ఖండించిరి.

\* “ఘోష్టకవి సంతత వేశ్యాప్రియుడయిన రసిక పురుషుఁ డయినట్లు కనుపట్టుచున్నాఁడు. అట్టి యఖండ శివపూజాధురంధరుడైన భక్తాగ్రేసరుని నిట్టి జారత్వ దోషమేల విడువకుండెనో యూహింపఁజాలకున్నాము. మనదేశముయొక్క దౌర్భాగ్యముచేతఁ జిగకాలమునుండి ఇచ్చట విశుద్ధచరిత్రము మతమునుండి విడిపోయినది. ఎట్టి దుశ్చరిత్రము గలనాఁడయినను విభూతి రుద్రాక్షులు మొదలైన బాహ్యచిహ్నములను ధరించినమాత్రమున భక్తాగ్రేసరుఁడుగాఁ బరిగణింపఁబడుచున్నాఁడు.”

(ఆంధ్ర కవుల చరిత్రము)

† చూడుడు : — శతకకవులచరిత్రము—ప్రథమసంపుటము : 117వ పుట.

పంతులువారినలెనే—నామిత్రులు—శ్రీ రాఘారి దొరస్వామి శర్మగారును ఈవిషయమున ధూర్జటిని “స్తుతమతి”గాఁ గొనక — “గతమతి”గా—శ్రీ వా. వేం. శా. గారి షష్టిపూర్తి సంచికలోఁ జిత్రించి చూపుటను దురదృష్టవశమునఁ—జూడఁ దటస్థించి మిగుల వగలఁ బొగిలితి.

ఆప్రబంధయుగ వాతావరణమునకు ఆనాటి కవులందఱు పను పడినవా రనువిషయమొందు గుర్తించితిమేని, — అలంకారశాస్త్రాదేశానుసారము శృంగారము ప్రధానరస మనుటను గ్రహించితిమేని, బహుమాన్యులగు ఆపుంభావ సరస్వతులయెడ నిట్టి యపోహములు చెల రేగుట కవకాశముండెడిది కాదు. దేశ. కాల పరివర్తనములు తదను గుణ సాహిత్యపరిణామములు స్వభావసిద్ధములనుట విజ్ఞులకుఁ దెలియనిది కాదు. అట్టి పరామర్శకుఁ జొరక శ్రీశర్మగారు :—

“ఆరావం బుదయించెఁ దాగకముగా నాత్మాభవీధి నృహః  
కాగోకారిమకారయు క్తమయి యొంకారాభిధానంబెచె  
న్నారు నివ్వశ్యమనంగఁ దన్మహిమచే నానాద బిందు ల్సఖ  
శ్రీ రంజిల్లఁ, గడంగు నీవదె నుమీ”

యన్నపరతత్త్వసాక్షాత్కార బ్రహ్మనంద పరవశుడగు మహాభక్తునికృతులలోఁ గొన్నిపద్యము లేఱి, యవియతని పరకాంతా పరాయణతకుఁ దార్కాణములనుట తగునా?—“శ్రీ వక్షోజ కురంగనాభ మెదపైఁ జెన్నొందు రాజీవాత్సునితో మొదలిడిన శృంగారరసాధి దేనత ప్రబంధయుగమును నిరంకుశముగఁ బాలించుచో—నపుడు పుట్టిన మాహాత్మ్యములేకావు, స్థలపురాణములేకావు,—తద్విభాగ పురవర్ణన — సుర(జ్యేష్ఠ) శ్రేష్ఠ సురతనర్ణనలన్నిట నామె ప్రసక్తి లేకుండ ఎట్లుండఁగలదు? ఆకాలమున వెలువడిన కృతులన్నియు నట్టివే యయినపుడు, పాపము! ధూర్జటిగారినిమాత్ర మాడిపోసికొనుటేల? —(ఆ) “కవికి శృంగారవర్ణనయం దిష్ట మత్యంత”మట. అగుఁగాక! ప్రధానరసమగుటయు,—అతఁడు ప్రౌఢవయస్కుఁడుగ నుండుటయు కొంచెము ‘మోతాదు’—మించినదేమో!—తక్కినవారుమాత్రము

తక్కువదిన్న వాగా? \* ఆంధ్రకవితాపితామహాలుగదా తక్కినవారి కెల్ల మార్గదర్శకులు! ధూర్జటికి 'మధుగాధరి' మిష్టము! పెద్దనకు 'నక్షోజ'ములమీఁద అమితప్రియము! అవియు ఒకపాటివి పనికిరావు (వీణియ) కాయ లత్తమిల్లునంత యుత్తంగములుగ నుండవలెను. అంతతో ఆగునా? ఊహ! ప్రాంచదృష్టాపణ బాహుమూలరుచితోఁ బొంగారవలెను. పైఁగా, అంచులు నిక్కి (ప్రియుల) యక్కులు ద్రొక్కవలెను. ఆ చనుదోయి సంకుమద నిర్భరవాసన ; దానివఖంపచ స్థితి! ఆహా! హాయిహాయి! ఆనందోబ్రహ్మ!—

“భాషాపర శేషభోగియు, వివిధాధ్వర నిర్మలధర్మకర్మ దీక్షా పరతంత్రుడైన ప్రవరునికి, కామశాస్త్రోపాధ్యాయనియట్లు—ఎరూధిని “ఎందే నింద్రియముల్ సుఖంబుఁగను, నాయింపే పరబ్రహ్మ” మని— పరతత్వజ్ఞతనుగూర్చి బోధించినదట!—ఇక మాణిక్యవల్లి ఉగ్గుఁ బాలతోఁ దొట్లబెట్టి, తనబిడ్డలకు వారధర్మవిద్యాకుశల్త్యము జోల పాటగాఁ బాడుట—సందర్భశుద్ధికిఁ గొఱంత గలిగించుననుకొనుట వింతకదా!

మాశర్మగారు కాళహస్తిమాహాత్మ్యమునుండి ధూర్జటిధూర్త తకు ఉదాహరణముగ నిచ్చిన జంగమలింగమూర్తి దాసీ రత్నికీడా పద్యమే, ఆమహాకవి పల్కులమహిమను జాలెడు :—చూడుఁడు :— ఆతని కృతులలో :—

“ఎక్కడఁబట్టినం—కళలయిక్కువ, లెక్కడ నోరుసోఁకినన్  
జక్కెరలప్పలేమనిన, సారసుధారస మెట్టులుండినన్  
జక్కఁదనంబు పెన్నిధులు సంభ్రమమొప్పఁగ నేమిచేసినన్  
మక్కువ చెయ్యలై వెలయు మాకవి ధూర్జటి కావ్యమంతటన్”

\* 1. మనుచరిత్ర : తృతీయాశ్వాసములోని :—(23 వచనమున) సాంద్రచంద్రికా తుహినబాష్పములు గురియు వేళ పితామహుని సింగారపుఁజిందులు.

(56) రత్నిశాంతాంగానా నయన దీప్తులు.

(82) పికిపిక చుంబనములు.—పంచమాశ్వాసమున (65) రాజును జూచినలేమ తను వుప్పొంగి—కంచెలపిగిలిపడి, చన్నులు వెలివడుట.

2. అముక్తలో—(ఆం) ఉద్యానములలో నడుచు ద్రావిడాంగనలు, (ఆ.అ) ‘తరుణు ల్లియొలు న్గుచమ్ము’—ఇట్టి కథాక్రమనిరోధములగు వర్ణనములు తక్కినవారి కృతులలోను ఉన్నవి :—

కాన :—ఇట్టి త్రాడు బొంగరములేని పిల్లలాటలకు మనపండితు లింక నేని చొరకుందురనియు ; గీర్తికాయులపేరు చెడమాపకుందుర నియు ; దనువిషయమున నెవ్వ రేని, అట్టి నిరాధారపు టపనిందలు ప్రచారముసేయఁ బూనుచోఁ దమ కెట్టులుండునో సుంత యోజించుకొనుట యుక్తమనియు నా హెచ్చరిక !

ఈపని లేని—పనికి — భరతవాక్యమువలికి — ప్రకృతవిషయ మున—కింకనరు దెంతును.

మహాశివభక్తుడగు ధూర్జటి తననిండుజవ్వసమున, అనఁగా 30-35 ప్రాయమున విద్యానగరప్రఖ్యాతి విని అటకు వెడలియుండును. అప్పటి కింకను నరసరాయల పరిపాలనమగుట, విద్యావ్యసనపరాయ ఁడగు నీతఁడు అక్కడి విద్యావంతులకడఁ బెద్దలకడఁ జేరి, —అప్పు డప్పుడు వారితోఁగూడ రాజదర్శనముఁ జేయుచుండియుండును. నరస రాయలయొక్కయు—వీరనరసింహరాయలయొక్కయు మరణానంత రము శ్రీకృష్ణదేవరాయల రాజ్యారంభకాలమునఁ జేరిన పెద్దనాదు లతోఁ దఱచు పరిచయము కలిగించుకొనుచు వారియనుగ్రహమునకుఁ బాత్రుడగుటవలనఁ దననలుబదియవయేటి (దాదాపు) ప్రాంతమున అష్టదిగ్గజకవులలో స్థానము నడసియుండును.

అతనియందు పెద్దలగు పెద్దనాదులకుఁగల గౌరవముంజూచియు, నతని కవితామాధుర్యమునకుఁ బరవశత్వమునొందియు నతనియెడఁ గూడఁ దక్కినవారియందుంబలె నెనలేని యాదరాభిమానములను ప్రభువు చూపెడివాడనియే తెలియుచున్నది. రాయలు తా నత్యంత వైష్ణవమతాభిమాని యయ్యు నన్యమతద్వేషము గల దురభిమాని కాడని—యాతని శాసనములేకాక, చరిత్రయు వేనోళ్లఁ జూటుచున్నది. కాని, ‘రాజానుమతోధర్మ’ — యనునీతి ననుసరించి యొకకొంద టాతనిప్రీతికై వైష్ణవమును (త్తిమ్మరుసు, పెద్దన, మున్నగువారివలె) స్వీకరించినను, దానిమూలమున ఆతనికి వారియెడఁ గల గౌరవ మతి శయించినట్లు నిదర్శనము లించుకేని కానరావు. అతనితమ్ములలోఁ గడ వటివానిపేరు సదాశివదేవరాయలు. భార్యలలో నొక తె యన్నపూర్ణ. స్వకుటుంబముననే యిట్టినామములుగల శ్రీకృష్ణదేవరాయలు (వైష్ణ

వుండెడినను) పేరవైష్ణవుడుమాత్రము గాఁడు. ఆరాక్ష్యుఁడును చూచి యగారిమల్లన యెంతపండితుఁడయినను, రాయలు పేరవైష్ణవుఁడును—దన యష్టదిగ్గజములలోఁ జేర నంగీకరించునా?—కాన, పరమతాసహ మాతని కెపుడును లేదు. స్వమతాభిమానమున్నదందురా? ఉన్నను, యుఁగాక! ఆముక్తమాల్యద వాయుఁగాక! అదిసహజమే.—కావున నతని కాలమునఁ దక్కిన కవులతోఁబాటు ధూర్జటియు సమస్తశౌరసములు భోగములు పుష్కలముగ సనుభవించినవాఁడే. కాని, కవుల సౌర్యా గ్యవశమున ఆసౌర్యభౌముని కాలము కబళింపఁ గవితాపితామహు నంతటివాఁడే—“బ్రదికియున్నాఁడ జీవచ్ఛవంబ నగుచు”—ననుచు వాపోవఁ దక్కినవారి మాటేల?—అద్యుత దేవరాయలు మహాభోగి. అంతఃపురమే వల్మీకాంతరము. బావమఱుదుల పలుకులే నాగస్వరి మధురనాదములు. కవులగొడవ లాతనికిఁ బట్టినదికాదు. కవులు పూర్వ వాసనతో విద్యానగరము నంటిపట్టుకొని యున్నవారుండేరి. బ్రద్దలై న టుండలోని గ్రచ్చకాయలవలె మూలకొకరు వెడలినవారు వెడలిరి. అట్లు వెడలినవారిలో ధూర్జటికూడ నొకఁడు.

దాదాపు తనయేబడఱువ దేండ్ల నడిమిప్రాయమున స్వస్థలమగు కాళహస్తి జేరుకొనెను.

అతఁడు వేదవేదాంగములు, ఉపనిషత్తులు, సాంఖ్యదియోగ ములు, వేదాంతరహస్యములు, శైవాగమములు సమగ్రముగ నెఱిగిన మహాజ్ఞాని. పెద్దన రాయలయనంతరము చెప్పకొన్నరీతి \* జీవచ్ఛవ ముగ జీవిత శేషమును గడపినందులకుఁ దార్ధాణ మీతఁడొక్కఁడే యను టను ఇతని ‘శ్రీకాళహస్తిశ్వరశతకము’ బహుముఖములఁ జాటుచున్నది.

తనశతకమున ఇతఁడు రాజులను నిందించుటకుఁ గారణము, కృష్ణ రాయనిపిదపఁ, దన్ను దగ్గఱఁజేర్చి పోషించు ప్రభువులు మృగ్యులగుట చేతనే ; కాని, శతకకవులచరిత్రకారుఁ డూహించినట్లు కృష్ణదేవ రాయల నిరాదరణముకాదు. †

\* రాయలయనంతరము కొలఁదికాలమునకే పెద్దనయుఁ దన దుర్భరజీవితముఁ గడపలేక మరణించియుండును.

† ఈతఁడు వైపుండగుట, నీతనికిఁ గృష్ణరాయఁడు సంపూర్ణదయ చూపనందునఁ గాఁబో లీతఁడు ధ్వనిప్రధానముగఁ గొన్నిట—తెగఁబడి కొన్నిట పరోక్షముగను— రాజుల నిందించెను. (శతకకవుల చరిత్రము : పుట ౧౧౯).

అతులితమాధురీసంపదతోఁ బొంపిరివోవు నీతని కవితారామ  
చీయకత “శ్రీకాళహస్తీశ్వరశతకము”న, మిన్నముట్టినది. ఈతని యను  
భవజ్ఞానమునకు—“మంచెలమీఁదనెక్కి”అను (శ్రీ కా. మా.) పద్యము  
ఒక్కటే చాలును. ఇక అన్యదేశ్యాలయిన ద్రావిడకర్ణాటశబ్దములను  
గూడ నితఁడు తన కవిత్యమున నిరాఘాటముగా ఉపయోగించెను. కాళ  
హస్తీలో నున్నపుడు సరిహద్దులోనున్న అటవభాషయు, విజయనగర  
వాసిగనున్నప్పుడు కర్ణాటభాషయు నితనికిఁ జక్కఁగ వచ్చియుండును:—

(1) మణ్ణాసయు, పొణ్ణాసయుఁ బెణ్ణాసయు లేనివారి పెన్నిధులగుటకా.

(2) బిజమాడుదేవర నిజకృపామహిమఁ జెన్నార సాయిల్లు బిడారు నీకు,  
నాకు నీపాదార్చనము నేయ నడలింగమూర్తి చేకుటె వచ్చి, మూర్తిమాడి  
యొడయ చిత్తేశ నాయునికి నీమజ్జనమాడు, శివార్చన మాడబేకు  
విచ్చేయుఁ డిదెబూది, వీడియంబందుకో జంగమస్వామి నాసదనమునకు  
నోగిరంబులు, మంచిమేలోగిరములు నావటించెదఁ బదుఁడు మీరారిగింపఁ  
బ్రతిదినంబును జంగమార్చనములేక దనివి వడనొల్ల రూపకందర్ప యనఁగ ||

(—శ్రీ—కా—మా.)

ఇతని కవితలో అచ్చ తెలుఁగు జాతీయములు, నానుడులు,  
నామెతలు ప్రతిపద్యమునను సందర్భానుసారముగఁ బ్రయోగింపఁబడి  
నవి. జానుఁదెనుఁగుఁబదములతో నింతముచ్చటగ శతకరచన (వృత్త  
ములలో) సాగించగలవారిలోఁ బ్రథముఁడు అన్నమాచార్యుఁడు. ద్వితీ  
యుఁడీధూర్జటి కవీంద్రుఁడు.

౧. కొన్ని తెనుఁగుఁబలుకుబళ్లు : జాతీయములు :—

(1) అంతా మిథ్య (2) నీ నా సం దొడఁబాటు మాట, (3) చేత  
జీతంబు నే, కానిం బట్టక, (4) ఏలా నామెడఁ గట్టినాఁడవు, (5) తిను,  
తింటేగాని కాదు, (6) ఆశాపాశంబులఁగట్టు, (7) నే బిడ్డఁడైనాఁడ,  
(8) బెట్టు మానఁదగదా?, (9) చేసీచేయదు, (10) దీని త్రుళ్లణఁపవే,  
(11) ఎన్నేళ్లుంటిని ఏమి గంటిని?, (12) ఆలంచు న్నెడఁగట్టితి, (13) చలిం  
జడిసి కుంపల్లెత్తుకోఁ జూచు, (14) ఇండ్లిండ్లును దూఱు, (15) పాలుం  
బువ్వయుఁ బెట్టెదం గుడువరా, (16) అరంటిపండ్లు గొనితే, తేకున్న  
నేనొల్ల (17) అంతా సంశయమే, (18) అయవార్తై చరియింపవచ్చు,  
(19) జీవశ్రాద్ధము, (20) చీకాకు, (21) వీసంబైన (22) మాతంద్రాన,  
(23) మాలర్కము (24) సీలామాలము, (25) తప్పందాల, (26) సీల

స్థిల, (27) కాలాకాలముల, (28) మేడి మెడిచిన్న, (29) ముంక నారణాసి, (30) కడపే వైలాస శైలము, (31) చేసిన గులాము, (32) బిడ్డైనములు (33) మాతాపాలు, (34) దంపులెప్పు, (35) చెంపలు పేయు. (36) నిన్నంజూడరొ, మొన్నంజూడరొ. (37) ముదియంగా ముదియంగా ముట్టె ఘనమా మోహంబు, (38) నీ శ్రీభండారములో గొఱంతయగునా?, (39) ఈ శ్రీతానెన్ని యగంబు లుండంగలదో?, (40) గడ్డియత్రెంటికొ మూటికో, గడియకో, (41) క్రితమే చూచెను, (42) కంకణము ముగజే గట్టితికొ, (43) ఈనంచు మీదెత్తితికొ, (44) బివినీసికొండ్లు, (45) మిగుల జౌకయ్యెగా పద్యముల్, (46) తామరతంపరి (47) దొప్పెండెంగిలి, (48) తొప్పందోగు, (49) చెప్పగారు, (50) చేమంతైన, (51) పొట్టకుగాదే, కొనిపోదు నీదు వెను వెంటకొ (52) చేదోడై, (53) నా కీయర్థము నేలయిచ్చెదవు, నాకా. లేదుగా (54) తాకట్లంబడనోప, (55) చిన్నంబంతయు, (56) నీచి త్తంబు—నాభాగ్యము.

2. సామెతలు : ఉపమానాలు.

(1) నీరన్నంపుము పాలముంపుము, (2) దహనుం గప్పంగఁ జాలునే శలభ సంతానంబు, (3) గవయం బాబోతునుం దాకి యుగ్రతఁ బోరాడంగనున్న యన్నడిమి లేగల్, (4) గుమ్మడికాయలోన నవగింజంత, (5) పిండెంతో యంతియకా నిప్పటి, (6) ఇల్వెడలంద్రోచినఁ జూరువట్టుకొని నే వ్రేలాడుదు, (7) మంచిసీళ్లు గలవా చట్రాతిలో? వెలివాడ న్మఱి బాపనిల్లు కలదా? (8) బుధుండార్తుడై, చిచ్చారం జమురేల చల్లుకొనునో? (9) ఏనుగుపై నెక్కి దిడ్డిదూరుదురె? (10) బాలుం డొకి చోట నాటతమి తోడ న్నూతిఁ గూలంగఁ, దండ విచారింపక యుండునా?

3. సంప్రార్థనములు.

(1) నావిన్నప మేల గైకొనవయా? (2) వినోదించుట కేమి కారణమయా? (3) సిలుగుల్ ప్రాణుల కెన్ని చేసితివయా? (4) శ్రీలెవ్వారికిఁ గూడఁ బెట్టెదవయా? (5) నేడేమయా, పుట్టె ఘనమా మోహంబు.

ఇవి, దేవునిమీఁద భక్తులకుగల చనువుచేత చెప్పఁబడుమాటలు :—



ఇతని సంస్కృతసమాసాలలోని లాలిత్య మత్యంత మనోహరము. నిరంకుశ, నిరర్థ, నిస్సీమ ధారాధోరణి కలిగి యుటకలు నెట్టుచుండును. నిర్మల మానసకాసార విహారి హంసానతంసము, చిఱుకెరటముల తూఁగుటుయ్యలలో నానందముగ నూఁగులాడునట్లేతని కవితాకుమారి, కవితామృతవాహినీ శబ్దతరంగములఁ దూఁగియాడుచుండును. ఈ క్రింది సమాసములు పరిశీలింపుఁడు.

(1) శ్రీవిద్యుత్క్రలితాజవంజన మహాజీమూత పాపాంబుధారా వేగము, (2) దివిజత్మారుహ ధేనురత్న ఘనభూతి ప్రస్ఫురద్రత్న సానువు, (3) అంభోజాక్షి చతురంతయాన తురగీ భూషాదులు, (4) సువర్ణముఖరీ తీరప్రదేశామ్రకానన మధ్యోపల వేదికాగ్రము, (5) కీట ఫణేంద్రపోత మదవేదండోగ్ర హింసావిచారి, (6) మమ్మాల ప్రమాణ క్రియా లీలాజాలక చిత్రగుప్తముఖ వల్మీకోగ్ర జిహ్వద్భుత వ్యాళవ్యాళవిరోధి మృత్యుముఖ దంష్ట్రాహార్యనజ్రంబు, (7) సత్యభాషణ సముద్యద్రత్న రుద్రాక్ష రాజ సమేతుల్. (8) విలాసినీజన సువస్త్ర వ్రాత భూషాకలాప తనూజాదికము, (9) కమలాపర్యంక నక్షత్రలీ రమణీయస్థితి, (10) పటన, ద్రజ్జుభుజంగన, ద్రజతవిభ్రాంతస్ఫురచ్ఛక్తివ, ద్దటన, చ్చంద్రశిలా జపాకుసుమ రుక్మాంగత్యవత్.

శ్రీకృష్ణ దేవరాయ నిర్యాణానంతరము, విద్యుత్క్రవితాభిమానములులేని తేండకడ నెక్కడను దనకుఁ బ్రవేశములేమి నిరాశజనించుటచేతను—తాను విద్యానగరమున ననుభవించిన భోగములతోఁ దలబట్టకట్టుటచేతను — నిర్వేదముచెందిన మనస్సుతో, రాజులను, రాజసన్మానములను, రాజభోగములను ఈసడించి చెప్పిన పద్యము లీశతకమునఁ బెక్కులున్నవి :—

ఆ మహాసామ్రాజ్యమునఁ బండితులు, కవులు, కళాప్రియులు సార్వభౌమునితోఁబాటు సార్వభౌములే. ప్రభువున కెన్ని భోగవైభవము లుండెడివో వీరికిని అన్నియుండెడివి.—

ఈయంశమును స్థిరపఱచుట కానాటి నిదర్శనములే ఎన్నియో చూపవచ్చును :—

1. ఒకనాడు కృష్ణ దేవరాయలతోఁ గూడ నేనుఁగంబారీలో వాహ్యళి వెడలుచుండఁ బ్రసంగవశమున రాయ లాతనింజూచి యప్పటి

తన వాహ్యశీలగుర్చి యేదే నొక పద్యము జెప్పవలె :—పెట్టె :—

“నిరుపహతిస్థలంబు, రమణీప్రియదూతిక తెచ్చియిచ్చు క  
స్వపిడె. మాతృ కింపయిన భోజన. నుద్యోగమంచ మెప్పు తె  
స్సయి రసజ్ఞు, లూహతెలియంగల జేభక పాకకోత్తముల్  
నొకకీనఁగాక, యూరక కృతుల్ రచియింపుదులన్ జెప్పివేసె”

అనెనట !

2. మఱియొకప్పుడు కవిత యెట్లుండఁదగునని వాయలు నిండు  
కొలుపునఁ బ్రశ్నింప—ఈకవితాపితామహుఁడే :—

“ఘనతర ఘూర్జకీకుచయుగక్రియ గూఢముగాక. వ్రానిడి  
స్తనగతిఁ దేటగాక, యజుచాటుగు నాంద్రవహుటీ పిక్కపుం  
జనుఁగవలీల గూఢతయొఁ జాటుతనంబును జేకయుండఁ జె  
ప్పిన యదెపో కవిత్య మనిపించు నగించు గాకయుండెనె”

అని దృఢపఱచెనట !

“చేతికొలందిఁ గాఁగిటను జేర్చిన కన్నియ చిన్నిపొన్ని మే  
ల్మాతల చన్నుదోయివలె ముచ్చట గావలెఁ బట్టిచూచినె  
కాతోడనున్న మిన్నులమీటారపు ముద్దులగుమ్మ కమ్మనొ  
వా తెఱదొండపండువలె వాచవి గావలెఁ పంటనూఁదినె”

నిరుపహతిస్థలమును, రమణీప్రియదూతిక తెచ్చియిచ్చు (వట్టివి  
డెముకాదు) కప్పురపువిడెమును, ఆత్మ కింపయిన భోజనమును,  
ఉద్యోగమంచమును—ఇన్ని ‘హంగులు’ ఉండినఁగాని కవిత కల్గ సాని  
వారు ముందంజ వేయరు. పైఁగా నా యా దేశస్థాంగనామణుల స్తన  
ముల లగువుబిగులను జక్కఁగ నెఱింగినవారు. ఇక (తనకుస్వాధీన  
యైన) కవితాతన్వంగి కన్యయట ! చిన్ని పొన్ని మేల్మాతల  
చన్నుదోయి గలదియట ! ఆమె వా తెఱయో, దొండపంటివంటిచవి  
గలదట ?—పై రెంటిని క్రమముగా పట్టిచూచినారు. పంటనూఁది  
నారు ! వహవ్వా !

3. మఱి తిమ్మనార్యుని మోహించిన యొకానొక వారవనిత  
బహిరంగముగ వీధిలోనే కవుంగలించుకొనినదట !—అప్పుడు “హా!  
శ్రీహరీ” యంచుకొ “బ్రాహ్మణుఁ డోరమోమిడ” — “ఏమండీ !  
మీరు రసికులుకారా ? ఇట్లుచేయఁదగునా ?” అని యడుగ—“ఆ,  
దానికా?—నేనేమి చాడస్తపు ప్రవరుడ ననుకొన్నావా?”—“అబ్బో!

బంగరుతలుపుగుబ్బలవంటి నీగుబ్బల—అంచులు (బిచువాలవిధముగా) నాతోమ్ము దూసికొనిపోయి, వీఁచుకోనికి నచ్చేనేమో? — అని మొగము నావలకుఁ ద్రిప్పిచూచికొన్నాఁడను” — అనెనట! — ఇతనికిఁగూడఁ—గవితారచన కుయ్యెలమంచ ముండిననేగాని సరి పడదు. రామకృష్ణు నడుగుఁడు :—

4. ధూర్జటిని రచ్చకీడ్చినవాఁడని చెప్పఁబడిన రామకృష్ణకవి మాత్రము సామాన్యుఁడా?—ఆయనను వేశ్యాప్రియుఁడని చాటసాహ సించిన వానికి వారాంగనావాటికలో నేమిపని?—దొంగను పట్టుకొన వలెనన్న దొంగయేకావలెను. చూడుఁడు :—ఇతఁడు (రామకృష్ణకవి) ఒకానొక పణ్యాంగనాగారమునకుఁబోవఁ దటస్థింప—నటఁబాన్పుపైఁ బవ్వళించియున్న గణికాకుమారి ఇతనిఁ జూచి మోమావలకుఁ ద్రిప్పు కొన్నదట!—వెంటనే యీవికటకవి :—ఇట్లనెను :—

“వరబింబాధరముం బయోరుహములున్ వక్రకాలకంబుల్ మనో  
హర లోహాక్షులు సూప కవ్వలిమొగంబైనంత నేమాయె? నీ  
గురుభాస్వజ్జఘంబుఁ గ్రొమ్ముడియు మాకుం జాలవే? గంగ క  
ద్దరిమే, లిద్దరిగీడునుం గలదె యుద్యదాజబింబాననా!”

యువతుల పూర్వ పశ్చాద్భాగముల రెంటునుగూడ సార స్వము గ్రహించు మహావిటాగ్రేసరుఁ డీమహాకవి!

వీరెల్ల వసించుటయా, రాజధానీనగరమున!—జీవనమా, నిర్విచారమగు తెఱఁగున!—భోగములా, ఆంధ్రభోజ తుల్యములు! ఏమటఁ గొఱఁత!—అయినఁ దక్కిననారు ధూర్జటివలె (భోళాబా యీలు) నిష్కపటులు గారు. అందువలననే అతఁడు రచ్చకెక్కిను! ఇంతకుఁ దా నెలప్రాయమున ననుభవించిన యాభోగములపై నేన గలిగి బశ్చాత్తప్తుఁడయి, శ్రీకాళహస్తీశ్వరానుగ్రహముం గోరి — యీశతకపద్యములు (మనోవిచారము గలిగినప్పడెల్ల) రచించుచు నచ్చెను :—అంతమాత్రమున నతఁడు కేవలము ఊరి బసవఁడయినాఁ డనుట! అనుచితము, అఘప్రదమును.—ధనకాంతా సాంగత్యముం జేసిన తక్కిన (ఆనాటి) కవుల కది దూష్యముకానందున, వారు ధూర్జటికంటెను అవినీతిపరులగుటచేతనే—తమ కావ్యములలో ఎక్కడ ఏరవంత పొల్లువోయినఁ దాము బయలుపడిపోవుదుమేమో యని,

మానసస్వభావముం గుర్తించు పరిజ్ఞానములేని — చారి, తది  
జ్ఞానమసలేలేని—వారి మాటల కేమిలెండు ?

ధూర్జటి వై రాగ్యమును భక్తిని ప్రకటించు పద్యములు  
నాతని హృదయా వేదన మెట్టిదో యెఱుంగనగును :—

1. “భవకేశీ మదిరామదంబున, మహాపాపాత్ముడై వీడు నన్ను విశేషించు  
డటంచు, నేను నరకాస్థోరాశిపాలైనఁ బట్టవు”
2. “ఆలుంబిడ్డలు దల్లిదండ్రులు ధనం బంచు న్మహాబంధనం బో నామెడఁ  
గట్టి నాడవు?”
3. \* కాయల్లాచె వధూనఖాగ్రములచేఁ, గాయంబు, వక్షోజమున్ రాయ  
నాపడె తొమ్ము, మన్మథ విహరిక్షేళ విభ్రాంతిచేఁ, బోయె న్బ్రాహ్మయముఁ,  
బట్టగట్టె దల, చెప్పనోత సంసారమే” —
4. నిను నేవింపఁగ నాపదల్పాడమనీ, నిత్యోత్సవం బబ్బనీ, జనమాత్రుడవనీ,  
మాహాత్ముండవనీ, సంసారమోహంబు పైకొననీ, ... అవి నాకు భూషణములు.”
5. అన్నా, ఎన్నడు నన్ను సంస్కృతి విషాదాంభోధి దాటించి యచ్చిన్నా  
నంద సుఖార్థి దేల్చెవొకదే.
6. ఆకాపాశంబులఁ జుట్టి త్రిప్పకుము సంసారార్థమై బంటుగా.
7. నీపల్లెంబు ప్రసాదముం దినికదా, నేబిడ్డఁడైనాడ.
8. తల్లిఁ దండ్రులఁ గురుడ వీవేకాక సంసారపుం జిమ్మలజీఁటి గప్పించు  
గడపు నక.
9. ఆలంచు న్మెడఁగట్టి దానికి నపత్యశ్రేణికల్పించి, తద్బాల వ్రాతము నిచ్చి  
పుచ్చుకొను సంబంధము గావించి యామాలర్కంబున బాంధవం బనెడ  
ప్రేమం గొందనీండ్రుంపఁగా, నీల నీల యమర్చిన ట్లొసగితి.
10. నీ ! సంసారదుగాశ యేలుడుపవో.
11. కైవల్యమొందింపనేర్చిన వైరాగ్యముకంటె ఘనమా.
12. కపటీజవంజవ మహాకూపార మేపారఁగా చిన్నంబంతయు దాటఁగాన.

\* ఇందలి 'వధూ' శబ్దమునకు "ఆడుది" యను నర్థమున్నంతమాత్రమున, ఏ గణికయో, జారయో యనుట పొరపాటు. "సంసారము" రోత యన్నప్పుడు సాధారణముగఁ దన గార్హస్థ్యజీవితమని. అగుచో, 'వధూ' వన అయింటి కోడలని, అనఁగా, వనభార్యయని గ్రహింపవలె—ఇటు 'వధూ' శబ్దము సమాసగత మగుట బహువచనమే యని యనఁ గాదు. ఆరీతి గ్రహించి, 'ధూర్జటి'ని దుర్వీటునిఁ జేయఁజూచు పండితుల కొకనమస్కరిము.

ఈక్రిందివి దుష్పరిపాలకులనుగూర్చి ఈకవి నిందించుచుఁ జెప్పినవి :—

(1) నాకీయర్థము నేలయిచ్చేదవు, నాకా, లేదుగా, యీవృథా శోకంబంతయుఁ దీరు నెంతట, నతి ట్టుద్రక్షమానాఘలీతాకట్లం బడనోప,  
 (2) పదివేలైనను లోకకంటకులచేఁ బ్రాపించు సౌఖ్యంబు నామదికిం బధ్యముగాదు, (3) రాజశ్రేణికి దాసులై సిరులఁ గోరం జేరఁగా సౌఖ్యమో, (4) ద్వారద్వారములందుఁ గంచుకిజనవ్రాతంబు దండంబు లం దోరంతస్థలి బగ్గనం బొడుచుచుం, దుర్భాషలాడ న్మఱి, వారిం బ్రార్థనచేసి రాజులకు సేవల్ సేయ, (5) ప్రోవంగ నీవోపవో, చేరం బోవుదురేల? రాజుల జనుల్, (6) వేధం దిట్టఁగరాదుగాక, భువిఁ విద్వాంసులం జేయనేలా? ధీచాతురిజేసి, చేసిన గులా మాపాటనే పోక, ట్టుద్బాధాదు ల్లలిగింప నేల? యది కృత్యంబైన దుర్మాన్యులక, చీ! ధాత్రీశులఁ జేయనేల? యకటా!, (7) సంతోషించితిఁ జాలుఁ జాలురతిరాజద్వార సౌఖ్యంబులక, శ్రాంతింబొందితిఁ జాలుఁజాలు బహురాజద్వార సౌఖ్యంబులక, (8) పుత్రీపుత్ర కళత్ర రక్షణ కళా బుద్ధిక, నృపాలాధముక బ్రాతంబంచు భజింపఁబోదురు, (9) సులభు ల్ముద్దులు, నుత్తమోత్తములు, రాజుల్లలి యేవేళ నన్నలఁతంబెట్టిన నీపదాబ్జములు బాయంజాల, (10). భవదుఃఖంబులు రాజకీటముల సం ప్రార్థించినం బాయునే? భవదంఘ్రిస్తుతిచేతఁగాక, (11) లేవో నీవు విరక్తుల న్మనుష, జాలింబొంది భూపాలురక సేవల్సేయఁగఁ బోదురే లొక జనుల్, (12) పదునాల్గేలె మహాయుగంబు లొకభూపాలుండు, చెల్లించె నయ్యుదయాస్తాచలసంధి నాజ్ఞ నొకఁడాయుష్మంతుఁడై, వీరి యభ్యుదయం బెవ్వరుఁ జెప్పఁగా వినరొ, యల్పులొత్తులై యేల చచ్చె దనో, రాజులమంచు నక్కటకటా, (13) రాజన్నంతనె, పోవునా కృపయు ధర్మం బాభిజాత్యంబు విద్యా జాతక్షమ, సత్యభాషణము, విద్యన్మిత్రసంరక్షయుక, సౌజన్యంబు, కృతంబెఱుంగుటయు, విశ్వా సంబు గాకున్న దుర్బీజశ్రేష్ఠులు గాఁగతంబు గలదే, (14) నృపథామ ద్వార దేశంబుఁ గాచి దినంబుల్ వృథబుత్తు రజ్జు లకటా.

ఈతని వేదాంతశాస్త్ర పరిజ్ఞానమునకును—అనుభవమునకుఁ గొన్ని మచ్చుతునుకలు :—

ఈక్రింది పద్యమున మోహంభులైన మోహమథానులకుః  
జక్కని బోధనము గావెను :—

“మలభూయిష్మచనోజధామసు సుషుమ్నా వ్యావమోః, యూరు  
సుండలియోః, పాదకరాక్షియగ్మములు షట్కంజంబులోః, మో  
ము దా జలజంబోః, నిలంబు చంద్రకలయోః, సంకంబు  
యోగంబోః, గాసిలి సేవింతురు కాంతలక భువిజనుల్”

“ఊరూరం జనులెల్ల భిక్షుమిడలో, యుండంగహల్లల్లవో,  
చీరానీకము వీధులం దొరకదో, శీతామృతస్నచ్చ నాఃపూః  
బేలులఁ బాఱదో, తపసులం బ్రోవంగ నీవోపవో”

“పటవ, ద్రజ్ఞభుజంగవ, ద్రజతనిభ్రాంతసుఖరచ్చుక్తివ, వ్లుటవ, చ్చం  
దశిలా, జపానుసుమరుకాన్సంగత్యవ, త్తంచు, వాక్పటిమల్నే  
ర్తురు, చిత్సుఖం, బసుభవింపన్లేక దుర్మేధసుల్”

ఎట్టికార్యములు సాధించుచో మహాఫలములను—లేనిచో, గొప్ప  
ముప్పులను దెచ్చిపెట్టునో—కవి యీక్రిందిపద్యమున వివరించెను :—

“దురము న్దుగము రాజభావము మఱిక దొంగర్కము న్వైద్యముక  
నరనాథాశ్రయ మోడబేరము మహామంత్రంబు సిద్ధించినక  
అరయం దొడ్డఫలంబు గల్గు నదిగా కాకార్యమే తప్పినక  
సిరియుంబోవునుఁ బ్రాణహానియునగుక, శ్రీ కాళహస్తీశ్వరా”

శ్రీకాళహస్తీశుని సేవాఫలమునకు సప్తసంతాననిర్మాణజనిత  
ఫలములు గూడ నీడుగావు :—

“తనయున్వాడి, ధనంబుఁగాంచి, దివిజస్థానంబు గట్టించి, వి  
ప్రున కుద్వాహముచేసి, సత్కృతికిఁ బాత్రుడై, తటాకంబు నే  
ర్పునఁ ద్రవ్వించి, వనంబువెట్టి, మననీ పోలేడు, నీసేవచే  
సిన పుణ్యాత్ముడు పోవులోకమునకుక శ్రీకాళహస్తీశ్వరా!”

ఈక్రిందివి మరణభీతిని నిరసించుచున్నవి :—

“తాతల్ దల్లియుఁ దండ్రయు న్మఱిగనుఁబెద్దల్సావఁగాఁ జూడరో?  
భీతింబొందఁగనేల చావునకుఁగాఁ బెద్దాము బిడ్డల్ హిత  
వ్రాతంబుం బలవింప జంతువులకుక వాలాయమైయుండఁగాఁ  
జేతోవీధి నరుండు నిన్దొలువఁడో, శ్రీకాళహస్తీశ్వరా!”

“నిన్నం జూడరో? మొన్నఁ జూడరోజనుల్ నిత్యంబుఁ జావంగ, నా  
పన్ను ల్గన్నవిధాన, మయ్యెడి, ధనభ్రాంతి నివసజ్జింపలే  
కున్నారెన్నడు నిన్నుఁ గందు, రిక మర్యుల్ గొల్వరేమో నిను  
నివ్నంబోవక యన్యదైవరతులక శ్రీకాళహస్తీశ్వరా!”

“చనువారిం గని యేడ్చుచారు, జనుఁడా సత్యంబుగా వత్తు మే  
మనుమానంబింక లేదు, నమ్మమని, తారావేళ నా రెవునా  
మునుఁగంబోవును, బాససేయుట నుమీ ముమ్మాటికిం జూడఁగా,  
చెనటుల్లానరు దీనిభావ మిదివో, శ్రీకాళహస్తీశ్వరా !”

“చావం గాలము చేరువౌటెఱిగియుం జాలింపఁగాలేక, త  
న్నేవైద్యుండు చికిత్సఁ బ్రోవఁగలఁడో? యేమందు రక్షించునో  
యే వేల్పులో కృపఁజూతురో, యనుచు నిన్నింతైనఁ జింతింపఁడా  
శివశ్రాద్ధము చేసికొన్నయతియున్ శ్రీకాళహస్తీశ్వరా !”

మానవునకు సహజముగాఁ గాక, ఆయాపరిస్థితుల ననుసరించి డెంబ  
పుటివి యీదిగువ పద్యములోఁగవి యభిశంసించుట గమనింపఁదగినది:—

“వీ డెంబబ్బినయప్పడుం, దనుసుతుల్విన్నప్పడుం, బొట్టలోఁ  
గూడున్నప్పడు, స్త్రీవిలాసములు పైకొన్నప్పడుం, గాయకుల్  
పాడఁగా వినునప్పడుం జెలఁగు దంభప్రాయవిశ్రాణన  
క్రీడాసక్తుల నేమి చెప్పవలెనో? శ్రీకాళహస్తీశ్వరా !”

అనుకరణములు కొన్ని :—

“రోషమయమహాతిరువు నుయోధనుఁ, డురుస్కంధ మందులోనఁ గర్ణుడలగుఁ  
గొమ్మసౌబలుండు గునుమఫలములు దుశ్శాసనుండు, మూలశక్తి తండ్రి”

“ధర్మజుండు ధర్మితరు వర్జునుఁడు ఘనస్కంధ మనిలసుతుఁడు శాఖ కవల  
పుష్పఫలము లేను, భూనురులును, జేదములు తదీయమైన మూలచయము”

(మహాభారతము : ఉద్యోగ—౧ అశ్వా) తిక్కనగారి పైపద్యా  
లకు ఈక్రిందిపద్యము ఛాయానుకరణము.

“వి త్తజ్ఞానముపాదు, చి త్తముభవావేశంబు రక్షాంబు, వు  
త్తత్త్వంబు తదంకురం, బన్వతముల్మాతాకు, లత్యంతదు  
ర్వృత్తుల్ పువ్వులు పండ్లు మన్మథముఖావిరూఢిత దోషంబులుం  
జిత్తాభ్యున్నత నింబభూజమునకున్ శ్రీకాళహస్తీశ్వరా !”

పోతనగారి :—

“అంధేదూదయముల్ మహాబధిరశంఖారావముల్, మూకస  
ద్గ్రంథాఖ్యాపనముల్, నపుంసకవధూకాంక్షల్, కృతఘ్నావలీ  
బంధుత్వంబులు, భస్మహవ్యములు లుబ్ధద్రవ్యముల్ క్రోడస  
ద్గంధంబుల్ హరిభక్తివర్జితుల రిక్తవ్యర్థసంసారముల్”

అనుపద్యమునకు ఛాయ :—

“తేఱఁగల్ సిప్పలపత్రముల్ మెఱుఁగుబద్ధంబు ల్మృగుష్టేషులల్,  
కరికఁగ్గాంతము లెండమావులతతుల్ ఖగ్గోతకీప్రభల్,  
కుగవీధీలిఖితాక్షరంబు, లసువుల్ బోజాన్వితపయఃపిండముల్  
సిగులందేల మదాంధులౌదురు జనుల్ శ్రీకాళహస్తీశ్వరా !”

“ధనమదాంధులకొలువేల ? తాపసులకు” — అను పాదముతో  
సంతమగు భాగవతపద్యమునకు — ఈశతికములోని — “భూపాలురక్  
సేవల్సేయఁగఁబోదు రేలొకొ జనుల్” — అనువాక్యముతో ముగియు  
— రగి వ పద్యము ఛాయ. కాని, దీనికి ఇంచుమించుగా — ఈక్రింది  
భర్తృహరిశ్లోకముమాతృక. — కనుక ఆమాతృకను — ఈతికములోని  
పుత్రికనుగూడ దిగువ చూడఁదగును :—

కింకందాఃకందరేభ్యః, ప్రశయముపగతా నిర్ఘరావాగిభ్యః  
ప్రఘ్నాస్తావా తరుభ్య స్సగసఫలభ్యతో వల్కలిన్యశ్చ శాఖాః  
వీక్ష్యంతే యమ్మఖాని ప్రసభముపగతప్రశయాశౌం ఖలానాం  
దుఃఖోపాత్తాల్పవిత్ర స్మయపవనవశా నర్జిత భూలతాని ||”

“లేవో కానలఁ గందమూలఫలముల్, లేవోగుహల్, తోయముల్  
లేవో యేఱులఁ, బల్లనాస్తరనముల్ లేవో సదా యాత్మలో  
లేవో నీవు, విగత్తులన్మనుష, జాలింబొంది, భూపాలురక్  
సేవల్ సేయఁగఁ బోదు రేలొకొ జనుల్ శ్రీకాళహస్తీశ్వరా !”

సుభాషితాలలోని మఱొక శ్లోకమునకుఁగూడఁ బోలిక గల పద్య  
మును (సమూలముగా) గమనింపనగును :—

“వహ్ని స్తస్య జూయతే జలనిధిః కుల్యాయతే తక్షణా  
స్మేరుః స్వల్పశిలాయతే మృగపతి స్సద్యః కురంగాయతే  
వ్యాఘ్రో మాల్యగుణాయతే విషరసః పీయూషవగ్నాయతే  
యస్యాంగేఖిల లోకవల్లభతమం శీలం సమున్మీలతి”

‘శీలము’ మహిమనుగూర్చి భర్తృహరి చెప్పిన పయిశ్లోకము  
నకు — ఈకవి ‘శివ’ ప్రభావపరముగాఁ జేసిన ఛాయానువాద మీఁకింది  
పద్యము ; (కొన్ని మార్పులును లేకపోలేదు.)

“పవి పుష్పంబగు, నగ్ని మంచగు నకూపారంబు భూమిస్థలం  
బవు, శత్రుం డతిమిత్రుఁడౌ, విషము దివ్యాహారమా నెన్నఁ గా  
నవనీమండలిలోపలకొ శివశివేత్యాభాషణోల్లాసికికొ  
శివ, నీనామమె సర్వవశ్యకరమా, శ్రీకాళహస్తీశ్వరా !”



\* శతకమునందలి ౯-వ పద్యమువలన—ఇతనికి బిడ్డలును, దల్లిదండ్రులు నున్నట్లు తెలుచున్నది. ఈమహాకవి విజయనగరమునకు వెడలునాటికే యీశతకములోని ౧౬—౧౭ పద్యములవలన కాశువులుగాఁ దనమనోగతి ననుసరించి, దేశకాలపాత్రోచితముగ రచించి యుండవలెను. శతకములోని ౧౮-వ పద్యమునుండియే, ఇతనిరాజదూషణము ప్రారంభమగుట—ఆనాటి కితఁడు (శ్రీరాయలు స్వర్గతుఁడగుట) మరలఁ శ్రీకాళహస్తిని జేరుకొని యుండవలెను.—అప్పటికి, ఇతనికి ఏబదియైదేండ్ల (దాదాపు)ప్రాయము. కాన, ఇతనితలిదండ్రులు మరణించియుందురు. మఱి బిడ్డలుగూడ నున్నట్లు చెప్పటచే, వారు కుమారులో, కొనురితలో చెప్పట కీశతకమునఁ దగిన యాధారములు గాన్పింపవు. మొత్తమునకుఁ గొడుకులు లేరనియే తోచుచున్నది. కావున నే,—ఆకొఱంతనుగూర్చిన యావేదన మితనికి మిక్కిలముగ నున్నను—ఎట్లో, మనస్సున సమాధానమొందినట్లు—శతకములోని + ౨౮-వ పద్యము తెలుపుచున్నది.

ఈశతకము ధూర్జటి యనసానకాలమునకుఁ బూర్తికాలేదు. ఏదో తోచినప్పు డెప్పటికప్పు డందుఁ బద్యములుమాత్రము చేరుచుండెను. అట్లు దాదాపు 140 వఱకు రచియింపఁబడినవి.

రాయలయాస్థానమున నప్పుడపుడు (తఱచుగా) జరుగుచుండిన విద్యద్గోష్ఠులలోను — నానావిధ విషయములంగూర్చి జరుగుచుండిన చర్చలలోను—ధూర్జటి పాల్గొనుచు సాహిత్యవ్యాసంగము చేయుచుండినందున—ఈశతక మాతనిదృష్టి నాకర్షింపకుండెను. పైఁగాఁ బెద్దనాదులవలెఁ దాను నొకకావ్యకర్త గావలయునను నూహ గలవాఁడగుటచే, రాయలు రాజ్యాంగవ్యవహారములలోను—దండయాత్రలలోను నిమగ్నుఁడయి, కవితావ్యాసంగములకు ఇంచుక దూరగుండై—యుండు కాలమున—శ్రీకాళహస్తి మాహాత్మ్యమును రచియించు

\* “అలుంబిడ్డలు, దల్లిదండ్రులు, ధనంబేలానామెడఁ గట్టినాడవు?”

+ “కొడుకుల్ పుట్టరటంచు నేడ్తురవివేకుల్ జీవనబ్రాంతులై  
కొడుకుల్ పుట్టరె కారవేండున కనేకుల్, వారిచే నేగతుల్  
వడనెక్, బుత్తులులేని యాశుకునకున్ బాటిలై నేదుర్గతుల్,  
వెడునే మోక్షపదం బపుత్రకునకున్ శ్రీకాళహస్తిశ్వరా!”

మండియుండును. ఘోర్జాటి శ్రీకాళహస్తిశ్వరులగూర్చిని చిషయమునకు దప్ప—దక్కిన యెట్టికథావస్తువునకును బ్రాధాన్యమొనరింప నిచ్చును. పని వాడగుటచేత నట్టి మాహాత్మ్యమునే, తన కావ్యసాధనమునకు ఆధారముచేసికొనెను. అంతియగాక, పోతనవలె నతఁడు సరాశీయముగఁ గృతి చెప్పి ‘ససేమిరా’ సమ్మతింపని వాడగుటఁ దన ముష్టిపై నమునకే తనరెండుగంధములను గృతీయిచ్చెను.

ఇతఁడు “శ్రీకృష్ణరాయవిజయ” — కర్తయగుఁ దేంకటాస్త్రిమకుఁ (కుమారఘోర్జాటికిఁ) బెదతాత యని యాగ్రంథము మూలముననే తెలియుచున్నది. కాన, ఘోర్జాటికిఁ బుత్రసంతతి లేదనుట సుస్పష్టము. మఱి “ఆలుంబిడ్డలు తల్లిదండ్రులు ధనంబంచు న్నహాబంధనం బెలా నామెడఁ గట్టినాడ” పని యతఁడే చెప్పికొన్నందున స్త్రీసంతాన మేదైన నుండియుండుననుటలో సందియములేదు. దీని కుపబలకముగ ‘శృంగార రాఘవ, వామదేవ’ చరిత్రాదులకుఁగర్తయగు చెఱుకుమూడి కృష్ణకవి, తాను ‘ఘోర్జాటిదౌహిత్రు దురితదూరు’ అని నచించెను.

ఘోర్జాటికవి కాటవతరమువాఁడును — కుమారఘోర్జాటిమనుషుఁడు నగు—ఘోర్జాటి వేంకటరాయకవి—మనశతకకర్తను, రత్నావళిపరిణయమున నిట్లు స్తుతించెను :—

“పటుగంగాలహరీ తరంగసమ శుంభత్ప్రేరేక్షతాంచక్రకా  
ఘటనుం, బాదవినమ్రకృష్ణనరరా ధ్గంభీర కోటిఁ వి  
స్ఫుట రత్నద్యుతి పాటలీకృత పదాంభోజాతు, సర్విజ్ఞః ఘో  
ర్జాటినిం గొల్చెద నస్మదీయ కులకర్తా భక్తి రంజిల్లగెన్”

అని కులకర్తగఁ బేరుకొనెను—కాని సూటిగఁ దనప్రపితామహుఁడని వాకొనలేదు. కావున ఘోర్జాటికిఁ గొడుకులు లేరనుటయే నిశ్చయము. ఆకారణముననే—అతనికి జ్ఞాతిబాధ మిక్కుటమయి, శతకమున దానిఁగూర్చి వాపోవునంతటి కష్టములు గలిగియుండును.\*

“నీకుంగాని కవిత్వ మెవ్వరికి నేనీనంచు మీఁదెత్తితిన్, జేకొంటిం  
బిరుదంబు, కంకణము ముంజేఁ గట్టితిం బట్టితిన్ లోకుల్ లెచ్చ వ్రతంబు”

\* “జ్ఞాతు, స్నేహితులు, వాంఛునేయు కపటేర్పాది క్రియాదోషముల్  
మాతండాన సహింపరాదు, ప్రతికర్మం బించుకేఁజేయఁగాఁ  
బోతే దోషము గాన మాని యతినై పోఁగోరినన్ సర్వదా  
జ్ఞాతిక్రోధము మాన దెట్లునడుతున్ శ్రీకాళహస్తిశ్వరా!” (కా. శ. ౬౯)

అని చాటిన యీపరమమాహేశ్వరవ్రతదీక్షాగురుని—విద్య  
త్కవిజనపూజ్యుని యజరామరమగు క్తిమూర్తికి భజితూర్వక  
ప్రణామసహస్రములు.

“ఆధివ్యాధులు, దీపనాదులు, కళత్రాపత్యులు, చాలవా ?

బాధంబెట్టఁగ, నన్నదమ్ములను బాపస్వాంతులం దోడుగా

నేనగ్మంబని కల్లఁజేసితివి, నన్నీరీతిఁ బీడించువా

రే, ధీరుల్, నినుఁ గొల్వకుండఁగలనా? శ్రీకాళహస్తీశ్వరా!” (కా. శ. ౧౩౪)

సవరణములు :—

పుట.	పంక్తి.	తప్ప.	ఒప్పు.
91	14	మహాత్మ్య	మాహాత్మ్య
100	6-7	ఘనతాజన	జనతాఘన
103	7	వఖింపచ	నఖింపచ
”	13	కుశత్వము	కుశలత్వము
111	17.	సంస్కృతి	సంస్మృతి
”	28	కపటీ	కపటా
112	21	లాక	లాక్షా



# తాత్పర్య తిరుమలాచార్యుడు

(క్రీ. శ. 1505—1545 ప్రాంతము)

శ్రీ వేంకటేశ్వరస్వామి సన్నిధిలోఁ బ్రథమసంకీర్తనాచార్యుఁ  
డుగఁ బ్రఖ్యాతినందిన తాత్పర్య తిరుమలాచార్యున కితఁడు రెండవ  
కుమారుడు. \*

ఈకవీంద్రుఁడు, తన శ్రీ వేంకటేశ్వర నీతిసీసశతకముతోని కడ  
పటిపద్దెమునఁ దన్నుఁగూర్చి యిట్లు వివరించెను :—

“శౌరహృషీకేశ నారాయణోపేంద్ర తాలంకముఖనామ తాత్పర్య  
యన్నయాచార్యుత తిమ్మయాహ్వాయుండఁ బ్రణుతిఁజేసితి నిహిఁగొమ్మ  
పద్యశతకము”

అని. ఇతనికిఁ బెక్కునామాంతరములున్నట్లు కన్పట్టెడు. †

ఇతఁడు ఈక్రిందిగ్రంథములు రచించినట్లు తెలియుచున్నది.

(1) శృంగారసంకీర్తనములు; (2) శృంగారదండకము; (3) వైరా  
గ్యవచనమాలికాగీతములు; (4) చక్రవాళమంజరి; (5) శృంగారవృత్త  
పద్యశతకము; (6) వేంకటేశోదాహరణము; (7) నీతిసీసపద్యశతకము;  
(8) సుదర్శనరగడ; (9) రేఫరకారనిర్ణయము; (10) ఆంధ్రవేదాంతము  
(ద్విపద); (11) హరివంశము; (12) ఆంధ్రభగవద్గీత.

పైఁబేర్కొన్నవానిలో—ఐదవది శ్రీ వేంకటేశ్వరస్వామి శృం  
గారచేష్టలను వర్ణించుచు, వివిధవృత్తములలోఁ జెప్పఁబడిన శతకము.  
ఎనిమిదవది శ్రీమహావిష్ణు సుదర్శనచక్రము నభివర్ణించుచు రచింపఁబడిన  
రగడ.

ఈ పెదతిరుమలయ్య (తిమ్మయాహ్వాయుఁడు) — శ్రీకృష్ణదేవ  
రాయ, అచ్యుతదేవరాయ, సదాశివదేవరాయల సమకాలికుఁడు.  
ఇతఁడు శ్రీ వేంకటేశ్వరస్వామియందుఁ బరమభక్తిగలవాఁడు. స్వామి

\* జ్యేష్ఠుఁడు నరసింహాచార్యుఁడు. కాని, యితని సంతానముంగూర్చి యేమియుఁ  
దెలియవచ్చుట లేదు.

† 1. అన్నయతిమ్మనార్యుఁడు; 2. తిమ్మయ్య; 3. తిరుమలార్యుఁడు; 4. తిరు  
మలాచార్యుఁడు; 5. పెదతిరుమలాచార్యుఁడు; 6. పెదతిమ్మయ్య; 7. తిరుమల  
య్యంగారు; 8. పెదతిరుమలయ్యంగారు.

కైంకర్యము నిమిత్తమనేక దానము లొనర్చెను. తిరుమలలోఁ బెక్కు నిర్మాణములు గావించెను. ఇతని దానధర్మాదిక శాసనములు క్రీ. శ. 1517 మొదలు, క్రీ. శ. 1546 వఱకుఁ గాన్పించుచున్నవి.

ఇతని గ్రంథములలోరెండు శతకములు (1. శృంగార వృత్తి పద్యశతకము — 2. నీతిసీసపద్యశతకము) ఉన్నట్లు తెలియుచున్నది. అందు మొదటిది దొరకలేదు. \* రెండవశతకమునుగూర్చిమాత్ర మింక పరిశీలించము :—

ఇందు సరిగా వందపద్యములున్నవి. “కలితలక్ష్మీశ, సర్వజగన్ని వేశ, విమలరవికోటి సంకాశ వేంకటేశ” — అనియెత్తుగతిలోని కడపటి రెండుచరణములును మకుటముగా గ్రహింపఁబడినది. ఇదియే నీతిని బోధించు మొదటి సీసపద్యశతకమని తోచుచున్నది. దీని యొరవడి మీఁదనే తరువాతి సీసశతకములు (‘రామలింగేశ’, — ‘కుక్కుటేశ’, — ‘వేణుగోపాల’ — మొదలగునవి) వెలువడినవి.

ఈశతకమునందలి పెక్కుపద్యములు రాజనీతి ప్రబోధకములు. కవితావిషయమున తనతండ్రిగారి యడుగుజాడలలో, ఈశతకకర్త మెలఁగెనని రచనాపాటవము తెలుపుచున్నది. జానుఁదెనుఁగు పదములతో ముచ్చటగఁ గూర్పఁబడిన—యలఁతియలంతి మాటలలో సుగమముగఁ బద్యములు సాగిపోవుచుండును. భావానుగుణమైన పాదాంత మందలి విఱుపులు గడుంగడు సొంపునింపుచుండును. — మొత్తమున కీకవితాస్రవంతి నడ్డుకొను నుడిగుండములు. తాతితిప్పలు, ముండ్లకంచెల దీవులు ఎక్కడనుగానరావు. సందర్భానుసారముగ లోకోక్తులు జాతీయములు—మున్నగువాని ప్రయోగములయందీ తిరుమలాచార్యుఁ డభిరుండుఁడు.

అన్నమాచార్యుని శతకములోవలెనే, యితని శతకములోను, కొన్ని నూత్న దేశ్యశబ్దములు కనఁబడుచున్నవి :—

(1) జూటుఁడు, (2) ఏలాటము, (3) దూటుముట్టు, (4) జాజర కాఁడు (మోసకాఁడు), (5) జంజరింపక, (6) ఉపమరి (ఉపాయ శాలి),

\* అన్నమాచార్యుని శతకమితని విరచితమే యని పూర్వపరిశోధకులు భ్రమించి రేమో !

7) కాలరి (పదాతి), (8) నునరాన ?, (9) పెన పెట్టు, (10) కడిగి  
డము (కాటకము), (11) మణివము (మణిగము) [రూ]—(అధికారము),  
(12) జూబులు, (13) జీలువు (జీలుగు), (14) తాలిగోణము, (16) మె  
గము (వ్యంగ్యము ?),—(16) బచ్చెనగచ్చు, (17) దంచనపుగుండు  
(ఫిరంగిగుండు), (18) ప్రాంతపంచారము, (19) తుంగపోచ, (20) మాత  
కంబము, (21) తుట్ట (ట్రె)లుగట్టు, (22) వాకట్టు, (23) వడ్డితోడుగు,  
(24) నడుమంత్రము, (25) పిక్కిన, (26) బడిగంట, (27) పోటజ్జ,  
(28) పొదపెట్టు, (19) \* సంతబసివి, (30) మురియగొట్టు, (31) దహ

\* 'బసివి'—ని చేయుట యనునాచారము, మైసూరు రాజ్యమునందలి పత్తి  
మాత్తెర మండలములలోను—, బొంబాయి రాష్ట్రమునందలి కన్నడ జిల్లాలలోను,  
తెలుగునాటి, కర్నూలు—బళ్లారి, అనంతపురము ప్రాంతములలోను, తుర్రయవల్లెడు  
లగు కొన్ని కులములలో—ఆనంగా, బోయ, కురుబ, మున్నగువారిలోను, పంచక  
నాతులలోను బహుళముగానున్నది.

పుత్రసంతానములేనివారు అన్నదమ్ములబిడ్డలనో, రక్తసంబంధమున్న ఆప్తబంధు  
వుల బిడ్డలనో దత్తుచేసికొనుట హిందువులలో సాధారణముగ నుండు సనాతనాచారము.  
కావున ఆదత్తుడు తన పెంపుడుతండ్రి యాస్తికంతటికి వారను (హక్కు) దారుడయి,  
ఆతని యంత్యక్రియలుచేయుట కధికారము గలవాడగును. ఆవిధముగ, ఆస్తి ఇతరుల  
బిడ్డలకు పోవకుండునట్లును,—తన సంతతికే చెందునట్లును—సొంతకూతులకే ఆహక్కు  
సంక్రమింపజేయు నిమిత్తము—ఆడుపిల్లను 'బసివి'ని చేయు—ఆచారము ఏర్పడినది.  
పుత్రసంతతి లేనివారు, పుత్రిని బసివిగాచేసి, ఆమెకు (పుత్రునకుండు) హక్కులు.  
అధికారములు సంక్రమింపజేయుదురు.

పుత్రికాసంతానముమాత్రమే కలతండ్రి, తన కొమరితను దేవాలయమున కంకిత  
మొనర్చును. రజస్వలకాకముందే—కన్యగా ఉన్నప్పుడే, బాలికను బసివినిగావించుట  
పరిపాటి. దీనికొక తంతుగలదు. అనీతి, దేవాలయమున కంకితయగుకన్యకు 'బసివి' యని  
పేరు. ఇది కొన్ని కులములలో బాహ్యముగా వాడుకయందున్న యాచారమయినందున,  
సాంఘికములు దీనిని దోషముగాఁ బరిగణింపరు, సరికదా; వారందఱువచ్చి, దగ్గఱ  
జూచి, దీనిని జరుపుదురు.

బసివిగాఁ జేయఁబడినకన్యకు కులమున గౌరవహానిలేదు. అప్రతిష్టలేదు. ఆకన్య  
కులమును దక్కువదికాదు.

రజస్వలానంతరము మఱియొకతంతు జరుగును. ఇదియు, ముందుచెప్పినదియొ  
గూడ, దేవాలయమున దేవునిసన్నిధిలో నడుచును. ఈరెండవతంతు నెఱజేఱగనే,  
ఆచిన్నది దేవదాసివలె నిత్యముమంగలి. వైధవ్యమునదిలేదు. రెండవతంతునకగు వ్యయ  
మెల్ల—ఆమెనువలచిన—ఆమె వరించిన స్వకులజుడుగాని, ఉన్నతకులస్థుడు  
గాని—భరించును. అప్పటినుండి యొక సంవత్సరమువఱ కాలము యతని యధీనమున  
నుండును. ఉభయలక్ష్మమగుచో, ఎప్పటియట్లు వారు కలిసియేయుందురు. లేనిచో

మానము, (32) గగ్గోలు, (33) గట్టితాణెము (తాళము ?), (34) లూటి, (35) అదువ.

ఈక్రిందివి సూత్రప్రాయములైన కొన్ని నీతులు :—

(1) సాలీనిపోగులా సంసారపాశంబులు ?—(2) నీటిపైప్రవాతలు, (3) తాజేసిన ధర్మంబు తలనుగాచు, (4) ఆసలువిడిచిన నట మటలేలేవు, (5) ఏమిచేయఁగవచ్చు సర్వేశ్వరాజ్ఞ, (6) దైవికంబేది యుఁదప్పింపఁగారాదు, (7) ప్రాయంబుగలనాఁడే పంతుంబులీడేఱు, (8) బుద్ధిబదరక యెప్పుడు భూవిభుండు మెల్లనే బాహుశౌర్యంబు మెఱయుటొప్పు, (9) ఎంతమాత్రంబు తనశక్తియంతమాత్ర మరసి యొసరించునాతంఁడె యర్హుఁడెందు, (10) దుష్టబుద్ధులు మెలఁగెడిత్రోవ నలదు, (11) జ్ఞానంబు గలవానిజన్మంబు సఫలంబు, (12) చాడికాడగువాఁడు నటలెల్లబోధించు, (13) మత్తుఁడైయున్నఁ గార్యంబు మట్టువడదు, (14) అధమునిమొఱయైన నాలకించుటయొప్పు, (15) చలముసాధింపనొల్లదు సభలలోన.

ఇట్టి బంగరుచక్కట్లు—ప్రతిపద్యమునఁ—బ్రతిపాదమునఁ బ్రకాశించుచున్నవి. చూపుటకోపిక లేమి నింతతో విరమింపఁబడినవి.

నానుడులకు సామెతలకుఁ గొన్ని మచ్చుతునుకలు :—

(1) జీలువు పెరిగిన మాతెకంబముగాదు, (2) కప్పకాటెందైనఁ గలదని వింటిమే, (3) గాడిద యెఱుఁగదు గందంపువాసన, (4) చెద

ఆపడఁతి యింకొకని చేపట్టును. బసివి తనతండ్రియింటనే రెండవతింతు జరిగినపిమ్మటఁ గూడ వసించును. తన పోషకునిగృహమునకు వెడలనక్కఱలేదు. పోషకుఁడే యామె నివాసమునకు వచ్చుచుఁబోవుచు నుండును. అట నెవ్వఁగాతని నడ్డుపెట్టరు. అది యగౌరవమనియు, ఎగ్గనియుఁ దలంపరు. బసివి, తనతండ్రి యింటనేయుండి, యతనికుటుంబాభివృద్ధికిఁ గొడుకువలెనే పాటుపడును. బసివికి బిడ్డలుగలుగుచో, ఆమెతండ్రి సంతతి వారుగనే పరిగణింపఁబడుదురు—ఆమెకుఁ గుమారుఁడుదయించునెడల—ఆమెతండ్రి సంతతిని నిలిపినవాడయి, యాతనియాస్తికి వారసుఁడగును. అతనికిని, (అతనిఁ) గన్నతండ్రికి నేమాత్రము సంబంధములేదు. బసివికిఁ గూతులుదప్పఁ గొడుకులుదయింపరేని, ఉదయించువఱకు—ఆకుటుంబపుఁ బెద్దకూతుండను—బనువులనుగాఁ జేయుచుందురు. తనకుఁ గొడుకులులేకున్నను, దన తనయాసంతానమునఁ గొడుకుజనించి, తన సంతతి నవిచ్ఛిన్నముగ నిలుపుటకొఱకే, తండ్రి తనకూతురు బసివినిజేయుట. (తన కొమరితను) బసివినిజేసినపిదప—అతనికిఁ కుమారుఁడుద్భవమందునేని, ఆ—తమ్ముని

లింతునే నిప్పు సీమలోన, (5) పండున కేటికి సతులపొందు, (6) కల్ప  
వృక్షము నెంచి కలివెచ్చెట్టెంచుట, (7) కోరి దవ్వులఁ జూడఁ గొండ్లు  
నున్నన, చేరిదగ్గఱినను జెల్లురాళ్లు, (8) చేతఁబట్టినయట్టి జిహ్వ లెక్కకు  
రాదు, (9) కొండతోఁ దగరు డీకొని మెంతతాఁకినఁ, దలనక్కలగుఁ  
గాక దానికేమి?, (10) కజవదే యొకదోమ గంధగజము—కొరలదే  
విరులలోఁ దుంగపోచ.

కొన్ని అనుకరణాలు :—

1. “పదుగురాడినమాట పాటియై ధరఁజెల్లు, నొక్కఁడొడిన  
మాట యొక్కదెందు, నుఱక యుండినవాని కూరెల్లనోపదు” —

(ఆడిన, ఉండిన—అనునవి—ఆడు, ఉండు—అనుమార్పులతో  
వేమన పద్యములలోఁ గాన్పించెడు.)

2. “గాడిద యెఱుఁగదు గందంబువాసన”

(ఇదియు వేమన పద్యాలలో నున్నది.)

3. “బలుమాలవాడలో బాపనిల్లుండునే”

(“వెలివాడ న్నొటి బాపనిల్లు గలదా?” ధూర్జటి — శతక  
చద్యాని కనుకరణము.)

తోఁబాటు బసివియు — (తండ్రియా స్త్రీకి వాటాదారయి — పంచుకొనును). తండ్రి  
మరణించిన, బసివియే తండ్రికిఁ గొడుకువలె దహనాదిక్రియలుచేసి, యతని యాస్తికి  
భాగస్థురాలగును.

నా భారణముగ — ఆడుపిల్లలను బసువులుచేయు నాచారము వైష్ణవము స్వీకరించిన  
చతుర్థకులములలో విశేషముగనున్నది. ఈకులములవారు, కూతులను హనుమ  
ద్దేవాలయములతో, విష్ణ్వాలయములతో—తీసికొనిపోయి వానికంకితమొనర్తురు. ఈ  
తంతు జరిపినపిదప బసివికిఁ దప్తశంఖచక్రాంకితాలు చేయుదురు.

ఈయాచారము శైవులయిన లింగాయతులలోను గలదు; కాని చాలతక్కువ.  
వారు తమకూతులను మైలాగులింగప్ప, బసవప్పదేవాలయములకు అంకితము సల్పుదురు.  
బసువులను గ్రామదేవతాలయాలకుఁగూడ అంకితముగానింతురు.

లింగాయతులలో, ఒకపెద్ద గ్రామాని కొక్కతే బసివియుండును. ఆమెను—  
‘వేటబసివి’—యందురు. ‘వేటబసివి’—‘సంతబసివి’—ఒకటే యగుదురేమో!  
‘వేటబసివి సంతలో దుకాణదారులయొద్దనుండి కొన్ని ‘రుసుములు’ వసూలుచేసికొను  
నలవాటుగలదు.

మొత్తముమీఁద—బసివియైన నది యెవ్వరికిని జెందదు.



ఇట్టి యనుకరణములు శతకములన్నింటిలో సర్వసాధారణములుగాఁ గనపట్టుచున్నవి.

ఈ తిరుమలాచార్యుఁడు తండ్రికంటెఁ గవితాప్రౌఢిమయందు మిన్నయని చెప్పఁదగును. ఇతని పుత్రులైదుగురలోను, నాలవయః తండ్రు—చిన్నన్న యనునామాంతగముగల—చినతిరు వెంగళయ్య ‘అష్టమహీషీకల్యాణము’ — ‘పరిమయోగివిలాసము’—మున్నగు పెక్కుకృతులు రచించిన విద్యవ్రాసి. ఇతఁడా కాలములోని కవులకెల్ల మేలుబుంతిగా నుండినట్లు ఆధారములున్నవి :—

తాళ్లపాక చిన్నన్న దండెమీటులు గావు గోమాంసభుగ్గును ద్విజగవములు

అని 18-వ శతాబ్దలో జీవించి—యుండి “శత్రుసంహారశతకము రచియించిన గోగులపాటి కూర్మనాథకవి యితనిఁ బేర్కొనుటచే—ఈచిన్నన్న మూఁడవసంకీర్తనాచార్యుఁడుగ శ్రీ వేంకటేశ్వరసన్నిధానమున భగవత్కైంకర్యము చేసినవాడని తెలియుచున్నది.

తరువాత 19-వ శతాబ్ద పూర్వార్థమునఁ గా ర్చేటినగరసంస్థానాసానమున వెలసి, ‘వేణుగోపాల’ ‘లావణ్య’—శతకములు వ్రాసిన పోలిపెద్ది వేంకటరాయకవియు—ఈచిన్నన్ననుగూర్చి :—

“అల తాళ్లపాక చిన్నన్న గోమములైన తంబురదండెకుఁ దంతులొనె” —

అని వాకొనుటచే, తాళ్లపాక వంశములో నితఁడు సుప్రసిద్ధ విద్యదవతంసుఁడుగఁ బేరెన్నిక గన్నవాడనుట సుస్పష్టము.

కాని, పైకవులిరువురును — అతని సంగీతకళానైపుణ్యమును సూచించు (దండెమీటులు, తంబురదండె) విషయములనే తడవుటచే, నతని గానకళావైదగ్యము కూడఁ గవితకుఁ దీసిపోయినది కాదని యూహింప ననువగుచున్నది.

ఇక ఈతాళ్లపాక తిమ్మనార్యుని శతకములోని పద్యములు కొన్ని ఈక్రింద మచ్చునకుఁ బరిశీలింపఁదగును :—

“మాంధాత కొనిపోడు, మహిచేరెడైనను, గొనిపోడు రారాజుకొలుచు కొన్ని  
నరుండు గొంపోవడు నవరత్న మొకటైన శిబి గొనిపోడు డొక్కచిన్న మౌరఁ  
గొనిపోడు ఖచరుండు గోవునొక్కటియైన వస్త్రాబు గొనుచుఁ బోవడు యయాళి  
గుట్టమొక్కటియైనఁ గొనిపోడు నహమూండు గజము గొంపోవఁ డొక్కటినిసగరుఁ  
డింక నేకి సతములొ, నేల సిరులు, తానొనర్చిన ధర్మంబె వక్కుఁగాక !”

“గడుచరి చాటోటుఁ గష్ట వేడుక కానిఁ గలహక్తియుచి ఘోర్తఁ గపటచిత్త  
 చుంకరి జూదరి జూటు ననాచారి మునిముచ్చుఁ జలపాది ముడియవిడుపు  
 సచ్చితు నపకారిఁ గుటిలాత్ము నవివేకిఁ నైలాట కానిఁ డక్కరిఁ దుటారి  
 వేటకానిఁ బినాళి వెట్టి నప్పలపోతు మాయదారిని జూగు మద్యపానిఁ  
 కేరవలవదు మఱి పొందు నేయఁదగదు మానవున కర్థితోఁ గలఁగొనునైన ||”

“ఏనుఁగులావెంత, యిలమావటీఁడెంత, తిమిరంబుబలమెంత, పీసమెంత,  
 ఘనసముద్రంబెంత, కల్గభారకుడెంత, బహుకాననంబెంత, పగళువెంత,  
 పాతెడువీరెంత, పర్వతంబనియెంత, హరుడెంత, మృదులపుష్పాస్త్రమెంత,  
 భీకరిఫణియెంత, వాకట్టువేరెంత, బహురాజ్యమెంత, భూపాలుఁడెంత  
 యెవ్వరికి నొడ్డుకొంచెంబు లెంచగాదు, నడచు నిటువంటి వెల్ల నీనాటకములు”

“పెంచంగఁ బెరిగెనా పృథివీపైఁ గొండలు? విత్తిరా యడవుల వివిధగతులఁ?  
 గాలువ ల్వెట్టిగా ఘనసముద్రములకు? నేతంబులెత్తిగా యేలులకును?  
 మేతలువెట్టిరా? మృగములకెందైన? మఱి యీత నేర్పిరా మత్స్యములకు  
 బెండ్లిండ్లు నేసిరా బెరియంగఁ బక్షులఁ బూసిరా వాసన పుష్పములకు  
 నెవ్వరెవ్వరి బోషించి రెంచిచూడఁ దలఁప నీదైన రక్షకత్వమునఁగాక”

“పరకాంతకై సింహబలుఁ డట్లు మృతుఁడయ్యె, రాజ్యభాగమునఁ గౌగవుఁడు పాలిసెఁ  
 బరుషోక్తులను శిశుపాలుఁడు హతుఁడయ్యె మహిళి జూదమున ధర్మజుఁడు నొగిలె,  
 నలపాండురాజు వేటాడి కాపమునొందె, మును రావణుఁడు చలమున నె సమసెఁ  
 గ్రూరదండంబునఁ గూలెను వేమండు, చదిసెఁ బానమున రాక్షసగురుండు,  
 ఘనవివేకులు వీగల గతులు దెలిసి వ్యసనమును మాని నడువంగవలయు నిలను”

“అచారవంతుఁడౌ నతఁడె విప్రోత్తముం, డఖిలంబు రక్షించు నతఁడు రాజు,  
 వరుసతోఁ గార్యనిర్వాహకుఁడే మంత్రి, రుచిగవర్తనుఁడె పురోహితుండు,  
 గడుఁ దిట్ట దీవింపఁ గలవాఁడె సత్కవి, యచ్యుతహస్తఁడు వైద్యుఁ డఖిలదిశలఁ,  
 బోటజ్జ యెఱిగిన పురుషుండు దళవాయి, గణితజ్ఞుఁడగువాఁడు కరణ మరయఁ  
 బురుషరత్నంబులని యంద్రు బుధులు వీరి వితరులెల్లను సామాన్య లెంచిచూడ”

“ధరణీన నావులు తమమాడలకు నెల్లఁబెట్టెనా వాములు ప్రియముతోడ  
 బొక్కలుత్రవ్వించి పోయెనానక్కలు, తమపిల్లలకు నిరంతరమునుండ  
 దలఁచి దప్పికినీళ్లు త్రావఁగూనలకును గట్టెనాచెరువులు గప్పలెల్లఁ  
 బ్రియముతో రతిసల్పి బిడ్డలఁగనుమని చెప్పెనాసింహంబు శిశువులకును  
 వట్టిభ్రమతలఁ దను పుత్రవర్గమునకుఁ దల్లిదండ్రులు దలతురు ధనముఁగూర్ప  
 కలితలక్ష్మీశ సర్వజగన్ని వేశ విమలరవికోటి సంకాశ, వేంకటేశ ||”

# కొండ రామకవి

(క్రీ. శ. 1550—75)

కొండరామకవి భారద్వాజస గోత్రుఁడు ; కాత్యాయనసూత్రుఁడు. అప్పయామాత్యపుత్రుఁడు. (అమాత్యశబ్దమువలన నీతఁడు నియోగియై యుండవలెను). ఇతని కవితాగురువు నాగవేంకటరంగ నాథుఁడు.

ఇతనిరచితమైన శ్రీ గవి రంగనాథశతకము క్రీ॥ శ॥ 1878 సం॥ లో వ్యవహారతరంగిణీ ముద్రాక్షరశాల (మదరాసు)లో ముద్రింపఁబడినది. అనఁగా డెబ్బదియైదేండ్లనాటి యచ్చుకూర్పు. ప్రత్యంతరము (లిఖితముద్రితములు) ఎంతప్రయత్నించినను దొరకినదికాదు. అందులకుఁ గారణ, మిది కేవలము వేదాంతవిషయములను బోధించుటచేత నేమో, ప్రజాబాహుళ్యములో నెక్కువ ప్రచారమునందియుండదు.

ఈరామకవి శతకారంభమును గావ్యలక్షణములతోఁ జేయుట శతకవాఙ్మయముననే యొక నూతనమార్గముగాఁ గనఁబడుచున్నది. మొట్టమొదటి పద్య మిట్ట దేవతావందనము :—

“శ్రీగణనాథునిఁ జిత్తాబ్జముననిల్పి ప్రణమిల్లి, బ్రహ్మను బ్రస్తుతించి,  
శివవిష్ణుమూర్తులఁ జింతనగావించి భారతీ పద్మార్య భజనచేసి,  
వ్యాసవాల్మీక్యార్కాని వందన మొనరించి, శుక వామదేవుల స్తుతులొనర్చి  
నాగవేంకటనాథనామ సద్గురువుల పాదపద్మములకుఁ బ్రణతిచేసి  
కాళిదాసాది సత్కవి ఘనులఁ బొగడి శతక మొనరింపఁ బూనితి సరసమతిని”

“అని యిట్టదేవవందన మొప్పుగాఁజేసి శుకవులనందఱఁ గొల్లఁదోలి  
యే రచించెఁడె నీకృతి నాలింపు”

ఈశతకమును దా నార్వీటితిరుమలరాయల ప్రోత్సాహముచేత రచించిన ట్లికవి చెప్పుకొన్నాడు.

“ఆర్వీటి పంశాద్ధి యన్పుతకిరణుఁడయి శ్రీవిష్ణుకరుణచేఁ జెన్నుమీఱు  
తిరుమలదేవాఖ్య నరపతివర్యుండు మగుణుండు మన్మథసుందరుండు  
హరిభక్తిప్రహ్లాదుఁడనఱచ్చు, ధరణిని ఘనదానగుణమునఁ గర్ణుఁబోలు  
విలువిద్య నేర్పున వివ్వచ్చు నిరసించు, భూసురపూజలఁ బోలు ధర్ము,  
భూమి దేవేంద్రుఁడనమించు పురుషవర్యుఁ డప్పరంబును బాలించు నమరలీల”

“శ్రీరంగధాముని సేవ కీర్తనములు మంగహారతుల్ రంగుమీఱఁ,  
దనఁజేసఁ బంచుత్సంబులు మఱియును శ్రీకిరంబులు నైన సీసములును

“చియించి వేగవేగ దింగోత్సవంబునఁ జరిపి నాకాళి పంతసించి  
గావించి మన్నించి గామకవిశ్రేష్ఠ రంగనాథుని పెన నమ్యమునను  
శతక మొక్కటి చియింపు సాంప్రదమతిని నకలఁ గలియింపఁబఱానితి ననుభవ పీఠ”

ఈ తిరుమల దేవ రాయలు—అళియ రామ రాయలతమ్ముఁడు. పేరు శ్రీకృష్ణ దేవ రాయల యల్లుండు. అతని కుమార్తెలతో తిరుమలాంబయను మొదటియామె సళియ రామ రాయలును రెండవకుమార్తెయయిన వేంగళాంబను తిరుమల దేవ రాయలును బెండ్లియాడిరి.

శ్రీకృష్ణ దేవ రాయలు క్రీ॥ శ॥ 1530 సం॥ లో మరణింపగానే యతని (సవతి) తమ్ముఁడయిన యచ్యుత దేవ రాయలు సింహాసనమెక్కి 1542 వఱకు రాజ్యముచేసెను. అతనికుమారుఁడు వేంకట రాయలు—ముఖ్యమంత్రి యయిన సలకము తిమ్మయ కుట్రచేఁ జని పోయెను. ఆవల అచ్యుత రాయలతమ్ముఁడయిన సదాశివ రాయలు—అళియ రామ రాయని ప్రోద్బలసహాయములచే రాజయ్యెను. పేరునకు మాత్రము సదాశివ రాయలు సార్వభౌముఁడు. కాని, సామ్రాజ్య వ్యవహారములన్నియుఁ దానే చూచుకొనువాఁడు. తుద కతఁడు సదాశివ రాయలను ఖైదుచేసి, తానే రాజయిపరిపాలించుచు, క్రీ॥ శ॥ 1565 లో జరిగిన తాళికోట యుద్ధమున మరణించెను. ఇతని తమ్ముఁడు (ఈశతకములోఁ బేర్కొనబడిన వాఁడు) తిరుమల దేవ రాయలుకూడ నీయుద్ధములో నొకకన్ను పోఁగొట్టుకొనెను. ఈవిషయము నొకకివి చమత్కారముగా వర్ణించుచు నొక చాటువు చెప్పినాఁడు.

“అన్నాతిఁ గూడ హరుడగు, నన్నాతిని గూడకున్న నసురగురుండౌ,  
నన్నా ! తిరుమలగాయఁడు కన్నొక్కటి లేకు కాని కంతుఁడు గాడే”

సదాశివ రాయ లీతిరుమల రాయల సాయముతో రామ రాయల తరువాత మూడేండ్లు (1565—1568) పాలించెను. కాని తిరుమల రాయఁడతనిని చంపి తానే రాజయినాఁడు.

విజయనగర వినాశనము కాఁగానే తిరుమల దేవ రాయలు పెనుగొండకు సదాశివ రాయలతోఁ గూడ వచ్చి దానిని ప్రధాననగరముగాఁ జేసికొన్నట్లు తెలియుచున్నది. సదాశివ దేవ రాయలతోఁ దుళువవంశ మంతరించి తిరుమల దేవ రాయలతో నార్వీటివంశ పరిపాలన మారంభమైనది.

అయినను విజయనగరము శిథిలమైన యొక యేడాదినఱకై న  
సక్కడనే సదాశివరాయల పాలన సాగుచువచ్చిన సూచనలు కనబడు  
చున్నవి. ఈశతక కాలమునకు రాజవంశీయులందఱు పెనుగొండకు వచ్చి  
చేరినను వారికి 'విజయనగర సామ్రాజ్యాధీశు'లను పట్టము మాత్రము  
తొలగిపోలేదు. సదాశివరాయల మరణానంతరమే యీశతకము  
ప్రవాయబడినట్లు.

“భూమి దేవేంద్రుడనమించు పురుషవర్యుఁ డప్పరంబును బాలించు నమలమతిని”

అని తిరుమలరాయఁడే దానిని పాలించుచుండిన స్లేర్పడు  
చున్నది.

ఇంకొక విశేషమేమనఁ బెనుగొండ క్రొత్తగా ముఖ్యనగర  
మయినను దానిని వర్ణింపక యీకవి విజయనగరమునే తనశతకమునఁ  
బొగడినాఁడు. ఈశతకకవికాలమునకు—ననఁగా—16-వ శతాబ్ది ముత్త  
రార్థమునకు (మహమ్మదీయులందుండగములకుఁ బాలుపడినప్పటికిని)  
ఆమహానగరము వన్నెతఱుగని స్థితిలోనే యుండినట్లు తెలియుచున్నది.  
ఈక్రిందిపద్యములు గమనింపుఁడు.

“ఏరచియించెడు నీకృతి నాలింపు, ఘనమగు కిగ్గాటకాఖ్యదేశ  
ప్రాంతపు శ్రీవిరూపాక్షంబుచేరువ ధరణీలలామకు దగ్గణంబొ  
యనఁగ విద్యానగర మను పురంబుండు, నద్దానిచెంతను సిద్ధమైన  
తోయసంయుతమగునట్టి తుంగభద్ర వెలయు, నుత్తరవాహిని విమలచరిత”

“అప్పట్టణముచుట్టు నగడిత కోటలభంగి పర్వతములు స్రవలియుండు,  
వాలి భండారంబు, మేలిమా మేగోట, తారపర్వతమును దనరుచుండు,  
చింతామణిస్వామి సిద్ధాశ్రమంబును గపిలాశ్రమంబును గాంతి నమరు,  
నవవిధ బృందావనంబులు విలసిల్లు, ప్రత్యక్షమహిమలు ప్రజలెఱుంగ,  
నిట్టి పుణ్యాశ్రమంబుల నెలమిగాంచి, దక్షిణపుఁగాళి యని యది ధరణి నెగడు”  
విను మప్పురమ్ముండు విధమెల్ల వివరింతు వివిధశృంగారముల్ వెలయునట్టి  
కోటలు పేటలు నాటకశాలలు వాటంబులైన కవాటములును  
వేదపారగులగు విప్రజనంబులు, పండితాళియుఁ గవుల్, పాఠకులును,  
విలువిద్య లాఘవ వివిధ లక్ష్యంబులఁ బనుపడ సాధించు బాహుజులును,  
హరునిసఖుమించువైశ్యులు, సరిసజనులు వెలయు, విభవోన్నతిని మించు వేడ్డతోడ”

ఈశతకములో 101 సీసపద్యములున్నవి. ఎత్తుగీతిలోని కడపటి  
రెండుపాదములు మకుటము :—

“గజపురంధామ శృంగారకలితసోమ మంగళోద్దామ శ్రీగవిరంగధామ !”

ఇందుఁ జెప్పఁబడిన గజపురమేదో తెలియుటలేదు. కాని గవి రంగధామునిగూర్చిమాత్రము కొంతవఱకు బోధపడుచున్నది.

ఈగవిరంగధాముని, గవిరంగస్వామి—గవిరంగవితలుఁడు— అనియు నందురు. ఈ ‘గవి’ యను ప్రదేశ ముత్తమపుణ్యక్షేత్రమని పెద్దలు చెప్పుదురు. అనంతపురంజిల్లా, హిందూపురం తాలూకా, ‘చలి వేందల’ యను గ్రామ సమీపములో నొక గుట్ట యున్నది. దానికే మత్స్యగిరి యను మఱియొక పేరు కూడ కలదట. ఆపర్వతమందలి యొక గుహలో ‘రంగనాథస్వామి’ విగ్రహమున్నది. అక్కడనే శ్రీ సుబ్రహ్మణ్యస్వామి సన్నిధికూడ కలదు. యాత్రికు లహరహ మక్కడికి నచ్చుచుందురు. బహుశా యిదే కవి స్థల దైవతములు కావచ్చును. పైఁగా రాజధానియైన పెనుగొండ, (ఇదియు ననంతపురము జిల్లా లోనిదే) ఈక్షేత్రమునకు సమీపములో నున్నదని తెలియుచున్నది.

ఇక “గజపురంధామ”—యని కవిచెప్పిన గజపురమునుగూర్చి యిండుక యాలోచింతము. తిరుమలదేవరాయల వంశీయులు కొండ అతని యనంతరము పెనుగొండను విడిచిపెట్టి చంద్రగిరి చేరి, దానినే తమ ముఖ్యపట్టణముగాఁ జేసికొనిరి. మహమ్మదీయుల విజృంభణము పెనుగొండప్రాంతములలో, ననఁగా దత్తమండలములలో సహింపరాని దయినది. అట్టియెడ రాయలవంశస్థులకు దాని సరికట్టునంత సమర్థత లేకపోవుటయే యందులకుఁ గారణము. ఆతరువాత విదేశీయులు వ్యాపారార్థము వచ్చి దేశములో విస్తరించిరి. అట్టి సమయములో చంద్రగిరి పాలకులయిన రాయల వంశస్థులు ‘ఆనెగొంది’ చేరి యక్కడ తమ పాలన సాగింపఁ బూనుకొనిరి. ఈయానెగొంది యనునది కన్నడ పదముగాఁ దోచుచున్నది. ఆపక్షమున ‘ఆనె’ అనునది ‘గజ’ శబ్దము నకు ‘గొంది’ అనునది ‘గవి’ పదమునకుఁ గన్నడమగునా? ఇది యరవ మున ‘ఆనెగవని’ యగును. చెన్నపురిలోని “ఎలిఫెంట్ గేట్” ‘Elephant gate’ అను నింగ్లీషుపదమునకు ‘ఆనెగవని’ యని యట వమునఁ బ్రచారముండుట మన మెఱుఁగుదుము.

శతకమకుటములో మొదట ‘గజపురంధామ’ యని, కడపట శ్రీ ‘గవిరంగధామ’ యని కవిచెప్పినాఁడు. ఈవిషయములో నింకను సమ గ్రమయిన పరిశోధనలు జరుగవలసియున్నవి.

ఏది యెట్లయినను, కవికాలమునకు జీవించి, యతనిని ప్రోత్సహ పఱచిన తిరుమలరాయఁడు పెనుగొండనే ముఖ్యనగరముగా నేలుచుండెను. కాని, చంద్రగిరి, ఆనెగొందులలో నతఁడుండినట్లు కాని, అక్కడ నుండి తన సార్వభౌమత్వము సాగించినట్లుగాని చరిత్రాధారములు కనఁబడుటలేదు. కనుక పూర్వోక్తమయిన గవి రంగధాముని క్షేత్రము పెనుగొండ ప్రాంతము (అనంతపురముజిల్లా) లోనిదే. అప్పటి కింకను విజయనగర సామ్రాజ్యాధిపత్యము తిరుమలరాయనికి (నామమాత్రముగ) నుండి యుండును. కనుకనే కవి యతఁడు నసించుచుండిన పెనుగొండ రాజనివాసస్థానమయినను బ్రఖ్యాతి చెందిన విజయనగర వైభవమునే తనపద్యములలో వర్ణించియున్నాఁడు.

ఇక శతకమునుగూర్చి, యందలి విశేషములనుగూర్చి కొంత పరిశీలింతము.

ఈశతక మంత ప్రౌఢమైనది కాదని ముందే చెప్పియున్నాను. అచ్చుతప్పలకంటె రచయిత చేసిన తప్పులే విశేషముగాఁ గనఁబడుచున్నవి. అవి వ్యాకరణమునకు సంబంధించినవి ; కాని కవిభావము లద్భుతములుగా నున్నవి. మఱియు నరసింహశతకము (శేషస్థ కృతము) లో నీశతకపద్యముల యనుకరణము లున్నవి.

“సరిసిజాపతి నీదుచరితంబు వర్ణింప నలినగర్భనకైన నలవికాదు,  
నరుడ నేనిన్నెన్న దరమానె నాకును బంచకావ్యంబుల పఠనలేదు  
అమరనైషధముల నభ్యసింపఁగలేదు ఆంధ్రగీర్వాణంబు లరయలేదు  
గణ లక్షణ ప్రాసక్రమము తెలియఁగలేదు వేదపురాణము ల్పాదుకలేదు  
గురుకృపాలబ్ధ వగముచే గూఢభక్తి నీన్న నుతిచేయఁ బూనితి నీరజాక్ష ||”

—(గవిరంగ)

“పద్మలోచన సీసపద్యముల్ నీమీఁదఁ జెప్పఁబూనితినయ్య చిత్తగింపు  
గణయతిప్రాసలక్షణము చూడఁగలేదు పంచకావ్యశ్లోక పఠనలేదు  
అమరకాండ త్రయం బమరఁ జూడఁగలేదు శాస్త్రీయగ్రంథముల్ చదువలేదు  
నీకటాక్షంబున నేరచించెదఁగాని ప్రజ్ఞ నాయదికాదు ప్రస్తుతింప”

—(నరసింహ)

“నేనెంత వేడిన నీకేలదయరాదు పలుకకుండెద నీవు పంతమటర  
పంతగించుటకు నేఁబగనేమిచేసితి పాటించినాతోడఁ బలుకరాదె  
పలికినంతనె నీకు భాగ్యంబుపోవునా పరఁగ నన్నేలుట భాగ్యమటగ”

—(గవిరంగ)

“నేనెంత వేడిన నీదేల దయరాదు పలుమాలు పలికిన పలుకవేమి  
పలికిన నీకున్న పద వేమిపోవు, నీమో మైన పాదచూపవేమి నామ” —(నరసింహ)

“నేత్రము ల్నీమూర్తి నెమ్మిఁజూడఁగఁ గోరు వీరులు నీకథల్ వినఁగఁగోని  
సూరింబు వనమాల గంధమబ్బఁగఁ గోరు జిహ్వా నీభజంబు చేయఁగోరు  
కరములు నీపాదకమలపూజలు గోరు దనువు నీసంస్పర్శఁ దవులఁగోరు  
చరణము ల్నీచుట్టు దిరుగఁగాఁ గోరును మనసు నీధ్యానంబు మరగఁగోరు”  
—(గవిరంగ)

“వదనంబు నీనామభజనఁ గోరుచునుండు జిహ్వా నీకీర్తనల్ సేయఁగోరు  
హస్తయుగ్మంబు నిన్నర్చింపఁ గోరును గర్ణము ల్నీమీఁది కథలుగోరు  
తనువునీసేవయే ఘనముగాఁ గోరును వయనము ల్నీదర్శనంబుఁగోరు  
మూర్ధంబు నీపాదములు మ్రొక్కఁగాఁగోరు ఆత్మ నీజైయండు నరసిమాడ”  
—(నరసింహ)

“నీమేనికాంతికి నీడుగా గర్వించి సరిగాక మేఘంబు సనియెదివికి,  
నీనెమ్మొగంబున కేను నీడనిపొంగి సరిగాక పద్మారి సన్నమయ్యె  
నీగళంబునకును నేను సాటినటంచు సరిగాక చిందంబుకరధిచేరె  
నీలోచనములకు నీడని జలజముల్ సరిగాక వేగమ సరసిఁజొచ్చె”

“నీశ్రోత్రముల మేము నిరసెంతుమని మించి శ్రీకారములు వ్రాతఁ జిక్కువడియె  
నీసూరిమున కేము నెఱి సమంబనివచ్చి చెదరి చంపకములు చెట్లకెక్కి  
నీదు చెక్కిల్లకు నీడుగానేరక దారువు జొచ్చెను దర్పణంబు” —(గవిరంగ)

విష్ణుదేవుని శరీరరావయవ వర్ణనములు పైరీతి నీకవి యెదు  
పద్యములలోఁ జేసియున్నాఁడు. వాని ననుకరించుచు నరసింహశతక  
కర్త బహుతాత్యముగా నొక్కపద్యములో నిమిడ్చినాఁడు.

“జీమూతవర్ణ నీహేముతో సరిరాక కమలారి యతికళంకమునఁ బడియె  
సొగసైన నీనేత్రయుగముతో సరిరాక నళినబృందము నీశ్లనడుమఁ జేరె  
కరిరాజవరద, నీగళముతో సరిరాక పెద్దశంఖము బొబ్బపెట్టఁదొడఁగె  
శ్రీపతి నీదివ్యరూపుతో సరిరాక పుష్పబాణుఁడు నీకుఁ బుత్రుఁడయ్యె”  
—(నరసింహ)

“దండంబు నీకును చండపరాక్రమ దండంబు నీకు నుద్దండభీమ” —(గవిరంగ)

“దనుజసంహగ చక్రధర నీకుదండంబు నిందిరాపతి నీకు వందనంబు”  
—(నరసింహ)

“రాతి నాతిగఁజేయ రమణి నీకేమిచ్చె, కుబ్జ నీకేపాటి గుట్టములిడె,  
నంబరీషుం డెట్టి యధికారమొసఁగెను, గుహుఁడు నీకేపాటి గొడుగులిచ్చె,  
చుద్దులు నీకెంత మాన్యంబొసంగెను గజరాజు నీకేటి కట్నమిచ్చె” —(గవిరంగ)



ఇట్టి పద్యము మఱియొకటియుఁ గలదు. వీని ననుసరించిన నరసింహ శతకపద్యము :—

“ప్రహ్లాదుఁ డేపాటి పైఁడికానుకలిచ్చె మదగజం బెన్నిచ్చె మాక్తికములు  
నారదుండెన్నిచ్చె నగలు రత్నంబు లహల్య నీకేయగ్రహారమిచ్చె  
పంచపాండవు లేమి లంచమిచ్చిరి నీకు ద్రౌపది నీకెంత ద్రవ్యమిచ్చె”

—(నరసింహ)

ఇట్టి భావసాదృశ్యయుతపద్యములు రెండుశతకములలోను చాల కనఁబడుచున్నవి. అంతియకాక యడిదముసూరకవి రామలింగేశశతకమునుండియు, నరసింహశతకకవి కొన్ని యనుకరణములను గ్రహించి యున్నాఁడు. నరసింహశతకకవిత్ర విమర్శనములో నీవిషయమును విపులముగాఁ జర్చించియున్నాను. కనుక నీముగ్గురు కవుల జీవితకాలముల ననుసరించి, గవి రంగనాథశతకము మొదటిదిగను, రామలింగేశశతకము రెండవదిగను, నరసింహశతకము మూడవదిగను స్పష్టమగుచున్నది.

ఈ ‘గవిరంగనాథ’ శతకములోని 101 పద్యములను విషయవిభాగములక్రింద వేటుపఱచిన నీదిగువ సూచించినరీతిగా పద్యసంఖ్య తేర్పడఁగలవు :—

1. పీఠికాపద్యములు	...	1—6
2. విష్ణు స్వరూప వర్ణనము	...	7—11
3. దశావతారవర్ణనము ఇందు 14-వ పద్యము నుండి 21-వ పద్యమువఱకు రామాయణకథ	...	12—22
4. కేశవాది చతుర్వింశతి నామములు క్రమము గాఁగలవి	...	23—28
5. శీరాది పాదాంత విష్ణువర్ణనము	...	29—33
6. విష్ణు ప్రభావవర్ణనము	...	34—39
7. భక్త రక్షణము	...	40
8. శ్రీరామచరిత్ర	...	41
9. శ్రీకృష్ణచరిత్ర	...	42—48
10. (దశావతారేతర) దత్తాత్రేయాద్యవతారవర్ణనము		49—50
11. కవీంద్ర హృదయనివేదనము	...	51—64

12. వేదాంతము—ఇందచలస్వరూపము. పాంచ  
భౌతికవివరణము, సాంఖ్యము, శుశ్రూషావిధా  
నము, హృదయహంసనటనఫలితము, నాద  
బిందుకళాస్వరూపములు, గురుప్రభావము,  
మాయాస్వరూపము, ఇంద్రియస్వభావము,  
అచలయోగము, అద్వైత సిద్ధాంతము,  
మొదలగునవి.

... 65—101

ఈశతకములో కవి వివరించిన చతుర్విధశుశ్రూషలు గమనింపఁ  
దగినవి :—

“నాల్గుశుశ్రూషల నయముగ వేర్వేరు వివరించి తెల్పెద విమలహృదయ  
కోరినద్రవ్యంబుఁ గూర్చియొసంగుట యాత్మశుశ్రూషనా నార్యులంద్రు  
పరఁగ నభ్యంగన పాదసేవలొనర్ప నది యంగశుశ్రూష యనఁగఁ బరఁగు  
పదపడి వనమతపాలనంబొనరింప నది స్థానశుశ్రూష యంద్రు బుధులు  
తల్లిదండ్రులు దైవంబు దాత ధనము పరమగురుఁడంచు సేవింప భావించు”

కవియొక్క వేదాంత పరిజ్ఞానమున కొక్క పద్యము మచ్చుకుఁజూపుదును.

“ఒండవలంబించి యొసరి రెంటిని నిల్పి మూఁటిని విడనాడి ముదముఁజేంది  
నాల్గింటి గుదియించి నయముగా నేనిఁటి బాటనీయక లోనఁ బదిలపరిచి  
నాటిఁటి నడఁగించి యాటు పాటఁగఁద్రోలి యాటిటిపై నెక్కి యసలఁజేరి  
ఏటిని గేడించి, యెనిమిది తెగటార్చి తొమ్మిది వాకిండ్లఁ ద్వరఁగదాటి,  
పదిటి నడఁగించి, పదునొకం డెడను దెలిసి పరఁగ ద్వాదశమెఱుంగ నీభక్తుఁడగును॥”

ఇతని శబ్దాలంకారప్రియత్వమున కొక్క పద్యముదాహరణము.

జ్ఞానరా, ముక్తినిధానరా యాత్మసంధానరా యమల ప్రధానరార,  
కాంతిరా కమలాలదొంతిరా పువ్వలబంతిరా ఘనసీలకాంతిరార  
సొమ్మరా యాణిముత్యమ్మరా మూర్తివంతమ్మరా మునులపదమ్మరార,  
ముద్దురా, మానులపద్దురా, పాపాలహద్దురా, హంతకజిద్దు (త్తు) రార,  
సద్దుసేయక నన్నేలు మొద్దికగను కద్దులేదనవలవ దీప్రాద్దుసీవు”

కవిత్వము లాక్షణికముగా లేకపోయినను, ధార ధారాశ్లమైనది.  
వ్యాకరణ దోషములు ఛందోదోషములు కనబడుచున్నవి. ఇతని  
కఖండయతులు సమ్మతమైనవే, కొన్నిచోట్ల గణభంగములున్నను,  
నవి కవికృతములుగాక, ప్రతులు వ్రాసికొనినవారి వని చెప్పటకు సందే  
హములేదు. వేదాంత జిజ్ఞాసువులు, సాంఖ్యయోగప్రియులు చదువఁ  
దగిన శతకమియ్యది.

# వేమన

(క్రీ. శ. 1565—1625)

“విశ్వదాభిరామ వినుర వేమ” అని పద్యాలకు మకుటముఁ యోగించుకొనుటచేత,—కర్పత్యమును గూర్చినశంక యపాస్తమయి నది. కాని, యతని కుల, స్థల కాలాదులనుగూర్చి కొంచెము చర్చింప వలసిన యనసరము లేకపోలేదు.

“వేమన రెడ్డివంశీయుఁడని, దత్తమండలములలోని కటారు పల్లెలో మరణించెననియు, గొండసీమనివాసియనియుఁ జరిత్రకారుల యభిప్రాయము. ఈకవి క్రీ॥ శ॥ 1540 మొదలు 1600 లోగా నుండి యుండెను”—అని వావిళ్ల వారి శతకపీఠిక. కాని, పైవానికిఁ దగిన యాధారములు చూపలేదు.

ఈసందర్భమున మన తెలుఁగుభాషలోఁ బరిచితి గడించి — వేమనపద్యముల నాంగములో ననువదించి ప్రకటించిన సి. పి. బ్రౌను దొరగారు—అతని దేశకాలాదులం గూర్చి—వ్రాసిన యంశములు సహితమించుక పరిశీలించుట యుక్తము.\*

ఇతనికులమునుగూర్చి చారిత్రకవిమర్శకులలో భేదాభిప్రాయ ములు ఏమాత్రములేవు. కాలమునుగూర్చికూడ, దరిదాపుగా నందఱు నేకీభవింతురు. ఎటుతిరిగి, స్థలమునుగూర్చి భేదములు కనిపించుచున్నవి.

ఇతని జన్మస్థలముగా బ్రౌనుదొర పేర్కొన్న ‘చిత్వేలి’ — నిర్యాణస్థలముగా వావిళ్ల వారు పేర్కొన్న ‘కటారుపల్లె’—ఈరెండును

\* “He was by birth a ‘Capu’ or farmer. Some assert that he belonged to the family of Anavema Reddy, a chief in the Candarnul (or Curnool) country; and the brother of the Poet is said to have commanded the fort of Gandikota. Some believe him to have been a native of Cristipadu in Candarnul: others of Inaconda in Guntur; and I have also heard that he was born at Chitvel; but I have had opportunities of enquiring at all these places and have, after all, gained no information whatever. Yet his dialect in a few passages renders it probable that Vemana was a native of the South Western Parts of Telingana, and it is believed that he lived about the beginning of the seventeenth century of our era.

కడపమండలమునకుఁ జెందినవే. కనుక నితఁడు కడపజిల్లానాండనుల సమంజసము. కాని, యితని నివాసస్థలముగా వావిళ్ల వారు పెత్తొక్కొన్న “కొండసీమ” యనునది యెక్కడనున్నదో, కొండగుత్తుగానైనను చూపలేదు.

వేమన—యోగియైన తరువాత “గ్రామైకరాత్రం, దినమేక భుక్తం”—గా దేశసంచారముచేసి యుండవచ్చును. అప్పుడు, తెలంగాణములోను, దత్తమండలములలోను నతని యపదేశప్రచారము బాగుగా సాగియుండవచ్చును. దాని ఫలితముగా నతనిశిష్యవర్గము. బ్రాహ్మదొర చెప్పిన క్రిష్టిపాడు, వినుకొండ గ్రామాలలో విస్తరించి “వేమనమతములను స్థాపించియుండును. అట్టి స్థలములలో వేమన నెలల కొలది శిష్యజనోద్ధరణార్థము వసించినంతమాత్రాన—నవి వానస్థలములని చెప్పటకు వీలుండదు.

“కటారుపల్లె”లో నేటికిఁగూడ వేమనసమాధి, యతనిమతము ఉన్నవి. కాని, యీకటార్లపల్లె వేమన అసలువేమన కాడని శ్రీరాళ్లపల్లి అనంతకృష్ణశర్మగారు.\*

కాని జనవాక్యముమాత్ర మాద్వైవిధ్యమునకు భిన్నముగ నున్నది. ఏటేట వేమన సమాధియయిన దినమునఁ గటారుపల్లెలోఁ బెద్దయుత్సవము జరుగుట — యాత్రికులు వచ్చుట — మ్రొక్కులు చెల్లించుట—సంప్రదాయముగా వచ్చుచున్న యాచారము. చిత్పేలి ప్రాంతాలలోఁగూడ వేమనశిష్యపరంపరలోనివా రిప్పటికి నున్నారు.

విషయ మిట్లుండ సామాన్యుఁడగు వేమన నామాంచితుఁడైవఁడో. కటారుపల్లె వాఁడేయయి, యతనికే యింతటి మహోత్సవ మేటేట జరుగుచో, గేవలము దన సిద్ధాంతప్రచారము నిమిత్తము, విసుగువిరామములేక — తెలంగాణ, దత్తమండల ప్రాంతాలలో సంచారము సేయుచుండిన వేమనపద్యకర్త—గతి ఏమయియుండ వలెను. అతనికిఁగూడ ఇట్టిసమాధియు, బూజాపురస్కారము లెక్కడ నేని ఉండవలెనుగదా! అట్టిది యున్నట్లెంతవఱ కేపరిశోధకులును

\* చూడుడు :—

శ్రీరాళ్లపల్లి అనంతకృష్ణశర్మ గారి—వేమన (కెండవప్రచురణము)—పుటలు:—

36 నుండి 42 వఱకు.

నూచనగానైనను దెలుపలేదు. ప్రఖ్యాతుడగు (అసలు) వేమనకు లేనిమర్యాదలు, ఈకృతక వేమనకుఁ గలిగినవనుట వింతలలోవింత!

కేవలము తలతోఁక లేని పుక్కిటిపురాణము చూపుచుఁ బ్రాంతీ యాభిమానముతో—నెల్లూరు (కొండవీటి) రెడ్లనంశమునకుఁ జెందిన వేమనపద్యకర్తకాక మఱియొక వేమన (కటారుపల్లెలోని యతఁడు) కడపమండలమునఁ బ్రఖ్యాతివహించిన యతఁడుండెననుట (నల్ల చెఱువు పూజారి చెప్పినను, కటారుపల్లె ధర్మకర్త చెప్పినను) విశ్వాసార్హము గాదనియే నాయభిప్రాయము. వారుచూపు తాటాకులగ్రంథము అంత కంటె సమ్మదగినదికాదు. ఈవిషయమును శ్రీరాళ్లపల్లి అనంతకృష్ణ శర్మగారును సమ్మతించుచున్నారు.

ఇప్పటికిని నెల్లూరులోను—దత్తమండలములలోను తెలంగాణా ప్రాంతములలోను నివసించు వేమన శిష్యులెల్లరు కటారుపల్లెవేమయ్య యన్న—(వేమనపద్యాలు వ్రాసిన) వేమన్న అనియే భావించువారు. కావున వేమనభక్తులైన వీరెల్లఁ దమతమ యూళ్లలోఁ దమగురువుపేర మఠములు (శ్రీరామభజన మందిరములవలె) నిర్మించికొని వసించుచు, ఎక్కువకాలము గ్రామసంచారములతోఁ గడపుచుఁ బొట్టపోసికొను చుందురు.

అట్లు వీరేఁగుగ్రామములలో వీరి కుత్సవములు ఊరేగింపులు జరుగుటయుఁగలదు. వీరు తమ ప్రభావమును అగ్నిత్రొక్కుట మొదలగు ససామాన్యకార్యములతోఁ జూపుట సర్వసాధారణము.

రాత్రికాఁగానే దివ్వీటీలిరువంకల బారులుతీరి నడుచుచుండ, తుడుములు తప్పెట్లు మొదలగువానిరణగుణధ్వనులతో వేమనమెఱవణి, యూరి చివరి యేదేని దేవాలయమునుండి బయలుదేలును. ఆవెనుక ఇత్తడి కట్టల చోపుదారులు, నెమలికుంచెలు పట్టుకొనిన వారు, ధూపములు వేయువారు, నడుతురు, చివర నొక బక్కగుట్టము మీఁద—పచ్చనిఅంగరఖా, పెద్దతలగుడ్డ—కొన్ని పూసలదండలు—విభూతి ధరించిన పురుషవిగ్రహము కనఁబడును. అది యూరుచుట్టుకొని, మరల దేవాలయముచేరఁగానే—అంతకుముందే —యక్కడ సిద్ధము చేయఁబడిన యగ్నిగుండమున వేమయ్యగారి బక్కగుట్టము వాద్య

శబ్దములకుఁ దగినట్లు లయతప్పకుండ 'కడప' త్రొక్కుటతో నుత్సవము సమాప్తమగును.

ఇట్టి 'వేమయ్య'లు—వేమన శిష్యపరంపరలోనివారు చాల మంది యిప్పటికిని కడప కర్నూలు మండల గ్రామములలో సంచారి ములు చేయుచు యాచనతో జీవించుచున్నారు. తప్పక పేరితో నొక్కొక్కరికి నొక్కొక్క బృక గుఱుముండును. వానికి గడ్డి, తామే మైదానములకు వెడలి—వేమయ్యలు—సేకరించుకొనివచ్చి—తెనాలిరామలింగనివలె—వానిని పెంచుచుందురు—అవి పండుకొనిన లేనవు; లేచిన నడునవు; నడచినను నాలుగడుగులు నాగవు; మరల పండుకొనును. వేమయ్య దిగివచ్చి, తోడపట్టుకొని, యదలించి లేపునప్పటికి బ్రహ్మ ప్రళయము. మఱి దానిమీఁద స్వారిచేసికొనుచు, గ్రామములో ప్రవేశించకున్న వేమయ్య ప్రతిష్ఠకు లోపము. ఈకథ చాలదూరము ఇట్లు పెంచుట దేనికని విసుగొందుదు రేమో పాఠకులు. ఇదిగో—“ప్రకృత మనుసరామః”

నాప్రత్యక్షానుభవమునుబట్టి—కడపమండలవాసుల జనశ్రుతిని బట్టి—కఠారు పల్లె మఠమునుబట్టి — వేమన్న కడపమండలస్థుడే యనుటలోను; నతని శిష్యవర్గము నేటికిని పరంపరగా గురువాక్యమును బొటించుచున్నారనుటలోను నెవ్వరికిని సంశయ ముండనక్కఱలేదు. వేమన మఠములకు (త్రిమత్స్థుల మఠములవలె) ఆస్తిపాస్తులు లేవు. శిష్యులు “కరతల భిక్ష స్తుతలవాసః” అను గురువుగారి జీవిత విధానము నక్షరాలా అనుసరించుచున్నారు.

కొండవీడు, రాజమహేంద్రవర రెడ్డిరాజ్యములు పద్మనైదవ శతాబ్ద ప్రథమపాదమున కేయ స్తమించినవి. కొండవీటి యన వేమారెడ్డి వంశము వాడగు రాచ వేమారెడ్డి యనంతర మారాజవంశమువారు పడమటిసీమకు వలసివచ్చినారనుట కాధారములుగలవు.

అట్లు వచ్చిన యారాజకుటుంబములోనివాడే మన వేమన. కాని రాజ్యభ్రష్టులైన కారణమున—వారిప్రఖ్యాతి వేమననాటికి అడుగంటినది. కావున వేమనతండ్రి యెవఁడో చెప్పఁజాలము. కాని రాచ వేమన తమ్ముడుమాత్రము గాఁడు. అతని జ్ఞాతులలో నెవని కేని ప్రపౌత్రుడు

కావచ్చును. రాచవేమనకును యోగివేమనకు నడుమ మూఁడుతరముల అంతరమున్నది.

ఈసందర్భమున, బ్రౌనుదొరగారి వాక్యములు, కటారుపల్లెలోని నిదర్శనములు, వేమనశిష్యుల ప్రచారములు కూడ వేమన నివాసస్థలము దత్తమండలములలో—తత్రాపి—కడపమండలములో నిశ్చయముగా నుండియుండవలయునన్న వాదమునకే యుపబలకములుగా నున్నవి.

అసలువిషయము లిట్లుండగా, వావిళ్ల వారి “వేమనపద్యములు” అనుగ్రంథములోని శ్రీశేషాద్రిరమణకవుల “వేమనజీవితము”—అను నుపోద్ఘాతమున నీక్రిందివిధముగా వ్రాసిరి.

“ఊరు కొండవీడు నునికి పశ్చిమవీధి మూఁగచింతపల్లె మొదటియిల్లు  
ఎడ్డె రెడ్డి కులమదేమని తెలుపుమ”

ఈపద్యమునలన వేమన జన్మస్థానము వంగవోలు తాలూకా లోని మూఁగచింతపల్లి యనియు, గొండవీడు పిదప నివాసస్థలమనియుఁ దెలియుచున్నది—అని యొకవంక వ్రాయుచు నొకపుట దాటగనే —“వేమనకవి దత్తమండలములోనిదగు కదిరి చెంతఁ గల కటారు పల్లెలోఁ బుట్టి, యచటనే మరణించెనని తెలియుచున్నది.” అని మఱి యొకవంక లిఖించిరి. ఈయభిప్రాయ ద్వైవిధ్య ప్రకటనచే స్వవచన వ్యాఘాత మేర్పడినది. వీనిలో నేదినిజము?—

ఇది యిట్లుండగా వేమన కొండవీటిరెడ్డవంశమునకు సంబంధించినవాఁడు కాఁడనుటకు శ్రీశేషాద్రిరమణకవుల “వేమనజీవితము” లోనే యొకవింతవాదమును లేవదీసిరి—చూడుఁడు :—

“ఈకవి వంశీయులమని చెప్పుకొను కటారిపల్లె ప్రాంతస్థులు పాకనాటిరెడ్లగుటవలన వేమనయుఁ బాకనాటిరెడ్డియనియు, నుత్తర వయస్సులోఁ గటారుపల్లెలో ప్రసిద్ధిపొందెననియు నిశ్చయింపవీలగు చున్నది. . . వేమన కొండవీటిరెడ్డిరాజుల కుటుంబములోనివాఁడుకాఁడు. కొండవీటిరెడ్డిరాజులు పంటరెడ్లు, వేమనకవిపాకనాటిరెడ్డి. కాన బంధవ్యసంబంధముండఁజాలదు.”

ఇందలి సత్యాసత్యములనుగూర్చి యిండుక చర్చింతము — లోకములో మహాపురుషుఁడుగా గణుతికెక్కినవాఁడైనదైన నుండినఁ

నమవాఁడుగాఁ బ్రకటించుకొనుట ప్రతిమానవునికి సహజము. కవులు కూడఁ బ్రసిద్ధిపొందినవారైన నీయవస్థ తప్పదు. శ్రీచేమకూర వేంకట కవి రామరాజభూషణుఁడు మొదలగువారి కులములవిషయములో నిట్టిరగడ లిదివఱకు జరిగినవికదా! కులములకు కులములే మార్పు విమర్శకుల కొకకులములో నుండు నవాంతర శాఖాభేదములకు మార్పు తెచ్చి, తమయభిప్రాయమున కభిన్నముగ వ్రాయుట దోషమనిపించ దేమో! కనుక దీనినిఁబట్టి కటారుపల్లెప్రాంతీయులైన పాకనాటిరెడ్డి “వేమన్న”ను దమవాఁడనుకొనుట న్యాయమే!—వేమన పంటరెడ్డి ప్రభువులవంశమునకుఁ జెందినవాఁడని పరిశోధకులలోఁ జాలమంది చెప్పిన విషయము సత్యమే. సత్యదూరమైన స్వాభిమానజనితప్రవాదము ప్రమాణము కాదు ; కాఁజాలదు.

ఇక “శతకకవులచరిత్ర”లో వంగూరుసుబ్బారావుగారు వేమన స్థలవిషయమునుగూర్చి చర్చించుచు పై “ఊరుకొండవీడు” అను పద్యమునే యుదాహరించి, దానికిఁ బాఠాంతరముగా నుండుపద్య మింకొకటికూడ నీక్రింది విధముగా నుటంకించిరి.

“ఊరుకొండవీడు నునికిపళ్ళిచువీధి మూగచింతపల్లె మొదటియూరు  
అరసి చూడవలయు నదె ముక్తి శివుడయా”

ఈపద్యము నాధారముగాఁ జేసికొని శ్రీసుబ్బారావుగా రిచ్చిన యభిప్రాయఁగూడ గమనింపఁదగిన దే :—“వేమన్న స్పష్టముగఁ దనది కొండవీడని చెప్పుకొనినను, సమాధి కటారుపల్లెలో నుండుటచే నీతఁడు కడపటిదినములు కటారుపల్లెలో గడపెనని కొందఱూహించుచున్నారు. ఇది సత్యమే కావచ్చును.”

శ్రీసుబ్బారావుగా రిచ్చిన పాఠాంతరపద్యమే వేమనది. శ్రీ శేషాద్రిరమణకవులు చెప్పినది పండితులు పరిష్కరించిన కృతకపద్యము. చాలప్రతులలో (అముద్రితములలోఁగూడ)—“ఎడ్డరెడ్డికుల మదేమని తెలుపుదు”—అనుపాదమునకు బదులుగా “అరసిచూడవలయు నదె ముక్తి శివుడయా”—యను పాఠమే కనిపించుచున్నది. దీనినిఁ బట్టి శ్రీసుబ్బారావుగారు “వేమన్న స్పష్టముగఁ దనది కొండవీడని చెప్పి కొనినను”—అని యెట్లు వ్రాయఁగలిగిరో వారికే యెఱుక.



వలయనఁగా, పైపద్యమున వేమన తనవాసస్థలమునుగూర్చికాక, యేదో గుప్తభావమును సాంకేతికముగా నిమిడ్చియున్నాఁడు. నాకు చూడగా—దాని భావ మీఁకిందిదని తోచుచున్నది.

వేమన (శిన) యోగిగా చాలపద్యములవలన తెలియుచుండుట చేత :—‘కొండవీడు’ — అనఁగా కైలాసమని ; అది తన్నిరిష్టమైన “ఊరు” — అని ; ప్రస్తుతము తన “ఉనికి” దానికి (నెనుకటి—గోచరింపని) “పశ్చిమనీధి” (నరలోకము) అని ; ఆయూరిని పొందుటకు మొదట మూగచింత (మానధ్యానములు) అను పల్లెనుండి పోవలెనని యతని యభిప్రాయమైయుండును. తక్కిన మూడవపాదములోని ముక్తిని తరువాత కనుగొనవలెనట. — సులభగ్రాహ్యము. ఊళ్ల పేర్లతోఁ దనగుప్తభావమును గూర్చి యేదియో వేమన్న చెప్పగా, దానిని పట్టుకొని, వేమన్నయే స్పష్టముగాఁ దనది కొండవీడని చెప్పిననుట భమప్రమాదజనితము. “స్వదేశం భువనత్రయం” అను సిఠిలో నుండు యోగికి ‘కొండవీడు’ — మూగచింతపల్లె — జ్ఞప్తిలోనున్న వగ్గరి ప్రాంతములైనఁ గావచ్చునుగాని, వానిమీఁద (తనజన్మస్థానములైనా) అభిమానముమాత్ర ముండదు.

మఱి మఱికిఁదోచినట్లంతయు మన మర్థములు లాగవచ్చును. కాని వేమన భావమదే యని నిర్ధారణమేమున్నది? యన్న, సమాధానము: — వేమనపద్యములకుఁ బీఠికప్రాసిన శ్రీ రాళ్లపల్లి అనంతకృష్ణశర్మగారి వంటి విద్వాదగ్రగణ్యుల వాక్యములఁ జూచిన తెలియఁగలదు.\*

ఇక వేమనకాలమునుగూర్చి యిండుక పరిశీలించుము. ఈ ఖిషయమందు శ్రీవంగూరిసుబ్బారావుగారు, శ్రీశేషాద్రిరమణకవులు చాలతికమకలుపడిరి. కవిస్తుతి పద్యములలో నితరకవులు కొండఱు వేమనను బేర్కొనిరని, యాపద్యముల నుదాహరించి, వారికి ముందు వానినిగా వేమనను నిర్ధారణచేయుచు సతనికాలమును క్రీ॥ శ॥ 1540 ప్రాంతమునకుఁ దీసికొనివెళ్లిరి. బ్రానుదొరగారు వేమన 17 వ శతా

\* “ఇతని పద్యములలోఁ గూటములనఁబడు భావగుప్తము లనేకములు గలవు. ఏ యుద్దేశములతో నివి వ్రాసినాఁడో వచింపలేము... అతని కూటపద్యముల కనేకముల కతఁడే యగ్ధము నచింపవలసి యున్నది. తొంబదిపాళ్లు నాకగ్ధము దుర్గ్రహమని నాయొక్కని యశక్తియైన నంగీకరింపక తప్పదు.” — (రాళ్లపల్లి అనంతకృష్ణశర్మగారు)

బ్దమువాడని, క్యాంబెల్ దొరగాను 16 వ శతాబ్దమువాడని, సిరీస్  
 గించిరి. ఈ రెండింటిలోఁ గొంతసత్యము లేకపోలేదు. 15 వ శతాబ్ద  
 పూర్వార్థమునకు రెడ్డిరాజ్యములు చాలనజకు క్షీణించిపోయినవి. అక్క-  
 డక్కడ కొన్నియుండినను, నేదియో సామ్రాజ్యమునకు సామంతు-  
 నుండలముగా నుండినవి. కనుక 16 వ శతాబ్దములో క్రీ. శ. 1565-70  
 ప్రాంతములలో వేమన బాల్యయావన మధ్యస్థదశలో నుండియుండును.  
 బ్రాహ్మదొరగారు చెప్పినట్లతఁడు 17 వ శతాబ్దమున, ననఁగా 1620-30  
 వఱకు జీవించియుండియుండుననుట యుక్తియుక్తము. దీనికి ప్రోద్బలక  
 ముగా, వేమన తనపద్యములలో గుంటుపల్లి ముత్తన్నను పెండ్లిని-  
 యున్నాఁడు. ఈ గుంటుపల్లి ముత్తన్నను వేమన బాగుగా నెఱిగి-  
 యుండును. ఆపద్యమునుబట్టి చూడఁగా ముత్తనామాత్యునియందు  
 వేమనకుఁ జాల గౌరవముకూడ నుండునట్లు తోచుచున్నది. అతఁడు  
 క్రీ. శ. 1622 సం॥రం చనిపోయినట్లు చరిత్రపరిశోధకులు తేల్చిరి. పై  
 చెప్పిన వేమనకాలమునకు (1620-30) ఇంచుమించు సరిపోవుచున్నది.

వేమన శ్రీకృష్ణ దేవరాయలకు ముందువాడని శ్రీవంగూరి సుబ్బా  
 రావుగారును క్రీ. శ. 1520 ప్రాంతమువాడని శ్రీ శేషాద్రిరమణకవు-  
 లును జూపిన యన్యకవిస్తుత్యాదులు ప్రామాణికములుకావు. ఆకవులు  
 'వేమ' శబ్దమును (ఒకదానిని) కవి స్తుతిపద్యములలోఁ జేర్చిరేకాని;  
 యీ వేమన యే వేమనయో దృఢముగాఁ దెలియుటలేదు. ప్రసిద్ధిపొందిన  
 ప్రభువులు, విద్వత్కవులు (సంస్కృతాంధ్రములలో) అయిన వేమనలు  
 రెడ్డిరాజులకాలములో ననేకులు మనకుఁ జరిత్రలోఁగనిసెంతరు :—  
 (1) కాటయ వేమన, (2) కోమటి వేమన, (3) అన వేమన, (4) చిన  
 వేమన, (5) రాచ వేమన. ఇట్లెందఱోయున్నారు. కోమటి వేమన నుద్దండ  
 పండితునిగా నునము వినుచున్నాము. అట్టిచో పండితకవుల దృష్టికే  
 మాత్ర మెక్కని మనయోగివేమన నే కవులు స్తుతించిరనుట సహేతుకము  
 గాదు. సమంజసమునుగాదు. కాఁగా వేమన జీవితకాలము క్రీ. శ.  
 1565—1625 వఱకుని సంకోచములేకుండ నిర్ణయింపవచ్చును.

### వేమనవైరాగ్యము

ఇల్లువిడిచిన వేమన దేశ దేశములు సంచారము చేసినాఁడు. ఆ  
 యా ప్రదేశములలోని వింతలు విశేషములు బాగుగా గ్రహించి.

నాఁడు. బై రాగులు సాధువులు మొదలగువారితోఁ గలసిమెలసి తిరిగి  
నాఁడు. వారివలన యోగాసనము లభ్యసించినాఁడు. బై రాగి చిట్టాశే  
కాక, 'హేమకార' విద్యకూడ నేర్చుటకు యోగులనాశ్రయించినాఁడు.

లంబికాశివయోగికి శిష్యుడై యాంతరదృష్టి నలనరచుకొని,  
యైహికము నేవగించుకొన్నాఁడు. క్రమముగా సంగవర్జితగుటకు  
ప్రయత్నములు చేసినను నక్కడక్కడఁ బలువురు శిష్యులుపదేశార  
మాతనిచుట్టును జేర సాగిరి. కేవల మవధూతవలెఁ గౌపీనమాత్రధారియై  
—ద్వంద్వతీతుడై కాలము గడుపఁబూనినాడు.

వేమన కులమునుగూర్చి యొకమాట :—బ్రౌను దొరగారు  
ఇతనిని వేమారెడ్డి వంశములోని వానినిగా నంగీకరించినను 'జంగము'  
కులములోఁ గలసినట్లు వచించిరి. \* కాని, దీనికాధారము కనఁబడుట లేదు.  
వేమన తనకాపు (రెడ్డి) కులమునుగూర్చి చాల పొగడుకొనియున్నాడు.  
“కలియుగముననున్న కాపుకులానకు వేమన తనకీర్తి విక్రయించె” —  
అని యన్నాఁడు. స్వకులాభిమానియయిన యీయోగి తక్కిన కుల  
ముల నన్నిటిని కడిగిపోసినాఁడు. అందు జంగముకులమును జేరియున్నది.  
ఈక్రింది పలుకులు వేమన వే.

“లింగధర్ల (జంగాల) కన్న దొంగలులేరయ్య”, “శివలింగంబు నిష్ఠమీఱ  
మెడను నీల్గట్టి, కష్టపడుటెగాని కలుగదు మోక్షంబు”, “బందెతాడుతెచ్చి  
బంధించికట్టంగ”, “లింగదేమి దొంగలించినాఁడొ”, “ఆత్మలింగమునకు నర్పింప  
నేరణ”, “సంతబసివికొడుకు జంగమదేవరి”

ఇట్లు జంగములను దుయ్యబట్టిన వేమన జంగములలోఁ జేరిన  
వాడనుట సత్యదూరము.

శ్రీ త్యాగరాయకీర్తనలవలె—శ్రీయన్నమాచార్యుల పదముల  
వలె వేమనపద్యములు క్రొంగొత్తవి. అప్పుడప్పుడింకను బయలుపడు

\* His family name he never discloses and I hence imagine him to have been a “Zangam” the sect of “Sudras” known by this name are seceders from the common religion ; they worship Siva alone and on embracing the ‘Zangam’ sect they give up their family appellation, and are then usually called by the name of the sect alone. Their creed also corresponds with that taught by Vemana, and this the only one not satirised by him.

చున్నవి. కాని మొదటిరెంటికి పట్టనిదురవన మూడవదానికి (వేమన పద్యములకు) బట్టినది. ఏమన :—ఇప్పటికే వేమనపద్యములు అయిదు వేలవఱకు ప్రచారములోనున్నవి. ఇంక నజ్ఞాతములుగాఁ గొన్ని యున్నవని భాషాపరిశోధకులు చెప్పుచున్నారు. కాని యందులో బ్రక్షిప్తము లనేకములుచేరినవి. చేరుచున్నవి. ఇంతయో యంతయో తెలుఁగుబాస వచ్చినవారిలో చాలమంది కాటవెలఁది, గీతపద్యములు సులభముగా దొరలుటచేత నేవో కొన్ని భావములతో మూఁడుపాదములు వ్రాయుటయు నాతరువాత నాలుగవపాదముగా ‘విశ్వదాభిరామ వినురవేమ’ యని చేర్చుటయు, వానినే దిక్కుమాలిన పత్రికాముఖముననో లోకమునకు తఱుముటయు నొక “మోజు”గా మన తెలుఁగు దేశములో తయారయినది. ఆవిధముగా చేయుటలో నిప్పటి యన్య దేశ్యపదాలుకూడ విస్తారముగా నాపద్యములలో గుప్పించుట జరుగుచున్నది. దీనిమూలమున వేమనపద్యములను హేళనచేయుటయైన నగును ; లేదా, తమపద్యములు వేమన “మకుటము”తోఁ బ్రజలలో బాగుగా ప్రచారమగునను నభిప్రాయమైన నగును. కాని యిట్టిపనికి మాలిన ‘కృతక’ (వేమన) పద్యములువ్రాసి, దేశములో ‘చెలామణి’ కావలెనని, యాయోగిపే రుపయోగించు వారందఱు వేమనకును, తన్మూలమున భాషకును తీరనియపచారము చేయుచున్నామని గుర్తుచుకొనుట యవసరము.

ప్రకృతము నాకుదొరికిన (ముద్రితాముద్రిత) వేమనపద్యము లలోఁ బన్ని త్యాగరాయసెట్టికంపెనివారు, బ్రౌనుదొరగారు ప్రకటించినవి ప్రాచీనతమములయిన ముద్రితప్రతులు. ఇందులో పద్యములకు—నముద్రితప్రతులలోని పద్యములకు నట్లే భేదమగపడుటలేదు. కాని రాళ్లపల్లి అనంతకృష్ణశర్మగారి పీఠికతోను, శ్రీశేషాద్రిరమణ కవుల ‘వేమనజీవితము’తోను ప్రచురింపబడిన “వేమనపద్యము”లను వావిళ్లవారి ప్రతిలో పద్యములరచన “వేమనగారి వేనా?” యని పించునట్లున్నవి.

ఇందులో నుండుపద్యములు 2728 ; బ్రౌనుదొరగారి ప్రతిలోనివి 693. తక్కిన ప్రతులలోని పద్యసంఖ్యలు పైరెండు సంఖ్యలకు మధ్య

నున్నవి. ప్రస్తుతము ప్రచారములో నైదువేల పద్యములవఱకున్నను ముదితగ్రంథస్థములు 3000—3500కు మించితేవు.

ఈపద్యములనన్నిటిని పాఠభేదములతో సమగ్రముగా పరిశీలిం చుటలోఁ గేవలము పాండిత్యమునకు, లక్షణానుసరణమునకు ప్రాధాన్య మిచ్చు పండితులచేతులలోఁ బడిన వావిళ్ల వారి ప్రతిలోని పద్యములలో నూటికి 99 పాళ్లు తమస్వరూపమునే కోల్పోయినవని చెప్పట యతి శయోక్తికాదు. ఇది యెంతశోచనీయమో చూడుడు. అట్లు పరిష్కరించిన విద్వాంసులు లక్షణానుసారముగా మార్పులు—చేర్పులు, అనసరిమైనఁ గ్రొత్తకూర్పులు చేయుటకెంతైనఁ దంటాలుపడిరి. కాని వేమనభావములకట్టివి “యెంతవఱ కనుగుణములుగానున్న” వను విషయమును సంస్కర్తలలోఁబించినట్లు కనఁబడదు. ఇంకొక విషయము:—ఈప్రతిలోని వేమనపద్యములన్నియుఁ బందొమ్మిది విషయములుగా విభజింపఁబడినవి. ఒక విషయవిభాగములోఁ గనఁబడుపద్యమే మఱియొక విషయవిభాగములోఁ గనిపించుచున్నది. నాలుగు పాదాలలో వేమన చెప్పిన పద్యములను మూడు పాదములలోనే సంకుచించుటవలన మూలకారకుని యభిప్రాయములు భిన్నములై నవి. అభిప్రాయాస్పష్టత, భావదారిద్ర్యము సంభవించినది. వేమనగారి భౌతికశరీరము లేకపోయినను, ఆతనివిజ్ఞానకాయమైన నిలిచియున్నది కదా! యని యుప్పొంగుచుండిన తెలుఁగువారికిపండిత పరిష్కృతమైన వేమనపద్యములు” చాల నాశాభంగమును కల్గించునని వ్రాయసాహసించు నందులకు పాఠకులు ఊమింతురుగాక !

వేమనపద్యముల స్వరూపము—అసలు పద్యములకెంతదవ్వులో నున్నదో యీక్రిందివానిని జూచిన తెలియఁగలదు.

వావిళ్ల వారిప్రతిపాఠములు	తక్కిన ప్రతులపాఠములు.
1. మాటలాడు టొకటి మనసులో నొక్కటి యొకలి గుణమదొకటి, నడత యొకటి యెట్లుగల్గుము క్తి యెట్లుబండఁగతాను.	మాటలాడ వేరే మనసుకొలఁది వేరే యొకలి గుణమువేరే యొకవేరే యెట్లు కలుగుము క్తి యోగు తవలాగు
2. ఎండనీడ వన్నె యేకమానట్లుగ నిండు కుండలందు నిలువఁజేసి దండి తత్వమెల్లఁ దలఁచి చూడరా.	ఎండవేళ చీకటేకమై యున్నట్లు నిండుకుండ నీరు నిలిచినట్లు దండిని పరమాత్మ తత్త్వంబు తెలియరా

- |   |  |
|---|--|
| <p>3. కూటికి నెడఁబాసి కూర్చున్న మనుజుఁడు<br/>వెలఁదులఁ గనుఁగొన్న వెతలఁబడును<br/>చెలఁగి యగ్నిఁజూచు శలభంబు చాడ్చున</p> <p>4. కుక్కుట మననంబు కొక్కెరధ్యానంబు<br/>యతుల నొసట నొనరునట్లు వ్రాసెఁ<br/>దొల్లి చేసినట్టి దోషంబు తగిలెనో.</p> <p>5. కామియైన జనుఁడు ఘనుఁడు కాఁడాయె నే<br/>కామిగాఁడె కృష్ణస్వామిముందు ?<br/>కామిగాని జనుఁడు గణపతిగాఁడొకో</p> <p>6. నే ననఁగ మేనుగాదని,<br/>మానసమున నెఱుంగకున్న, మనుజులకెల్లకొ<br/>స్వానుభవసిద్ధి దొరకదు<br/>తానగుఁబరమాత్మ నెఱుంగఁదరమా? వేమా!</p> <p>7. మనసులోని శివుని మానక నిల్విన<br/>యోగియగు నతంఁడె యుర్విలోన<br/>శివునిఁ దలఁసలేని చిత్తంబుదేలనో.</p> <p>8. వేదములను జదివి వెరవేమి గాంచిరి<br/>యరిగి తిరిగి వత్తురందఱుకద !<br/>బ్రహ్మ మేమొదెలిసి బ్రతుకుట నిజమయా</p> <p>9. చచ్చువారిఁజూచి చావని పుట్టని<br/>తత్త్వమెల్ల నాత్మఁ దలఁపుఁజేసి<br/>యరసి చూచినట్టి యతఁడెపో, నుజనుండు</p> <p>10. పలుగువానికేల పరసమృద్ధి తలంప<br/>పలుకువరుస వానిబలిమితప్ప<br/>చలము వానికేల సాత్విక ధర్మము.</p> | <p>కూటికి వగలేక కూర్చున్న వానికి<br/>నాడుదానిమీద మానసంబు<br/>యన్న మదముచేత నన్ని మదంబులొ;<br/>కుక్కయేకతంబు కొక్కెర ధ్యానంబు<br/>గాడ్డె రాగమెన్న కప్పమునుక<br/>ఆత్మ నెరుగుభావ మది యేలచేయనో!!</p> <p>కామిగానివాఁడు, కవిగాడు రవిగాఁడు<br/>కామిగాక మోక్ష కామిగాఁడు<br/>కామియైనవాఁడు కవియగు రవియగు  </p> <p>నే నెవ్వడనని తలచఁడు<br/>మానసమున పుడమిలోని మనుజుండకటా<br/>కానఁడు తన సకలంబును<br/>మానుగ గనుగొనుటయెట్లుమహిలోవేమా</p> <p>మనసులోనివాని మానుగాఁ దెలిసిన<br/>నుర్విజనులు వాని యోగియంద్రు<br/>నీవు నన్నెఱుంగ నీవేపో శివుఁడవు  </p> <p>వేద శాస్త్రములను విన నేమి గుడిచిరి<br/>యరిది తిరిగి చత్తు రందరిండ్ల<br/>బ్రహ్మ మహిమ తెలిసి బ్రతుకుటనిజమయా</p> <p>చచ్చువారిని గని చావు నిశ్చయమని<br/>తత్త్వమెల్ల నాత్మదలఁచి తెలివి<br/>నదరు బెదురులేక నడర విముక్తుఁడు  </p> <p>పలుగు వానికేల పరసమృద్ధి వలంప<br/>పలుగు వానికేల భక్తిపదము<br/>పలుగు వానికేల పరమార్థ తత్వంబు  </p> |
|---|--|

పద్యములకుఁ బద్యములే వావిళ్ల వారిప్రతిలోఁ బరిష్కర్త లెట్లు  
మార్చిరో చూపుటకయి పై పదిపద్యములు చాలును. అట్టివి చాల  
నున్నవి.

ఇక ఒక ప్రకరణములోవచ్చినపద్యమే మరియొక ప్రకరణములో.

పద్యములు.	పుటసంఖ్యలు:	పద్యములు.	పుటసంఖ్యలు:
1. ధర్మమన్నవినరు	12-465	4. పరుసమినుము	47-361
2. మాటలాడఁగలుగు	15-509	5. మాటలాడవచ్చు	50-510
3. ఇహమునందు	12-190	6. కొండెకాఁడుచావ	79-198

7. పరులుచదువచూచి	86—508	14. పటువుగానుబుద్ధి	215—316
8. ఈనినపులిని	110—228	15. ఆటుగురినిజంపి	220—497
9. ఏదికులమునీకు	112—428	16. ఊకొనిచెప్పిన	266—333
10. తనదుమనసుచేత	120—387	17. చదువులందులేదు	273—349
11. అతిథిరాకచూచి	131—428	18. తనదురూపమెల్ల	292 లో రెండుమారు
12. ఇంచుకంతబోవ	133—461	19. నిజమువరుస నెఱిగి	357—521
13. ఆత్మలోనిజ్యోతి	161—184	20. పరపురుషునిమీఁద	396—476

ప్రస్తుతము ప్రాచీనప్రతులలో “వేమ” యని మాత్రమే నాలుగవపాదమునఁ గడపట నుండి తక్కిన శిక్షి పాదములు వేమనభావమును దెలుపుపద్యములు—వావిళ్ల వారిప్రతిలో మూఁడుపాదములుగాఁ బరివర్తనంబొంది నాలుగవపాదము యథాప్రకారము పూర్తిగా “విశ్వదాభిరామ వినుర వేమ” యను మకుటముతో ముగియునవి చాల కనఁబడుచున్నవి. \*

వేమన ప్రపంచములోని మంచిచెడుగుల నన్నిటిని గాలించి చూచి యందలిసారాసారములను కూలంకషముగా గ్రహించిన మహామేధావి; ఆత్మావలోకన మలవటచుకొనిన తత్వవేత్త, ఉత్తమజ్ఞాన సంపన్నుఁడగు వేదాంతి; నిత్యానిత్యవస్తువివేకముగల విరాగి; ద్వంద్వతీతుఁడగు యోగి; సంగవర్జితుఁడగు నవధూత; పిన్నలమొదలు పెద్దలవఱకు గ్రామీణులమొదలు నాగరికులవఱకు, విద్యావిహీనులమొదలు విద్యాంసులవఱకు హంతకులమొదలు సాధువులవఱకు, సంసారులమొదలు సన్న్యాసులవఱకు నానాజాతిమతకులాచారములు గల మానవసమాజములోని వివిధస్వభావములను లోతుగా పరిశీలించిన సమ్యక్జ్ఞు. అతఁడు తిరుగవి (తెలుఁగు దేశ) ప్రాంతములేదు. ఎఱుఁగని విషయములేదు. ఆనాటి సాంఘికపరిస్థితులను పరామర్శించి,

\* ప్రాచీనప్రతుల పాఠములతో—వావిళ్లవారి ప్రతిపాఠములు సరిచూచుచుది : (వావిళ్లవారి వేమన పద్యములు):—మొదటిది పుటసంఖ్య, రెండవది పద్యసంఖ్య:—  
(1) 11—54; (2) 102—551; (3) 97—523; (4) 57—302; (5) 462—2386;  
(6) 446—2313; (7) 167—901; (8) 84—456; (9) 88—474; (10) 117—630;  
(11) 502—2617; (12) 90—448; (13) 58—303; (14) 461—2378; (15) 105—891; (16) 69—370; (17) 69—371; (18) 115—621. ఇట్టి వివరము గలవు.



యందులోని లోపములను చక్కదిద్దుటకు నవనరములైన సంస్కరితములను మొట్టమొదటినారిగా వ్యాపింపజేయుటకుఁ బూనుకొనిన కీర్తివేమన కే దక్కినది. అతని యద్భుతలోకానుభవమును విశాలహృదయమును ఆనాటి విద్యావంతులు మెచ్చుకొనకపోయినను సామాన్యప్రజానీకముమాత్ర మవగాహన చేసికొనఁగలిగినది. అతని బోధనలు వారిలో నిద్రాణమైయున్న పారమార్థికబుద్ధిని జోక్యోక్తి లేఁపి, క్రొత్తచైతన్యమును గలిగించినది.

వేమన విద్వాంసుఁడు కాకపోవచ్చును; కాని విద్యావంతుల పొత్తతనికుండెనని, యతని పద్యములలోని మహత్తరవిషయములే ఘంటాపథముగాఁ జాటుచున్నవి. అతని భాష సలక్షణమైనది కాకపోవచ్చును. కాని యతని యుపదేశములలోని విలక్షణత్వ మాత్రమైన స్వరూపమెఱుఁగని యజ్ఞానుల కమృతప్రాయమై నేటికిని వారిని సజ్జవులఁ జేయుచున్నది.

అఱవలకు “తిరుక్కురళు”ను బ్రనాదించిన “వల్లువరు” కంటె వైరాగ్యమున వేమనయే శ్రేష్ఠుఁడనఁదగును. “తిరుక్కురళు” కంటె (ప్రజాప్రబోధవిషయమున) వేమనపద్యములు తీసిపోయినవి గావు. అందలి యంశములన్నియు నిందుకలవు. అంతియకాదు; అందు లేని విషయములెన్నియో యిందుఁ గలవు. అయినను ద్రావిడులకు “తిరుక్కురళు” — భగవద్గీత ; కాదు — వేదమే. వేమనపద్యముల కంతటియున్న తస్థానమును మనవారీయకపోవుట శోచనీయము. అందులకు, మన పండితులదృష్టిలో వేమనపద్యములు పనికిమాలిన చెత్తలుగా నగపడుటయే కారణము. వేమననంటి మహాత్ముఁ డింక నేదేశములోనైనఁ బుట్టియుండిన నక్కడివా రతనికి “జేజే”లు కొట్టుచు, బ్రహ్మరథము పట్టియుందురు. కాని “పొరుగుపచ్చ” చూచి యోర్వలేని తెలుఁగుదేశములో తెలుఁగువారిమధ్య, తెలుఁగువాఁడుగాఁ — దత్రాపి — కాపుకుల సుడుగా పుట్టుటయే వేమన చేసికొనిన పాపము. అంతమాత్రముతో నతని ఘనతకు లోపమురాదు. కాని మనయాంధ్రుల సంకుచితస్వభావమే వెల్లడియైనది.

వేమన విద్వాంసుఁడు కాడని యీవఱకే వ్రాసితిని. కాని యతఁ డాజన్మకవి, సూత్రప్రాయములై ననీతులను సామాన్యప్రజల కర్థమగు



పదములకూర్పుతోఁ జిన్నచిన్నవాక్యములలోఁ బొదివి యాటవెలఁడు  
లను నడపుటలో నతనికతఁజే సాటి. ఉద్గ్రంథములు వ్రాయుమహాకవు  
లకుఁగూడ నతనియాటవెలఁదుల గమనపాటవ మలవడ లేదనుట యతి  
శయోక్తికాదు.

వేమనపద్యములలో పదములపొదుపు, ఇమిడికబిగి, పాదాంతవి  
రామము, ధారాశుద్ధి, భావపుష్టి, రసస్వారస్యము, స్పష్టముగాఁ గను  
పించును. పాఠకునికి చదువుచుండగ నే యందలి విషయములు మనస్సున  
కెక్కి యతనినరనరములందును విద్యుత్ప్రవాహమువలెఁ బ్రవేశించి  
యాంతరవికాసమునకుఁ దోడ్పడి యజ్ఞానతిమిరమును బటాపంచలు  
చేయుటలో నద్భుతముగాఁ బనిచేయును. రసగుళికలవంటి యీక్రింది  
వాక్యములఁ జూడుఁడు :—

(1) ఇటుకుయోనిజూచి పరయోగమును మాను, (2) ముసిలి  
ముగడ లేక ముసిముసినవ్వులు, (3) అతనుచేతికత్తులమరంగఁ గాంతలు,  
(4) భగముజూచినపుడె దగులుమనసు, (5) తిరుమలకును బోవ తుఱక  
దాసరి కాఁడు, (6) తొత్తుతొత్తెగాని దొరసానికాఁబోదు, (7) జనుల  
కర్మములను శకునముల్నిల్పునా, (8) రాళ్లుదేవళ్లయిన రాసులు  
మ్రొంగవా, (9) తల్లిశూద్రురాలు తానెట్లు బాపఁడు, (10) మాదిగ  
గుణమున్న మఱి ద్విజుడగునయా, (11) కులముకన్న మిగుల గుణమె  
ప్రధానమ్ము, (12) నొసలు భక్తుడైన నోరు తోడేలయా, (13) పియ్య  
దినెడు కాకి పితర యెట్లాయెరా, (14) జీవులందెకాక శిలల నేమున్నది,  
(15) తలలు బోడులైన తలపులు బోడులా? (16) చేటుకాలమునకు  
చెడు బుద్ధి పుట్టును, (17) నోగికిడినవాని రాగి బంగారాను, (18) బలి  
మి లేనివేళ పంతంబు చెల్లదు, (19) సరసమాడుటెల్ల చావుకు మూ  
లంబు, (20) కోపమడఁచెనేని కోరిక లీడేరు, (21) చిత్తశుద్ధితేని శివ  
పూజ లేలయా, (22) కుత్సితుండు చేరి గుణవంతు జెఱుచు, (23) అను  
వుగానిచోట నధికుల మనరాదు, (24) స్థానబలిమిగాని తనబల్మి గాద  
యా, (25) ఏటివంకఁ దీర్ప నెవ్వరి తరమయా.

ఇట్టివి పరశ్శతములు. ఇంక నితని యుపమానములు నుపమిత  
భావములు నెంతో సులభముగా నర్థముచేసికొనుట కుపకరించుచు  
నతికినట్లున్నవి.

1. నలపుదీతెనేని వనజాక్షియధరంబు ముష్టిరసము చింతపండు  
రసము, జీడిరసముఁ బోలు.

2. మానినీమనోజ మందిరానందైక లోలుఁ పొల్ల ఘర్జ్వలోక  
సుఖము, మాలవాడకుక్క మఱి యన్న మెఱుఁగునా ?

3. దుండగీనికొకఁడు కొండీఁడు చెలికాఁడు, బండరాజుకును బడు  
గుమంత్రి, కొండముచ్చనకును కోరియు విందాను.

4. ప్రస్తుతంపు వేళ పద్యంబు చదివిన, తప్పకలిగియున్న నొప్పి  
యుండు, వెలఁది సురత వేళ బిత్తలైయుండదా ?

5. పికమువనములోన విలసిల్లఁ బలికినభంగి, ప్రాజ్ఞజనులపలుకు  
గులుకు.

6. కుక్కగోవుకాదు, కుందేలు పులిగాదు, దోమ గజముకాదు,  
దొడ్డదైన, —లోభిదాతగాడు.

7. ఆకటికిఁదొలంగు నాచారవిధులెల్ల, చీకటికిఁదొలంగు చిత్త  
శుద్ధి, వేకటికిఁదొలంగు వెనుకటి బిగువెల్ల.

8. ఒడలు బడలఁజేసి యోగులమనరాదు, మనసు కల్మషంబు  
మాన్పలేరు, పుట్టమీఁదఁగొట్ట భుజగంబు చచ్చునా ?

9. గొడ్డె యేమెఱుంగు గందంపువాసన, కుక్కయేమెఱుంగుఁ  
గొప్పకొద్ది, యల్పుఁడేమెఱుంగు హరునిగొల్పువిరక్తి.

10. కాంత కుంకయైన, కానికులంబైన బాయలేక విటుఁడు  
బ్రమసియుండు, మఱిగి గ్రుడ్డికుక్క మాంసంబుఁ గన్నట్లు.

11. హీనజాతివాని నిలుసేరనిచ్చిన హానివచ్చు నెంతవానికైన,  
ఈఁగ కడుపుఁజొచ్చి యిట్టట్టుచేయదా ?

12. గొడ్డుటావుఁ బిదుకఁ గుండఁగొంపోయిన, పండు లూడఁ  
దన్న పాలనిడదు లోభివాని నడుగ లాభంబులేదయా.

ఇట్టి వెన్నియని చూపనగును ? వేమనపద్యములు జాతీయము  
లకు, నానుడులకుఁ బుట్టినిల్లు. మఱి యేగ్రంథమునందును మనమిన్ని  
చూడఁబోము.

దాలిగుంటకుక్క ; పసిడికాయపురుగు ; పదటఁగలుపు ; ములక  
పంటిగిజరు ; నీరుకావిపంచె ; దాష్టీకులు ; బొమ్మగుడ్డు ; నగుబాట్లు ;  
చిత్రాకుతక్కువ ; జెట్టిసాము ; పలికి (ఒలికి ?) పాలు ; ఇనుపకచ్చలు ;

వెట్టిపోకిళ్లు ; కాయసిద్ధి ; కల్లటికె (కల్లుముంత) ; చెడ్డముండ ; కొండ  
ముచ్చు ; పచ్చచూచువారు ; సాగపాటియున్న ; అదురుబెదురులేక ;  
దిగువాయి ; ముసలిముప్పు ; పరపతి ; దొడ్డుకొంచెము ; తిన్నకడి  
(తిన్నకబళము) ; దిమ్మరేచు ; అడిగండ్లు—మలిగండ్లు ; దేబెలు ;  
పట్టుగొమ్మ ; సుష్టుభోజనము ; చీమంతతప్పిన ; బట్టబయలు ; నడినా  
ళము ; గుసులెల్ల ; గొడ్డుటావు ; పరిసిపోవు ; తచ్చనలాడు ; బండికల్లు ;  
కడుపుచిచ్చు ; ముక్కినతవుడు ; ఊడఁద్రొక్కు ; దోవఁదొంకలుగొట్టు ;  
ఎడ్డె ; మొప్పె ; తాకట్టు ; దిమ్ముబట్టి ; గంపబెట్టియమ్ము ; కొంక  
నక్క ; పూసపోగులు ; పుచ్చకూర ; కంటెపాప ; కంటినలుసు ; కుం  
టెనకాడు ; బొజ్జకడుపు ; తిండిపోతు ; తండోపతండము ; గ్రుడ్డెదు  
జొన్న ; మంకుజీవి ; కనిగ్రుడ్డి వినిచెవుడు ; ఒకరినోరుగొట్టు ; తేనె  
తెరలు ; గంగిగోవు ; తల్లు ; పటిగయేరినట్లు ; గుల్లాములు ; కొంగు  
కాసు ; ఇసుమంత ; నక్కవినయములు ; సయగారములు ; కాసువీస  
ములు : ముప్పుతిప్పలు ; పెట్టిపోయ్యలేని.—ఇట్టివి, పెక్కులుగలవు.

ఆకాలపు విద్వాంసులు, యోగులు, త్యాగధనులు, వేమన  
వై రాగ్యమును మెచ్చుకొని, దగ్గఱచేర్చువారు. పరోత్కర్ష సహింప  
లేని పండితమ్మన్యులెవరో తప్ప, తక్కిన జ్ఞానవంతు లతనివేదవాక్య  
ములవంటి యుపదేశములను శిరసావహించుచు వచ్చిరి. అట్టి పెద్దల  
మధ్య మెలఁగుచు, వారు సందర్భవశముగాఁ జెప్పుచువచ్చిన శ్లోకముల  
భావములుకూడ తనపద్యములలోఁ జేర్చుచువచ్చెను :—

1. ఆ॥ తనదు దాన మవని తనకూతురి సమంబు తండ్రి దానమెల్ల తనకు తోడు

అన్యులిచ్చుదాన మది తల్లివంటిది

॥విశ్వ॥

(శ్లో॥ స్వదత్తా పుత్తి) కాధాత్రీ పితృదత్తా సహోదరీ

అన్యదత్తా స్వయం మాతా విప్రదత్తా వసుంధరా॥)

2. ఆ॥ పరుల దత్తమిట్లు పాలనజేసిన నిల స్వదత్తమునకు నినుమడించు

నవని పరుల దత్త మపహరించిన, స్వదత్తంబు నిష్ఫలంబు ధరణి వేచు॥

(శ్లో॥ స్వదత్తా ద్విగుణం పుణ్యం పరదత్తానుపాలనం

పరదత్తాపహరేణ స్వదత్తం నిష్ఫలంభవేత్॥)

3. ఆ॥ ప్రస్తుతంపు వేళ పద్యంబుఁ జదివిన తప్పు గలిగియున్న నొప్పియుండు

వెలఁది సురతవేళ బిత్తలై యుండదా॥

(శ్లో॥ అవసర పఠితా వాణీ గుణగణ రహితాపి వహతి పరమోదం

రతి సమయే యువతీనాం భూషా హానిశ్చ భూషణం భవతి॥)

కొన్నిశ్లోకములకు ఛాయలుగాఁగూడ సనువాదము లున్నవి.  
నుచ్చన కొకటి రెండుమాత్రము :—

అ॥ శూద్రతనము పోయె శూద్రుడఁగానని ద్విజుఁ డనుకొను పెల్ల తెలివిదేమి

శ్లో॥ జన్మనాజాయతే శూద్రః కర్మణా జాయతేద్విజః. —

క॥ ఎక్కడి సతు? లెక్కడి సుతు? లెక్కడి బందుగులు హితులు? నెక్కడ భృత్యుల?

శ్లో॥ కాతేకాంతా? కాస్తేపుత్రైః? సంసారాయ, మతీవ విచిత్రః.

అ॥ తామసించి చేయఁదగు నెట్టికార్యంబు వేగిరింప ననియు విషమమగును.

శ్లో॥ సహసా విదధీత నక్రియాం అవివేకః పరమాపదాం పదమ్.

పూర్వాంధ్ర కవుల పోకడలు :—

అ॥ ఆత్మశుద్ధిలేని యాచార మదియేల? భాండశుద్ధిలేని పాకమేల?

అ॥ కల్లటికెకు భూతిఁ గట్టిగా పెట్టిన నందులోనికంపు లడఁగనట్లు

(‘వేయి కడవల జలమున వెలిగడిగిన గలుగునే శుద్ధి వారుణీకలశమునకు’)

—శ్రీనాథుడు

అ॥ ఉదకఘటము పగుల నుపరిఁజూచినగాని సూర్యుడొకఁడుగాఁడు చూడువేమ॥

(‘ఒక సూర్యుండు సమస్త జీవులకుఁ దానొక్కొక్కఁడై తోఁచుపొలిక’)

—పోతన

బద్దైన సుమతిశతక పద్యాల అనుకరణాలు :—

అ॥ ఉత్తముని కడుపున? నోగు జన్మించిన, వాఁడుచెఱుచు వానివంశ మెల్ల

చెఱుకు వెన్నుపుట్టి చెఱుచదా తీపెల్ల॥

(క॥ కొఱగాని కొడుకుపుట్టిన కొరగామియె కాదు, తండ్రిగుణములు చెఱుచుకొ

చెఱుకుతుద వెన్నుబుట్టిన చెఱుకునఁ దీపెల్లఁ జెఱుచు సిద్ధము సుమతీ॥

ఈక్రింది సుమతిశతకపద్యములు ‘సుమతీ’ అను మకుటమునకు  
మాటుగ “వేమా” యను సంబుద్ధితో నేమాత్రము మార్పులేక  
‘వేమనపద్యములు’—ప్రాచీనప్రతులలోఁ గనుపించుచున్నవి.

(1) వినఁదగు నెవ్వరు చెప్పిన, (2) వెలయాలివలనఁ గూరిమి,  
(3) గడనగల పురుషుఁ గనుగొని.

దిగువ చూపిన పద్యములలో వేమన తనయచలయోగాను  
భూతి నెంతచమత్కారముగా చెప్పియున్నాఁడో చూడుఁడు. కేవలము  
తాత్పర్యములేగాని వానిభావములు సుగమములు గావు :—

1. చచ్చవారలెవరు? చావనివారేరు? చచ్చిబ్రతికియుండు జనములెవరు?

విచ్చలవిడిగాను వివరించి చూడరా

॥విశ్వ॥

2. బ్రతుకువారలెవరు? బ్రతికి బ్రతుకలేని ప్రాణులెవరు?  
క్షీతిని శోధచేసి స్థిరముగఁ జూడరా ||విశ్వ||
3. పెట్టువారలెవరు? పెట్టుకుందులెవరు? పెట్టి పెట్టనట్టి దిట్టలెవరు?  
పట్టుదప్పకుండ భావించి చూడరా ||విశ్వ||
4. పుట్టువారలెవరు? పుట్టుకుందెలెవరు? పుట్టిపుట్టనట్టి పురుషులెవరు?  
పుట్టి పుట్టనియటు బోధించి చూడరా ||విశ్వ||
5. కట్టువారలెవరు? కట్టనివారెవరు? కట్టి కట్టలేని కర్ములెవరు?  
గట్టిపఱచి లెస్స కనుగల్గి చూడరా? ||విశ్వ||
6. ఇట్టి పద్యపంచకైష్యముఁ దెలిసిన పెట్టి, పుట్టి, కట్టి, పృథివిబ్రతికి  
చచ్చి శుద్ధుఁడగుచు సర్వజ్ఞుడై నిల్చు నెల్ల మహిమ నీకుఁజెల్లు వేచు||

ప్రాచీనప్రతులలోని ఈక్రిందిపద్యములు వావిళ్ల వారిప్రతిలోలేవు:—

- అ|| ఆఁకటికిఁ దొలంగు నాచారవిధులెల్ల! చీఁకటికిఁ దొలంగు చిత్తశుద్ధి!  
జేఁకటికిఁ దొలంగు వెనుకటి బిగువెల్ల ||విశ్వ||
- క|| త్రాసును, పడినేలంజయు, భాసురగతి నొక్కరూపు పరికింపంగా,  
వీసం బధికం బయినను వాసరమున కొక్కవంక వ్రాలుర వేమా||
- అ|| ఎఱ్ఱ తోలుదాని నేపారఁజూచిన వేఁకి పుట్టి చాలవెట్టిబట్టు  
పల్లుదెఱచినంతఁ బట్టు పెన్నూతంబు ||విశ్వ||
- అ|| వెట్టి మొద్దుకేల వేదశాస్త్రంబులు? ముద్దులొడి కేల ముసలిమగఁడు?  
సద్ది మిగులనింట సంసారమేలరా? ||విశ్వ||
- అ|| ఒడలుఁ బెంచు లంజె యుబ్బసంబుననైన, వేగ విటునిమీఁద విటిగెనేని  
పందికొక్కుమీఁద బండిగల్ పడ్డట్లు ||విశ్వ||
- అ|| కడువిచిత్ర మరయ కామునియంత్రంబు పువ్వబోడి చుక్కబొట్టుఁగన్న  
కాంచి బెళుకుగన్న కడుసొక్కుబుట్టురా ||విశ్వ||
- అ|| చూలువలన బుట్టు నుఖ దుఃఖములు రెండు పతికి సతికిఁ బుట్టు పరఁగనుతుఁడు  
సతికి నుతునివలన సౌఖ్యంబు గలుగును ||విశ్వ||
- అ|| చాడివాని మాట చావడిలో నిక్కు వేటఁబో శునకంబు వెలయనిక్కు  
స్త్రీని జూచినపుడు...నిక్కురా ||విశ్వ||
- అ|| మతముదారి మఱచు మధురాధరము చూచి మగువరూపుఁజూచి మనసు మఱచు  
యోనిఁ జూచి సర్వయోగంబు మఱచురా ||విశ్వ||
- అ|| విషసహితులు నరులు విషధరు లెన్నంగ వృషభ వృషణములను విరియగొట్టి  
నఘమువచ్చు కడకు నాయువుకొదవగు ||విశ్వ||
- అ|| 'ముట్టు ముట్టు' నుచును ముట్టరా దందురు ముట్టుకు దరియేమి మూలమేమి?  
నవబిలముల ముఱికి నరుల కందఱికిని పుట్టగానె ముట్టు పుట్టు వేచు||

పెక్కుపద్యము లిట్టివి వెలుగులోనికి రాకపోవుటకు, — అవి యశ్శీలములను పండితజనాభిప్రాయమే ముఖ్యకారణమయి యుండును.

వేమన తాను సంచరించినచోటులలో నుపదేశింపఁ దలంచు కొనిన విషయములను, శ్రోతలకు స్పష్టముగా వివరించి చెప్పటలో — శ్శీలములైనను — దాఁపఱికము లేక కుండ బ్రద్దలుకొట్టినట్లు, మొగమోటము లేకుండ భోధించువాఁడు ; పైఁగా సతఁడు విద్వాంసుఁడుకాఁడు కనుక ప్రజలకు ముఖ్యముగా పల్లెపల్లలోని జనములకుఁ దగిన భాషలో వారిమనస్సుల కెక్కునట్లు ఆటవెలఁదులలో నే పరమార్థతత్వమును విస్పష్టముగ చెప్పవాఁడు. సలక్షణభాషకు — అతనికి చాలదూరము. ఉదాహరణమునకుఁ గొన్ని చూపుచున్నాను : —

మునిగేరు, ఆడేరు, అనవద్దు, సన్యసించేది, చేతురు, పదిలంబై తే, మొక్కేటి, సన్యాసయా, పెట్టుక, ఇడుక, పూసితే నాయనా (పూసిననయ్యనా), పుణ్యజనుఁడు, (పుణ్యాత్ముఁడనుటకు). ప్రస్తుతం పువేళ (శుభకార్యము జరుగునప్పుడు), తప్పితే, మొట్టితే, కొట్టితే, చాలా, చెయి, యివ్వగా, తన్నుక, పెట్టితే, కలుసునో, సంపదే, పడి సేలంజ, రక్షించే, తిరిగేటి, చెవులోని, వచ్చేదిని, పొయ్యేదిని, చచ్చేదిని, వేసురా, కోరితే, కడుపుకు, మోసునా, తింటే, పొయ్యలేక, దొడ్డవాండ్లు, కొఱకై తే, కప్పిస్తీవి, తొలలు (తొనలు), వల్పు (వలచు), ఆపదంచు, చూతమంటే, ఇచ్చేవారల, హెచ్చేదే, మండేరు, కల్దు (కలదు), పుట్టింది, ఎందైనాను, అయ్యగాండ్లు, దొంగర్యము : — \*

సంధిదోషములు : — కలిగున్న (కలిగియున్న), చవేమెర్దు (చవియేమెఱుఁగు), సంపదే (సంపదయే), మేదినందు (మేదినియందు), ఆపదందు (ఆపదయందు), రాజు యల్పుని (రాజల్పుని) వెలుగెల్ల బారు (వెలుఁగు వెడలఁబోలు), బ్రహ్మమును యెఱుగరు (బ్రహ్మము నెఱుగరు), తిరుగలేదు యాకసమున (తిరుగలేదాకసమున), చింతేలరా (చింతయేలరా), కుంజరంబు యీను (కుంజరంబీను).

యతిదోషములు : — (1) వోటికుండ నీరు వోసినచందాన, (2) వంటి నున్నయంత వచ్చునాతత్వంబు, (3) వోగుబాగెఱుగని వొట్టి మూఢ.

\* ధూర్జటికవియు నిట్టిప్రయోగములు చేసెను.

ఇట్టితప్పులు ప్రాచీనప్రతులలోఁ బెక్కులు గలవు. వావిల్ల వారిప్రతి సిద్ధపఱచిన పరిష్కర్తలు వేమన ప్రయుక్తములగు శబ్దములను మార్చినలసిన యనసరములేకుండనే యట్టితప్పులను సులభముగా సవరించి యుండవచ్చును, కాని వారిసంస్కరణమున కగ్గమై వేమనపద్యములు తనుస్వరూపమునే పూర్తిగాఁ గోల్పోవుట పరితాపకరము. పరిష్కృతప్రతిలోని వేమనకవితాకళను బ్రదర్శించు పద్యములను—విద్యత్పరిష్కృతపద్యములను—కొంచెము కవితావిమర్శచేయు నేలాటి పండితుడైనను వేఱుపఱచి చూపఁగలఁడు.

ఇక వేమనతత్వము నించుక పరిశీలించుము. ఇతఁ డైహికమునే రోసినవాఁడు. ఆకాలపు సాంఘికపరిస్థితుల నామూలాగ్రముగాఁ బరిశీలించి ప్రజలలోని యవినీతిమార్గములను దీప్రముగా ఖండించినాఁడు. బ్రాహ్మణుల మొదలు నానావర్గములవారిని వారివిధులను నిరసించుచు సంఘములోని కుళ్లును గ్రుళ్ల గించుటకు ప్రయత్నించినాఁడు. వేదశాస్త్రపురాణములతనికి విశ్వాసపాత్రములే. కాని, వాని నాధారముచేసికొని తలకొకవిధముగా నడుచుకొనుచు, సామాన్యమానవులను నడుపుటకు బూనుకొనువారి నాతఁ డేమాత్రము తుమింపలేదు. అంతమాత్రముచేత నతనిని సంఘవిద్రోహులతోడను, నాస్తికులతోడను జమకట్టుట యవివేకమగును. అతని పద్యములలో దేవతలు, నవతారపురుషులు, స్వర్గనరకములు, యమదండనలు, వగైరాల ప్రశంసలున్నవి. కాని, యజ్ఞములు, నుపవాసములు, వ్రతములు, విగ్రహారాధనము మున్నగువాని నతఁ డీసడించినాఁడు. కామ్యకర్మములనిన వేమనకు బొత్తిగా గిట్టవు. “అహంబ్రహ్మస్మి” యను నద్వైత తత్వమే యతనిలక్ష్యము. అతఁ డాత్మశుద్ధికే ప్రాధాన్య మిచ్చినాఁడు. పై వేషములవలన ప్రయోజనము లేదని యతనినిశ్చయము. అపరోక్షానుభవము కరతలామలకము చేసికొనుమార్గమును గురుమూలకముగా గ్రహింపఁగలిగినవారికి మోక్ష సాధనము సుకరమని యతని నమ్మకము.

ఇతనిపద్యములలోఁ గొన్ని “కూటము”లనియు, నట్టివానిలో నతనిభావములు గుప్తములయినవనియు, శ్రీయనంతకృష్ణశర్మగారివంటి విద్వాదవతంసులు నుడువుచున్నారు. నేను నట్లభావించుటయకాక, కొన్ని పద్యముల కితరులు చెప్పిన గుప్తభావములుగూడ వింటిని, ఇదివఱకు

“ఊరుకొండవీడు” అను పద్యభావము వివరించితిని. ఇక్కడ మఱి కెంటికి :—

“కుక్కడిన్నవాడు గురులింగజంగంబు పండితునివాడు పరమయోగి,  
ఏనుగుడిన్నవాడు ఎంతసుజ్ఞానిగా” ||వి||

‘కుక్క’యనగా ‘కోప’మని,—‘పంది’ యనగా, ‘మూర్ఖత్వ’మని ;—‘ఏనుగు’ అనగా, ‘మద’మని ;—వానిని దినుట యనగా, నిగ్రహించుట యని కొందఱు చెప్పుదురు. ఈభావము సమంజసమనియే తోచుచున్నది.

“చెప్పలోని రాయి చెవిలోనిజోటీగ కంటిలోనినలుసు కాలిముల్లు  
ఇంటిలోనిపోరు ఇంతింతకాదయా” ||వి||

ఇది గురుశిష్యసంవాదరూపమైన యాత్మసాక్షాత్కార ప్రబోధమని కొందఱు :—

శి :—‘లోనిరాయి’ = పరమాత్మనుగూర్చి ; చెప్పము.

గు :—చెవిలోనిజోటీగ = ప్రణవనాదానుభూతి (నొందుము).

శి :—లోనినలుసుకొ, కంటికొ = (నీవారశూకమువంటి) లోని సూక్ష్మతేజస్సుకొననుగల పరమాత్మ నిప్పుడు కంటిని.

గు :—(నశించిన భవబంధముగలిగియా) భవబంధము నశించెను.

శి :—ఇంటిలోనిపోరు = బంధమోక్షముల కగు మనస్సులోని తగులాటము. ఇంతింతకాదయా = అసామాన్యమైనది.

ఈయభిప్రాయము యుక్తియుక్తమైనది గావచ్చును ; కాని వేమనభావమున కది యెంతవఱ కనుగుణమను విషయముమాత్రము సందేహస్పదము.

ఆటబోటికూటమితో నారంభించిన వేమన జీవితము, నాటవెలదులగూర్చి విద్వత్కవులు శ్రీరాళ్ల పల్లి అనంతకృష్ణశర్మగారు రచించిన వాక్యాలతో ముగించుచున్నాను.

“శ్రీనాథునకుసీసమును, తిక్కనకుగండమువలె వేమనకాట వెలది వెన్నంటివచ్చిన వృత్తము.

ఈవృత్తమునం దితఁడు చూపినంత ప్రౌఢిమయు మాధుర్యమును శ్రీనాథుఁడు సీసమునందుగాని, తిక్కన కందమందుఁగాని, చూప



లేదనుట యతిశయోక్తిగాదు. ఇదియుఁ బ్రకృతిదత్తవరప్రసాదములలో నొకటిగాని, వేఱుగాదు. తెనుఁగున నింతకన్నఁ జిన్నవృత్తము వాడుకలో లేదు. అందును నాల్గవపాద మంకితముతో ముగియును. తక్కిన మూఁడుపాదముల నడుగడుగునకు యతినియమము వదలఁడు. యతియందును దిక్కినాదులు వాడునట్లు పదమధ్య విచ్ఛేదము గాదు. యతిస్థానమునకు సరిగఁ బదమును అనేకస్థలముల భావమును గత్తిరింపఁబడినట్లు తునుకలై పడును. కుంతికడుపునుండి కర్ణునివలె సద్యోగర్భముచే సహజాలంకృతమై యాటవెలఁది వేమననోటినుండి క్రిందికి దూఁకుచున్నది!!—

సవరణలు :—

పుట.	పంక్తి.	తపస్వ.	ఒపస్వ.
138	21	లేవదీసి	లేవఁదీసి
139	19	అభిప్రాయ	అభిప్రాయము
141	5	మండలము	మండలములు
144	20	సాహసించు	సాహసించి
146	17	వివేగము	వివేకము
152	5	కుందెరెవరు	కుందురెవరు



# కవిచౌడప్ప

(క్రీ. శ. 1600—1630)

భాషాద్ధారక శ్రీవావిళ్ల వేంకటేశ్వరశాస్త్రిగారి షష్టిపూర్తి త్సవ సన్మానసంపుటములో “నైతికగ్రంథములు—కవిత్వయము”— అను వ్యాసమునఁ గవిచౌడప్పనుగూర్చి నాయభిప్రాయము నీక్రింది విధముగా వెల్లడించితిని.

“కవిచౌడప్పగారి నీతిబోధన యొక విచిత్రమార్గమున నడచినది. అతఁడు బూతులనుగూడ మేళవించిగాని నీతులను దెలుపఁడు. అతఁడే “నీతులు బూతులు లోక ఖ్యాతులురా” యని యుద్ఘాటించియున్నాఁడు. అతని పద్యములు చక్కెరపూతగల చేదుగుళికలు. బంగరుమలాము గల వాడికత్తులు. నీత్యవి నీతుల రెంటిని జూపి, నీతి ప్రాశస్త్యమును వక్కాణించును. ఉదాహరణములు విరివిగ నొసంగును.”

ఇప్పటికిని చౌడప్పనుగూర్చి నాయభిప్రాయమిదే. ఈశతక మకుట మాత్రమసంబుద్ధిపరముగ వేమన—(పరమానందమోగి మున్నగు వారివలె)—“కుందవరపు కవిచౌడప్ప” —యని చెప్పకొనినాఁడు— ఈకుందవర మను గ్రామమెక్కడ నున్నదోగాని, దాని కితఁడు కరణ ముగా నున్నట్లు తెలియుచున్నది. ఆకారణముచేతనే తనశతకములోని కొన్ని పద్యములలో—గ్రామమునకుపెద్దగా, అధికారిగా, పాలకుఁడుగా (ఆకాలపు పద్ధతి ననుసరించి) ప్రకటించుకొనినాఁడు :—

- (1) కుందవరంపురాయ ! భళి ! కుంజరవైరిసమానశౌర్య !
- (2) దొడ్డా ! కుందవరంపురాయసుకవీ ! (ఇత్యాదులు).

కవి సామాన్యముగా కందములే రచించినను, అక్కడక్కడ క్వాచిత్కముగా, గీతములు, సీసములు, చంపకోత్సలవృత్తములుకూడ కనిపించుచున్నవి.

ఇతఁడు బ్రాహ్మణుఁడని, నాగనామాత్యునిపుత్రుఁడని, యీ క్రిందిపద్యమువలనఁ దెలియుచున్నది.

“ఆసలఁజేరి దుర్గుణగణాఢ్యుని దాతవటంచు వేడినకొ

మీసము దువ్వొచ్చుకొ దిశలమీఁదన జూచుచు దుర్మదాంధుఁడై

వీసమునీ మలేని పలువిస్తుగూముకు కీర్తి జేరునా?

భూసురవర్య! కుందవరభూషణ చౌడకవీశ్వరోత్తమా!”

“నాగధీమణి సత్పుత్ర నయచరిత్ర సకలసౌభాగ్యగుణధుర్య చౌడయార్య.”

కరణీకములు సాధారణముగా నియోగులవే కనుక, నితఁడు కూడ నియోగియైయుండును. దీని కుపబలకముగా కొన్ని పద్యములలో నితఁడు నియోగులను శ్లాఘించుటకూడ కనబడుచున్నది.

1. “దొరవద్ద నెంతచనువరి నరులతనికిఁ బ్రీతియుచేయ న్యాయము ధరణి హరివాహనమని మ్రొక్కిరె గరుడని”
2. “ఎయ్యెడలను జదరంగపుఁ గొయ్యకు నియ్యోగి లేక కొనసాగెనా? నియ్యోగే కావలెరా”
3. “దొర యెంతప్రౌఢుడైనను సరసను నియ్యోగిలేక సమకూరదయా శర మెంతవాఁడియైనను కగవైఖరి కుందవరపు కవిచౌడప్పా”
4. “కరణము గావలె సగుఁడు కరణ మవశ్యంబు సకలకార్యంబుల, కా కరణము లోకంబుల సత్కరణముగద కుందవరపు కవిచౌడప్పా”
5. మాటలు పస నియ్యోగికి,

ఇతఁడు తనశతకములోఁ బేర్కొన్న (ఆకాలపు) ప్రభువులనుబట్టి చూడఁగా వారికితఁడు సమకాలికుఁడుగా కనబడుచున్నాడు. అందులో నొకఁడు మట్లవారి సీమను బాలించిన “మట్లయనంతభూపాలుఁడు” రెండవయాతఁడు తంజావూరిని పాలించిన రఘునాథరాయలు :—

1. “తేరా రాజులు భూమిని, వారల నెవఁడెఱుఁగు? సకల వైభవ ముల నీవే రాజువు నీతికి, వినుమా రాజును నేనె కవుల మట్టియనంతా”
2. “అన్నిట మంచివారు విమలాత్ములు హాస్యకళాధురంధరుల్ సన్నత నీతిపాలకులు జాణలు నైపుణు లెవ్వరంటిరా పన్నుగ మట్లనంతనరపాలునిఁ గొల్చి మహానుభావులై వన్నెకు నెక్కినట్టి గుణవంతులు ఘంటన చౌడగాండ్లరా”
3. మట్ల కుమార యనంతుని పట్లను వినయంబులేని ప్రభువుల మహి నే పట్లను జెడిపోదురు, చేకట్లను వరకుందవరపు కవిచౌడప్పా”
4. “మీరిన పగతుఱి మట్లకు మారానంతుండు విక్రమార్కునిరీతికై మారుకొనినఁ బోనీయఁడు కారణమున కుందవరపు కవిచౌడప్పా”

పై పద్యములలోఁ జెప్పబడిన అనంతరాజే కుమారానంత భూపాలుఁడు. (కకుత్స్థసవిజయకృతికర్త).

ఇతనివంశక్రమము కకుత్స్థసవిజయప్రబంధములో నీరీతిగా వర్ణిత మయినది.

బొమ్మరాజు రెండవపుత్రుడు తిమ్మరాజు. అతని పెద్దకుమారుడు కోనరాజు — అతనిద్వితీయకుమారుడు తిమ్మరాజు. అతని రెండవకుమారుడు చినకోననృపతి. — అతని జ్యేష్ఠపుత్రుడు పల్లమరాజు. ఈయెల్లమరాజుగారి యెదుగురుకొడుకులలోను కడపటివాడు “డనంత (మమారానంత) భూపాలుడు.” ఇతఁడే కవిచౌడప్పచే జేర్కొనబడిన కకుత్స్థవిజయకావ్యకర్త. ఇతఁడు క్రీ. శ. 1610—1617 సం.ల మధ్యసింహాసన మెక్కినట్లు తెలియుచున్నది.

తంజావూరు రఘునాథనాయకుడు మహారసికుడు. కళారాజుకుడు. ఇతనిసిగూర్చి తంజావూరాంధ్రనాయకచరిత్ర మిట్లు వర్ణించుచున్నది.

“ఈయనను కృష్ణరాయలతో సన్నివిషయములలో బోల్పవచ్చును. లక్ష్మీనరస్వతులిర్వురును తంజానగరము తమకురాజధానిగాఁ జేసికొని, నిరంతర నృత్యము గావించిరి. ఆంధ్రభాషామతల్లికి ముద్దుకుమారుడై. నాంధ్రకవితానధూటికిఁ బ్రేమాస్పదుడైన నాయకుడై యీయన వఱలెను విద్యానగరమునఁ గృష్ణరాయభోజనికాలమున నాంధ్రకవితానధూటి యెట్లు పల్లకిలో నూరేగింపఁబడెనో యట్లు రఘునాథుని కాలమున శారద ధ్వజాదిరాజచిహ్నములతో వఱలెను.”

ఇతఁ డనేక కావ్యములకుఁ గర్తృత్వము—భర్తృత్వము పొందినాఁడు. ఈతఁడు తంజావూరు రాజ్యమును క్రీ. శ. 1614—1633 వఱకుఁ బరిపాలించినట్లు చరిత్రలు చెప్పుచున్నవి.

దీనినిబట్టి యీయిద్దఱు రాజులును (మట్టిఅనంతభూపాలుఁడు తంజావూరి రఘునాథరాయలు) సమకాలికులని తెలుచున్నది. ఈయిరువురిని శతకములో బేర్కొన్న పుండవరపు కవిచౌడప్పకూడ తప్పక ఆకాలపువాడే. విషయమిట్లుండగా, నాంధ్రకవులచరిత్రలో ననంత భూపాలునికాలము క్రీ. శ. 1550—1580 వఱకని, గోల్కొండనవా బయిన యిబ్రహీంసా యతని సమకాలికుడని తెలుపఁబడినది. దాని నాధారపరచుకొని, “శతకకవిచరిత్ర”కారుఁడు నల్లే చెప్పట యంధోనుగాంధన్యాయముగ నున్నది. కాని, మల్లవారిశాసనములలో సాధారణముగ శాలివాహనశకమునే యుటంకించుటచేత నీతెబ్బిబ్బులు కలిగి

యుండవచ్చును. లేదా—శాసనాధారములనే తీసికొనకుండ నూహ కందినంతవఱ కంచనాలు వేసికొని, తదనుసారముగానైనను వ్రాసి యుండవచ్చును.

ఏదియెట్లున్నను—సిద్ధవటము శాసనములో — “శాలివాహన నామ శకవర్షములు వేయునేనూటయిరువదియేడు చనిన” యని యనంతభూపాలుని పేర వ్రాయఁబడినది. దాని ననుసరించి, యతని కాలము విస్పష్టమగుచున్నది. శా॥ శ॥ 1527 వ సం॥రం—క్రీ॥ శ॥ 1605 కు సరిపోవుచున్నది. ఆపక్షమున ననంతభూపాలుని రాచటికపు కాల మించుమించు క్రీ॥ శ॥ 1600—1620 వఱకుండును. అనఁగాఁ బూర్వో “క్రాంతికవుల శతకకవుల” చరిత్రలకర్తల నిర్ణయముల ప్రకారము పదునాఱవ శతాబ్దాంతమనుట యూహాజనితము. ఆప్రభువులకాలము పదునేడవ శతాబ్దమనుట నిర్బాధకము. వారినిగూర్చి తనశతకములో సూచించిన కవి చౌడప్పయు నదేకాలములో నుండెననుట సుస్పష్టము —సత్యసన్నిహితము.

శ్రీ వంగూరి సుబ్బారావుగారు సాధనాంతరములను వదలి వేసి శతకములో చౌడప్ప చేసిన కవిస్తుతి నాధారముగాఁ దీసికొని, కవికాల మును నిర్ణయింప సాహించుట నేల విడిచి సాముచేయుటవంటిది. స్తుతిపద్యములు :—

1. “విను, భారవి బిల్వణు, నాచనసోముని మాఘకవిని, చతురత శ్రీనాథు నుతింతు ; సుకవివరుఁ దిక్కనఁ దలఁతును—కుందవరపు కవిచౌడప్పా”
2. “పండితముఖ్యులు, ధారుణి దండియు, భవభూతి, కాళిదాసుల నె వ్వండు నిడుఁ గృతుల, వారి, నఖండితయశ, కుందవరపు కవిచౌడప్పా”
3. “పెద్దనవలెఁ గృతిఁజెప్పినఁ బెద్దనవలె, నల్పకవిని పెద్దన వలెనా? యెద్దనవలె, మొద్దనవలె, గ్రద్దనవలెఁ గుందవరపు కవిచౌడప్పా”

ఇందులో, భారవి, బిల్వణుఁడు, మాఘకవి, దండి, భవభూతి, కాళిదాసు — సంస్కృతకవులు ; — నాచనసోముఁడు, శ్రీనాథుఁడు, తిక్కన, పెద్దన— తెలుఁగుకవులు.

“శ్రీనాథునివఱకు తెలుఁగుకవుల నుతించుటచే నీతఁ డాతని పిమ్మటివాఁడనుట స్పష్టము”—అని మొదటిపద్యము నాధారము చేసి కొని “శతకకవులచరిత్రశిక్షర్త వ్రాసినాడు. మఱిల నంతలోనే మూడవ

పద్యము నుదాహరించుచు నీతఁడు మనుచరిత్ర విచించిన దెద్దికావే స్తుతి  
యించియుండును. అది నిజముకావచ్చును. మట్లయనంతఁడును, రఘు  
నాథభూపాలుఁడును, విజయనగరరాజ్య మస్తమించినపిమ్మట 16-వ  
శతాబ్దాంతమున నున్నవారు. కావున కవిచౌడప్పగూడ 16-వ శతాబ్ద  
ములో నుండినవాఁడే కావచ్చు”ననిరి.

కడపజిల్లా రికార్డులనుబట్టి చూచిన క్రీ. శ. 1530 మొదలు  
(అనగా శా. శ. 1252 మొదలు) అనంతరాజుపూర్వు లెనమందుగురు  
చిత్వేలిని రాజధానిగాఁ జేసికొని మట్లవారి సీమను బరిపాలించినట్లు  
గూఢీయగుచున్నది. ఆపక్షమున మట్లయనంతరాజు క్రీ. శ. 1605  
(శా. శ. 1527) లో రాజ్యమునకు వచ్చినట్లు తేలుచున్నది. కనుక  
ఎటుచూచినను రఘునాథనాయకునికి సమకాలికుఁడైన యాయనంత  
నృపాలుఁడు పదునేడవ శతాబ్ది ప్రథమపాదములోనివాఁడే యగును.  
దీనినిబట్టి కవిచౌడప్పనుగూడ నాకాలములోనివాఁడుగానే నిర్ణయించ  
వలసినట్లేర్పడుచున్నది. మొత్తమున కాంధ్రకవులచరిత్ర — శతక  
కవులచరిత్ర—ఈకాలనిర్ణయవిషయములోఁ బొగపడినవనుటకు సందే  
హములేదు.

ఇతఁడాత్మసంబోధనపరముగా నీశతకమున :—

“శ్రీపతి పుల్లరిపట్టణ గోపాలుఁడు సదయుఁడగుచుఁ గుంతీసుతులక్ష్మ  
గాపాడినటుల మమ్ములఁ గాపాడుచు గుండవరపు కపిచౌడప్పా”

అని చెప్పుకొనుటచేతఁ “బుల్లరిపట్టణగోపాలుఁడు” ఇతని కిష్ట  
దైవ మైనట్లు తోచుచున్నది. ఈపుల్లూరు కడపమండలములోనిది.  
కనుక నీతఁడు “అనంతభూపాలుని” మనస్సునకెక్కినవాఁడుగా నుండి  
నాఁడని, పుల్లూరుపట్టణ గోపాలభక్తుఁడని తేలుచున్నది. కాని, యింటి  
పేరివిషయములో కొంతసంశయము కలుగుచున్నది.

\* ఎంచగలం డనంతవసుదేవుని యిత్తుగసంబు నోళ్ల ఖం  
డించిన నక్కలక్ష్మ విషపటిష్ఠపుఁ బద్యముచెప్పి వానిని  
ర్జించిన నింటిపేరు దయచేసిరి “నక్కలపాటి” వాఁడటం  
చంచితరీతిఁ జౌడకవినాథుని పద్యఫలప్రభావతః॥

\* ఈవిషయమున “చాటుపద్యరత్నాకరము”లో (మట్లవేంకటరామరాజు కాల  
ములో నుండిన) “నక్కలపాటిసంజీవరాయకవి”—మట్ల అనంతభూపాలుని చెఱకుఁ  
దోటను నక్కలుపాడుచేయ, నాభూరమణునికోరికపై, నక్కలరాయిడి తొలగించుట

పై పద్యమునందలి సందర్భమెంతవఱకు నిజమోకాని చోడప్ప కవి యింటిపేరు మొట్టమొదట కుందవరమైనను, దరువాత “నక్కల పాటి”గా మారినట్లు తెలియుచున్నది.

ఇకఁ గవిచోడప్పశతకములోని విశేషములనుగూర్చి యిండుక పరిశీలింతము :—

నాకు దొరకినప్రతులలో నొక్కదానిలో 191 పద్యములున్నవి. మఱియొక దానిలో 100 కి ఒకటిరెండు తక్కువగా నున్నవి. వావిళ్ల వారి ప్రతిలో సాధ్యమయినంతవఱకు బూతులన్నియు సవరింపఁబడినవి. అట్టి దొకటి 1910 వ సం॥రములో ముద్రింపఁబడినదానిలో 94 పద్యములు మాత్రమే యున్నవి. మిత్రులు శ్రీ॥ ఆంధ్ర శేషరిగిరావుగారు దాని నిచ్చిరి. వారు మఱికొన్ని పద్యములు సేకరించి యాశతకములో మధ్య మధ్య వ్రాసియున్నారు. దీనినిబట్టి యాలోచింపఁగాఁ గవిచోడప్ప పద్య ములు ఒక్కశతక పరిమితమయినవిమాత్రమే కావు. వేమనవలె నతఁడు చాలపద్యములు చెప్పియుండినట్లు తోచుచున్నది.

కయి శాఁటియాకుపై ఈక్రిందిపద్యమును వ్రాసియిచ్చి యద్దానిఁ దోఁటవాకిటఁ గట్టు మని చెప్పినట్లును, నతఁడట్లొనరింప, నాబాధ నివారణమయినట్లును—వివరింపఁబడినది. ఆపద్యమిది :—

“అశీవిషసమమగు నాయాశుకవిత్వంబుచేత, నటు వంచకముల్

నాశముగావలెఁ జూడుమ, హేశాంభవి, చోడమాంబ, హేశగ్యాణి”

పై నక్షత్రచిహ్నముగల పద్యమునఁ—బేర్కొనఁబడిన అనంతరాజు, క్రీ. శ. 1605 ప్రాంతమువాఁడు. అతనికాలమున నుండినవాడు — “కవిచోడప్ప”—గాని, “సంజీవరాయకవి” కాఁడు. అనంతరాజునకుఁ దరువాతివాఁడగు వేంకటరామరాజు క్రీ. శ. 1690 సం॥ ప్రాంతమువాఁడు. ఇతనికాలమున నుండిన నక్కలపాటి సంజీవ రాయకవి, అనంతరాజు చెఱకుఁదోటను నక్కలవాఁతఁ బడకుండఁ గాపాడుట ఎట్లు పోసఁగును?—పైఁగా, చోడప్ప చోడేశ్వరగ్యాధాకుఁడుగఁ గనఁబడుచున్నాడు. ఆ మంత్రశక్తిచేతనే అతడు వంచకములపీడను బోఁగొట్టియుండుననుట యుక్తియుక్తము. “నక్కలపాటి” వారసు నింటిపేరు ‘చోడప్ప’ నుండియే కలిగినది. కాన, సంజీవరాయ కవి యతనిమనుమఁడు కావచ్చును.—‘చాటుపద్యరత్నాకర’ మందలి—ఉత్పలమున నాల్గవపాదము చుక్కలతో విడిచిపెట్టఁబడినది. అది కవిపేరును సూచించునది. సంజీవ రాయకవియే పద్యకర్తయగుచో “వ” కార ప్రాసముతో—తనపేరు వచ్చుట కను కూలముగఁ బద్యమారంభించియుండును. కాదేని—మత్తేభ శార్దూలములలో నేదయిన గ్రహించియుండును. కాన నది కవిచోడప్పకృతముగాని, సంజీవరాయకవిది కాదు.

ఇతని పద్యములలోని నీతులు బూతులతో మేళవింపబడియుండునని ముందే చెప్పితినిగదా! అట్లు బూతులను వాడుకపదార్థమున వితండేమాత్రము వెనుదీయని గుండెలుతీసినబంటు. అయిన సత్తి పద్యములు చమత్కారముగా హాస్యరసమును వర్ణించుచుండును. ఎంత భాషాజ్ఞానము తక్కువగాఁ గలవాఁడైనను సర్థము చేసికొనునంత సులభముగా పద్యములు చెప్పఁబడినవి. గ్రామీణులకు హృదయవింజకములుగా నుండును. కాని పండితజనపఠనయోగ్యములని చెప్పఁటకు వీలులేదు. ఒకవిధముగా నీతఁడు 'ప్రజాకవి' యనుపించుకొనుటకుఁ దగిన వాఁడు. విషయము లెంత నగ్నసత్యములైనను నాగరికసంఘ ముర్యాదను దృష్టిలో నుంచుకొని, చెప్పియుండిన నిట్టి యసభ్యములయిన బూతులమాటలను కవి యుజ్జగించియుండవచ్చును. ప్రజాసామాన్యము నాకర్షించుటచేతనే యీశతకమునకు, నీకవికి నింతప్రసిద్ధి గలిగియుండుననుటకు సందేహములేదు.

ఇతనిపద్యములు చదువువారికి పరస్మైగమనము పాపముకాదను నమ్మకముకలుగును. గుహ్యంగములకు చాటుమాటు లక్కఱలేదని తోచును. ఇందులోని పద్యముల నన్నిటిని :—

(1) ఆత్మస్తుతి, (2) లోభిజననింద, (3) నీతిబోధన, (4) భక్తి మార్గము, (5) భోగప్రశంస, (6) నియోగిజనాధిక్యము, (7) అపకారులైనరాజాశ్రీతులు—అను నేడుశీర్షికలక్రింద విభాగింపవచ్చును.

1. ఆత్మస్తుతి : దీనికి సంబంధించినపద్యములు పదుమూఁడున్నవి. —తాను కందపద్యరచనమున మిగులఁ బ్రౌఢుఁడట!

1. “ముందటచను దినములలో, కందమునకు, సోమయాజి  
ఘనుఁడందురు, నేడందఱు నను ఘనుఁడందురు”

2. “కందము నీవలెఁ జెప్పే యందము మఱిగానమెవరి  
యందును, గవిసంక్రందచ”

3. “కందములఁ బ్రాసగణయతు లందముగాఁ గవిత  
నెందఱుల్లరు? విను, నీకందంబులు రసవన్మాకందంబులు”

4. కందంబు లితరులవి యానందంబులుగావు, వినఁగ  
నవరసఘటనా కందంబులు, నీకవితాకందంబులు”

5. “అందంబులు సకలజనానందంబులు సరసమధుర స  
వరస ఘటికాబృందంబులు నాకవితాకందంబులు”



తనకవితాప్రాబల్యమును మాధుర్యమును దానే చొడప్ప  
మెచ్చుకొనినాఁడు :—

1. “చొక్కంటైన నుధాఁ సంపుఘటికిల్ చొడ్యంటు నీపద్యముల్  
నుక్కుల్వోవని గొస్తనీఫలతతుల్ శుంభదభవతావ్యముల్  
నిక్కంటన్నిట జాణవొదువు భళి, నీకెప్పుడుంజెల్లు, నీ  
థక్కావాద్యపు పద్దు కుందవరి చొడ్రోకివీండ్రోత్తమా”
2. “కుందవరింపురాయ, భిళి, కుంజరినైరి సమానశౌర్య ! నీ  
కెందున సాటిలేదు ధర నించుక మించగఁగ, గుల్క, నీసుధా  
స్యంది వచోవిలాసముల, హా, కడు నీనుల విందుగా, మహా,  
నందము జేయుఁగా, ధరణినాయకకోటికి మాటిమాటికికొ”
3. అన్నిట మంచివారు, విమలాత్ములు, హాస్యకళా ధురంధరుల్  
సన్నతనీతిపాలకులు జాణలు, నైపుణు లెవ్వరంటిగా !  
సన్నగ మట్లనంత ధరిపాలునిఁ గొల్చి మహాసుభావులై  
వన్నెకు నెక్కినట్టి గుణవంతులు ఘంటన చొడగాండ్లుగా”

మూడవపద్యమునందలి ‘ఘంటన’ యెవఁడో తెలియుటలేదు.  
అతఁడు హాస్యకళాధురంధరుఁడుగా మాత్రమే పేర్కొనఁబడుటవలన  
బహుశా చొడప్పవలె కవి కాఁడేమో? అట్లయియుండిన చొడప్ప  
వలె నేదేనొక చిన్నకృతి చేసియుండును కాని, తనమిత్రుఁడు పద్యములు  
చెప్పుచుండఁ దానూరకుండఁడు.

4. “నీకవిత ప్రజకు దాక్షాపాకము, విన నాకేశళవాకము పరులట్లే కవిత”

దీనివల్ల ప్రజాసాహిత్యములోఁ గవిత చెప్పు తాను “ప్రజాకవి”  
యనియు, దనకవిత దాక్షాపాకము (అట్టివారికి) సులభగ్రాహ్యమనియుఁ  
బ్రకటించుకొనుచున్నాఁడు.

ఈక్రిందిపద్యములోఁ గవి, తన పరాక్రమకార్యములనుగూర్చి  
పొగడుకొనిన విధము గమనింపఁదగినది :—

“లాభికి నొకసొడ్డులా కేక వేసిన, బ్రహ్మాండభాండంబు పగిలిపోవు,  
గట్టిగా నొకసారి లొట్టలు వేసిన కుంభకర్ణుండు మేల్కొనఁగవలయు  
కూర్పుండి యొకసారి కూతలు వేసిన ధర, రెండువక్కిలై యురలితీరు,  
వెడగులుబ్బుని బట్టి విషయింపఁజూచిన వరుస నింద్రియము లేమరకపారు”

తన నీతులప్రాశస్త్యమునుగూర్చి యితఁడు చెప్పుకొనినవైఖరి  
యపూర్వము :—

1. “నానీతి విననివానిని, భానునికిరణములు మీఁదఁ బాఱనివానికొ  
వానను దడియనివానిని గాననురా, కుందవరపు కవిచొడప్పా !”

2. “మునుపద్యముల సీతులు జరుచియగు, కుండవరపు చౌడనినెను  
వినవినఁ దేలుతెనుంగై కనఁబడుంగద. కుండవరపు కవిచౌడప్పా!”

3. శరనిధి మేరదప్పినను, శంకరుఁ డిచ్చు వరండు దప్పించు  
శురగురు నీతిదప్పినను, సూర్యుడు చంద్రుడు త్రోవదప్పినకు  
వరుస నయోధ్యరాఘవుని బాణముదప్పిన, హాస్యకారులకు  
సరసుఁడు జాణ కుండవర చౌడనిపద్యము నీతిదప్పనే?”

చౌడప్పకుఁ గాకరకాయ చాలయిష్టమయినకూరి. తెఱచినది

కాయ :

“వేయారువగలకూరలు గాయలనేకములు భాక్తఁ యలవన్నిటిలో  
నాయకములురా కాకరకాయలు”—

“పరికించి, చక్క, కమరిన పరితరముగనుంచి నేత పడవేచినఁ గా  
కరకాయకు నీడెందున గలదప్పా”—(ఈపద్యములో-రి-ల ప్రాసవోపయన్నది)

మీసము పొరుషచిహ్నముగా భావించువారిలో నీకవి  
యొకఁడు. మీసములప్రశంస చాలపద్యములలో గనఁబడుచున్నది.

1. “మీసము పగు మగమూతికి”

2. “ఇయ్యంగ నిప్పించంగల యయ్యలకేగాక, మీసమందఱికే  
యొక్కకులేదా బారెఁడు”

3. “దాతవటంచు నేడినకు, మీసముదువ్వుచుకు దిశలమీఁ  
దున జూచుచు దుర్మదాంధుడై, మీసము నియ్యలేని  
పలువిత్తు గులాముకు కీర్తిచేరునా?”

4. “తగుపాటి కవులకియ్యని మొగముండలకేల కలిగి మూతినిమీసల్  
దిగగొఱుగఁడాయె మంగలి”

5. “విద్వేములజాము, మీసముల దిద్దొకజాము”

ఈకవి పొగాకు వేయుటయు, బొగదాగుటయు నలవడినవాఁడని

తెలియుచున్నది :—

1. “గుడిసెయు మంచము కుంపటి విడియమును పొగాకు రతికి పెంపరలాడే  
పడఁతియుఁగలిగినఁ జలియొక్కడిదప్పా?”

చలికాలములో నివియన్నియు వెట్టఁగలిగించువస్తువులుగాఁ గవి  
(స్వానుభవముతో నేమో) పేర్కొన్నాఁడు. అందులోఁ బొగాకుకూడ  
ముఖ్యమైనది. ఇది సామాన్యగ్రామ్యజనమునకు విడియముతో నేవిం  
పఁదగిన ప్రధానవస్తువు. ఇంక రాజభోగ్యముగా :—

“మృగమదసౌభవిభవ ద్విగుణిత ఘనసారసాండ్రవీటిగంధ స్థగి తేతరపరిమళము”

అగు (పెద్దనచెప్పిన) విలువగల తాంబూలము మనకవి కనఁప  
సరము. పొగాకుండిన చాలుననును.

2. లోభిజననింద :—కవిలోకసహజమైన యీనింద నీతఁడును  
ఒకింత మోతాదునుమించి చేసినాఁడు :—

1. “అదెయిదె నేఁడురేపనుచు నాశలుపెట్టెడు లోభచిత్తునిం  
బదరుచు బ్రహ్మరంద్రమునఁ బాపటఁదీసి దశాంగుశంబులకొ  
దధికిటధిమ్మిధి—మృనుచు తాళముదప్పక సొడ్డువెట్టుచుకొ  
బదుగురు సూడఁ గొట్టవలె పావన చౌడకవీశ్వరోత్తమా!”
2. “హంగుగ వేడబోయి, సుగుణాధ్యునివేడక, లోభచిత్తునికొ  
వెంగలిగాని వేడినను విష్ణునియాన ఫలింపదేదియుకొ  
వంగినవానిక్రింద మఱివంగినఁ దాఁకును వానిక్రింది, దా  
సంగతిగాదె కుందవర చౌడకవీశ్వర ! పావనోత్తమా !”
3. దయ్యముమొత్తిన క్రియగా, కుయ్యక మాట్లాడలేక కొం  
దఱులోభుల్ కొయ్యవలెబిగిసి, రారే కయ్యమునకు”
4. “భట్టుడాయవచ్చి, బ్రహ్మయువనినను గడుసులోభి ము  
ఖము ముడుచుకొనును...గి పెఱికినపుడు, పింగు పొక్కినరీతి”
5. “ఎద్దులకొడుకులు, కలిగినకొద్దిని ధర్మంబు చేసికొనయ”
6. “మురిడలకొడుకుల సంపద దండుగలకెగాని, ధానధర్మములకు రాకుండు”
7. “బండగులాములు యాచకతండంబుల కియ్యలేరు”
8. “తినఁజాలక యేధర్మముగనఁజాలక, పరమలోభి  
కష్టఁడుగూర్చే ధనమెల్ల నేలపాలని కనుమప్ప”
9. “...కంటే రూకిత్తురు, నాకంటే యియ్యరెవరు నాకొడుకులయో !”
10. “అతిలుబ్ధువేడఁబోయిన, వెతనొందుచు వానిమోము వె  
లవెలబాటుకొ, రితిఁ జాలించిన కి...గతి నుండుర”
11. “నిద్దపులోభిని దాతగదిద్దను వీల్చాడు హంసతీరున  
నడకల్ దిద్దగవచ్చునె ? పీఠిరి గద్దను”
12. “తలవెండ్రుకలందఱుగా, యిలలో నిచ్చేటివారు, ఇయ్యని  
వారో మొలవెండ్రుక లందఱుగా, కలియుగమున”

3. నీతిబోధన :—నీతులను బోధించువిషయమునఁ గవిచౌడప్ప  
వ్యావహారికములో నుండువిషయములనే ప్రజాసాహిత్యమునకు, సంబం  
ధించిన తేలికపదములతో నందఱి కర్థమగునట్లు సులభముగను, మనస్సు  
నకు నాటు నుదాహరణములతోడ, నుపమానములతోడ వ్రాయుటలో

శిష్యహస్తాదు, అట్టిసందర్భములలో నసభ్యములైన బూతుమాబులు  
ప్రయోగింపవలసివచ్చునెడల కించిత్తుకూడ వెనుదీసినవాఁడు కాఁడు,

1. “పట్టెడైనెన్న భాగైనవరికూడు, చిట్టెడైన వేతిబొట్టులెన్న,  
ముట్టుదైన కుంకిముండ కాగిలెన్న”

2. “ఆకులుపస వృక్షములకు, నీరకలుపస పక్షిఁతలికి నింతులకల్లక ..... బువ్వ”  
‘బువ్వ’—గలిగిన వస్తువుల నితడు పెక్కింటిని చాలపద్యములలో

కైలివినాడు.

3. “సారములెవి సంసారికి, భారములెవి గోపురంపు ప్రతిమకు,  
పిప్పిక సారములెవి, గుడిసెకు ప్రాకారములెవి?”

4. “దొరగావలె ధర్మాత్ముఁడు, సిరిగావలె బ్రజకు పేరు  
సేమల నెఱుంగక, గుటిగావలె, కులసతి సిగ్గురిగావలె”

5. “పరవిత్తము గోమాంసము, పరపతి తనతల్లియనుచు  
భావించిన యా నరుఁడు నరుండా! రెండవ కరిచరదుండె”

6. “దొరకయినఁ బేదకయినను, వెరవరియిల్లాల్లికైన  
వేశ్యకు నయినం గరగరికతనము బాగగు”—

7. “అత్తమొలకొక దొలఁగిన, తత్తరపడి రాజు  
నీతిదప్పిన—సుజనుండ త్తటి కడఁదొలఁగవలె”

8. “వేసారక యేడాదికి దూసెదరొకబిడ్డ, మగఁడు  
త్రోసేమహిమో, యేసామిచ్చినవరమో”

9. “ముండైనా ముతకైనా, యెండిన... కైనగాని యె  
ట్టిదియైనా యుండవలె నరునకొక్కటి”

10. “యతికి మరబ్రహ్మచారికి, ఆతులితముగ విధవ  
ముండ కశ్యంబునకుక సతతము మైథునచింతయె”

11. “ఎడ్డకుఁ బేదకుసాదకు బిడ్డయి పుట్టేటికంటె,  
పృథివీకునకుక...డ్డయి పుట్టినిమేలుగ”

12. “వెరవరికానిరాజునకు, వెచ్చమెఱుంగనిదేవ  
భానకుక, గరవునఁ జుట్టమింటికిని, గాచిఫలిం  
చని చెట్టుచేమకుక, దరచుగ పెట్టివాఁడు యెడతాకఁడు”—

13. “ముదితచను మెత్తనయినను, నధికారము మె  
త్తనయిన, నాజిని దొరకుక మదిమెత్తనయిన రోతురు”

14. “సరసము చతురోపాయము, హరిభక్తియు శాం  
తగుణము, నార్తులపట్లక వరముపకారము సత్యము”—

15. “ఇంటికిఁ బదిలముబీగము, వింటికిఁ బదిలంబు  
నారి, వివరింపంగాఁ, జంటికిఁ బదిలమురవికయె”

భక్తిమార్గప్రబోధకములైన పద్యములుగూడ నితనిశతకములలో  
గానవచ్చుచున్నవి.

4. భక్తి :—

1. “ముంతెడు చమురున, హరికత్యంత మనశ్శుద్ధి  
దీప మనుదినమిడు వాడంతమునఁ జేరు, లక్ష్మీ కాంతునిపురి”
2. “తులసీదళముల, హరిపద జలజంబులఁ బూజ  
నేయు సరసుల యనుదూతలుచూచి యేయు నేయంగలగప్పా”
3. “అలసట వేసటనయినం, గలనైనకొ నగుచునైన  
గరుడధ్వజునిం దలఁచినవారిలఁ జేరవు కలుషంబులు”
4. “నారాయణ యని, సుతునిం బేర నజామిళుఁడు  
వేగపిలిచిన ముక్తింజేరిచె, గదహరినామము”
5. “తనమనిలోపల దశరథ తనయులలోఁ బెద్ద  
వాని, తలఁచిన జన్మం బనయంబు పావనంబని ఘనులందురు”
6. “హరిని సిరివరుని విశ్వంభరుని యదూద్వహుని  
కృష్ణా ఘణిపతిశయనుకొ నరుఁడు గొనియాడఁగలఁడా
7. “రంగేశుని సమదైవము, గంగకు సమమైననదియు కానము జగతికొ”
8. “చిత్తము శ్రీహరిపై కించిత్తును నిలుపంగలేని  
చెడుగులుపోతే, మొత్తయమభటులు త్రోతురు”

చౌడప్పభోగి—మహాదాత.—

(5) భోగప్రశంస :—

1. “తనసతియిడఁగా, మనుమలు, తనయులు దలిదండ్రు  
లన్నదమ్ములు బంధుల్, దినదినమును భుజియించుట ఘనమప్పా”
2. “సరసము చతురోపాయము, హరిభక్తియు శాంతగుణము,  
నార్తులపట్ల వరముపకారము నిత్యము కరుణాకర”
3. “దేవుఁడు దేవుండనఁగా, దేవుండాదీవినుండి  
దిగివచ్చేనా? యీవిగలదొరయెదేవుఁడు కావంగా”
4. “అప్పయినఁ దీసి తినవలె, పప్పును పరికూడు,  
వయసు భౌమామణులకొ మెప్పింపఁగవలె, చలువలె కప్పఁగవలె”
5. “...వలె వయసుపడుచును, మ్రొంగవలెకొ  
వెన్నముద్ద, మెలఁకువ రతికికొ చెంగవలె”
6. “వేసరకయిచ్చు దాతకు కానునుమీ మేరువంత  
కనకంబైనకొ, కావేమేరువులొభిక్తి”

7. రాచతి నానకు జం దెపుబోచటరా గుఱుతు ?  
రిపులఁ బొరిగొనుటయుఁ, జేజాచిన నిచ్చుట, శరణానఁ గాచుటరా”
8. “నరుడయితే సత్కరుణాపరుడై మనువాడై  
నరుడు, భావింపఁగ తక్కురుడైన కింకరుండగు”
9. “నాతివలగబ్బి గుబ్బలఁ జేతులకసితీర, చిసికి  
జలిబిలిచేసే యాతడు పుణ్యశ్లోకుడు”
10. “పండుగ పండుగయందురు పండుగదినమేది ? వ  
యనుపడుచుల ప్రక్కఁ, పండినదినమే పండుగ”
11. “అతిథుల బంధుజనంబుల, యతులను, తనువడుగవచ్చు  
యాచకతతులఁ, క్షితిఁబూజించునరుడు సద్గతి నొందును”
12. “ఇయ్యఁగ నిప్పించంగల యయ్యలకేగాని, మీ  
సమందఱకేలా ? రొయ్యకులేదా ? బారెడు”

3. నియోగిజనాధిక్యమునుగూర్చి కవి చెప్పిన పద్యము లిది వఱకే యుదాహరించితిని. ప్రకృతము రాజాశ్రయమును బొందిన పరోపకారహీనులనుగూర్చి చొడిప్ప యభిప్రాయమును దెలుపు పద్యములు కొన్ని చూపుదును :—

- 1 “పెద్దలమంచును, రాజులయొద్దను గూర్చుండి, నీ  
చవాక్కులు పలికేపెద్దలు పీఠిర్చిగద్దలురా”
2. “తా, రాజసభల మెలఁగుట ; తా, రసికతఁ  
జెలఁగుటెల్లఁ దనబ్రదుకునకా ? పూరేడేరుకతినదా కాఱడవుల ?”
3. “ఉందురుపకారహీనులు కొందఱు, దొరనగరి,  
శివునిగుడిపైనుండే నందులవలె బిగియించుక”
4. “ఎత్తెఱుఁగని నియోగము తొత్తా పెను దీటురాదు, దొరకపకీర్తుల్ హత్తించు”
5. “నృపతులచెంగట, కొందఱు, ఉపకారములేని  
పశువులుండఁగ నేమీ ? ఉపవనములందునుండ వె కపికోటులు”
6. “పందలు నియోగులుందురు, కొందఱు, నుదరాలు పెంచుకొని యర్విపయిఁ”
7. “గాడీపల్లకి గలిగిన వాడైతేనేమి ? కవులవం  
చించిన యాగాడిద కొడుకిల, తిట్టుకుఁగాఁదా ?”

ఈకవి తనశతకములో స్వవచనవ్యాఘాతములు చాల చేసి యున్నాఁడు :—

“ఏపాటిదైన ప్రక్కకు దాపొక్కటిలేకపోతె, తరమటరా,  
యూపావపుదినములు గడువఁగ”——అని మగువలేని మగవానికి నీతి  
చెప్పును. “కుంకముండ” నైనను దోడుగాఁ దీసికొనుమనును. “ముం

డైనా ముతకైనా, యెంచిన—కైనగాని యెట్టిదియైనా, యుండవలె నరునకొక్కటి” — యని శాసించును. “వయసుభామామణులకై మెప్పింపగవలె” నని చాటును. ఇంతదూరము చెప్పిన యాతఁడు మఱి నంతలోనే “పరసతి తనతల్లియనుచు భావించిన యానరుఁడు నరుండా? రెండవ కరివరదుఁడె” యని పరస్త్రీపరాజ్ఞుభితను గూర్చి బోధించుచున్నాఁడు.

ఒకవంక వ్యభిచారమువలన దోషములేదని చెప్పుచు మఱి యొకవంక భంగ్యంతరముగా స్త్రీలను బ్రోత్సహించినాఁడు. అయినను స్త్రీలు శీలమును బోగొట్టుకొనరాదని చెప్పుటలో నతనియద్దేశ మేమో తెలియుటలేదు.

“కొండవలె పెనిమిటుండఁగ, మిండలచవి మఱిగి కడలమీఱు చుఁ దిరిగే రండల యమపురిఁ జీల్తురు కండలుగా” నని యుద్ఘాటించు చున్నాఁడు.

దీనివలన సభర్తృకలు వ్యభిచారము చేయరాదని, “కుంక ముండలు, వ్యభిచారిణులు” చేసిన తప్పులేదని యితనియభిప్రాయము గాఁ దోచుచున్నది.

ఇతఁడు వృద్ధవివాహాలను, భోగస్త్రీలను నిరసించు సంస్కర్త :—

“వగలాడికి ముసలాతఁడు మగఁడైతే దానిచింత మఱి యింతింతా?”

“వగలాడి చెంతనుండిన మగవానికి నూరకుండ మనసయ్యేనా?”

తగులాటమునను బూనక?”

“లంజలు రాకుండిన గుడి రంజిల్లుదు; ప్రజలచునను రాజిల్లుదురా!”

లంజల నేల సృజించెనొ కంజజుఁడు”

ఈకవి ప్రపంచానుభవ ముద్వితీయము.

1. పాలకిబోయలనుగూర్చి యీతఁడెంత సహజముగాఁ జెప్పె నో చూడుఁడు.

“ఇస్తేనేకాక మాందుగఁ బెట్టిట్టులుమోతుమండ్రు పాలకిబోయల్,

బెస్తల నడిపేదే కడుక స్తిగదా”

2. విడెముచేయఁదగిన సందర్భములు ముఖ్యముగా నాలుగింటిని సూచించినాఁడు.

“పరిగడుపున, సభలోపల, తరుణులయెడ, భుక్తమైనతఱి నొకవిడెముం

నొకని నరునకు సౌఖ్యము కలువప్పా”

3. కుంటెనకాఁడు వాల్గంటిసౌఖ్యము మొదట గుచ్చిచూచునఁడు :—  
—ఇట్టిది తనకుఁ దటస్థించినదేమో ?

“కుంటెనకాఁడు దొకపరి తానంటియు మును వెనుక దొరకు నంటించును వాల్గంటి :  
ఇది బహునిక్కులఁ గంటినిగా”

అని తానే ఋజువుచేసికొనినాఁడు.

4. భర్తృహరివలె నితఁడు పురుషునకు రెండే యుత్తమమార్గములని చాటినాడు :—

“మనుజుఁడు నేర్పరియైతే, కొనవలెరా మంచిముద్దుగుమ్మను,  
లేదా, మునివృత్తినుండి మోక్షముఁ గనవలెరా”

5. ఎంత గొప్పయింటి యాఁడుబిడ్డయైనను బతికే లోకునయే  
యని ప్రకటించినాఁడు.

“డీకొని పాచ్చాకూతురి—కైతే, పెండ్లికొడుకు పూజించేనా?  
చీకాకుపఱచి—గక”

6. దైవసన్నిధిలో నర్చకులైన “నంబివారి” దుర్వృత్తి :—

“అడియే దాస’ నటంచును జడియక మడి జాఱదీసి సాతనిదానికై  
గుడివెనుక నంబిచేసెను గడసాధన”

7. స్త్రీల పూజాఫలమునుగూర్చి, యితని నిర్వచనము చాల  
సమృద్ధమైనది :—

“మూరెఁడునిడుపుగలిగి, కడుతోరంబైనట్టి—దొరికడ మెల్లకై  
వారిజగంధులపూజలు”

8. పుణ్యాత్ములవర్ణనము మఱియు విచిత్రముగా నున్నది :—

“ఆకటి కన్నపుగడ్డయు—బిగువైన—పుణ్యాత్ములకే, నీకేమి మట్టిగడ్డా”

9. దినములన్నింటిలోఁ దద్దిన ముత్తమమైనదఁట :—

“దినములలోపల నుత్తమ దినమే తద్దినము నాఁటితిండికి సమ  
మేదినములను వెదకిచూచినఁ గనమప్ప”

10. కవికిఁగల యీక్రిందిజిజ్ఞాస హాస్యజనకముగా నున్నది :—

“కుత్తుక చెడ దగ్గిన మూతెత్తక చెడ తుమ్మి యావలించిన నగరే;  
పిత్తునకు నగుదురేమొ జగత్తున”

ఈవిధముగా నుదాహరించుచుండిన నొకనాఁటితో తెమలు విషయము కాదు. కనుక తక్కినవిషయములు పరికింతును. ఇతఁడు, నీతుల కెంతపాశ స్త్యమిచ్చుచున్నామో, బూతులకుఁగూడ నంతపాశ స్త్య



మియ్యవలయుననువాఁడు. కేవలము నీతులనుమాత్రమే చెప్పి బూతులనుగూర్చి చెప్పకుండుట యన్యాయమని, బూతులన్న నేమాత్రము నిరసింపఁదగినవి కావని చెప్పుచున్నాఁడు.

1. “బూతని నగుదురు కడు, తమ, తాతలు ముత్తాత మొదలు తరతరములవా రేతీరున జన్మించిరొ”

పై విషయము వాస్తవమైనను “మాంసము తిందుమని ప్రేవులు మెడ వేసికొని తిరుగుదురా”?—ఏసందర్భమునకై నను నవసరము నను సరించి చాటుమాటులు పాటించుట యుక్తము. కవులవిషయములో నది మఱియు ముఖ్యము. జుగుప్సాంశములు కావ్యదోషములలో నొకటిగా లాక్షణికులు పరిగణించిరి. కాబట్టి కొంతవఱకు వానిని పరిహరించుట సత్కవులలక్షణము.

బూతులునీతులు కలిపి సభలోఁ గవిత్వముచెప్పఁగలవాఁడే గొప్పవాఁడని యితనియుద్దేశము అట్టికవిత్వమే రాజాస్థానములలో దొరల కింపితముగా నుండునట !

2. “పదినీతులు పదిబూతులు పదిశృంగారములు గల్గు పద్యములు సభకా, జదివినవాఁడే యధికుఁడు”
3. “నీతులకేమి ? యొకించుక బూతాడక చొరకు నవ్వపుట్టదు”
4. “బూతులుకొన్నిట, కొన్నిటనీతులు చెప్పితిని బుధులు నీతులుబూతుల్ ; బూతులు మెచ్చందగు నతికాకుకమతి”

ఈకవి యట్టే పాండిత్యము గలవాఁడు కాఁడని ముందే సూచించితిని. వేమనవంటివాఁడితఁడు. కొన్ని విషయములలో నిద్దఱు సరిసమానులని తోచుచున్నది. వేమనవలెనే యితఁడు నాత్మసంబుద్ధిపరముగా పద్యములుప్రవాసినాఁడు. వేమనవలె నితఁడును బూతుల నుపయోగించు విషయమునఁ జంకినవాఁడుకాఁడు. వేమనవలెనే వ్యాకరణదుష్ప్రయోగములను విశేషముగాఁ జేసినాఁడు. వేమన కాట వెలఁది యెట్లభిమాన పాత్రమయినదో యితని కట్లు కందమభిమానపాత్రమయినది. వేమన యెట్లు పామరప్రజను రంజింపఁజేయుకవిత్వము నడపినాఁడో యితఁడు నట్లే నడపినాఁడు.

1. ఇతనిదోషాలు చాలవరకు ధాతుప్రయోగగూఢాలలోనే ముఖ్యముగాఁ గనబడుచున్నవి.

వెల్గొందేటి, చెప్పే, మెస్తే, కస్తీ, ఇస్తేనే, వద్దను, ఉండే, అల్లె, అయితే, అయ్యే, చేసేనా, వేస్తినా, చూస్తినా, విషయించు?, తరించే, లేకనే, ఇవ్వ, లోభొకడు, ముండైనా, ముతకైన, పుట్టేటి, రంటే చేరుండవె.

## 2. నూతనపదప్రయోగములు.

గులాము, సొడ్డు, పద్దు, చేకట్లు, తిగులాటము, లొట్టు, డగిలాబు, తొప్పె, కంగులు, పింగు, కవితె, సపిండీకరణము, ముండాకొడుకులు, వేరువిత్తు, కత్తెము, కట్టడి, ధగిడి, పారుపత్యము, తుపాకీ, మెరిక, తేర కాడు, తూటు, విద్దెము, కజ్జము.

## 3. సామెతలు : నానుడులు :—

(1) పూరేడేరుకతినదా కాటడవుల. (2) వంగిన వానిక్రింద మఱి వంగిన తాకును వానిక్రిందిది. (3) శివునిగుడిపై నుండే నందుల వలె బిగియించుక యుందురు. (4) దయ్యము మొత్తినరీతి. (5) తలు పేల చాపగుడిసెకు. (6) పిండము గ్రద్దలుతిను. (7) పులి నాకివిడుచు. (8) కలహించి గొట్టెకఱచును. (9) కాకము కోకిలయగునా? (10) అడి యేక దాసక. (11) గడసాధన. (12) నాలుకతీట. (13) దిద్దిమికి ధిమికి యనుచును మద్దెలవాయించు. (14) అడవిమృగమ్ముల కన్నీరే మైన వేటకానికి ముద్దా? (15) దేవుడుదేవుండనగా, దేవుండాదీవి నుండి దిగివచ్చేనా? (16) అందము మనుజుని మేనికి గందమురా. (17) ఉపవసముల జేరుండవె కపికోటులు. (18) గద్దటిగంపల కెక్కడి గద్దెటికము.

కవిచౌడప్ప యింకను చాలపద్యములు వ్రాసినట్లు, నవి యక్కడక్కడ చెదురుగా (కడపజిల్లాలోని) కొన్నిగ్రామములలో దొరకు నట్లును విన్నాను. అట్టివి వేయింటికి పైగా గలవని యాప్రాంతముల వారియంచనా.

మంచి లాక్షణికకవి యయిన మట్లయనంతరాజు ఈప్రజాకవి నాదరించి గౌరవించినట్లు తెలియుచున్నది. అందులకు గారణము కొంతవఱ కతనికవిత్వముమీది గౌరవము కానచ్చును. కాని విశేష

ముగా గ్రామీణులలో నతనికిఁగల పలుకుబడియే గణింపఁదగిన కారణ మయి యుండును.

‘అప్ప’—యనుశబ్దము కడపజిల్లాలో గౌరవార్హులపరముగా నుపయోగించుట సర్వసాధారణమైనది. “అప్పగారు”—అనునది పెద్దయుద్యోగస్థులనుగూర్చి తరచుగా నాప్రాంతములలో వినిపించు చున్నది. “తోప్పె”—ఈశబ్దము కడపజిల్లాలో ‘మగగుటి’కి పర్యాయము. (అరసములోఁ ‘బొట్ట’ యనునర్థములో వాడుదురు) “తూటు”—‘బొంద’—ఇవి రెండు ‘నాఁడుగుటి’కి కడపజిల్లాలో వాడుదురు. మొదటిపదమేమోగాని ‘నాబొంద’ — ‘నీబొంద’ — యనువాడుకలు కోస్తాజిల్లాలలో తరచుగా వాడుదురు. దూషణలో ముఖమనుపదమును ‘మూతి’యని మదరాసు రాయలసీమ ప్రాంతములవారు వ్యవహరింతురు.

ఈకవి రాజంపేట కామడమూరములో “నాగాయ పేట”కు సమీపములోని సిద్ధవరము కాపురస్థుఁడని నాసంచారకాలములో దెలిసి నది. కాని సిద్ధవరముదగ్గఱనే ‘కుందవర’ము కూడ నుండవచ్చునని నాయూహ—తేదా సిద్ధవరమే కుందవరమేమో?

రాజంపేట—సిద్ధవటము, బద్వేలి తాలూకాలలో నిప్పటికిని, వివాహాదిశుభకార్యములలో గృహస్థు లీకవిచౌడప్ప పేరితో—నొక సేరుబియ్యము — నొకరూక — యిత్తురట. అది యతనివంశస్థులకు పారంపర్యముగా వచ్చు “కవిమేర”గా మట్లప్రభువుల శాసనమట.

సవరణము :—159 ఫుటలో కకుత్స్థవిజయకర్తయగు (ఎల్లమరాజుపుత్రుఁడు) ఆనంతరాజు 1610-1617 సం॥ల మధ్యనుగాక, క్రీ. శ. 1600 ప్రాంతమున రాజ్యమేలెను. కాని ఎపుడు మరణించినది తెలియదు. ఇతనియనంతగ మితనికొడుకు—తిరువెంగళ నాథరాజు సింహాసనమునకువచ్చి క్రీ. శ. 1619 వఱకు పాలించెను. తరువాత నితనికుమారుఁడు, కుమారానంతభూపాలుఁడు రాజై 12 సం॥రములు ఏలెను. ఈ యిరువురనంత రాజుల కాలమున చౌడప్పయున్నట్లు ఆధారములున్నవి. ఇతఁడు తనపద్యములలోఁ బేర్కొన్న యనంతరాజీ యిరువురలో నెవఁడో నిర్ణయింపవీలులేదు.

కకుత్స్థవిజయకర్త ఎల్లమరాజు కొడుకగు ఆనంతరాజు. కాని, కుమారానంతరాజు కాఁడు.

160 ఫుట—9.వ పంక్తి—‘1620 వఱకుండును’—అనుటకు, ‘ప్రాంతము’ అని చదువవలెను.

# కూచిమంచి తిమ్మకవి

(క్రీ॥ శ॥ 1690—1760)

శ్రీనాథునితరువాత 18 వ శతాబ్దారంభమునఁ బెక్కుగ్రంథములను వ్రాసి, సమకాలికులచేత మెప్పుపొంది ప్రభుడత్త “కవిసార్వభౌమ” బిరుదము నహించిన మహాకవి యీకూచిమంచితిమ్మనామఁడు.

“హాటకగర్భవధూ లీలాటన చలితాంఘ్రి నూపుగారావ శ్రీ  
పాటచ్చగములు, తేనియతేటలు మా కూచిమంచితిమ్మయమాటల్”

అని, సమకాలికుఁడును, విద్వత్ప్రవీంద్రుఁడు నగు ఏనుఁగులత్కూణకవిచేఁ గొనియాడఁబడిన యీకవిలోకగ్రామణి పాండితీప్రతిభయు, గవితాప్రజ్ఞయు, నలోక సామాన్యములని వేఱుగఁ జెప్పవలయునా? ఇతఁడేకాఁడు ; ‘కూచిమంచి’ వంశస్థులందఱును బండితులు, కవులుగఁ గన్పట్టుచున్నారు.

గీ॥ “మునుపు మాకీవె భల్లాణుడనెడితేని కతయు, రుక్మిణి పెండిలికాయు, బొబ్బ  
మెకపు గుబ్బలికతయు, మేల్మీఱ నీలపెండ్లి కతయును గబ్బయిల్వేమ్మగూర్చి॥”  
(అని ‘అచ్చతెలుగు రామాయణము’నను)

సీ॥ “ప్రతిభమై రుక్మిణి పరిణయంబును, సింహశైలమాహాత్మ్యంబు, నీలపెండ్లి  
కథయును, రాజశేఖర విలాసంబును, నచ్చ తెనుగు రామాయణంబు,  
సారంగధరవృష చరితంబు సాగర సంగమాహాత్మ్యంబు, రంగుమీఱు  
సకల సలక్షణసార సంగ్రహంబు నొనర్చి కృతులు మాపేర నంకితిముచేసి”  
(అని ‘రసికజనమనోభిరామము’నను)

సీ॥ “చెరవొప్ప రుక్మిణి పరిణయంబును, సింహశైలమాహాత్మ్యంబు, నీలపెండ్లి  
కథయును, రాజశేఖర విలాసము, నచ్చ తెనుగు రామాయణంబు మొదలగు॥”  
(అని ‘సర్వలక్షణసారసంగ్రహము’నను)

సీ॥ “ప్రాధిమై రుక్మిణి పరిణయంబును, సింహశైలమాహాత్మ్యంబు, నీలపెండ్లి  
కథయును, రాజశేఖర విలాసంబును, నచ్చ తెనుగు రామాయణంబు,  
సారంగధర వరేశ్వర చరిత్రంబు, సప్తాష్టకసంగ మాహాత్మ్యకంబు,  
రసికజనమనోభిరామంబు, లక్షణసారసంగ్రహమును, సర్పపుర స  
మంచిత క్షేత్రకథనంబు, మఱియుఁ బెక్కు శతక దండక సత్కృతుల్ ప్రతిభఁగూర్చి”  
(శివలీలావిలాసమునను)

పేర్కొనియున్నాడు. అతనికృతులలో ‘శివలీలావిలాసము’ కట్ట  
కడపటిదిగాఁ గనఁబడుచున్నది. ఏలయనఁగా, నందులోఁ దాను వ్రాసిన

గ్రంథముల నన్నింటిని తెలిపియున్నాఁడు. పైఁగా, దేనిలోను దడవని తనశతకములగూర్చి “శివలీలావిలాసము”లో సూచనప్రాయముగాఁ జెప్పినాఁడు. వానిపేరులు తెలుపలేదు. “శతకదండకసత్కృతుల్” అనినందువలన నవి రకమున కొకటికి మించియుండవలయును.

తిమ్మకవి తాను వ్రాసిన ప్రతికృతిలోను దద్రచనాకాలమును సూచించి విమర్శకలోకమున కొకింత మేలుచేసెను. ఈక్రింద నతఁ డేదోగ్రంథముల నెప్పుడువ్రాసినది తెలుపుపట్టికను బరిశీలించినచో నతనికాలము సులభముగ నూహింపవచ్చును.

1. రుక్మిణీ పరిణయము	శా. శ. 1637—	క్రీ. శ. 1715
2. సారంగధర చరిత్రము	„ 1651—	„ 1729
3. భర్గశతకము	„ 1651—	„ 1729
4. సర్వలక్షణ సారసంగ్రహము	„ 1662—	„ 1740
5. రసికజనమనోభిరామము	„ 1672—	„ 1750
6. సర్పపురీ మాహాత్మ్యము	„ ?	„ 1754
7. శివలీలా విలాసము	„ ?	„ 1756
8. సింహాచల మాహాత్మ్యము	}	?
9. నీలాసుందరీ పరిణయము.		
10. రాజశేఖర విలాసము		
11. అచ్చ తెలుఁగు రామాయణము		
12. కుక్కుటేశ్వర శతకము		

రెండుమూఁడుతప్పఁ బైగ్రంథములలో నన్నియు ముద్రితములే. కడపటి యైదింటి రచనాకాలము తెలియవచ్చుటలేదు. “కుక్కుటేశ్వర శతక” మసమగ్రము. (92 పద్యములే కలవు). కాని తన ప్రతికృతిలోను కవి స్వయముగాఁ దానువ్రాసిన గ్రంథముల నొకక్రమము ననుసరించి పేర్కొన్నాఁడు. అందులోఁ దొలిదైన ‘రుక్మిణీపరిణయమే’ యతని మొట్టమొదటికృతి. అది క్రీ॥ శ॥ 1715 సం॥రమున సాగినది. ఆ తరువాత (1) సింహాచలమాహాత్మ్యము, (2) నీలాసుందరీ పరిణయము, (3) రాజశేఖరచరిత్ర—యీమూఁటిని వ్రాసినట్లు తెలిపినాఁడు. కాని వాని కాలములు తెలుపలేదు. వీనితరువాత ‘సారంగధరచరిత్ర’ (ద్విపద)—‘భర్గశతకము’, రచించినట్లు చెప్పినాఁడు. ఈరెండును లఘు

కృతులే. వీనినిర్మాణకాలము క్రీ॥ శ॥ 1729, కాబట్టి క్రీ॥ శ॥ 1715—  
1729 కు మధ్యగల 14 ఏండ్లలో పై మూఁడుకృతులరచన జరిగియుండు  
ననుటలో నేమాతము సందేహములేదు. సారంగధరచరిత్ర వ్రాసిన  
క్రీ॥ శ॥ 1729 కిని, సర్వలక్షణసారసంగ్రహమువ్రాసిన 1740 కిని ఆచీతి  
గనే మధ్యగల 12 ఏండ్లవ్యవధిలో “నచ్చ తెలుఁగురామాయణ”  
కావ్యనిర్మాణము జరిగియుండును. దీనినిబట్టి కవిజీవితకాలమును  
గ్రహించుట కొంచెము సులభసాధ్యము.

‘రుక్మిణీపరిణయము’ను వ్రాసిన (1715) కాలమునకు కవికి 25  
యేండ్లప్రాయమైన నుండును. ఆపక్షమునఁ దిమ్మన క్రీ॥ శ॥ 1690 సం॥  
రం॥ ప్రాంతమున జన్మించినవాఁ డనుట సమంజసము. అతని కడపటి  
కృతియైన “శివలీలావిలాసము” క్రీ॥ శ॥ 1756 లో వ్రాయఁబడినది.  
కనుక నతఁడు దాదాపు 1760 ప్రాంతమునఁకు జీవించియుండవలయును.  
ఈనిర్ణయము సత్యమే యని రుజువుచేయుటకు మఱియొకయాధారము  
కూడ లేకపోలేదు. తిమ్మకవి :—

“రావు మాధవన్యప పరిరక్షితంబు భోగనికరంబు పీఠికాపురవరంబు”

అని తాను “రుక్మిణీపరిణయము” వ్రాయుకాలమునకుఁ బీఠికా  
పురమునకుఁ ప్రభువైన పెద్దమాధవరావును బేర్కొన్నాఁడు. ఇది  
1715 నాఁటిరచన ; కనుక నతఁడు ప్రభువులదృష్టి కెక్కునంత ప్రౌఢుఁ  
డుగా నుండియుండఁడు. కాని 1750 లో రచించిన ‘రసికజనమనోభి  
రామము’లో :—

“రావు నీలాద్రి మాధవగాయ నృపతిచేతఁ గవిసార్వభౌమ విఖ్యాతి బిరుద  
మందిన ఘనుండఁ, దిమ్మయాహ్వాయుండ॥”

అని చెప్పినాఁడు. దీనినిబట్టి యీనీలాద్రిమాధవరాయనృపతి  
—నీలాద్రిరాయణింగారి మనుమడయిన ‘చిన్నమాధవరాయణింగా  
రనియు, నితఁడు వేంకటకృష్ణారాయణింగారికిఁ దరువాత — ననఁగా  
1759 లోఁ బ్రభుత్వమునకు వచ్చినాఁడనియుఁ దెలియుచున్నది. అట్టి  
సందర్భములోఁ, దిమ్మకవి తాను 1750 లో వ్రాసిన రసికజనమనోభి  
రామములో 1759 లో వచ్చిన ప్రభువు కవిసార్వభౌమబిరుద మిచ్చి  
నాఁడనుట పొసఁగునా?—వల పొసఁగదు? బిరుదమిచ్చుటకుఁ, బరి  
పాలనము సేయురాజే యయి యుండవలయునను సిద్ధాంత మెక్కడను

లేదుకదా! యువరాజై న నందుల కర్హుఁడే కదా! తిరుపతి వేంకటకవులు వేంకటగిరిసంస్థానమునకు వెడలినప్పుడు ముందుగా సత్కరింపఁబడినది, యప్పటి యేలికయగు శ్రీరాజగోపాలకృష్ణయాచేంద్రులవారివలన కాడనియు, వారి సోదరులగు ముద్దుకృష్ణ యాచేంద్రులవారిచేత గౌరవింపఁబడిరనియు వారి 'నానారాజసందర్శనము' వలనఁ దెలియుచున్నది. కనుక చినమాధవరాయణింగారివలన తిమ్మకవియు బిరుదము పొంది యుండుటలో నసంభవ మేమియు లేదు. (ఏలికకాకున్నను) యువరాజైనవానికి నంతమాత్ర మధికారముండియుండు ననుట బేసబబుకాదు.

తిమ్మకవియెడల (అతని కాలమునకు) సంస్థానాధిపతులయిన దొరలకెల్ల సమాన గౌరవ ప్రతిపత్తు లున్నట్లతని రచనలన్నిట వారిని బేర్కొనుటచేతనే సూచితమగుచున్నది. తన రుక్మిణీపరిణయములో పెద్దమాధవరాయణింగారిని, సారంగధరచరిత్రలో వేంకటకృష్ణారాయణింగారిని, రసికజనమనోభిరామములో నీలాద్రి (చిన్న) మాధవరాయణింగారిని పేర్కొన్నాఁడు. ఈముగ్గురిలోను మొదటియిద్దఱకంటె మూఁడవవారే యెక్కువరసికులుగను, నెక్కువ సన్నిహితులుగను నుండి, కవిగారి నాదరించి, సత్కరించి, బిరుదమిచ్చి యుందురనుటలో సందేహములేదు. పైఁగా నీప్రభునియొక్కయు, గవిసార్వభౌముని యొక్కయు వయస్సులలో నట్టే తేడా కనబడుటలేదు. సమకాలికులు, సరసులయిన వీరిరువురి సమకాలికత్వము—ప్రభువు సాహిత్యపోషణ కును, కవియొక్క కవితాప్రతిభాప్రకటనకును తగినయవకాశము కలిగించినది. కనుకనే, కవి యందలి తనగౌరవమును సూచించుటకు చినమాధవరావు “సార్వభౌమ” బిరుద మతని కనుగ్రహించినాఁడు.

తిమ్మకవి తనకులగోత్రాదికములనుగూర్చి తన కృతులలో వినరముగా వ్రాసికొనినాఁడు:—

ఇతఁ డాఱువేలనియోగి బాహ్మణుఁడు. కౌండిన్యసగోత్రుఁడు. ఆపస్తంబసూత్రుఁడు. లచ్చమ గంగనల జ్యేష్ఠపుత్రుఁడు. ఇతనితాత కూడ తిమ్మననామాంకితుఁడే. ముత్తాత బయ్యన. జగ్గన్న సింగన్న, నరసన్న లితని పినతండ్రులు. వీరమ్మ, పాపమ్మలు మేనత్తలు. సింగన్న, జగ్గన్న (జగన్నాథకవి) సూరన్నలు తమ్ములు. ఇతని సతీతిలకము గొట్టుముక్కుల రామయమంత్రి కూతురైన బుచ్చమాంబ.

తిమ్మకవి తనరసిక జనమనోభిరామములో :—

“నిఖిలవిద్యాభ్యాస నిపుఁడఁడు మత్సరహోదరుఁడగు జగ్గసత్కివితనయులు  
ఘనులు తిమ్మనయు, సింగనయును లేఖకపాఠకులై కృతుల ప్రబలఁజేయ”

అని చెప్పకొనుటచేత నితనికి సంతానము లేదని యూహింప  
వలసియున్నది. జగ్గన్నకుమారులనుమాత్రమే పేర్కొనుటచేతఁ దక్కిన  
యిద్దఱికిఁగూడ నప్పటివఱకు బిడ్డలు లేరనియే తోచుచున్నది. తిమ్మ  
కవిమీఁద నతనితమ్ములకుఁ, దమ్మునికుమారులకు నమితగౌరవమున్నట్లు  
తెలియుచున్నది. జగ్గకవి యితనినిగూర్చి తనకృతులలోఁ బ్రశంసించిన  
యీక్రింది వాక్యములవలన నది రుజువగుచున్నది.

“మానితానూనాసమాన నానావిధవంగ శ్రీలింగ ద్రవిడ దేశభాషా విశేష భూషి  
తాశేష కవితావిలాస భాసురాఖర్వ సర్వలక్షణసారసంగ్రహోద్దామ రామాయణాది  
ప్రముఖ బహుళ ప్రబంధనిబంధనబంధురవిధాన నవీనశబ్దశాసనవిరుదాభిరామ తిమ్మకవి  
సార్వభౌమ” (చంద్రరేఖావిలాపగద్య)

“రకపుం గావ్యకళాకలాపరచనా ప్రాగల్భ్యసంసిద్ధికై,  
ప్రకటప్రేమ భజింతు నీశమకుట ప్రస్ఫీతగంగాజలా  
ధికమాధుర్యకవిత్య భూగ్వనధియా దివ్యప్రభావాధ్యుఁ డి  
మ్మకవిశ్రేష్ఠు, మదగ్రజున్ మనిని రామా భక్తమందారమా” (భక్తమందారశతకము)

ఇతఁడు రుక్మిణీపరిణయములోఁ దప్పఁ దక్కిన తనయన్నికృతుల  
లోను “దెందులూరి లింగనారాధ్యుని” తనగురువని స్తుతించుటచేత  
రుక్మిణీపరిణయ రచనాకాలమునాఁటి కతనికి గురువుగారి యాశ్రమము  
కలుగలేదని యేర్పడుచున్నది. తద్రచనాకాలము క్రీ॥ శ॥ 1715. ఆతరు  
వాత క్రీ॥ శ॥ 1729 సం॥ అతఁడు సారంగధరచరిత్రలో :—

“శ్రీకరగుణసార చిరశుభాకార, నాకధునీజార నవసుకుమార  
అలఘుతేజోనిధి యగు దెందులూరి కులు లింగనారాధ్య గురుని నుతించి”

యనియు, భర్గశతకములో

“చిరభక్తి స్మదిలో భవద్వ్రతముగా జింతింతు నశ్రాంతముక  
బరవాదిప్రమదద్విపేంద్రపదవీ పంచాననశ్రేష్ఠు బం  
ధురతేజోనిధి, దెందులూరి కులపాథోరాశి రాకానిశా  
కరునిన్ లింగయసద్గురూత్తముని భగ్గా పార్వతీవల్లభా”

అనియుఁ జెప్పుటవలన దెందులూరి లింగనారాధ్యగురుత్వము  
1715—1729 సంవత్సరముల మధ్య యెప్పుడో యతనికి లభ్యపడి



యుండవచ్చును. ఈగురూపదేశము పొందుటకుముందు తిమ్మకవి, తాను రచించిన రుక్మిణీపరిణయములోఁ దక్కినకృతులలోవలె సతీ సహితముగాఁ ద్రిమూర్తులను గణాధిపునిమాత్రమే కాక, యాంజనేయ, వై నతేయ, నవగ్రహదులనుగూడ, స్తుతించుటచేత వైష్ణవపక్ష పాతముగల యద్వైతిగనే కనిపించును.

నియోగులలోఁ బ్రాజ్ఞాటివారనియు నా ర్వేలవారనియు రెండు ప్రధానశాఖలున్నవి. అందులో మొదటిది తిర్యక్సండాది శైవప్రముఖాచారముగా, రెండవది యూర్ధ్వసండాది వైష్ణవప్రసిద్ధాచారపరముగా వ్యవహరించుచుండినను రెండు సద్వైతమతమునే యవలంబించి, శాంకరగురుపీఠమునకే యంకితమైయుండుట యందఱికెఱుకపడిన విషయమే. ఒక్కగోల్కొండవ్యాపారిశాఖమాత్రమే విశిష్టాద్వైతమతము నవలంబించినది. ఇఁక నా ర్వేలశాఖవారు శివకేశవభేదములేని శుద్ధాద్వైతులైనను, నామములు ధరింతురు. ఈయా ర్వేలశాఖవారినిగూర్చి కంకింటిపాపరాజు చెప్పిన విషయములన్నియు సక్షరముల నిజము. ఆనాటి కవులందఱు నూటికి డెబ్బదియైదుగురు ఆ ర్వేలవారే. (ఇఁక నిప్పుడున్న వారిమాటయో)—అదివిషయాంతరము.

ఆ ర్వేలశాఖవాఁడయిన మన కూచిమంచితిమ్మకవి యద్వైత మతావలంబకుడై యుండియు,

“దెందులూరి లింగనారాధ్య దేశికేంద్రదత్త మాహేశ్వరాచార వృత్తిరతుడ”

అనుటచేత శుద్ధశైవమతము నవలంబించినట్లు తోచుచున్నది. లింగనారాధ్యబ్రాహ్మణుడని పైపంక్తులే చెప్పుచున్నవి. అనఁగా లింగధారణము కలిగిన వీరశైవుడని వేఱచెప్పనక్కఱలేదుకదా! అయిన నతని శిష్యుడగు మనతిమ్మకవి (శుద్ధ) శైవము నవలంబించి యుండవచ్చును. కాని వీరశైవాచారపరుఁడు మాత్రముకాఁడు. లింగన శిష్యత్వముచేత, నాంజనేయవై నతేయాది భక్తస్తుత్యాదులు దగ్గినవి. కాని, త్రిమూర్తులమీఁద నతనికిఁగల భక్తిసమాసమే: ఇక్కడ మఱొకవిశేషము :—చిన్ననాటినుండి యతని శివభక్తి యతివేలము. అందునను పీఠికాపురకుక్కుటేశ్వరుఁ డతనియిష్టదేవము. అందుచేతనే (సర్పపురీ మాహాత్మ్యముతప్ప) తనగ్రంథములన్నియుఁ గుక్కుటేశ్వరు నకే యతఁ డర్పించినాఁడు.

ఇతఁడు పీఠికాపురసంస్థానములోఁ జేరిన 'కందరాడ' గ్రామములో నుండువాఁడనని, సర్వలక్షణసారసంగ్రహముతోను, శివలీలావిలాసము లోను స్పష్టపఱచినాఁడు. కాని సారంగధరచరిత్రలోమాత్రము, తన్నుఁ గూర్చి చెప్పుకొనుటలో "పావన కందరాడ పట్టణాధిపుని" యని పొగడుకొనినాఁడు. దీనినిఁబట్టి సారంగధరచరిత్రరచనాకాలమునకు (క్రీ॥ శ॥ 1729) అతఁడాగ్రామకరణీకమును సర్వాధికారములతో ననుభవించుచుండినాఁడనుట సత్యము. అయిన, సర్వలక్షణసారసంగ్రహము వ్రాసిన క్రీ॥ శ॥ 1740 సం॥రమునకుఁ దర్వాత నాయద్యోగమును దనతమ్ముండ్రకో, జగ్గకవికుమారులకో యప్పగించి, సాహిత్యకవిత్వవిచారములతోఁ దాను కాలము గడపియుండును. అనఁగా నప్పటికే తిమ్మకవివయస్సు అఱువదియవపడిలోఁ బడియుండుటచేత "లేఖక పాఠకులు"గా జగ్గకవికుమారులసహాయ మపేక్షించుచు (రసికజనమనోభిరామము చూడుఁడు) నున్నవాఁడు కరణీకమును నిర్వహించుట కష్టమయి వారికే యొప్పగించినాఁడనుట సహేతుకమే. కనుక క్రీ॥ శ॥ 1729 నాటికి కందరాడపట్టణాధిపుడైన తాను 1740 నాటికి కందరాడ మందిరుడైనాఁడు.

పైఁగాఁ దాను స్వతంత్రముగా వ్రాసిన కుక్కుటేశ్వర భర్త శతకములలో రాజులను, వారిప్రవర్తనములనుగూర్చి యుపాలంభించుటకు, దనకరణీకవృత్తి ప్రతిబంధకముగా నుండునేమో యనునూహ చేతఁగూడ దానిని వదలియుండవచ్చును. పోషకులయిన పీఠికాపుర ప్రభువులను దనగ్రంథములలోఁ గ్వాచిత్కముగా సూచించి తనప్రభుభక్తిని లాంఛనప్రాయముగాఁ దెలుపుకొనెనేకాని, యేప్రభువునకైన నొకకృతినైన నంకితము చేయలేదు. వారు నతని మహాకవిగా సంగీకరించి 'సార్వభౌమ' బిరుదముతో గౌరవించిరి. కాని తమపేర కృతి రచింపవలసినదని యెప్పుడును గోరినట్లు కనఁబడదు. తిమ్మకవిజీవితములో నుండు నీయద్భుత సన్నివేశము మఱి యేకవిజీవితములోను లేదు, "ప్రభువు—ఆశ్రితుఁడు"—అనునంతస్తులలోఁగాక, స్వతంత్రవృత్తి గల పాలకపాలితభావముతో—సమానఘాయాలో—పీఠపురాధీశతిమ్మకవిసార్వభౌముల కాలము గడచినది. అనసానకాలములో నతఁడుచంద్రమపాలెము చేరినట్లు తెలియుచున్నది.

ఇతనికి “కవిసార్వభౌముఁడు” అను చినమాధవరాయ ప్రదత్త బిరుదమేకాక, “నవీనశబ్దశాసన” బిరుదముకూడ నున్నట్లు జగ్గకవి “చంద్ర రేఖావిలాపము” వలనఁ దెలియుచున్నది. బహుశా యీబిరుద మతని “సర్వలక్షణసారసంగ్రహ” రచనముతరువాత విద్యతోక్తి యనుగ్రహించియుగడవచ్చును. కాని యీబిరుదమునుగూర్చి తాను, స్వరచితగ్రంథములలో దేనియందును చెప్పలేదు.

తిమ్మకవిసార్వభౌముఁడు వశ్యవాక్కు. సంస్కృతాంధ్రము లలో సమానపాండిత్యము కలవాఁడు. ఆచ్చికశబ్దములతో నిరాఘాట ముగా కవిత్వమును ‘కదం’ త్రొక్కింపఁగల యుద్దండుఁడు. అతని కావ్యములలో నర్థాలంకారములకంటె శబ్దాలంకారములు ప్రాధాన్యము వహించును. లక్షణానుసరణమైన కవిత్వమును సాగించుటలో శ్రీనాథుఁడు. ఆకాలమున సంస్థానాధిపతులు—పండితులు మొదలయిన వారందఱు నతనిని గౌరవప్రపత్తులతోఁ జూచువారు. కవులతనిగ్రంథ ములను బ్రామాణికములుగా నంగీకరించువారు. రాజులయెడఁ దిమ్మకవి గౌరవము చూపువాఁడే ; కాని వారి ప్రవర్తనలమాత్ర మంతగా మెచ్చుకొనువాఁడు కాఁడు. పైఁగా నీసడించువాఁడు. ఆకారణము చేతనే వారికి గ్రంథములను గృతి యాయలేదు. ఈవిషయమున నీతఁడు బమ్మెరపోతరాజునకుఁ దుల్యుఁడైనను నీయిరువురి నరాంకిత విముఖత్వములో భేదము లేకపోలేదు.

పోతన రాజులను “మనుజేశ్వరాధము” అన్నాఁడు. “సద్ద్విజ శ్రేయమై”—అని ద్విజులనుమాత్రము “సద్ద్విజు” అన్నాఁడు. ఇందు లోఁ గట్టువైన పరనింద, ఆభిజాత్యసూచకమైన యాత్మస్తుతి యున్నవి. ఇట్టిభావములు తిమ్మకవికి నున్నవి ; కాని యంత పెడసరముగా (శత కములలోఁ దప్ప) నతనికృతులలో నంతగాఁ గనిపింపవు. అందుకుఁ గారణము లేకపోలేదు. వ్యవసాయము స్వయముగాఁ జేసికొనుచు బ్రతుకు నిరుపేదరై తయిన బమ్మెరపోతన, పాలకులవలన బాధలనుభవించినాఁడు. కవిసార్వభౌముఁ డట్లుకాక, “కందరాడపురాధీశుఁడై గ్రామన్యవహారములన్నియుఁ దనయదుపులో నుంచుకొని ప్రభువుల గౌరవమును సంపాదించుకొని జీవించినాఁడు.

నరులకుఁ గృతినర్పించుటకుఁ దన యసమ్మతిని జూపిన పోతనః—

“హాటకగర్భరాణి నిను నాకిటికిం గొనిపోయి, య  
ల్ల కణ్ణాటకిరాటకీచకులకమ్మఁ ద్రిశుద్ధిగ నమ్ము భారతీ”

అని ప్రభువులయెడలఁ దనకుఁగల ద్వేషభావమును బూర్తిగ  
నెల్లడించినాఁడు. తిమ్మకవికూడ :—

“వినుమఖిలేశ, మర్త్యులకు వేడుకఁ గావ్యమొసంగి, భారతిపై  
నొనరఁగ సౌఖ్యసంపదల నుద్ధతులై నుకివీంద్రులుండురు”

అనియు,

“పనిఁబూని తుచ్చభోగంబునకై కొఱగాని జనులఁ బొగడుటయెల్ల  
గనుఁగొన నిహపరదూరం బని తలఁచి వినిర్మలాంతరంగుండగుచు”

(రాజశేఖరచరిత్ర)

అనియు చెప్పినాఁడు. అంతియకాక తన రసికజనమనోభి  
రామములో :—

“నరవరులిడు మణిభూషాకరితుర గాందోళికాది ఘనవిభవము లస్థిరము లవేటికి”

అని యన్నాఁడు. ఈవిధముగా, రాజులను, వారికిఁ గవులవిష  
యములోఁగల యలక్ష్మ్యభావమును, వారిత్యాగములనుగూర్చి యితఁడు  
తనకుక్కుటేశ్వరభర్గశతకములలో మఱియు దీప్తముగా విమర్శించుట  
తోఁబాటు వారిననుసరించుపండితులనేగాక, కవులనుగూడ నిరసించి  
పలికినాఁడు దానినిగూర్చి మున్నుండు మనవిచేయుదును.

తిమ్మకవి కవితను దనయనుదినారాధ్య దేవతగా భావించి, తన  
కృతులకన్నిటికిఁ “గుక్కుటేశ్వరు” నే పతిగాఁ జేసినాఁడు. పూర్వకవుల  
ప్రయోగముల నొరవడిగాఁ బెట్టుకొని శబ్దాచిత్యమెఱిగి, నిరాఘాట  
ముగా, ధారాశుద్ధితోఁ గవిత్వము సాగించుశక్తి యితనితో నంత  
రించినట్లు ప్రాచీనపద్యవాఙ్మయచరిత్రకారుల యభిప్రాయము. ఆనాటి  
సిద్ధహస్తులయిన కవీంద్రులలో నగ్రగణ్యుడైన యీతిమ్మన తనశిష్య  
లీలావిలాసములో :—

“వినుఁ డీకృతి ముప్పనియొక దినములకుం జెప్పినాఁడ దేవునియాఁ”

అని చెప్పుటవలన, నొకనాటి కిన్ని పద్యములు రచింపవలయునను  
నియమము నవలంబించి గంగార్కురీసరణినిఁ బురుడించు ధారలోఁ బెక్కు  
లాచ్చికమిత్రకావ్యములు వాణికిఁ దొడవులుగా దిద్దితీర్చుచుఁ దనజీవి  
తమును గవితాసామ్రాజ్యపాలనకే యర్పించినట్లు తోచుచున్నది.

ఇతఁడు మహారసికుఁడు. ఇతనికావ్యములలోని శృంగారఘట్టములు రసికయావతయువతతుల కనురాగవర్ధనములు. కాని, దాని నాధారముచేసికొని, మనవా రట్టిచుహాకవుల జీవితములకుఁ గళంక మాపాదించు చిలిపికతలను గల్పించి, చెప్పట సర్వధా గర్హ్యము. అందు నీతిమ్మకవినిగురించి యీక్రిందికత పరంపరగా వచ్చుచున్నది :—

ఇతని కావ్యములలోని శృంగారరసము నామూలాగ్రముగా గ్రహించి యానందించు విద్యత్కవయిత్రి యయిన యొకవారకాంత యతని సాహచర్యమునకుఁ దగిన యవకాశముకొఱకుఁ జూచుచుండఁగా నిర్జనమయిన యొకసందుమలుపులో నతఁ డొకనాఁడు హఠాత్తుగాఁ దటస్థపడినాఁడట ! అప్పుడామె బలాత్కారముగా నతనిని గౌఁగలించు కొనినదట ! అతఁడట్టిసమయమున మోమావలకుఁ ద్రిప్పకొనినాఁ డట ! అంతట నాగణికారత్నము :—

“చతురులలోన నీవు కడుజాణవటంచును, నేను గౌఁగలించితి నిటు  
మాటుమోమిడఁగఁజెల్లునె, యొరసి కాగ్రణ్య !”

యనఁగా కవి వెంటనే :—

“అద్భుతమగునట్టి బంగరపుఁబొంగరపుంగవఁ బోలు నీకుచన్వితయము  
తోమ్ము నాఁటి యల వీపున దూసెనటంచుఁ జూచితిన్” —

అనిచెప్పెనట ! ఇది కర్ణాకర్ణిగా వచ్చుచుండు కట్టుకథ యనుటకు సందియములేదు. తిమ్మకవి రసికతాపరీక్ష కిదియా యుపాయ నము ? సందుమలుపాప్రదేశము ? ఎంత సిగ్గువిడిచినవారై న నిల్లు తమ గ్రుడ్డిప్రేమను బ్రదర్శింతురా ? విద్యావివేకములుగల నాయికానాయకుల కిట్టి రసాభాసపు నడివీధి శృంగార మంటఁగట్టి, వారి రసికత కిది తార్కాణమని పొంగిపోవు మేధావులు కుర్కురశృంగారక్రీడాప్రశంస చేయువారికంటె భిన్నులుకారు. \*

నేటిమనవా రెట్టి యపదూఱులు తిమ్మకవికేకాక, శ్రీనాథునికి, ధూర్జటికిఁగూడఁ గట్టిపెట్టిరి. కారణమేమన, శృంగారము తొణికిస

\* కొందఱీకథను ముక్కుతిమ్మనార్యునకంటఁ గట్టుచున్నారు. దీని విశ్వసించు వారు, పరిస్థితులనుబట్టి, అతనికే యవకాశము లెక్కువ కాన, అదియే నిశ్చయమని తలంతురు. ఆప్రబంధయుగమున రసికలోకవరుఁడగు ముక్కుతిమ్మన సాంగత్యము గోరు గణిక సాహసించి (తెగఁబడి) ఆమహానగరమున నేమూలనో — తారసిల్లిన ముక్కుతిమ్మన విషయమున నట్లు ప్రవర్తించెననుట సందర్భశుద్ధికి లోటుగలిగింపదు. —

లాడు నూతనభావోపేతములగు నామహాకవీంద్రుల చాటువులు —  
వారికావ్యములలోని పద్యములే ! కవి హృదయమును బాగుగా దరచి,  
వారిగంభీర భావముల సర్థముచేసికొనలేని యసమర్థులయిన విమర్శకు  
లకు “కరసంఛాదితపంచాయుధగేహ” లనిన బమ్మెరపోతనవంటి మహా  
భాగవతశిఖామణికూడ విటాగణియే. రంధ్రాన్వేషణపరాయణుల  
సంకుచితదృష్టులు వారికి సహజములు కావచ్చును. కాని యవి సాఘ  
మున కపకీర్తికరములు ; లోకమునకుఁ బ్రమాదకరములు ; చారిత్రక  
సత్యమునకు విపత్కరములు.

ప్రకృతిసిద్ధ మానవసౌందర్యమునకు యువతులు నిధులై నందున,  
వారి హావభావవిలాసవిభ్రమోపేత శృంగారమును మనవారు ప్రధాన  
ముగా స్వీకరించిరి. ఆరసపోషణ లేకుండ కృతులు రచించుట యన,  
వారిదృష్టిలో, “నేలవిడిచి సాము చేయుట” వంటిది. ఈవిషయమునఁ  
గొందఱి రచనలలో నేరవంత మోతాదు మించినట్లుండినను, వారెల్లరు  
దుర్వర్తనులనుట సాహసమే. అది సహింపరాని నేరము.

సహజసౌందర్యలీలావిలాస ముగ్ధమోహనలగు గ్రామవనితల  
నిష్కళంకకోమలరూపమహిమను గుర్తింపనినాయకులు — పుట్టుసౌం  
దర్యము వెల్లడించు నవయనసౌభాగ్యములేని పట్టణవాసి కాంతాజన  
కల్పితాభరణాంబరశోభలను, స్నో, ఫేస్పాడర్, లిప్స్టిక్కులరంగు  
లను, ససహజదృగ్గమనాదుల తళుకుబెళుకులను జూచి, వారే “యందాల  
రాణు”లని నిర్ణయించు నీకాలములోని మనకుఁ బ్రాచీనకవుల శృంగార  
మవిసీతిగను, వారు “పక్కా” విటరాజులుగను గనఁబడుటలో  
వింతలేదు.

కావున; తుచ్ఛభోగముల నాశించి, తనకృతులను, (అందుకొని  
సత్కరించు ప్రభువులుండియు) నరాంకితము చేయనొల్లక, లింగనారాధ్య  
గురూపదేశ ప్రాప్త పరమమాహేశ్వరవ్రతనిష్ఠాగరిష్ఠుడై, పారమార్థి  
కబుద్ధితో జీవితము పవిత్రవంతముగాఁ గడపిన తిమ్మకవిసార్వభౌమునికిఁ  
బరిహాసమునకయిన సఘ మంటఁగట్టుట మహాపచారమగును.

పదునెనిమిదవ శతాబ్దపు కవులలోఁ దిమ్మకవికిఁగల స్థానము  
మహోన్నతమైనది. అతని కావ్యములన్నియుఁ, దత్సార్వకవుల మార్గ  
ములోననే నడచినను, గొన్నింటిలో నూతనత్వము లేకపోలేదు. ‘రసిక

జనమనోభిరామ' రచనలోని యభూతకల్పనలు, నష్టాదశవర్ణనలు, ప్రాచీన ప్రబంధముల ఫక్కిలోనే నడచినది. అంతవఱకుఁ బ్రబంధముల ధోరణులతోఁ దలవాచి, మొగముమొత్తిన రసికజనులకు, "రసికజన మనోభిరామము" వెక్కిరిమయినది.

అచ్చ తెలుఁగుకావ్యములను సరళశైలిలో వ్రాయుటయందుఁ దిమ్మకవి సిద్ధహస్తుఁడు. అందులో నతనికుండు ప్రత్యేకప్రతిభయే, యాయన కవితాధార కొకవిశిష్టతను జేకూర్చినది. అతనికిముందు పదునాఱవశతాబ్దములోని పొన్నిగంటి తెలగనార్యుఁడుకూడ నచ్చ తెలుఁగులో "యయాతిచరిత్రము" వ్రాసినాఁడు. కాని తిమ్మకవి "యచ్చ తెలుఁగురామాయణ, నీలాసుందరీపరిణయము"లకు నచ్చిన ఖ్యాతి దానికి రాలేదు.

తెలుఁగువారి సంప్రదాయములను జాఱవిడువకుండ, నొడు దొడుకులు లేని కవిత్వ మచ్చ తెలుఁగులో నడపి—యాంధ్రప్రజానీక ప్రశంసలందుకొనిన యానాటి తెలుఁగుకవి తిమ్మన సర్వధా శ్లాఘ్యుఁడు; ధన్యుఁడు. అతని సిండు తెలుఁగుఁడన మతనిశతకములలో బాగుగాఁ బ్రస్ఫుటమగుచున్నది.

అతని కుక్కుటేశ్వర శతకము తెలుఁగుసీమలోఁ జాలకాలముగాఁ బ్రచారములో నున్నది. ఇది వేణుగోపాల రామలింగేశాది శతకముల వలె నాకాలమునందలి సంఘదురాచారములను బ్రభువుల యవినయ ప్రవర్తనలను, నిర్దాక్షిణ్యముగా ఖండించుచున్నది. అట్టి శతకములను గవులు స్వానుభవమును, బురస్కరించుకొని చెప్పటచేత, నారచనల లోని యావేగము, నావేశము, కావ్యలక్షణములనుగూడ నతిక్రమించుట సహజము. అట్టిసందర్భములలో శబ్దములు దూకుడుగా దొర్లు కొని వచ్చు ధోరణిలోఁ గవిత నడచును. జుగుప్సాంశములుకూడ కృతిముఖముగా బట్టబయలగును. అట్టివానిని పరిష్కర్తృమహాశయులు, సంస్కరించి ప్రకటనార్హము చేయుటకు తంటాలుపడినను, తత్సహజ స్వరూపమును కవిహృదయమును దాఁపలేక పోవుచున్నారు. ఏలాటి నిశితబుద్ధిగల పాఠకుడైన, నట్టి పట్టులలో "నిది కవ్యుద్దిష్ట శబ్దము కా"దని వెంటనే కనిపెట్టఁగలఁడు. తిమ్మకవి కుక్కుటేశ్వర శతకములోఁ గూడ నట్టి పట్టులున్నవి.



ఈశతకమునకుఁ దిమ్మకవి తన “రుక్మిణీపరిణయము”లోనే యీక్రింది పద్యముతో నంతుగార్పణము చేసినాఁడు.

“చిన్ని వెన్నెలఁజేడు చెన్నైన నీకపువ్వు. పసమించు పులితోలు పట్టుసాలు,  
చిలువల యెకినీఁడు బలు మానికపుఁదాళి, వాటంపుఁ దెలిగిబ్బ వారువంబు,  
గఱికి పూజల మెచ్చు గాఁగాబు కొమరుండు, వలిగొండ కూతురు వలపుటింతి,  
జేజే తుటుములెల్లఁ జేరి కొల్చెడు బంట్లు, నునువెండి గుబ్బలి యునికిపట్లు,  
నగుచుఁ జెలువొంద, భువనంబు లనుదినంబు రమణఁ బాలించు నిన్ను నేఁ బ్రస్తుతింతు  
బుధనుతవిలాస, పీఠికాపురనివాస కుముద హితకోటి సంకాశ, కుక్కుటేశ !||”

ఈపద్యములోని కడపటి రెండుచరణములే కుక్కుటేశ్వరశతకమునకు మకుటమయినది. దీనినిబట్టి తన యిష్టదేవమైన కుక్కుటేశ్వరునికి తనకృతులన్నియు నంకితముచేయుటతోఁ దృప్తిపడకుండ నొక శతకమే యాదేవునిపేర వ్రాయనెంచినాఁడనియు, దానికి రుక్మిణీపరిణయములోని పైపద్యాంతచరణద్వయమే యందమైన మకుటముగా స్వీకరించినాఁడనియుఁ దెలియుచున్నది. కాని పైపద్యములోని ‘బుధనుత’ యనునది, శతకములో “భూనుత” యని మాటియున్నది. ఇది యసలు కవికృతమే యయి యుండును.

ఇక శతకములోని విశేషములనుగూర్చి కొంచెము పరిశీలించుట యవసరము.

ఇందు పద్యములు 92 మాత్రమే. వానివివరణము :—

1. దేవతాస్తుతి	24 పద్యములు
2. స్వవిషయము	1 పద్యము.
3. పంచాక్షరీ మహిమ	1 „
4. ఖిల లోభులు	12 పద్యములు.
5. సుజనులు ఘనులు	6 „
6. సుకవి కుకవులు	4 „
7. సుశీలా దుశ్శీలలు	5 „
8. పామరజనులు	10 „
9. కలిమి లేములు	2 „
10. సత్ప్రభు దుష్ప్రభులు	2 „
11. చాతలు స్తవసంతానములు	2 „



12. సామాన్యనీతులు 12 పద్యములు.

13. కలికాలమహిమ 2 ,,

ఈ విషయవిభాగములవలన, కవి యప్పటి సాంఘికపరిస్థితుల నన్నింటిని సులభముగా నవగాహనము చేసికొని పాఠకుల కన్నులకు కట్టినట్టెట్టయెదుట ప్రత్యక్షము చేసినట్లు గోచరించుచున్నది.

ఇందులోఁ గల తెలుఁగునాటి దైనందినవ్యావహారికశబ్దములు నుపమానములు :—

ముకుదాడు, బొల్కాపు, పోట్లాపు, ఎగదొబ్బు, తిండిపోతు, కక్కుర్తి, గొగ్గిపుట్టు, గగ్గెరు, గాజుపూస, సల్లబొట్టు, సుద్దపట్టె, తిర్నామాలు, పరగళ్లు, కుంటెనలు.

అద్భుతజాతీయములకు, నానుడులకు నీశతకము నిధివంటిది.

(1) కడుగైన తవుడైన, (2) మాడైన మక్కైన, (3) తప్పు దండుగలు, (4) గొల్లసుద్దులు, (5) బాపన పిసాసులు, (6) నాబంటు కొడుకు, (7) ఎగరాసి దిగరాసి, (8) కాయకసరైన, (9) సల్లమ్మి సవకమ్మి, (10) తమలంబుతుక్కు, (11) పల్లకికుక్కి, (12) పటాపంచలు, (13) సందడితీర్చు, (14) కీల్లంటు పువ్వు, (15) సానకిందివన్నె, (16) జగ డాలచీలి, (17) వేసాలవెల్లి, (18) చెరపనచేట.

లోకోక్తులు, ఉపమానములు, నుక్తవిషయముల కతికినట్లు కూర్చుటలో నీశతకకారుఁడు కడుంగడుదిట్ట :—కొన్ని యీక్రింద కాన నగును :—

(1) పాడింట ఇడిన దీపము, (2) వండున కబ్బిన చాన, (3) కోతి కొదవిన కొబ్బరికాయ, (4) రాతిని నార దీయవచ్చు, (5) గాలిపోగిడి మూటగట్టుట, (6) కోతికి బంగాను గొలుసు, (7) జొన్నఁబడు గ్రుడ్డి యెద్దు, (8) కయ్యంబునకు కాలుదువ్వు, (9) మంగలిచేతి దర్పణములు, (10) తృణహుతాశనములు, (11) తలకొట్లఁ బడుట, (12) కొండతో తగరు డీకొనుట.

ఇవిగాక, (1) రాజ్యాంతే నరకంధ్రువమ్, (2) జాతస్య మరణంధ్రువమ్. అను నార్యవచనములు నటనటఁ గొన్నించుచున్నవి.

సంస్కృతగ్రంథములలోని భావములుగూడ సితకములో  
వక్కడక్కడ సగపడుచున్నవి :—

“అంభోధి కభిషేక మాచరించిన యట్లు, గంగకుఁ బాద్య మొసంగియు,  
మేరువువకు నలంకారంబు లిడినట్లు, లినునకు నాఁతులై త్తినట్లు  
మలయాచలమునకుఁ గలప మిచ్చినయట్లు ఇలవంతువకుఁ బూ విడిచియట్లు  
భూపముఖ్యుఁకుఁ దాంబూల మిచ్చినయట్లు సోమున కద్దంబు సూపినట్లు  
నిఖిలలోకైకభర్తకు నీకు నొక్క బిల్వదళ మాద్యవర్య లర్పించుచుండ్రు”  
—(కుక్కుఁడేశ్వర శతకము)

ఈపద్యభావము సౌందర్యలహరిలోని :—

“ప్రదీపజ్వాలాభి ర్దినకర నీరాజనవిధి  
సుధాసూతే శ్చంద్రోపలజలలవై రర్ఘ్యరచనా,  
స్వకీయై రంభోభి స్సలిలనిధి సౌహిత్యకరణం  
త్వదీయాభి ర్వాగ్భిస్తవ జనని వాచాం స్తుతిరియమ్”

అను శ్లోకభావమునకు ఛాయ ; కాని—పద్యములో, ‘బిల్వ  
దళార్పణము’, శ్లోకములో “స్తుత్యర్పణము” ప్రసక్తమైనది. “సుధా  
సూతేశ్చంద్రోపలజలలవై రర్ఘ్యరచనా” యనునది తెలుఁగులో  
“సోమునకద్దంబు సూపినట్లు” అనుటచేత సంపూర్ణభావము రాలేదు.  
తక్కినవానికి ప్రజలర్పించు నౌపచారికవస్తుసముదాయము సమృద్ధిగా  
నున్నప్పడట్టి యౌపచారికము పరిహాసాస్పదమని భావము. ఆరీతిగాఁ  
జుండ్రునికి సమృద్ధిగా నుండువస్తువు (అతనిచేతనే ద్రవీకరింపఁబడిన)  
“చంద్రోపలజలం” మూలశ్లోకములో సూచితము. ఆస్థానమును  
తెలుఁగుపద్యములోఁ గవి “యద్దము”న కిచ్చినాఁడు. ఇది ప్రక్రమభం  
గమే కాకుండ భావపుష్టికిని గించిన్మూన్యనము.

“శతవత్సరంబులు జనులకు నాయు, వంబుజాసనుఁడు మర్యాదచేసె”

యనుపద్యము — “ఆయుర్వర్ష శతం” అను శ్లోకభావమును  
బుడికిపుచ్చుకొనినది.

“నదులలో జాహ్నువి, నరులలో విప్రుండు, గ్రహములలోనఁ బంకజహితుండు,  
తృణములలో దర్భ, మృగముల సింగంబు వ్రతముల ద్వాదశి, లతల జాటి,  
దానమ్ములం దన్నదానమ్ము, లోహజాతమ్ములలోనఁ గార్తస్వరంబు,  
గిరులలో మేరువు, పురములలోఁ గాశి, తరువుల రావి, సంతతులఁ గృతీయు”

అనుపద్యభావము, భగవద్గీతలలోని విభూతియోగ శ్లోకముల  
లోనివి.

1. సేమలలోజాహ్నవి (సోతసామస్మిజాహ్నవి).
2. నరులలో విప్రుఁడు (నరాణాంచ నరాధిపం) “నరాధిపం” అనుముక్కకు విప్రుఁడు అని వ్రాయుట జాత్యభిమానమునకు సూచన.
3. గ్రహములలోనఁ బంకజహితుండు. (జ్యోతిషాం రవిరంశుమాన్).
4. మృగముల సింహంబు (మృగాణాంచ మృగేంద్రోహం.)
5. గిరులలో మేరువు. (మేరుశ్శిఖరిణామహం.)
6. తరువుల రావి (అశ్వత్థ స్సర్వవృక్షాణాం.)

### అనుకరణములు

ఈకుక్కుటేశ్వరశతకము నొరనడిగా నుంచుకొని పంకాయల పాటి వేంకటకవి “కోలంక శ్రీమదనగోపాలశతకము”ను రచించినాఁడు. ఎత్తుగడలుగూడ “ఫక్తుకాపి”

1. ‘గురుతర కాండిన్య గోత్ర పవిత్రుఁడ’ (కుక్కు)  
‘గురుతర శాతమగోత్ర పవిత్రుఁడ’ (కోలం)
2. ‘దండ ముద్దండ దోర్దండ విఖండిత ?’ (కుక్కు)  
‘దండంబు దోర్దండ మండిత కోదండ’ (కోలం)
3. ‘కాకంబునకు రత్నఖచిత పంజరమేల ?’ (కుక్కు)  
‘ముసిడి తుప్పలకు గొప్పలు త్రవ్వగానేల ?’ (కోలం)

(ఇట్టిపద్యాలు కో. మ. గో. శతకములో మూఁడున్నవి.)

4. ‘భోగియై ప్రతిదినత్యాగియై పుణ్యపయోగియై సుజనానురాగి యగుచు (కుక్కు)  
‘జారుడై మప్త ప్రచారుడై, పాపవిదూరుడై బహుమరాచారుఁ డగుచు’ (కోలం)
5. ‘ఘూకంబు తెఱఁగున గొందుల నిఱుగుచు భుజగంబు చాఱ్ఱున బున్నుమచుచు’ (కుక్కు)  
‘కడుపికాచమురీతి నెడపక భక్షించి గ్రామనూకరమట్లు కడుపుపెంచి (కోలం)
6. ‘ఎరుబోతునకు విద్వలెన్నింటి నేర్పిన మడుగునకేగుట మానఁగలదె ?’ (కుక్కు)  
‘ఏసి నందలముపై కెక్కించినను గ్రిందికురవడి పుల్లెల కుఱుకున్నె ?’ (కోలం)
7. ‘అలికులవేణి సింహకిశోరనిభమధ్య, పరిపక్వభింబోష్ఠి పద్మగంధి,  
రాకేదువదన శరచ్చంద్రికాహాస కోకిలకలవాణి కుందరదన  
పల్లవపాణి శంపాలతావిగ్రహ లికుచవక్షోజ నాళికనేత్ర  
ముకురకపోల చంపకపుష్పసమవాస భుజగరోమావళి పులిరజఘన (కుక్కు)  
‘కులుకు మిటారి వూవిలుతుచేతికటారి, బంగరుబొమ్మ కప్రపంపుసమ్మ,  
యన్నల తలమిన్న చిన్ని సంపెంగగున్న. గోములనడుదీవి గుఱ్ఱమావి,

వన్నెల దొంగి మవ్వపు పువ్వలబంతి, కతనాల తేట వరామూ-  
పండువెన్నెలసారు బలమానికపు తీరు, వలపులమొక్క మేల్తరపుచుక్కి' (కోలం)

౮. 'జగడాల చీలి, కేసాలజెల్లి పిసాళి, తిండిపోతు, గయాళి, మొండికితై,  
హేయభజనము, పల్మాయల పుట్టిలు, గంతులరాకాసి, పంతగత్తె,  
యవలక్షణముతావు, నవివేకిములప్రావు, చెజపనచేట మాసికిలమూట,  
నిక్కులబండి, బండెలమారి, కల్లలపాత్రక, సోమరిపోతెనంగ' (కుక్కు)

'పలుగుగయ్యాళి, చెబ్బలగండు పలుగాకి, మాలుగఁబోతు, బల్మాయలాడే,  
పిసినిగొట్టు, పిసాళి, పెంకె, బొంకుల పుట్ట, చెడుగు నిక్కులయిక్కు, చెఱటిమంక,  
టకుబాజు, కల్లరి, టాటోటు, గడుమోట, బండెల పుట్టిలు, నందగత్తె,  
అంకులరాటంబు, రవ్వలమారి, తంటాకోరు, రంతులరావు ముచ్చు,' (కోలం)

9. 'వలవని చెలువతో మెలఁగువాఁ డొకకూళ, వాసిడించి చఱించువాఁడు కూళ,  
సిరిగల్గి కడువక చిక్కువాఁ డొకకూళ, వనిత కంకువ చెప్పవాఁడు కూళ,  
చెడి బంధునింటికే జేరవాఁ డొకకూళ, వసుధేశు చెడనాడువాఁడు కూళ,  
ధనికతోఁ బగఁబెట్టుకొనెడువాఁ డొకకూళ, వడిలేని దొర కొల్చువాఁడు కూళ' (కుక్కు)

'తనుఁ దాను నుతిజేసి కొనెడు వాఁడొక మూర్ఖు, వలదన్న పని నేయువాఁడు మూర్ఖు,  
పలుగు పెండ్లాముఁ జేపట్టువాఁడొకమూర్ఖు, చాడిచెప్పఁగఁ బూనువాఁడు మూర్ఖు,  
తనకన్న ఘనుఁడు లేడనెఁడు వాఁ డొకమూర్ఖు, వనితకు జనవిచ్చువాఁడు మూర్ఖు,  
కొఱగానివారలఁ గూడువాఁ డొక మూర్ఖు, పలుగాకివలె ప్రేలువాఁడు మూర్ఖు' (కోలం)

10. 'పరిమలాభిని దివాకరితనూభవుఁ డంచు ఛద్మచిత్తుని హరిశ్చంద్రుఁ డనుచు  
నిర్దయాత్ముని రామనృపశిఖామణి యంచుఁ గడుకురూపిని రతీకాంతుఁ డనుచుఁ  
బాపకర్ము నభంగ పాండవాగ్రజుఁ డంచు సమరభీరుని సవ్యసాచి యనుచుఁ  
గుండబీదను మరుస్మండతేశ్వరుఁ డంచు మతివేహీనుని భోగిపతి యటంచు  
కివులు కక్కుర్తి నినుమంత కడుపుకొఱకుఁ బొగడుచుండు, రవిజేక బుద్ధులగుచు' (కుక్కు)

'కుక్షింభరుని బుధ రిక్షాపరుండంచు నతినికృష్టుని మహాత్యాగియంచు  
బహుబీజసంభవుఁ బరమపావనుఁ డంచుఁ జంచలాత్ముని ధైర్యశాలియంచు  
దౌర్జన్యకారిని భార్మికోత్తముఁ డంచుఁ గతినచిత్తుని దయాకిరుఁ డటంచు  
జారకర్ముని పరదారివర్జితుఁడంచు నుత్త మాధుని శాస్త్రవేత్తయంచుఁ  
గవులు కక్కుర్తిచేతను గడుపుకొఱకు సన్నతెతురు మదిలో విచారిపడక' (కోలం)

తిమ్మకవికి దాదాపు 80 యేండ్ల తరువాతి వాఁడయిన యీ  
పంకాయలపాటి వేంకటకవి, శబ్దములను మార్చినాఁడు; కాని భావ  
చార్యము పూర్తిగాఁ గుక్కుటేశ్వరశతకమునుండి చేసిన ట్లతని  
కోలంక శ్రీమదనగోపాలశతకమువలన తెలియుచున్నది.

తిమ్మకవి రాజులను నిరసించుచు పలికిన పలుకులు గమనింపఁ దగినవి

1. 'నిక్కి మిక్కుటమైన యాదొక్కి బొక్కి టక్కరి నృపాలకులకీర్తి దక్కునొక్కొక్క'
2. 'కాని దుగ్మతులై ప్రజలగలఁచి ధనము గూర్పఁజూతురు బేలలై కూశదొరలు'
3. 'గాజ్యమేలంగఁ గలవాఁడె రాజుగాక హీనమతియై చరించువాఁడెటిరాజు'
4. తనరు క్రూరనృపాలకాధముల నమ్మి సిరులకాసించు వాఁడొక్కచెనటిగాఁడె'
5. ధర్మమతి తొట్టు నీ! యిట్టి దుగ్మదాంధ నృపకులాధము లేరి కేమియ్యగలరు?'
6. 'విత్తుంబు గూర్చుట విమలప్రచారమా?, బహునిధుల్ గావఁడె భైరవుండు, ప్రజల దండించుట పరమసంతోషమా? ప్రాణులనెల్ల నేఁపఁడె జముండు, దొరతనంబునకివి గావు పరుసలరయ సాహసౌదార్య ఘనపౌరుషములుగాని'
7. 'గాక తనపొట్టకై ప్రజల గలఁచు దురితరతుండు వాఁడొక్కరాజా? తరాజుగాక?'
8. 'రాజగునె బాగ్రదురు దురాగ్రహముచేతఁ బ్రజల బాధించు ఘోరదర్పధ్వజుండు' కుకవులను ఇతడు తెగడిన విధము చూడుడు :—

1. 'తస్కరుల చందమునఁ బదార్థములు మ్రుచ్చిలించుచుఁ జరించు కుకవుల నెంచనేల?'
2. 'కూడదనఁగను గవితలఁ గూర్చి బలిమిఁ గుమతులకు నిచ్చువాఁడొక కూశసుమ్మ'

కుక్కు టేశ్వర శతక భావములు వేణుగోపాల శతకములోఁగూడ నక్కడక్కడఁ గనిపించుచుండినను క్రొంగొత్త పోకడలు లేకపోలేదు.

“కాపు కవీశ్వరుల్, కంచరయోగులు, సాతాని వైష్ణవుల్, సాలెభటులు,  
కోమటి దాతలు, కొంటె భాగోతులు, మాలవెజ్జులు, బోయమావటీలు,  
గొల్ల పౌరాణికుల్, పల్లెదైవజ్ఞులు, బానిసవేశ్యలు, జైనబాప  
లాఁడుఁదీర్పరు లుగ్రయవనధరాధీశ్వరులు, వైదికప్రధానులును...” (కుక్కు)

(ఛాయ :—)

“నంబికవిత్వంబు, తంబళజోస్యంబు, వలనొప్ప కోమటివైష్ణవంబు,  
వరుసనే యుప్పరవాని సన్న్యాసంబు, తరువాత శూద్రసంతర్పణంబు,  
రజకునిగానంబు, రండాప్రభుత్వంబు, వెలయంగ నలువల వితరణంబు,  
సాతాని విద్వాంస శాస్త్రవాదము. వేశ్య తనయుఁ డబ్బకుఁబెట్టు తద్దినంబు”  
(వేణుగోపాల శతకము)

తిమ్మకవి “కుక్కు టేశ్వర శతక” మే తరువాత వచ్చిన నీతి (సీస) శతకముల కన్నింటికి మార్గదర్శకమైనది. అట్టి శతకములలో విషయ గౌరవమునుబట్టి, భావబాహుళ్యమునుబట్టి వేణుగోపాల శతకమున కగ్రతాంబూల మీవలసివచ్చును.

తిమ్మకవి క్రీ॥ శ॥ 1729 సం॥న రచించిన మఱియొక శతకమైన భర్గశతకము సమగ్రముగా నుండ నీకుక్కు టేశ్వర శతకములో మాత్ర

మెనిమిదిపద్యములు తక్కువగా నున్నవి. ఇప్పటివఱకు దొరకీస వ్రాత ముద్రితప్రతులన్నిటిలోను నీలోటు ఒకేవిధముగఁ గన్పించుచుండుట వలనఁ గవి వ్రాసిన వే 92 పద్యములని యూహింపవలసియున్నది. పైఁగా కుక్కుటేశ్వరశతకములోని కడపటిపద్య మీయూహను బలపఱచుచున్నది. ఏవో యొకటి రెంటిలోఁ దప్పఁ దనకృతులన్నిట కట్టకడపట, వాని రచనాకాలమును, మంగళాచరణమును దిమ్మకవి విధాయకముగా వ్రాయువాఁడు. భర్గశతకమునఁ గూడ 100, 101 సంఖ్యలుగల పద్యములలో నీ 'రివాజు' పాటించినాఁడు. "కుక్కుటేశ్వరశతకములోని 92 వ పద్యము" శివశివా! ధాత్రి దా వలచిన వధూటిఁ బాయవెత వద్దు సుమ్మెట్టిపలువకైన యని పురుషవిరహమునుగూర్చి చెప్పినది. అందు చేతఁ దక్కిన యెనిమిదింటినిగూడ రచించు నుద్దేశముండియుండుననుట సబబు. అట్లు పూర్తిచేయకుండుటకుఁ గారణ మొక్కటే తోచుచున్నది.

ఈ కుక్కుటేశ్వరశతక మకుటనిర్మాణము క్రీ॥ శ॥ 1715 నాటికే (వెలువడిన) తన రుక్మిణీపరిణయములోనే కవి చేసినాఁడు. ఆనాటి నుండి తన యనసానదశవఱకు స్వానుభవములోని విషయములను బురస్కరించుకొని యప్పుడప్పుడు తనకుఁ దోచిన భావములతో 92 పద్యములనే వ్రాయఁగలిగినాఁడు. తక్కిన 8 పద్యములు పూరించులోపలనే యతఁడు మరణించియుండవచ్చును. ఈనిర్ణయమును దృఢపఱచు నంశములు కుక్కుటేశ్వరశతకములోనే కనఁబడుచున్నవి. అందులో 89-వ పద్యము :—

“నోరుచేఁదై కూడుకూరలు చవిదప్పు, గడగడ నొడలెల్ల వడఁకుచుండుఁ,  
జెవుడున నేమియుఁ జెవులకు వినరాదు, తెగులును జింతయుఁ దగులుకొనును,  
కన్నులఁ బొఱగప్పి కానరాదెద్దియు, సిగ్గొకించుకయైనఁ జేరబోదు ;  
బాలురందఱుఁగూడి గేలిగావెతురు, మగువలు పకపక నగుచునుండ్రు  
మదిఁ దలంపఁగఁ, గటకటా ! ముదిమియంత రోతలేదుగదా, ధారుణీతలమున॥”

అవి వార్ధకమును గూర్చి తెలుపుటచే నప్పటికిఁ దిమ్మకవి వృద్ధుఁ డయి, యుండవలెను. ఆదశలోఁ దనవలన బాగుపడినవారే, తనకుఁ గీడొనర్చునట్లు తరువాతి పద్యములో :—

“బావిలోపలఁ బడ్డ పామును వెడలింపఁ జనువానిఁ గలువక చనఁగఁగలదె ?  
చిచ్చులోఁ బడెడు వృశ్చికమును వెడలింపఁ జనువాని మీఁటక సడలఁగలదె ?

పెరువెల్లిఁ బడిపోవు పెబ్బులిఁ బడికింపఁ జరువాని మ్రొంగక చనఁగలఁదె?

అవనిలోపల ఖలుని నెయ్యంబుమీఱ మనుపఁజరువానిఁ జెలుపక నూనఁగలఁడె?

అని తెలిసినాఁడు. లోకన్యత్తమొజ్జిగినవారి కిట్టి సంఘటన లాశ్చర్యమును గలిగింపదు. కొంచెము శక్తి యుడుగునప్పటికిఁ దిన యాప్తులైనవారు, తనవలస నృద్ధికి వచ్చినవారుకూడ మేలుచేయుమాట యటుండనిచ్చి, నిడనాడుటయేకాక, కీడుఁగూడఁ గలిగించుటకుఁ బూనుకొందురు. ఈవిషయములో మానవత్వముబదులు, దానవత్వమే సరజాతి నాశ్రయించును. తిమ్మకవివిషయములో నంతియ జరిగినది. అతని మనస్సునకు సహింపరాని నిర్వేదము కలిగించియుండుననుటకు పై పద్యమే ప్రబలసాక్ష్యము.

చిట్టచివర 92-వ పద్యములో నుటంకింపఁబడిన విషయమును బట్టి చూచిన, సతనికి సతీవియోగముకూడ సంభవించినట్లు తోచుచున్నది.

“అన్నంబు నాలుక కరుచియై కరుసట్టు. నిలిచినచో నిల్వనలవి కాదు,  
మనుజేంద్రుతోనైన మాటాడసైపదు, పనులయందేమియు మనసు లేదు,  
చడచుచో నడుగులు తడబాటు గైకొనుఁ, దగ బండువులనైన నగవురాదు,  
తెవులుపుట్టినకీతి దేహంబు కృశించుఁ గలనైన నిద్దుర గలుగఁబోదు,  
శవశివా! ధాత్రి! దా వలచినధూటిఁ బాయు వెతవద్దు నుమ్మెట్టిపలువకైన”

ఈ దుస్సహవిరహముచేతనే క్రుంగిపోయి, కవి సార్వభౌముఁడు తన కడపటి జీవితమును, కష్టముతోఁ గడపియుండును.

పై పద్యములోని “తావలచిన వధూటిని” ఎవ తెయో ‘వాడవది నె’ గా మహాత్ముల యశఃకాయమును హత్య చేయుటకుఁ బూనుకొను ర సాభాస రసిక నామధారులు చిత్రించుటకు ముందు, ‘వధూటి’ శబ్ద నిర్వచనమును దజచిచూడవలెనని మనవి. సామాన్య జారస్త్రీవిరహమున కైనఁ బై పద్యములో వర్ణితమయిన దురవస్థలన్నియు నొక్కుమ్మడిగ, వివేకనంతుఁడు, పరమేశ్వరభక్తుఁడు, మహాజ్ఞాని, పండితలోకసంభావితుఁడు నైన తిమ్మకవివంటి వానికి తటస్థించియుండు ననుకొనుట పరిహాసాస్పదము. అందులో నటువది దాఁటిన వృద్ధునివిషయములో (89 ప: చూడుఁడు) భావించుట వెట్టితనము. ప్రకృతివిరుద్ధము. ఇక్కడ గుఱియొకవిషయముకూడ అప్రస్తుతము కాదు.

ఆపద్యములో “పనులయందేమియు మనసు లేదు” అనుట చేతనే పత్నీవియోగానంతరము “కుక్కుటేశ్వరశతకము” పూర్తిచేయుటకు

మనసు పాఠలేదని, యొక వేళ నట్లు పాఠినను, గడపటిపద్యములోని “తా నలచిన వధూటి” —జీవితము—అద్దములోవలెఁ దనకన్నులకుఁ దోఁచునప్పటికి దుఃఖా వేగముచేత గంటము సాగక నిలిచిపోయియుండు నని దృఢపడుచున్నది.

దీనినిబట్టి తిమ్మకవి క్రీ॥ శ॥ 1715 లో వ్రాసిన రుక్మిణీపరిణయముతోఁ గుక్కుటేశ్వరశతకము నారంభించినాఁడు. కాని యది తలఁచుకొనినట్లుగ నొక్కనాఁటిలోఁగాని, లేదా యేవో కొన్నినాళ్లలోఁగాని వ్రాసినది కాదు. మఱి తనజీవితాంతమువఱకు నప్పుడప్పుడు తోఁచిన భావములను, స్వానుభవవిషయములతో గుదిగ్రుచ్చి వ్రాయుచునచ్చి నాఁడని, ఆకారణముచేత నే చివరి యెనిమిదిపద్యములు నట్లే నిలిచిపోయి, శతకసంఖ్యకు లోపము కలిగినదని నిశ్చయించుట సమంజసము.

ఇక భర్గశతకమునుగుఱించి :—ఇది యితని ‘ప్రౌఢనిర్భరవ యశిపరిపాకము’న రచింపఁబడినదని శతకములోని క్రిందిపద్యమునుబట్టి తెలియుచున్నది.

“ధరణి నెన్నగ శాలివాహన శకాబ్దంబుల్ దగ్గఁ యామిసీ  
కర బాణాంక శశాంకసంఖ్యఁ జెలువై కన్నట్టు సౌమ్యాహ్వాయ  
స్ఫురదబ్దంబున నిమ్మహాశతక మేఁ బూర్ణంబుగావించి, శ్రీ  
కరలీలఁ బుఠులెన్న నీకిడితి భర్గా ! పార్వతీవల్లభా”

తిమ్మకవి “సార్వభౌమ” బిరుదమును బొందుటకుముందే, యనఁగాఁ దన మొదటి కావ్యమయిన రుక్మిణీపరిణయము రచించునాఁటినుండియే— ఆబిరుదభావసూచనను, తనకృతుల యాశ్వానాంతగద్యలలో చేయుచు వచ్చినాఁడు. అట్టి సూచన యతనిశతకములలోఁగూడ లేకపోలేదు :—

“శ్రీమత్కుక్కుటేశ్వర పరప్రసాదలబ్ధ కవితా సామ్రాజ్యదురంధర”  
—(రుక్మిణీ పరిణయ—సర్వలక్షణసార).

“శ్రీమత్కుక్కుటేశ్వర కరుణాకటాక్ష నిరీక్షణసంలబ్ధ  
సరసకవితాసామ్రాజ్య ధురంధర”

—(రసికజన మనోభిరామ, శివలీలా విలాసములు).

“శ్రీమదుమారమణ కరుణాకటాక్ష నిరీక్షణ సంలబ్ధ  
సరసకవితాసామ్రాజ్య ధురంధర”

—(నీలానుందరీ పరిణయ—అచ్చతెనుఁగు రామాయణములు).

“కవితా మహారాజ్య ధునధురంధరుని సకల లక్షణలక్ష్మ్య సాహిత్యవిదుని”  
—(సారంగధరచరిత్ర : ద్వీపవ).



“వయస్కాంఢీవ్యసానోత్తరాశ్రమి, యశోవర్ధిష్ఠునిక, గుక్కుఁజే  
శ్వర కానుజ్య కటాక్ష లబ్ధ కవితా సామ్రాజ్యధౌరేయనిక”

—(భర్గశతకము).

“సత్కవితామహాసామ్రాజ్య భారధౌరేయిండ, బాధజనప్రియ సచివుండ”  
—(గుక్కుఁజేశ్వర శతకము).

దీనినిబట్టి యతని ‘కవితాసామ్రాజ్యభారధౌరేయత’ను గుర్తించిన ప్రభు వతని కిది నార్థకమగునట్లుగా “కవిసార్వభౌమ” బిరుదు మనుగ్రహించుటలో నాశ్చర్యమేమియు లేదు.

భర్గశతకము—గుక్కుఁజేశ్వరశతకముకంటెఁ బ్రౌఢశైలిలోఁ బడినది. కారణము కవి యొక్క ప్రౌఢవయస్సులోని ధారణానైశిశ్చ్యము కావచ్చును. ఈక్రిందిపద్యములలోని శబ్దజటిలత యితని గీర్వాణ భాషాపాండిత్యమున కొరపిడితాయినంటిది :—

“పురుషూతాన్ని పరేత రాట్పలభుగంభోధీశవాత్సార్ధపాం  
బరికేశాబ్జభ వాచ్యుతాదిక మహా బర్హిర్ముఖానీక భా  
స్వరకార్తస్వర విసుఫరన్మకుట శశ్వత్పద్మరాగప్రభో  
త్కిర నీరాజిత పాదపంకరుహ, భర్గా, పార్వతీవల్లభా !||”

“వ్యాకీర్ణాచ్చజటాటవీతట నితాంతాలంబితోద్యత్తమి  
ప్రసాకాంతప్రథిత ప్రభాసముదయా శ్రాంతప్రపుల్లన్మహా  
నాకద్వీపవతీ వినిగ్మల జలాంతర్భాగ భాగ్నివ్యరే  
ఖాకాంతోత్పల కైరవప్రకర, భర్గా||”

యమకాంత్య ప్రాసాదిశబ్దాలంకారము లశ్రమముగా నితనికవిత్వమున దొరుకొని పోవుచుండును :—

“కోటీరాంగదమేఖలా ఘనతులా కోటీ కవాటీ నట  
ద్వోటీహాటక పేటికాభటవధూ కోటీ నటాందోలికా  
వీటీ నాటకచేటి కాంబరతతుల్ వే జేకురు న్నిన్నిరా  
ఘాటప్రాధి భజించుభన్యులకు, భర్గా, పార్వతీవల్లభా”

“సతతానందితసర్గ, సర్వసుమన స్సంస్తుత్యసన్మార్గ, యూ  
ర్జితకారణ్యానిసర్గ, రాజితధర్మితీభృన్మహాదుర్గ, హృ  
త్కుతు కాలింగితదుర్గ, సంహృతసమిద్భోరద్విషద్వర్గ, సం  
యతనీరంద్రనుఖాపవర్గ జయ, భర్గా, పార్వతీవల్లభా !”

పెళుచుమాటలతోఁ బెటపెటలాడకుండ సరసశబ్ద సంకలితములుగ నుండు సమాసముల కీశతకము పెన్నిధివంటిది :—

(1) “భవదీయ పావనకళావిభ్యాత కాన్యకీమీ నామీచీన్య  
హృదంతరాళ కవిరాట్సుక్రందనశ్రేణికిఁ”, (2) “మిహీర హోద్భవ ఘో  
రికింకర సమున్నేజోరగశ్రేణికావిహగో త్తంసము”, (3) “నానాద్వీప  
ధరాధురావహన మాన్యస్సార బాహుబలానూనఖ్యాతే”, (4) “ఎసా  
ర్జస్ఫురత్పూర గోపరిపంధిక్షణ నాగగోచర మహావక్త్రేంద్ర”, (5) “దుష్ట  
పటోపాయ విజృంభమాణ ధరణీకాంతాధమాగార నిష్ఠపటభ్రాంతే”,  
(6) “కృపణమర్యాధీశ గేహంగణాదకర క్షోణోరజచ్ఛటాచితసంధ్యా  
ప్రాంగులు”.

ఇట్లెన్నియైనను జూపవచ్చును :—

ఇందులోను సంస్కృతానుకరణములు ననువాదములు కనిపించు  
చున్నవి.

అనుకరణములు:—(1) శివోహమస్మి, (2) శివాత్పరతరంగాస్తి,  
(3) రాజ్యాంతే నరకంప్రజేత్, (4) విద్వద్దండ మగౌరవం, (5) సుకవితా  
యద్యస్తి రాజ్యేనకిం?

అనువాదములు :—

“నీలతోయదమధ్యస్థా ద్విద్యుల్లేఖేవ భాస్వరా,  
నీవారశూకవత్తన్వీ పీతాభాస్వ త్యణూపమా,  
తస్యాశ్శిఖాయామధ్యే పరమాత్మా వ్యవస్థితా”

అనుటకు :—

1. “నీలాంభోధర మధ్య సంస్థిత తటిన్నీ కాశమై, విసుఫ్ఫర  
ల్లీల న్నివ్వరిముంటిచందమున నెంతే సూక్ష్మమై, పచ్చనై  
చాల న్భాసిలు తేజు నీవయసుచు మత్స్వంతంబునందెన్నుదున్”
2. “పాపీ చిరాయు స్సుకృతీ గతాయుః”  
“సుల్లోకుం గొంచెపుటేండలూ గెడపి దుష్టుం బెక్కునాల్లుంచి”

సౌందర్యలహరిలోని :—

3. “ప్రదీపజ్వాలాభి ర్దివసకర నీరాజనవిధిః”

అనుటకు (కుక్కుటేశ్వర శతకములోవలెనే)

“క్షితి సంభోనిధి కర్ణ్యమిచ్చుక్రియ, భక్తి నృద్ధినీభర్త కా  
రతి యర్పించుతెలుగున నృహుతరబ్రహ్మాండసంతాపకున్”

భర్తృహరిలోని :—

4. “లభేత సికతాను తైలమపి యత్నతః వీడయన్”

అనుటకు :—

“కాలక్ కాలము తీసుకమ్మ భజనవాతమ్మలం దేవు గా  
వీలం గానగళమ్మ, సంపత్తి హాం గానగానమ్మ, దా  
లేలకా మొట్టటి బట్టవమ్మ, విషినాగ్ని నిల్పగవమ్మ, మా  
వ్వాళికా కల్పవరం దే మేటికిని ?”

అని భావానువాదము లున్నవి. ఇందులోను దాదాపు 20 పద్య  
ములవఱకు దుష్ప్రభువులను దూషించునవి యున్నవి. కొన్నిట నిది  
శ్రీమముగాఁ గనిపించుచున్నవి. అట్టిదూషణలు :—

(1) అవివేక క్షీతినాయకాధమవరుల్ హాస్యోక్తులం బొల్తురు,  
కవితానారి మెఱుంగకుండుటను, (2) తలఁపం జాల ర దేము మీదటి  
కథల్ దర్పాధకారాంధులై, కలనైనక మహిభృద్ధురాత్మకులు.  
(3) చనుధామర్యోత్తమక్షేత్రముల్...దిగమ్రంగం జూతు రల్పప్రభుల్  
చెన్నప్పంబులొ బూరెలో, (4) జిల్లేడు సురావనీజ మగునా? నానా  
వెగంతంబులక, రాజనా ఘన లోభి దుర్జనుఁడు?, (5) ఛీ, యిట్టి  
మర్వాపారప్రభు లేరిఁ బ్రోతురిక?, (6) దర్పంబున నట్టిటుం బొర  
లకే కొక్కిరిగినట్లుండుగా రవళిం దుర్నపు లేమి యాఁగలరొ?

కుపహితములను గాకవులను దెగనాడుటలో నితఁడేమాత్రము  
వెనుదీసినవాఁడు కాఁడు.

(1) చవితల్ కాసులు వీసముల్ గొని యభేచ్ఛాలీలలం బ్రేలు  
దుష్కువులు, (2) భువిలో మేదర సెట్టి చివ్వతడకల్ పొంకంబుగా నల్లి  
పెనవళికా సంతలఁ ద్రిప్పక్రియ దైన్యం బెచ్చఁగా దుష్కువుల్ తివు  
రొప్పకా జెడు కబ్బపుందడకలోలిం ద్రిప్పఁగా, నద్దిరా!, కవితల్ కాసుకు  
గంపెడయ్యెఁగద!, (3) కవిముఖ్యంబొడగాంచి జాటుదురు వేగంబుండ  
విల్లన్న కాకవులట్లన్నిలఁబోక కాకవులు, (4) బోయ పెద్దలును దాసేయ  
ప్రభుల్ మప్తకవులు స్మిరి రిఁకేమి చెప్పనగు?

సంఘదురాచారములనుగూడ (కొన్నిటిని) ఈసడించు రకములో  
చేరినవాఁడుగాఁ దిమ్మకవి కనఁబడుచున్నాఁడు.

1. అస్పృశ్యతానిరసనము :—

“దాయక రావట యండ్రు మాదృశులు చండాలాదులక, దాసీనిక  
బాయక బుణ్యచయంబులంచు జదువుల్ పల్కుక”

2. విగ్రహారాధన దూష్యము ప్రాకృతమార్గము :—

“ధర మృద్ధాగుశిలామయ ప్రశమలకై దైవంబులంచుకొని  
స్పరి వాదంబులఁ బోరునున్నివిధ సంసారాంధులై, మేలుకో  
కురకే మగ్గుములోని కండెలగతికొ ఘోరార్తులై ప్రాకృతుల్”

ఈశతకములో కవి—శివలీలలను అనఁగా:—త్రిపురసంహారము, హిమాలయభక్షణము, దక్షాధ్వరధ్వంసము, విధివిష్ణుకృతశివస్వరూపా న్వేషణము, మునిపత్నీగమనము, వ్యాసదోఃస్తంభనము, శివతాండవము, విష్ణుకృత సహస్రకమలార్చనము, పాశుపతప్రదానము, పంచముఖ బ్రహ్మ శిరోనికృంతనము, మార్కండేయ రక్షణము, క్రీడామలింగప్రతిష్ఠ, బల్లాణరాజ శ్వేతకేతు చరిత్రములు, చిటుతొండని, తిన్నసేకథలు, మున్నగువానిని 22 పద్యముమొదలు 40 వ పద్యమువఱకు వర్ణించియున్నాఁడు.

ఆంధ్రకవుల యనుకరణములుకూడ నక్కడక్కడ లేకపోలేదు.

“తినదే చెట్టున నాకు మేఁక, గుహ గొందిం బాము నిద్రింపదే,  
వనవాసంబునఁ బక్షులుకొ మృగములుకొ వర్ణింపవే నీటిలో  
మునుకల్ జేయవె మత్స్యకచ్ఛపములుకొ”

అను సర్వేశ్వరశతకపద్యమున కీక్రింది యనుకరణము :—

“అకులైక్కుదె మేఁక, చెట్టుకొన నొయ్యకొ వ్రేలదే పక్షి, పెకొ  
గాకుల్ గ్రుంకవె నీట, గాలిగొనదే నాగంబు, బల్ గొందులకొ  
ఘూకంబుండదె, కొనలకొ దిరుగదే క్రోడంబు”

పోతనగారి యనుకరణములు :—

“చెలియై మేనమఱుండియై సచివుండై చిత్తప్రియుండై”

అనుపద్యమునకు :—

“తనర న్నిన్నది నెంతు నెప్పుడును నాదైవంబుగా దాతగా  
జనకుంగాఁ జెలికానింగా, గురువుగా సద్బంధుగా నన్నగా  
ఘననిక్షేపముగా మహాప్రభునిగా, గల్యాణసంభాయిగా”

“ఒక సూర్యుండు సమస్తజీవులకుఁ దానొక్కొక్కడై తోచునోలెకొ”

“ఏణాంకుం డొక్కడై పయోఘటములం దెల్లం బహుత్వంబుచే  
రాణం బొల్చుతెఱంగునకొ”

తక్కిన శతకములలోని యనుకరణములు సహిత మక్కడక్కడ నగపడుచున్నవి. మొత్తముమీఁద భర్గశతకము సూత్రప్రాయములైన భావములతో మొదట వ్రాసి తరువాత వ్యాఖ్యాప్రాయమైన వివరణ

ముగాఁ గుక్కు టేశ్వరశతకమును కవి వ్రాసినట్లనిపించును. ఈరెండు శతకములలోని పద్యములలోఁ జెక్కింటికి సామరస్యమగపడుటయే యందులకుఁ దార్కాణము.

ఈశతకములో నక్కడక్కడ జాతీయములు, నానుడులు, పొంక ముగాఁ గపి పొందించినాఁడు :—

వాలెము, గిద్దెఁడు, కొంపలు, గొల్లెంక, రుప్ప, బుల్బాను, చపి తెలు, బూరెలు, ఒబ్బట్లు, కొర్కింగు, జుత్తెఁడు, చివ్వతడకల్ ఊడి విల్లు, గోసంగులు, మోలకాఁపు, బలిభిక్షము, పల్లాకులు, కొట్టనూకలు, కూరాకై నక. కై తాళము, తలరుద్దు, చెప్పఁగాలు, నెలనాళ్లు, నీచిత్తము నాభాగ్యము.

### సామెతలు—ఉపమానములు

(1) పూసలలోని దారముపోల్కి, (2) తిలజాలకాంతర మహా తైలంబు, (3) కవితల్ కాసుకు గంపెడయ్యె, (4) మగ్గములోని కండెల గతిక, (5) కాకుల్వేములఁ జేరుచందమున, (6) కరికి ముక్తాకాయ మానంబు, సొంపగుఁగా కొప్పునె యూరఁబందులకు, (7) నిల్పుకోఁ గలదె ధాత్రిక గొంతసేపైన మర్కటపోతం బురురత్నహారముల, (8) కంటకావరణోజ్జృంభిత కేతకీవని కళుల్ వాలెంబుగాఁ జేరవే, (9) సువర్ణ కమలస్తోమాసవాలంపట భ్రమరం బేగునె తుమ్మకొమ్మలకు.

ఆంధ్ర విద్యత్కవితా సామ్రాజ్య మఖండవై భవముతో నేకచ్ఛ త్రిముగ నానాడు పాలించిన కవిసార్వభౌముఁడు, దుష్ప్రభుదత్త ద్రవ్యా దికాపేక్షావిముఖుఁడు, నిరంతర పరమేశ్వర పదారవింద సంసక్త చిత్తుఁడు, తిమ్మకవీంద్రుఁడు, తనసమకాలిక విద్యత్కవిలోక దుర వస్థకు దురపిల్లిన తెఱఁగు తెలుపు పద్యము నుదాహరించుటతో ‘భర్గ’ శతక పరిశోధనకు స్వస్తి చెప్పుచున్నాను.

“జనసంస్తుత్య మహాప్రబంధ ఘటనా సామర్థ్యముం గల్గు స  
జ్ఞుల లత్యంబుల దీనతం బొగడుటల్ జాత్యంధతకజెంది కా  
కనునొప్పక దమరెన్నడుకా, “సుకవితా యద్యస్తి రాజ్యేనకీ”  
మృత వాక్యంబు వినంగలేనో, మును భర్గా ! పార్వతీవల్లభా”

# కూచిమంచి జగ్గకవి

(క్రీ॥ శ॥ 1700—1765)

ఈ మహాకవి కూచిమంచితిమ్మకవి రెండవతమ్ముడు. ఇతఁడు గాక, సింగన యను మొదటితమ్ముడు, సూరన యను మూడవ తమ్ముడుకూడ నతనికుండిన ట్లతనికృతులవలన స్పష్టమగుచున్నది. తక్కిన యిద్దఱి విషయమేమోకాని, యీ జగ్గసమాత్రి మన్నగారివలె సాహిత్య కవిత్వ ప్రచారములలో నిస్సముఁడుగాఁ గనిపించుచున్నాఁడు. తిమ్మకవిసార్వభౌముడే తన “సింహశైలమాహాత్మ్యము”లో తన తమ్ములనుగూర్చి చెప్పుచు, జగ్గకవి నీక్రిందివిధముగా వర్ణించినాఁడు.

“అతని యచజమ్మఁ డతులితమతియుతుఁడు రాజమాన్యుఁడు సుగుణాన్వితుఁడు సమంచితకవితాచతురుఁడు జగ్గప్రధానిచంద్రుఁడు దనరుకొ”

“—రాజన్య సభా గూట నిరాఘాట నటచ్ఛాటుకవిత్యాంకుఁ డరయ జగ్గన ధరణికొ”

“నిరతంబు నుడివోని నీరి నిరవొందియుఁ దవుటి నిప్పటి మెక్కఁ దలఁపఁడేని, సదమలాచారప్రశస్తి గాంచియు వర్ణములు సంకరములుగాఁ గలపఁడేని ఖిలజనసంశిక్ష గావింపుచుండియుఁ బతితుల నెడ్డుఁ జేపట్టఁడేని యురుపుణ్యవర్తి యయ్యును బాడబాశ్రయసీమ నిల్లుగను వసింపఁడేని యల జగన్నాయకుఁడు సాటియవఁగఁబోలు భోగమున నిర్మలాచారమున విశిష్ట రక్షణంబునఁ బుణ్యమార్గమున నరయ గంగనామాత్యు జగ్గయ్యఘనునితోడ”

దీనినిబట్టి (తిమ్మన, సింగన, జగ్గన, సూరనలలో) క్రీ॥ శ॥ 1690 ప్రాంతమున జన్మించినట్లు నిర్ణయింపఁబడిన తిమ్మనకు రెండవతమ్ముఁ డయిన జగ్గన యయిదాతేండ్లయినను జిన్నవాఁడుగా నుండియుండును. అనఁగా జగ్గన క్రీ॥ శ॥ 1700 ప్రాంతములోఁ బుట్టియుండెననుట సహేతుకము.

ఇతఁడు దేశదేశములు సంచారముచేసి నానారాజాస్థానములలో “నిరాఘాటనటచ్ఛాటు కవిత్వము”ను బ్రదర్శించుచు వచ్చినాఁడని తిమ్మకవి పేర్కొనుటచేతఁ బ్రత్యర్థులైన విద్వత్కవులను వాదములలో గెలుచునంతటి ప్రతిభను జిన్నతనముననే గడించినాఁడని తెలియుచున్నది. ఇతఁడు తన కృతులనుగూర్చి యిట్లు చెప్పుకొనినాఁడు :—

“రచియించితివి మున్ను రసికులౌననునట్లు సురుచిర జానకీపరిణయంబు వచియించితివి కవిప్రాతము ల్వాగడంగ ద్విపద రాధాకృష్ణ దివ్యచరిత

ముచ్చరించితివి విద్వచ్చయంబు నుతింపఁ జాటుప్రబంధముల్ శతకములును  
వర్ణించితివి యిరువదిరెండు వర్ణనల్ కాజేంచగా నుభద్రావివాహ  
మాంత్రికలక్షణలక్ష్యము లొసినాచు భూరిగాజ్య సమత్ప్రపూజితుడవు”

—(చంద్రరేఖావిలాపము)

జానకీపరిణయమును, ద్విపదరాధాకృష్ణచరిత్రము, సుభద్రా  
వివాహము, కొన్ని శతకములు, చాటుప్రబంధములు, చంద్రరేఖావిలా  
పము, ఇతఁడు రచించినాఁడని పై పద్యమువలనఁ దెలియుచున్నది.  
“సోమదేవరాజేయము” ఋషుశా “చంద్రరేఖావిలాపము”నకుఁ దరు  
వాతికృతియై యుండును. కనుకనే పై (చంద్రరేఖావిలాప) పద్యములో  
దాని ప్రశంస లేదు. అయిన, నే యే గ్రంథము లెప్పుడెప్పుడు రచించి  
నాఁడను విషయమును పై పద్యమందలి వరుసక్రమమునుబట్టి యాంధ్ర  
కవుల చరిత్రలో నిర్ణయింపఁబడినది. కాని యది నిర్బాధకమనుటకు  
నీలులేదు. తిమ్మకవివలె నితఁడు తనకృతులలో రచనాకాలమును సూ  
చింపనందున వరుసక్రమముగా, ఫలానికృతి ఫలానికాలములో రచింపఁ  
బడినదనికాని, ఫలానికృతికేఁ దరువాత వ్రాయఁబడినదనికాని నిశ్చయ  
ముగాఁ జెప్పలేము. తిమ్మకవిలాగున నితఁడుకూడఁ గొన్ని ‘శతకము  
లను’ అనియే చెప్పకొన్నాఁడు ; కాని, ఫలాని శతకములని చెప్పనందున  
‘భక్తమందార’ శతకమే కాకుండ మఱికొన్ని శతకములుకూడ రచించి  
నాఁడని తెలియుచున్నది. అట్టివి యింకను బయలుపడకపోవుట మన  
దురదృష్టము.

ఇతని కవిత్వ మద్భుతమైన ధారాశుద్ధి కలిగి శబ్దాలంకారము  
లతో గంగాస్రవంతివలె ధారాశముగా సాగిపోవుచుండును. ఆసంగతిని  
జగ్గకవియే స్వయముగాఁ జాటుకొనినాడు :—

“వితల్లాఁ గడు మీకు సత్కృతులు గావించుకొ, దుషారాద్రిజా కాంతా  
కాంత జటాంతరాళ విలువ ద్దంగాతరంగచ్ఛటో త్కాంతాత్యంతము  
శంకుశంనిషధ రంగధాటి మీఱంగ”

—(భక్తమందార)

ఇతని కవితామహత్వమునుగూర్చి కవిసార్వభౌముడైన యితని  
యన్న తిమ్మకవికూడ :—

“రాజన్య సభారూట నిరాఘాట నట చ్చాటుకవిత్యాంక”  
మని మెచ్చుకొన్నాఁడు.

‘అల్లికజిగిబిగి’ యల్ల నానివారిదని చాంద్రహాసములలోఁ బ్రతీతి. ఆకెంటిని (జిగిబిగులను) క్రమముగా నీకవిసోదరు లిరువురు పంచుకొని నట్లు కనిపించుచున్నది. ‘జిగి’ తిమ్మకవిదైన, ‘బిగి’ జగ్గకవిదని చెప్పవగును. ఉపాలంభ, నిరసన, దూషణములలో జగ్గకవి యా వేశమున కక్షమాఁకలు లేవు. ఆ యా సందర్భములలోఁ దీవ్రపదజాలముల దూఁకుడు, పద్యపాదముల ప్రాఁకుడు శ్రోతల (పఠితల) హృదయతంత్రులకు తాఁకుడై స్పందింపఁజేయును. ఈపట్ల నితఁడు తన యన్నకంటె నొకయా కెక్కువగఁ దిరుగ వేసిన యుద్ధతుఁడు. తిట్టుకవితలో వేములవాడ భీమకవి తరువాతఁ బేర్కొనఁదగినవాఁడు జగ్గకవి. దమ్మనను దిట్టఁడలఁచుకొనిన పిండిప్రోలు లక్ష్మణకవి తనకావ్యమునకు ద్వ్యర్థి ‘బురఖా’ వేసినాఁడు. ఆప్రకారము చేయుటవలన సూటిగాఁ దానుద్దేశించిన వ్యక్తికిఁ జుట్టుకు కొరడాదెబ్బలు తగులుట కవకాశములేదు. అది యొక విధముగా నన్యూపదేశకావ్య మగును. “గుమ్మడికాయలదొంగ” వాటముగా నర్థముచేసికొనవలసిన పద్ధతి యేర్పడును. భీమకవిగాని, జగ్గకవిగాని, చెప్పఁతిట్టుకవితలో నీచిక్కుండదు. దూషణకుఁ బాత్రుఁడైన వ్యక్తిని మనయెట్టయెదుటనే చూడఁగలము.

జగ్గకవి వ్రాసిన చంద్రరేఖావిలాప మీతెగకుఁ జేరిన దూషణకావ్యము. ప్రాచ్యలిఖిత పుస్తక భాండాగారములోని ప్రతిని చాలవఱకు సంస్కరించి, కీ॥ శే॥ శ్రీ కాళ్లగూరి గోపాలరావుగారు ప్రచురించిన గ్రంథములోఁ గవిహృదయము గుర్తించుటకుఁగూడ వీలుకానంతగ మాన్పులు, చేర్పులు కనఁబడుచున్నవి. ఇట్టి కావ్యములుకూడ సారస్వతములో నొకభాగమని గుర్తించిన నేతిప్ప, అసలు కవుల కాల దేశ వర్తనలు మనకు దొరకుటకుఁ గాని, మనవాఙ్మయము పూర్తిగా నాకళించుకొనుటకుఁగాని, భాషాచరిత్రకారుల సమగ్రపరిశోధనకుఁగాని, యవకాశముండదు.

చంద్రరేఖావిలాప కావ్యోదయమునకు నాంద్రకవులచరిత్రలో నీక్రిందివిధముగాఁ గారణముచెప్పఁబడినది :—

“జగ్గకవి ధనసంపాదనమునిమిత్తమయి విజయనగరమునకుఁ బోయి, రాజుగారిబావ యయిన నీలాద్రిరాజు నాశ్రయింపఁగా నతఁడు తానుంచుకొన్న వేశ్యను నాయకఁగాఁ జేసి, తనమీఁదఁ బ్రబంధము



సేయుమనెనట ! ధనాశచేత నట్టిప్రబంధరచన కొప్పుకొని కవి చంద్ర  
రేఖావిలాసమును జేసెనట ! అటుతరువాతఁ దాను సంస్కృతకావ్య  
మును రచించి యిచ్చెదనని చెప్పి రాజుమతి మరలించిన యాడిమల్ల  
వేంకటశాస్త్రి ప్రోత్సాహముచేత, నీలాద్రిరాజు జగ్గకవికి బహుమా  
నముచేసి సత్కరింపక తిరస్కారమును జూపెనట ! అందుపై ని ముం  
గోపి యైన యాఘూర్తకవి “ చంద్రరేఖావిలాసము’ను జింపి వేసి,  
చంద్రరేఖావిలాప ” మను పేర నిప్పటిబూతుగ్రంథమును జేసెనట !  
ఇందు నిజమెంతయో !”

ఇతఁడు (జగ్గకవి) వ్రాసిన ‘ భక్తమందారశతకము ’ సాంఘిక  
శతకములలోఁ ‘ గాశహస్తీశ్వర ’ ‘ భర్గశతకము ’లతో దీటయినది. వాని  
కంటెఁగూడ నొకరవ మించినదేమో ! ఇతఁడు తన శతకములో :—

“ సుసప్రస్తుత కూచిమంచికుల భాస్వద్వార్ధి రాకాసుధా  
కిరునికొ, గంగనమంత్రీ నందనుని, రంగ త్తిమ్మభూమండలే  
శ్వరవర్యార్చిత ‘ బేబదల్ ’ బిరుద విస్ఫాయజ్జగన్నాథనా  
మరిసజ్జుండను, బ్రోవు మెప్పుడును, రామా, భక్తమందారమా || ” —

అని వ్రాసికొనుటవలన నితనికి భూమండలేశ్వరునిచే ‘ బేబదల్ ’  
బిరుద మియ్యఁబడినట్లు తెలియుచున్నది.

క్రీ॥ శ॥ 1700 ప్రాంతములోఁ బుట్టిన జగ్గకవినిగూర్చి, యాండ్ర  
కవులచరిత్ర మీవిధముగాఁ జెప్పుచున్నది.

“ ఈజగ్గకవి యిరువదినంవత్సరములప్రాయము వచ్చువఱకును  
చదువెఱుగక, యల్లరిమూఁకతోఁ దిరుగుచు, కాలము గడపెననియు,  
అప్పుడు వినాహమై యత్తవారింటికి, మనుగుడుపునకు పోయి, మామ  
గారు తనకుఁ బరమశుంతయైన యల్లుఁడు దొరికినందున కనుతాపపడఁగా  
రోషముచేత దేశాంతరమునకు లేచిపోయి పండ్రెండు సంవత్సరములు  
విద్యాభ్యాసముచేసి పండితుఁడై కవిత్వము చెప్పనారంభించెననియు,  
పుక్కిటిపురాణ మొకటికలదు. . . ఈకథనుబట్టి యీకవికవిత్వము చెప్ప  
నారంభించునాఁటికి ముప్పదిమూఁడు సంవత్సరములప్రాయమై యుండ  
వలయును. ”

చంద్రరేఖావిలాపములో (నీ) కవిజీవితమును వ్రాసిన శ్రీకొండ  
కోటయ్యపంతులుగారుకూడ, పైకథ నుటంకించుచు :—

“జగ్గకవి (మామగారింట జరిగిన) యవమాసంబు కతంబుగా దేశాంతరగతుండై మంగళగిరికరిగి, వేంకటాచార్యులను సుప్రసిద్ధపండితుల నాశ్రయించి, —విద్యాభ్యాసముఁగావించి, పదిపండ్రెండేండ్లలో విద్వాంసుండై, అనర్గళముగా కవిత్వము చెప్పనంతటి వాఁడయ్యెను ఈగురుకులవాసమున నితనికి వైదుష్యముమాత్రమేకాక, వైష్ణవము గూడ సిద్ధించెను.” —అని చెప్పినారు. పైకథలోని సత్యాసత్యములను వివరించుట యవసరము.

విద్వద్వంశమయిన కూచిమంచివారికుటుంబములో —తిమ్మకవి సార్వభౌమునివంటి వాని కనుజుండైన జగ్గన ఇరువదియేండ్లవఱకు “ఓనామాలు” కూడ రాని నిరక్షరకుక్షిగా నుండెననుట సమ్మరాని విషయము. కేవలము శ్రుతపాండిత్యమైన నంతోయింతో యలవడి యుండకతప్పదు. పైఁగా నట్టివానికి, తెలిసి తెలిసి (పెద్దాపురము సంస్థానములో ప్రఖ్యాతిపొందిన) మామగారు తనకూఁతునిచ్చి పెండ్లి చేసి నాఁడనుటయును, తానయి యేరికోరి తెచ్చుకొనిన యల్లుని, శుంతల క్రింద జమకట్టి, దూషించినాఁడనుటయును, సవ్యక్తమే యగును.

అట్టిరువదియేండ్లకు వివాహము చేసికొనిన జగ్గన మామగారి దూషణభాషణములకు, రోషముపొందినవాఁడయిన, భార్యతోఁగూడ నామఱుక్షణమే స్వస్థలమునకుఁ బ్రయాణము కట్టవలయునుగాని, క్రొత్త గాఁ బెండ్లాడిన యిల్లాలిని వదలిపెట్టి, చదువుకొనవలయునను బుద్ధి పుట్టి యెవ్వరితోఁ జెప్పకుండ వెడలి యెక్కడనో మంగళగిరిలోని యాచార్యుల నాశ్రయించి, పండ్రెండేండ్లు అజ్ఞాతవాసముచేయుచు విద్య నేర్చుకొనినాఁడనుట సర్వధా యసంబద్ధముగా కనఁబడుచున్నది.

మఱియొకచిత్రమేమన :—జగ్గన పెండ్లి నాటి కిరువదియేండ్ల వాఁడయిన, నతని వధువున కేపదియేండ్లయిన నుండును. అతఁడు విద్యాభ్యాసానంతరము వచ్చునప్పటి కతనికి ముప్పదిరెండేండ్లు సహజమే కావచ్చునేమో, కాని యతనిగృహిణి యిరువది రెండేండ్ల యువతికదా! శారదాబిల్లు పుట్టని యాకాలములో నాఁడు బిడ్డల నడ్డతీరుటయే తడవుగ నత్తవారింటికిఁ బంపఁజూచు తలిదండ్రులు, —అన్ని సంవత్సరములల్లుఁ డెక్కడ నున్నాఁడను నన్వేషణమాని యూరక యుండియుండు రనుట యసంభవము.

ఏవిధముగఁ జూచినను బరిణయమునాఁటికే జగ్గకవి గొప్ప విద్య తక్కివియై నానారాజాస్థానములలోఁ దన పాండిత్యప్రకర్షను బ్రదర్శించుచువచ్చెనని, మాకారణముచేతనే యతనియన్నయగు తిమ్మకవి, తన ముప్పదవయేట రచించిన “సింహశైలమహాత్మ్యములో నతనిని గూర్చి :—

“భోటకలాటకీకాట పరాటమరాంటాంగపంగరాజవ్య సభా  
ఝాటనిరాఘాట సటచ్చాటుకవిత్వాంహః డరయ జగ్గన ధరణీకా”

అని వర్ణించినాఁడు. తిమ్మనకే యప్పటికి ముప్ప దేండ్ల వయస్సున్నట్లు డెతని కెండవతమ్ముడైన జగ్గన్న యతనికంటె నయిదాఁజేండ్లయినను జిన్నవాడయి యుండును. ఈకారణములనుబట్టి వివాహమాడునాఁటికి జగ్గన్నకు 20-25 సంవత్సరములమధ్య వయస్సనియు, పెండ్లికిఁ దరువాత నతఁడు విద్యార్జనచేసినాఁడనుట సత్యదూరమనియుఁ దేలుచున్నది.

ఇతఁడు మంగళగిరి నివాసియైన వేంకటాచార్యుల నాశ్రయించి, వైదుష్యమును, వైష్ణవమును గడించినాఁడనుటకూడ సంశయాస్పదముగాఁ దోచుచున్నది. జగ్గన తన గ్రంథములలో నెక్కడగాని, “వేంకటాచార్యుల”ను తనగురువని (తిమ్మకవి తనకృతులలో దెందులూరి లింగనను గురువని పేర్కొన్నట్లు) పేర్కొనలేదు.

తిమ్మన తనకృతులను గుక్కుటేశ్వరునికే యంకితముచేసినను, నతఁడు వీరశైవుడని యనిపించుకొననట్లే, జగ్గన తనగ్రంథములను కొన్నింటిని విష్ణువునకే (జగన్నాథునకు) యంకితముచేసినను వీరవైష్ణవుడనిపించుకొనలేదు. తిమ్మకవిగాని, జగ్గకవిగాని, శివకేశవభేదములేని శుద్ధాద్వైతులే. కావున వేంకటాచార్యులవలన వైష్ణవమును జగ్గన యవలంబించినాఁడనుటకూడఁ భారపాటు.

ఇక నితనికి (జగ్గనకు) తిమ్మభూమండలేంద్రదత్త “బేబదల్” బిరుదమునుగూర్చి యిండుక పరిశీలింతము:—తిమ్మకవిసార్వభౌముఁడు పీఠికాపురాధీశుల గౌరవమునకుఁ బాత్రుడై కందరాడలోఁ గాలక్షేపముచేయు దినములలో, ధనమును, యశస్సు నార్జించు నిమిత్త మా యాసంస్థానములకు సంచారముచేయుచు, రాజసభలలో నిరాఘాట

ముగాఁ దనకవితా ప్రాభవమును, జగ్గకవి చూపుచుండువాఁడు, ఆనందరభమున, నప్పుడప్పుడు స్వస్థలమైన కందరాడకును, శ్వశురుగృహమయిన పెద్దాపురమునకును రాకపోకలు జరుపువాఁడు. అప్పటిలో జగ్గనకు పెద్దాపురాస్థానకవులతో (తనమామగారి ప్రాపకమువలన) పరిచయము కలిగినది. అట్టికవులలో ముఖ్యుడయిన, యేనుఁగు లక్ష్మణకవి యదివఱకే కూచిమంచివారి విద్యత్కవితాప్రజ్ఞలు చక్కఁగా నాకళించినవాఁడైనందున మన జగ్గనకు రాజాస్థానప్రవేశమునకు సహకరించుటయును, నారాజసన్నిహితులందఱు జగ్గకవిని సన్మానించుటయును జరిగియుండుననుట సమంజసము.

ఆకాలములోఁ బెద్దాపురమును బాలించుచుండిన “తిమ్మజగపతి” మహారాజే మనజగ్గకవికి ‘బేబదల్’ బిరుదము నిచ్చినట్లు తెలియుచున్నది. ఆప్రభువు క్రీ॥ శ॥ 1759 సం॥న సింహాసన మధిష్ఠించినాఁడు. అప్పటి కతని ప్రాయ మెనిమిదియేండ్లే. అందుచేత రాజ్యతంత్రమును విశ్వాసపాత్రులయిన మంత్రిసేనానాయకులే నడుపుచుండినట్లు పెద్దాపుర సంస్థానచరిత్రము చెప్పుచున్నది. జగ్గన కీ తిమ్మభూమండలేశ్వరుఁడే బిరుదమిచ్చినవాఁడు. (అనఁగా నాప్రభుని యాజ్ఞ ననుసరించి నడచుకొనుచువచ్చిన యధికారులు) ఈతిమ్మజగపతి వయస్సులో పసివాఁడయినను, చిన్నప్పటినుండి విద్యాపరిశ్రమ చేసి విద్యత్కవితా సామర్థ్యముల నలవఱచుకొనినట్లు చరిత్రాధారములు విశేషముగా కనిపించుచున్నవి. క్రీ॥ శ॥ 1700 ప్రాంతమున జన్మించిన జగ్గకవి యీబిరుదమును పొందునాటికి 55, 60 సంవత్సరాలమధ్య వయస్సునకు దరిదాఁపుగా నుండవలెను, ఈయూహనే యాంధ్రకవులచరిత్రములో :—జగ్గకవియు నించుమించుగా నన్న (తిమ్మకవి) జీవించినంతకాలము జీవించినట్లు కనఁబడుచున్నది. అందుచేత నితఁడు 1700 వ సంవత్సరప్రాంతము మొదలుకొని, 1760 వ సంవత్సరప్రాంతమువఱకు జీవించియుండినవాడని చెప్పవచ్చును.” అని శ్రీ కం॥ వీ॥ పంతులుగారు బలపఱచుచున్నారు. అనఁగా జగ్గన ‘బేబదల్’ బిరుదమును, పొందినతరువాత కూడ కొన్నియేండ్లు, తుద కైదాతేండ్లయినను జీవించియుండవలయును. పంతులుగారి “ప్రాంత” మనుపదము దీనిని దృఢపఱచుచున్నది. ఈ బిరుదధారణముతరువాతనే ‘భక్తమందారశతక’ రచనము, అందలి కడ

పటిపద్యములో నీవిరుదప్రసక్తి కనబడుచుండుటచేత జగ్గన 1760 సం॥న విరుదము పొందినపిదప 1765 వఱకు సజీవుడై యుండుట నిస్సం దేహము.

‘చంద్రశేఖావిలాపములో’ నీజగ్గనకవిజీవితమును వ్రాసిన శ్రీ కొండ కోటయ్యపంతులు బి. ఏ. గారు (జగ్గ) కవి సుగుణసంపన్నత కుసలకముగా నీక్రిందికథను వివరించియున్నారు.

“(జగ్గకవికి) అగ్రజుడగు తిమ్మకవిసార్వభౌముడు ముప్పది యేండ్ల వయస్సుననే భార్యవియోగము నంది సంసారసౌఖ్యపరాజ్ఞు యుడై, దాయభాగేచ్ఛ వదలుకొని, గ్రంథకాలక్షేపముచేయుచు, తమ్ములచే బోషింపబడుచుండెను. ఒకనాడు తనపెదతమ్ముడగు సింగకవిభార్య “పెండ్లాము లేనివారి కనుదినము సేవసేయుట మిక్కిలి కష్ట” మని విసిగొన, తిమ్మకవి కోపగించి, పీఠికాపురమునకు దారి పట్టెను. అప్పుడు జగ్గకవి భార్యసమేతుడై, వెడలి కవిసార్వభౌముని తోడి తెచ్చి మిక్కిలిభక్తితాత్పర్యములతో తనబిడ్డలకంటె నెక్కువగా యావజ్జీవము పోషించెను...జగ్గకవి పెద్దవాడై నవెనుక విద్యాభ్యాసముచేయుటచే, మంచి లేకరి కాకపోయెను. ఇతనిగ్రంథములను దిమ్మకవియే వ్రాయుచుండెడివాడు.”

పై కథ కేవలము పుక్కిటిపురాణముగాఁ గనబడుచున్నది. పై కథలోఁ జెప్పినట్లు తిమ్మకవి భార్య యతని ముప్పదిసంవత్సరముల ప్రాయమునఁ గాక యతని వార్ధకదశలోనే మరణించినదని కుక్కుటే శ్వరశతకములోని 89-వ పద్యమువలన స్పష్టముగాఁ దెలియుచున్నది. అందలి విధురునియవస్థలను దిమ్మకవి తన పూర్వగ్రంథములలో దేని లోను సూచింపలేదు. కాన సంసారపరాజ్ఞులుడై నాడను వాదమున కాధారమే లేదు. అతఁ డట్టిపరాజ్ఞుభిత్వము కలవాడయిన తన 55-60 సం॥రములమధ్య వయస్సున “రసికజనమనోభిరామము” వంటి శృంగారరసము తోణికిసలాడుచుండు కావ్యమును సృష్టింపఁ గలుగు వాడు కాలేడు. ఈహేతువులనుబట్టి, యతని యకాలభార్య వియోగముగాని, సంసారపరాజ్ఞుతగాని, తమ్ములమీఁదఁ దా నాధారపడుట గాని, జరిగినదనుట సర్వాబద్ధము. అతని పెదతమ్ముడు ‘సింగన’యే గాని శ్రీకోటయ్యగారు వ్రాసినట్లు, ‘సింగనకవి’ కాడు. అట్లతఁడు తాను కవినని చెప్పుకొని వ్రాసినగ్రంథమేదియుఁ గానరాదు; తిమ్మన జగ్గన

కవులును నతనిని తమకృతులలో నెక్కడను కవిగాఁ బేర్కొనలేదు. పైఁగా, జగ్గకవి, తన పెద్దన్ననుగూర్చి తన గ్రంథములలో నంతమాత్రము మహాకవిగాఁ గొనియాడినప్పుడు, చిన్నన్నయైన సింగన్నను (కవిగానుండినయెడల) పొగడక విడుచునా.

విచిత్రమయిన, కోటయ్యగారు రచించిన జీవితచరిత్రములోఁ దిమ్మకవి, జగ్గకవి గ్రంథములకు లేఖకుఁడుగా నుండినాడనియు, నందులకుఁ గారణము, జగ్గకవి పెద్దవాడైన వెనుక విద్యాభ్యాసముమాత్రము చేసినాడేకాని, వ్రాయసకాఁడు కాలేక పోయినాడని చెప్పిరి. ఇదికూడ నెంతమాత్రము విశ్వాసార్హముకాదు. తిమ్మకవి తాను తన 60 వ సం॥ ప్రాంతములో వ్రాసిన రసిః జనమనోభి గామమున :—

“నిఖిలవిద్యాభ్యాసవిఫలఁడు మత్సహోదరుఁడగు జగ్గసత్కవితనయులు  
ఘనులు తిమ్మనయు సింగనయును లేఖకపాఠకులై కృతుల్ ప్రబలఁజేయ”

అని తనకృతులకే, జగ్గకవిపుత్రులను లేఖకపాఠకులుగా నిర్ణయించుకొనినట్లు స్పష్టమగుచుండగా, ముసలితనములోఁ దాను తమ్ముని గ్రంథములకు లేకరిగా నుండినాడనుట ఎట్లు పొసఁగును ?

ఇక జగ్గకవిశతకమునుగూర్చి కొంతవఱకు చర్చించుట యవసరము. జగ్గకవీంద్రుని గ్రంథములలో సుభద్రాపరిణయము, సోమదేవరాజీయము, చంద్రరేఖావిలాపము, భక్తమందారశతకము మాత్రమే ప్రచారములో నున్నవి. చంద్రరేఖావిలాపమును సంపాదించి వెలువఱచిన శ్రీకాశ్లా కూరిగోపాలరావుగారు. అందలి బూతుపద్యములను జాలవఱకుఁ బఠనయోగ్యములుగా సంస్కరించినందున నవి యథాతథములుగా కవిహృదయమును బయటపెట్టుటలేదు. భక్తమందారశతకమును శ్రీచెలికాని లచ్చారావుగారు తమ శ్రీరామవిలాసగ్రంథమాలామూలముగా ప్రచురించిరి.

జగ్గకవి కవిత్వ మత్యంత ప్రౌఢమయినది. సముచిత శబ్దప్రయోగ చాకచక్యములో నితఁడు తనయన్నయైన తిమ్మకవిసార్వభౌముని కెంతమాత్రము తీసిపోయినవాఁడుకాఁడు. సరికదా! అతనికంటె నొకరవ మించినవాఁడుగ నే కనిపించును. పేరులు చెప్పక, తిమ్మన, జగ్గనల పద్యములను జదివిన నీయిరువురలో నెవరాపద్యరచయితయో కనిపెట్టుట కష్టము.

ఇతని భక్తమందారశతకము మంచిపాకములోఁ బడినది. చాదాపు అఱువదియేండ్ల ప్రాయములోఁ దనకు 'బేబిడల్' బిరుదము లభించినతరువాతనే యితఃశతకమును వ్రాసినాఁడని కడపటి పద్యము తెలుపుచున్నది. అందుచేతనే, యీశతకములోని పద్యములన్నియు నతని ప్రపంచానుభవమును బురస్కరించుకొని, వ్రాయఁబడిన విషయములతో జాలువాఱుచున్నవి. ఆకాలమందలి సాంఘికచారములను సీరసించుచు, నీతి నుద్ఘాటించుటలో నీశతకము కొంతవఱకు సుమతి, వేమన, కాళహస్తీశ్వర, కవిచౌడప్ప శతకములకు సాటివచ్చును. అద్భుత శబ్దాచిత్యమునకుఁ దోడ్పలంకారములుకూడ నీశతకపద్యములలో గోచరించుచున్నవి. ఇందలి యొక్కొక్క పద్య మొక్కొక్క రసగుళిక యని చెప్పవచ్చును.

తన కవితాసామర్థ్యమునుగూర్చి, కవియే యేమనినాఁడో చూడుడు :—

వింతల్లాగఁడు మీకు సత్కృతులు గావించుం, దుషారాద్రెజా  
కాంతాకాంత జటాంతరాళ విలుతద్దంగా తరంగచ్ఛటో  
తాత్ప్రీంతత్యంత యుశంయుశం నినదరంగద్ధాటిమీఱంగ, సా  
మంతా సంతతశాంతిమంత జయరామా, భక్తమందారమా !

—(భక్తమందారి శతకము).

‘చంద్రరేఖా విలాపములోని సింగసృపాలునిద్వారాతన ప్రజ్ఞను గూర్చి యీవిధముగా చెప్పించుకొన్నాఁడు :—

“అర్ణవమేఖలంగల మహాకవి కోటులలోన వెంతయుం  
బూర్ణఁడవీవు సత్కవిత, బూతులరీతుల గోరుకొండగా  
వణ్ణన సేయసేరుతువు, వాలెముఁ జల్కఁగఁబల్కు మూర్ఖులం  
దూర్ణమె తిట్టినంపుదువు, దుర్దమ పౌరుషశాలి వెంతయున్,  
నిర్ణయ మిత్తెఱంగెఱిగి నేర్పున నిన్ను బహూకరించినన్  
స్వర్ణవిభూషణాంబర గజధ్వజచామర గోధనాశ్వదు  
ర్వర్ణవిచిత్రపాత్ర బహురాజ్యుఁడమా రమణీయపుత్రసం  
క్షేప్త సమస్తవస్తువరగేహ సమంచిత భోగభాగ్యమున్,  
కర్ణసమానదానము, నఖండ పరాక్రమశక్తి, నిత్యదృ  
క్కర్ణకులీన వాగ్విభవగౌరవ, మాశ్రితబంధురక్షణో  
దీర్ఘకృపారసంబును, నతిస్థిరబుద్ధి, చిరాయువున్, సుధా  
వర్ణయశఃఱును న్దలిగి వర్ధిలఁజేతువు, జగ్గసత్కవీ !”



అంత్యప్రాసాలంకారము లసిన నితనికిఁ గడు ప్రీతి. అట్టిపద్యము  
శ్రీశతకములో నాఱున్నవి. మచ్చనకొకటి :—

“అతసీపుష్ప సమాఁకోమల వినిహంగుఁ, సముద్యస్తాఁ  
న్నత కోదండనిషంగపంగు, బలవన్నక్తంచరాభర్వప  
ర్వతేజీమూతతుంగుఁ, గింకరజన న్నాతావనాత్యంతక  
మ్యతరాపాంగుని, నిక భజింతు మది, రామా ! భక్తమందారమా !”

శ్రేణాలంకారముతోఁ బ్రభుదూషణము గల పద్యమీక్రిందిది :—

“పలుమాఱుం ద్విజరాజు లొక్కట దముం బాధింతురంచు నివ్వి  
నలఘోరానసముల్ముడుంచుకొని కానకరాక దుర్గస్థలం  
బుల వర్తింపుచు భుస్సురిందు రిల నాభోగేశు లెందైనను  
మలకల్ మాని చరింపఁ గాఁగలరె? రామా ! భక్తమందారమా !”

జటిలద్ధీర్ఘ సమాసము లితనికి నల్లేరుపై బుడివలె నాగిపోవు  
చుండును.

1. “దోర్దండాగ్రజాగ్రస్మహోద్దండోత్తాల విశాలదివ్యతర కోదండోగ్రనిర్ముక్త  
సత్కాండనాతవిఖండితాహిత శిరఃకాండా”
2. “మదనాగాశ్వశతాంగ కాంచన కనన్మాణిక్యభూషా మృగీమద దిన్యాంబర  
చామరధ్వజ లసన్మంజూషికాందోళికామృతలావార్ధ సమృద్ధి”
3. “మకరోగ్రక్రకచాగ్ర జాగ్రదురు సమ్యక్చాతదంష్ట్రాక్షత ప్రకటాంఘ్రిద్వయ  
నిగ్గళద్రుధిరధారా పూరిఘోఃవ్యధా చకితుండు”
4. “అమరేంద్రదాది సమస్తదేవ భయదాహంకారిహుంకారిదుర్దమ బాహుబలసింహ  
నాద పటుకోదండోగ్రబాణచ్ఛటా సమజాగ్ర త్థర మాషణానుయలు.”

అనువాదప్రాయములు :—

“ప్రహ్లాద నారదపరాశర పుండరీక

వ్యాసాంబరీష శుకశౌనక భీష్మదాల్యాభ్యక్” — అనుటకు :—

“కరిరా జార్జున పుండరీక శుక గంగానందనవ్యాసులు” — (భ. మ. శతకము)

“వహ్ని స్తస్యజలాయతే, జలనిధిఃకుల్యాయతే తత్తతాత్  
మేరు స్వల్ప శిలాయతే మృగపతి స్సద్యఃకురంగాయతే  
వ్యాలో మాల్యగుణాయతే విషరసః పీయూషవద్నాయతే  
యస్యాజ్ఞేభిలలోకవల్లభతమం శీలం సమున్మీలతి ||”

— (అనుభర్తృహరి శ్లోకమునకు)

“ఇనుఁ డద్దంబగు, నగ్నినీరగు, భుజంగేంద్రుండు పూదండయా,  
వనధుల్ పల్వల పంక్తురొ, జలధరా ధ్వంబెల్లియా, రాజయో  
గనిరూఢస్థితి తావకీన పదయుగ్మం బెల్లకాలంబు, ప్రే  
మనెదంబూని భజించు ధన్యులకు, రామా ! భక్తమందారమా ! ||”



అనుకరణాలు :—

1. “మదమాతంగ తురంగకాంచన అసన్మాణిక్యగాణిక్య సంపదలు”

—(మహాభారతము)

“మదనాగాశ్వశతాంగ కాంచన అసన్మాణిక్యభూషామృగీమద”

—(భక్తమందార)

2. “అనికా ప్రీతికొప్పవై, దనువువై, సంసోత్తరీయంబువై” —(భాగవతము)

“సుదతీపేన పయోధరద్వయమువై, సోంపాందు నెమ్మొమువై మదనాగారమువై”

—(భక్తమందార)

3. “చేతులకుఁ దొడవు చానము, భూతల నాథులకుఁ దొడవు బొంకమి ధరలోకా”

—(సుమతి శతకము)

“చానం చాభరిణంబు హస్తమునకుకా, దవ్జ్ఞానికిన్నీ పదధ్యానం బాభరిణంబై”

ఇందలి జాతీయశబ్దప్రయోగములు కమ్మనివి :—

కొంఁజెత్తోత్తుకొడుకులు, కోనారులు, తక తేత తలవారు, మోట కొయ్యదొరలు, బవనీలు, నరిబేసులు, కోమటిమేనర్కెము, మాటేబంగరు, హొందిలావు, క్రిందున్నీదుగానక, మోటకాపు దొరలు, పల్లాకి, చీమన, గోరంత, కాసంతసేపు, ఎడపొద్దు, సరిపిణీలు, మసియైపోవు, విడిదిలు.

నానుడులు : ఉపమానాలు :—

నీచిత్తము నాదుభాగ్యము ; నీమనసు న్నామనసు న్నెఱుంగు ; నేనీబంటును, నీవు నాధొరవు ;—మీసంబేటికికా లోభికికా, మకుటం బేటికి మర్కటంబునకు, మన్నుంబిల్లి మృగేంద్రమానె ? ఒత్తుల్ దిను దాసరింబలె, దోమలు వేయైన మదద్విపంబగునె ? ఈప్సితము దీర్చక లేని జేజేకు నై వేద్యంబెల ? — పారిజాతసుమనో మత్తద్విరేఫంబు దా మదనోర్వీజము చెంతకుంజనునె ? బర్బూరము గాలివానఁ బడుఁగా కింతైనఁ గంపించునే మలయోర్వీధరమారుతంబునకు, జెట్టి (ని) చీమలు చీకాకుగఁ జేయుచందమున.

మతాచారసంస్కృతి కీకవియుఁ దన యగ్రజునివలె సుముఖుఁ డుగ నున్నట్లు క్రిందివాక్యములు వివరించుచున్నవి.

(1) “నిన్నా రాధించి సుఖంచలేక శిలలం బ్రార్థింతు రెంతే యపస్మారభ్రాంతిమదాత్మమూఢులు.”

(2) “దుర్మదవృత్తిం బశుమాంస మగ్నిఁ దనరారక వేల్పుగా దేవతామదిరాక్షసుర తేచ్చ భూసురుఁడు.”

ఆకాలములో నమ్మరాని జాతుల నీక్రింది పద్యములో జగ్గకవి నిర్భయముగాఁ బేర్కొన్న విధము గమనింపఁదగినది :—

“అగసాలిక్ దిలఘాతకుక్ యవనునిక్, వ్యాపారీ, దాసి, స్వీటుఁ  
జగతీనాథుని, వేటగాని, గణికక్, జండాలునిక్, జోరునిక్  
బ్రెగడం, గోమటి, జూదరిక్ బుధజనుల్ పెన్మొక్కమన్నింప. న  
మ్మఁగరాదెంతయుఁ దధ్యమిద్ధరణి, రామా ! భక్తమందారమా !”

పంక్తి బాహ్యులు :—

“వృషలీభర్తయు, దేవలుండు, నటుండు, స్వేదాభిశస్తుండు, మా  
హిషికుం, డగ్నిదకుండగోళకులునుక్, హింసాపరిస్వాతుండుక్,  
విషదుండుం గొఱగాఁడు, పంక్తికెపుడుర్విక్...మందారమా”

ఆకాలపు వైద్యులనుగూర్చి యీకవి నిరసించిన విధము కిడు శ్రీవ్రమైనది :—

“కలికాలంబున వైద్యులక్షణ పరీక్షాశూన్యమూఢావనీ  
తలనాథుల్ బలుమోటకాఘదొరలుక్ దట్టంబుగాఁబిల్చి, మం  
దులుసేయించ, భుజించి క్రొవ్వి కడువైద్యుల్లారె, సిగ్గెది త  
మ్మఘలుక్, నంబులు, త్మరకాంత్యజులు, రామా ! భక్తమందారమా !”

ఇక నీశతకములోఁ దిమ్మకవి భర్గశతకములోవలె నాకాలపుఁ బ్రభువులను దూషించుపద్యములు కొన్ని యున్నవి. అంతియకాక, నీతి  
బోధకపద్యములలోఁగూడ, కొన్నింటిభావములు భర్గశతకమునుండి  
పుడికి పుచ్చుకొనినట్లు కనఁబడుచున్నవి. సత్కవులను రాజు లేరీతిగా  
నాకాలములో నాదరించుచుండిరను విషయమును దెలుపుటకు భక్త  
మందారశతకమునుండి రెండుపద్యములుటంకించుటతో నీశతకపరామ  
ర్శను బూర్తిచేయుదును.

“ధాటీపాటవచాటు కావ్యరచనోద్యద్ధోరణీ సారణీ  
వ్యాటీ కోద్ధతి సత్కివీశ్వరుండు నిత్యంబుం దముక్ వేడగా  
వీటీ ఘోటకహాటకాదు లిడరుర్విక్ నిర్దయాబుద్ధిచే  
మాటే బంగరు—నేటిరాజులకు రామాభక్తమందారమా”

“గడియల్ రెండికనైచిరా, వెనుకరా, కాసం తసేపుండిరా,  
విడిదింటం గడె సేదవీర్చుకొనిరా, వేగంబె భోంచేసిరా,  
యెడపొద్దప్పుడు రమ్మటంచు నుకవిక్ హీనప్రభుండీగతిక్  
చుడతల్ పల్కుచుఁ ద్రిప్పఁ గాసిడక రామా ! భక్తమందారమా”

# అడిదము సూరకవి

(క్రీ॥ శ॥ 1720—1785)

“ఉత్తరమున చీపురుపల్లె, పేటో? సూరకవి; ఇంటిపే? నడిదమునార్;  
మీరాజు? విజయరామమహారా; జతఁడేమి సరసుఁడా? భోజుఁడయా?”

సూరకవి తన వృత్తాంతమును ప్రశ్నోత్తరరూపమున (సంగ్రహించి) చెప్పకొనిన పద్యమిది.

ఇందువలన నడిదము సూరకవి చీపురుపల్లె వాస్తవ్యుఁడని, యతని కాశ్రయగూతుఁడైన ప్రభువు భోజునివంటి సరసుఁడైన విజయరామరాజుని తెలియుచున్నది.

ఈతని పూర్వికులందఱు విజయనగరాస్థానమున పారంపర్యముగ (తొమ్మిదిపురుషాంతరములనుండి) విద్వత్కవులుగా విలసిల్లుచుండినట్లును, మొట్టమొదట వీరి యింటిపేరు మోదుకూరివారనియు, నాతరువాత నది గంధవారణమువారుగా మారినదనియు, నితని పూర్వులలో నొకఁడైన నీలాద్రికవి బ్రాహ్మణుఁడై యుండియుఁ దనప్రభువులపక్షమున యుద్ధములలో ఖడ్గకౌశలము చూపినందున “అడిదము” వారను బిరుదనామమే యింటిపేరుగా స్థిరపడినదనియు నీసూరకవి చరిత్రము వ్రాసిన శ్రీయడిదము రామారావుగారు తెలిపిరి. ఈయింటిపేరు విషయమెట్లుండినను, సూరకవివంశపూర్వులు మాత్రము తొమ్మిదితరములుగా కళింగ వసుధాధవుల (విజయనగరమురాజుల) ఆశ్రితులయి యుండినట్లతఁడు చెప్పిన క్రింది చాటుపద్యమువలన నెఱుకపడుచున్నది.

“ఇరువదిమూఁడు పూరుషము లిప్పటికయ్యెఁ గవిత్వవృత్తిచే  
సరపతులెల్ల మెచ్చఁ బడునాల్గుతరంబులు మించుఁ బిమ్మటన్  
తెరవగు జీవనస్థితి లభించుట తొమ్మిదియయ్యెఁ బూరుషాం  
తరములు నిక్కళింగవను భాధిపుచెంగట నాశ్రయించుటన్”

‘అడిదము’ బిరుదప్రాప్తికిఁ గారకుఁడైన నీలాద్రికవి ‘రణరంగ విజయ’ మను గ్రంథమును నతని మూఁడవమనుషుఁడైన బాలభాస్కరకవి “శుద్ధాంధ్రరామాయణ” మను గ్రంథమును వ్రాసినట్లు తెలియుచున్నది. కాని యాకృతులింతవఱకు లభ్యము కాకపోయినను సూరకవి వంశములోఁ గవిత్వమనునది పరంపరగా వచ్చుచున్నవృత్తిగాఁ గనిపించుచున్నది.

సూరకవికి, శుద్ధాంధ్రరామాయణకర్తగాఁ జెప్పఁబడు బాలాఘాస్కరుడే తండ్రి. ఆవిషయము నతఁడు తన కవిజనరంజనములోఁ—

“శుద్ధాంధ్రరామాయణ ఘటా వైదుషీ ధురంధ రాడిదము బాలాఘాస్కర  
తనూభవ”

అని గద్యమునందుఁ జెప్పకొనినాఁడు. సూరకవి (1) కవిజనరంజనము (చంద్రమతీపరిణయము), (2) రామలింగేశ్వరశతకము, (3) కవిసంశయవిచ్ఛేదము, (4) ఆంధ్రచంద్రాలోకము, (5) ఆంధ్రనామకేషము, (6) వేంకటమంత్రిశతకము అను గ్రంథములను వ్రాసినట్లు తెలియుచున్నది. దాదాపన్నియు వెలువడినవే. వేంకటమంత్రిశతకముమాత్రము పూర్తిగా దొరకలేదు. ఇతఁడు తనగ్రంథములను రామచంద్రపురములోని రామలింగేశ్వరస్వామి కింకితము చేసినాఁడు.

ఇతని చాటుధారవలన “వెరవగు జీవనస్థితి లభించుట తొమ్మిది యయ్యెఁ బూరుషాంతరములు నిక్కళింగవసుధాధిపుచేంగట నాశ్రయించుటల్” అని, కళింగవసుధాధిపులని ప్రఖ్యాతి వహించిన విజయనగరప్రభువుల యాస్థానములోఁ గవులుగా నుండి యగ్రహారాదికములు సంపాదించినట్లు తెలియుచున్నది.

క్రీ॥ శ॥ 1652 వ సంవత్సరమున శ్రీకాకుళము పౌజదారుగా నుండిన షేర్ మహమ్మదుఖానువలనఁ గూలిమి భోగాపురములను గుత్తకుఁ దీసికొని పరిపాలించుచువచ్చిన పూసపాటి రఘునాథరాజును తమ్మిరాజుకొడుకగు సీతారామచంద్రరాజు పరాక్రమవంతుడై పల్లాకిమిడి గజపతిదేవునితో మైత్రి సంపాదించి, పొట్నూరుజయించి. “కళింగరాజు” అను బిరుదము నంది పరిపాలించుచు నాయూరే వాసస్థానముగా నుండిన ట్లాంధ్రకవులచరిత్రవలనఁ దెలియుచున్నది. కనుక సూరకవి చాటువులో సూచించిన “కళింగరాజు” బిరుదము విజయనగరరాజులకు వంశపరంపరగా వచ్చుచున్నట్లు తోచుచున్నది.

విజయనగరప్రభువులలో నిరువురు “విజయరామరాజులు” కనఁబడుచున్నారు. అందు మొదటివాఁడు పైనఁజెప్పిన (కళింగరాజు బిరుద సంపాదకుఁడు) సీతారామరాజు మనుమఁడును, నానందరాజు కొడుకును చారిత్రకమైన బొబ్బిలియుద్ధకారకుడై తాండ్రపాపయ్యచే క్రీ॥ శ॥ 1757 సం॥రము జనవరి 24 వ తేది హతుడైనవాఁడును, మన్నెదొర

లను జయించి వారి దేశములను లోబఱచుకొన్నందున 'మన్నె సుల్తాన్' బిరుదము పొందినవాఁడు నయిన పెద్దవిజయ రామరాజు. ఇతఁడే పొట్నూరునుండి తన రాజధానిని విజయనగరమునకు మార్చుకొని కోట నిర్మించుకొనినాఁడు. కాని యాంధ్రవాఙ్మయచరిత్ర సంగ్రహములో నితఁడు (విజయరామరాజు) ఆనందరాజుకొడుకుగాక, సీతారామచంద్రరాజుసుతుఁడుగా పేర్కొనఁబడుట కాధారము కనిపించదు. ఒక వేళ గ్రంథకర్త పొరపాటుపడియుండవచ్చునేమో? మొదటి (పెద్ద) విజయరామరాజునకు తరువాత నతని పినతండ్రిపుత్రుఁడైన యానందగజపతిరాజు కొంతకాలము రాజ్యమునుపాలించి, చనిపోగానే, పెద్ద విజయరామరాజుగారి భార్య యయిన చంద్రయ్యమ్మగారు దగ్గఱిజ్ఞాతి యయిన పూసపాటి రామభద్రరాజుగారి రెండవభార్యకుఁ గలిగిన వేంకటపతిరాజును దెచ్చి పెంచుకొని, 'విజయరామరాజు'ని పేరు మార్చి పెట్టి పట్టాభిషిక్తుని చేసినది. ఇతఁడు సింహాసనమునకు వచ్చునాటికి సంప్రదించుకొన్న ప్రాయమే. ఇతనికి చిన (రెండవ) విజయరామరాజుని పేరు. ఇతనికి నమవయస్కుఁడై (ఆకాలములో పెద్దాపురము సంస్థానమును బాలించుచుండిన తిమ్మజగపతి యితని కత్యంత మిత్రుఁడు; బంధువు; ఇద్దఱును సంస్కృతాంధ్రముల మంచిపాండిత్యముకలవారు. మన సూరకవి యీ చినవిజయరామరాజుకాలములోనే యాస్థాన కవిగా నుండినవాఁడు, కాని పెద్దవిజయరామరాజుకాలములోఁ గాదు. అప్పు డతఁ డింకను బాల్యదశలో నుండెను.

చినవిజయరామరాజు బాల్యముననే సింహాసన మెక్కినను. కాని యతని నవతీయన్న యయిన సీతారామరాజే రాజ్యవ్యవహారము లన్నియుఁ జూచుచుండెను. ఈయిరువురమీదను సూరకవి యెన్నియో చాటువులు చెప్పియున్నాఁడు. కావున సూరన చిన్నవిజయరామరాజు కాలమువాఁడే యని నిర్ణయమగుచున్నది.

ఈకారణములను బట్టి సూరకవి క్రీ॥ శ॥ 1715-20 ప్రాంతము లలో జన్మించి క్రీ॥ శ॥ 1759 లో రాజ్యమునకు వచ్చిన చిన్నవిజయరామరాజుకాలమునకుఁ బ్రాథమికవియై ప్రకాశించి, నానారాజాస్థానములలోఁ దన విద్యత్రవితాప్రదర్శనములు చేయుచుక్రీ॥ శ॥ 1780-85 ప్రాంతమువఱకు జీవించియుండుననుటలో సందేహ మేమాత్రము లేదు.

ఇతఁడు విశాఖపట్టణమండలములోని (విజయనగరసమీప గ్రామమైన) చీపురుపల్లెలో నివసించుచు వచ్చినను, నప్పుడప్పుడు ద్రవ్యార్జన కయి దేశసంచారము చేయుచుండువాఁడు. ఇతఁడు గోదావరిమండలములోని కోటిపల్లి వాస్తవ్యులైన వడ్డాదివారింటి మాడుబిడ్డను సహధర్మిణిగా స్వీకరించినాఁడు.

ఇతనిగ్రంథములలో “కవిజనరంజనము” చాల ప్రౌఢకావ్యము. ఇందు మూఁడాశ్వాసములే యుండినను, కవితా చమత్కృతి విద్వద్దండకముగాఁ బ్రకాశించుచున్నది. దీనికి “పిల్లనసుచరిత్ర”మను ప్రఖ్యాతి యున్నది. సూరన కవితాప్రగల్భమున కిది యొరపిడిజాయివంటిది. ఆంధ్రవాఙ్మయచరిత్రసంగ్రహము సూరకవిని గూర్చి “ఇతని చాటువులు విన నింపుగ నున్నవి. కూచిమంచి తిమ్మకవి సారవభౌముని కితఁడుద్దియన్నఁ దప్పగా నేరదు” — అని వాకొనుచున్నది.

ఈసూరనయు జగ్గకవినలెనే తిట్టుకవిత్వమునఁ బ్రవీణుడనియు, వైశ్యులు మున్నగువారియిండ్లలో జరుగు ప్రయోజనప్రస్తుతములలోఁ జాటువులు చెప్పి ధనము గడించువాడనియు నొకప్రవాదమున్నది. అది యెంతవఱకు నిజమో నిర్ణయించుట సులభసాధ్యముకాదు. కాని సూరకవియే తనకు నిగ్రహానుగ్రహ సామర్థ్యము కలదని యీక్రింది చాటుధారమూలకముగాఁ బ్రకటించినాఁడు.

“గడియకు నూలుపద్దెయులు గంటములేక రచింతుఁ, దిట్టఁగాఁ  
దొడఁగితినా పఠాలుమని తూలిపడుకొ గుల్కైలరాజముల్, \*  
విడిచి యనుగ్రహించి నిలుపేద ఛనాధిపతుల్యుఁ జేతు, నే  
నడిదమువాడ సూరనసమాఖ్యుడ నాకొకరుండు సాటియే ||”

ఇతనికి ‘గంచరము’ — ‘రేగ’, యనుమాన్యములు ప్రభుదత్తము లుండినట్లును, అవి నిరుపయోగప్రదేశము లయినట్లును, సూరకవి యీక్రిందిచాటువులో వెల్లడించినాఁడు. పైఁగా నందుఁ దనపాండిత్య కవితా ప్రకర్షలు భోగానుభవములునుగూడ సూచించినాఁడు.

“గరిసెలు వ్రాతె గాని మఱి గంపెడెఱుగము, మన్యదేశముల్  
తిరిగి యభీష్టవస్తువులు తెచ్చి భుజింతుము, సర్వకాలముకొ  
నురుచిగ సత్కవిత్వనిధి సూరకపీంధున కేల కలై కం  
చుమును, రేగ, మేఁకమెడచన్నుల వంటివి రెండుమాన్యముల్”

\* ఇయ్యది సత్యమని — “సూరకవితిట్టు కమసాలిను తైపెట్టు” — అను వాక్యము తార్కాణించుచున్నది.

చినవిజయరామరాజు బౌల్బదశలోనుండగా రాజ్యవ్యవహారము లతనిసవతియన్న సీతారామరాజు చూచుకొనుచుండువాఁడు. అధికారి కాంక్ష, రాజ్యతృష్ణ, ధనపిపాస యతనికి మిక్కుటము. ఆకారణముచేత దనరాజ్యములోని మసీదులకు, దేవాలయములకు, బ్రాహ్మణుల కిచ్చిన మాన్యములన్నియు నూడఁజెఱికికొని రాజ్యమునఁ గలుపుకొనినాఁడు. ఆధర్మముగాఁ బరరాజ్యముల నాక్రమించుకొనినాఁడు. తన కెదురులేని విక్రమముతో నిరంకుశముగఁ బ్రవర్తించి విజయరామరాజునకుఁ బాలనాదక్షత కలిగినతరువాతఁగూడ రాజ్యము స్వాధీనపఱచకుండ నుండి నాఁడు. అప్పుడు ప్రజాసంక్షోభము చేలరేగినది. దానికి తట్టుకొనలేక మంత్రిత్యమును వదలుకొనివెల్లినను, నతనికుట్రలుమాత్రము పోలేదు. ఇట్టి దుష్పరిపాలకునియొక్క యవినీతులను లోకమునకు వెల్లడిచేయు నొకే సూరకవి రామలింగేశశతకమును వ్రాసినాఁడు. సీతారామరాజు దేశద్రోహమును, రాజద్రోహమును నిరసించు సందర్భమున సూరకవి కయూదాక్షిణ్యములుకాని, జంకుకొంకులుగాని, పక్షపాతముగాని యీ షణ్మాత్రమైనను జూపలేదు.

ఒకప్పుడు సూరకవి యేకవచనముతో సంబోధించుచు ఈ సీతారామరాజుపై పద్యములు చదువఁగా నతఁడు కోపముఁ దాల్చెనట! అప్పుడు సూరకవి :—

“చిన్నప్పుడు, చితికేళికి మన్నప్పుడు, కవితలోన యుద్ధములోనకా  
వన్నెనుమీ రాకొట్టుట చెన్నుగ నోపూసపాటి సీతారామా”

యని మఱల నేకవచనముతోడనే సమాధాన మిచ్చెనట.

విజయరామరాజుగారిమీఁదఁ జెప్పిన చాటువులలోఁ గొన్ని :

“ధిల్లీలోపల గోలకొండపురి నిండెన్ నీప్రశంసల్ గుఱాల్  
బిల్లాలం బొడిపించి, హుమ్మన యరబ్బా నెక్కి పైకొంచు, బా  
దుల్లాఖానుని బాఱద్రోలితివి నీదోశ్చక్తి నూ బాలకుణ్  
మల్లింపందరమానె ? శ్రీవిజయరామా ! మండలాధీశ్వరా !”

“పంతమునీకచెల్లె నొకపాటియమీరుఁడు నీకుపాటియా ?  
కుంతముఁ గేలఁబూని నినుఁగొల్వనివాఁడు ధరాతలాన, భూ  
కాంకుఁ డొకండు లేడు కటకంబుమొదల్కొని గోలకొండప  
స్థంతముఁ బూడ శ్రీ విజయరామనృపాలక ! మండలాధిపా ?”

విజయ రామరాజుగా రేదోకారణమున సూరకవియెడ నాగ్రహ  
మూసి యాస్థానమునకు రావలదనిరట ! బాదుల్ల ఖానుతో నొకనారి  
యుద్ధము సేయఁబోయి పరాభూతుడై యారాజు తిరిగివచ్చుచుండఁగా  
సూరకవి తనగ్రామముప్రక్క త్రోవలోఁ బససచ్చెట్టెక్కి విస్తళ్లకయి  
మాకులు గోసికొనుచుఁ జూచి, యెదురుగఁ బోయి, పల్లకిచాపి తన కసి  
పెట్టునట్లు చుటుకుగా నీపద్యముఁ జెప్పెనట !

“మెత్తనైయున్న యరటాకుమీఁదగాని, మంటమీఁదను జెల్లునే ముంటివాఁడ  
నీదలైయున్న సద్దాక్షమీఁదఁగాక కలదె క్రొవ్వాడి బాదుల్ల ఖానుమీఁద”

ఈకథ శ్రీ వేటూరి ప్రభాకర శాస్త్రిగారిచే సంపాదితమయి వావిళ్ల  
వారిచేఁ బ్రచురింపఁబడిన చాటుపద్యమణిమంజరిలోనిది.

చిన విజయరామరా జింగ్గీ ఘవారితోఁ దనమరణమునకుఁ గారి  
ణమైన “పద్మనాభము” యుద్ధము తప్ప మఱేయుద్ధమును జేసినట్లు కనఁ  
బడదు. అట్లుండఁగా నీ బాదుల్లాఖానుఁ డెవఁడో, యితనితో నెప్పు డెందు  
లకు యుద్ధమొనర్చెనో తెలియుటలేదు. మఱి యీ బాదుల్లాఖానుతో  
పోరానర్చినది పెద్దవిజయరామరాజుగా నుండునేమో ? అగుచోఁ బైన  
ప్రసక్తములైనపద్యములు సూరకవి విరచితములు కానేరవు. మఱివ  
రివో తెలియుటలేదు.

ఒకప్పుడు విజయరామరాజు తనమాత్తమిత్రుడైన (పెద్దాపుర  
ప్రభువు) తిమ్మజగపతిని జూచుటకుఁ బెద్దాపురమునకు వెడలెనట !  
సూరకవియుఁ దనప్రభువు వెంటఁ బోయెను. అట్టియెడ నొకనాఁడు రాజు  
లందఱు సభచేసి కూర్చుండియుండఁగా సూరకవి :—

“రాజుకళంకమూర్తి, రతిరాజు శరీరవిహీనుఁ, డంబికా  
రాజు దిగంబరుండు, మృగరాజు గుహంతరసీమపర్తి, వి  
భ్రాజిత పూసపాడ్వీజయరామస్యపాలుఁడె రాజుగాక, యీ  
రాజులు రాజులే—పెనుతరాజులుగాక, ధరాతలంబునకా”

అనుపద్యమును రాజులందఱివంకఁ జూచుచుఁ జదువఁగా నందఱి  
కడపటివాక్యము తమ్ముఁగూర్చి చెప్పినట్లు వారుభావించి, కుషితులై  
లేవఁబోఁగా “ఈరాజులు”—అనఁగాఁ బద్యమునఁ బై పాదములలోఁ  
బేర్కొనఁబడిన రాజులని సమర్థించి చెప్పి సూరకవి వారిని సమాధాన  
పఱచెనట !



ఆకాలమున సూరనకుఁ బ్రత్యర్థిగా 'సోమన' యను వైదికకవి యొక్కఁడొండెనట! నియోగియగు సూరకవి కవిత సతఁడు నిరసించెనట! ఆసందర్భములో సూరన సోమనకవిత్యమునుగూర్చి యీక్రిందిచాటువు చెప్పెనట!

“చెన్నగు నియోగికవనపు మిన్నా వైదికుని కబ్బి మించెనె చెపుఁగా,  
జెన్నమిసి జున్నకబ్బునె ? తన్నుకచచ్చినను గాని ధరలోన నృపా!”

అందుమీఁద సోమకవియు :—

“తక్కికర్కశబ్దులై తగినవారి కేమసాధ్య మటంచు నూహింపరాదె ?  
తెలుఁగుమాటలు నాల్గైదు తెలిసి తాము కవులమనుకొన్న వెఱి పాడఁగట్లు మదిని”

అంతియకాక సూరకవికిఁ గలుగుచున్న రాజసన్మానమునకు నగచి, తనవంటి వైదికకవి కంతటిస్థితి లభ్యపడనందున నీక్రింది చాటు వును సోమన చెప్పినాడట!

ఇలలో వైదికవిద్య త్తిలకంబుల కేమి దిక్కు తెలిపితివమ్మా !  
జిల్లిపిలిపలుకులవెలఁచి ! పలుగాకి నకారగుల్ల పాలైతిఁగదే॥

ఇదెంతవఱకు సత్యమో కాని, సూరకవీంద్రుని కృతులలో దేనిలోను సూచనగానైనను వైదిక ద్వేషమును చూపు ముక్కయొక్క యియినను గనఁబడుటలేదు. చాటువులకేమి ?

ఆకాలములో దంతులూరి అన్నమరాజును సతఁడు విజయనగర ప్రభువుల సంస్థానములోని (రేవ) రేగ యను గ్రామమును గుత్తకుఁ బుచ్చుకొనినాడట! ఆగ్రామములో మనసూరకవికిఁ జెఱువుగట్లు క్రింద కొంతమాన్య ముండినదట! దానికి నీరుపెట్టుకొననీయకుండ నన్న మరా జడ్డుపడఁగా, సూరకవి ప్రభువునకు ఫిర్యాదుచేసియుఁ బ్రయోజ నము లేకపోయినది. తుద కతఁడు చెఱువులో మొలలోఁడు నీటిలో నిలుచుండి నాలుగు సీసపద్యములు చెప్పఁగనే నాలుగుప్రక్కల గట్లు తెగి యతనిపొలమునకు నీరుపొడినదట! చమత్కారవంతములైన యానాలుగు రసవత్తరపద్యముల నుదాహరించుట యప్రస్తుతము కాఁ జాలదు :—

“బ్రహ్మాండభాండసంపత్తి కుక్షీనిగల్గు పద్మనాభుని పదాబ్జమునఁబుట్టి,  
సకలసత్నాకరస్థానమై యుష్పొంగు నంబుధీశుని చరణంబుఁద్రొక్కి,  
సరమతత్వజ్ఞుడై పరిగె శంతనుమహీరమణుదామాంక భాగమునఁజేరి,

యఖిలలోకారాధ్యుడై మించి విహరించు శివుజటాబూటాగ్రసీమ లిల్లించి  
తనరు నీవంటిధన్య కుత్తినుముగాదు వూసపాటి మహాస్థానభూమియందు  
గాలుద్రోక్కంగనోడుఁ జండాలుడైనఁ గదలు మిటమాని దివిజగంగాభవాని !”

“అదిభిక్షుండీతఁడనిగోసి విడియాకు గొనివచ్చి యిట నిల్వఁగోరితొక్కొక్క !  
జగదాలచీలివై సవతితోబోరాడి వీఁగివచ్చియిచట డాగితొక్కొక్క !  
నిర్జరాంగసలెల్ల నీజంకువెలిపుచ్చ దూబవైయిచ్చోట దూఱితొక్కొక్క !  
నీదబాపలఁ గట్టపెట్టుటకై మిన్నఁ చొలఁగి యిచ్చోటను నిలిచితొక్కొక్క !  
వలదు, ద్విజభూమిఁ గాల్చిల్ప వరుసగాదు రవ్వ నీకేల ? తగ దయచా ? కరుణ  
నాతి యతఁడ కాడటె పిన్న నాఁటిమగఁడు కదలుమిటమాని, దివిజగంగాభవాని”

“భావింప నిలువెల్ల భంగంబులేకాని భంగముల్తాలఁగు టెప్పటికిలేదు,  
తిరుగఁబో వంకరతిరుగుడింతియకాని తిన్నఁగాదిరుగుట యెన్నఁడెఱుఁగ,  
మొనసిఁజేయిపగళ్లు మొరయుచుండుటెకాని, మొరయకూరకయుంట యెఱుఁగ మెప్పుడు,  
పాలకల్మినిగోసి పల్చనగుటెకాని పలుచనిగతిమాని మెలఁగుటెఱుఁగ  
మనుచు నీలోన నీవైన యవగుణంబు లరసి లజ్జించి దివినుండ కరుగుజెంచి  
నిలువునీరైన నీవిందునిలిచితొక్కొక్క ! కదలుమిటమాని దివిజగంగాభవాని !”

“కృతకాద్రులాయెనా ? కీలోగ్రఫణిఫణానేకపూత్కాఁక వల్మీకచయము,  
విరిదోటలాయెనా ? కఱకుకంటకకంట కాంకుర విసుఫరతాగచయము,  
పువుఁబాన్పులాయెనా ? నవమంజులశ్వేత లవణాలవాలమా చవుటినేల,  
చొమ్మరిండ్లాయెనా ? భూరిభేకాండజాధారి మై తనరు కేదారచయము  
నీకు విహరింప వసతులై నివ్వటిలెనె ? చిన్నిపాలములు బ్రాహ్మణక్షేత్రములకు  
ఘాతుకత్వంబుచేయు ముష్కరులుగలరె, కదలుమిటమాని, దివిజగంగాభవాని !”

ఇఁక రామలింగేశశతకమునుగూర్చి :—

ఇందు 105 సీసపద్యములున్నవి. “రామలింగేశ రామచంద్రపుర  
వాస” యని మకుటము. ఇతఁడు తనగ్రంథములన్నియు రామచంద్ర  
పురములో నెలకొన్న “రామలింగేశ్వరు”నకే యంకితము చేసినందున  
నితని కాదేవుడే కులదై వమని తలంపవలసియున్నది. ఈవిషయములో  
నితఁడు పోతన, తిమ్మకవులతోఁ దుల్యుడనవచ్చును.

విజయ రామరాజునకుఁ బ్రతినిధిగా విజయనగర సామ్రాజ్యమును  
సర్వాధికారములతో నేలుచుండిన (అతని సవతియన్న యయిన) సీతా  
రామరాజు, ధనపిశాచము తన్నా వేళింప, దేవబ్రాహ్మణకవీంద్రుల  
వృత్తు లాక్రమించుకొని సర్వజనకంటకుడై చేసిన ప్రజాపీడనములే  
సూరకవి నీశతకసృష్టికిఁ బ్రేరేచినది. “కఠినచిత్తుని రాజ్యాధికారిఁ  
జేసి యింత పీడించితివి సత్కవీంద్రకోటి” యని వాపోయినాఁడు.

ఇతని శతకములోని సీసపద్యములనడక యత్యద్భుతమైనది. సీస శతకకారులలో నెవ్వరికీఁగాని యితనిధోరణి కుదురలేదనిన నతిశయోక్తికాదు. ఏపాదమున కాపాద మొకనీతి నందిచ్చును. పద్యముతుది పాదమున జదువ నక్కఱలేకయే, యెత్తుగీతిలోఁ గవి యేభావము వెల్లడించునో యని యెదురుచూచు నవసరము లేకయే, పద్యము మొదటి పాదమున నే కవిహృదయము విస్పష్టమగును. వాడుకలో నుండు దేశ్య శబ్దములతో ముచ్చటగ సరళమైన ధారతోఁ బద్యము దొర్లుకు పోవుచుండును. ఒక్కసారి చదివినమాత్రమునఁ బాఠకునిమనస్సులో నాటుకొనిపోవు నభిప్రాయములను గుదిగుచ్చుటలో రామలింగేశశతకమునకుఁ బోల్పఁదగినది వేఱగోపాలశతకముమాత్రమే.

ఈశతకములో నాకాలపు జమిందారుల దురాగతములుమాత్రమేకాక, సామాన్యనీతులుకూడఁ జెప్పఁబడినవి. క్వాచిత్కముగా ఇక్కడ నుద్బోధించు పద్యములుకూడఁ గలవు :—

ఈక్రిందిపద్యము వ్యంగ్యభావస్ఫూరకము :—

“భయమేల కొండంతపగతుఁడునాకున్న ? మేరువువంచిన మేటిగలుగ,  
నాకేలతోక సంతాపంబునను గుంద ? శీతాంశుమాళి నాచెంతనుండఁ,  
దస్కరభీతికే వల్లడిల్లఁగ నేల ప్రమథులతో శూలపాణినిలువ,  
నగ్నిచీకి నాకు, నశుశుజెందఁగ నేల ? గంగాధరుండు నాకడవసింప  
ననుచు నెంతటికెంతటి కలుగలేక నమ్మియుంటిని నీప్రాపునామనమున  
జాగరూకుడనై నన్ను సాకుమయ్య ||రామ||”

సామాన్యనీతులను దెలుపునప్పుడు సూరకవి సామర్థ్యమసామాన్యము :—

“జనసమ్మతిములేని పనిసేయఁగూడదు, చలముకూడదు కార్యసాధకునకు,  
గుట్టుపోనిచ్చిన గిట్టుఁబెద్దటికంబు, దుర్నియపరుడైనఁ దొలఁగు మిసిమి,  
ఘనత్పష్టపెరిగిన మునుపున్నదినశించు, నొరుచేటుఁగోరఁ జేటొందుఁదనకు,  
దుడుకుసేయఁగరాదు తోరింబు చూడఁగాఁ, బట్టినపని కడముట్టవలయుఁ,  
దెలివిచాలని పనిసేయఁ గలుగుఁగీడు అడుగవచ్చిన లేదను టనుచితంబు  
దుర్జనుకొలంది యెఱుఁగుట నొడ్డతనము ||రామ||”

ఇందులో నేపాదమున కాపాద మొకచక్కనినీతిని బ్రసాదించును.

సిరి తొలఁగు నవలక్షణములనుగూర్చి యీక్రిందిపద్యములో నెంతముచ్చటగాఁ జెప్పఁబడినదో చూడుడు—

ఉభయసంఖ్యలనిద్ర, యుచ్చిష్టసంగ్రహం, బహుకము, విశేషము,  
గ్రాసాతిరేకం, బకారణహాసంబు, చరితద్వగూర్వసంక్షాభిసంబు,  
పరవభూపరవిత్త హరజాభిలాషయు, స్వాంగవాద్యమును, మూతాభిసంబు,  
మలినాంబరత, జానువులు మాశ్చిదేస్సులు, యవనితేభునము, దంతాల్పచూడ,  
పలుమలుమియుట మశ్శీలభౌషణములు. మొదలుగానిది ముగ్ధజానిది మహానిది  
శ్రీనివాసునికైనను సిరిదొలంగు ||రామ||

వాడుకలోనుండు దేశ్యశబ్దముల నీశతకములో నూర్చి వివాహ  
బుముగా నుపయోగించుటలో నతినియుపజ్ఞత యొక్క విశేష్టత బాగుగా  
గోచరించును. దీనినిబట్టి పూర్వకపులు వాండిత్యప్రకర్షకొజ్జుకాక  
యొక్కవప్రచారాపేక్షములైన విషయములను గూర్చి పద్యములను  
ప్రాయపట్ల వ్యావహారికపదముల కెంతటి ప్రాముఖ్యమిచ్చువాడో నుల  
భముగా గ్రహింపవచ్చును. ఈక్రిందపదములు పూర్తిగాఁ దెలుఁగు  
దనమును బుడికిపుచ్చుకొనినవి :—

ఉత్తకోల, గోడబారు, ఒరుగుబిళ్ల, నోలెడుకొల్చు, ప్రేలెడుగుడ్డ,  
అచ్చినవాడు, తడికపెట్టు, వెలిచవులు, వావినరసలు, కప్పకూతలు,  
గుత్తరూతలు, ముక్కిడితొత్తు, సుంకరమోట, ఎంగిలిపుల్లె, పేడమఱ  
కలు, పెంటగుట్టలు, పూటపడు, పారుపత్తెము, కాలుచాచు (పూను  
కొను,) కొయ్యకాలు, చంకలువైచు (ఉప్పొంగు,) ముక్కాల్పిఁట,  
ముంజేతికడియము, తంగేటిజున్ను, వెలికాటు, తలనుల్లు, సంధ్యముక్క,  
సిడికెడుబిచ్చము, లేకిపరకలు, పెడతల, కన్నెడచేయు, పరగటితట్టు,  
కతకము, ఆనవాతు, మందుమాకు, నక్కనోరు, పెట్టిపోయు, తొగరు  
చీర, పుక్కిటిపురాణము, తల్లుపుట్టు, కడవెల్లు, సరిపుచ్చు, చీకటితప్పు,  
నెయ్యారు, మల్వతీలు, పుప్పిపల్లు, పిడుగుతునక, సిద్ధాంతవేత్త, బ్రహ్మ  
కాయ, జంగజాచు, ఉట్టిచేర్లు, చలపాది—గడ్డు, ముంత, దుంత, ఆడిక,  
పల్లాకి, సన్నికలు, పోరచి, ఊబి, తొంగుండు, సొనారి, తాకట్టు, గూన,  
జోకులు, చౌకట్లు.

ఈశతకములో గనబడు కొన్ని కులముల పేరులు :— దేవాం  
గులు, పంబకాడు, బలిజెలు, పట్టదాసరిజంగాలు, పిచ్చుకుంటి, పర  
జాలు, కట్టుక, రుంజికాడు, శిష్టుకరణాలు.—

సందర్భానుసారముగాఁ బ్రయోగింపఁబడిన సామెతలలో గొన్ని :

(1) తిన రుచియు చొర లోతును తెలియబడదె ? (2) ఈతకు మిక్కిలి లోతులేదు. (3) కలిబోయ నుట్లవంకఁ జూచుచుండెదరు.

పానకములో మిరియపుబొడుము కమ్మదనమువలె సూరకవి పద్యములలో హాస్యరసముకూడ నవసరమైనపట్లలోఁ దొంగిచూచు చుండును :—

1. గడ్డంబువపనంబు గావించుచుంగలి కొఱతవెట్టునె తలగొఱిగివేత
2. కించంబుముంతయుఁ గైకొన్నచోరుండు పూజించునే దేవపూజపెట్టె,
3. శ్రీ వైష్ణవుఁడు ముడ్డిఁ జెఱువులోఁగడిగిన నదియు సదాచార మనఁగఁదగునె ?
4. గుసకమైగున, మప్ప, చూ, లభికారంబు లాద్యంతసౌఖ్యకష్టాస్పదంబు (లు)
5. సుద్యపానముసేయ మడివస్త్రమేటికి ? త్రాడుదెంపఁగ ముహూర్తంబులేల ?
6. షేనేమెఱుగును పెడతలకండ్లాతి ? వృషణమర్వ్యధ చీమ యెఱుగుటెట్లు ?
7. జవ్వాదియలఁదినఁ జుకలెత్తఁగనేల ? విధవకుఁదలనుల్లు వెదకనేల ?
8. కత్తితల్లిడయానె ? కలయథార్థంబొనె ? పెరుయోని ముక్కాల్లిపీటయానె ?

అల్పకవులనుగూర్చి సూరనయభిప్రాయము :—

“నొడ్డవాఁడు కవిత్వంబుఁ నొడరిచెప్ప నల్పఁడు కవిత్వమురచింప నఖిలషింఛు”

“కవితసేరుపు యతిఁగూర్పు కై పె తెలుపు.”

మఱి యీశతకములో :—

“తనదుచెల్లెలి నొడ్డభూధవునికిచ్చి యతనివలనను నీరిఁ గాంచు నంతకంటె సారమైతోఁచుఁ గొండిదాసరితనంబు”

అని యెవరినిగూర్చి సూరకవిచెప్పినాఁడో తెలియుటలేదు. బహుశా సీతారామరాజునొద్ద చనవుతో మెలఁగుచుఁ దనకపకారము చేసిన రాజోద్యోగి నెవనినైన నీలాగు దూషించియుండవచ్చును. లేదా, రేగను గుత్తకుఁ బుచ్చుకొని తనమాన్యమునకుఁ జెఱువునీరు విడువకుండ బాధించిన దంతులూరు అన్నమరాజునకు (బ్రభువునకుండు) సంబంధమునుగూర్చి పైవిధముగాఁ జెప్పినేమో !

మొత్తముమీఁద సీరామలింగేశశతకములో నక్కడక్కడ సామాన్యనీతులతో జోడింపఁబడిన రాజనీతిని బూర్తిగా తెలుపు పద్యములే 100 కి 95 భాగములున్నవి. సూరకవి మహాతాక్యుఁడు, రాజనీతిచతురుఁడు. కేవలము ప్రభుదూషణమేగాక, దానితోఁబాటు నయ మార్గబోధనముకూడ చేయుట శస్త్రచికిత్స (ఆపరేషన్) తోఁ బాటు బొంధప్రయోగము చేయుటవంటిది. చాలమంది కవుల కట్టిశక్తి యుండ దనుట యతిశయోక్తి కాదు.

ఇక రెండుపద్యము లీశతకమునుండి యుటంకించుచు నీ వ్యాసమును ముగించుచున్నాడను.

సూరకవి రాజులను గంగిరెద్దులకుఁ నోల్చి చెప్పినపద్య మొ క్రిందిది :—

“కడువంతయగు స్థూలకాయంబుగలుగుట, చిత్రభూషాంబరస్థితి నలరుట,  
తూర్యనాదంబులతోఁ జనుదెంచుట, వాలవ్యజన సమవాక్త్యగనుట.  
శృంగవేత్తోద్ధతిఁ జేరరాకుండుట, మాపరుల్పదుగురుఁ బాట్టికొనుట,  
స్వనియంతృనాద్యంబు వినితలయూఁచుట, మానముద్రవహించు మతముఁగనుట,  
గంగిరెద్దుకు మూఱ్ఘాకాంతునను భేదమించుకయును గానిపంచదట్టి  
ప్రభుని వేడిన సత్కవిపదవిచెడదె”

ఆకాలమున సంస్థానములు పాలించు నధికారులవలన సంఘమునకుఁ గలిగిన చెట్టలనుగూర్చి యీక్రిందివిధముగా వాపోయినాడు :—

“అగ్రహారములు నామావశిష్టములయ్యె, మాన్యంబులన్నియు మంటఁగలిగె,  
భత్యంబునకుఁ దొంటిపడికట్టు దప్పెను, బుధజనంబుల రాకపోక లుడిగె  
వగ్నాశనంబులు వణదపాటైపోయె, మలవతీలను ప్రజల్ మాసిచనిరి,  
నళియించిపోయె వంటరులు దురుష్కులు, గజతురంగములు తొకట్టుపడియె,  
ధార్మికస్థానమున కిట్టితల్లు పుట్టె, గతినచిత్తుని రాజ్యాధికారిఁజేసి,  
యింతపీడించితివి సత్కవీంద్రకోటి రామలింగేశ ! రామచంద్రపురవాస ! ||”

సవరణములు :—

పుట.	పంక్తి.	తప్పు.	ఒప్పు.
215	14	అశ్రయించుటల్	అశ్రయించుటల్
219	23	సీమవర్తి	సీమవర్తి
220	30	దామాంక	వామాంక
224	15	నభిలషించు	నభిలషించు



# బృహత్పాతకము నాగశాస్త్రి

క్రీ॥ శ॥ 1740 ప్రాంతము

“నూకపంహాక కిరిగిరి సుఖవిహార మకవిజనోయ శ్రీబాలసుబ్బరాయ”

అను మకుటముగల యాసీసపద్యశతకములో 98 పద్యములు న్నవి. అందు 15, 16, 17, 32, 42, 50, 51, 98 పద్యములు బాగుగా శీఢిలములైనవి. శతకము పూర్తిగా దొరకనందునఁ గవి యెవఁడో మేర్పడకున్నను పరిపత్కార్యాలయమువారికి దొరికిన ప్రతులలో నొకదానికడపట పై పేరున్నట్లు తెలుపుచు నతఁడే గ్రంథకర్తగా నూహించి పేర్కొన్నారు. కావచ్చును.

‘బృహత్పాతక’ మను నింటిపేరుగల యాంధ్రబ్రాహ్మణశాఖ దక్షిణదేశములోని తిరునల్వేలి, తంజనగర పరిసరములలో నున్నట్లు తెలియవచ్చుచున్నది. పైఁగా నీశతకములో :—వేలాయుధము, కణ నాయి, కూతాడు. స్వామినాథ, వైద్యనాథేశ్వర, మొదలగు (దక్షిణ దేశమునఁ బ్రచారములో నుండు) శబ్దములు విశేషముగాఁ గనిపించు చున్నవి. కావున నితఁడు దాక్షిణాత్యాంధ్రుఁడనుటకు సం దేహములేదు.

మఱి మకుటములోని “కిరిగిరి” త్కేత్రమేది? “వరాహగిరి” యగునా? అగుననుకొన్నను నది “బాలసుబ్బరాయఁడు” నెలకొన్న పుణ్యక్షేత్రమా? వరాహగిరి సుబ్రహ్మణ్యక్షేత్రముగ స్థలపురాణము లేవియు లేవు. పైఁగా నాక్షేత్రస్వామి బాలసుబ్బరాయఁడును గాఁడు.

దక్షిణభారతములో సుబ్రహ్మణ్యుని విశేషముగఁ గొలుచు వారు ద్రావిడులు. కావుననే యటవలుండు ప్రదేశమునఁ బ్రతిగ్రామము నను సుబ్రహ్మణ్యాలయములు తఱచుగా నుండును. వారికి కృత్తిక మహాపర్వదినము. మఱి బాలసుబ్రహ్మణ్యుని త్కేత్రమయిన “పళని మ్మలై” యను పవిత్రస్థల మటవలకందఱకు వారణాసివంటిది. కనుక ఆ “పళనిమ్మలై” యనునదే “కిరిగిరి” యగునేమో! కిరి యనఁగా వరాహముకదా! దానికి సరియగు తమిళపదము “పన్తి”గాని ‘పళని’ కాదు. మఱి యచ్చోటు తప్ప బాలసుబ్రహ్మణ్యక్షేత్రమని చెప్పఁదగిన మఱియొక చోటుండునులేదు. కవి పేర్కొన్న వైద్యనాథము మొదల యిన పుణ్యక్షేత్రములుగూడ “పళని”కి సమీపమున నున్నవి. కనుక

నెను చూచినను నీకవి యాప్రాంతమువాడే యని చెప్పవలయును. దగిన పదార్థములు కనబడుచున్నవి.

ఇంక నీకవి కాలమునుగూర్చి కొంచెము పరామర్శించవలసి యున్నది. శతకములో, కుల్లాయి, తురా, బందిఖానా, బురఖా మొదలయిన యన్యదేశ్యములు కనబడుచున్నవి. పైగా క్రీ. శ. 1724-30 ప్రాంతములలో జీవించియుండి శత్రుసంహారశతకము రచించిన “గోగుల పాటికూర్మనాథకవి” పోడి దీని సుబహ్మణ్యశతకములో నుండుటచేత నది మఱికల దుండగములు దక్షిణ దేశములోగూడ విజృంభించి, యక్కడి పుణ్యక్షేత్రములకు వారినలన విచారము సంభవించినట్లు తెలియుచున్నది. ఈ ‘కిరిగిరి’ సుబహ్మణ్యదేవాలయముగూడ నాసమయమున దురుష్కులు ముట్టడించి దోచుకొనినట్లున్నది. అందుచేత సుబహ్మణ్యభక్తుడయిన యీ కవి యాదేవునిమీఁద నిందాస్తుతిగాఁ జెప్పిన యీక్రిందిపద్యములు గమనింపదగినవి :—

“సమయంబునకు లేని జముదాడి యదియేల వేళకుఁ బూనని శూలమేల ?  
తఱిచూడకున్న కోదండబాణములేల ? జన్యంబు సేయనిశక్తియేల ?  
వీంబులేని మయూరవాహనమేల ? శృంగారమునకు వ్రజాంగియేల ?  
దండెత్తలేకున్న దశవాయితనమేల ? రోసంబు లేకున్న మీసమేల ?  
కొట్టి, గోడించి మేచ్చుల గుట్టఁగూల్చి మట్టునేయకయుండిన మహిమయేల ?”

“వేకుట్ల కుల్లాయి లేకున్నదా నీకు ? నీటైవయట్టి కిరీటమేల ?  
ధర నల్లకంబళి దారముల్తగలవా రమణీయ రత్నహారంబులేల ?  
డంబు కన్నెరయుచోటను గట్టె దొరకదా కరమున సునిశితఖడ్గమేల ?”

“చటుల సింధురఘటా పటల చలత్కర్ణ వాతాహతైక జీమూతములుగఁ  
గింకిణీయుత ధనుష్టంకారనినదంబు రోదనీకుహరంబు భేరిలంగఁ  
జెంగావిపావడ చుంగు కాంతిచ్చటల్ కుటిలారి చిత్తముల్ పెటిలిపడఁగఁ  
గహకహమను భూతగణ మహారథసంబు విన్నంతశాత్రవుల్ తన్నికొనఁగఁ  
బుడమి యొరయంగ హరిహర పుత్రుఁడొకఁడు చాలఁడా నీచసంతతి న్సంహరింపఁ  
బాలుపోలేదె ? సెలవిమ్ము బాహులేయ ?”

వేంకటాచలమును దోచుకొని మేచ్చులసైన్యము లప్పటి కాదండయాత్ర క్రీ. శ. 1725 సం॥తో ముగించుకొనినను, నప్పుడప్పుడు దక్షిణ దేశములో జాలక్షేత్రములమీఁదికి దాడివెడలి, యక్కడి యమూల్యవస్తువులను అపహరించి, యాపుణ్యస్థలములను ధ్వంసము చేసినట్లు తెలియుచున్నది. కాని యట్టిదోషిల్ల వివరములు చరిత్రల



కెక్కలేదు. ఉత్తరహిందూస్థానములో సోమనాథ దేవాలయమునకు గజనీమహమ్మదువలన సంభవించినదుర్దశ, యక్కడ తుఱకపౌజులు చేసిన యత్యాచారములు మాత్రమే కొంతకుఁగొంత మనకుఁ జరిత్ర లెఱిగించుచున్నవి. తక్కిన చిన్నచిన్న త్రేతముల దురవస్థలనుగూర్చి యిట్టి శతకములవలన నే మనము సూచనప్రాయముగానైనఁ దెలిసికొనఁ గలుగుచున్నాము. ఇట్టివి నారస్వతములోఁ జారిత్రక శతకములుగాఁ బరిగణింపఁదగినవి.

ఉత్తరసర్కారులలో దేవాలయములమీఁదికి దండయాత్రలు మొదలుపెట్టిన తుఱక సైన్యము, సింహాచలము, దాక్షిణ్యరామము, కాళహస్తి, తిరుపతి, శ్రీరంగము మొదలైనపుణ్యత్రేతములను గొల్ల గొట్టినవి, ఆసందర్భమునఁ బుట్టిన శతకములే, సింహాద్రినారిసింహశతకము, శత్రుసంహారశతకము, రంగధామశతకము, కస్తూరిరంగశతకము. ఈ (కిరిగిరి) బాలసుబ్రహ్మణ్యశతకము.

‘కిరిగిరి’కి మహమ్మదీయ సైన్యములు దండెత్తునప్పటికి శత్రుసంహారశతకముపుట్టి 15 సంవత్సరములైన నయియుండును. అనఁగా దాదాపు క్రీ. శ. 1740 ప్రాంతమున నని యూహింపవచ్చును. ఆపక్షమున నాగశాస్త్రి, కే 35-40 వండ్లనడిమిప్రాయముగానైన నుండుననుట సమంజసము. కనుక సతనికాలము నిస్సందేహముగా క్రీ. శ. 1740-60 ప్రాంతమని చెప్పదగును.

నిందాస్తుతిం దెలుపు మఱికొన్ని పద్యము లీశతకమునుండి, ఈ దిగువ నుదాహరింతును :—

“నీతల్లి చట్రాతి కూతురై దయలేక మగనిదేహంబును సగముచేసె,  
నీతండ్రి యేపాటి నీతిజ్ఞుడనవచ్చు? పట్టణంబులు గాల్చి ప్రబలినాఁడు,  
నీయన్న యెంతటి నిర్మలుండని చెప్ప? ఘనకాంక్షఁ ద్రోవలు గాచినాఁడు,  
నీమేనమామ, యేనిజమువాడని పల్క? కొంచెమై కపుల యాచించినాఁడు,  
వారివలెఁగాక, నీవైన వసుధలోన, నాశ్రయించిన భక్తుల నాదరించి,  
మంచివాడని పేరు కల్పించుకొమ్ము?”

“మరరాజు మెచ్చి కూతురి నిచ్చె నంచును గర్వభూయిష్టంబుఁ గాంచినావొ,  
...లిగొట్టి చెఱదెచ్చినానని గర్వభూయిష్టంబు గాంచినావొ?,  
క్రౌంచపర్వతము భేదించినానని మించి గర్వభూయిష్టంబు గాంచినావొ?,  
అహిపతికాయ మేనల్లుడైతి నటంచు గర్వభూయిష్టంబుఁ గాంచినావొ?,  
బాలుడైతేని.....కృపను జూచిన నీదు సొమ్మేమిపోవు?”

“ఈ సతి శరణునఁదాల్చి సభలోన నజీయించు నిర్లమాతనయ్యైఁ బరఁకొడు !  
భద్రకాళితనానఁ బ్రబలి రుద్రునిచేతఁ గప్పెర నిచ్చు మర్దాత్మకంద !  
చేసెడిపనులెల్లఁ జెఱచివేసెడు పెన్మనతోడనుననుఁ గూర్చిపోవకుండ !  
ధర్మభంగముచేసి, ధరిఁ బుణ్యజనులను హరియించినతని మేనల్లువాడ !  
ప్రజలు వలికెడ దుష్కిర్తి పాయు నెట్లు ? లోభమునుఁద్రోచి బహుదానలొందు  
దగుచు మంచివాడని పేరు కల్పించుకొమ్ము”

“చకచకమనిపించు సంకొక్కచేతను, మొససిపట్టిన శూలమొక్కచేతి,  
సానఁదీతిన మంచి శక్తొక్కచేతను, నుక్తైన తోమర మొక్కచేతి,  
డంబైన బల్ముద్గరం బొక్కచేతను, నురు భిందిపాలంబు నొక్కచేతఁ,  
దపనీయ రత్నకోదండంబు నొకచేత, నొరపైన బాణంబు లొక్కచేతి  
నొకటఁ బాశంబు నంకుశం బొక్కచేత నభయదగముద్రలగు చేతు లమఁయుండ  
ప్రబలశౌర్యము మదిలోనఁ బట్టలేదా ?”

ఈ శతకరచనకాలమునకు ఈకవికి దృష్టినిరోధమున్నట్లు క్రింది  
పద్యములవలనఁ దెలియుచున్నది :—

“కనులకుఁ శుభమిచ్చి, కరుణింపు సద్భక్తపాలనపరతంత్ర, బాహులేయ !,  
నేత్రోత్సవంచిచ్చి నిత్యంబు రక్షించు పంచభూతాత్మక, బాహులేయ,  
యూక్షణానందంబు నీక్షణంబున నిమ్ము బ్రహ్మాదిపందిత, బాహులేయ,  
నయనంబులకు దర్శనంచిచ్చి రక్షింపు ప్రణవస్వరూపక బాహులేయ !  
సకలలోకేశ, నీపాద సరసిజముల నమ్మియున్నాడఁ దేవసేనామనోజ్ఞ”

“శాత్రవపటలంబు సంహరించినమేటి నేత్రపటలముడ్చు నేర్పులేదా,  
వైద్యనాథేశ్వర వరకుమారుడ వయ్య నేత్రకోగముఁ దీర్చ మాత్రలేదా,  
రోహిణీనాథ శిరోమణివై పీత రోహిణి యరు, దాక్షి ? రూపుఁదీర్చ ;  
మహితజగచ్చక్షు మంజులాక్షుడవయ్య చక్షుసౌఖ్యంచీయ శక్తి లేదా ?  
యేలయెంచెద వారోగ్య వీక్షణంబు నిచ్చి పాలించు లోకంబు మెచ్చునట్లు”

రాజులకుఁ గారాని కార్యము లీక్రిందిపద్యములోనివి :—

“బ్రాహ్మణద్వేషంబుఁ బాటింపఁగారాదు, ధర్మంబులకు హాని తలఁపరాదు,  
ధరిఁ గృతఘ్నులఁ దనదటిఁ జేర్పఁగారాదు, దాయాదులను గొట్టి తఱుమరాదు,  
తనసీమ పలుమాఱు కనక యుండఁగరాదు, జారమార్గంబులు గోరరాదు,  
పాపండవర్గంబు ప్రబలఁజేయఁగరాదు, తుద్రమంత్రంబులఁ జూడరాదు,  
ఇటులు నడిచిన నొక వేళ హినుఁడగును బుణ్యశీలుండు మహితరాజన్యఁ డరియ”

ఈదిగువ పద్యములోనివి మంత్రకుండదగిన లక్షణములు :—

“నిర్మలాచారుడై, నీతిశాస్త్రజ్ఞుడై, ద్విజకులశ్రేష్ఠుడై, ధీరుఁడగుచు,  
గంభీరహృదయుడై ఘటనాసమర్థుడై, మితభాషియై బహుశ్రుతుఁడు నగుచు,  
సత్యవాచానుడై, జనరంజకుఁడునై లోకీకమతి, జాగరూకుఁడగుచుఁ

బాంపరుండునై, పాచుకొండెనియై కాలదేశవిభాగ కాల యశునుఁ  
కెలఁగు పురుషుని మంత్రేగాఁ జేయవలయు”

సామాన్య నీతిబోధనమున కీక్రంది పద్యాంశము లుదాహరణ-  
ములు :—

“నా పితృములేని ధనరాసు లవియేల? భోగంపఁ గారాని పాలఁతియేల?  
శరణున్ గావని నాపతి బ్రదుకేల? సత్యము మాలిన సఖ్యమేల?  
శరహినుండైన విప్రు జన్మంచేల? తనములఁ బ్రోవని తల్లి యేల?  
ఆత్మలుగానట్టి యన్నదమ్ములు నేల? దయతోడఁ బ్రోవని దైవమేల?  
మీరు పనికించి యిన్నియ పృథకుటంచు నిన్నుఁ గొలిచిరవారెల్ల ధన్యు (1),  
లండు”

మఱికొన్ని మొటియలవంటి పద్యములు. కవితాప్రౌఢిమను-  
నొత్తు బావబాహుళ్యమును ప్రకటించు ఈశతకపద్యము లెన్ని మచ్చు-  
చికిచ్చినను, దనివి తీరకున్నది :—

“ప్రాథ్వియించుక లేక పండికై పోగాడి, నరువింటిదెబ్బఁ నిన్నాఁడు తండ్రి,  
మంత్రఁబాదక పేడికడ నుండు నుజ్జాలమేపుచుఁ దిరిగెను మేనమామ,  
నాల్పసాగఁగ లేక నెట్టనఁ దనపల్లు తొలి విరుచ్చొన్నాఁడు తోడఁబుట్టు,  
నొకవిఖ్యాతయై చేకొన్నయది మనోమాతంగి యనుపేరు మాతృదేవి,  
యనుచు లాంఛనసేయక ఘనసుఖంబు పొందు దేవర, మమ్మేమి ప్రోతువిపుడు?”

“కాసుకాసుకు వడ్డి కాంచనం బొజ్జించి, కొండపై నెక్కె నీకూర్మిమామ,  
చిచ్చమెత్తెరూక బేరమాడుటకునై ధనపతిఁ జేరె నీయనుఁగుఁడండ్రీ,  
నాభ్యాభిలాషచే నిజతలైలముఁ బాసి పుట్టినిల్లకఁబాయఁ బోదు తల్లి,  
ప్రభోగఁ జూచుచునుండు నేవేళఁ బరులచే మోదకాసక్తిచే సోదరుండు,  
ఇట్టిదేవత వీవేస మెత్తిరనిన, నీమతంబేమొ తెలుపుము సోమతనయ?”

“భూతనాథుఁడగుచుఁ బొరుగింటిలోపల నవనిధుల్ పూడిచినాఁడు తండ్రి,  
నామాజ్యమేలుచు సంపాద్యధనములు తామరకొలనిలోఁ దాఁచెఁ దల్లి,  
కణవాయికోటలు గట్టి నిక్షేపంబు నణచుకొన్నాఁడు నీయనుజవరుఁడు,  
పండెత్తి కూరసంస్థానముల్ తెగఁ గొల్లపెట్టి సంపద హెచ్చు పడసినావు,  
ఇంతయునుగల్గి భక్తుల కిచ్చుటకును, సంకటంబేమి? దేవతాసాగ్యభామ?”

“కన్నతండ్రికిఁ జేతఁ గప్పెర యిచ్చి, బల్ బోగియై తిరుగంగఁ జూచినావు,  
ఒక్కతల్లిని నింట నుండనీయక యేటిత్రోవ సందమ్మునఁ ద్రోలినావు,  
ఇంకొక్కతల్లిని నిలలోన దయ్యాలద్రోలి బ్రదుకుమంచుఁ ద్రోసినావు,  
తోడఁబుట్టినవానిఁ ద్రోవలో నిల్పితివెంతె కాని, ప్రతిష్ఠ యంతలేదు,  
యేటిప్రాభవమో యయ్య! యేమియోగ మేమిదొరతన మింతైన నెన్నలేదె”

అ స్తికబుద్ధి లేనిజనుల కీక్రిందిపద్య మవశ్యపఠనీయము :—

“హరిహరాదులపూజ లనువుగాఁ జేయక, యాచించెడువాఁడె యూహించును,  
నిత్యసద్భక్తి నాదిత్యనమస్కృతుల్ తోచి చేయనివాఁడె గ్రుడ్లగూబ  
దేవోత్సవంబును దీర్ఘయాత్రాదులుఁ గాఁక్ష సేయనివాఁడె గర్విభంజ,  
అతిభక్తిఁ గలకొద్ది యతిథి కన్నంబీక, మెరిసియుండెడువాఁడె ధోవీశాచి  
నీదుపదములు మదిలోన నిలుపలేక వసుధ వర్తించువాఁడె జీవన్మృతుఁడు”

ఇకఁ గొన్ని శబ్దాలంకారముల కుదాహరణములు :—

“శక్తిఘంటాఘోషచలితాఖిలాజాండ, భానుశోపాంతకబాహుదండ,  
ధృతఖడ్గకూలాదిదీప్తారుకోదండ, మహితౌర్వకీలాసమానకాండ,  
అతిదేహకాంతి ధిక్కృతచండమార్తాండ శూరపద్మాదిసంహారకుండ,  
వీరకాద్రరసాదివిస్ఫురితోద్దండ, ఘనఽత్మకుండలకలితగండ,  
ఖండపరశుతనూజ లేఖాద్యఖండ మానసోల్లాస నిన్ను నెమ్మదిని గొల్తు”

“చిన్మయాకార, యాశ్రితభక్తమందార, గురురూపజితశతకోటిమార,  
మునిచిత్తసంచార, యనుపమితోదార మహనీయనిలయకుమారధార,  
క్రాంచగోత్రవిదార, కాద్రవేయకహార, ధరణీసురాధార, ధర్మసార,  
సర్వలోకవిహార, చంద్రమాళికుమార, యమితశృంగారి, విశ్వావతార,  
భూరికరుణామహోదార ! పైరివీరశూరసంహార ! ననుఁ బ్రోవు, శుభవిచార”

మబ్రహ్మణ్యుఁడు స్వార్థపరుఁడట!—

“దేశాంతరములు ప్రవేశించి, సుందరీమణులఁ దేలేడె నీమనసుపొంది,  
పన్నగంబులఁబట్టి బహువర్తకులచేత ధనములార్జింపవే దానములకు?  
దశనాయిపై తండ్రిదారిద్ర్యచుడఁచి బంగరుకొండ విలుచేసి మెఱయలేడె?  
దేవుఁడంచును బలుదిక్కులు వెలిగించి, నిత్యోత్సవంబుచే నెగడలేడె?  
సొంతకార్యంబులందుఁ గొఱంతలేక చూచురీతిని భక్తులఁ జూడరాడె?”

క్రింది సామాన్యసంఘనీతి ప్రతిపాదకపద్యముతో — ఈశతక  
వరామర్శ చాలించుచున్నాఁడ :—

“తల్లిదండ్రులఁ బ్రోచు తనయుండె తనయుండు భక్తిఁగల్గినవాఁడె భాగవతుఁడు  
గుణశీలవతి యదె కులమున కిల్లాలు, సత్యంబుగలవాఁడె సజ్జనుండు,  
కామాదులడఁచిన ఘనుఁ డెల జయశాలి యన్నమిచ్చినవాఁడె యసుగుఁడందె  
వర్ణాశ్రమముఁ బ్రోచువాఁడె ధాత్రీకుండు హింససేయనివాఁడె యీశ్వరుండు  
భక్తియుక్తుల నీపాదపద్మములను భజన చేసెడివాడె సంపాద్యపరుఁడు”



# కర్ణాట తేరపకవి

శ్రీ॥ శ॥ 1750 ప్రాంతము.

ఇతని తేరపావన శతకము పరిషత్కార్యాలయ ప్రథమశతక సముచ్చయమునఁ బ్రకటింపఁబడినది. ఇందు నూటయొక్క సీసపద్యము లున్నవి. కడపటిపద్యము కవి తనవిషయమునుగూర్చి చెప్పుకొనినది. ఆపద్యమిది :—

“అని యిట్లు సర్వలోకాశ్చర్యమివేర వితతాగమాంత సన్నతునిపేర  
మమతః కర్ణాటవరవంశ సంభవుడైన యుశక్తి యాచ నెడు వాని  
తమ్ముడఁ కామాక్షితాయి పెంచినవాడఁ జరవిప్రపాద సంసేవనాప  
యాతకల్మషుండఁ దేరాభిధానుడఁ నన్న రక్షింపుమమ శ్రీరామమూర్తి  
కింకితంబుగ శతకమియ్యదనఁజెప్పి యొప్పుగించితి గైకొమ్ము.....  
అమృతకర్ణాట తేరపావనవరేంద్ర రమ్యగుణసాంద్ర దశరథరామచంద్ర॥”

శతకములోని రెండవ పద్యములోనను నీకవినిగూర్చి కొంత భాగట్టా కనఁబడుచున్నది :—

“శ్రీరామపదపద్మసారసంగ్రహ మత్త మమపాయమాన సన్మానచుడను  
శ్రీరామనామ విశేషలేఖన సర్తకాయమాన కరాంగుళాంచితుడను,  
అమల కర్ణాటతేరప యనువాడను నాంచారమాంబికానందనుడను”

మొదటిపద్యమువలన నీకవి కర్ణాటవంశసంభవుడనియు, ‘నుశక్తి’ యను వాని తమ్ముడనియు, కామాక్షితాయిచేఁ బెంపఁబడినవాడని యుఁ దెలియుచున్నది. ఇంక రెండవపద్యమువలన నాంచారమ్మ గర్భమునఁ బుట్టినవాడని యెఱుకఁపడుచున్నది.

పయియంశములను బరిశీలించిచూడ నితఁడు వైష్ణవ సాంప్రదాయముగల తురీయవర్ణములోని యే తైగకై నను జెందినవాఁడుగాఁ దోచుచున్నాఁడు. ఇతఁడీశతకములోఁ దనతండ్రి యెవఁడో పేర్కొన లేదు. సరికదా! తల్లినిగూడఁ బసితనమున నే పోఁగొట్టుకొనినవాఁడుగాఁ గనఁబడుచున్నాఁడు. అనఁగా నెడబిడ్డగానున్నప్పుడే యామె గతించి నట్లూహింపవలసియున్నది. అట్టి సమయమున దిక్కులేని యితనిని “కామాక్షితాయి” యను పొరగింటియామెయో, యరుగింటియామెయో దగ్గఱిఁబెట్టి సాఁకినదని చెప్పుకొనినాఁడు. ద్రావిడకర్ణాటకము లలో “తాయి” యన తల్లికదా! కనుక నాసాఁకినయామెను తల్లిగను

నామె కంతకుమురుపే యశారసుఁడయి, తనకంటె పెద్దనాఁడయిన కొడుకు “ఉళక్కి” యను నతనిని తనయన్నగను భావించుచు నాది చెప్పచేతలలో మెలఁగుచు పెరిగి ముందును. అయిన నితనితండ్రిని క్షేపకపోవుటకుఁ గారణము సందిగ్ధముగానున్నది. ఒక వేళ నితనితండ్రి తనభార్య గర్భముతోనుండగనే మరణించుటవలన నాంచారమ్మ పొట్ట పోసికొనుమార్గముతోఁచక సమీపగ్రామములోని భాగ్యచతురాతైన కామాక్షి పంచజేరి కాలముగడుపుచు, బుత్రుని కనిపించుకొనుగాని కారణమునా కామాక్షి తాయి, చిఱుకూనయయిన యీ తేరపను నాఁకినంతరించియుండవచ్చును. ఆమెకును బిడ్డలనిన నెక్కువ మక్కువ మున్నది. ఆమెకిదివఱకున్న పుత్రుని పేరువలననే గ్రహింపవచ్చును. లేక లేక కలిగినకొడుకు కనుకనే యతనికి ‘ఉళక్కి’ యను పేరుపెట్టెననవచ్చును. ఇప్పటికిని మన తెలుగు దేశమున లేక లేకపుట్టు కుమారులకు (పెంటలోఁ బొర్లించి) పెంటయ్యయనియు, (దిబ్బలోఁబొర్లించి) దిబ్బయ్యయనియు, (కుప్పలోఁబొర్లించి) కుప్పయ్యయనియుఁ బేరుపెట్టుట యందఱిలో నానువాయితిగా వచ్చుచున్నయాచారమే. అలాగే “ఉళక్కి” యనఁగా నుత్తది, వట్టిది యనియర్థము. కామాక్షి తాయి కదివఱకువచ్చిన కాను పులులన్నియు ‘నుళక్కి’ యగుచుండగాఁ గడపట దక్కినబిడ్డకు “ఉళక్కి” యని నామకరణము చేయుటలో విడ్డూర మేమియులేదు.

తాను కసుగందుగా నున్నప్పుడే తల్లి పోవుటచేతఁ దండ్రియే వఁడో తెలిసియుండదు. నాంచారమ్మ కామాక్షికి తన భర్తృనామ మునుగూర్చి చెప్పవలసిన యచసర మేర్పడియుండదు. ఏర్పడినను నప్పటి మనసాధ్యులు పతులపేరులుచ్చరించుటకు జంకు—బిడియము పొందువారు. ఆయాకారణములను బట్టి తేరప తనజనకుని పేర్కొనుట కవకాశముండియుండదు. లేకున్న సాకినతల్లిని ఆమెకుమారుని తనశతకములో సూచించి, తల్లినిపొగడి తండ్రిసమాత్రముగ్గడింపక విడుచునా?

‘ఉళక్కి’ యనునతనిని, గన్నతల్లిని పేర్కొన్న రెండవపద్యములోఁగాక, కామాక్షి తాయినిగూర్చి చెప్పిన కడపటిపద్యములో సూచించుటవలసేను, నతఁడు తన్నుఁదమ్మునివలెనే యాదరించినందువలనను నతఁడు తేరపకంటె 10-15 ఏండ్లు పెద్దవాఁడనియు సొంతయన్నకాక, కామాక్షి కుమారుఁడేయనియు స్పష్టమగుచున్నది.

కర్ణాటవంశమని చెప్పుకొనుటచేత నీకవి 'కన్నడిగ' — యని తోచుచున్నది. తేరప, తాయి, ఇట్టివి దానిని బలపఱచుచున్నవి. ఇంతకును "తేర" శబ్దమున కర్థమేమో తెలియుటలేదు. మకుటములో "తేరపావననరేంద్ర రమ్యగుణసాంద్ర దశరథరామచంద్ర" యనుట వలనఁ దన్నుఁ బవిత్రుని జేయు శ్రీరామచంద్రుఁడని కవియభిప్రాయముగాఁ దోచుచున్నది. ఆపక్షమున నీకవి శ్రీరామభక్తుఁడని నిశ్చయమగుచున్నది, పైఁగా నీశతకమంతయు శ్రీరామప్రభావమును దెలుపు పద్యములతో నిండియున్నది.

శతకములో నెక్కడను కవికాలమును నిర్ణయించుటకుఁ దగిన యాధారములు కనిపించుటలేదు. అయినను బూర్వకవీంద్రులపోకడలన్నియు నిందుఁ జాలవఱకుఁ గనఁబడుచున్నవి. శబ్దాలంకారములతో, జటిల సాంస్కృతిక సమాసములతో, బ్రాచీనసంప్రదాయములైన నర్జనలతో, పద్యములు గుప్పించుటలో నీకవి యఖిండుఁడుగాఁ గనఁబడుచున్నాఁడు. పైఁగాఁ గవితలోఁ బ్రవీణులనిపించుకొనిన యాకాలపు బ్రాహ్మణవర్ణము, తన కవిత నీసడింతురేమో యను భయముచేతను, కవిస్తుతిలోఁ గొండఱిని నదలి కొండఱినిమాత్రము పొగడిన వారిమనస్సునకు కష్టము కలుగవచ్చునను జంకుచేతను, వ్యాసవాల్మీకులను మాత్రమే పేర్కొని, మిగిలినవారియూసే యెత్తకమానినాఁడు. "బ్రాహ్మణాశీర్వాదపాత్రభూతుఁడ" ననియు, "చిరవిప్రపాదసంసేవనాపయూతి కల్మషుఁడ"ననియుఁ జెప్పుకొని బ్రాహ్మణకవులనేకాక, యావరస్థులనే సంతృప్తిపఱచినాఁడు.

ఇది యొకవిధముగా కవులలో నియోగివైదిక భేదములు, బ్రాహ్మణాబ్రాహ్మణపక్షపాతములు తలెత్తి విజృంభించుచుండిన కాలములోఁ బుట్టిన శతకమయి యుండవచ్చుననుకొనినఁ, దప్పక 18 వ శతాబ్దము మధ్య ఈకవి యుండియుండవలెను. అగుచో 1750 ప్రాంతమగును.

భక్తిరసానువిద్యమయిన యీశతకము మిక్కిలిప్రోథమయి మనోహర శైలితో జాలువాఱుచుండును.

ఈశతకమునగూడ 16 వ పద్యమునుండి 25 వ పద్యమువఱకు దశావతారవర్ణనలున్నవి. 30 వ పద్యమునుండి 35 వ పద్యమువఱకు శ్రీరామచరిత్ర సంగ్రహముగాఁ దెలుపఁబడినది.

ఇతఁడు భేదరీముఖముద్రలఁ దాల్చినవారిని క్షుద్రదేవతల నాశా  
శించువారిని విమర్శించినాఁడు.

“మేఘమునుండి భూమికి జాటు వర్ష భారలగీత జడలు భూష్టత్రేనినాలఁ  
బాదాగ్రముననిల్చి, పవనునిగోధించి యుపవాసముల మేను నొలగజెసి  
భేచరీప్రముఖార్య సూచితముద్రలు చూచుచుఁ దమలోనఁ జోద్యమందు  
చుందురింతయు కాక ముందెందుఁ జెడకుండు త్రోవఁ జూడఁగలేదు” —

“పుడమిప్రచ్ఛుచు, రాత్రు లుడుగనిశ క్తితో మంత్రముల్చుచువును యంత్రమూని,  
శవములమీఁద శ్మశానములోనుండి యాసతోఁ బరులిట్టు లానిచేసి,  
గాసిఁబొందిన నొకగుడ్డిగవ్వయైన దొంగదాయె మఁజేసి: నీకమజాలేక”

భాగవతములోని “కమలాక్షు నర్చించు కిరీములుకరములు”

— అను పద్యమునకు ఛాయ :—

“ఉదయంబునకు లేచి ముదముతో నీనామధేయముఁ బఠించు దినముదినము,  
పరిశుద్ధుడయిపోయి, భక్తితో నీరూపుచూచి సంతోషించుచూపుచూపు ;  
అనువేశలందు నీయాలయంబులుచుట్టి బడిబడివచ్చు నయ్యడుగులడుగు  
లవనిసోకఁగ నీపదాంబుజంబులమ్రోల దండంబు వెట్టిన తరువుతనువు”

“కంజాక్షునకుఁ గాని కాయంబు కాయమే ? పవనకుంభితచర్మ భస్మై గాక”

అనుపద్యమునకు అనుకరణము :—

“శ్రీరామనామంబు కోరి పఠింపని నోరుగా దది సెద్దభేరిగాని,  
శ్రీరామనామంబు కోరిలిఖింపని కరముగా దది ఘోరిశరముగాని  
శ్రీరామనామంబు కోరియాలింపని చెవులుగా వవి కొండగవులుగాని  
శ్రీరామపదములు చేరిమొక్కనిమేను మేనుగా దది యెండుమానుగాని,  
రామమూర్తిని బూజింపరాని వాని పుట్టుగా దది చీమలపుట్టుగాని”

ప్రకృతిమాయావాగుర దవుల్కొన్న మానవుని స్థితినిగూర్చి  
యూపకోత్పేక్షలో నీకవి 41 వ పద్యమునుండి 50 వ పద్యమువఱకు  
వర్ణించిన ఘట్టము రసవత్తరముగా నున్నది. జిజ్ఞాసువులకు సులభ  
గ్రాహ్యముగా నున్నది. సంగ్రహముగా దాని నిట గద్యరూపమున  
నుటంకించుచున్నాను :—

“శుద్ధస్ఫటికమణినంటి ఆత్ముని మాయ క్రమ్మి వికారము  
పుట్టింప, ఆమెతో అతడు (ఆత్ముడు) తన్మయుడై కలయిక కలవాడై  
మనస్సనుకొడుకును గాంచును. అతడు తండ్రివలె విజృంభించి, అంత  
టను వ్యాపించి, నవద్వారపురములన్నియు గట్టికొని, ప్రవృత్తి,  
నివృత్తి యను సతులను జెట్టవట్టి సుఖించుచుండును. మొదటిభార్యకు



మోహకామాదిపుత్రులును, రెండవసతికి వివేకముఖ్యులయిన కొడుకులును గలుగుదురు. అందు ప్రవృత్తి సంతానము ప్రపంచమెల్ల వ్యాపించి యన్ని దేశము లాక్రమింప, నిలువనీడ లేని నిన్వృత్తితనయులు—క్రోధోద్రిక్తులయి, వారితోహాదాడి కొన్నిపురములు వారిబారినుండి విడిపించుదురు. దానికి పైపక కామాదులు సైన్యసమేతులై, సంతతితమ్ములను తఱుమఁగొట్టి తామే మరల లోకమెల్ల స్వాధీనమొనర్చుకొందురు.

అందు, కాముడను ప్రవృత్తితనయుఁడు రతిని పెండ్లాడి, పూవుటంపఱతో జగతికి బాధ కలిగించును. క్రోధుఁడు హింసాసతీద్వితీయుడై—ప్రజకుఁ బరస్పర వైరములు కల్పించి పోరాడునట్లు చేయును. లోభుఁడు తృష్ణాంగనం జేపట్టి పరద్రవ్యాపహరణబుద్ధి జనులలో చెలరేపును, మోహుఁడు భ్రాంతీవనితాప్రియుడై యన్నిటిమీద పంచజనులకు వాంఛ గలిగించును.”

ఈమాయామహిమనుగూర్చి యింక నాలుగుపద్యములున్నవి. కావి యవి యసంపూర్ణములై నందున యందలివిషయములుకూడఁ దెలుపుటకు వీలులేకపోయినది.

ఇంక నితని కవితావైచిత్రి సూచించుపద్యములను కొన్నిటిని చూపుటతో ముగియును :—

1. “శివధర్మవర్ధన శీలుండవగు నీవు శివధర్మవర్ధన శీలుండగుట,  
పుణ్యజనాపన స్ఫురణుడైతగు నీవు పుణ్యజనాపన స్ఫురణుండగుట  
అరదరకరుఁడుగా కలరుచుండెడు నీవు నరదరకరుండవై యలరుచుండు  
సంతతాశ్రిత విభీషణతఁ గాంచనినీవు సంతతాశ్రిత విభీషణతఁ గాంచు  
టమృతంబయి కనుపట్టె చార నేడు”
2. జ్యోత్స్నాలోద్యద్భజాక్షిఁ గల్గిననీకు జ్యోత్స్నాలోద్యద్భజాప్తి తగదె,  
సంతతామోద కుజాప్తి కల్గిననీకు సంతతామోద కుజాప్తి తగదె,  
మేఘనాదప్రాప్తి మెచ్చుచుండెడినీకు మేఘనాదప్రాప్తి మెచ్చుచగదె,  
సంతతాహీన ప్రసక్తత వగునీకు సంతతాహీన ప్రసక్తి దగదె,  
జగతిఁ దలపోయ నని స్వా జనుములెన్న వెలసితివి, బలి, సత్కిరీయా కలితవిభవ”
3. ఘననీలముల నేలఁగలలీలఁ గలమేని డాలువాఁ డరులఁ బోల్దోలువాఁడు  
బలు వెక్కసపు రిక్కనులఁ జెక్కఁ గలవాలు గలుగువాఁ డవనిపై వెలుంగువాఁడు  
చెలిగోరి నలిమిటి వెలిబాటి మలఁజేరి పోవువాఁ డమరులఁ బ్రోవువాఁడు  
తనుగప్పు కొన నొప్పుగను గొప్పుబంగరు పలుపవాఁ డుడివోని చెలువువాఁడు  
వీర శృంగారి రసములాకారమూని పటుల నుండెడివాఁడు నన్నరయఁ గాత”

శ్లో. హరికుమారునిబట్టి హరికుమారునిగొట్టి హరికుమారుని వని కనిచినావు  
ఖరకరాన్వయుడనై ఖరికిరీండుని ఖర సఖరాయుధునినూడ్చి యిడికినావు  
కిమలాపుండ్రై పూని కిమలాపుపై వహ్ని కిమలాప్తశరములఁ గప్పినావు.  
శేషుడవయ్య నశేషలోకంబులు శేషుని తెలలవైఁ జేర్చినావు.  
ఏమి చెప్పదు నీమహాహీనచర్య (లు)''

చ. అంభోధమధన దివ్యాస్త్ర నిర్జిత నిర్జ రారాతీచను విజయాభిధాన,  
దానతర్పిత విప్రతతే సమర్పిత మహాశీర్వాదలబ్ధ విశేషవిభిష,  
భవసమర్పిత పాద భవవారిషహ పాతితాఘ కృన్మనుజమహానుభావ,  
భావజాభాంగ సంభావనియచరిత్ర మిత్రవంశాంభోజ మిత్రరూప  
నేత్రసౌందర్య జితపద్మ గాత్రకలిత, కనకమయనేత్ర కరఙ్గత క్రమకేత్ర ?''

శబ్దాలంకారాలకు ఇవి చాలును :—

శ్లో. “దశరథ మూలకందప్రసూతంబునై కైకయానుతకాండ కలితమగుచు,  
సౌమిత్రి విస్తృత శాఖాయుతంబునై భూరినానర సుత పూర్ణమగుచు  
నాల్మీకిముని కావ్యవారివర్ధితమునై రావణానుజనుమభ్రాజియగుచు  
సీతాతనూలతాశ్రితమునై పవమాన తనయభూష్యమై భరణివలయ  
రామకల్పద్రుమంబు నేఁగామ మరయఁ జేరి కొలిచెద సర్వార్థసిద్ధికొఱుకు''

పూర్వ (మధ్య) కవులధోరణి ననుసరించిన (యశఃప్రాశస్త్యమును  
వెలుపు) యీక్రిందిపద్యములందలి సాంపయిన వర్ణనలుచూడుడు :—

“కరువలిమేత మైపజపుపైఁ బవళించి వెల్లటేనుఁగు పెనువీపునెక్కి  
కూన క్రొన్నెలతాల్పుగూడి నేస్తముచేసి నలువపడంతితోఁ బలుకులాడి,  
గుఱ్ఱవేలుపుతండ్రి కొండతోఁ జెండాడి దండెతాళముఁ బూను తపసిదాసి,  
యీఁగిమానును బండు లిగిలింపఁగాజేసి వేల్పుగిడ్డిని బాలవెల్లిగోసి,  
మించె నారొరి, నీకీర్తి చంచలాక్షి యంచితప్రాధి జగములం దభినుతింప''

“సరిపూర్ణచంద్రబింబము మెట్టి కందిచ్చి పొంగారుగంగను భంగపఱచి  
బలవైరిగజము చెంపలు చలీమని కొట్టి పల్కుబోటిని దలవట్టి యీడ్చి  
పనిబూని వేల్పుగిడ్డిని బూరి గఱపించి ప్రల్లదంబున హరి యొల్లెకట్టి  
బుధుతకొన్నెలతాల్పు మెడఁ బట్టుకొనినెట్టి పాఁపతేని తలపై పట్టిచుట్టి  
జట్టుపడెఁగద నీకీర్తి గట్టువాయి మట్టు మేర యెఱుంగ కప్పట్టుదిగి''

పూర్వము బట్టులు రాజులయశము నిట్లే పొగడువారు. కనుక  
నిందులో నతిశయ మేమియు లేకున్నను బద్యములు రసవంతములుగా  
నున్నవి.

# శేషప్ప కవి

క్రీ. శ. 1760—1840

శతక కవిత్వచరిత్రములో నీ శేషప్ప వ్రాసిన నరసింహశతకమును గూర్చి మాత్రమే తెలుపబడినది. అప్పటికి నృకేశరిశతకము వెలువడలేదేమో? శ్రీవావిళ్ల వారి భక్తిశతక (కె న) సంపుటమున నృకేశరిశతకమున్నది. దీనిని శ్రీశేషాద్రిరమణకవులు సంపాదించిరి. ఇది క్రీ. శ. 1926 సం.ములో ప్రచురింపబడినది.

నృకేశరిశతకమున కంత ప్రసిద్ధిలేదు. కాని నరసింహశతకము సమమాత్ర మార్థదేశములో జరకాలముగా మంచిప్రచారమున్నది. నీధిబడులలోని పిల్లలే కాక, భక్తులైన ముదుసలులుగూడ నిందులోని పద్యములను గంతుస్థములు చేసికొని, విరామకాలములలో చెప్పుకొను వారు. అక్షణవిరుద్ధములుగ నుండినను, వాడుక మాటలతో నిండారి, శేలి కగా నర్థము, సులభముగా మనస్సునకెక్కు ధారలో పద్యములు నడచుటచేత నాబాలలోపాలము నేర్చుకొనుట కనుకూలముగా నున్నవి. ఆకాశముచేతనే కవి యంతప్రసిద్ధుఁడు కాకున్నను, శతకమునుబట్టి వాఙ్మయరంగములో స్థిరమైనచోటు సంపాదించుకొనినాఁడు.

తన్నుగూర్చి యీశతకకవి :—

“నే చతురత్వమే పెంఱుగ నీకృపవల్లఁ గనీశ్వరుడనై  
తోచిన పద్యముల్ ముదముతో రచించితి. తప్పులున్నె, నె  
జే చెలువారచేసి, వెతఁబెట్టక కోయ్యలనెల్లఁ దీర్చి శే  
సాచలదాసు నేను మునిసన్నత ధర్మపురీ నృకేశరీ”

“శేషప్ప మునుకవి చెప్పినపద్యముల్ వెల్లులకానందమై చెలఁగుచుండు”

అని క్రమముగా నృకేశరి, నరసింహశతకములలో చెప్పుకొని నాఁడు. పేరులో మార్పు కనబడుచున్నది. శేసాచలదాసే శేషప్ప యగునా? శేషాద్రిరమణకవు లీరెండు పేర్ల కభేదమును జెప్పినారు. ఒక వేళ రెండుశతకములలోని పద్యశైలి సాదృశ్యమునుబట్టి వారట్లు చెప్పి యుండవచ్చును.

ఈ శేషప్పకవి యెక్కడను తనకులమునుగూర్చికూడ సూచింపలేదు కాని “శేసాచలదాసు నేను మునిసన్నత” అని నృకేశరిశతక

ములోఁ జెప్పఁబడెనది చాలవచ్చెను మునకు జెందిన వాఁడేమో యని యుగా  
హింపవలసియున్నది. భక్తులైనవాకు దాసశబ్దము నుపయోగించు  
కొనునది పరిపాటియే. అయిన నితఁడు నృసింహభక్తుఁడు కనుక నృసి  
హదాసుఁడనని తన యారాధ్యదైవతము పేరితో “దాస” పదము  
చేర్చి వాడుకొనియుండివలయును ; (గోపన్న “రామదాసుఁడ”నని  
వాడుకొనినట్లు). అట్లుకాక తలిదండ్రులు పెట్టిన “శేషాచల” శబ్దముతో  
‘దాస’ సంజ్ఞ చేర్చుకొని చెప్పఁబడవలసిన స్వప్రముగాఁ దన తరీయవర్ణి  
మును జాటుకొనుటయే యగును. ఇతని చతుర్థకులజన్మమును నిరూ  
పించుటకు నృకేశరి శతకములోన నే యింకొక యాధారము లేకపోలేదు.

“ఇలను నునుష్యజాలమున నెక్కువతిక్కువ లున్నవన్నిచో,  
నులముల శ్రేష్ఠమెవ్వరిని? కొంచెము గానఁగరాదు, వానిని  
కృతినశక్తియలొ? గుమగుమాయని కక్షినిగండమున్నదా?  
తెలిసిన నిండుభక్తులె సుధీరులు ధర్మపురీస్యకేశరీ?”

ఈపద్యమునఁ గవి కులముల శ్రేష్ఠత్వము నీసడించుటచేతను,  
“దెలిసిన నిండుభక్తులె సుధీరుల”ని భక్తులయతిశయము నుటంకించుట  
చేతను, బరోక్షముగాఁ దననాల్గవవర్ణసంభవతను సూచించుచున్నాఁడు.  
ఇతఁడు మఱియొక పద్యములోఁ బరమవైష్ణవభక్తిప్రపత్తులను సూచించు  
“దాసానుదాసత్వము” నిరూపించుచు, తానేకులమునకును జెందిన  
వాఁడను కాననుచున్నాఁడు.

“కిలియుగమందు విప్రుఁడను గాను, నృపాలుఁడఁగాను, మేటిపై  
శ్యుల జతవాఁడఁ గాను బలుశూరుఁడఁగాను సమస్తమైన జా  
తుల నొకరుండఁగానుజమి, దుర్దనుజాంతక, నీపదాబ్జముల్  
దలఁచెడివారిదాసులకు దాసుఁడ ధర్మపురీస్యకేశరీ ||”

పై పద్యములో “బలుశూరుఁడఁగాను” అని పరిష్కర్తలు సం  
స్కరించినట్లున్నది. మఱొకప్రతిలో “బలుశూరుఁడఁగాను” అని  
యున్నది. ఈరెండవదియే సరియైనపాఠము. ఏలయనినఁ, గ్రమముగాఁ  
దానానాలుగువర్ణములకుఁ జెందినవాఁడను గానని—“నీ (నృసింహుని)  
పదాబ్జము ల్దలఁచెడివారి దాసులకు దాసుఁడ” నని—కవిహృదయము.  
కావున నిస్సందేహముగా నతఁడు నాల్గవవర్ణజుడేయని నిర్ణయముగు  
చున్నది. అగ్రవర్ణము వాఁడయిన, గోత్రసూత్రాదికములతో బాహు  
టముగా నేయమాత్యపదమునో, కవీంద్రపదమునో తన పేరితోఁ

గూడు. చేర్చి వ్రాసికొనియుండువాడు. పాండిత్యము, కపిత్యము, తమ  
 పామునై భావించి, “నూ ద్రమక్షరసంయుక్తం ధూరతః పరివర్జయే”  
 త్తని మిడిసిపడుచున్న యగ్రజాతివారి హేళనకుజడిసి, కవి యిట్లుచెప్ప  
 కొనియుండు సనుట సహేతుకముగాఁ దోచుచున్నది. లేదా—ప్రక  
 తించుకొనఁజగని కులములోవాఁడుగనైన మండవచ్చును.

ఈశతకకర్త “ధర్మపురీన్య కేసరీ”—యనియు, “భూషణవికాస  
 క్తేభిర్విపురసేవాన, దుష్టసంహార సరసింహ దురితదూర” — అనియు  
 తనశతకములకు మకుటకల్పన మొనర్చుటచేత, ధర్మపురిలోని నృసింహ  
 స్వామిని గొలుచు భక్తుఁడుగాఁ గనఁబడుచున్నాడు. మనవిశాలాం  
 శులో మూఁడు “ధర్మపురు” లున్నవి. నైజాంరాజ్యములోని ధర్మ  
 పురిమొదటిది. అనంతపురము జిల్లాలోని ధర్మపురము (ధర్మవరము)  
 రెండవది. సేలము మండలములోని ధర్మపురి మూడవది.

శ్రీశేషాద్రిరమణకవులు ప్రసిద్ధమైన నృసింహక్షేత్రముగా, నిజా  
 మురాజ్యములోని ధర్మపురికే వాడుకయున్నదనియు, నా దేవుని పేర నే  
 యీశతకములు రచింపఁబడినవనియు నిర్ణయించిరి. \*

మొత్తమునకు శ్రీశేషాద్రిరమణకవుల నిర్ణయమే యీవిషయ  
 ములో సమంజసమైనదిగాఁ గనఁబడుచున్నది.

కవికాలమునుగూర్చి శ్రీశేషాద్రిరమణకవులు నూతేడ్లక్రింద  
 తీవ్రించియున్న ట్లంచరా వేసి చెప్పిరి. ఆవిషయమునుగూర్చి తరువాత  
 విచారించెము.

నృకేసరిశతకము:—ఇందు 108 చంపకోత్పలవృత్తములున్నవి.  
 “ధర్మపురీన్య కేసరీ” యని మకుటము. కేసలము భక్తిరసముతో నీపద్య  
 ములన్నియుఁ జదువుటకు సంపుగా నున్నవి. కాని ప్రౌఢిమ చాల తక్కువ.

\* “అచులితలీలఁ గేశసచివాగ్రణి ధర్మపుగంబునందు నం  
 చితముగ, నన్న సత్రమిడి శ్రీనరసింహున కుత్సవంబులకొ  
 సతతమహాపహాగములు పుట్టుచు రామగిరీద్రుండు ను

స్థితి గుడికట్టి విష్ణుని బ్రతిష్ఠమొనర్చె నుదాత్తసంపదక” — (పద్మపురాణము)

ఇందుఁ జేర్కొనఁబడిన రామగిరియు, నిజాముదేశములోని ధర్మపురి చెంతనే  
 కలదు. ధర్మపురి నృసింహక్షేత్రము ప్రసిద్ధమయినదని దోశ్యతకమగుచున్నది. “—ఇతర  
 స్థానములలోఁ గల ధర్మపురి కీప్రశస్తి కానరాదు.”

భారకూడ ధారాళముగా లేదు. లక్షణదోషములు నామాన్యము గనిపించుచున్నవి. విద్యోక్తులొక దనకుండు నసమర్థతను గవియే :—

“అమరము పంచకావ్యములనైన పకింపఁగలేదు, లెస్సగా  
శ్రమపడి ప్రాసవిశ్రమవిచారము చేయఁగలేదు, నే కవి  
త్వముఁగని, నిన్ను వేడితిని తప్పలూ యొప్పులూ చిత్తగింపుమీ.  
దమలదళాక్ష ! పండితుఁడ గానుర, ధర్మపురీచృకేసరీ ||”

అని చెప్పికొన్నాడు.

ఈశతకములోని పద్యములు దాశరథీశతకములోని పద్యముల కనుకరణములుగా నున్నవి.

1. “గవికుల రేఁగుకాయలకు రత్నములే వెలబోసినట్లు దు  
ష్కవిజనులంత బుద్ధిచెడి కాసులకోసము తుచ్చమైన మా  
నవులను బ్రస్తుతించుచు ఘనంబుగఁ బద్యములమ్ముకొండ్రు, మా  
ధవ, నినుఁ గానఁజాలరు మదంబున ధర్మపురీ నృకేసరీ ||”

“మసగొని రేఁగుఁబండ్లకును మాక్తికముల్వలబోసినట్లు దు  
ర్వ్యసనముఁజేంది కావ్యము దురాత్మల కిచ్చితి, మోనమయ్యె, నా  
రసనకుఁ బూతవృత్తి నుకరంబుగఁ జేకురునట్లు వాక్సుధా  
రసములు చిల్కఁ బద్యముఖరంగమునందు నటింపవయ్యె” —(దాశరథీశతకం)

2. “మామిడిపండ్లపానకము, మంచిమధూదకమిశ్రభక్ష్యముల్,  
జామలు, నారికేళములు, చక్కెరద్రాక్షఫలంపు లక్షలున్,  
తామరసాక్ష మేలిమిసుధామధురాదులు లక్షయైన, నీనామము సాటి గావు.”  
—(నృకేసరీశతకము)

“చక్కెరలప్పముల్, మిగుల జన్వనికెంజిగు గాకుమోలున్,  
జొక్కపు జుంటితేనియలు, బొబ్బిలగం గనలేరుగాక, నే  
డక్కట ! రామనామమధురామృత మామటకంటె సౌఖ్యమా?  
తక్కినమాధురీమహిమ, దాశరథీ కరుణా” —(దాశరథీశతకం)

3. “తల్లివి దండ్రు వాపుడవు దాతవు భ్రాతవునీవె” —(నృకేసరీ)

“దైవము తల్లిదండ్రు తగుదాత గురుండు సఖుండునిన్నె కా” —(దాశరథీ)

4. “బొందిని ప్రాణముల్ వెడలిపోయెడి నాటికి, వాసుదేవ, గో  
వింద ముకుంద యంచు నిను వింతగ నెంతునొ యెంచలేనొ” —(నృకేసరీ)

“ముప్పునఁ గాలకింకరులు ముంగిటవచ్చినవేళ, రోగముల్  
గొప్పరమైనచోఁ, గభయు గుత్తుకనిండినవేళ బాంధవుల్  
గప్పినవేళ మీస్మరణ కల్గునొ కల్గదొ?” —(దాశరథీ)

పి. ఆ! జరాజు నీకు ఘనమైనచును జనుచేసి పంపెనా?  
 త్యాగముతో విపీషణుఁడు ద్రవ్యము నీకెఱుంగఁగఁదెచ్చెనా?  
 కాఁగులతోఁ గుఱేలుఁడధికంబుగ నీకటకుల్ నొసంగెనా?  
 బాగుగ వాఁడేలితివి?”

—(నృకేసరి)

“దాసినమట్టిమా శబరి? దాచి దయామతి నేలినావు, నీ  
 దాసునిదాసుఁడా గుహఁడు? తావకదాస్య మొసంగినావు, నేఁ  
 జేసినపాపమా? వినుతి నేసినఁ గావవు.”

—(దాశరథి)

ఇట్టియనుక గణము లితరశతకములనుండియు నున్నవి. ఈశతక  
 మున కొన్ని తెలుఁగుబలుకుబడులు లేకపోలేదు :—

అరమర సేయు, సలాము సేయు, పండ్లిగిలిఁచు, జమ సేయు, బొక్కి  
 నచోరు, విసీవిననట్లు, బుగులుపుట్టు, బెరుకుగుణాలు, కించతనాలు, పెడ  
 సరము, బట్టుకై వారము, లూటిబుచ్చు, ఆసరాగొను, కండ్లనిండ, గుం  
 జఁగనేర్తు (లాగనేర్తు).

శబ్దదోషములును గ్వాచిత్కముగాఁ గనఁబడుచున్నవి :—

కాలవేతురు, వద్దికి (బద్దకు) ఏలుకో, కలిగున్న (కలిగియున్న)  
 పిందుకుక, కద్దు, వేసేటివి, చేసేటివి, అందుకోఁజాలవు, మర్ల (మఱల),  
 పట్టుకవచ్చి, చూచెదనంటె, మొసల్ని, నేను పవిత్రమయ్యెదను. కండ్లు  
 (కన్నులు), పడుండ (పడియుండ), దేహమైతే.

లోకోక్తులు, నానుడులు :—

(1) శర్కరాళియుం, బొక్కిననోటితోఁ దవుడు బొక్కఁగఁ  
 బోవునె యెవ్వఁడైన, (2) బురదను బొర్లుచున్న యెనుబోఁతులకేటికి  
 మంచిగందముల్, (3) ఈ నా పస మేడిపండుపస, (4) భ్రమరము కీటకంబు  
 నొగి పట్టుకవచ్చి నిజస్వరూపమున సమముగఁ జేసినట్లు, (5) బెల్లపు  
 గడ్డలు నోటఁ బెట్టుకో పలుకఁగ లేకపోయితివా? (6) మాటమాత్రా  
 నికి నోచరా? (7) ఏనుఁగునెక్కి దిడ్డిచొర నీగుడునట్లు, (8) పెద్దపులిచా  
 టున కేఁగిన నెల్కకండ్లకుక సమిలెడి గండు బిల్లి యొక్కనల్లి సమానము.

ఈశతకములోని శైలి కీ యిచ్చిన పద్యములే చాలు నను  
 కొందును.

ఇతని మఱియొక శతకము నరసింహశతకము. ఇందులో సరిగా  
 100 సీసపద్యములున్నవి. “భూషణవికాస, శ్రీధర్మపురనివాస, దుష్టసం  
 హార! నరసింహ! దురితదూర!” యని శతకమకుటము. నృకేసరిశత

కమున కంతప్రఖ్యాతిలేదు కాని, యీనరసింహశతకమునకు మాత్రము తెలుగు దేశములో మంచిప్రచారమున్నది. ఇందలి పద్యములు పూర్వము వీధిబడులలో తెలుగుపిల్లలు కంఠపాఠముగా నేర్చుకొను వారు. తేలికపదములతో భక్తిరసము తొణికిసలాడుచుండుటచేత ముగ్ధులమ్మలుకూడ నీపద్యములను బాడుకొనుచుండువారు.

శతకకవియే “తప్పుపడ నేమి సద్భక్తి తక్కువోనె? చెడుకునకు వంకబోనేమి చెడునెత్తపు” — అని తనశతకము భక్తిరసముతోఁ గూడి నదని చెప్పుకొనినాఁడు. నృకేశరీశతకములోవలెనే యిందులోఁగూడ కవి పాండిత్యవిషయమై తన యసమర్థతను “గణయతి వ్రాస లక్షణము చూడఁగ లేదు, పంచకాన్యశ్లోకపఠన లేదు, అమరకాండత్రయం బమర జూడఁగ లేదు, శాస్త్రీయగ్రంథముల్ చదువలేదు.” అను మాటలతో వెల్లడించుకొనినాఁడు. పద్యములు సాఫీగా దొర్లుకొని పోవుచుండును. కాని యీక్రింది లక్షణవిరుద్ధములైనవానివంటి ప్రయోగాలు చాల గలవు.

కడ తేరుదామంటె, బొదామంటె, అర్థి వాండ్రు, కట్టుక, ముప్పెత్తు, లక్షాధికారైనా, అనేకధనము, ధూర్తతనము, దోసిలొగ్గు, గుంజుక, పట్టుక, నమ్మినందుకు, పేగుకు, నమ్ముక, పదవేమి ?

ఇట్టిదోషములు, మధ్యకవులకృతులలో సహజముగాఁ గనిపించు నవియే ; కాని వాచిశ్ల వారి నరసింహశతకములోని పద్యములదోషములను చాలవఱకు శేషాద్రిరమణకవులు సంస్కరించినను, దిద్దుటకు వీలు కాని స్థలములలోమాత్రము తప్పులట్లే యున్నవి. “క్షీర సాగరశయన కృష్ణవర్ణ” — అను పాదములోని గణభంగమును సవరించకుండుట యందుల కొకదృష్టాంతరము.

తెలుగు వాడుకపదములుకూడ, (ఎక్కువగాఁ గాకున్నను) కొన్నిటి నీకవి ప్రయోగించినాఁడు.

వంకబెట్టు, ఎమ్మెలాడించు, జల్తారుకుల్లాయి, నుంకరమోటు, అంకుబోతు, లక్షాధికారి, చాడీలు, ముల్లె, ముక్కుబట్టుక, తురాయి, కంఠీలు, పచ్చిపూరి, బహుపరాకు, బక్కబంటు, నీటిబుగ్గ, మైలతిత్తి, గద్దరింపు.



ఈ శతకములోఁ గొన్ని పద్యములు పూర్తిగా “రామలింగేశశతకము” నుండి హరిఁపబడినవని, యీవిషయములో సక్షరశః అంతయు కష్టమై తెలివారులు కొట్టినవాఁడు శతకకారుఁడో, ప్రతులెత్తి వ్రాసికొనిన వ్రాయనకాండ్రో తెలియదు. అట్టిపద్యములు కొన్ని క్రింద చూపుచున్నాను.

(వావిళ్ల వారి సంపుటములోని ముద్రిత ప్రతులనుండి)

1. “పసంబువందైనఁ బనుల కాపరితప్ప ప్రజలు మర్జనులైనఁ బ్రభునితప్ప  
భార్యగయ్యైనఁ బ్రాణనాశునితప్ప తనయుఁడు మష్టయినఁ దండ్రితప్ప  
పైన్యంబుచెదరిన పైన్యనాశునితప్ప కూతురు చెడుగైన మాతతప్ప  
అశ్వంబు చెడుగైన నానోహునితప్ప దంతిమష్టయిన మావంతుతప్ప  
ఇట్టితప్ప లెఱుంగక యిచ్చవచ్చినటుల మెలఁగుమరిప్పడీ యవనిజనులు”

—(నరసింహ : 12 పద్యం)

“పసంబువందైనఁ బనుల కాపరితప్ప ప్రజలు మర్జయులైనఁ బ్రభునితప్ప  
భార్యగయ్యైనఁ బ్రాణనాశునితప్ప తనయుఁడు భూరైనఁ దండ్రితప్ప  
అశ్వంబు తాండ్రైన నానోహునితప్ప దంతిమష్టయైన మావంతుతప్ప  
పైన్యంబుచెదరిన పైన్యనాశునితప్ప కూతురు చెడుగైన మాతతప్ప  
ఇట్టితప్ప లెఱుంగక యిచ్చవచ్చినట్లు చరియించువానికి హానివచ్చు  
నాడికలుగల్గు నిది నిక్కమరసిమాడ”

—(రామలింగేశ : 43 పద్యం)

2. కోఁటికి జలతారు కుళ్లాయెట్టికి ? విరిజాజి పూదండ విధవకేల ?  
ముక్కిడితోత్తును ముత్యపునల్లేల ? నద్దమేమిటికి జాత్యంధునకును ?  
మాచకమ్మకునేల మాక్కికి హారముల్ ? కూరచిత్తునకు సద్దోష్టులేల ?  
అంకుబోతుకునేల అంకింపునిష్టులు ? వావియేటికి మష్టవర్తనులకు ?  
మాటనిలకడ నుంకిఁ మోటుకేల ? చెవిటివానికి సత్కథా శ్రవణమేల ?”

—(నరసింహ : 13 పద్యం)

“కోఁటికిజల్తారు కుళ్లాయెట్టికి ? విరిజాజి పూదండ విధవకేల ?  
ముక్కిడితోత్తును ముత్యపునల్లేల ? నద్దమేమిటికిని జాత్యంధునకును, ?  
మాచకమ్మకునేల మాక్కికి హారముల్ ? కూరచిత్తునకు సద్దోష్టియేల ?  
అంకుబోతునకు సద్వ్రతనిష్టలేటికి ? వావియేమిటికి దుర్వర్తనునకు ?  
మాటనిలకడ నుంకిఁ మోటుకేల ? చెవిటివానికి సత్కథా శ్రవణమేల ?”

(రామలింగేశ : 33 పద్యం)

3. మాశ్యంబులీయ సమర్థఁ డొక్కఁడులేఁడు మాశ్యముల్ చెఱుప సామంతులంత  
యెండినయూళ్ల గోడెఱిగింప డెవ్వండుఁ బండినయూళ్లకుఁ బ్రభువులంత  
యితఁడు వేదయటంచు నెఱిగింపఁ డెవ్వఁడు కలవారి సిరులెన్నఁగలను చాలఁ

దనయాళిచీకటి తప్పెన్నఁదెవ్వఁడుఁ దెలుకాంతఁకెన్నఁ దెవ్వఁడు  
ముట్టిదుష్టుల కధికారి మిచ్చినట్టి ప్రభువు తన్నెనియఁచును బలుకకదెను”

(నరసింహ : 11 పద్య)

“మాన్యంబులీయ సమర్థుఁ డొక్కఁడులేఁడు మాన్యముల్పెఱుఁగ ననన్యఁడై  
తెండినయూళ్ల గోడెఱిగింపఁ దెవ్వఁడుఁ, బండినయూళ్లకుఁ బ్రభువులందఁ  
జీతఁడు వేదయటంచు నెఱిగింపఁదెవ్వఁడుఁ గలవాని నేరులెంచఁ, నాచాలఁ  
దనయాళిచీకటి తప్పెన్నఁదెవ్వఁడుఁ దెలుకాంతఁకెన్నఁ దెవ్వఁడుఁ  
ముట్టిదుష్టుల కధికారి మిచ్చినట్టి రాజుననకదెఁగాక, మన్యముల నాచ  
నేమిపనియున్నయది సత్కవీంద్రులకును” — (రామలింగ : 1 పద్య)

ఇంతియకాక, కుక్కు శుశ్వరశతకముగోసి పద్యములభావములు  
గూడ నున్నవి. వీనిని బట్టి కవి యంతప్రౌఢుఁడు కాకపోవుటనలన నితర  
శతక పద్యభావములనుగూడఁ దనకృతిలోఁ జొప్పించుకొనినాఁడని  
యూహింపవలసియుండును.

ఇది కవికాలమును స్పష్టముగాఁ దెలిసికొనుటకుఁగూడ నాధారి  
మగుచున్నది. రామలింగేశశతకసాదృశ్య పద్యములనుబట్టి చూచిన,  
సంతప్రౌఢుఁడుకాని శేషప్పకవియే రామలింగేశశతక పద్యములను  
హరించి, తనశతకములో వేసికొనియుండుననుట సబబే ; ఆసందర్భ  
ములో నడిదముసూరకవికి మనశేషప్పకవి వెనుకటివాఁడు. ఎంతికా  
లమువెనుకయో చెప్పుటకు వీలులేకున్నను సూరకవినాఁటి కితఁడు చిన్న  
వాఁడుగా నుండియుండుననుటకు సందేహములేదు. సూరకవి క్రీ॥ శ॥  
1780 వఱకు జీవించియుండునవి యదివఱకే నిర్ణయించియున్నాఁడఁగదా!  
అప్పటికి శేషప్ప దాదాపు 20 యేండ్లప్రాయములోనుండి యుండును.  
సూరకవిశతకపద్యము లితనికిఁ జక్కఁగా నోటికి వచ్చియుండును. ఆకా  
రణమునుబట్టి యాపద్యము లట్లటే (ముక్కమారకుండ) నరసింహశత  
కములో దొర్లియుండును. దీనినిబట్టి సూరకవి యనంతరము దాదాపు  
క్రీ॥ శ॥ 1810 ప్రాంతములలోఁ దన నరసింహశతకమును వ్రాసియుం  
డును. ఎటుచూచినను నితఁడు క్రీ॥ శ॥ 1760—1840 కి మధ్య జీవించి  
యుండెనని తేలుచున్నది.

కులవిషయములోఁ గూడ నరసింహశతకమువలన దృఢపడు  
చున్నది :—

“వ్యాసుడే కులమందు వాసిగా జన్మించె విదురుడే కులమందు వృద్ధిపొందె;  
 గర్భుడే కులమందు ఘనముగా వర్ధిల్లె నావసిష్ఠుండెట నవతరించె  
 నింపుగావాలీకి యేకులంబున హెచ్చె గుహుడను పుణ్యుడే కులమువాడు  
 శ్రీ శుకుడెచ్చటఁ జెలఁగి జన్మించెను శబరి యేకులమందు జన్మమందె  
 నేకులంబున వీరందఱెచ్చినారు నీ కృపాపాత్రులకు జాతినీతులేల?”

“జండె మింపుగవేసి సంధ్యవార్చిననేమి ? బ్రహ్మచందక కాఁడు బ్రాహ్మణుండు”

ద్విజుడై నకవి యీవిధముగ వ్రాయఁడు; సరికదా ఋష్యాదుల  
 జాతులు సూచించుటచేత శేషప్ప తన యవరవర్ణజన్మమును పరోక్ష  
 ముగా నుగ్గడించినవాడయినాఁడు.



# నృసింహకవి

(1775 ప్రాంతము)

నృసింహకవి కవిత్వ మంతప్రౌఢమైనదియు నిర్దుష్టమైనదియుఁ గాదు. తెలుఁగుదేశములో, సుమతి, వేమన శతకముల ప్రచారము తరువాత, మిక్కిలిప్రచారములో నుండునది యీతని కృష్ణశతకము.

ఇతఁడు తన్నుఁగూర్చి ఇట్లు చెప్పుకొనినాఁడు.

“భారద్వాజసగోత్రుఁడ గౌరవమున గంగమాంబ కరుణానుతుఁడ౯  
పేరు నృసింహాహ్వయుఁడ౯ శ్రీరమయుత నన్నుఁ గాళు సృష్టిని గృష్టా”

ముద్రిత ప్రతులన్నిటిలోను “గంగమాంబ కరుణానుతుఁడ౯” అని యున్నది. తండ్రినిగుఱించి పేర్కొనుట యాంధ్రకవులలో మొదటి నుండి వచ్చుచున్న యాచారము. దానికి భిన్నముగాఁ, దండ్రీయా సెత్తక, తల్లినిగుఱించిమాత్రము చెప్పుకొసిన వాఁ డితఁడొక్కఁడే! ఇందువలన నితని యాభిజాత్యమును శంకించవలసివచ్చుచున్నది. “భారద్వాజసగోత్రుఁడ”నని చెప్పుటచేత నున్నతఋషిగోత్రజుఁడుగాఁ గనఁ బడుచున్నాఁడు. దానినిబట్టి యితని జనకుఁడు (ఎట్టివాఁడైనను) ఉన్నత వంశస్థుఁడుగ నే మనమూహించుట కవకాశమున్నది. ఇంకొకపద్యములో, “తిరుమణి పెట్టిన మనుజుఁడు పరమపవిత్రుండు” అని యున్నాఁడు. కాబట్టి వైష్ణవమతావలంబి యనుట నిశ్చయము. తల్లి యొక్క శైవసంబంధమైన పేరును బట్టి యితఁ “డా ర్వేలనియోగి”యో, “గోల కొండవ్యాపారి”యో యయి యుండవలయును. లేదా మాతృప్రాముఖ్యముగల మతేజాతికో సంబంధించినవాఁడుగానైన నుండవలయును.

కాని నేను చూచిన యొకానొక తాళపత్రప్రతిలో ‘గౌరవమున’ యను దానికి బదులు “గౌరనకును” అని యున్నట్లు జ్ఞప్తి. ఒక వేళ యదియే సరియైన పాఠమైన పితృవిషయమైన పై సిద్ధాంతము పూర్వ పక్షమగును.

కవి యుపయోగించిన కతిపయశబ్దములనుబట్టి, యితఁడుచిత్తూరు, కడపమండలములలోని వాఁడని యూహించుచున్నాను. “అప్పా, ఇత్తువు” — అను పద్యములోని ‘అప్పా’ అను పదము ఆప్రాంతములలో పెద్దలవిషయములో గౌరవవాచకముగ నేటికిని వాడుచున్నారు. “పిలి

చిన మోక్షము లి స్తివి”——“ఇ స్తివి, ఇ స్తిమి”——ఇట్టిపదములు, పడే మటిసీమలోను, జిత్తురునుండలములోను వ్యవహారమునఁ గలదు. శ్రీనాథుడు “పడమటిసీమ” వ్యాపారులనుగూర్చి హాస్యభోరణిలో, “వస్తూ చూ స్తిమి, రో స్తిమి బడమట వ్యాపారుల క్రూరులక”——అని చెప్పినట్లు వినుచున్నాము. మఱియొక విషయమేమనఁగా, కృష్ణశతకములోని——

“శిరమున గత్తు కిరీటము కరమున నవశంఖచక్ర ఘనభూషణమున్  
ఉరమున చక్రపుసతకము, సిరినాయక, యమరవిమత శ్రీహరి కృష్ణా ||”

అనుపద్యము, అంతకుముందునుండియే ప్రచారములోనున్న  
కం || “నిగనిగ మెఱుము కిరీటము ధగధనమును పట్టువట్టి తగిలకటారున్  
బుగబుగవాసన నీకే తగుఁదగురా, యొటిమిట్ట దశరథరామా ||”

అను పద్యమున కనుకరణము. ఈ “యొటిమిట్ట” కడపజిల్లాలోనిది. కనుక నక్కడ నంతకు పూర్వమునుండి వాడుకలోనున్న పద్యమును, ఆమండలమువాఁడే యయిన నృసింహకవి యొరవడిగాఁ బెట్టుకొని, యట్లే, తాను పైపద్యము వ్రాసియుండవచ్చుననుట యుక్తిసహము కాకపోదు.

ఇక నితనికాలమునుగూర్చి తెలుపుటకుఁ దగిన యాధారములు గ్రంథములో లేవు; కాని, కొన్ని కారణములనుబట్టి 18 శతాబ్దమునా ఖరువాడై (1775 కుఁ బై వాఁడయి) యుండునని యూహించుటలో నంతగా బాధకములేదు.

ఈకవి పోతన, శ్రీనాథుల పోకడలను గొన్నిటి ననుకరించినాఁడు. ‘విశ్వాత్మక, విశ్వేశ్వర’ అనుభాగవతపద్యమునకు “విశ్వోత్పత్తికి బ్రహ్మపు”——అని ; “దిక్కెవ్వరు దీనులకును, దిక్కెవ్వరునీకునాకు”——అను ప్రహ్లాదచరిత్రలోని పద్యమునకు “దిక్కెవ్వరు ప్రహ్లాదుకు, దిక్కెవ్వరుపాండవులకు” అనియుఁ బోటీగ పద్యములల్లినాఁడు.

“అంసాలంబితకుండల” యనుపద్యము “అంసాలంబిత క చభర” యను శ్రీనాథునిపద్యమునకు ఛాయ, మొలలునుగూడ నితఁ డనుసరింపక పోలేదు. “వసజాక్ష భక్తవత్సల, ఘనులగు త్రైమూర్తులందు” అను పద్యము “జలజాక్ష భక్తవత్సల, జలజాసనవినుత” యను పద్యము నకుఁ బుత్రిక.

దీనినిబట్టి పై కవులకుమాత్రమే కాక, వేమన, బద్దెనలకుఁగూడ నృసింహకవి, తరువాతివాఁడుగ నే యగపడుచున్నాఁడు. ఏలయన :— సుమతి. వేమన పద్యముల కావలకే దేశములో చాలప్రచారముండుటచేత, భక్తిప్రబోధమునకై (సులభశైలిగల) యీ కృష్ణశతకమును గొన్ని బడులలోఁ బిల్లలకు నేర్పుచువచ్చిరి. కనుక ప్రచారములో నిది వాని తరువాతనే వచ్చినది. అందుచేతఁగూడ నితఁడు వారితరువాతివాఁడని నిర్ణయింపవలసివచ్చుచున్నది. ఈకారణములనుబట్టి యితనిని క్రీ॥ శ॥ 1775 వాఁడనుటలో సందిగ్ధమేమియు నుండదు.

కృష్ణశతకములోని పద్యములు, సరళము, సులభగ్రాహ్యమైన శబ్దములతో నొడుదుడుకులులేని ధారాళధారతోఁ బ్రకాశించుచున్నవి. కాని కవి యంతకవితాసామర్థ్యము భాషాపాండితీప్రభావము కలవాఁడు కానందుచే, నర్థస్వారస్యములేని పునరుక్తులు, ఊకదంపుశ్లవంటి ప్రాసములు, సహింపరాని దోషము లనేకములు దొర్లినవి. వావిళ్ల వారు క్రీ॥ శ॥ 1920 సం॥రం॥ ప్రకటించిన ముద్రితప్రతిలోని పద్యము లవసరములైన సందర్భములలో నుదాహరింతును.

1. అర్థవిశేషము గోచరింపని యేకప్రాసపద్యములు :—

(1) నీవే తల్లివి దండ్రువి, (2) హరి యను రెండక్షరములు, (3) దిక్కెవ్వరు ప్రహ్లాదుకు, (4) ఎటువలె కరిమొల వింటివి, (5) దండమరూ విశ్వంభర, (6) నారాయణ లక్ష్మీపతి, (7) తిరుమణి దురితవిదూరము, (8) అప్ప యిత్తువు దయతో, (9) నీనామము భవహరణము, (10) బలమెవ్వఁడు.

2. పద్యములలో నేకాభిప్రాయపాదములు పునరుక్తిగావచ్చుట :—

1. “అంభోజనేత్ర జలనిధి గంభీరుడ నన్నుఁ గావు కరుణను కృష్ణా” (53—58)

2. అటువలె నను రక్షింపుము. —(70—71)

3. ఒకశబ్దమునే పెక్కుపద్యములలోఁ బ్రయోగించుట.

(1) మందరగిరిధర, (8, 38, 97, 98) (2) లక్ష్మీపతి (55, 57, 59) (3) నందసుతుఁడు (అనునర్థముగలవి) (8, 14, 18, 17, 60, 93, 97) (4) నారాయణ (3, 5, 92, 94).

## 4. ఛందోదోషములు :—

1. గణభంగము :—“పరగితవౌ నీవు బాలప్రాయము కృష్ణా” —(15 ప)

## 2. ప్రాసభంగము :—

(ఎ) “నీయాజ్ఞఁ దలఁగ నేరను కుయ్యాలింపుము మహాత్మా, గుఱుతుగఁ” —(88 ప)

(బి) “ఏఘడియను నీనామము లఘుమతితోఁదలఁచఁగల నె లక్ష్మీరమణా” —(8 ప)

(సి) “శ్రీధర మాధవ యచ్యుత భూధర పురుహూతవినుత పురుషోత్తమ నీ  
పాదయుగళంబు నెప్పుడు మోదముతో నమ్మినాఁడ ముద్దులగృష్ణా”

కడపటిదానిలో నొక పాదమునకై న ప్రాసము భిన్నముగా నుండ వచ్చును. కాని రెండట, రెండిట లుండరాదు.

5. వ్యాకరణ దోషములు :—(1) ‘కు’ షష్ఠికి ముందు నగాగమము లేమి :—జగన్నాథుకు, ప్రహ్లాదుకు, సుగ్రీవుకు. (2) సాంస్కృతిక సమాసములలో మహత్యర్థకములకు దీర్ఘములులేమి :—రతినాథజనక, దేవకిపుత్ర, సత్రాజిత్తనయనాథ, గంగమాంబకరుణాసుతుఁడఁ, శ్రీరమయుత. (3) తప్పసంధులు :—సార్థైతి, కంటుండ (కనుచుండ) వింటివి యెటువలె, పిలువఁ వరీతి, ఏలుకొంటివివరీ, దినంబుల్ యించుక, కంబములోనఁ ఇరవొంద, ఘంటాకర్ణుఁ ఎటువలె, నేను అచ్యుత, అనుభవశాలిఁ, అప్పా, భూషణముల్ ఉరమున :—ఇందు ద్రుతము మీఁది యచ్చు “ద్విరుక్తనకారము” కావచ్చునను లాక్షణికుల మత మంతసమ్మతము కాదు.

4. శబ్దదోషములు :—చాలా, కొంచపు, ఘడియ, షరుసతొ, గరిమతొ, ఇస్తివి (మూఁడుచోట్ల) నీవల్ల, గోపాలదొంగ ;

## 5. క్లిష్టాన్వయ జుష్టములు :—

1. “అరయఁగ మిము దలఁచుజనుల కరుదా?” —(అరుదేది?)

2. “దుర్జనులగు నృపసంఘము నిర్జింపఁగ వలసి నీవు నిఖిలాధారా! దుర్జనుల సంహరింపను” (దుర్జనులవిషయము రెండుపర్యాయములేల?)

3. “విక్రమమేమని పొగడుదు నక్రగ్రహ! సర్వలోకనాయక కృష్ణా” —(ఇందు ‘నక్రగ్రహ’—అనుటకు సందర్భమేమో?)

4. “విభ్రమవై దనుజనుతా గర్భంబులు వగులఁజేయు ఘనుఁడా” (‘విభ్రమలగు దనుజనుతుల’ యనిన మేలు)

5. “చొక్కపు నీగుణజాలము నక్కజముగ లెక్కపెట్ట నజునకు కృష్ణా” —(ఇందు క్రియలేదు, ‘అలవియె’ యన్న సరిపోవును)

6. 'ఆదివరాహము నయ్యుచు' (ఆదివరాహమవయ్యుచు)
7. 'శరశర్వాణీ ప్రణత వినుత' (అర్థము దుర్గ్రహము)
8. "హరి సర్వంబుల గలఁడని గరమతో దైత్యజుఁడు పలుకఁ గంబములొనక  
ఇరవొంది వెడలి చీరవె శరణన్న విభీషణుండు సాక్షియై కృష్ణా"

ఈపద్యమున మొదటి మూఁడుపాదములలోని విషయమునకు, నాల్గవపాదములోని విషయమునకు, సమన్వయము కుదురుట లేదు. అవి వెవ్వేలు యుగములలో, వెవ్వేలునతారములలో జరిగిన విశేషములు. కనుక నొకదాని కింకొకటి 'సాక్షి' యగుట పొసఁగదు.

9. 'కనకశ్యామ మాతకునై యతనిసుతుని, కరుణను గాచె'—

ఇది యసంబద్ధము. ప్రహ్లాదునిగాచుట కతనితండ్రిని చంపెను. అవతార ప్రయోజనములలో మొదటిది సాధురక్షణము. రెండవది దుష్టశిక్షణము "పరిత్రాణాయసాధూనాం, వినాశాయచదుష్టుతాం" అనికదా భగవద్వాక్యము.

10. 'ఆదండకాపనంబునఁ గోదండము, గాచినట్టి కోమలమూర్తిక' (కోదండము గాచుట యన నేమో తెలియదు).
11. "అయ్యా పంచేంద్రియముల ఉయ్యాలలు ఊచినట్టు లూరక నేనుక"  
(ఉయ్యాలలు + ఊచినట్టు :—విసంధి—“ఊపఁగనేనుక"—అనిన సరిపోవు నేమో?).
12. "అమరఁగఁ దలఁచెదను నేను నమరఁగఁ గృష్ణ" (రెండుమారు 'అమరఁగ' ప్రయోగించుట).
13. "నాదండ దాపు గమ్మి"—"పాపము దుష్కృతములెల్ల" (ఏకార్థబోధక పర్యాయశబ్దములు వెంటవెంటనే వాడఁబడినవి).

ఇన్ని దోషములున్నను మోటికలవంటి పద్యములు కొన్ని భాన పుష్టిగలవి లేకపోలేదు. భక్తిశతకములనుగూర్చి, "చెఱకునకు వంక బోతేమి చెడు నెఱిపు"—అని సృసింహశతకకారుఁడు చెప్పిన పలు కక్షరాలా నిజము. ఈక్రింది పద్యము లద్భుతములుగా నున్నవి :—

"దివిజేంద్రసుతునిఁ జంపియు రవిసుతు రక్షించినాపు రఘురాముఁడవై  
దివిజేంద్రసుతునిఁ గాచియు రవిసుతుఁ బరిమార్చితొర రణమునఁ గృష్ణ"

ఇందలి విరోధాభాస చమత్కారముగా నున్నది. దిగువ మఱి కొన్ని మనోహరపద్యములుకూడ గమనింపఁదగినవి.

"పదునాలుగు భువనంబులు కుదురుగ నీకుక్షి నిల్పుకొని నేర్పరిజై  
విసితంబుగ నాదేవకి యుదరములొ నెట్టు లొదిగియుంటివి కృష్ణ" (ప 11)



“దుర్భరబాణము రాఁగా గర్భములోనుండి యభవ కాళమటన్నఁ  
నిర్భరకృప రక్షించితి నర్భకు నభిమన్యుసుతుని నచ్యుత కృష్ణా” (ప 31)

“నరపశువ మూఢచిత్తుఁడ దురితారంభుఁడను మిగుల దోషకుఁడను, నీ  
గుఱుతెఱుఁగ నెంతవాఁడను హరి నీవే ప్రాపుదాపు వేదువు కృష్ణా (ప 49)

“పరనారీముఖపద్మము గుఱుతుగ కుచకుంభములును గొప్పను నడుముఁ  
అరయఁగఁ గని మోహింతురు నిరతము నిను భక్తి గొల్వనేరరు కృష్ణా” (ప 50)

“గజరాజవరద, కేశవ త్రిజగత్కల్యాణమూర్తి, దేవ, మురారీ!  
భుజగేంద్రశయన మాధవ విజయార్చిత నన్నఁగావు వేగమ కృష్ణా” (ప 61)

భగవద్గీతలలోని యభిప్రాయములు కొన్ని యిందులోఁ గవి  
పొందుపఱచినాఁడు :—

“గిరులందు మేరువౌదువు” (మేరు శ్శిఖరిణా మహం)  
సురలందున నింద్రుఁడౌదు (దేవానా మస్మి వాసవః)  
చుక్కలలోనఁ (బరమాత్మ) చంద్రుఁడౌదువు (నక్షత్రాణామహంశశి)  
నరులందున నృపతివౌదు నయముగఁగృష్ణా” (నరాణాంచ నరాధిపం)

వేమన యనుకరణములు :—

“పరుసము సోకిన యినుమును వరుసతో బంగారమైన వడువున” (కృష్ణ)  
“పరుస మినుము సోక బంగారమైనట్లు” (వేమన)

ఇట్టి వింక నున్నవి. గ్రంథవిస్తరశంక చే నుదాహరణము లెక్కువ  
చూపలేదు.

‘కృష్ణశతకము’ కేవలము భక్తిప్రబోధక మయినందువలన నం  
దలి భగవన్నామసంస్తవమున కానందింపవలసినదే. కాని సారస్వతో  
పయోగమున కెక్కువ యుపయోగింపదు. అయినను కృష్ణశతకము  
నకుఁ బ్రజాబాహుళ్యములోఁ గల ప్రచారము గొప్పది.

ఇంకొక్కవిషయము :—విష్ణుపరమైన భక్తిశతకములు వ్రాసిన  
కవులలోఁ జాలమంది దశావతారములనుగూడ నందుఁ జేర్చుట  
చిరకాలమునుండియు వచ్చువాడుకగాఁ గనిపించుచున్నది. నృసింహ  
కవిగూడ తద్విధముగా కృష్ణశతకములో 37 వ పద్యమునుండి 46 వ  
పద్యమువఱకు దశావతారములను వర్ణించియున్నాఁడు.

# రామకృష్ణమూర్తికవి

(1780 ప్రాంతము)

ఇతని 'రామకృష్ణమూర్తి' శతకము ఆంధ్రసాహిత్యపరిషత్తు వారిచే బ్రచురితమైన శతకసముచ్చయము, ద్వితీయభాగమున నున్నది, ఇందు 76 ఆటవెలఁడు లున్నవి. 'రామకృష్ణమూర్తి రమ్యకీర్తి'— అనునది మకుటము.

'అహంబ్రహ్మాస్మి' యను నద్వైతతత్వమును బ్రబోధించు వేదాంతశతకములలో నిది యొకటి. వేమన పద్యములధోరణిలో దీని యందలి పద్యములు నడచుచున్నవి. అసంపూర్ణము కనుక కవి తన పేరు తెలుపుకొను కడపటిపద్యములు లేకున్నను నాత్మసంబుద్ధితో స్టిటి కవులు పద్యములు చెప్పువాడుక కలఁడు. పైఁగా వేమనవలెనే యితఁడును నవ గాహనమగు సామాన్యసులభశయ్యలోఁ బద్యములను సాగించినాఁడు. వేమనపద్యములలోఁ గొన్నిటిభావము గ్రహించుట దుస్సాధ్యము. కాని యీశతక పద్య తాత్పర్యము లరటిపఁడొలిచి చేతఁబెట్టినట్లు సుకరముగా నర్థమగుచున్నవి. కొన్నిపద్యములలో నితఁడు తెలుపు దృష్టాంతములు, నుపమానములు, ప్రసక్తవిషయములకు చాలసన్ని హితములుగ నుండుటచేత నెంతటిపామరునికైనను దత్త్వార్థము తటా లున బుట్టికెక్కి మనస్సున నాటుకొనును.

“పాలలోననుండి బైటఁ దీసినవెన్న, పాలఁగలిసిపోదు పాలనున్న  
జ్ఞాని కలిసిపోఁడు సంసారముననున్న”

“ఉప్పగల్లు చూడ గొప్పవారాళిలోఁ గలిసిపోయి మరలఁ గానరాదు  
బ్రహ్మమందు నీప్రపంచ మావిధమయ్యె”

“దురదమంటయుఁ గల కురుపువంటిదిచుమీ సుఖము దుఃఖమొందు స్థూలతనువు  
ఔషధంబువంటి వాత్మయోగంబుది”

“జలధి నున్న చేప జలమునకై యటు దిరుగఁజనునె యన్యదేశములకుఁ  
వన్ను నిండుకొన్న తత్వంబు వెదకునా?”

“నూకగింజఁ గానలేకయ గాడిద పుట్టెడూక కలయ బొక్కినట్లు  
సారమెటుఁగలేని శాస్త్రపాఠములేల?”

“రాజుభార్యతోడ రమియించుచున్నను నదియు బైటఁబెట్ట హాని గాదె?  
బ్రహ్మజే త్తననుచుఁ బరులకుఁ జెప్పు”

“అన్యశూన్యపదము నందిన వంపతున్ సిగ్గుతోడ విడిచి చీరలెల్ల,  
రితిసుఖమ్ము గాంచు గతి నుండు శివయోగి”

సూత్రప్రాయములైన కొన్ని సూక్తులు :—

(1) ఎండమావులందు నిండేటు భ్రమలేల ? (2) సారమెటుగ  
లేని శాస్త్రపాఠము లేల ? (3) గొప్పవాడొకడని తోచకున్నవాడె  
దొడ్డవాడు, (4) భర్తమాటవినని పడతి పతివ్రతా ? (5) పాలు  
గుడుచుచున్న పడతులు పతికేల ? (6) అంధుడైనవాడు నాదిత్యుఁ  
గాంచునా ? (7) సిగ్గువదలిపోక చీరలు వదలవు, (8) తనువులెన్ని చనినఁ  
దాఁ జావడెపుడును, (9) పసులు వేటుగాని పాలొక్కరూపంబు,  
(10) ప్రాణులన్నిగూడ్డఁ బరమాణు రూపంబు, (11) సరిగఁ జెవిటి  
యొద్ద శంఖ మూఁదినయట్లు, (12) నీవు నీవుగాఁగ నిఖిలంబునీవౌదు,  
(13) గురునికరుణలేక దొరకదు మోక్షంబు, (14) శౌర్యమున్నఁ జంపు  
శత్రుషడ్వర్గము, (15) బ్రహ్మమైనవాడు పరులకుఁ జెప్పనా.

ఇతఁడు త్రిమూర్తులను దేవతలని యంగీకరింపఁడు. వారి యాధి  
క్యతను సుతరాము ఒప్పుకొనఁడు.

“పందిరూపు గొనుచుఁ బాతాళమునకేగి శివునిపాదములకుఁ జేరఁడాయె  
నట్టి విష్ణుడేమి యధికుండు ! చెప్పమా”

“దేవుడనుచు బ్రహ్మదేవునిఁ జెప్పకు దేవుడైన వాసుదేవుచేతి  
దెబ్బచేత శిరసు దెగి యిలఁబడె నేమి ?”

“శివుఁడు దేవుడనుచుఁ జెప్పకు నాతోడ శివుఁడు దేవుడైన సిగ్గుచేతఁ  
బాటిపోవనేల భస్మాసురునిభీతి”

“బ్రహ్మదేవుని తల బ్రద్దలైపోను, శంకరునియిల్లు వల్లకాఁడుగాను,  
వీరు వేల్పులనుచు వెట్టెలపుట్టెరా ?”

మోక్షముగనుటకు తోడ్పడని—శాస్త్రజ్ఞానము విద్య నిష్పన్న  
యోజనమని యితని అభిప్రాయము :—

“జ్ఞానియనఁగఁ బ్రభువు, జ్ఞాన మాతనిసొమ్ము సొమ్ముపెట్టె లాగమమ్ములెల్ల  
మొరయఁ జదువువారు మోతకూలీలయా”

“వత్సరములు విద్య, వర్ణాశ్రమాదులు గలుగువాఁడు పెద్ద గాఁడు చుమ్మి  
యన్నవస్తు వెఱిఁగియున్నవాడే పెద్ద”

బ్రహ్మవిద్య నెఱుంగఁజేయలేని శైవవైష్ణవ మతములను ఈ  
కవి ఈసడించినవిధము చూడుఁడు :—

“చక్రధారులనఁగ శైవమతస్థులు నేమొకాని మది సహింపలేరు,  
చక్రధారిగాని జనుఁడొక్కఁడును లేడు”

“లింగధారులనఁగ వెంగలి వైష్ణవు లొప్పలేరు, నిజము చెప్పలేరు,  
లింగధారిగాక లేడ యెవ్వఁడును”

“విష్ణులొకమనుచు వేఱుగాఁ జెప్పట విష్ణువెరబుద్ధి వైష్ణవులకు  
విష్ణుమయముగాదె విశ్వంబు సకలంబు”

‘వెట్టెలపుట్టెరా’—“మోతకూలీలయా”—యిట్టి ప్రయోగములు వేమనపద్యముల కనుక రణములే యగును. కనుక రామకృష్ణకవి యతనిమార్గముననే తప్పక యాత్మసంబోధనపరముగా నీశతకిమునకు మకుట మేర్పఱచుకొనినాఁడు. పైఁగా నితఁడు శివునిగాని, విష్ణువును గాని స్తోత్రముచేయుట కిష్టపడని తత్త్వవేత్త. ఇక ‘రామకృష్ణమూర్తి’ యని యేదేవునిపేరొ మకుటముగాఁ జేసికొనినాఁడనుట నమ్మరాని విషయము.

ఇతఁడు వేమనకుఁ దరువాతివాఁడని యతనిపద్యముల వైఖరి చెప్పుచున్నది. సాదృశ్యములు కొన్ని చూపెదను.

(1) ఇద్దఱును నాత్మసంబుద్ధి పరముగనే తమపద్యమకుటము లేర్పఱచుకొనిరి, (2) ఇద్దఱు నచలవేదాంతమును, నద్వైతమును వ్యాపింపఁజేయ పూనుకొనిరి, (3) ఇద్దఱు నాటవెలఁదులనే వరించిరి, (4) ఇద్దఱును బ్రహ్మవిష్ణాదులను, మతములను, నిరసించిరి.

కనుక నీ రామకృష్ణమూర్తికవి వేమనతరువాత సుమారు వంద, వందయిరువదియేండ్లకు, ననఁగా పదునెనిమిదవ శతాబ్దాంతమున నుండినవాఁడు కావచ్చును.



# శ్రీమత్తిరుమల, నల్లాచక్రవర్తి సంపత్తుమూర శ్రీనివాస వేంకటాచార్యకవి

క్రీ॥ శ॥ 1790—1840

ఇతని “శ్రీతిరుమల వేంకటేశ్వరశతకము” — పరిషత్కార్యాలయమువారి “శతకసముచ్చయము — ద్వితీయభాగము”లోఁ బ్రచురింపఁబడినది.

“అరయుము బాల్కండ నాచే విరిచితమగు నీశతంబు విని యాపై నీ కరమునఁ గైకొను ముదమునఁ దిరుమలగిరి వేంకటేశ ! దేవాధీశా॥”

“ధరలో నక్షయసంవత్సర వర భాద్రపద బహుళ చవితి గురునా సరమున రచించితి, నిది తిరుమలగిరి వేంకటేశ ! దేవాధీశా॥”

కవి యీ శతకమును దన బాల్యమున నక్షయ భాద్రపద బహుళ చవితి గురువారమున వ్రాసినట్లు చెప్పుకొనినాఁడు.

ఈశతకప్రతిని కవివంశస్థుఁడే పరిషత్కార్యాలయమువారి కిచ్చినాఁడు. అతఁడు తెలుపుటలో మొన్నటి యక్షయకాక యాపై యక్షయగాక యంతకుమీఁది యక్షయలో నిది రచింపఁబడినట్లు తేలుచున్నది. అనఁగా నీ 1954 సం॥రం నకు 148 ఏండ్లక్రిందట యీ కవి యుండియుండుట నిశ్చయము. అప్పటి కీశతకరచనాకాలము క్రీ॥ శ॥ 1806 అగును. బాల్కండనని కవి చెప్పుకొనుటచేతఁ, దన 16-18 యేండ్ల నడుమ నితని ప్రాయముండక తప్పదు. ఆపక్షమున నితని జననము క్రీ॥ శ॥ 1790—92 ల మధ్య యుండియుండును.

ఇతని వంశస్థుఁడయిన శ్రీమాన్ సంపత్తుమూర వేంకటరాఘవ చక్రవర్తి అయ్యంగారు తెలిపిన యీకవి జీవితసంగ్రహము “శతక సముచ్చయము” నుండి యీక్రిందఁ బ్రకటించుచున్నాను.

“ఈశతకము రచించిన కవిగారు నాకు మూడుతరములపై వారు. అనఁగా నాకు ముత్తాతగారగుదురు. . . ఆకాలమున వారు కృష్ణా తీరమునఁ గల, ముక్తేశ్వరపురమునఁ గాపురముండి శ్రీవైష్ణవ మత సిద్ధాంత బోధనార్థము భగవద్రామానుజులవారిచే నియమింపఁబడిన చతుస్సప్తతి సింహాసనస్థులలో నొకరగుటచే ననేక దేశములలోఁ బర్య

టనము గావించుచు, నందిగామతాలూకాయందుఁ గల శ్రీతిరుమలగిరి  
క్షేత్రమున కేతెంచి, యచ్చట శ్రీస్వామివారిసన్నిధి నీశతకము రచించి,  
నట్లు తెలియుచున్నది.”

శ్రీసంపత్కుమారి వేంకట రాఘవాచార్యుఁడే తన వంశక్రమము,  
నీవిధముగాఁ దెలిపినాఁడు.

శ్రీనివాస వేంకటాచార్యుఁడు

|

రాఘవాచార్యుఁడు.

|

శ్రీనివాస వేంకటాచార్యకవి (ఈశతకకర్త)

|

తిరువేంగళాచార్యుఁడు

|

జగన్నాథాచార్యుఁడు

|

శ్రీ వేంకట రాఘవాచార్యుఁడు.

ఈకడపటి యతఁడే శతకమును బరిషత్కార్యాలయమునకు  
సమర్పించినవాఁడు. ఈకవివంశీయులు జగన్నాథాచార్యునివఱకు ముక్తి  
శ్వరపుర కాపురస్థులు కొంతకాలమున కీజగన్నాథాచార్యుఁడే యా  
యూరు విడిచి, జగ్గయ్యపేటకుఁ దరలివచ్చి కాపురము పెట్టెను.

శ్రీతిరుమలగిరి వేంకటేశ్వరశతకములోని కందపద్యములసంఖ్య  
108. “తిరుమలగిరి వేంకటేశ ! దేవాధీశా!” యను నాలుగవ చరణము  
పూర్తిగా మకుటము. ఆకారణమునఁ బద్యములన్నియు రేఫప్రాస  
ముతో సాగింపవలసివచ్చినది. అయినను. కవిత ధారాశక్తిమైన నడక  
కలిగి మంచిశయ్యలోఁ బడినది. శతకములో సామాన్యముగా నన్నియు  
భక్తిపరములయినవి. వానిలో 14 వ పద్యమునుండి 18 వ పద్యము  
వఱకు విరాడ్వర్ణనమును, 32 నుండి 41 వఱకు ధశావతారవర్ణనమును,  
42 నుండి 47 వఱకు రామలీలలును, 48 నుండి 54 వఱకుఁ గృష్ణలీల  
లును జెప్పఁబడినవి. 65 నుండి 70 వఱకు పంచేంద్రియప్రయోజనము  
వివరింపఁబడినది.

భగవద్గీతలోని :—

“పరిత్రాణాయ సామూహాం వినాశాయచ దుష్కృతామ్  
ధర్మసంస్థాపనార్థాయ సంభవామి యుగేయుగే”

అనుశ్లోకమున కనువాద మీదిగువపద్యము :—

“వరసాధుల రక్షింపఁగ, ధరఁగూల్పఁగ దుష్టతతుల, ధర్మమునిలుపఁ  
బారిఁ బుట్టుదు నంటి వహా ! తిరుమలగిరి వేంకటేశ ! దేవాధీశా॥”

భగవత్సాన్నిధ్యము కల్పించుకొని యాయనతో సమక్షములో  
మాట్లాడినట్లుగాఁ గొన్ని వాక్యములును గొన్ని నీతివచనములును  
నీశతకమునకు మెఱుఁగిచ్చుచున్నవి.

(1) కరము బలవంతుడై న నితరులం గొట్టుటన మిగులఁ దప్పగు,  
వారిక సరగునఁ గొట్టెదవీవహా ! (2) ధర సిలుగు గలిగినపుడే  
మొఱలిడి నినుఁ గొల్చి పిదప ముదిగలిగిన నిక స్మరియింప రెండు  
లోకులు, (3) ధరలో జన్మంబందెడి వఱకేనా నన్నుఁ గనుట ? ; భావ్యం  
బేనా తరువాతఁ గనకయుండుట ? , (4) ధరలోఁ బుట్టినయపుడే పర  
మేష్ఠి లిఖించె నాదుఫాలమునం, దేసరణిని గలదో యెఱుఁగను,  
(5) తరులపయిక వెన్నెల ప్రస్తరముపయిక గురియు వాన సరియ  
య్యెను, నీకరుణ యెటనేని బరపుట, (6) ధరఁ దండ్రడి కాత్మజుపయి  
నెనరు గల విధమునను నీవు నామీఁదఁ గృపక బఱపుము, (7) పరు  
లకు మేలుకలిగినక దురితాత్మకు లోర్వకుండుదురు, (8) ధరపై నాటిన  
తరులకు జలమిడనిభాతిఁ దనరును నను నీవరయక పెడమోమునిడక.

ఈకవికి సంగీతములోఁగూడ మంచిప్రవేశమున్న ట్లే క్రింది  
పద్యమువలనఁ దెలియుచున్నది.

“అరమర లేక త్వదీయ సుచరితంబులనెల్ల రాగ సరళిని నేనుక నిరతము బాడుచునుంటిని”

ఇక మచ్చునకీశతకములోని పద్యములఁగొన్ని టినీదిగువఁజూపుచున్నాను

స్మరజనకా ! మహిలో నిందతీఁ బ్రోతువు, నన్నుఁ బ్రోవ దయరాదా, నీ  
తరమేగాదా ! నుడువుము, తిరుమలగిరి వేంకటేశ ! దేవాధీశా॥”

“అరిభీకర ! సుగుణాకర ! వరదా ! ద్విరదేశవరద ! వర దాసజనా  
దరణా ! కరుణాభరణా ! తిరుమలగిరి వేంకటేశ ! దేవాధీశా॥”

“గిరులదొరముద్దుఁగూతురి వరుడగు ముక్కంటికైన, బ్రహ్మకునైనక  
దరమే గట్టిగ నినుఁగనఁ ? తిరుమలగిరి వేంకటేశ ! దేవాధీశా॥”

“దురితహరణ ! కమలచరణ ! నిరుపమమణిహారి ! యసురనికరవిదాచీ !  
హరమిత్రా ! సుతిపాత్రా ? తిరుమలగిరి వేంకటేశ ! దేవాధీశా॥”

# శిష్టు కృష్ణమూర్తిశాస్త్రి

(క్రీ॥ శ॥ 1790—1870)

శిష్టువారివంశము పారంపర్యముగా విద్వత్కవివంశము. వీరు కాసలనాటి వైదికబ్రాహ్మణులు; వాసిష్ఠగోత్రులు; ఆపస్తంబసూత్రులు; వీరి నివాసస్థానము గోదావరిజిల్లాలోని రామచంద్రపురముతాలూకా యందలి గొల్లపాలెము. ఇది కాకినాడకు సమీపమున నున్నది.

శిష్టు కృష్ణమూర్తికవి స్వగ్రామములో శిష్టుసర్వశాస్త్రి గవర మ్మలకు క్రీ॥ శ॥ 1790 సం॥ జన్మించినాడు. ఇతఁడు రామచంద్ర పురములోనే కొంతకాలము విద్యాభ్యాసముచేసి, యాతరువాత, నయిన పల్లి వాస్తవ్యుడైన బులుసు అచ్చయ్యయొద్ద చేరి, కావ్యనాటకములు చదువుకొనినాడు. వ్యాకరణాలంకారములలోను మంచిప్రజ్ఞ కలవాడు. ఆశుకవిత్వము, అవధాన మలవటచుకొనినాడు. సంగీత సాహిత్యవిద్య లలో నిస్సీముడయి, యసర్గళముగాఁ బురాణముచెప్పు ప్రతిభ కాంచఁ గలిగినాడు. సంస్కృతాంధ్రములలోనేకాక, హిందీలోఁగూడ మంచి పరిచయము సంపాదించుకొనినాడు.

ఇతని ప్రజ్ఞావిశేషమునకుఁ బ్రౌఢిమకు మెచ్చి రామచంద్ర పురము జమీందారయిన కాకర్లపూడి రామచంద్రరాజు, అతనిసోద రుఁడు జగన్నాథరాజు నతనిని తమయాస్థానకవిగా నుంచుకొనిరి. ఆ సమయములో వ్రాయఁబడినదే యీ “వాయుపుత్రశతకము.” శతక ములోని కడపటిపద్యములోఁ గవి యీవిషయమును వివరించినాడు:—

“శ్రీకలితోత్తమ కాకర్లపూడి గోత్ర క్షీరవారినిధాన చంద్ర  
రామచంద్రదావనీరమణ జగన్నాథరాజన్య నీలాద్రిరాజ పద్మ  
నాభవసుంధరానాయకానుజుడగు విజయన్యసింహ భూవిభుఁడు శిష్టు  
గోత్ర సర్వజ్ఞ సత్పుత్రుని కృష్ణమూర్తిసమాహ్వయుడగు నన్న సరసోక్తి  
బహుమతియుతంబు గా జగత్ప్రణంద నాహ్వాయాంకిత శతక మత్యనుపమముగఁ  
గూర్పుచునఁ గూర్చినాడ నాశేషి నట్లు వారిరుహబంధుసుతమిత్ర ! వాయుపుత్ర॥”

ఆతరువాత నితఁడు సేతుయాత్రకు వెడలి తిరిగివచ్చునపుడు శ్రీ కాళహస్తి క్షేత్రమునకు వచ్చుటయు, సంతకుమునుపే కృష్ణమూర్తి శాస్త్రి ప్రఖ్యాతి వినిన కాళహస్తిసంస్థానప్రభువు, మహారసికుడగు



దామెర్ల వేంకటపతిరాయనింవారు ఇతనిని పిలిపించి, తమయాస్థాన విద్వద్వరేణ్యునిగాఁ జేసికొనుటయును, జరిగినది. అక్కడ కృష్ణమూర్తి కవి కటువదిరూపాయల మాసవేతనమును బ్రభువిచ్చుచుండువాఁడు. అట్లక్కడ పదునాలుగేండ్లు గడపి స్వదేశమునకువచ్చి పితాపురము, జగ్గంపేట, మాడుగల్లు సంస్థానాధిపతులచేత నపూర్వసత్కారములంది యనేకకృతులు రచించి తుదకక్కడనే క్రీ॥ శ॥ 1870 లో పరమ పదించెను.

ఇతని సమకాలికుఁడును, రావణదమ్మియ ద్వ్యర్థికాన్యరచ యితయు నగు పిండిప్రోలు లక్ష్మణకవికి, నితనికిఁ బరస్పర మెడ తెగని స్పర్ధయుండునది. అట్లే పరవస్తుచిన్నయసూరికి, నితనికి సిద్ధాంతకౌముది సూత్రముల విషయములో చర్చలుసాగి, యది వివాదములుగాఁ బరిణమించి, వారికి భేదాభిప్రాయము లేర్పడినవి. అది కారణముగాఁ జిన్నయసూరి బాలవ్యాకరణ మతని స్వంతముకాదని, హరికారికావళి కను చాదమని, కృష్ణమూర్తి శాస్త్రి ప్రచారముచేయుటకుఁ బూనుకొనినాఁడు. కాని యితనికిఁ బ్రతిపక్షులయిన యాయురువురిచే పైచేయిగా నుండు నది. కృష్ణమూర్తి శాస్త్రికి సాహిత్యచర్చలు (ఎవరితోనైనను) విజయ వంతములు కాలేదు. అయిన నితని పాండిత్యముమాత్ర మానాఁడద్వితీయముగా వెలిగి యితని కభినవకాళిదాసబిరుదమును బండితలోకమునఁ బ్రసాదింపఁజేసినది. ఇతఁడెంతవిద్యత్ప్రతిభలు, కీర్తిప్రతిష్ఠలు, కలిగిన వాఁడనువిషయమును నితనిసమకాలికులును, ఇతనికి కొంచె మివలి వారు నగు కవులితనిని తమగ్రంథములలోఁ బ్రశంసించుటవలన తెలిసి కొనవచ్చును.

“అష్టకకుబ్జహీశ్వర సభాంతరి సన్నత కీర్తిశాలి, భూ  
శిష్ట జనోపకారకర నేవితపాదసరోజు, నిత్యస  
ద్గోష్ఠిని, వైభవేంద్రుఁ, గవికోటిశిఖామణి, గృష్ణమూర్తినిన్  
ఇష్టుని, శిష్టువంశజలధీశకళానిధి నాశ్రయించెదన్॥”

ఇతని జీవితచరిత్ర మాండ్రకవులచరిత్రములోను (సర్వశాస్త్రి కృతాండ్రానువాదమైన) అమరుక కావ్యములోని శ్రీనిడుదవోలు వేంకటరావుగారి పీఠికలోను సమగ్రముగాఁ బ్రచురింపఁబడినది. చరిత్రపరిశోధకుల కవి యెంతయిన నుపకరించును.

ఇతఁడు పెక్కు గ్రంథములను రచించినాఁడు.

(1) యక్షోల్లాసము, (2) వల్లవీవల్లనోల్లాసము, (3) మదనాభ్యుదయము, (4) కంకణబంధము, (5) అశ్వశాస్త్రము, (6) హరికారికలు. (7) నీలశైలనాథీయము.

ఇవి సంస్కృతగ్రంథములు.

(1) సర్వకామదాపరిణయము, (2) వేంకటాచలమాహాత్యము, (3) వీక్షారణ్యమాహాత్యము, (4) నీతిశాస్త్రము, (5) పంచతంత్రము, (6) నాటకదీపము, (7) వసుచరిత్రవ్యాఖ్యానము. ఇవి తెలుఁగు గ్రంథములు. ఇంకను గండకములు, స్తోత్రములు, చాటువులు, పెక్కులున్నవని ప్రతీతి. (ఈగ్రంథములపేరు లమరుక పీఠికనుండి గ్రహింపఁబడినవి).

ఇవిగాక, 'పంచతంత్రము' కూడ నితఁడు వ్రాసినట్లొందకవుల చరిత్రలోఁ దెలుపఁబడినది. కాని ప్రకృతము ప్రసక్తమయిన "వాయుపుత్రశతకము"నుగూర్చి యెవ్వరును దడవలేదు. శతకకవులచరిత్రలో దీని ప్రస్తావన మేలేదు.

ప్రభుత్వమువారి ప్రాచ్యలిఖిత పుస్తకభాండాగారములో R. No. 298 వ్రాతప్రతిగా నీవాయుపుత్రశతకము "హనుమచ్ఛతక" మనుపేరితో నున్నది. అందులోనే R. No. 541 వ్రాతప్రతి మఱియొకటి సమగ్రముగా 101 పద్యములు గలిగి పై పేరితోనే యున్నది. మొదటి దానిలో కవిపేరులేదు. రెండవదిపూర్ణ మయినది. కనుక 101-వ పద్యములోఁ గాకర్లపూడి విజయనృసింహభూపుని ప్రోత్సాహముతోఁ దా నాశతకము వ్రాసినట్లు కవి చెప్పుకొనినాఁడు.

ఈ వాయుపుత్రశతకమును కీ॥ శే॥ చెలికాని లచ్చారావుగారు సాధ్యమయినంతవఱకు నిర్దుష్టముగా ప్రకటించినారు. ఇందులో సమగ్రముగా 101 సీసపద్యములున్నవి. "వారిరుహబంధునుతమిత్ర వాయుపుత్ర" యను నెత్తుగీతిలోని కడపటిపాదము మకుటము.

ఈశతకమును గవి యొక్కదినమున వ్రాసినాఁడట!

"ఒక్కవాసరమున నొక్కొక్కకృతి ఘనసంస్కృతాంధోక్తుల జతనమమర జతగూర్చి కవికోటి నుతికెక్కుట దలంప శక్యార్థమగునా రసాతలమున

నితరులకని జనులెంతురు తెలియక నన్నిది భవదీయ నవనవోద

యానుగ్రహసుధాప్లవాప్తిచేతనె పొందె నాయవిజ్ఞాన మీచాయ గనునె”

అని తానే చెప్పకొనినాఁడు. ఇందులోని పద్యముల నీక్రింది విషయవిభాగముల క్రింద విభజింపవచ్చును :—

(1) స్తోత్రములు 1—13 పద్యములు (ఇందులోఁ దొమ్మది పద్యము లంత్యప్రాసనియమములు. రెండు ముక్తపదగ్రస్తములు, ఒకటి సర్వప్రాసనియమము, ఒకటి వృత్త్యనుప్రాసము). (2) హనుమంతుని యవతారలీలావర్ణనాంశములు. 14 నుండి 82 వఱకు—(సముద్రలంఘన, సీతా స్వేషణ, రాక్షసవినాశన, లంకాదహన, శ్రీరామపునర్దర్శనాదులు), (3) వాయుపుత్రుని యవతారమైన భీముని సాహసకార్యవర్ణనలు 83 నుండి 94 పద్యమువఱకు. (4) స్తుతులకు స్వవిషయములకు సంబంధించినవి, 95 నుండి 100 వఱకు. (5) పోషకప్రభువును గుఱించి తెలుపునది 101-వ పద్యము.

‘వాయుపుత్ర’ యను మకుటము నేర్పఱచుకొనుటలో, హనుమంతుని, భీముని (ఇద్దరిని) గూర్చి శతకములో వర్ణితమని కవి యుద్దేశముగాఁ గనఁబడుచున్నది. ఆపక్షమునఁ బ్రాచ్యలిఖిత పుస్తక భాండాగారమునందలి వ్రాతప్రతులలో ‘హనుమచ్ఛతక’ మని యుండుట లేఖకుల పొరపాటుగా నుండవచ్చును.

భీమావతారమునుగూర్చి పండ్రెండుపద్యములే వ్రాసినకవి యా విషయమునఁ దన యసంతృప్తిని వెల్లడించుచు:—

తావక భీమావతారము కోటిపద్యముల వర్ణించిన దరలని మహి

మగలది, నేనది మంజులద్వాదశపద్యముల గణించి హృద్యవృత్తి

వర్ణించితి, నని గర్వముఁ బూనితినిగాని, చాల, దదంతకు, సరసులైన

నీవంటివారలు నియతి కృపాత్ము లల్పంబైన ఘనముగా భావమునఁ దలంతురు”

ఇతఁడు సీసపద్యములను పాదవిరామములతో నద్భుతముగా నలంకారయుక్తముగా నడుపఁగలవాఁడయినప్పటికిని, గథాసందర్భములనుగూర్చి వివరించుఘట్టములలో పాదాంతవిరామములు పాటించలేదు. సరికదా! వాక్యాలతోకాకున్నను, పదాంతములతోనైన పాదములు నిలుపలేదు. ఒకపదములోని యక్షరములు తునిఁగి, కొన్ని ముందు పాదము కడపట, మఱికొన్ని వెనుక పాదము మొదట ప్రయోగించుట చేత పాఠకులకుఁ దిక్కుమకలు కలిగించినాఁడు. అయిన నితని ‘పద్యములలో

నెక్కడను చెత్తపదములు, పాదపూరణశబ్దములు గాలించినను దొరకవు. ఈక్రింది పద్యములలో పాదాంత నియమము లేకున్నను కథావిస్ఫుటీకరణమునందు పొందిక నిర్భరకశబ్దరాహిత్య మేవిధముగాఁ గవి పాటించినాఁడో చూడుఁడు :—

“కాసికొండనుచు రక్కసులమూఁకలపయిఁ బరువెత్తి, యొకచేతఁ బట్టియెత్తి  
నట్టిగట్టునఁ గొట్టఁ, బొట్టులువగిలి, తలలుబద్దలయి, గుండియలువగిలి, మ  
లుగులులోవిఱగి, కాళ్లుదునిసి, చేతులు నలిగి, నల్లడఁబడి మెలఁగఁజేసి,  
కలనఁ దిరుగు నీదుకడిమి గణింపఁగ భారతికైనను బట్టువడదు,  
నేను వర్ణింప శక్తుడనే? మహాత్మ ! దుర్నిరీక్ష విపక్షాతి దుష్టఘోర  
కృత్య హత్యాదరాయత్త నిత్యహృదయ !”

“చుక్కలుడులుతునా? నిక్కులు పగులుతునా? కొండ పిండిగా నలుఁగఁజేతు  
నా? చెట్టులెల్లను నడిమికి విఱుతునా? సంద్రంబునీరు పైఁజల్లివైతు  
నా? మూఁడులోకము లేమియుఁగాకుండ తెఱక్రిందుగాఁ జేసి కలఁతునా? ను  
మేరుమందరిము, లుదారత బంతులాడుదునా? యమునైన చెదరిపాఱఁ  
దటిమి వెఱపింతునా? సముద్రగ్రశక్తి, ననుచు రాఘవుఁడ్రమోల, నీవనునపు, డతఁ  
డధిక ముదమునఁ బొదలెఁగదా, మహాత్మ !”

“జౌరార, నీసాహసాతిశయం బేమి చెప్పఁగవచ్చు? నిశీధసమయ  
మున, నిసుమంత జంకును జెంద, కిల్లిల్లుఁ జొచ్చి శోధించితి వెచ్చపైన,  
దశకంతుపురమునఁ,—దలఁప నిదెంతి? నవనవయావనమున వఱలువారి,  
నిదురమే నెఱుఁగమి, వదలు నీవీబంధములు గలవారిఁ, గింపురుషయక్ష  
చారణాసురగుహ్యక జలజమాఖుల వేలకొలఁదిఁ గనుంగొని బేలుపడని  
మనము—నీకంటెఁగలుగునె? మఱియొకనికి?”

ఇతని యుభయభాషాపాండిత్యమున కీక్రింది పద్యములు మచ్చు  
తునుకలుగా గ్రహింపవచ్చును :—

“మైలేని కుప్పంపు మన్నీని బొట్టైకై పట్టిన నెఱదిట్ట గుట్టు నిల్పి,  
లిబ్బులుగలదాని కుబ్బున మబ్బున నల కుప్పలో ప్రోలి నంటఁగల్గు  
గంటుపుట్టువుఁ ద్రావు కొంటెగమిం గూర్చి యుక్కఱ వారల యిక్కలెల్లఁ  
దివయజ్జడేవర దవిలించి మనుచేసి, యలదువయక్కఱములు గలయది  
యొక్కువారిల దణి పొగరుక్కడంచి నిక్కువీన్వారువముపయి నెక్కువేల్పు  
చిక్కువెడలించినావు, నీవొక్కరుడవె”

“శక్తిత శంకుకా శరజాత సంస్కృత నీరేక పంకాంధ భారకాక  
నగలోమ బకరాతి నందన శోభావిజిత లంకనుఖకూట జిద్గభీర  
తాపాలిభగ్గోనలాపాత జీర్ణేధి తాక్ష కంజత్వత్పడవనిసంస్థ  
మావభోజ తేజోవిభవ మలిన్లుచ లపిత గుణాదిజాత సంతత వశాంక

ప్రాణిత సదృక్ష గాంధర్వఫణితసత్ర హరిణింఛోళి కాగ్రియసురకులప్ర  
కాండ బుధ్ని వితర్దికాకలితకూట” —

ఇక నితని శబ్దాలంకారప్రియమును దెలుపు నుదాహరణములు  
కూడఁ గొన్ని చూపెదను :—

(అంత్యప్రాసి నియమాలంకారం)

“భావి వివరించితా పటుతర నిజపండ, ఖండిత సకలరక్షఃపిచండ,  
విక్రమవీక్షణ విస్మిత నురకాండ, మణికుండలద్వయా మహితగండ,  
పటువేగ వేపిత బహుశతకుంభాండ, యాదోధిరాట్టరణాతిశౌండ,  
సకల సద్గుణమణి సంఘసాధుకరండ, పరబలఖండిత బహుశ కాండ,  
పరమాతారాతితురగ నిష్పందభాండ, వాఙ్మసృణ మాధురీ జితావార్విఖండ,  
చైత్యపూఃక్షిప్త బహుపర్వతప్రకాండ !”

(సర్వతః ప్రాస నియమాలంకారం)

“అశరక్షిప్త గదాశరపట్టస వాశరణావనీ ప్రమలలీల,  
ధీరజనాగ్రియ సార జవాంచిత, నీరజనయన విచారికిలిత,  
పావన లక్ష్మణజీవనదాన కృతావన కమలహితాన్వవాయ,  
సింధురసితరణా, బంధురతర, మద సింధురకర, సమస్థిరభుజాఘ్న  
దానవారిత నుత ధృత దానవారి, దానవాభాంక, రాక్షసదానవాగ్ర  
దానవారిత మధుకుంద, దానవాహ”

(ముక్తపదగ్రస్తాలంకారం)

“జన్యభయంకర స్ఫారారుణాలాక, లోకత్రయీస్తుతాస్తోకమహిమ,  
హిమధరణీధర సమధీరతాంచిత, చితపుణ్య ఫలయోగి చిత్తమహిత,  
హిత జాంబవన్ముఖ్య కృత నిర్భరాదర, దరచక్రధరనుత, దన్యుహరణ,  
రణధరణీ సమారబ్ధోగ్రలంఘన, ఘన వేగ చలితాబ్జ ఘాటగమన,  
మనసిజారి ధనూరుచి మాన్యకాయ కాయసంగత నిజభక్తగణ, నుతబల,  
బలనిషాదన రిపురాజ బలనివారి”

(వృత్త్యనుప్రాసాలంకారం)

“తతవాల కపిజాల నుతలీల ఘనసాల సురసాల హరలాల తర కపాల  
త్రిదశారి పురతాళిధృతసాళి కలితాళి జితసేళి సుమసాళి వితతకేళి  
మనసార ఘనసార కవితారక శతార కృతసార సువిహార కీర్తిపూర  
ధృతమానిజనదాసకృత మానవరదానవబలేన హృదమాన వలనిధాన  
నిర్భర ఘనార్భటి పటానిటలనయన చటులనిటలేక్షణద్ధాగ్ని పటల సమర  
వప్రతాప సమావిర్భవహరగర్భ”

(వీకై కప్రాసనియమాలంకారము)

“విసవిస నబ్బిపై వెస నీవు చన వేల్పు లసమానక కైచే చసద్మగుడమో  
పసలేదో యనుచు మానసమునఁ దలఁచి, సురస యనుదాని ద్వార సనమాత  
నసమయగతిఁ బంపఁ గసకసరాఁలైన వసముగ నమలుట పాసఁగు పండ్ల  
నెసఁగు మాగ్ధారనేత్ర సనాథమగు మొగంబు సదంబవృత్తి నాకసముభంగిఁ  
బ్రసరణాధ్యంబుగాఁ జేయఁ బ్రసభముగ, నిరసనమొనరించితొర, నీరసతఁ గూర్చి  
కసవుప్రోగున నొకపఱక సరిఁగాగ”

ఇతఁ డలంకారములమీఁదిదృష్టితోఁ బునరుక్తులనుగూడఁ బాటించినవాఁడుకాఁడు. ఇతని గడుసుకవిత్వములో నక్కడక్కడఁ ద్రకాన్నభుక్తిసమయమున నుపదంశకణములంబోని కొన్ని జాతీయములుసహితము కమ్ముగా పడినవి :—

చీమచిటుకుమను, దూనిపింజెలవలె, చెక్కచెక్కలుగాంచు, గంపకొంగలగమి, మడమత్రిప్పక, ఒక్కబడిగా, మార్మెడ్రవేయు, గుడుగుడుప్రాణము, చిడిముడిపాటు, గుండెచెక్కిలుగా, విండవైచు, గాటంపుకొడవలి, గులగులఁపొవు, మిడుతుమిడుతు శనుంగొని, మెత్త గాగూటించు, పిడిగుద్దులు, తొంగితొంగిచూచు, మోఁచేతిపోట్లు, కల విలపడు, దొంతరవెట్టు, తెఱపిలేక, గుదిగాఁగూర్చి, పిండిపిండిచేయు, ఇల్లిల్లుచొచ్చు, ముక్కుపైకెక్కువ్రేలు, గోటమీటు, హెచ్చుపెరుగు, మిడ్లెటుంగరము, చెవుడెత్తు, చటారీలు, పెడచెంప, చెడుగుడుగా, దడబిడగా, కొలకుప్ప, కొండగాలి, చిమ్మనగ్రోవి, ముక్కుదూలాలు, పిక్క బెదురు, పలుగాకి, కత్తులబోను, ఇనుమంత, డీకొను.

ఈశతకము ధ్వన్యనుకరణములకుఁ బుట్ట :—

చంగుచంగున దాఁటు,—చివాలున ఊలుకు,—గొలగొలజాటు, గుభగుభగూలు, జలజల రాలు, గిరగిరఁ దిరుగు, గడగడ వడఁకు, చిటచిట రవము, ఘుమ్ముఘుమ్ముని విసరు, భణంభణనినదము, పటపట గొలుకు, పెటపెట విలుచు, బొటబొటగ్రమ్ము, సొటసొటఁ గాఱు, పుటుకుపుటుకున పెటులు, రివ్వరివ్వమని త్రిప్ప, కరాలుకరాలుమని, కంఠము త్రేంచు, రింగురింగుమను, కఱకఱనఱకు, చిటుకుచిటుకున చిమ్ము, పెళపెళమ్రోఁగు, దడ దడబడు, విసవిసచను, ఘణంఘణ నినదము, గిట్టుగిట్టునఁ ద్రిప్ప, గట్టున త్రేన్చు, గుటుకు గుటుకున మ్రింగు, ఘటఘటనిస్వనము, గొరగొరఁ దాఁకు, ఖణింగుఖణింగున గదనడంచు.

“వాయుపుత్రశతకము” సరస్వతి కలంకారభూతమయిన శతకములలో నొకటి. ఈశతక పద్యము లిదివఱకే ఆయా సందర్భముల ననుసరించి చాల యుదాహరించితిని. ఇక మచ్చుపద్యములని మరల తెలుపవలసిన యవసరము లేదనుకొందును.

# పోలిపెద్ది వేంకటరాయకవి

క్రీ॥ శ॥ 1800—1875.

పోలిపెద్ది వేంకటరాయకవి (1) వేణుగోపాలశతకము (2) లావణ్య శతకము లేకాక, తిట్లదండకమునుగూడ చెప్పినాఁడు. ఇతఁడు వేణుగోపాలశతక మెవరిప్రోత్సాహమునులేకయే, స్వబుద్ధిచేతనే వ్రాసినాఁడని తోచుచున్నది. పైఁగా నితఁడు తిట్లదండకములోఁ దాను వేణుగోపాల భక్తుడని చెప్పుకొనినాఁడు. ఆభాగముమాత్రము :—

“వేదవేదాంత తత్వజ్ఞుడ౯, వైదిక శ్రేష్ఠుడ౯, సజ్జన స్తవ్యుడ౯, సాధుసాంగత్య మున్గల్గువాడ౯, సదాచార శీలుండ, శ్రీ వేణుగోపాల సద్భక్తుడ౯, పోలిపెద్దాన్వయాబీందుతుల్యుండ, శ్రీ వేంక నార్యుండ, నాస్థాన విద్వాంసుడ౯, సత్కవీంద్రుండ, శ్రీకారు వేటి పురాధీశు, శ్రీమన్మహా మండలేత్యాది వాక్యాళి సంఘోభితు౯, రాజరాజేశ్వరు౯, మాక రాడ్వంశ సంజాతు, శ్రీ వేంక ట్పురుమాళ్ల రాజాశ్రితుండ౯, సదారాజ సన్మానితుండ౯” —

దీనినిబట్టి కవి సదాచారముగలవైదిక శ్రేష్ఠుడనియుఁ గార్వేటి నగర రాజేంద్రుడయిన మాక రాడ్వంశస్థుడగు శ్రీ వేంకట పెరుమాళ్ల రాజాస్థాన విద్వత్కవీశ్వరుడనియు స్పష్టమగుచున్నది.

కార్వేటినగరములో నెలకొన్న వేణుగోపాలస్వామి యీశ్వర విక్రమ కులదైవమగుటచేత నప్పటి సంస్థానములోని యక్రమములనేకాక, సంఘములోఁ గనిపించు దురాచారములను దీప్రముగా విమర్శించుచు నాదేవునిపేరనే మకుటరచన చేసినాఁడు. అతరువాతనే యితనికి రాజాస్థానములోఁ బ్రవేశము దొరకినట్లు, తెలియుచున్నది. అప్పటి ప్రభువైన శ్రీకుమార వేంకటపెరుమాళ్లజూలంగారియొద్ద మంత్రిగా నుండిన వ్యక్తి తన్ను ముందుగా చూడనిదే, యెవరుగాని ప్రభుదర్శనము చేయరాదనే యహంభావము గలవాడట! అవ్యక్తిపేరు కవి చెప్పలేదు. కాని యతని యవలక్షణములనుగూర్చిమాత్రము వేణుగోపాలశతకములో నీవిధముగ వర్ణించినాఁడు :—

“పీనుఁ గందపుమోము, పిల్లిమీసంబులు, కట్టేశరీరంబు, కాకినలుపు,  
అర్చకన్నులు, వెన్నునంటినయదరంబు, నురుగు చారలముంపు నోటికంపు,

చెయిచెయ్యి దిగరాచి చెక్కిళ్లురుద్దుట, దవడలుసొట్ట, పాదములుమిట్ట,  
ఒరుకీవిజూచి మేలొర్వలేకేడ్చుట, దొర్భాగ్యగుణములు తనియాస,  
ఇట్టి యవలక్షణపుమంత్రి నేర్పరించ, దొరిల కపకీర్తిఁజెచ్చు నాదుర్జనుండు”

తన కపకీర్తిదాయకమైన యీ వేణుగోపాలశతకమునుగూర్చి  
యూమంత్రి విని సన్నిహితులయిన పండితులసలహాల ననుసరించి, వేం  
కటరాయకవికిఁ బ్రభువర్మని ‘బేటి’ చేయించినాఁడని తెలియుచున్నది.  
ఈకవీంద్రుని విద్యత్ప్రతిభకు, మెచ్చుకొని, రాజుగారితనిని ‘లావణ్య  
శతక’మను శృంగారవిషయకమయిన కృతిని నిర్మించుమనినట్లు కవియే  
తనలావణ్యశతకములోని మొదటి సీసపద్యములోఁ బెలుపుకొనినాఁడు.

“శ్రీమదఖండలక్ష్మీప్రసన్నుఁడు మాకరాట్కులాంభోధి కైరవహితుండు,  
సరసుఁడో వేంకట పెరుమాళ్ల రాజేంద్రుఁడొకసారి కొలువుకూర్చుండి, నన్నుఁ  
గని పోలిపెద్ది వేంకటరాయ సుకవీంద్ర! రమ్మని ప్రేమమీఱంగఁ బురుష  
విరిహంబు, శ్రీ హరిస్మరణ శృంగారంబుగను, జమత్కృతి శతకంబొనర్పు  
మనిన, శారద నేకదంతుని భజించి నేరచించెదఁ బద్యముల్ నేర్చినటుల  
నీదుకృపలేక కృతినేయ నేరికయిన వశమె శ్రీరామరామ! లావణ్యసీమ!”

ఇతనికిఁ బ్రభువు “నవరసాలంకారశృంగారవాణీవిలాసపుర”  
మను ‘బేచరు’ గ్రామమును వంశపారంపర్యముగా ననుభవించుకొనుహ  
క్కుతో శ్రోత్రియముగా ధారాదత్తము చేసినాఁడు. ఇది చిటుతని  
తాలూకాలో నున్నది. జమిందారీలెక్కలలో (ఆకాలములో) పై పేరు  
తోడనే యాగ్రామము సూచింపఁబడుచుండునది. కొంతకాలమున కది  
భటవృత్తిమాన్యముక్రింద వారి ‘రికార్డు’లలో ‘దాఖలు’ కాఁజొచ్చినది.  
ఇప్పటికిని, ఆశ్రోత్రియమును కవిగారి మునిమనుమఁడు (అతని పేరుకూడ  
వేంకటరాయఁడే) 60 యేండ్లపడిలో నున్న వాఁడనుభవించుచున్నాఁడు.

కవికాశ్రయమిచ్చిన యీ కుమార వేంకట పెరుమాళ్ళాజులుం  
గారు కీ॥ శ॥ 1884 (తారణ) సంవత్సరములోఁ జనిపోయినట్లు “పద్మావతీ  
పరిణయ”మను సంస్కృతకావ్యములో నున్నది. ఆపక్షమున నీ వేంకట  
పెరుమాళ్ళాజులుంగారు పంచొమ్మిదవశతాబ్దపు ప్రథమపాదములోఁ  
బుట్టి క్రీ॥ శ॥ 1860 ప్రాంతములోఁ బట్టాభిషిక్తులయి యాతరువాత  
క్రీ॥ శ॥ 1884 వఱకు రాజ్యము పరిపాలించిరనుట సహేతుకము.

దీనికి మఱియొక యాధారముకూడ లేకపోలేదు. పై వేంకట  
పెరుమాళ్ళాజులుంగారి తమ్ములయిన తిరుమలరాజులుంగారికి గరుడాద్రది



సుబ్రహ్మణ్యవిద్వత్కవి తనచే రచింపబడిన “శత్రుఘ్నవిజయ” మను కృతినంకితము చేసినాడు. ఆగ్రంథము శా. శ. 1786 (ప్రభవ) అనగా క్రీ॥ శ॥ 1864 సం॥ రం॥ పూర్తియయినట్లుగా గ్రంథాంతములో నున్నది. ఆసమయములో శ్రీకుమార వేంకటపెరుమాళ్ళాజులుంగా రే రాజ్యపాలకులు. ఆతరువాత 20 ఏండ్లు ప్రభువులుగానుండి ముందు పేరాలో సూచించినట్లు క్రీ॥ శ॥ 1884 లో మరణించిరను నిర్ణయము సత్యదూరముకాదు.

పై కాలనిర్ణయము ననుసరించి మనకవియు, నతనిపోషక ప్రభువు నకు ఏవో కొన్ని యేండ్లు తేడాతో, సమకాలికుడై యుండినాడనుటలో సందేహములేదు. ఈసమకాలికత్వమును వారితరువాతి వంశపరంపర దృఢపఱచుచున్నది. శ్రీకుమార వేంకటపెరుమాళ్ళాజులుంగారికి బ్రహ్మ (బొమ్మ)రాజు, కావేరిరాజు, సింగరిరాజును మువ్వరు పుత్రులు. బ్రహ్మ రాజుపుత్రుడు తిరుమలరాజు. అతనికి గుమార వేంకటపెరుమాళ్ళాజు, కుమార స్వామిరాజు ననువారు పుత్రులు. వీరిరువురికిని సంతానములేదు. అందు మొదటివారు (కుమార వేంకటపెరుమాళ్ళాజు) 25 సంవత్సరముల (దాదాపు) క్రిందట పట్టాభిషేకము చేసికొని నేటికి 6—7 సంవత్సరములకు పూర్వము గతించిరి. రెండవవారయిన కుమార స్వామిరాజు బహదరువారు 1951 సం॥ న, వయోజనవోటింగు ఎన్నికలలో బ్రజాపార్తి పక్షమున మదరాసు శాసనసభ కెన్నుకొనబడి 1952 సం॥ రం నవం బరుమాసములో స్వర్గస్థులయిరి.

చెప్పవచ్చినదేమనగా, మొదటి కుమార వేంకటపెరుమాళ్ళాజులుంగారికి రెండవకుమార వేంకటపెరుమాళ్ళాజులుంగారు మూడవతరమువారు. వేణుగోపాల లావణ్యశతకములకర్త యయిన వేంకటరాయనికి రెండవ (సజీవుడైన) వేంకటరాయుడు మూడవతరమువాడు. కావున ప్రభువుయొక్క కవియొక్క వయస్సులలో సంతగా తేడా యుండదు.

ఈ పోలిపెద్ది వేంకటరాయకవి కవితాప్రాధిమ్య యసామాన్యమైనది. ఇతని శతక సీసపద్యముల గమక మే యొక క్రొంగొత్త నాజూకుతనము సంతరించుకొనినది. నన్నయూది ప్రాచీనుల కావ్యములకుఁ బెద్దనాదిమధ్యకవుల ప్రబంధములకు సంతభేదము కనిపించుచున్నదో యంత తేడా యితని సీసపద్యములకుఁ దక్కినశతకకవుల సీసపద్యముల కగపడును. జాను తెనుగు పలుకుబడులు, జాతీయములు మొదలైనవి,

ఈతనిసొమ్ములు. అప్రయత్నముగా నట్టివి ఇతనిపద్యములలో సందర్భానుసారముగావచ్చి కూర్చుండును. అట్టి కవితకుఁ బ్రభువు ముగ్ధుడై నాడనిన నబ్బుర మేమున్నది ?

ఇతఁడు కుకవిదూషణ చేయుచు, తెనుఁగుజాతీయకవిత్వస్వరూపమును నిర్ణయించు సందర్భములోనిది ఈక్రిందిపద్యము :—

“పాకంబునకుఁదగు ఫణితఁగానక, కిరీటముపెట్టినట్లు నీమములులేక,  
తెనుఁగు పోయెడుజాడ తెలియఁజాలక, పెక్కు శృంగారకీతులు చేతఁగాక,  
గ్రామ్యదేశ్యముల క్రమము లెఱుంగక, జాతీయములుగూర్చు సరిణిరాక,  
పెళుచుమాటల దొంతిపేర్చుచు, సాధారణములౌ యతిప్రయోగములులేక,  
ఒకరికయితను గని హేళనోక్తులాడు కుకవిశుంఠలమూతిపైఁ గొట్టునటుల  
నేనొనర్చెదఁ బద్యముల్ నీదుకరుణ” (లావణ్య శతకము)

తెనుఁగుపోయెడు జాడ తెలియవలెనట ! గ్రామ్యదేశ్యముల క్రమము లెఱుంగవలెనట ! జాతీయములు గూర్చవలెనట ! పెళుచు మాటల (చెత్తపదములేమో) దొంతి పేర్చరాదట ! ఇవి యితని కవిత్వ నియమములు. తానీనియమములను బాటించుచునే తన రెండుశతకములను వ్రాసినాడని వానిని చదువువారికి స్పష్టమగును.

ఇతనికవిత్వములో భావగోపనమనునది యెక్కడను లేదు. ఏనీతి నైనను, బూతునైనను, చెప్పవలసివచ్చినప్పుడు ‘ఖరాఖండి’గా, కచ్చితముగా సూటిగా చెప్పువాఁడు. ఈవిషయములో నితఁడు “నీతులు బూతులు లోకఖ్యాతులురా” యనిన కవిచౌడప్ప కన్నయే యగును. జుగుప్స, రోతె, యను వస్తువు లితని కేకోశముననులేవు.

ఇతని మొదటికృతియైన వేణుగోపాలశతకమునకు “మదరిపువి ఫాల, మునిజనహృదయలోల, వేణుగోపాల, భక్తసంత్రాణశీల”— యనునది మకుటము. ఇందులో 100 కి తక్కువగనే పద్యములున్నవి. ప్రాచీనపు వ్రాతప్రతులలో నెందులోనను 85 పద్యములకు మించిలేవు. 1900 సం॥రంలో రంగవిలాసముద్రాక్షరశాలలో నచ్చయిన ప్రతిలో 83 పద్యములుమాత్రమే కలవు. మఱియొక ముద్రితప్రతిలో (చాలప్రాతదియేకాని, ముందు వెనుక పుటలు లేనందున ఎప్పటిదో తెలియదు) 84 పద్యములున్నవి. ఇప్పటి ముద్రితప్రతులలో 90 పద్యములకు మించి యున్నవి (కాని 100 కి లోపు). వీనిలోను ఇటువంటి తక్కిన ‘బజారు’ ప్రతు

లలోను, రామలింగేశాదిశతకముల సరుకు కొంతవఱకుఁ గలసియున్నది.

నాయొద్దనున్న వేణుగోపాలశతకప్రతులేడింటిలోను మిక్కిలి ప్రాచీనమైనది. క్రీ॥ శ॥ 1880 లో ముద్రంపఁబడినది. అర్వాచీనమైనది క్రీ॥ శ॥ 1949 లో అచ్చువేయఁబడినది. మొదటిదానిలో 83 పద్యములున్నవి. రెండవదానిలో 96 పద్యములున్నవి. మిగిలినప్రతులలో 80-90 పద్యములకు నడుమ పలుసంఖ్యలుగా నున్నవి. పైఁగా క్రీ॥ శ॥ 1883 ప్రతికి 1949 ప్రతికి పాఠ భేదములు పరిశీలించుటలో నారెండుప్రతులకును తేడా హస్తమశకాంతరముగాఁ గనిపించుచున్నది. మూలకవిభావములను బరిష్కర్త లంతుపట్టుటకు వీలులేనివిధముగాఁ బాదములకుఁ బాదములే పూర్తిగా మార్చిరి. అట్లు చేయుటవలన, బొత్తిగ కవిభావములనే చాలచోట్ల ధ్వంసీకరించిరి.

పరిష్కర్తలైనవారు ప్రభుత్వము నిషేధించునను భయముచేత మూలగ్రంథములోని జగుప్సాంశములను దొలఁగించి, యాకుకందని, పోకకుఁబొందని, తమ భావములను జొప్పించి, గ్రంథకర్తల యభిప్రాయములను హత్యచేయుటకంటె నాచోట్లలోఁ జుక్కలు పెట్టి విడిచివేయుట మేలు. లేదా, యాగ్రంథపుటూసే యెత్తక యుండుట యంతకంటె నుత్తమము. మనసారస్వతములో మహాకావ్యములన్నిటికి నీయరిష్టము—కాదు—అంటుజాడ్యము పూర్తిగా వ్యాపించి, పరిపాటిగా జరుగుచుండుట నరికట్టకున్న భాషామహాదేవికి, నామె నారాధించిన పూర్వవిద్వత్కవులకు నెంతయో ద్రోహము చేసినవార మగుదుము. ఉదాహరణముగాఁ గూచిమంచి జగ్గకవి చంద్రరేఖావిలాపమును దీసికొనినఁ జాలును. ప్రాచ్యలిఖిత పుస్తకభాండాగారపు వ్రాతప్రతికిని ముద్రితప్రతికిని పోలికయే లేదు. ఈవిషయమయి, యిదివఱకే మన పెద్దలు శ్రీగిడుగు వేంకటరామమూర్తిపంతులువారివంటి మహావిద్వాంసులనేకులు నెత్తిని నోరుపెట్టుకొని ఘోషించినారు. కాని కాలపరిస్థితులను బట్టి, యట్టివారి ప్రయత్నము లేటికెదురీతగను గేవలమరణ్యరోదనముగను బరిణమించినది. ఇక నిప్పటి భాషాభ్యుదయకాము లీవిషయమున నొక యాందోళనము—మహావిప్లవము లేవఁదీయుట యెంతయైన నవసరము. దీనినిగూర్చి యీసందర్భమునఁ జెప్పుట యప్రస్తుతము. ప్రకృతమను సరామః!

వేణుగోపాలశతకములోని పద్యములు పెక్కువిషయములకు సంబంధించినవి. అందులో ముఖ్యముగా నాకాలములోని రాజులను, బ్రభువులను, మంత్రులను, అధికారులను, వారిచర్యలను తీవ్రముగా నిరసించుచు చెప్పిన పద్యములు, సామాన్యనీతుల నుటంకించు పద్యములు నెక్కువగాఁ గనిపించుచున్నవి.

ఈమహాకవి లోకవృత్తములను స్వానుభవముచేతఁ జక్కఁగా గ్రహించిన గొప్పశాక్యుఁడు. అద్భుతమేధాసంపన్నుఁడు. సీసపద్యములు నడపుటలో నీకవిధోరణి తక్కిన సీసశతకకారుల కలవడలేదనిన, నతిశయోక్తి యనిపించుకొనదు. అడిదము సూరకవి రవంత యితనితో మొగ్గుచూపునేమో? కాని గాటయిన శబ్దములు సూటిగా నెదుటివారి మనస్సులలో నాటుకొనునట్లు చేయుటలో నితఁ డతనికంటె ఘనుఁడు. అఖండుఁడు. ఇతనికి భావదాస్య శబ్దదాస్యము లేకోశమున లేవు. రసోచితాలంకారములతో శబ్దము లనర్గళముగ దొర్లుకొని పోవుచుండును. ఇంతటి యుద్దండకవీంద్రుఁ డేదైన కావ్యము రచింపకపోవుట తెలుఁగు వారి దురదృష్టము. అయిన నాంధ్రభాషారమ కీతని వేణుగోపాలలావణ్యశతకద్వయము రెండు పేటల ముత్యాలహారము. అందులోని పదకవితని తిట్లదండకము.

ఇతఁడు కవులనిగ్రహానుగ్రహాదిక సామర్థ్యములను వారియాన్నత్యమునుగూర్చి :—

“కలకొద్దిలో వరములుదెల్పి మన్నించి యిచ్చినవాని దీవించవలయు  
సిరిచేతమత్తుఁడై పరువెఱుంగని లోభి జేబెను పెళ్లునఁ దిట్టవలయుఁ  
దిట్టిన నప్పుడే తెలిసి ఖేదమునొంది యింద్రుఁడైనను బిచ్చమెత్తవలయు  
దీవించెనా, చాలదీర్ఘాయువును బొంది బీడైన నందలంబెక్కవలయు,  
నట్టియాతఁడుసుకవి, లేనట్టియతని కవియనఁగనేల? కవిమాలకాకిగాఁడె?” ||మద||

అని వ్రాయుటవలనఁ దాను తనప్రత్యర్థియైన కోవూరిరామయ్యయను రాజకీయోద్యోగిపైఁ జెప్పిన ‘తిట్లదండకము’ మూలమున నతని మరణమునకు కారకుఁడయియుండు ననుట ఋజువగుచున్నది. \*

\* ఇతఁడు పైజెప్పిన శతకద్వయమేకాక ‘తిట్లదండక’ మను చిన్నకృతికూడ నితఁడు చేసెను. అందు వచ్చినతిట్టు మరలరాదు. అద్భుతమయిన ధారాధోరణి. ఇట్టి దండకమునకుఁ గారణమయిన యితివృత్తము నించుక తెలిసికొందము.

కార్యేటిసగరమున ఆకాలమున రాచనగరున నిత్యావసరవస్తుభాండారాధ్యక్షుఁడుగ (ఉగ్రాణాధికారిగ) కోవూరిరామయ్యయను నియోగిబ్రాహ్మణుఁ డుండెడివాఁడు.

ఇతఁడు రాజాస్థానమును బ్రవేశింపఁగనే ప్రభువు మంత్రులు తప్పఁ దక్కినవారందఱు లేచి గౌరవించువారట! ఒకదినమున నితఁడు సభకుఁ బోఁగా రాజుగౌరవితముగా నభిమానించు నొకానొక వేశ్య కాంత లేవలేదట! అప్పుడు రుద్రుడై కవి యిట్లు చెప్పినాడట!

“ఆస్థానమందు విద్వాంసులఁగని లేచి, మ్రొక్కఁబూనని వారమోహినులను,  
దలఁగొఱిగించి, మెత్తనిసున్నమునుబూసి, బొగ్గుగందంబున బొట్టమర్చి,  
చెప్పలమెడఁగట్టి, చింపిచేటలఁగొట్టి, గాడిదపైఁబెట్టి, కాలమెట్టి  
తటుకున గ్రామప్రదక్షిణంబొనరించి నిల్చినచోట పేణ్ణీళ్లుచల్లి  
విప్రదూషకులను వారివెంటనిచ్చి సాగనంపించవలయును శమనుపురికి” ||మద||

ఆకాలపురాజుల ప్రవర్తనలను వారినాశ్రయించిన వారి నడవడులను వివరించుచు, రాజు లెట్లుండవలయునో బోధించినాఁడు. ఈక్రింది పద్యములు రాజులకు సంబంధించినవి :—

1. “కొండెసిగల్, తలగుడ్డలు, పాకోళ్లు, చలువవస్త్రములు, బొజ్జలు, కటార్లు,  
కాసికోకలు గంపెడేసిజన్నిదములు శాశువా జలతారు డాలువార్లు,  
సన్నంపు తిరుచూర్ణపున్నీటునామాలు, జొల్లువిడెమ్ములు వల్లెవాట్లు,  
దాడీలు వెదుగాకుతరహా సాగనుకోర్లు అంతకంతకు ‘గార్లటంచు’ బేర్లు  
సమరమునఁ జొచ్చి తొమ్ము గాయములకోర్చి శత్రువులఁజంప నేరని క్షత్రియులకు  
ఏల? కాల్పనె? యీ వట్టియెమ్మెల్ల”

అతని నివాసమందిర మగ్రహారమున మన కవియింటికిఁ బ్రక్కదే. ఒకానొకనాఁడు రామయ్యయింటిదొడ్డిలోని కూరపాచులలోని మొలకలను వేంకటరాయకవి బట్టె మేసి పోయినది. అదిచూచిన రామయ్యభార్య, కామాక్షమ్మ క్రోధావేశమునఁ గవిగారియింటికిఁబోయి వారితోఁ దగవులాడెను. అప్పుడు కవి ఆమెంగని “అమ్మా, ఏదో తెలివి లేనిగొడ్డు చేసినపనికి ఇంత యల్లరెందులకు? దానిని స్వేచ్ఛగా మేతకు విడిచినతప్ప మాదే. నీతోటకూరమొలకలక్రయము వలసిన నిత్తును. పొరపాటును క్షమించుము” అని బతిమాలెను. కాని యీర్ష్యావరురాలయిన కామాక్షమ్మకు ఆమాటలు రుచింప మిచేఁ జీటికిమాటికి సాకునపోకున కవిని అతని కుటుంబమును దిట్టుచునేయుండెను. ఆ ట్లొకసంవత్సరము గడచెను.

ఒకనాఁడు ప్రాతఃకాలమున మనకవి యెటకోపోయివచ్చుచు అమ్మలక్కలతో నింటివాకిటనిలిచి బిగ్గఱగాఁ దన్నుదూషించు కామాక్షమ్మనుజూచి క్రోధము పట్టజాల కయు, రాజోద్యోగిభార్య కావునఁ దటాలున నేమియుఁజేయజాలకయు విసవిస ప్రభువుచెంతకేఁగి “రాజేంద్రా, కోపూరి రామయ్యభార్య స్వల్పదోషమును బురస్కరించి కొని మమ్మెల్ల నొక్కయేడాదిగా నాడిపోసికొనుచున్నది. దీనికి బ్రతీకారమేలేదా?” అని జరిగినవిషయమంతయు బూసగ్రుచ్చినట్లు నివేదించి “క్షత్రియ ప్రభువులైన తా మొక్కక్షణముగూడ నిట్టియవినయ మోర్వరు. అప్పుడే తల దీయించియుందురు. బ్రాహ్మణుడను గనుక నోర్వదగినంతకాల మోర్చితి. ఇక నోర్వఁజాలను. ఊత్రమునఁ బ్రతీ

(ఇతని పోషకప్రభువులగు కార్వేటినగరాధీశులు సూర్యవంశ క్షత్రియులు. కాన క్షత్రియప్రభువులనే యిందుఁ బేర్కొనినాఁడు).

2. “పరదశంబులఁగాంచి భయముచే నుఱికిన రాజుగాఁడతఁడు గోరాజుగాని”

3. “పానంబు, జూదంబు, పరసతిపైబాళి, ఘనకాంక్ష, మోహంబు, తగనియాస అనుదినంబును వేఁట, యధికనిద్దురఁగొంట, పేదటికంబును, పిఱికితనము, అతిక్రూర్యమును, మందగతి హెచ్చు, కోపము, అమితవాచాలత, అన్యతములును, ఖండితంబాడుట, గర్వంబు, ప్రజ్ఞలు, విడువని వైరంబు, విప్రనింద, ఆప్తజనములదూఱుట, ననురతిండి, మానవేంద్రులపదవికి హానులివ్వి”

కారముచేయింతురా? కాదేని బ్రాహ్మ్యమున నేనే చేయుదునా?” అనఁగానే యేలిక కవింజూచి ‘యేమిచేయుమందు’ రనెను. కవియుఁ ‘మీరైనఁ దలఁదీయింతురు. కాని అది బ్రాహ్మణస్త్రీహత్య యగుటచే మనకిరువురకు నరకము తప్పదు. కానఁ దలఁగొటి గింపుఁడు. చాలును’ అని మనవిచేసికొనఁ బ్రభునకుఁ బచ్చివెలగకాయఁగుత్తుక నడఁచి కొన్నట్లయి, కొంతనేపేమియుఁ బలుకకుండి, తుదకు “మేమట్టి కార్యమునకుఁ బూను కొనుట భావ్యమా? లోకమేమనుకొనును? ఇక్కార్యము అపకీర్తికారకము గదా! శాంతింపుడు” అని ప్రాధేయపడెను. “అగుచో నేనే ఆమె తల గొటిగించెదను. అంత వఱకు నాను శాంతికలుగదు ప్రభూ! మన్నింపుఁడు” అనెను. అయినను రామయ్యను విచారించి మందలించెను నూహతో రాజేంద్రుఁ డాతనికొఱకు హఠ్కారును బంపెను.

తేనియానతి ననుసరించి సత్వరముగ రామయ్య అతని సన్నిధానమునకు వచ్చు చుండ, అల్లంతదూరముననే ఆతనిం గాంచి దండతాడిభుజంగమువలె వేంకటరాయకవి మండిపడి “ఛీఛీ, ఒరే పాతకా, ఘాతకా, ప్రేత” అని యారంభించి “కోవూరిగామా, అయో రామ, రామా!” యని దండకము ముగించెను. దానిని బఠించుచున్నంతసేపు నృపాలుఁ డాకవివంక గ్రుడ్లప్పగించి చూచుచుండి నిట్టూర్పుపుచ్చి లేచి యంతిపురిం బ్రవేశించెను. కవీంద్రుఁడును గోషభారము తగ్గిపోవ శాంతించి యింటిదారినిబట్టెను. దురదృష్టవంతుఁడగు కోవూరి రామయ్య ప్రభునియెదుట దనకు జరిగిన పరాభవమునకు ఖేదమొందుచు, దలవాంచి పరాకుతో నింటిని జొచ్చునపుడు ద్వారబంధము గాటముగ శిరమునకుఁదగిలి గొప్ప గాయమయి, పడుకఁబట్టి వేదనాదోదూయమానుడై కొలఁదిదిన ములలో మగణించెను. కవికోరికయు సిద్ధించెను.

ఈచరిత్ర ముప్పదియైదేండ్లనాఁడు మాయూర (కార్వేటినగరమున) నాకు వేదా ధ్యాపకగురువులుగ వెలసిన శ్రీతిప్పావర్షుల అనంతయ్యగారు చెప్పఁగా వింటిని. వారి కప్పటివయస్సు డెబ్బది దాఁటినది చరిత్రకాలమున వారు చాలఁ జిన్నవారట.

“తిట్లదండకము”నకయి నేనిరువది యేండ్లుగఁ బ్రయత్నింప నిప్పటికి దొరకినది. పుత్తూరు బోర్డు ఉన్నతపాఠశాలా ప్రధానాంధ్రపండితులగు విద్వాన్ శ్రీ టి. శ్రీనివాస రావుగారు సంగ్రహముగు పైచరిత్రతోఁగూడ తిట్లదండకము సంపాదించి పంపినందులకు వారికెంతయు గృతజ్ఞుడను.

శ్రీ వేదము వేంకటకృష్ణశర్మ,

(అవిజ్ఞ 27 ఏప్రిలు 1953).

4. ఘనము నల్పంబు నెఱుంగక కలియుగమున నవని నడుతురు మూర్ఖులైనట్టిదొరలు”
5. క్షాతలేంద్రుల సేవకష్టంబు, వార లిత్తురని గర్వముననిక్కి యెగురరాదు”
6. “మద్యపాయులతోడ మచ్చికకారాదు, బడవాల గొప్పగాఁ బట్టరాదు, శాత్రువునింట భోజనము సేయఁగరాదు, సస్నానులను గేలిసలుపరాదు, దేవభూసురవృత్తి తెరువునఁ బోరాదు, పరులాండ్రఁగని యాసపడఁగరాదు, కంకోఘనకు నధికారమియఁగరాదు, చెలఁగి లోభిని చెంతఁజేర్పరాదు, లంచగాండ్రను దగవులకుంచరాదు, మాతృపితరులయెడ భక్తి మఱువరాదు”
7. “రాజులమంచు బొజ్జలు నినిదినఁగాదు, అనిమొలలో నలుకాడవలయు”
8. “ఏకచక్రముగ భూమేలినరాజైన కడ కేడుజేనెల కాటికేను”

రాజోద్యోగులనుగూర్చి నిర్దాక్షిణ్యముగ ఖండించుటలో నీతఁడందెవేసినచేయి. వారి యవినీతులను నిరసించుచు నితఁడు చెప్పిన యొక్కొక్కపద్యము నక్షరలక్షల విలువ కలవి. మంత్రులు దివానులు, బక్షీలు, ముసద్దీలు, శిరస్తాలు, రాయసములు, తుదకు గ్రామాధికారులు కూడ నితని చేతిగంటముపోటు తప్పించుకొనలేకపోయిరి.

మంత్రకుండవలసిన లక్షణములనుగూర్చి యీక్రింది పద్యములో కవి యుద్ఘాటించిన విధము చూడుఁడు :—

“కనుముక్కుతీరు, చక్కనికాంతిపొందిన శుభలక్షణంబును; సూక్ష్మబుద్ధి, ఘనత, వివేకవిక్రమము, బాంధవ్యవిమర్శ, విలాసంబు, మానుషంబు, సరసవాచాలత, సాహసం, బాకవేళ విద్యావిచక్షణ, విప్రపూజ, వితరణ, మేలుభూపతియందు భయభక్తి, నీతియు, సర్వంబు సేర్పునోర్పు, స్నానసంధ్యాద్యనుష్ఠానసంపన్నత, గాంభీర్యము, పరోపకారచింత, ఇట్టిమంత్రిని జేర్చుకొన్నట్టిదొరకు కీర్తి, సౌఖ్యము, సకలదిగ్విజయము, సిరి గలిగియుండును దోషముల్కాలఁగి చనును”

(ఇదిపంచపాదిసీసము : ఎత్తుగీతమును పంచపాదియే).

ఇతడు దుర్మంత్రులను తెగతిట్టినాడు :—

1. “విద్యాధికుల రాజు వివరించినిలిపెనా? ఇందరేమిటికంచుఁ గుందుచుండు మోయాను కుగ్రాణముఁజెప్పఁ గొట్లగింజలకు బరాతముల్ సరవివ్రానాయు, తిండికిఁ జేటుగాఁ బండితులేల, తెప్పన సెలవిమ్మని పోరుచుండు, బారిసాల్వలుదెచ్చి బహుమతులిమ్మన్న చలువకరీదు వస్త్రములనిచ్చు, నిట్టి యపకీర్తిమంత్రిని బెట్టఁదగదు మంచిమాటల సాగనంపించవలయు”
2. “మంత్రులమని బొంకుమాటలాడినఁగాదు ఇప్పింపనేర్చి తామియవలయు”
3. “యాచకులఁజూచి, తలవ్రేలవైచి, పెద్ద నున్న జాట్లుఁగదా ముండగన్నకొడుకు”
4. “రాజసభలఁ బరోపకారములు దెలుప శ్రేష్ఠులకుఁగాక దుష్టులు చెప్పఁగలరె”



5. “పలువ మంత్రైన దొరలకు పరువులేదు”
6. “ధర్మవిదులైన రాజసంస్థానములను జేరు నొక్కొక్కచీవాట్లమారికుంత”
7. “మానాభిమానముల్ మాని ప్రవర్తించు మంకుగులాములు మంత్రులైరి”
8. “పలువతో సరసంబు ప్రాణహానియొనర్చు దుష్టుఁడు మంత్రైన దొరనుజెఱచు”
9. తనకుగతిలేక ఒకరిచ్చుతఱిని, వారిమతులఁ జెఱచెడిరండకుఁ గ్రతువులేల?”

రాజాస్థానమున నున్న యుద్యోగులలోఁ బ్రభువునొద్ద మిక్కిలి చనవుగల యొకానొక యధికారి తనకుఁ గీడుసేయ, నీకవీశ్వరుఁ డతని పుట్టుపూర్వోత్తరములన్నియు నేకరువు పెట్టుచు దూషించిన విధము గమనింపఁదగినది :—

“పంచాంగములుమోసి, బడవాతనముజేసి, పల్లెకూటయుజెప్పి, పనులఁగాచి  
హీనవృత్తిని బిచ్చమెత్తి, గోడలుదాటి, ముద్దకూళ్లకుఁబోయి మొత్తులఁబడి,  
విస్తళ్లుగుట్టి, కోవెలనంబివాకిటఁ గనపూడ్చి, లంజెల కాళ్లుపిసికి,  
కన్నతొత్తుల తమ్మకల్లెత్తి, గతిచెడి, ఆలుబిడ్డలఁ బరులంటఁజేసి  
నట్టిదేబెకు సిరిగల్గెనేని, వాఁడు కవివరులదూఱు, బంధువర్గములగేరు,  
పరునిపనిమీఱు, నొకరిని జెఱుపఁగోరు”

ప్రభుని సన్నిధానవర్తులైన దుష్టాధికారులను వారిసంకుచిత బుద్ధుల నెట్లు వర్ణించినాఁడో చూడుఁడు :—

“అవనీశ్వరుఁడు మందుఁడైన, నర్థులకీయ వద్దని, వద్ది దివాను చెప్ప,  
మునిషీ యొకఁడు చెప్ప, బకిషీ యొకఁడు చెప్ప, తరువాత నామజుందారుచెప్ప,  
తలఁద్రిప్పచును శిరస్తా చెప్ప, వెంటనే కేలు మొగిడ్చి వకీలుచెప్ప,  
దేశపాండ్యా తాను తినవలెననిచెప్ప, ముసరద్ది చెవిలోన మొనసిచెప్ప,  
యశముఁగోరిన దొరకొడుకైనవాఁడు, ఇన్నిచెప్పలు గడద్రోసి యియ్యవలయు”

రాయసములు పిండములుతెను వాయసములట ! (రాయసము లకు రూపాంతరము వ్రాయసములు. ఈ రాయసములనఁబడువారు పూర్వము ప్రభువుసన్నిధానములో నెప్పుడు నుండువారు. సామ్రాజ్య వ్యవహారములలోఁ బ్రభువులు జారీచేయు ఫర్మానాలు, హుక్కుములు ఎప్పటికప్పుడు వీరే వ్రాయువారు. ఆంతరంగిక కార్యదర్శులు. అనఁగా నీప్పటి యున్నతోద్యోగులదగ్గఱ నుండు (Private Secretaries) వంటి వారు.) అట్టివారిసగూర్చి కూడ వేంకటరాయకవీంద్రుఁడు విడువలేదు. రాయసముల వేషములనుగూర్చి యతఁడు చిత్రించిన విధ మెంతసహజముగా నున్నదో చూడుఁడు :—

“వంకరపాగాలు, పంపుచుచ్చెలజోళ్లు, చెవిసందుకలములు, చేరుమాళ్లు  
మీఁగాళ్లపై పింజలూఁగెడు ధోవతుల్, బిగితరంబైన పాన్తీ మొహర్లు,



చేపలవంటి పుస్తీమీసముల్, కలందానెప్పట్టై లంగవస్త్రములచుంగు,  
సొగసుగా దొరవద్ద తగినట్టు కూర్చుండి, అంకులాండ్రకు సిఫారసులుచేసి,  
కవిభటుల కార్యములకు విఘ్నములుచేయు రాయసాల్పిండములుదిన వాయసాలు||”

కార్యేటినిగర ప్రభువుల రాచటికపుదుస్తులలో “వంకరపాగాలు”  
ఈనాటికిని ముఖ్యములయినవి. విజయదశమి దర్బా రలంకరించు రాజ  
బంధువులకందటికి నీపాగ గౌరవచిహ్నము.

ఈకవి “కాపువానికి గ్రామాధికారమైన దేవభూసురవృత్తులు  
తీయఁగోరు” అన్నాఁడు. కాని యాంధ్రదేశమున ననేకగ్రామములలో  
నానువాయితిగా గ్రామాధికారము కాపులదిగ నే కనిపించుచున్నది. ఈ  
విషయము చరిత్రలుకూడ ఋజువుపఱచుచున్నవి.

లోభులను చాలనీచముగను, నలక్ష్యముగను నితఁడు నిందించిన  
పద్యములలో హాస్యరసము తొణికిసలాడుచున్నది.

“తల్లిఅంకున పుండ్లు తాకివచ్చినయట్లు, మూలనిక్షేపంబు ముణిఁగినట్లు,  
కూతురి ముడుపెల్ల కొల్లబోయినయట్లు, కాణాచిపల్లెలు కాలినట్లు,  
తనయాలి గడనెల్ల దండుగకయినట్లు, తండ్రితదైనమేమొ తప్పినట్లు,  
చెల్లపైబడి దొంగ చేసిపోయినయట్లు, కొడుకు నప్పడె తలగొట్టినట్లు,  
దిగులు పడిచూచి, మూర్ఛిల్లి, తెప్పిటిల్లి కవులకీయగ వద్దని కన్నుమీటు”

“వయసు దీటినకాంత వక్షోజములభంగి, సంగమంబైన శి—బు కరణి,  
గర్భిణియగు వారకాంతి యుండెడి తీరు, పాండురోగి ముఖంబుభంగి, ముసలి  
యెద్దు ముడ్డినిపేడ ఎఱ్ఱొచ్చుకైవడి, ఈనఁబోయినగాడ్డయోని కరణి  
అగ్గిదాకినవాని యండాల పోలిక మగఁడు పోయిన లేమపగిది, లుబ్ధు  
యాచకులఁజూచి తలవ్రేల వేసి పెద్ద నున్నజాట్టుఁగదా, ముండగన్నకొడుకు”

అత్యంతజుగుప్సాకరములగు పదములనైన జంకుకొంకులులేక  
ప్రయోగించి యెల్లరకును తేటతెల్లమగునట్లు నీతులను బోధించుట  
యితని ముఖ్యలక్ష్యముగాఁ దోచుచున్నది. ఈక్రిందివి యందుఁ గొన్ని.

1. “తొడపల్చనగు నింతి నడిగండి బలుపెద్ద”
2. “చినిగిన దొండి బల్చెఱుకుల కళుకునా, వెస నూత్న బాలిక వెఱచుఁగాక”
3. “వ్యాసాదులగు మానివర్కులు తపనెల్ల పోగొట్టుకొన్నది—కు కేను,  
జలజాతభవ శివాదులుగూడ బ్రమయుట దుర్గంధమగు నుచ్చ దొండికేను,”
4. “స్థలితశి—ము వికాసంబులు కడుగొప్ప”
5. “నుంకర్లకును, వర్ణనంకర్ల, కొకసారి ముడ్డిచూపెడి తొత్తుముండలకును,”
6. “భట్టరా చార్యుల—ట్టలు కాఁగానె పొసఁగ శ్రీ చూర్ణపు బుట్టరొనె?  
అల రాచకూతు స్మరాలయంబైనను పూజకు దాసాని పుష్పమానె?

అల్లయేలేశ్వరోపాధ్యాయ శి—బు రాచూరి పెద్దఫిరంగియానె ?  
అలతాశ్లపాక చిన్నన్న శప్పములైన తంబురదండెకు తంతులొనె ?  
హంకరించిన యెటువంటి మంకునైన తిట్టవలయును కవులకు దిట్టమిదియె”

ఇట్టిప్రయోగముల కొకయంతుపొంతు, హద్దుపద్దు కనఁబడదు.  
మెఱికలవంటి యద్భుతములగు నీతులుగూడఁ బొంకముగఁ బొరకులకు  
హృదయంగమములుగ రచించిన శతకకవులలో నగ్రతాంబూలమున  
కీమహాకవి సర్వవిధముల నర్హుఁడు.

పరవధూకాంక్షను సకారణముగా నిరసించునది యీక్రింది  
పద్యము :—

“పరకాంతపై నాసపడెడి మానవులకు నగుబాటు, మనమునఁ దగని దిగులు,  
నగడు, విరుద్ధంబు, నాచారహీనత, చేసొమ్ముపోవుట, సిగ్గుచెడుట,  
అపకీర్తి, బంధుజనాళి దూషించుట, నీతియుఁ దొలఁగుట, నిద్రనెడుట,  
పరలోకహాని, లంపటనొంది మూల్గుట, పరువుదప్పట, దేహబలము చెడుట,  
తనయాలిచేతి పోటునఁ గృశించుట, దాని వరుఁడు గన్గొనిన జీవంబుఁ గొనుట,  
ముజ్జగములేలు నా విరాణ్ముర్తికైన కాని దుర్వృత్తి తగడెంత వానికైన”

అదృష్టవంతుఁడగు వాని కీక్రిందివన్నియు నమరిన నదియే భూతల  
స్వర్గమని కవి వివరించుచున్నాఁడు :—

“అగ్రజన్మము, తీరమందు వాసంబును, వితరణ గుణము, వివేక గరిమ,  
సంగీత సాహిత్య సంపన్నతయు, మఱి రసయుత విబుధ సంరక్షణంబు,  
అనుకూలయైన చక్కనిభార్య, రాజసన్మానంబు ప్రఖ్యాతి, మానుషంబు,  
సౌందర్య, మతిదృఢశక్తి, విలాసంబు, జ్ఞానంబు, నీపదధ్యాననిష్ఠ,  
ఇన్నివిధముల నొప్పి, వర్తించు నరుఁడు, భూతల స్వర్గసుఖములు పొందుచుండు”

పైఁ జెప్పినట్లుకాక, దుఃఖిభాగుఁడగు సంసారి కీక్రిందికారణము  
లచే సన్న్యాసమే తగుననియు నాప్తులే తనకవమానము తెచ్చుచో  
మానవంతుఁడయినవాని కంతకంటె మించిన మార్గము లేదనియు, కవి  
యభిప్రాయము.

“అబ్బ మేలొర్చలేనట్టి వాఁడైనను, మోహంబు గలతల్లి మూఁగడైన,  
ఆలు రాకానైన, అల్లుడనాడైన, కూతురుపెను అంకుపోతుడైన,  
కొడుకు తుండుడుకైన, కోడలు దొంగైన, తనకు సాధ్యుఁడుగాని తమ్ముఁడైన,  
గృహకృత్యములు పొరుగిండ్ల వెంబడిపోయి, చెప్పి యేడ్చెడి చెడ్డచెల్లెలైన,  
నరునిభేదంబు వర్ణింపఁదరముకాదు, యంతటను సన్న్యసింపుటయైనమేలు”

కలియుగమున ధర్మములు తాఱుమాఱయినవని యీకవి యే  
విధముగా వాపోవుచున్నాఁడో చూడుఁడు :—

“అక్షరం బెఱుగని యాకారపుష్టిచే వర్ణసంకరులు విద్వాంసులైరి,  
బాజారి అంకుకు పంచాయతీచెప్ప పాతలంజలు వీరమాతలైరి,  
గోమాత లఱువగ కోసివండుకతిను మాలమాదిగలు భూపాలులైరి,  
మానాభిమానముల్ మాని ప్రవర్తించు మంకు గులాములు మంత్రులైరి,  
అహహ! కలియుగధర్మ మేమనగవచ్చు, ఇన్నిటికినోర్చి యూరక యుండదర మె”

“వేదశాస్త్రంబులు వినసాంపులేదాయె, సంగీతవిద్య బల్ చౌకనాయె  
కవితారసజ్ఞత కలలోను లేదాయె, పారమార్థికబుద్ధి భస్మమాయె,  
భూతలేంద్రులకు దుర్బుద్ధులే మెండాయె, నీచమహత్వంబె నెగడిపోయె,  
వర్ణాశ్రమాచారవర్తనలేదాయె, హీనకులంబులు హెచ్చనాయె,  
అవని నికమీద నొక్కదుడ్డంత తళుకు యోనిగల లంజముండగా నుండవలయు”

ఇట్టియభిప్రాయమునే శ్రీనాథకవిసార్వభౌముడుకూడ నీక్రింది  
చాటువులో వెల్లడించినాడు :—

“కవితల్ చెప్పిన, పాడనేర్చిన వృథా కష్టంబె; యీ భోగపు  
జవరాండ్రేకద భాగ్యశాలినులు పుంస్త్యంబేలపో, పోచకా?  
సవరంగా, సాగసిచ్చి, మేల్ యవతివేషించిచ్చి పుట్టింతువేని వరివ్వంబు” — అని.

ఈవిధముగాఁ బరిశీలించుటకు మొదలుపెట్టిన నిది యింతట నంతటఁ  
దెమలు విషయముకాదు. కనుక దీని నింతటితో ముగించి యితని  
ప్రయోగవిశేషములనుగూర్చి కొంచెము పరిశీలించుట మంచిది :—

ఇతని శతకములోని యొక్కొక్కపద్యపాదము నొక్కొక్క  
సామెతయనుటలో నతిశయోక్తి లేదు. ఉపమానములు చదువుచుండిన  
నుపమేయములను జదువవలసిన యవసరము లేకుండనే వెంటనే పాఠకు  
లూహించుకొనునంత సన్నిహితత్వ మారెండింటికి నుండుట యీతనికవి  
త్వములో నొకవిశిష్టత.

ఇందులో లాక్షణిక విరుద్ధప్రయోగములు పుంఖానుపుంఖము  
లుగా నున్నవి. సహజకవులలో (చౌడప్ప వేమన మొదలైనవారిలో)  
కూడ నిది యొక్కటే పెద్దలోపము. అయిన నట్టివారిలో నది దోష  
ముగాఁ బరిగణించుటకంటె నిరంకుశత్వముగా సమర్థించుట యుక్తమని  
నాయభిప్రాయము.

ఇక నితని శతకములో (వేణుగోపాలశతకము) దేశ్యములు,  
సన్యదేశ్యములు నగు శబ్దముల ప్రయోగములు గుదిగ్రుచ్చబడినట్లు  
(శతకము) కడ వెడల నగపడుచున్నవి. జాతీయశబ్దములకు ఈతనిశతక  
ములు రెండును పెన్నిధులు. ఈరాయలసీమకవికిఁ దెలిసినన్ని జాతీయ

ములు, మన తెలుగునాట నడిగడ్డపయిన జీవించిన యేకవికిని దెలిసి యుండవని చెప్పట సాహసముకాదు. నేటికి నట్టిజాతీయకవులకు రాయల సీమ జన్మభూమి. శ్రీ॥ గడియారమువా రట్టివారిలో నొకరనిన సమ్మతింపని యాంధ్రుఁడుండఁడు.

ఈ వేంకటరాయకవి చేసిన జాతీయప్రయోగములు కొన్నింటి నిట సూచించుట యుక్తము :—

లొట్టెడు (కల్లు), గుడిసెవేటి (జార) తుందుడుకు, బేగములు, కుట్టుపోగులు, అధికప్రసంగి, మూతినాకు, (ఇచ్చకాలాడు), రద్ది, చంక నెక్కు, చాందిని, అమీరుసాహెబు, అతిరసాలు, దివాను, మునిషీ, బక్షీ, మజందారు, శిరస్తా, వకీలు, దేశపాండ్యా, ముసరద్ది, అంకులాడి. మాచకమ్మ, తగవర్లు, నెత్తిగీత, గొడ్డాలిముండ, నడిగండి, పోచీలు, బగిసి (సిగ్గు), జరీకుచ్చులజీని, పంగటించు, అంబలి, తెడ్డు, బజారురచ్చ, లాహిరికసరు, కొండెసిగలు, పాకోళ్లు, కఠారులు, కాసికోకలు, డాలు వార్లు, వల్లెవాట్లు, తరహా, ఎమ్మెలు, గడికరణము, గ్రామదండుగ, మడియరండ, చౌడోలు, దరిబేసి, మంకుగులాము, బొజారిఅంకు, పాత లంజ, పంచాయతి, ధగిడీ, కొణతంబు, నొప్ప, బదనిక, కూచిమతము, లంజ కొడుకు, ముచ్చెలు, బడవాతనము, పల్లెకూటము, ముదిలంజ, దిడ్డికంత, ముప్పిక్కుళ్లు మొత్తులు, తమ్మకళ్లు, దేబె, వస్తాదుతనం, అసురతిండి, రాయసము, దీర్ఘనత్తి, వకాలతు, ఉగ్రాణకాఁడు, బుగ్గ (నీటియూట), చట్టు, చీవాట్లమారి, బహదరి, బడవా, దళవాయి, ధర్మచేట, పడిసేటి తొత్తు, పౌజులకమ్మలు, తాటాకు దుద్దులు, కంకోష్టుడు, లంచకాండ్రు, పలువ, అచ్చినవాఁడు, హంకరింపు, చల్లడము, చౌకట్లు, మీర్జాకుళాయి, బులాకు, బొజిబందు, వంకరపాగాలు, చేరుమాళ్లు, పింజెలు, పార్షి మొహర్లు కలందానుపెట్టె, సిపారసులు, సున్నచుట్టు, ఎంగిలియెగ్గు, పలుగాకులు, మేకమెడచన్నులు, బొండుమల్లెలు, బొరాహజారి, పిసి నారి, మోయీను, బరాతము, ఏడుజేనెల కాటికి, ముడ్డిచూపు, బంగి బొయీలు, రంకులరాట్నము, ద్రాబ, తెగతినడము, పోతురాజు, కాటేరి, కొక్కురాళ్లు, గుత్తలంజ.

ఇట్టి జాతీయములన్నియు మనభాషాశాస్త్రవేత్తలు పరిశోధించి, ప్రత్యేకముగా నొక కోశము తయారుచేసి భాషాదేవి కొక భూష

ముగా సమర్పించుట యెంతైన ననసరము. అప్పుడుగాని మనసారస్వత మహత్వ మిట్టిదని, మనస్వతంత్రవాఙ్మయసంపద యింతటిదని గ్రహింపఁ జాలము. అట్టి సుదినమెన్నడో ?

ఇఁకఁ బ్రస్తుత మితనిచే వ్రాయఁబడిన మఱియొక శతకము లావణ్యశతకమునుగూర్చి యించుక తెలిసికొందము. ఈశతకము తన ప్రభువైన శ్రీమాకరాజు వేంకటపెరుమాళ్ల రాజుగారి ప్రోత్సాహము చేత “పురుషవిరహంబు శ్రీహరిస్మరణశృంగారంబు” — గాఁ దాను రచించుచున్నానని కవి చెప్పకొనినట్లు ఇదివఱకే తెలిపియున్నాను.

ఈలావణ్యశతకములోని శృంగారము మార్దవముగను, సరసముగను, హృదయంగమముగను నడచినది. పచ్చిబూతులబుంగ కాదు. జుగుప్స కలిగించునదికాదు. మన ప్రబంధకర్తలలో చాలమంది సంభోగ వర్ణనలు మొదలైనవి వర్ణించుప్రసక్తి వచ్చునప్పటి కట్టివానికి దీర్ఘ సంస్కృతజటిలసమాసముల ‘బురఖా’ తగిలించుచు వచ్చిరి. అంధ్రకవితా పితామహుని శృంగారపద్యము మచ్చునకు చూపెదను :—

“సహసా నఖంపచస్తన దత్తపరిరంభ మామూల పరిచుంచి తాధరోష్ఠ  
మతిశయప్రేమ కల్పిత దంత సంబాధ మగణితగ్లాని శయ్యాచిపాత  
మతివేల మణితయా ఛ్వాగల్గచపేట మతిదీన వాక్సూచి తాత్మవిరహ  
మంకురత్పులక జాలకవిద్ధ సర్వాంగ మానందకృత హారవా సనాబ్జ  
మాక్రమక్షీణ నుతివర్ణమానిమిలి తాక్షమాస్విన్నగండ మాయత్తచేష్ట  
మాస్తిమిత భావణారవ మావధూటి ప్రథమసురతంబు గంధర్వపతి గరంచె”

ఇతనిసమకాలికుఁడే యయిన ధూర్జటి యొక మెట్టు క్రిందికి దిగి, వర్ణించిన శృంగార మంతనిగూఢముకాదు :—

“మంచలమీఁద నెక్కి, కటిమండలిఁ జుట్టినపాఱుటాసు లిం  
చించుక సంచలించి మరునిల్లు బయల్పడఁజేయఁ బిట్టలం  
జెంచెత లార్చిప్రేయమరు చిత్రముగా, నొడిపిళ్ల, బాహుమూ  
లాంచితదీధితుల్ చిటుతలైన చనుంగవమీఁదఁబర్వఁగన్ ||”

ఇఁకఁ గుండ బ్రద్దలుకొట్టినట్లు, బాహుటముగా, శృంగారవిషయములను దేట తెనుఁగులోఁ జెప్పిన శేషము వేంకటకవీంద్రుని యీ క్రింది పద్యము చిత్తగింపుఁడు :—

“కన్నాతలాగించి కాంతుమోముగదించి, సారెసారెకు మోవి చప్పరించి,  
రతి చాతురికి మెచ్చి, రమణుఁ గొంగిటఁగ్రుచ్చి, మోహన నూతాఱు ముద్దులిచ్చి,  
తనియక యెదురెక్కి దయసేయుమని మ్రొక్కి గుడికాళ్లు వెన్నునఁగూర్చి నొక్కి

మదను శాస్త్రమెఱింగి, మనసు కొంసుదొఱంగి, కాయంబు లొక్కటిగాఁగఁమెలఁగి,  
అరిది సూదంటు శిలవలె హత్తిహత్తి, గొనబుఁదీవియ చందానఁ జెనఁగి పెనఁగి,  
కొముదిని జంద్రశిలవలెఁ గరఁగి కరఁగి, సమరతులనేలె, నాబాల సరసలీల” —

కవిచౌడప్ప సరేసరి. రసాభాస శృంగారమున కతఁడు పెట్టినది  
భిక్ష! దొంగదాపటికములు — చాటుమాటు లతని కేకోశమునను లేవు.  
గ్రామ్యశృంగార మెంతసొగసుగ వర్ణించినాఁడో గమనించుఁడు.

“అడియే” “దాస” నటంచును జడియక మడి జూఱఁచీసి సాతనివనిత  
గుడివెనుక నంబిచేసెను ‘గడసాధన’ కుందవరపు కవిచౌడప్ప”

ఇందులోని నాజూ కేమనఁగా — నసభ్యశబ్దములు వాడకుండ నస  
భ్యశృంగారము నుటంకించుట. ఇది కొంచెము గడుసరితనమే. ఈచమ  
త్కారము, చాకచక్యము, అందఱికినిరాదు. పచ్చిబూతైనను నెబ్బెఱి  
కము కనఁబడదు. పైఁగా ‘నంబుల’ యవినీతికి మంచికొరడాదెబ్బ. కను  
కనే యతనికవిత్వములో, బూతనుకొనిన దానిలోనే, నీతియు నుండును.  
ఆమాట నతఁడే చెప్పినాఁడు, “నీతులు బూతులు లోకఖ్యాతులు” —  
అని. కావున నెంతశృంగారమైనను బ్రతికవియుఁ దనకృతిలోఁ దడవక  
విడువఁడు. కాని యా యా కవుల యభిరుచులనుబట్టి లేత ముదురు  
పాకములలో నది సాగుచుండును.

వేంకటరాయకవికృతమయిన యీలావణ్యాశతకరచన పరిశీలిం  
చిన, శేషము వేంకటపతి పద్యములకు, చౌడప్పపద్యములకు మధ్యస్థ  
మయిన ధోరణిలో నడచినదని దృఢముగాఁ జెప్పవచ్చును.

ఇఁక నిట్టిశృంగారశతకములను రాజాశ్రితులైన కవులు తమ  
ప్రభువుల ప్రోత్సాహముచేత వ్రాయుపద్ధతి యాకాలమున నుండునట్లు  
కనఁబడుచున్నది కా ర్వేటినగ రాస్థానకవియైన యీపోలిపెద్దివేంకటరా  
యఁడు లావణ్యాశతకము వ్రాయఁగా, వేంకటగిరి సంస్థానాస్థానకవియైన  
గోపీనాథము వేంకటకవి “బ్రహ్మనందశతకము” వ్రాసినాఁడు. ఈ రెండు  
శతకములకు మకుటనిర్మాణముకూడ నొకకొత్తత్రోవను ద్రొక్కినది.  
“వశమె శ్రీరామరామ, లావణ్యాసీమ యనునది లావణ్యాశతకమకుటము.  
“అరసి చూడ బ్రహ్మనంద మదియ కాదె” యనునది బ్రహ్మనందశతక  
మకుటము. కాని ‘లావణ్య’ శబ్దము శృంగారరసపోషక సన్నిహిత సాధన  
మయినట్లు “బ్రహ్మనంద” శబ్దము కాఁజాలదు. పైఁగాఁ దత్త్వజిజ్ఞాసు  
వులు చదువుటకుఁ బుస్తకము తెఱచిన నేతప్ప యిది యిట్టివిషయమును

భోధించుననుసంగతి గ్రహింపలేరు. రామాయణమువంటి పవిత్రగ్రంథమును రచించిన వేంకటకవి, యీబూతుశతకమునకు బ్రహ్మనందశతకమని పేరుపెట్టుట యెంతవఱకు సమంజసమోకాని, పాఠకలోకమును మాత్రము వాత్సల్యమున కూచిమారాదుల శాస్త్రాంశములలోనికి 'బోల్తా' కొట్టించును. ఈయభిప్రాయము, అనఁగాఁ గేవలము కామకళాప్రపూర్ణతయే బ్రహ్మనందమును సిద్ధాంతమును పెద్దన్నగారు కూడ సమ్మతించిరి. “ఎందే నింద్రియముల్ సుఖంబు గను నాయింపే పరబ్రహ్మ మానందోబ్రహ్మ” మటన్న ప్రాజదువు నంతర్బుద్ధి నూహింపుమా”——అని.

బ్రహ్మనంద శతకముకంటె లానణ్యశతకము పదలాలిత్యములోను, నర్థగౌరవములోను భావప్రపుష్టిలోను జాతీయశబ్దజాలప్రయోగములోను, ధారాశుద్ధిలోను, శృంగారరసావిష్కరణ సౌష్ఠ్యములోను నుత్కృష్టమైనది.

ఇందులోని యెత్తుగీతములు సాధారణముగా నంత్యప్రాసనియమముతో ‘బారాహజారివలె’ ‘కదం’ త్రొక్కుచు సీసపద్యమునకు నైజమయిన గాంభీర్యమును బ్రస్ఫుటము చేయుచుండును. ఈ క్రింద నట్టి వానిని కొన్నిటిని సూచించుట యవసరము.

1. “మదిని దలపోసి, యితరరామలను గోసి, నేర్పులెడఁజేసి, కంటికి నిదురిఁ బాసి, మమత నినుడాసి, యుండక మరునిగాసి”
2. “వెలఁది ! కడుసోలి, బ్రతిమాలి, వెతలచాలి, భావమటుతూలి, తమిఁదేలి, పాలుమాలి యెడతెగనిబాళి, నీజోలికింతజాలి”
3. “ఎపుడు నేఁ గందు, నీయునురెవరిఁజెందు, నెటుల మతిఁ బొందు, నీతమి కేమిమందు, జాలి నెటులొందు, దెవతె నీసరిపసందు”
4. “తగని మరులాయె, మానసోద్భవునిమాయ గెలువరాదాయె, మనసే మొనిలువదాయె, క్షణము యుగమాయె, నిపుడింత చలము సేయ”
5. “వింత నీచెంతలేని నివ్వెఱఁగు, కాంత ! వేసటొక్కింత, తమియింత వెగటు కొంత, యీదినము నంతకంత నీమీఁది చింత”
6. “బడలికనులేచి, నెమ్మొము పాఱఁజూచి, మది నొకటిదోఁచి, నవ్వియమ్మాటదాఁచి, చేతఁజేయూచి పలుకు నీ చెలువమెన్న”
7. అనుచు నేనుందు, నేఁటికి నబ్బెసందు, కనికరముజెందు, మనసుకీ కపటమెందు కొఱకు, నీపొందు లేనిదే కొదవయెందు”



3. “విరహాలదరంగఁ, దమ్ములవేడ్డ క్రుంగఁ, గలువలుప్పొంగ, నింగి రిక్కలుచెలంగ,  
క్రౌర్యము వెలుంగ మింటజక్కవల గొంగ”
9. “పాదములు ముట్టి, గండదీపంబు దట్టి, చేతఁ జెయివెట్టి, యాకున శిరముగొట్టి  
బాసచేసిన”—
10. “వలపులమిటారి నిత్యము వచ్చుదారి చూచి వేసారి, మనమున సొంపుమీటి,  
మగువ నొకసారి, నెనయక మరునిబారి”—

ఇట్టి వింకను గలవు.

ఈశతకములో—దేశ్యములు, జాతీయములు, కుప్పలుతిప్పలుగా నున్నవి. అందులోఁ గొన్ని :—

తొడల కొక్కెసము, అత్తరురవమెఱుఁగు, కడానిహొరంగు, జలపూత, ముమ్మరించు, బిందీలు, పికిలిచెండ్లు, కుసుంబావన్నె, కసి కాటు, సురటి, లగకెలు, అక్కళించు, డింకిసేయు, పికిలిపిట్టలు, కీల్లంటు, సరిగెకంగోరు, తాయి, జలాయింపు, జరీపాగా, తురాయి, విరులపంకా, ఊదారంగు, సికాకుశముసెల్లా, హవుసు, హొయలు, జమాయించు, సునాయించు, ఎలగోలు, ముత్యాలచేర్లు, ముప్పరిపట్టు పగ్గాలు, చేవ కంబాలు, అద్దాలబారు, పరదాలచాటు, కటికెములు (దారిచూపు చోవుదారులు), పచ్చా కూదుబత్తీలు, పన్నీరు, గంబురు, గులాబి యత్తరు, అరగజాలు, క్రొత్తకై రావళ్లు, రసదాడి, కైలాగులు, గులా ల్వన్నె, మొల్కపాంజీలు, జొత్తుపెట్టెలు, చెఱుఁగుమాయు, తలుపు గుబ్బలు, బరిణె కప్పులు, వీణెకాయలు, పుట్టచెండ్లు, రసగుండ్లు, కారంజి, పచ్చాకుదిండు, తక్కింబు, సవరణపఱచు, కందువమాటలు, లోడీలు, జెట్టీలు, మసకాడు, తీగెపన్నీరుపూవు, ఉడాయిపావడ, గరిడి, పచ్చి బోయ, వేరువిత్తు, బుగ్గపోటులు, జుంటితేనె, మోజు, జల్తారుపేటు, గిల్కుమట్టెలు, రవకసీదాగోటు, పచ్చిమరాటిమొగ్గ, దవనంపు మొలక, గోవజవాది బరణి, దర్పకుని బొక్కసము, లోకతరబడి, కన్నడదస్తురి, రతిహుమాపిట్ట, ఆకుమడుపులు, పేటులెత్తు, తాపితారయిక, కైజీత ములవారు.

అన్యదేశ్యము లీకవి ప్రయోగించినన్ని మతేకవియుఁ ప్రయోగించియుండఁజేమో! హైదరు టిప్పసుల్తానుల కర్ణాటప్రభుత్వములోఁ దెలుఁగుసంస్థానము లన్నిటిలోను నిరాఘాటముగా నన్యదేశ్యాలు వ్యవహరించుచు వచ్చుటచేత, నవి మనభాషలో నొకభాగమయి, స్థిర



ముగా నిలిచిపోయినవి. ఈకవి యట్టిపదముల నందముగాఁ బద్యపాదములలో సందర్భానుసారముగా చేర్చుటవలన నితని కవిత్వమున కొకవింత శోభ వచ్చినది. అట్టివానిని గొన్నిటి నీక్రింద చూపుదును.

“గజనిమ్మపండ్లు నే నజరు చేసెద” — “తీపై న బేషక్ మఠా  
పఠాత్తుర్కికచ్చీ మాదువాను తేజీల పాగ” — “జల్పతీపిల్ల” —  
“చిగురు భాండాకమ్మి” — “అస్సల్ కడానిబొమ్మ” — “నిద్దాహొంత  
కారి” — “గరిగులేతాకు తేగాబాదుషా” — “సామువస్తాదు” —  
కన్నడదస్తురి” — “సెబాసుషట్పదమా” — “పికమా బళారె” —  
“దస్తురుమాలు” — “ముస్తీబు” — “కంకణంబులు మొలయ పంఖాలు  
పూని” “బిరుదు జట్టి” — “లోడీలు” — “ఇంగిలీక పరఖు” — “జాఫల్  
రసంబు” — “గుర్రాపూలు” — “గుల్బందు”, “చొక్కపు జవాజి” —  
“జాఫరా అగరు” — “కచేరీ” — “నకలు” — “సరదార్లు” — “బల్ల  
షామతు”ను జెంది — “ఖుబై న బాసుజిలీబు తేజీ” — “హరోలుతయా  
రిక తారు” — “జల్తారు భారీపోషకు” — “బహుపరాకు” — “జాతి జం  
గాతి బనాతి కనాతి సరాతిలోదటను సూరపుతు” లందు — “మొఖిమల్  
ఖురాళ” మిమ్ముగ “నఖాసీ” చుట్టు — “తగుట చీనీలు” — “నమరుష  
మేనా” — “కలశములు” — “కమాను” వాకిళ్లు — నీలంపు “మేకీలు”  
— “కొణిగె” తీరు — అద్దాలబారు “గుడారు” — “చదురు” సేయంగ  
— “హొయలు” — “భారీబురాన్పురీ” పాగ — చెంగావి “కుతిసీత  
మాను” — “ఖుబువహవాజల్దుఘోడా” — “సఫేదా” రంగు —  
“మహాలె”క్కి దారిజూచి — “బాకి” చెల్లగ “నులఫా” లొసంగి —  
“పౌజు” లెల్లను “రాయబారులు” సేయ — “ఫాదుషా” — “తురా  
యి” — “భేషెన” రవల “సర్ఫేషు” — “జిగిబర్దవాని తెగా” వరపై  
— “మొఖిమల్ గలీబా” — “తేజీపఠాణి” — “కీనుఖాబు” పావడ —  
“జరీబుటా” వల్వ — “మహతాబి” చీర — “బస్తా” వన్నె, — “కుసుంబా  
కలాబతు”, ‘ముగాదు’ — సొగసు, ‘కల్మా’.

ఇట్టి యన్యదేశ్యములు శ్రీకృష్ణరాయలకాలమునకే మనసారస్వతములో వివేషముగా చేరినవనుట కీక్రింది పద్యము లుదాహరణములు. (ఇవి యెవరిరచనమో తెలియదు).

“రాయగ్రామణి, కృష్ణరాయ భవదుగ్ర కూరఖడ్గాహించే  
గాయంబూడ్చి కళింగదేశనృపతుల్ — “కానగ్ధ రీపోషణీ  
మాయాభీకు ముటూరులూటు కుహుటూ మాయాసటా జాహారే  
మాయాగ్నేయమడే” — యటండ్రు దివి రంభాజారునిం తోరునికొ”

“సమరక్షోణిని గృష్ణరాయల భుజాశాతాసిచేబడ్డ, దు  
ర్దమదోర్దండ పులిందకోటి యవనవ్రాతంబు, సప్తాశ్వమా  
ర్గమునంగాంచి — “సెబాసహో, హరిహరంగా ఖాబు ఘోడాకితే  
తుముకీ బాయిల బాయిదేమలికి” యందుర్మింటికిం బోవుచుకొ”

తరువాతకూడ చాలమంది మధ్యకవు లీయన్యదేశ్యపద ప్రయో  
గములమీఁద మోజుపడిరి. ఆధునికులలో శ్రీకళాప్రపూర్ణులు వేదము  
వేంకటరాయ శాస్త్రులవారు :—

“బురసాపట్టు జరీబుటా పరికిణీము స్త్రీబుతో సాదరా,  
బురఖా తోడ జవాహరీ పటలితో భూకాంతకూడెకొ మధుకొ”

శ్రీ తిరుపతి వేంకట కవులును :—

“దేఖోహుకు” మంచునిచ్చె—బంగారుజడ “బరాబరులు” చేయ  
క్రుద్ధుడగు భీష్ముముందర “కోన్నిస్కు” —

ఈవిధముగా శబ్దము లుపయోగించినారు. శ్రీజాషువాగారి కవి  
త్వములో నీలాటివి చాలఁ గలవు. ప్రకృతము మన మింగ్లీషుపదములు  
చాల వాడుచున్నాము. పక్షా సంస్కృతము, క స్త్రీలేని యచ్చ తెనుఁగు  
పదములు తప్పఁ దక్కినవి వాడరాదను దీక్షతో మడికట్టుకొని  
కూర్చుండు ఛాందసులను మినహాయించిన, భాషకుఁ దుష్టి, పుష్టి కూర్ప  
వలయునను కవులు దేశకాలపాత్రల ననుసరించి, కవిత్వము సాగించిననే  
తప్ప, వారిగ్రంథములకు లోకములో ‘చెలామణి’ యుండదు. నన్నయ  
నాఁటి సాహిత్యము అంతమాత్రముచేతఁ దుడిచిపెట్టుకొనిపోదు. ఆమా  
టకువచ్చిన “ఏను, ఏము, ఈవు, ఈరు, కోలె, బలె, ఆకె, ఈకె” మొద  
లగుశబ్దములను, “అట్లుకానినాఁడు, అగుటంజేసి, భ క్తిమొకొ” మొద  
లగు ప్రయోగముల నెందఱు చేయుచున్నారు ? నన్నయభట్టు సీసపద్య  
నియమము నెందఱు పాటించుచున్నారు ? భాషాభిజ్ఞులు, శబ్దసాధకులు  
నా యా కాలముల ననుసరించి, వాడుకలో నుండు జాతీయములను, విపరీ  
తముగాఁ దమగ్రంథములలో నుపయోగించుచునే వచ్చిరి. అట్టివారిలో  
పొల్కురికి సోమనాథుఁడు, నన్నెబోడుఁడు, మున్నగు మహాకవులు

ముఖ్యులు. ఈ పోలిపెద్ది వేంకటరాయకవివంటి శతకకవులుకూడ చాలా మంది యారకమునకుఁ జేందినవారే! అట్టివా రుపయోగించిన జాతీయముల నన్నింటిని పరిశోధించి, వాని యర్థనిర్ణయమును జేయుటకు శబ్దశాస్త్రవేత్తలు పూనుకొనిన, తమిళమువలెనే మనభాషకూడ స్వతంత్రముగాఁ బ్రకాశింపఁగలదు. వాఙ్మయమును సంపద్వంతము కాఁగలదు.

ఇఁకఁ బ్రకృతము లావణ్యశతక కారునికాలమున కాంధ్రపురంధ్రులెట్టి యాభరణములు ధరించువారో యతఁడు సూచించిన కొన్ని నగలను బట్టి తెలియఁగలదు.

(1) పాపటచేర్లు, (2) బిందీలు, (3) బాజుబందులు, (4) రాకడి, (5) నెలవంకరతనంపు బిళ్లలు, (6) ఒడ్డణము (గంటలు), (7) చెంపఖల్లీలు, (8) చంద్రహారములు, (9) పోచీలు, (10) కంకణాలు, (11) సరలు, (12) పాటీలు, (13) గొలుసులు, (14) పావడంబులు, (15) చిఱుగజ్జెలు, (16) అందెలు, (17) మొల్కపాంజీలు, (18) వజ్రాల బేసరి, (19) బులాకీనత్తు, (20) చేకట్లు, (21) పైడి కుచ్చులు.

జాతీయాలు కొన్ని :—(1) నేరమా, పల్కుబంగారమా?—(2) అతివ, దానిల్లు బంగారమైరి.—(3) పూమొగ్గతో బుగ్గపోటులు, (4) గ్రుక్కతిప్పదు దానిగొంతుకోయ, (5) కాపురాలు గుత్తసేయు, (6) పైమాటలొకలక్ష పలుకవచ్చు, (7) మిద్దెపై పరుగులు, (8) మీసాలపై తేనె, (9) ఏనుఁగుదిన్న వెలఁగ కాయలు,—(10) దూరమగు కొండనునుపు.

ఈలావణ్యశతకమునందును, వేణుగోపాలశతకమందువలెనే లాక్షణిక విరుద్ధ ప్రయోగములు గలవు :—

సేనా (చాల), చెయ్యి, పట్టనియవె, తరబడైన, మోవంచు, (మోవి + అంచు), సరేను, పావురగతి, ఆనితే, పట్టితే, అయింది, తెలుసు, మూతువు, చేసుక, తెలుసుక, పోతే పోదాము,—ఇట్టివన్నను నందులో గొన్ని (ఛందోనియమములకు భంగము కలిగింపనివి) సవరించుటకు వీలుపడును.

ఈశతకములో సరిగ నూఱుపద్యములున్నవి. అన్నిటిలోను శృంగారరసము తొణికిసలాడుచున్నది. సాధారణముగా నిందలి పద్యములలో వర్ణితలయిన నాయకలు ముగ్ధప్రౌఢలు. కన్యావర్ణనముకూడ

నొకానొక చోట నున్నది ; పైఁగా నాయకలను (ఆ యా పరిస్థితులలో స్వభావసిద్ధముగా) ఉచిత నేపథ్యములతో రసవంతముగాఁ బాఠకుల కన్నులకు కట్టునట్లు చిత్రించి నిలుపుటలో వేంకటరాయకవి మిక్కిలి చాకచక్యము కలవాఁడు.

కన్యావస్థలో నున్నదాని చేష్టలనుగూర్చి యీక్రిందిపద్య మెంత యద్భుతముగా నున్నదో గమనింపుఁడు :—

“తాళిగట్టని చిన్నతనమునఁ దనయీడు చేడియలనుగూడి యాడుచుండి,  
ననుఁ జూచి ‘బావవచ్చె’ నటంచు, బాజుబందులక్రింది చెండ్లంగి దుముకులాడ,  
పరుగున నాదు పైఁబడి, కాఁగిలించిన, ఎనలేని కడువేడ్క నెత్తి, లేత  
మొలక మెఱుంగుచున్నలు, నాభి, చెక్కులు, గళమును, పచ్చవిల్కానినగరు,  
ముద్దుపెట్టుక నవ్వుచు, ముదిత, నీవు ‘ఎవరి పెండ్లాడెద?’ వటంచు నేను బలుక  
‘నిన్నె’—యని మీసములు మీటు నీటుదలఁప వశమటే, రామరామ లావణ్యసీమ !||”

ఈక్రిందిది ముగ్ధావర్ణనము. తొలికేళి రాత్రి గడచినపిదప యుదయముననే చెలిక తైలకు నాయకకు జరిగిన సంభాషణ మిందులోనున్నది.

“ఆదికేళికను మై యలసియుండినతీరు గని నేస్తమగు జోడుగరితలెల్ల  
‘సతి, రేయి పతి నేయు రతి వింతలే’ మన,—‘నేమందు ? నదియ నే నెఱుంగఁ, బాన్పు  
చేరఁబోవఁగను గుచ్చెలఁబట్టి తీసినవడి, నీవిముడియును వదలె ; నపుడు  
సిగ్గుచేఁ బయ్యెద చెఱుగు దివ్వెకుఁ దెఱచాటునేయఁగ హారచయమునందుఁ  
గలుగు రతనాలు దివ్వెలుగా వెలుంగ నతిభయంబునఁ గనులు మూసితిని, నవల  
నేమి కనుగొన’—నని పల్కు ప్రేమ దలఁప||”

ప్రౌఢా వర్ణనము :—

“సమబంధ మొనరించు సమయమందునఁ గరమ్ములు మధ్యమునకు లంకెలు దవిల్చి,  
గుదికాళ్లు పిఱుదల నదిమి, వాతెఱల నొండొండఁ బల్మానలతో నొరయఁ గొనుచు,  
తొక్కలన్గూర్చి, కకొతొప్ప లల్లార్చుచుఁ గడుపక్కళించి వెన్నలకుఁ దిరిగి  
తను చివుక్కనఁగ “బైకొనువిధం బిదిగాదు డింక నేయుదము లెండి”యని లేచి  
“వెనుకఁ జిక్కితిరో—”యని వెన్నుజఱచి నొసట చెమ్మటఁ బయ్యెద నొత్తికొనుచు  
నిలిచి ననుఁజూచి పలికిన నీటుదలఁప||”

అభిసారికా వర్ణనము :—(సంకేత స్థలమునకు నాయకునికిఁ గబురు పెట్టుట)—

“పసమించు నెమ్మేనఁ బసపాని, మెత్తని పాదంబులకు జొత్తు పట్టెలుంచి,  
తక్కుచెక్కిళ్లఁ జేతుల మంచిగందమ్ము బూసి, కుంకుమ నడ్డఁబొట్టువెట్టి,  
జాజిపువ్వుల మంచి జాఱు కొప్పమరించి, సొగసుకాటుక కనుసోగదీర్చి,  
‘చెఱుగుమానె, నిఁకేమి నేతు’—నంచని భర్తతోఁ బొంకి, ననుఁ ప్రేమతో నుపవని

కలువకొలనికిఁ బడమటిగట్టు పొన్నగున్నలకుఁ దోడితెమ్మని గుఱుతుచెప్పి,  
కన్నె నంపించునాఁటి సౌఖ్యము దలంప||”

ఖండితా వర్ణనము —

“పసుపునిగ్గెన దుప్పటితోడఁ, గాటుకమరకాను దుస్తు రుమాలుతోడఁ  
జెక్కిటఁ గొనగోటి జీరలతోడ, నవ్వెలఁదిచ్చు దొంతర విడెముతోడ,  
నతివ పల్కానకాటు లారని మోవితో వెన్నున కీల్బడ వ్రేటుతోడ  
సొగసైన నిద్దుర సొలపుతో, రతులకు బడలిన నెమ్మోము బాగుతోడ  
నే నితరకాంతఁ గూడిరాఁగానె, యున్న చిన్నె పరికించి మనమునఁ జిడిముడగుచు  
నపుడు నిను నీవె దూరుకొన్నది తలంప||”

కోపనా వర్ణనము :—

“కోపమేటికి? ముద్దుగుల్కు నెమ్మొగమెత్తి చూడవే నను బాల సుగుణశీల,  
వలచివచ్చితి నంచు వంచనేమిటికి నన్మన్నించవే భామ మధురసీమ,  
చుల్కచేయక తేనెఁ జిల్కఁ బ్రేమఁగ నొక్క మాటాడవే యింతి, మదనుదఁతి,  
గబ్బిగుబ్బల తొమ్ముఁ గదియించి నాయెద నానవే యోచాన హంసయాన  
యేలనే గోల?, చలము నీకేల? పైఁపఁజాల, నీ జాలమేల? నక్ష జాలరతులఁ  
దేల దయ నేలకున్న నీవేళఁ దాళ?—

ఈశతకములోఁ జాలవఱకుఁ గవి ప్రౌఢలనే వర్ణించినాఁడు. అందు  
చేత ఇందలి పద్యములు నాయికానాయకుల ప్రణయానుభూతికి నిదర్శ  
నములైన యనేక శృంగారచేష్టలను బ్రదర్శించునవిగా నున్నవి.

1. ఉపరతి :—

“తమినికళలూర, నొసటఁ గ్రొంజెమట జాఱఁ, గదలవదలని యెదనెద నదివిరఁదిమి  
యుపరతి యొనర్చునాఁటి నీ హోయలుదలఁతు” (ప్రౌఢ)

2. తొలిరతి :—

“నూతనకేళి నే నొనరింపఁ బూనినఁ జిడిముడి, లోజంకు, సిగ్గు, వెఱఁగు  
వేఁగుట, వేసట, వెల్లవాటుచు, జాలి, మడిమవిదల్పు, పెందొడల వడఁకు,  
బొమముడి, కనుమూత, మోవియార్చుట, లల్ల, మైచెమర్చుట, తడంబడుట, సొలపు  
పలు మొన బిగియించు పటిమ, యధైర్యంబు, కసరు, తొందర, బాళి, కడలుకొనఁగ ;  
బొలఁతి నన్నెంచనపుడు, నే బుజ్జగించఁ గొను నసియాడ, మన్మథకళలు వీడ,  
రత మొనర్చిన నాఁటి నీ వితమునెన్న||” (ముగ్ధ)

3. మార్మిటి రేయి రతి :—

“.....గొలుసులు పావడంబులు చిఱుగజ్జె లం,  
దెలు పదమ్ముల ఝళంఝళలు నేయ, వలరాయనింట జిల్లలమంచుఁ గళఁ గుసూ  
బాపువ్వు రసము కైవడిని గురియ, బోటి మార్మిటిరేయి నీతోటి నెనయు  
నాఁటి వేడుక లింక నేనాఁటికైన కోటియిచ్చినఁ గల్గ దాపాటి దలంప||”

4. వేసవినాటి రతి:—(ఈ భోగము రాజులకు ఆకాలములో సహజము.)

“కారంజిలో నీతకాయల మోపాని తేలెను పచ్చని తెప్పపల్క  
పై; గొంపురాకోళ్ళ పట్టెనుంచము దోమ తెఱచుట్టు, దివ్వెకంబాలబారు  
తొడిమ తీసిన రెక్కవిడు మల్లెపూ పాను, పచ్చాకుదిండ్లు, కోపైచలోడు,  
దనరు కుంకుమపువ్వు, తక్కుంబు, కీలు బొమ్మలు వేయు పంఖాల చలువగాడ్పు  
తెగయ వేసవి నెలఁ బవ్వళించియున్న వచ్చిచెయ్యానితే, ఎక్కివత్తు ననుచుఁ  
బలికి నాతోడఁ గలసిన వగలనెన్న” —

ఆ యా దేశస్త్రీల కేశబంధనములు :—“కన్నడదస్తూరిగా సిగ  
వేసి”—యనుటలో, సిగముడి నాఢాకుగా వేయుటలోఁ గర్ణాటాంగ  
నలు ప్రసిద్ధికెక్కినవారని కవి యభిప్రాయము. అదేవిధముగాఁ బాండ్య  
దేశస్త్రీలు గొజ్జంగిపూలరేకులతో జడలు సొంపుగా నల్లకొనువారని,  
కళింగ కామినులు రకరకాల కీలుగంట్లు వేసికొందురని విదర్భ కాంతలు  
మెడల కానునట్లుగా నునుగొప్పలు సవరించుకొనువారని వర్ణించినాఁడు.

అయిన వర్ణనార్హములయిన విషయములు శృంగారవతులలో  
నెన్నియో యుండఁగా నా యా దేశస్త్రీల కురులసౌభాగ్యమునుమా  
త్రమే (అంతగా) యీశతకములో ముచ్చటెంపవలసిన యవసరమేమి?  
—అనఁగా “కురూపికై నను కురులంద”మను లోకోక్తి యున్నదికదా!

ఇటీవల మన రాష్ట్రములో “నందాలరాణి” నెన్నుకొను  
విషయమున “క్రొమ్ముడి” ప్రాధాన్యము వహించినది. “అజంతా”  
శిల్పచిత్రములలోని రమణులవలె కురుల “క్రొమ్ముడి” దిద్దుకొనినదట!  
అది నిర్ణాయకులదృష్టి నాకర్షించుటచేతనే యీవసితామతల్లి రాష్ట్రము  
లోని తక్కినయందక తైల నందఱిని తలఁదన్నిన సౌందర్యవతిగా వారిచేత  
తీర్మానింపఁబడినది.

కేశసంపద ప్రాశస్త్యమును దెలుపుటకు దీని నింతవిపులముగా  
ముచ్చటెంపవలసివచ్చినది.

ఇక నీకవికాలమునకు భోగ్యులైనవారు ధరించు సంబరముల్లను  
గుఱించి యక్కడక్కడ నీశతకములోఁ బ్రస్తావిగచుటవలన వానియా  
ధిక్యత స్పష్టమగుచున్నది. చూడుఁడు :—

(1) అభ్యంగనస్నాన మైన పిమ్మట—‘సికాకుళము’—సెల్లా  
నొంటికొంగు గట్టి, (2) ‘మైసూరుకుతినీ’ తమాను వేసుక జరీపాగా  
తురాయి గన్నడఁగఁజుట్టి, (3) ‘సీమపన్నీరు’ పైఁజిలుకుచు హాయి

లుగా భారీబురాన్పురీపాగ చుట్టి, (4) 'నారాయణవనంబు చీరె' కుచ్చం  
చులు మీఁగాళ్ల కెలమిఁ గైలాగులెసఁగ, (5) 'జల్తారు పేటు గంజము  
చీర' కుచ్చిళ్లు గిల్కుమట్టెలఁ దట్టి పల్కరింప, (6) "వాసించు 'గోవజ  
వాది' బరణి"

దాదాపు శతాబ్దముక్రిందవఱకు మన దేశమునకు విదేశములకు  
వ్యాపారము (ఇప్పటివలె నిర్బంధములతోఁగాక) ధారాళముగా సాగు  
చుండునది. మన దేశములోఁ దయారగు శ్రీకాకుళము సెల్లాలకును,  
మైసూరు (కుతిని) పట్టుకు, జరీయంచులుగల గంజాముచీరలకు, నారా  
యణవనము కోకలకు మన తెలుఁగునాటిలోన నేకాక, దేశవ్యాప్తమయిన  
ప్రఖ్యాతి యుండునట్లు కనిపించుచున్నది. కాని పాశ్చాత్య దేశముల నేత  
యంత్రముల పోటీకి నిలువ లేక శ్రీకాకుళమురవ సెల్లాలు, గంజాముచీరలు  
రూపుమాసినవి. కాని నారాయణవనముచీరెలకు—పంచెలకు నేటికిని  
బ్రసిద్ధికలదు. అక్కడి నేతవస్త్రములు, చాలచిక్కనగను, సున్నితముగ  
నుండును. ఇఁకఁ బట్టుపరిశ్రమకు నేడేకాక యానాఁడును మైసూరు  
పేరుగడించినది. ఇప్పుడు మైసూరుపట్టునే "బెంగుళూరు" పట్టు అను  
చున్నాము.

సీమపన్నీరు :—ఈలావణ్యశతకకారుని కాలమునకు సీమపన్నీ  
రపురూపమయిన సుగంధద్రవ్యము. మన దేశములో చిరకాలముగా  
"హిమాంబువు" లని యొకవిధమైన పన్నీరు తయారగునది. అది కేవ  
లము గులాబిపూవుల సారముతోడనేకాక, యనేకరకముల సుగంధ  
పుష్పరసములతో సమ్మిళితమై యుండునది. దానిలో నప్పటమయిన  
గులాబిపూవులతో సిద్ధపఱచు పన్నీటిలోనుండు మధురమార్దవ శీతలాది  
గుణాళిగాని, స్వచ్ఛసువాసనాపరిపుష్ట సౌఖ్యానందప్రదముగాని యుం  
డదు. అందుచేతనే రాజభోగ్యమయిన పన్నీరు (Rose water) మన  
వారికాకాలమున సీమనుండి దిగుమతి యగునది.

ఈశతకములోఁ గొన్ని బంధాలను గూర్చిన ప్రసక్తిగూడ కవి  
సూచించినాఁడు :—

1. దండెంబులకు తొమ్మిదట్టి మ్రొగ్గఁగఁదోఁచు ధేనుకాబంధంబు పూనుకరణి.
2. బిరుదు జట్టిలతోఁ బెనఁగొనుతటిఁ దోఁచు నురగబంధము నేయుచున్న పగిది.
3. గుబ్బచనుమొన లెదనాని గుఱుతులుంచ తరుణి చాళీతిబంధపద్ధతు లెటింగి  
రతులఁ దేలించు నీచమత్కృతిఁ దలంప||

రతులలో విహంగమగతుల ననుసరించుట కామకళాబంధచతు  
రతాసంపాదనకు నాందికాఁబోలు!

పికిలి పిట్టలరీతిఁ జెవనికాటందుచు గూర్పుం డెదుక్కొని గొంతసేపు,  
చిలుకలగతి ముద్దుపలుకు లొప్పుగను పైకొని హాయిగా రతి గొంతసేపు  
కన్నెపావురమున గళమున మణితంబు గులికించి హోయలుగాఁ గొంతసేపు,  
కళలుప్పతిల్లఁ బ్రక్కలు గోటఁ జెనకుచుఁ గోకిలరవముచేఁ గొంతసేపు,  
వింత గోర్వంకపోరులఁ గొంతసేపు, గునుపుతో ప్రక్కమాప్పులఁ గొంతసేపు  
క్రీడసల్పిన నాటి నీరీతినెన్న॥

నాయకుని మన్ననోన్నతునిగాఁ జేసి యశ్శీలములనుగూడ నతని  
నోటి గుండ పలికించి శివాలాడుటలో నీకవి వెనుకాడువాఁడు కాఁడు.

1. వలరాజు నగరిముంగలనైన నుంచవే జీతమొట్లని కొల్వు సేతుఁగాని.
2. అవుంచు మరునిల్లు నివిరిదేమన, నిటు లడుగవద్దని చిన్నియాచపెట్టు.
3. కుసుమబాణుని నగరెల్లఁ గొల్లసేయ నెపుడు గల్గును, జాన, నీ హితముమాన.
4. పనిత నాతోడ నొకసారి నెనయఁగానె? దర్పకుని బొక్తసముకేమి తక్కువగునె?

కవిసార్వభౌముఁడు “ఏదేనొక్కమనోహరాంగకము” అనిన  
పద్యములో నేగుహ్యంగమును వర్ణించినాఁడో దాని నీకవి వాచ్యముగా  
నుత్పేక్షానుప్రాణితోపమలతో స్పష్టముగా వివరించినాఁడు.

“కమలారి కృష్ణపాద్యమితేయి రాఁగఁ దూర్పున, నాకసము పర్వహోలికనఁగ.  
నమర వసంతకాలమునందు వికసించు తీఁగ పన్నీరు పూదీప్తి యనఁగ,  
శుకవాహనునకు సేవకులు వేయు నుడాయి పావడచెఁగావి భాతి యనఁగ,  
మదనుని రాణి సీమంతవీధిని నంటి వగఁగాంచు సిందూరవర్ణమనఁగ  
కుందనపుఁ బల్లెమునఁ దోటకూరవిత్తు లెండ నెరపినఁ బై బిల్లలేడి పదము  
నిడినగతిఁ దోచు నీమరు నిల్లు దలఁప॥”

ఇది లావణ్యశతకశృంగారవర్ణానాంశములకుఁ బరాకాష్ఠ.

ఈశతకములో ననుకరణములు కొన్ని కనఁబడుచున్నవి.

“అనాఘ్రూతంపుష్పం కిసలయమలూనం కరరుహైః” అను కవి  
కులగురుని శ్లోకమునకు క్రిందిపద్యము భావానుకరణము :—

“చిలుక ముక్కునఁ గాటుచెందని బింబంబు, పొగలేక నిల్చు కప్పరపుదివ్వె,  
కోయిల నొక్కుగా గొలుకని చివురాకు, గాటంపు బచ్చి మరాటి మొగ్గ,  
తుమ్మెద వ్రాలని కమ్మదామరపూవు, నవకమా మేల్దవనంపు మొల్క  
సానపై దీరిన జాతివజ్రపురవ వాసించు గోవజవాదిబరణి  
వలపులమిటారి నిత్యము వచ్చుదారి, చూచి వేసారి, మనమున సొంపుమీటి,  
మగువ నొకసారి నెనయక మరునిబారి॥”



ప్రబంధకవుల వెట్టిమొట్టి భావములు, తలతిక్కవర్ణనలు నీకవికి కూడ సహజముగా నలవడినట్లు తోచుచున్నది. ఈశతకములోఁ గొన్ని పద్యములు పై యంశములను ఋజువు చేయుచున్నవి.

సాధారణముగా మధ్యకవులు వ్రాసిన ప్రబంధములు పెక్కింటిలో వ్యంగ్యభావస్ఫూరకముగా, నౌషధములను, మహర్షులను, పుణ్యక్షేత్రములు మొదలైనవానిని జవరాండ్ర (ముఖ్యముగా నాయికల) యంగ ప్రత్యంగములకు నుపమించుచు కేశాదిసాదాంతమునఱకు వర్ణించు వారు. ఈశతకములోను నట్టివి యున్నవి.

కూచిమంచితీమృకవి రసికజనమనోభి రామములోనిది ఈక్రిందిపద్యము:

“కలకంతి జఘనంబు కాంచీకా స్థానంబు, మధురామృతస్థలి మగువమోవి,  
అన్నలమిన్న పదాగ్రంబు కూగ్మంబు, పడతుక జిల్లునెన్నడుము మాయ,  
నీలజీమూతంబు నెలఁత ధమ్మిల్లంబు, రాకేందుముఖి రోమరాజి కాశి,  
నలినఱోచన నిమ్మనాభి కేదారంబు, భామ చన్ద్రోయి శ్రీపర్వతంబు,  
గాఁగ నృపచంద్ర నుక్షేత్రగరిమ నెపుడు జెలగుచున్నది దాని భజింపగలుగు||”

ఇందులోని పుణ్యక్షేత్రములు ధ్వన్యర్థములు; నాయికావయవ రూపకములుగా గ్రహింపఁబడినవి.

ఇక లావణ్యశతకములో దీనిననుసరించి రాగములను రూపకములుగాఁ జేసికొని, కవి యబలాంగములను వర్ణించినపద్య మీక్రిందిది :—

“నీలాంబరార, పెన్నెరుల సౌరుదనంబు, వీనులు శ్రీరాగ విభవమేలు,  
పాలఁతి నెమ్మొగము సంపూర్ణచంద్రిక మణితము పరీక్షింప ఘంటారవంబు ;  
సారంగి చూపుల చపలత వీక్షింప మెలుపగు లేఁగొను మేఘరంజి  
చారు రోమావళి శంకరాభరణంబు, తీరైన కెమ్మొవి దీపకళిక,  
మునిత క్రొంజిగిమేను మోహన, సద్గుణ లావణ్యగరిమ కల్యాణి, భళిర !  
నడక మెల్లదనంబు పున్నాగ, దాని నుగతమానందభైరవి, సొంపునాట||”

వేణుగోపాలశతకములో నితఁడు “పరవధూకాంక్ష”ను నిరసించి చెప్పినపద్యమును జూపితిని. యట్టిదే కొన్ని పదములమార్పుతో నిందున్నది. గమనించుఁడు :—

“స్త్రీలపై నతిబాళి జెందినపురుషుల కపకీర్తి, దీనత, నగడు, దిగులు,  
పరువుతక్కువ, మోక్షపథవికి దొలఁగుట, నైష్ఠికహీనత, నవ్వుబాటు,  
చుట్టపక్కంబులు నుల్లగించుట, గానీ, విబుధాళి గన్న భవిష్యహాని,  
మానంబువిడి యవమానంబు నొందుట, ధనము గోల్పోవుట, తనువు చెడుట  
వసుధలోపల నెటువంటి వారికైన దగని వలపిటు కారాదు, తరుణి నీడు  
కృపనుగాంచక మన్మథ చపలమణఁప||”

క్రిందిపద్యము పురుషులు స్త్రీలను నమ్మరాదని స్పష్టముగా జోధించును. చేడియల మంచితనము నమ్మరాదట!—

“మనసెఱుంగరాదు మాట నిల్కడలేదు, దావివర్తన నహి, వలపు నున్న,  
కనువిచ్చిచూడరు, చనవిచ్చి కూడరు, నేస్తంబు పూజ్యము, నెవరు నాస్తి,  
మర్యాదలెంచరు, మన్ననగాంచరు గుణము చక్కనిదిల్ల, గుట్టుకల్ల,  
కపటంబు మానరు, కడువేడ్కఁ బూనరు, సత్యమన్నను వట్టి, జాలి మట్టి,  
సాహసము మెండు, మిక్కిలిచలము నిండు, అంగిట విసంబు, మున్నాల్లయందుఁ  
దీయఁదనముగదె, చేడియల మంచితనము”

ఈ విశ్వాసగుణమునుగూర్చి యింకను రెండుపద్యములున్నవి. ఇఁకఁ బురుషుల హితముకూడ నమ్మరాదని యీక్రిందిపద్యములో కవి తెలుపుచున్నాఁడు.

“మగవాఁమాట బూరుగుపంటితే, టద్దమునఁ గానఁబడు పైఁడిమాట, దూర  
మగు కొండనున్ను, లేనుఁగుదిన్న వెలఁగకాయలు, మబ్బులొక చతుక్క నెడి మెఱుపు  
మిద్దెపైఁ బరుగులు, మీసాలపైఁ దేసె, పొగ ముల్లెగట్టినపోల్కి, తేట  
నీటిలో జాబిల్లి నీడ, లేగినయెండమావులు, రతివేళ మరులు—సతుల  
వద్ద నున్నంతసేపె, యావలనుబోవ నెంతకఠినంబు !, పురుషుల హితము నమ్మ  
వచ్చునా, యని పల్కు నీవగఁ దలంతు”—

స్త్రీపురుషు లొకరినొకరు నమ్మరాదనుటలోఁ గవిహృదయ మేమో ? అట్లు నమ్మకున్న సంసారములు సుఖప్రదముగా నాగుట కవ కాశములుండవనుట యనుభవసిద్ధము. ఈనమ్మక ముభయత్ర కుదిరిననే గార్హస్థ్యము స్వర్గతుల్యమగును. కాని పక్షమున చెప్పవలసిన దేమున్నది? ఇంతకు ఈనీతి, అవినీతికిఁ బొల్పడు విటేవిటులనుగూర్చి చెప్పఁబడినవైన నొకవిధముగా సమర్థనీయమగును.

ప్రబంధములలోని శృంగారమంతయు నీలావణ్యాశతకమునఁ గ్రోడీ కరింపఁగలిగిన యామహాకవి మేధావి శేషము స్తుతింపఁదగినది.

ఈకవి పోషకులైన మాకరాజవంశస్థులు తమ మొదటిముఖ్య నగరమైన నారాయణవనమును, కవికాలమునకే విడిచిపెట్టి దానికి పది మైళ్లదూరమునఁ గల కార్యేటినగరమును నూతనముగా నిర్మించు కొనినట్లు :—

“నవ్వుకొంచును కార్యేటినగరరాజ వీధి నెదురైన సిగ్గున వీఁపుగప్పి  
త్రోవ తొలఁగిన నాఁటి నీభావ మెంతు”—అనుటవలన స్పష్టమగుచున్నది.



# మల్లంపల్లి మల్లికార్జున పండితారాధ్యుఁడు

క్రీ. శ. 1800 ప్రాంతము.

ఇతని యగ స్త్రోశ్వర శతకము పరిషత్తా ర్యాలయమువారు తమ శతకసముచ్చయము ద్వితీయసంపుటములో ప్రచురించిరి. ఈశతకములో 105 శార్దూలము త్రేభవ్యత్తములున్నవి. “పెడనాభిధాన శివపూర్వ స్త్యాద్యగ స్త్రోశ్వరా!” అని మకుటము. సుకరముగా నోటపలుకుటకు వీలయిన శబ్దములతో మకుటనిర్మాణము చేయుట యుక్తము. ఇది కొంచెము కీషమనిపించును.

ఈకవి యారాధ్యబ్రాహ్మణుఁడనియు, మల్లంపల్లివాఁసుఁడనియు.

“చిల్లీలాకృతి మల్లికార్జున ఇతి శ్రీ పండితారాధ్య హృత్ఫుల్లాంభోజ విహార, భూవిల సత్పుష్పంధయ స్వామివై మల్లంపల్లి వసించియున్న త్రిజగన్మాన్యండవీవండు సంపల్లినా! పెడనాభిధాన శివపూర్వస్త్యాద్యగ స్త్రోశ్వరా!”—

అను పద్యమువలన నూహింపఁదగును. అంతకుమించి యితనిని గూర్చి తెలిసికొనుటకు ఈశతకమున నెట్టిమాధారములును లేవు. పెడనయను గ్రామసమీపమందలి యాశివుఁడు (అగ స్త్రోశ్వరుఁడు) పురాణ ప్రసిద్ధి నొందిన తేత్రపాలకుఁడని తెలియవచ్చుచున్నది. ఇంకను గొన్ని యీ యగ స్త్రోశ్వరునిగూర్చి కవులచే జెప్పఁబడిన శతకములుకూడ నున్నవి. అందులో నిది యొకటి. ఒక టేమి? సంస్కృతపదజటిలమై తక్కినవానికంటె శైలిలో నొకరవంత కఠినపాకములోఁ బడిన యుత్కృష్ట శతకమనుటలో సందేహములేదు.

కవి బహుశా ఒకటిన్నటి శతాబ్దమున కీవలివాఁడు కాఁడనుటకు గ్రంథస్థశయ్యను బ్రమాణముగా నంగీకరింపవచ్చును. బ్రాహ్మణకవులు తెలుఁగున కవిత్వము చెప్పరాదనుకాలమున నన్నయభట్టు భారతము నకు మంగళాచరణమును రచించి, యాతరువాతనే భారతమును (రాజాజ్ఞచే) తెనిగించుటకుఁ బూనుకొనినాఁడు. ఆవాడుక ననుసరించి వైదికుఁడైనవానికి తెలుఁగు కవిత్వము “నన్నుముట్టుకోకు నామాలకాకి” యయినది. అందుచేతనే తెలుఁగుకవులలో చాలమంది నియోగులగుటయై దట్టస్థించినది. దాదాపు 1800వఱకు నీఛాందసము వైదికులకుఁ దొలగినదికాదు. అథవా యెవరైనఁ దెనుఁగున కవిత్వము చెప్పట

కారంభించినఁ దెనుఁగున కవిత్వము చెప్పఁగల నియోగిమూఁకయంతయు నతనిమీఁదికి దండెత్తునది. అందుచేతనే కాఁబోలు నియోగికపేంద్రుల దెబ్బకు తట్టుకొనలేని యొకానొక వైదికకవి :—

“ఇలలో వైదికవిద్య త్తిలకంబుల కేమిదిక్కు తెలిపితివమ్మా  
జిలిబిలి పలుకుల వెలచీ, పలు గాకి నకారగుళ్లపాటైతిఁగదే”

అన్నాఁడట! ఈస్థితి, 1800. వఱకుండినది.

ప్రకృత మీయుగ స్వైశ్వరశతకకర్తకూడ నట్టి నైషికుఁడయిన వైదికారాధ్యుడు. ఆకారణమును బట్టి యీతని క్రీ॥ శ॥ 1800 ప్రాంతము (అటో—ఇటో) వాఁడుగా నుండునని యూహించుట సమంజసము.

ఇతని కవిత్వములో నుపమానములు సామెతలు మొదలగునవి చాల చక్కఁగ నుపయోగింపఁబడినవి. నూటికి తొంబదిపాళ్లు గీర్వాణ శబ్దములు ప్రయోగింపఁబడినవి. కొన్నిపద్యములు మచ్చుకు గమనింపుఁడు :—

“ప్రమథాభ్యక్ష, మహోక్షసైంధవ, జగద్బంధో, దయాసింధవే  
దుమణి స్ఫాటిక సన్నిభాంగరుచయే, తుభ్యంసమో, దేవదే  
వ, మహాదేవ, దృఢప్రభావ, చిదచి ద్వాప్యపారమాంపాహి స  
ర్వమనోద్యుత్” — (అంతయు సాంస్కృతిక మే)

“రథరథ్యద్విరథాంగ సారథి ధనుర్బాణేషుధిజ్యాలి, యా  
పృథివీవేద రవీందు వాక్పతి సురాధి శ్రీవధూనాథ వా  
ర్షిధిభోగోద్రులు గాఁ బురత్రితయము నిర్జ్ఞించు నీచర్యలు  
గ్రధురంబుల్” — (సం. సమాసభూయిష్టంబు)

ఉపమానాలు : లోకోక్తులు :—

- (1) దాసరితప్పు దండమున నా, కీడెంచి మేలెంచ సంపదగల్గుం,
- (2) నెగడినిపై వెల్లి చల్లాటెదా నాటంబోయిన దీపమోయన, (3) పై
- నిగుఱుల్గప్పిన నిప్పునందు సెక లేనేలేదే, (4) నీలింగాంగింగనుచో మొటిం
- గెదరు హాళిం గొందఱజ్ఞాను లేనుంగుంగన్గొను కుక్కులుంబలెను, (5) గుడి
- మ్రొంగువానికట లింగంబొక్కటడ్డొనె ? (6) మధురాజ్యక్షీరముల్వోసి
- పెంచిన సర్పంబు విషంబుమాననిక్రియక, (7) కావేరీవారి మునింగి
- యున్నశిల పృథ్వీ స్మృత్తనానే ? (8) తోడేల్లన్న మృగంబులట్ల,
- (9) చూడంజట్టము మ్రొక్కదైవము, (10) ఈగకును సౌగంధ్యంబు
- సాంపానె ? (11) దొంగలుపడ్డారైల కుక్క బొవ్వుమను సంజ్ఞక,

(12) కీలూడంబడు జంత్రపుంబతిమమాడ్కి, (13) అలసన్నాస్యసికి లేదు తస్కరభయం బాభీతి సొమ్మున్న వారలకే, (14) తైలమేదిసతుదిక జంతింప దీప్రప్రోపనమానా?, (15) పంకజార్చులకు బాంధవ్యంబు నిత్యంబె?, (16) విడంగనొనె నిజసంతానం బదింకెంతతప్పు మదింగూర్చినఁ గన్న తండ్రి, (17) నిజంబాడిన నిష్ఠురంబు వెనునెంటన్వచ్చు, (18) ఇంకేమైన సందున్న దేవల్లెత్త?, (19) ఈదంబోయినఁ ద్రావనీళ్లు మఱి లేవిందన్న చందంబు, (20) ఒకపూటన్నములేని వానికెటు నోరూరంగ ముమ్మాఱు తింటకుఁగా నొక్కటఁబంచభక్ష్యములు నింటంగల్లునే?, (21) లంజియ కొక్కఁడే మగఁడుగా భావించినక దానిజీవనమానా? (22) జాత్యం ధుల్పదా పద్మిసీబంధుం జూడనిమాడ్కి, (23) ఇందూపలరాశి కౌము దిశరాకీర్ణంబు గావించుసంగతి.

అగ స్త్యేశ్వరశతకకర్త యయిన మల్లికార్జునపండితారాధ్యులు దేవీస్తుతిపరముగా శ్యామలాంబాశతకమునుగూడ వ్రాసినాఁడు. ఇందులో 101 సీసపద్యములున్నవి.

“పెడనపురీలలామ, రామలింగేశ్వరస్వామి వామభాగ చంద్ర శాలా సభాలంబ శ్యామలాంబ” అను మకుటముతో నిది యొప్పురు చున్నది. ఇదిగూడ సంస్కృతశబ్దసమాసజటిలముగనే యున్నది. కవి యక్కడనక్కడ శబ్దాలంకారములు మొదలయినవి ప్రయోగించినాఁడు. కొన్ని భాగములు మిక్కిలి చక్కఁగ నున్నవి.

ఈక్రిందివి గమనింపుఁడు :—

(1) తప్పుఁ బట్టఁదలంచితే నీకు దొరకదే, తెల్విగ రాజుద లంచి తేయోజ దెబ్బలు లేకపోవు, (2) నీపాదపద్మములతోడే సరి కడు దోసెఁడేని మాడ లనువొంద రాశివోసిన దాని నేనొల్ల, (3) ఎవ్వరిని నైన నీళ్లముంచినఁ బాలముంచిన నీవకాకొరులేరి?, (4) ఎట్టివార్తైన నేమి! సాధుసంతాపమునఁ గులక్షయముఁ గాంతు రేకదా! (సాధుస జ్ఞనసంతాపం కిమాశ్చర్యం కులక్షయమ్), (5) అఖిలజగంబు దైవాధీన మౌదైవ మరయ మంత్రాధీనమనఁగ, మంత్రదేవత వస్మదధీనమౌరుదె? (దైవాధీనం జగత్సర్వం, మంత్రాధీనంతు దైవతం, తస్మాంత్రం బ్రాహ్మణాధీనమ్), (6) దృఢమైనపతిమనంబు సతిహావభావచేష్టలతా వలి వలగొన్నంత, సెకపొంత వెన్నగాదె, కానిచో మేనిసగము నీలోనఁ

గలిపి త్రిమ్మరుట ఎట్లు?, (7) ఉదరపోషణముమాత్ర మొకలక్షణమె?  
గుడ్డికొక్కెర ముక్కునఁ బటిగల నొక్కి మెక్కి తనకడుపుఁ బోచి  
కొనలేదె? (8) విత్త మాదిమధనద్విగుణంబుగాఁ దెచ్చి కలదానిలో  
పలఁ కలిపికొందు, రది యిదికూడ ముందరుగునంచెఱుఁగరు, క్రొత్తను  
బ్రాతనీరె త్తిపోదె?, (9) తలబరువు చాలఁగల్గిన తరువుమొదలు నేలఁ  
గూలదె?, (10) ఆడువారిమనంబుఁ జూడ వజ్రనిష్ఠురంజను శాస్త్రోక్తి  
నిక్కము, (11) బాల్యవైధవ్యసంప్రాప్త కులాంగనాకులమనంబుఁబోలె  
గోర్కె లబ్ధికల్లోలములభంగిఁ గడువడి జతపడి పుట్టి, పుట్టినయట్ల మట్లు  
పడు, (12) మూఢుండు కాలాబ్దములఁజూచి తనయింటి కడవనీరెల్ల  
వెల్వెడలనూకి మొఱఁగెడుమాడ్కిఁ, గాముకుఁడు, వారాంగనాసంగ  
మంబున నగ్నిసాక్షిగా వివాహమాడిన వరారోహను విడనాడు,  
(13) అర్థాంగమునఁ బెనఁగొని నీవు దనకుఁగల్గ ముక్కంటి తలమీఁద  
నెక్కించుకొనియె, నామందాకిని నిదేటి మగతనంబు?

ఈకవి సంస్కృతంలోని గడుసుపోకడలను తెలిపే ఈ యంత్య  
ప్రాసనియమపద్యము చూడుఁడు.

“పలిత శుద్ధసువర్ణఫలకాసదృశ కపోలకళా నిరాకృతముకురళీల  
నిబిడాంధకార సన్నిభ నీలకుంతలద్యుతి సముద్ధూత మధురకరజాల  
మత్తమాతంగ సమానయాన మనోజ్ఞనిర్జిత కలహంసనికర ఖేల  
కలమగర్భ ప్రతీకాశ జంఘూరుచి మహిమ పరాభూత మకరహేల  
వికసితకటాక్షచకిత కామకరవాల శైలకులబాల పెడనపురీలలామ”

సర్వతఃప్రాసయతి :—

“చాలింపుమల్క, కయ్యాళింపు జిగిగుల్క, బాలింపు నను, బరాకేల, వలదు  
వారించుమరుల, నన్బారించుసిరుల వికా సైరించునేరముల్ దూరమరుగ,  
నాటింపు మది భక్తి, పాటింపు తుదిముక్తి దాటింపు జన్మాభినీటిఁద్వరను,  
భావింపు సదఃత్యుఁగావింపు కృతకృత్యుఁ గావింపు నను మంచితోవఁ దటియ  
నరయనీదయ విమలంబులయ్యె, నానుకృతములెల్లను పెడనపురీలలామ”

ముక్తపదగ్రస్తము :—

“బాతేందుసంకాశ ఫాలదేశాంకిత కస్తూరీతిల కాతిగంధసార,  
సారకాశ్మీర సంభారిసీమంత నిరంతర సౌభాగ్యరాణివాస,  
వాసవనీలాశ్మవార విస్తార భాస్వరకచ రచిత పుష్పప్రకాశ,  
కాశనీకాశసంకలిత రోమావళీ కల్పవల్లిస్తబక స్తనాభి  
రామ, రామామణిశ్లామ రణతలాగ రిపుగణ విరామ పెడనపురీలలామ”

యమకములు, వృత్త్యనుప్రాసములు, మొదలయినవికూడ శతకమున కవి యద్భుతముగాఁ బోషించినాఁడు :—

“భ్రమరీ చిమరజితభ్రమరీ కృశానుశుభ్రమరీచిగాత్ర”

“నేత్రత్రయీ త్రయీస్తోత్రపాత్ర”

“కాఢీ భయప్లవవ్యాధీ విశాలచూఢీ వీరసమరకేఢీ పరాకు”

“శాంభవీ శుంభనిశుంభ వీరభట సురంభ వీక్షాలతారంభహే”

“నీకుమాటిలలేని నీకుమాగులలోని వానిఁ గా నన్నుఁ బ్రోవంగవలదె ?

నీకరాసి దొలంగనీక రాసిగలంగ నాయరాతులపాలు నేయవలదె ?

నీకభామహిమలనేకదా మహిమామృతలలర నాకెఱిగింపఁ దలఁపవలదె ?

నీకృపాలోలనానీక పాలనము దీనులయందు ముందుగాఁ దెలియవలదె

వలదు వలదు పరాకు నాపలుకులవధరింప నడనిదె పెడనపురీలలామ”

పార్వతీ పరమేశ్వరుల దాంపత్యము :—

“కై నేయి రెండునాల్కలపుగ్నలేకాని, మణిహారములటన్న మాటనున్న  
కబళింప కటికిపాల్కడలిచేఁదేకాని, మధురాన్నములటన్న మాటనున్న  
కలయఁబూయఁగ వల్ల కాటిబూడిదె కాని మంచిగందమున్న మాటనున్న,  
వలెవాటు మఱిపెద్దపులిచగ్గ మేకాని మడుగువల్వలటన్న మాటనున్న,  
నీమగనికేమి చూచి మన్నించి మునుపరించితే ? రామ ! పెడనపురీలలామ”

“బూడిదలోఁబడి పొర్లాడువానికి గందంబు మేన నలందఁగలిగెఁ,  
దోలుగప్పకొని గంతులు వేయువానికిఁ జలువదుప్పటిఁ గప్ప ములుకుగలిగెఁ,  
బాములఁదాల్చి సంబరమందువానికి మేలిమి తొడవుల మేలుగలిగెఁ  
గాడుల నెపుడు నిల్కడగల్గువానికి నింటఁ బూఁబాన్పున నుంటగలిగె  
నింత నిన్నుంచి, కాని మున్నెఱుఁగువటవె కృత్తివాహుండు, పెడనపురీలలామ”

దేవి మిగులకఠినహృదయ యనియెంచి, ఆస్వభావమామోక్షుఁ  
గలుగుటకుఁ గారణములను కవివివరించిన విధము గమనింపఁదగినది :—

“చట్టుతాతికి ముద్దుఁబట్టివైనప్పు డా గట్టితనం బెట్లుపట్టువడదు ?  
గట్టువిల్తునిఁ జెట్టవట్టినయప్పు డా గట్టితనం బెట్లుపట్టువడదు ?  
మెట్టదారికిఁ దోడఁబుట్టువైనప్పు డా గట్టితనం బెట్లు పట్టువడదు ?  
తిట్టలతోఁ దున్నిపట్టైనయప్పు డా గట్టితనం బెట్లు పట్టువడదు ?  
పట్టువడకున్న ప్రజసంఘట్టనంబు హృదయమునకేల ? పెడనపురీలలామ”

షడానన గజాననుల బొల్చుకీడలతో, వారితగవులను గూర్చి  
తల్లితో మొఱవెట్టుకొనుటను ఈకవి — ఎంతో ముచ్చటగ వర్ణించి  
నాఁడు :—

“ఉండుండి, తానొండు, రెండు, బండ్రెండంచు నాకన్నులెన్నుచున్నాడు చూడు,  
మొదలేదు నాముక్కు పొడుగు మూరెడుబారెడని, మునుఁ గొల్చినాఁ దడిగిచూడు,  
మనె కాదు నామోము లాటంచు బల్మారు వెక్కిరించుచు నాడువిధము చూడు,  
వెక్కిరించుటకేమి? నిక్కమాడెద, ముందు నులిపె నాచెవిగోడు నెలిసిచూడు  
చున్నెడి తనయులఁ గని ముద్దుఁగొనియెదవల; కనుదంబులు పెడనపురీలలాను”

“నాస్తి తత్త్వం గురోఃపరిష్”

నిత్యమంగళాని భవంతు తే”

ఇట్టి సంస్కృతవాక్యములు పద్యములలో ఇముడ్చబడినవి. ఈ క్రిందివి కొన్ని అనుకరణములు :—

“తఱచుగా మొసలివాతను నున్న మానికంబును బెకలించి మేలెవయవచ్చుఁ,  
గడలేని కరడుల విడి మొఱంగెడు సముద్రంబు నొక్కమ్మడి దాటవచ్చుఁ,  
జటులకఠోక్తక జాతిపామును పుల్వ దండపోలికఁ దలఁదాల్పవచ్చుఁ,  
బొంచి మంచితనంబుఁగాంచి పంచాస్యంబు నింపుగాఁబట్టి యాడింపవచ్చుఁ,  
గాని, మూర్ఖునిఁదెలుపఁగాఁ గాదనాక ఏలుకోవమ్మ పెడనపురీలలాను”

ఇది భర్తృహరి సుభాషితములలోని :—

“మకరముఖాంతరస్థమగు మానికముం బెకలింపవచ్చు బా  
యక చలదూర్మికానికరిమైన మహోదధి దాటవచ్చు, మ  
స్తకమునఁ బూవుధండవలె సర్పమునైన భరింపవచ్చు, ను  
చ్చిక ఘటియింప మూర్ఖజన చిత్తముఁ దెల్ప నసాధ్యమేరికె”

ఈపద్యమునకనుకరణము :—

“నీ మహామహిమ వర్ణింపంగ నాల్కలు రెండువేలున్న శేషుండఁ గాను,  
నిన్ను దర్శింపఁగ మున్నొక్కవేకన్నులున్న నిలింపనుఖ్యుండఁగాను,  
నిన్ను బూజింప దండి సహస్ర కరసగో రుహముల బాణాసురుండఁగాను,  
నిను స్మరియింపంగ నేనాల్గుముఖములుగల యలకలహంస గామిఁ గాను,  
గాని పూనితి మన్ననఁగాంచి చిత్తవృత్తి గరుణించు పెడనపురీలలాను”

దీనికి సరసింహశతకములోని :—

“నీమీఁదికీర్తనలో నిత్యగానముజేసి రమ్యమొందింప నారదుండఁగాను,  
సావధానముగ నీచరణపంకజసేవ సలిపి మెప్పింపంగ శబరిఁగాను,  
బాల్యపుప్పటినుండి భక్తినియందుల గలుగను ప్రహ్లాదఘనుండఁగాను,  
ఘనముగా నీమీఁద గ్రంథముల్గల్పించి వినుతసేయను వ్యాసమునినిగాను,  
సాధుడను మూర్ఖమతి మనుష్యాధముడను హీనుడనుజుమ్మి నీవు నన్నేలుకొనుము”



అనుపద్యము మాతృక.

“బహుభూతికి ద్రవ్యబద్ధులంబైన నేమి మోదల్ తగ్గెనేమిఫలము ?  
విశ్వస్థకు సమస్తవిధభూషణము లుండె నేమి లేకుండిన నేమిఫలము ?”

అను ఈశతకపద్యము— వేణుగోపాలశతకములోని :—

“చండాలువాకిట వండుకొన్నది, యంబలాయెనే ? మతిరసాలాయె నేమి ?  
మాచకమ్మసమర్త మఖిపుబ్బచిత్తహస్తాయె నేమి ? పునర్వసాయె నేమి ?”

అను పద్యమునకు అనుకరణచ్ఛాయ యగును.

మఱియు నీకవివతంసుఁడు.

“మతమొండుగలదని మద్యమాంసంబుల భక్షించువారిని” —  
“మహిషమార్జారాలాదిదానముల్గొనువారిని” — “స్వర్గభోగంబునిశ్చయ  
మని, పశువధఁ జేయఁబొల్పుడువారిని” — “మునివేషంబు దాల్చి యిం  
టింటభుజించువారిని” — హానికి వేఱవని బైసిమాలినవారని నిందించెను.

“వెలసి దేవాంగర్వికులసంభవులకిలు వేల్పువై ప్రీతిఁగావించి జగము  
లరసి కాంచినదానిఁ” గా ఈ శ్యామలాంబను స్తుతించుటచే, ‘దేవాంగ’  
కులమువారి ప్రేరణమున ఈశతకము రచించెనని ఊహింపఁదగియున్నది.



# కొండవీటి కోటయ

క్రీ॥ శ॥ 1800 ప్రాంతము.

‘నీతిశాస్త్ర’ మనఁబడు (అనుష్టుప్) సంస్కృతశ్లోకముల కీతని నీతికందశివశతక మనువాదము. ఇందన్నియు కందపద్యములు. పూర్వా పరక్రమము సంస్కృతములోవలె నీ తెలుఁగుసేతలో లేదు. అంతమా త్రముచేత మూలకవిభావములకు లోపము కలుగ లేదు. కందపద్యములు వ్రాయుటలో కోటయకవి మహానిపుణుఁడుగాఁ గనిపించును. అక్కడ క్కడఁ గొన్ని వ్యాకరణదోషములున్నను, నాబాలవృద్ధ, మాపండితపా మరము, సులభముగా నర్థముచేసికొనఁగల చిన్న చిన్న తెలుఁగుపదముల తోడనే కడుముచ్చటగా నీకందపద్యములు నడచిపోవుచుండును. ఈవిష యమునఁ గవియే గ్రంథారంభములో నీక్రిందివిధముగాఁ దనప్రజ్ఞను దెలుపుకొనినాఁడు. అది యొకవిధముగాఁ బోతనపద్యమున కినుక రణము, చూడుఁడు :—

“కొండటికిఁ దెలుఁగు హితవగుఁ గొండటికిని సంస్కృతంబు గూఁమియగు నే నందటి కనుగుణ్యము మదిఁ జెందఁగ నుభయోక్తు లర్థిఁ జేకూర్తుశివా”

‘శివా’ యనుపదము మకుట మీశతకపద్యముల కమరినది. ఈ ‘శివుఁడు’ కవి స్వగ్రామమయిన కొప్పురావూరిలో నెలకొనిన చెన్నమల్లే శుఁడు. “కొప్పురావూరిపుర ప్రాకటమందిర భాస్వమమాకాంతారమణ చెన్నమల్లేశశివా” యని మంగళాచరణముగా వ్రాయఁబడిన మొదటి పద్యముననే యిది ద్యోతక మగుచున్నది.

ఇతఁడు తనతలిదండ్రునుగూర్చికాని, సమకాలికులనుగూర్చికాని తనశతకములో నెక్కడను బేర్కొన లేదు. “నీతిశాస్త్రమంతయు వేడ్తకా భువిఁ గొండవీటికోటయకవి నేరచియింతుఁ బద్యకాన్యంబుశివా” యని తన్నుఁగూర్చి మాత్రమే చెప్పుకొనినాఁడు. ఈశతకములోనిపద్యములు 103. దీనిని కీ॥ శే॥ చెలికాని లచ్చారావుగారు తమ శ్రీరామవిలాస గ్రంథమాలలోఁ జేర్చి ప్రకటించినారు.

ఇంకను నీకవి వ్రాసిన గ్రంథాలేవో యున్నవని తెలియుచున్నది. ఇప్పటికి నితనివంశస్థులు గుంటూరి కాఱుమైళ్ల దూరమున నుండు కొప్పు రావూరిలో నున్నారని, వారియొద్ద నీకవి విరచితముద్రిత కావ్యములు దొరకవచ్చునని విన్నాను.

ఈకవికాలమునుగూర్చి విమర్శించుటకుం దగిన యాధారములు లేకపోవుట దురదృష్టము. కాని యొకటిమాత్రము నిజముగాఁ దోచుచున్నది. తెలుగుదేశములోఁ దురకలప్రాబల్యాధికారము లెక్కువై వారిభాషలోని పదము లాంధ్రములోఁ జేరి బాగుగా (గుర్తుపట్టలేనంతగా) కలిసి పోయిన కాలమునకుఁ దరువాతనే, యనఁగా గోల్కొండ మైదరా బాదుల నవాబుల కాలములో, వారితో నేస్తముకలుపుకొనిన పాశ్చాత్యదేశముల సార్వభౌమత్వము వెలిగిన నడిమికాలములో ననఁగా నిష్పటికి సుమారు 150 ఏండ్లకుఁ బూర్వము (పందొమ్మిదవ శతాబ్ద ప్రారంభము)న ఈకవిజీవించినవాఁడని తోచుచున్నది. “మాదర చోదు, ఖర్చు” ఈలాటిపదము లితఁడు వాడుటవలన పైనిర్ణయము సత్యము కావచ్చును.

ఇతనికిఁ గవితాధార స్వతస్సిద్ధముగ లభించినట్లు కనఁబడుచున్నది. కావుననే ఇతఁడు కవితాదక్షత్వము చూపుటలో వ్యాకరణనియమములను లక్ష్యపెట్టలేదు.

మృత్యువంటె, నిద్రెఱుఁగడు, వస్తే (స్తేప్రాసస్థానములోనిది), దూషించేదుర్మతి, షడ్గుణ్య, పిల్లంటుకొన్న (పిల్లిఅంటుకొనిన) శాఖలతో (ప్రత్యయముదీర్ఘాంతముకాదు), అప్పదీటితే, అన్నముపెట్టే.

గొప్పప్రబంధములుగాఁ బరిగణింపఁబడు మహాకవులకావ్యములలోననే యిట్టిదోషములు సహజముగా దొర్లుచుండును. ఇంక నిందులో నుండుట యంతవంతకాదు. అందులో నిది యనువాదము. ఇట్టియనువాద శతకములు తెలుఁగులో చాలతక్కువ. ఏనుఁగులక్షణార్యాది కవిత్రయము వ్రాసిన భర్తృహరిశతకములు, ఆకుండివ్యాసమూర్తి శాస్త్రి వ్రాసిన సూర్యశతకము, గట్టిలక్ష్మీనరసింహ శాస్త్రివ్రాసిన మహిషశతకము ననువాదశతకములే.

ఇప్పుడీకోటయకవి వ్రాసిన నీతికందశినశతకముకూడ నట్టిదే యనిపైన వివరించియున్నాను. ఈశతకపద్యములు మూలశ్లోకసహితముగాఁ గొన్ని మచ్చునకుఁ జూపి విరమింతును.

1. ఆత్మబుద్ధిసుఖంచైవ గురుబుద్ధిర్విశేషతః  
పరబుద్ధిర్విశాళాయ స్త్రీబుద్ధిః ప్రళయాంతకః॥

కం॥ “తన యాత్మబుద్ధిసుఖమగు, ఘనుడగు గురుబుద్ధి సాధకం, బన్యుల చేప్పిన బుద్ధి నాశనము, భామిని బుద్ధి ప్రళయకాలమృత్యుచగు శివా”

3. ద్విశృంగ మనద్వాహం నిర్లజ్జా విధవా స్త్రీయాం  
శూద్ర మక్షరసంయుక్తం దూగతః పరివర్జయేత్||

కం|| పెద్దయిన బారుకొమ్ముల యెద్దకు, సిగ్గేమిలేని యింద్రాణికి బల్  
విద్దెగలమోటునకు, నేప్రాద్దుం దూరముగఁ గొలఁగి పోవలయుశివా||

ఈపద్యములో “నిర్లజ్జా విధవాస్త్రీయా” మున్న దానికి “సిగ్గేమి  
లేనియింద్రాణికి” అని చేయఁబడిన యాంధ్రీకరణము మూలకవిభావ  
మునకు విరుద్ధము, కాని “శూద్రమక్షరసంయుక్తం” అనుదాని కాంధ్రీ  
కర్త “విద్దెగలమోటుమానిసి” యని తెనిఁగించుట యతనికిఁగల తాకి  
కానుభవమునకు గొప్పనిదర్శనము.

3. ఉత్తమం స్వార్జితం విత్తం మధ్యమం పితృరాజ్యైశ్చ  
అధమం భౌత్యవిత్తంచ స్త్రీచిత్త మధమాధమం||

కం|| తనయాజ్ఞితార్థ ముత్తమమనఁదగుఁ, బితురాజ్యైశ్చ మధ్యమచందం  
బును, భౌత్యవిత్త మధమము ధనమధమాధమము స్త్రీచిత్త దగును శివా||

4. ఘృతేన వర్ధతే బుద్ధిః క్షీరేణాయుష్యవర్ధనమ్  
శాకేన వర్ధతే వ్యాధిః మాంసం మాంసేన వర్ధతే||

కం|| బుద్ధివిశేషమునేతినవృద్ధియు, నాయువుకు బాలు, విరివిగఁ గూరల్  
ఇద్దర రోగము, ప్రజకు సమృద్ధిగ మాంసముకు మాంసమే బలము శివా||

5. కృషితో నాస్తి దుర్భిక్షం జపతో నాస్తి పాతకం  
మానేన కలహం నాస్తి.....

కం|| కఱవేమి లేదు కృషితో, దురితంబునులేదు జపముతోఁ, గలహంబుకొ  
మఱిలేనోర్పున, జాగ్రత పరుత్తైనను భయములేదు ప్రజకెందుశివా||

6. అదానదోషేణ భవేద్దరిద్రః దారిద్ర్యదోషేణ కరోతిపాపం  
.....పునర్దరిద్రో పునరేవపాపి||

కం|| మును దా నివ్వనిదోషంబునను దరిద్రుఁడు, దరిద్రమున నతిపాపం  
బొనిరించు, దాన నరకంబునఁ బడి, మఱిలను దరిద్రమునఁ బుట్టుశివా||

7. స్త్రీణాం ద్విగుణమాహారిం బుద్ధిశ్చాపి చతుర్గుణః  
సాహసం వడ్డుణంచైవ కామ మష్టగుణం భవేత్||

కం|| వినుమాహారిము, సాహసమును, బుద్ధి మనోరథమును బురుషునికిఁ బెం  
గనుగొన రెండును, నాల్గారెనిమిది పాళ్లెక్కుడందు రింతులకు శివా||

అనువాదము క్రమాలంకారముతో ముచ్చటగా నున్నది. కామ  
మనుదానిసాంధ్రీకర్త ‘మనోరథ’ మనుట మూలకవృద్ధిప్రము కాదు.

8. ప్రాతరామలకంచైవ భుక్త్వాతు బదరీఫలం  
కపిత్థం సర్వదా పథ్యం కదళీ సకదాచన॥

కం॥ తనువారోగ్యము పరిగడుపున నుసిరికపండ్లు, బదరి భోజనమువలన,  
ననువుగల వెలగపండును తినఁదగు నెపుడరఁజిపండు తినరాదు శివా॥

9. ముఖం పద్మదళాకారం వాచా చందనశీతలం  
హృదయం కర్తరీతుల్యం అతివినయం ధూర్తలక్షణం॥

కం॥ శతపత్రదళాభాస్యము, మితచందనశీతలంబు మృదువాక్యములునై,  
మతికర్తరీసమానం బతివినయము ధూర్తలక్షణానికము శివా॥

8 వ పద్యమున శ్లోకమునందలి 'సర్వదా' యనుపదమును, 9 వ  
దానిలోని 'హృదయం' అనుపదము నాంధ్రీకర్త విడిచిపెట్టినాఁడు. ఇట్టివి  
చాలగలవు.

10. విద్వానేవ విజానాతి విద్యజ్ఞాన పరిశ్రమం  
నహి వంధ్యా విజానాతి గుర్వీం ప్రసవవేదనాం॥

కం॥ సూనులు కలుగనిచాన, లహీనప్రసవంపుబాధ తెలుగని భంగి  
బూని యనక్షరు లతివిద్యానిధుల రసజ్ఞతెలుగరా భువిని శివా॥



# ముడుంబై వేంకటకృష్ణమాచార్యుఁడు

క్రీ. శ. 1800 ప్రాంతము.

ప్రాచీనకాలములో తూర్పుసముద్రతీరమునుండి పడమట తెలంగాణమువఱకు మూఁడు ముఖ్యమైన రాజ్యములు వెలసినవి. (1) ఉదయగిరిదుర్గరాజ్యము. (2) శ్రీశైలమండలరాజ్యము. (3) తొండ (తుండీర) మండలరాజ్యము. ఇందులో నుదయగిరిదుర్గమును ముఖ్యస్థానముగాఁ జేసికొని రెడ్లు పాలించుచుండిరి. కాని తమ ప్రాబల్యము నధికము చేసికొనవలెనని ప్రయత్నించుచుండిన రాచకొండ వెలమప్రభువులకును నీయుదయగిరి రెడ్డిప్రభువులకు నిరంతరవైరము. తమరాజ్యము తెలంగాణములో క్షీణించినతరువాత రాచకొండ వెలమలు 'కలివిలి' దుర్గమును (వేంకటగిరిని) కట్టుకొనిరి. ఆప్రాంతములను స్వతంత్రముగాఁ బాలించుటకు మొదలుపెట్టిరి. తరువాత నుదయగిరిదుర్గమును విజయనగర ప్రభువులు స్వాధీనము చేసికొనుటతో వెలమప్రభువులు సామంతులైరి.

రెండవది శ్రీశైలమండలరాజ్యము. ఇది కందనోలురాజ్యము. చిట్టివేలిలోని మట్లరాజులు పేరునకుమాత్రము రెడ్డిరాజ్య సామంతులుగ నుండిరి.

మూడవది తొండమండలరాజ్యము. ఇది ఘటికాచలమనఁబడు చోళలింగపురమునుండి శ్రీకాళహస్తివఱకు వ్యాపించియుండునది. ఇప్పటికిని కాళహస్తికి నాలుగుమైళ్ల దూరమునఁ దొండమనాడను గ్రామమున్నది. దాని నానుకొనినట్లుగా "బొక్కిసంపాలె" మను కుగ్రామమును కలదు. ఆకాలమునఁ జంద్రగిరి దుర్గాధీశులకు లోబడి కాళహస్తి నేలుచుండిన దామెర్లవారి ఖజానాలువగైరా లీబొక్కిసంపాలెములో నుండునవి యట.

తొండమండలములోని (కార్వేటిగర) నారాయణవనప్రాంతమును సాళ్వరెడ్లు పరిపాలించుచుండఁగా వారియొద్ద దండనాథులుగా నుండిన క్షత్రియప్రభువులు వారిపైఁ దిరుగఁబడి, యోడించి యాప్రాంతమును స్వాధీనముచేసికొనిరి. దానితో నది క్షత్రియరాజ్యమైనది. వీరు కూడ నొకప్పుడు చంద్రగిరిరాయలకుఁ గప్పము కట్టుచువచ్చిన సామంతరాజులే!

దీనినిబట్టి యుదయగిరిదుర్గములో, కనిగిరి, బుచ్చిరెడ్డిపాలెము, వేంకటగిరి యను జమీనులును, శ్రీశైలమండలములో, కందనోలు, చిట్టివేలి, ఎఱ్ఱగుంట్లకోట యనుజమీనులును, తొండమండలములో కార్వేటిగరము, బంగారుపాలెము, పుంగనూరు, కాళహస్తి జమీనులును నాయామాండలిక ప్రభువుల రాజ్యములకు లోబడియుండునవి. ఈమాఁడు రాజ్యములు మొత్తముమీఁద విజయనగర సామ్రాజ్యాధీశులకు లోబడినవి. కాని ఇదియంతయు బహమనీ, నైజాముసుల్తానుల రాజ్యాక్రమణలకు ముందటిసితి.

ఇందులో నాయాసంస్థానములు భాషాభివృద్ధి కెంతవఱకుఁ దోడ్పడినవని తెలిసికొనుట సులభసాధ్యముకాదు.

ఉదయగిరి (తరువాత కొండవీడు) ముఖ్యనగరములుగా నేలిన రెడ్డిరాజులు తాముస్వయముగా సంస్కృతాంధ్రములలో, విద్యాంసులగుటచేతఁ బండితులను గవుల నాదరించుచు వచ్చిరి. రేచర్ల గోత్రీకులయిన వెలుగోటివెలమప్రభువులుకూడ సారస్వత ప్రియులైనందున ననేకకృతులకుఁ గర్తలైనారు.

అట్లే తొండమండలములోని కార్వేటిగర ప్రభువులు సంస్కృతాంధ్ర సాహితీసంపన్నులై యెన్నియో గ్రంథములు సృష్టియగుటకుఁ గారకులయిరి. కాళహస్తిరాజులైన దామెర్ల వారి భాషాసేవ యంతగాఁ బ్రచారమునకురా లేదు. కాని యాసంస్థానములో దామెర్ల వారి పాలనకుఁ బూర్వోత్తరకాలములలో ధూర్జటివంటి కవులు వెలసియుండినట్లు చరిత్రలు చెప్పుచున్నవి. మట్టివారు (చిట్వేలి) తెలుఁగుభాషకుఁ గన్నా కయినట్లుగా వారిమీఁద నెందఱోకవులు చెప్పినచాటువులు ఘోషించుచున్నవి. అనంతభూపాలుఁడు 'కకుత్స్థవిజయ' గ్రంథకర్త.

ఈ ప్రాంతములలోని జమీనులన్నిటిలోను ప్రఖ్యాతివహించి, వాఙ్మయ సేవ చేసినవి నాలుగుమాత్రము ముఖ్యముగాఁ బేర్కొనఁదగినవి. (1) కార్వేటిగరము, (2) వేంకటగిరి, (3) ఉదయగిరి, (4) చిట్వేలి (ఎఱ్ఱగుంట్లకోట).

శతకముల సందర్భములోఁ గార్వేటిగరములోఁ బుట్టినవి నాలుగు. (1) వేణుగోపాలశతకము, (2) లావణ్యశతకము, (3) శ్రీకృష్ణ శతకము, (4) సదాశివేశ్వరశతకము.

వేంకటగిరిలోఁ బాడచూపినవి రెండు :— (1) బ్రహ్మనందశతకము, (2) శార్దూలశతకము.

తక్కిన రెండు సంస్థానములలో నేవైన నున్న వేమో తెలియదు.

ఇక అసలువిషయము:—ముడుంబి వేంకటకృష్ణమాచార్య విరచితమైన “శ్రీకృష్ణశతకము” (1939 లో ముద్రితము)ను నాప్రియహితులు, సారస్వతోపాసకులు భాషాభూషణులు, శ్రీబూదూరు రామానుజులురెడ్డిగారి మూలమున సంపాదించఁగలిగితిని. దానిలో వారే వ్రాసిన “విజ్ఞాపనము”నుండి యీక్రిందియంశము లుటంకించుచున్నాఁడను :—

“ఈశ్రీకృష్ణశతకమును రచించిన ముడుంబి వేంకటకృష్ణమాచార్యుఁడత్యంతగణనీయుఁడు. ఈకవిత్వజ్ఞుఁడు మద్దురువర్యుఁడును, “నీతిమాలి” —కాది గ్రంథకర్తయునై ఖ్యాతిఁగాంచిన ముడుంబి వేంకటరమణాచార్య జనకుఁడు. విశిష్టాద్వైత మతస్థుఁడు. శ్రీవత్సగోత్రజుఁడు. శ్రీవేంకటరమణార్యకవికిని వేంకటాంబకును పుత్రుడు. చిత్తూరుమండలాంతర్గత మగు తిరుత్తనితాలూకా చివ్వాడపాయకట్టుకు చెందిన అగరము గ్రామవాస్తవ్యుఁడు. శ్రీకార్యేటినగర సంస్థానాష్టకపులని వాసిఁగాంచిన సారంగపాణి—పేరూరు మునుస్వామయ్య—పోలిపెద్ది వేంకటరాయడు మొదలగువారిలో ముఖ్యవిద్వాన్మణియైయుండి, ఏతత్సంస్థానాధీశునివలన ‘విజయరాఘవపు’ రాగ్రహరాదికములచే బహుకరింపఁబడినవాఁడు. శ్రీకృష్ణశతకముతోఁబాటు—(1) ద్విపదోత్తర రామాయణము (2) ఆధ్యాత్మరామాయణము, (3) శ్రీరామస్తవచూర్ణిక, (4) పోలేరమ్మ దండకము ఆదిగాఁగల గ్రంథములకు కర్తయై చిరతరకీర్తిగాంచిన కవిశేఖరుఁడు. ఈకవిపుంగవుఁ డించుమించు నాకు బదిసంవత్సరముల ప్రాయము వచ్చువఱకు జీవించియుండియాంధ్రభాష కమూల్యమగు సేవ యొనరించెను. ఈకవివర్యుని గ్రంథములలో ఈ “శ్రీకృష్ణశతకము”—1897 సంవత్సరారంభమునను, “శ్రీరామస్తవచూర్ణిక” 1925 సంవత్సరాంతమునను ముద్రణములైనవి. తదితర గ్రంథము లముద్రితములు.”

శ్రీకృష్ణశతకములో 108 మత్తేభశార్దూలవృత్తములు గలవు. “కృష్ణా! దీనరక్షామణీ!” యనునది మకుటము. కవి స్వవిషయమును గూర్చి చెప్పుకొనిన కడపటిరెండుపద్యములివి :—



“శ్రీవత్సాంచిత గోత్రజప్రవరుడ౯, శ్రీవేంకటాంబామణీ  
శ్రీవేంకటచూడామణ్య పుత్రుడ౯, భవత్సేవా ప్రవీణుండ౯, నో  
శ్రీవత్సాంచిత వక్ష, నిన్ననిశము౯ సేవింతు, దిక్కివె న  
నావ౯ వేంకట కృష్ణయార్య, నిక, కృష్ణా, దీనరక్షామణీ॥”

“ధరఁ బెంపొందిన శాలివాహనశకాంతర్భుక్త భూతాష్టభూ  
ధరసోమాన్వితమైన చుందుభి శరద్వర్షర్తుగ శ్రావణ.  
స్థిరవారాన్విత శుక్లపూర్ణిమను, నీ శ్రీపాదమం, దబ్బమం  
జరిగా నీ శతకంబుఁ గూర్చితిని కృష్ణా, దీనరక్షామణీ॥”

రెండవపద్యములో శతకరచనాకాలము శా॥ శ॥ 1785 నకు సరి  
యయిన చుందుభినామసం॥ర శ్రావణశుక్ల పూర్ణిమా శనివారముగా కవి  
పేర్కొన్నాడు. ఆకాలమున కితనివయస్సు ఎంతో కనుగొనుటకుఁ  
గూడ నాధారము శతకములో లేకపోలేదు. ఈక్రిందిపద్యము గమ  
నింపుడు :—

“సడలెం గాయమునం బటివృత, గరిష్టాహంక్రియల్వీడె, వా  
గ్జడిమంబుప్పతిలెం, నొడల్వడఁకెఁ, గార్వ్యంబందె నెమ్మేనునేఁ  
డదుగే యామడయయ్యె, నిట్టియెడ నా కన్యంబు లేద దయ్యనీ  
యడుగుల్ దక్క మఱొందుదిక్కు హరి కృష్ణా”

దీనినిబట్టి కవి తనవార్ధకమున, ననఁగా 55—60 యేండ్ల ముసలి  
తనములో నీశతకమునుప్రవాసినాడని స్పష్టమగుచున్నది. అనఁగా శా॥  
శ॥ 1720—25 ప్రాంతములలో జన్మించి యుండునని యూహించినయెడల  
క్రీ॥ శ॥ 19 వ శతాబ్దారంభములో నతనిపుట్టుక యయియుండును. ఇతఁడు  
పోలిపెద్ది వేంకటరాయకవికి ఇంచుమించు సమకాలికుడై యుండును.

ఈకవి తనపోషకప్రభువువలన “విజయరాఘవపు” రాగ్రహార  
మును బహూకృతిగాఁబొందియు, నతనిపేరీశతకమున నెక్కడను బ్రస్తా  
వింపకపోవుట విచిత్రము. బహుశా, భక్తిరసశతకమయినందువలన శ్రీ  
కృష్ణునిదప్ప మఱి యెవరిని స్తుతింపరాదనుకొనెనేమో! అదియునుగాక  
యితని ద్విపదోత్తర రామాయణము, అధ్యాత్మరామాయణము మొద  
లగు కావ్యములలో వివరించియున్నాడేమో?

ఈకవిపాత్రుఁడు శ్రీముడుంబి కృష్ణస్వామయ్యంగారు సజీవులు.  
వారియొద్ద నితని పై కావ్యములున్నట్లు తెలియుచున్నది.

ఇప్పటికి ప్రచారములోనున్న యీకృష్ణశతకమును మాత్రమే  
ప్రమాణముగాఁ దీసికొని, కవిగారి విద్యత్కవితాప్రతిభలను నిర్ణయిం

చుట యొకవిధముగ సాహసమేయైనను, గొంతవజకు సాధించుట యెందుకై న మంచిదను నభిప్రాయముతోఁ బూనుకొనుట యయినది.

శ్రీకృష్ణశతకకర్తకవిత్వము ప్రౌఢమయినది. సంస్కృత జటిలసమాసము లితనికిఁ “గొట్టినపేలపిండి”. శబ్దాలంకారములనఁ జెవికోసికొనురకము. అక్కడక్కడఁ గొన్ని పద్యములలోఁ గనఁబడు నరాలంకారములుకూడ నద్భుతములుగానున్నవి. “దాశరథి” “శ్రీకాళహస్తి” శతకములలోని యనుకరణములుకూడఁ జాలవజకుఁ బుడికిపుచ్చుకొనినాఁడు. దుష్టరప్రాసములతోడను, ద్విప్రాసత్రిప్రాసలతోడను, గొన్ని పద్యములు కనఁబడుచున్నవి. శబ్దాలంకారములకుఁ గొన్ని మచ్చుపద్యములు.

అంత్యప్రాసయు క్త ము క్తపదగ్రస్త పద్యం :—

“మరళీ గానవిలోల, లోలనయనామోహక్రియాజాల, జాలరమా లాలనశీల, శీలపరిధీ లబ్దాశ్రయాభేల, భేలరతాభీరకబాల, బాలశశిఫాలా, ఫాలసేతాశ్రయా, శరణార్థిక్ నమ నేలవేల? హరి, కృష్ణా, దీనరక్షామణీ!”

అంత్యప్రాసనియమబద్ధము :—(స్తుతి)—

“కనకోద్యస్మృదుచేల, ఘోషతరుణీ కామక్రియాలోల, భూవినుతాత్యద్భుతకీర్తిజాల, మునిరాడ్విశ్వక్రియామూల చిద్భున భక్తప్రియశీల, నవ్యకరుణోద్యద్వల్లికావాల, నన్ననిశంబుం దయనేలవేల? హరి, కృష్ణా, దీనరక్షామణీ||”

పై అలంకారములోనే :—(నీతి)

“జలసౌకర్యము లేనియూరు, విధవాజాలంబు బల్సోరు, లంజలకాముండగు వానిపేరు, పటికార్చుంగాని బంగారు, దుర్నిలయంటైన బిడారుతీ, రుపకృతుల్ నీనామసంకీర్తనల్ సలుపంజాలనినోరు నీలుగద, కృష్ణా! దీనరక్షామణీ!”

త్రిప్రాసాలంకారము :—

“తగదయ్యా, తెక తేర సేయుటకు, నాతండ్రీ, త్రిలోకాధినేతగదయ్యా, నతభక్తపోషణ కళాదక్షుండవో మేటి దాతగదయ్యా, దయనీయులం దిటుల నిర్దాక్షిణ్యుడౌటెన్న, వింతగదయ్యా, నగుబాటు సెందకుము, కృష్ణా, దీనరక్షామణీ!”

ద్విప్రాసాలంకారము :—

“నగరాడ్ధీర, రమావిహార, మునినానారాధనాధార, పన్నగరాట్పాయి, నతేష్టదాయి, శరణన్నక్ నాయెడం గూర్చి, బూనగరాదా, దయలేద, నావెతలు మాన్పక జేతఁగాకున్నచో, నగరా? లోకములోని మానవులు, కృష్ణా, దీనరక్షామణీ!”

రూపకోత్రేక్ష :—

స్వగుణధ్యానము గర్జ, మూర్ధ్వగమణిచ్ఛాయల్ మహేంద్రాయుధం  
బు, గళద్రక్తము లంబుపూర, మమరుల్ మోదించు సారంగపూ  
గ గతిఁ మీఱ, శరోగ్రవృష్టి సురజిద్గాత్రాదులం బెల్లు నిం  
చఁగ మేఘంబగు శార్జముం గొలుతు, కృష్ణా, దీనరక్షామణీ !

శ్లేష :—

“చతురాస్యల్, విబుధేశ్వరుల్, శుచిహేతుల్, సద్ధర్మరక్షాదయా  
గతులం, బుణ్యజనుల్, ప్రచేతనులు, జగత్ప్రణాగ్ధుల్ సౌమ్య భా  
స్వతసర్వజ్ఞులు, భోగి శేఖరులునై, సర్వోన్నతిం బొంది, ధ  
న్యత దీపింతురు, తావకాశ్రతులు, కృష్ణా, దీనరక్షామణీ॥”

సంస్కృత భటేల సమాసములు :—

1. “విత్తాస్యాహృతకాండ జర్జరిత పృథ్వీగర్త దృష్టాహిత  
శ్రుతిపాటచ్చర గాత్రహిండన పటు.....మిపక్షాశనా  
మతి వాఃపూర పునః ప్రపూరణ జలామర్దోత్థడిండీరసం  
హతి మద్భాగింత విధూదయా”
2. “ప్రథమాలాకన భక్తిసంయుత విధిప్రక్షిప్త పాద్యాంబు మ  
త్ప్రథితాంభోనిధి దంష్ట్రికాగ్ర ధరణీభాగోపథాభ్యర్చనా  
విధి లగ్నాంబుజవద్భ్రమాస్పద”
3. “గిరికాండాసన చండశౌర్యబల మోషీకృద్వధూశీలతా  
జర దుర్జయ పురత్రయానుర శుభాచార భ్రమాపాది వి  
స్తర మిథ్యా పటువాద తోషిత గిరీశప్రాప్త సర్వజ్ఞతా  
క్షర సారూప్యసమంతభద్రవర”
4. చలదాత్మీయ కరాసి నిర్దళిత తుచ్చ మేచ్చ రాహుత్త భి  
జ్జలజాతప్రియ బింబ మధ్యబిల దృశ్యాకార నైల్యచ్చలా  
తుల నిష్పార్విత కంకణగ్రహణ ధీతోయావగాహ  
ర్థ స్వర్జలవద్భ్రాంతిద”

ఇంతశతకములోను నచ్చ తెలుఁగు శబ్దములతో మచ్చునకన్న  
కొక్కపద్యమే యీకవి రచించినాఁడు.

“పులుగుంద త్తడిరా వయాళి సలగఁ, బుల్లిండిరా మొత్తముం  
బలె నెమ్మేఁ దగ పైడిదూవ్వలువ, యాపై వల్లెవాటోప్పఁగాఁ  
గలుముల్ చిల్కెడు లేమ పేరెదను, పక్కం జుట్టునాలాప్ప, నో  
జలజాతేక్షణ, నామదిన్నిలుము, కృష్ణా, దీనరక్షామణీ”

యాచకుఁడు లోకమునకెంత చులకనయో యీక్రిందిపద్యములో  
వివరించినాఁడు :—

“తృణమే చుల్కన, యంతకుం జాలక నెంతో దూది, తాఁజుల్కనా  
గణుతింప న్మఱి యాచకుం, దదియ నిక్కంబేని, గాలేటికో

యణుమాత్రంబును గొంచుబోదు, భయమానా గాలికిక  
యాచనాచణుడౌ నీతఁడు దన్ను వేడునని కృష్ణా, దీనరక్షామణీ”

ఆకాలపు రాజులను గూర్చి :—

“నీచుల్ భూపతులైరి, వారికడ దుర్నితు ల్బరాచారులే  
వాచాలత్వముఁ గాంచి మించిరి”

లుబ్ధులనుగూర్చి :—

“అభాగ్యప్రాప్తులౌ లుబ్ధులున్ బ్రతుకుంపీనుఁగు లిద్దగా  
తలమునన్ భాగ్యయుఫుల్లలి యున్నతటి నేమగుఁ జన్న నేమగుచు?”

ఈశతకమునఁ గ్వాచిత్రముగా వాడబడిన జాతీయములు కొన్ని :

బ్రతుకుం బీనుఁగులు, నీచిత్తంబు నాభాగ్యము, కాడంగట్టిన  
తుండుపోలిక, ముంచం దేల్పు నీభారము, మొట్టొమ్మొక్కొక్క యటన్న  
యట్లు, తలకొట్లమారి, గయ్యాళి, బ్రతుకాద్యంత విహీనము. గుట్టెల  
నేనెట్లుం బైటికి దేకమాననుసుమీ, రట్టేల?, నావంటి దాసరి, నీవంటి  
మహాత్ముఁడు, పురుషశ్రేష్ఠత కట్టిపెట్టుము, తెకతేర.

ఈశతకములోఁ జాలవఱకు దాశరథిశతకపద్యముల యనుకర

ణములున్నవి. మచ్చునకుఁ గొన్ని పద్యములు :—

1. తరణిసులేశ నానుడులఁ తప్పలుగల్గిన నీదునామస  
ద్విరచితమైన కావ్యము పవిత్రముకాదె, వియన్నదీజలం  
బరుగుచు వంకయైన మలినాకృతిఁ బాటినఁ దన్మహాత్వమున్  
దరమె గణింప నెవ్వరికి దాశరథీ కరుణాపయోనిధి!” (దాశరథిశతకము.)  
“ధరణిం దావకదివ్యనామకె కథార్థంబైన మద్వాక్కు, లే  
సరణిం దప్పఘటిల్లినన్ పిమలమాఁ జర్చింపఁగా, వంకలై  
పొరలంబాటినఁ, బంకమైన నురువుల్ పొల్పారినన్ జాహ్నువీ  
ఝరతోయంబు పవిత్రమైనక్రియ, కృష్ణా, దీనరక్షామణీ” (శ్రీకృష్ణ శతకము)
2. కంటి నదీతటంబుఁ, బొడఁగంటిని భద్రదనగాధి వాసమున్. (దాశ.)  
కంటిన్ దావకవాహమా ఖగపతిన్, గంటిన్ భవత్పదముల్ (శ్రీకృష్ణ)
3. “పాతకులైన మీకృపకుఁ బాత్రులుగారె తలంచిచూడ, చ  
ట్రాతికిఁగల్గె పావన, మరాతికి రాజ్యసుఖంబు గల్గె” (దాశరథి)  
“కరికిన్ ముక్తిఘటిల్లెఁ, గోతికిని నిక్కంబయ్యె రాజ్యంబు” (శ్రీకృష్ణ)
4. “డాసిన చుట్టమా, శబరి, దాని దయామతి నేలినావు, నీ  
దాసునిదానుఁడా గుహుఁడు, తావక దాస్యముసంగినావు” (దాశరథి)  
“గజయూధేంద్రుఁడు తండ్రీయా, పిలుపుకై కాంక్షించియుండం  
గ, నావిజయుం డెన్నఁగ నీదొరా?, నియతి నేవింపంగ” (శ్రీకృష్ణ)  
ఇవి కొన్నిమాత్రమే. విస్తరభీతి విరమింపవలసినచ్చినది.

ప్రకృతమున్న సర్వజ్ఞయాచమనాయనింవారు పై కడపటివారి కుమారులు. అనఁగా ముప్పదియవతరము వారగుదురు.

మన గోపీనాథము వేంకటకవిగారి పోషకులయిన సర్వజ్ఞకుమార యాచమనీని నిర్మాణకాలమయిన క్రీ॥ శ॥ 1892 నుండి నేటి 1953 సం॥రముల వఱకుగల 61 సంవత్సరములలోను వేంకటగీరిసంస్థాన పాలకులయిన వెలుగోటివంశస్థులు ముగ్గురు.

ఈకవి తనపోషక ప్రభువువలన శా॥ శ॥ 1782 సరియగు క్రీ॥ శ॥ 1860, సిద్ధార్థ శ్రావణ శుద్ధ 15 న, మారేళ్ల సీమలోని పెరుగుపల్లి గ్రామమును బహుమతిగా దానపత్రము పొందినాఁడు. ఇతఁ డీశతకమును మాత్రమేకాక, యనేకోద్గ్రంథములనుగూడ రచించినాఁడు. కాని యన్నియు ననువాదములుగనే కనఁబడుచున్నవి.

(1) గోపీనాథ రామాయణము, (2) భగవద్గీతాశాస్త్రము, (3) బ్రహ్మకై వర్తమండలి శ్రీకృష్ణజన్మఖండము, (4) మాఘము (శిశుపాలవధ యాంధ్రీకరణము), (5) బ్రహ్మనందశతకము, (6) రాధికాపరిణయము.

ఇందులో మొదటిదానిని సర్వజ్ఞకుమారయాచేంద్రులు క్రీ॥ శ॥ 1859 లో ముద్రింపించిరి. కృష్ణజన్మ ఖండమును, మాఘకావ్యమును, పై వారికుమారులయిన గోపాలకృష్ణయాచేంద్రులు అచ్చువేయించిరి. (మాఘకావ్య మొకపర్యాయము మదరాసు విశ్వవిద్యాలయ పరీక్షకుఁ బాఠ్యముగాఁగూడ నియమింపఁబడినది). ఇతనికిముం దీమాఘకావ్యమును 'పాచిరాజువీరన్న' యను కవి తెనిగించినట్లు తెలియుచున్నది. భగవద్గీతాశాస్త్రమును వావిళ్ల వారు ప్రచురించియున్నారు. ఇతని కడపటి కృతియయిన రాధికాపరిణయమును శ్రీసర్వజ్ఞకుమార యాచమనీని బావమఱిదియు, తిరుపూరు జమిందారునగు వెల్లంకి సూర్యారాయనికి కవి యంకితమిచ్చినాఁడు. కాని గ్రంథము ప్రకటింపఁబడినదో లేదో తెలియదు.

ఇతని గ్రంథములనుగూర్చి యాంధ్రవాఙ్మయచరిత్ర సంగ్రహములో నీవిధముగానున్నది. "గోపీనాథము వేంకటకవి యథామూలముగా వాల్మీకిరామాయణమును దెసిగించివాసిరి. వేంకటకవి వేంకటగిరిసంస్థానమునఁ బ్రసిద్ధికెక్కినకవీశ్వరుఁడు. బ్రహ్మకై వర్త పురాణములోని కృష్ణజన్మఖండమును, మాఘకృతమగు శిశుపాలవధనుగూడ

నితఁడు తెనింగించెను. భగవద్గీతాశాస్త్రమును పద్యముగా నొనర్చెను. .... ఇతఁడాధునికుఁడగుట నితనివిలువఁ మాఁచుటకు మనమశక్తుల మేమో? ... ఇతని యథామూల వాల్మీకిరామాయణమాంధ్రీకృత యథామూలము లన్నిటిలో నుత్తమోత్తమమైనదని యయ్యెపు స్తకముల నొకేచోట, నొకప్పుడే చదివినయెడల పాఠకులకుఁ దప్పక విశదమగును. సంస్కృతపంచకావ్యములలో నొకటియగు మాఘము నితఁడు తెలిఁగించిన తెఱంగునకు శ్రీనాథుఁడును దలఁపఁపవలసినదే! శైలి “విద్యత్సంస్తవనీయకవితా వేశంబును” మెఱయించుచు సలలితపద ప్రయోగనైపుణ్యమును జూపుచు చదువఁజదువనింపులు పుట్టించుచున్నది. ఇతఁడు స్వతంత్రగ్రంథము వ్రాయమి కళంకము, శోచనీయము. ఉన్నంతలోఁ గృష్ణజన్మఖండ మించుక స్వాతంత్ర్యము సూచించెడు. ఇతఁడు మారనసింగనల పంక్తిని కూర్చుండవలసిన వాడన్న సాహసోక్తి కాదు. ఒక్కొక్కడఁ గన్నట్టు పూరణపదంబులు గొన్నితప్ప నితనియందు లోపము లేవ్వియు లేవు.” ఈయభిప్రాయము వేంకటకవిగారి గ్రంథపరిచయమున్న విద్యత్కవులకెల్ల సర్వదా సమ్మతమేకాకుండ— ననుభవైక పేద్యముకూడ.

పందొమ్మిదవ శతాబ్దకవీంద్రులలోఁ బ్రథమశ్రేణికివచ్చు మండపాకపార్వతీశ్వరశాస్త్రి దేవులపల్లి సుబ్బరాయశాస్త్రి మొదలైన వారితోఁగూడ నీగోపీనాథము వేంకటకవి చేరఁదగినవాఁడు. అతని కవిత్వము నిరర్గళ గంగాప్రవాహమువలె నడ్డమాఁకలులేక సాగిపోవుచుండును. ఊతపదములు చాలతక్కువ. ఇతని కృతులన్నియు నాంధ్రీకరణములయినను, జదువువారి కావిధముగాఁ దోఁపవు. లక్ష్యలక్షణ సమన్వయము చక్కఁగాఁ దెలిసిన యీమహాకవి కవిత్వములోఁ గ్వాచిత్కముగా వ్యాకరణవిరుద్ధప్రయోగములు (ఇత్వసంధులు — కొనికి, కకారాదేశము మొదలగునవి) కొన్ని యుండినను, నవి కవులకు సాధారణముగానుండు నిరంకుశత్వమునకు, స్వాతంత్ర్యమునకు జమకట్టవలెనుగాని, దోషములుగాఁ బరిగణించుటకు వీలులేదు.

ప్రభువు ప్రార్థన ననుసరించి వ్రాయఁబడిన యీ శతకములో నూటముప్పది పద్యములున్నవి. అన్నిటికి నెత్తుగీతి తుదిపాదము “మదిఁ దలంప బ్రహ్మానంద మదియకాదె” యని మకుటముగా నేర్పడినది.

ఈసీసపద్యములలోను, వాని ననుసరించు నెత్తుగీతములలోను బెక్కింటికి నాలుగింటికి మించినపాదములు కవిరచించినాఁడు. ఆవిధముగా వ్రాయుటకుఁ గవి కారణమును వివరించినాఁడు :—

“ఈశతకంబున నేపద్యమందు, నాకేవిలాసముసెప్ప నిచ్చగలిగె  
నావిలాసంబున కనుగుణసంగతులన్నియు స్పష్టంబు, లగుటకిట్లు  
క్రమమొప్ప నాల్గుపాదములను విధిమాని వలసిన పాదముల్వారుసఁ గూర్చి  
సీసపద్యంబులఁ జెప్పితిఁ జరణంబులెక్కువ యని కవులెంచవలదు,  
పదములధికంబులైనట్టి పద్యములను మాలికలుగా గ్రహించి సమగ్రముగను  
సర్వభావార్థము లెఱింగి, చతురులెల్ల ముదముగనుఁడు” — అని

ఇట్లుకాక యెక్కువగానున్న పాదములనన్నిటిని, నాలుగేసి పాదములక్రింద లెక్కపెట్టిన నిప్పుడుండు 130 పద్యములు శతకద్వయమగుటలో సందేహములేదు.

ఇకఁ బద్యములలోని విషయవిభాగము లీక్రిందివిధముగానున్నవి.

1. ఇష్ట దేవతాస్తుతి—శతకరచనాకారణము. ప్రభుప్రేరణము—స్వవిషయము—విషయసూచనము. (1 నుండి 6 పద్యములు).

2. మానుషానందప్రభావము — సురతము బ్రహ్మానందమని యుద్ఘాటనము. (7 వ పద్యము).

3. శ్రీకృష్ణలీలలు—అవతారప్రభావము. (8-23 పద్యములు).

4. వ్రేపల్లెగోపికలతోడి శృంగారక్రీడలను శ్రీకృష్ణుఁడుద్ధవునితోఁ జెప్పబూనుట (24 పద్యము).

5. శ్రీకృష్ణుని నానావిధశృంగారక్రీడావర్ణనము. (25 నుండి 120 వఱకు).

6. శ్రీకృష్ణసందేశము నుద్ధవుఁడు వ్రజాంగనలకుఁ జెప్పట (121 పద్యము).

7. గోపికల విరహవేదనము (122-123 పద్యములు).

8. ఉద్ధవుఁడు మధురకువచ్చి గోపికల పరితాపమెఱిగింప శ్రీకృష్ణుఁడు వ్రేపల్లెకుఁబోయి వారితోఁగూడి సుఖించుట (124 పద్యము)

9. రతిరహస్యవిచక్షణ (126 పద్యము).

10. పదునాఱుకళల వివరణ (126 పద్యము)

11. పాఠకులకుఁ గవివినపము (127-129 పద్యములు).



12. శుభాకాంక్ష, మంగళము (130 పద్యము).

కామశాస్త్రమునఁ జెప్పఁబడిన 16 కళలను గవి యీవిధముగా వివరించినాఁడు :—

(1) ప్రమదాకళాశీఘ్రపతనకారణము, (2) నరకకళాపరివర్జనస్వతంత్రత, (3) బాహ్యరతమునఁ దరుణీకళాస్రావణము, (4) యోనిసంకోచము, (5) యోనిశబ్దాపనము, (6) రజస్సందర్శనముకన్న మున్న సీమాంతరభోగక్రియ, (7) నారీకళోత్సర్జనస్వతంత్రత, (8) స్థలనాంతమునఁ బునఃకరణమునకుఁ దత్త్వణంబున వృద్ధిచేసికొనుట, (9) మున్నగు జరిగిన ముచ్చసంగమం బెఱుంగుట, (10) భవిష్యదజ్ఞోజ్ఞానము, (11) జలనాడీవర్ణనము, (12) స్త్రీయోసిగాధాగాధముల వ్యత్యస్తము, (13) ప్రథమమాసమందే వామాగర్భవిజ్ఞానము, (14) ఆంతరభోగవంధ్యాత్వ నిర్ణయంబు, (15) మదనగేహాంతరస్థిత లింగమున, మకరధ్వజమును నెలంత యవలద్రోచుట, (16) యువతితోఁ గ్రీడించునపుడు భగాంతర్గతామయముల నెఱుంగుట.

ఈశతకములో నా యా నాయికలతోడి క్రీడలను వర్ణించు పద్యములసంఖ్యను దిగువ చూపుచున్నాను.

(1) కాముకి (37 వ పద్యము), (2) పరకీయ (38 వ పద్యము), (3) సామాన్య (54 వ పద్యము), (4) ప్రౌఢ (60 వ పద్యము), (5) కన్య (86 వ పద్యము), (6) నవోఢ (96 వ పద్యము).

ఈశతకములోఁ బేర్కొనఁబడిన బంధములు :—

(1) సమబంధము, (2) గో (ధేనుకా) బంధము, (3) గ్రామ్యబంధము, (4) సంవృతోరుబంధము, (5) వివృతోరుబంధము, (6) సంఘాటబంధము, (7) సమవిపరీతబంధము, (8) కుక్కుటబంధము.

సామాన్యములయిన పురుషాయితములు, పికిలిపిట్టలక్రీడలు— ఇట్టివి లావణ్యశతకములోవలెనే చెప్పఁబడినవి.

ఒకచోట దశవిధచుంబనములని చెప్పినాఁడేకాని, వానివివరణములు కనఁబడవు. ఈచుంబనక్రియలోని స్వారస్యము, ఉద్దీపనము— మనకామకళాశాస్త్రములలో విశేషించి పేర్కొనఁబడినను నవి విదేశములలోని కాముకులయిన నాయికానాయకులలోఁ బొందినంత ప్రచారము మనవారిలోఁ బొందలేదు.



ఇందులో న్యాయములు, నానుడులు, జాతీయములు చాలకొలదిగ నే యుపయోగింపఁబడినను సందర్భోచితముగా నున్నవి.

(1) మధురర సాచ్చాదితౌషధ ఘటికాన్యాయము (7 వ పద్యము),  
(2) రొట్టెవిరిగి నేతిలోఁబడ్డ విధముగాదె, (3) దొంగ చిక్కితివి,  
(4) చీమచిటుకన్న, (5) తల్లగ తైర వేయు, (6) బిడ్డెనొప్పులు, (7) గుండె  
గుభాలుమను, (8) అల్లిబిల్లిగ, (9) మొగ్గవ్రాలు, (10) ఉయ్యాలొ  
జంపాలొ, (11) తొడబెల్లము, (12) మోజేలచేసితి, (13) కాశీబనారసు  
పనులు, (14) కుసుంబావన్నె.

ఈక్రిందివి కొక్కొక్క మునకు సంబంధించిన కొన్ని సాంకేతికములు:

తగరుతాకులు, ఘటచక్రిము, మొండినమస్కథచ్ఛత్రము, శృంగి  
బేరచుంబనము, ముద్దాడి బలాగొను, వెడవిల్తుడోలు, కళికారంద్రము,  
చల్లివాసన, ఉమ్మరము, చప్పిడిసేత, కామధ్వజము, చడాయిండు.

ఈశతకములోఁ గవి యన్యదేశ్యములు విపరీతముగా వాడి  
యున్నాఁడు.

గుర్నము, హోయలు, బస్కీలు, ఝట్టి, కపర్దారు, ఖుషి,  
సెబాస్టిరి, పసందు, పచ్చిపతాను, బాజీఖావుడాక్, హిందూస్థానీదిరసు  
(Dress), జరీతాజ్, ఝోకా, ఇతర్, ఇస్తంబల్ హీక్, అర్గజా,  
తక్సీరు, మాపుకరో, నాఫర్మాసిరం, ఫేడామితాయి, విజిటింగుహాలు,  
(Visiting Hall), గుళోబు, వాలుసైడ్ల (Wall sides) లనరు,  
అగరుబత్తీలు, అత్తరు, పంకాలు, చోపుదార్లు, బరాబర్లు, మోర్చీలు,  
సోఫాలు, దర్బారు, ఝమాయించు, దరఖాస్తు, ముక్తసరాబ్జ్,  
హిందూస్థానిఖాబులు, రేక్తాలు, నహి, వఖిత్తనెడు, టప్పా, (ననవిల్లు)  
లాహిరి, తమాషా, సారటు, మొఖిమల్, గలీబు, (అద్దాల) మహాలు,  
(పైడి) తఖ్తు, బడేఆద్మీలు, నజర్ముజరాలా, గరీబు పర్వర్సలా, కటి  
కాలు, స్వారి, కబురు.

ఈమాదిరి పదప్రయోగ నైపుణ్యములో నితఁడు పోలిపెద్ది వేంక  
టరాయకవిని పోలును. ఈయిద్దఱు ప్రభువుల సమ్ముఖమున మొలఁగు  
చుండినవారగుట, కర్ణాటకనవాబుల కాలమున మన భాషలోనికిఁ బ్రవే  
శించిన యన్యదేశ్యముల ప్రయోగసందర్భముద్దినీ గూర్తించి, తమ

కవిత్వములో ధారాళముగావాడి, పాదమును వసవాహినిలో నోల  
వాడింపఁ గలిగితి.

ఈమహాకవి తన కవిత్వవిశేషములనుగూర్చి యీ క్రిందివిధ  
ముగాఁ జెప్పుకొన్నాఁడు.

“గుణదోషములు వర్ణనములు శబ్దార్థ సద్భక్తులని యనుప్రాసబంధ  
నియమంబు లెఱిగి యెన్నిక కెక్క మృదుమదునోక్తులు గనియించి శుక్తభంగి.  
నతివిపులార్థంబు మితపదంబులలోనఁ జెలియించి ముద్దుమాటలనుగూర్చి,  
విరళార్థసంయుక్త సరళశబ్దంబులు పాసఁగనలంకృతుల్ పొందుపజచి,  
రసముచిలుకంగ వాచకరౌచికాని సప్తవిధ సత్కపిండుల జాడలెఱిగి  
శౌరీలీలావిలాసముల్సన్నతింతు నరసిమాడ బ్రహ్మానంద పదియొకావె||”

ఈయభిప్రాయ మితని కవిత్వములోని లోతుపాతులు తీసుకొ  
ముగాఁ దఱచి చూచువారికి సర్వదా సత్యమని బోధపడును.

ఇక విషయమునుబట్టి యాలోచింపఁగా, నింత బౌహుటముగాఁ  
గొండాక-వో నసభ్యముగ, వాత్సల్యమున, కూచిమారాదులకంటెఁ  
గూడ మించునట్లు, నగ్నశృంగారము నీశతకవస్తువుగా గ్రహించుటలోఁ  
గవి కిష్టమున్నను, లేకున్నను, దనప్రభువున కేకారణములచేత నది  
యిష్టమయినదో, యాకారణములు తనకుఁగూడ నచ్చినవను ధ్వనివచ్చు  
నట్లును, నందుచేతనే తానీశతకరచనకుఁ బూనుకొన్నట్లును నీక్రింది  
మాటలవలనఁ దెలుపుచున్నాఁడు.

(1) “కామసంతృప్తుండు గానివాఁడెల మోక్షకామిగాఁడు”

(2) “సురతభవానందమరయ బ్రహ్మానందలేశంబుగాని వేఱుగాదు”  
—“కాన శ్రీకృష్ణుని గోపికాలీలలను వర్ణింపుఁ” —డని ప్రభువు తన  
కాజ్ఞాపించినాఁడనుటవలన “ననిష్టమున కంగారకుఁడు పాత్రుఁ” డన్న  
ట్లానెపము (కేవలము కామకలాప్రసంగమునకు కారణము) అతని  
మీఁదనే, త్రోసివేయుటకుఁ బ్రయత్నించి, యట్టిదానికామోదించి  
నిర్వహించిన తాను తప్పించుకొనఁ జూచినాఁడు. కాని యదియెట్లును  
సమర్థనీయముకాదని తెలిసినతరువాత మఱియొక యెత్తెత్తినాఁడు.  
చూడుఁడు :—మరల తనప్రభువు నోటినుండియే యేమని పలికించు  
చున్నాఁడో?

“శ్రీకృష్ణుండు వల్లవస్త్రీలగూడి చేసిన లీలావిశేషంబులన్నియు  
శృంగారశతకంబుఁజేసి ప్రీతినవలఁ దదుక్త గీతార్థసారంబంత సంగ్ర

హించి నమ స్తసమ్మతముగ నొక్క శతకంబుఁగావింపు” మని తన యేలిక యనెనట! ఈకవి బహుతాత్పర్యుడు. ఆకాలములోని జమిందారులను, వారియొద్ద మెలఁగువారల నందఱిని మెప్పింపఁగల సమర్థుడు.

ఇంత పచ్చిబూతులబుంగయైన శతకమునుజూచి, చనువుగల వారెవరైన “ఏమండీ! మిమ్ములను ఎంత స్త్రీలోలునిగా మీకవి చేసినాఁడు? సురతానందము బ్రహ్మానందముని మీరే సెలవిచ్చినారట!” యని తమ దొరతో మనవిచేసిన కష్టము కలుగునేమో యని ముందు గనే జాగ్రత్తపడి యీశతకము తాను వ్రాయుటకు అంతదూరము ప్రోత్సహపఱచిన ప్రభువే తటాలున “గీతారసారముకూడ వ్రాయుమనినట్లు” చెప్పట చమత్కారముగాలేదా? అయిన మొత్తము నకు నీకవి గీతారసంగ్రహముకూడ వ్రాసినాఁడు. కాని యది సంస్థానాధీశుని కోరికయో, లేక తానీశతకములో చెప్పినమాటలను నిలఁబెట్టుకొనుటయో యగును. ఇట్టిగ్రంథములను (ఆకాలములో) వ్రాయవలసి వచ్చునెడల కవులెన్నియవస్థలు పడుదురో, యెన్ని ఙ్గంకతిరుగుడు త్రోవలతోఁ దమచేతలను, వ్రాతలను సమర్థించుకొనవలసి వచ్చెడిదో యుదాహరణప్రాయముగా చూపుటకు ఇంతదూర మీసఁదర్భము వివరింపవలసి వచ్చినది.

కామాగ్నిదగ్ధహృదయ మృణ్మయపాత్రలుగల యీకుమ్మరి యావముపొగలోఁగూడ మనకుఁ గొన్ని బంగారుముంతల వెలుగురేకలు కనఁబడుట యెంతైనఁ బ్రశంసింపఁదగినది. అసామాన్యఁడైన యీకవిలోకపూజ్యుడు క్రిందఁజూపిన నీతివాక్యములవంటివి పీల్చిన చోటులలోఁ బ్రయోగించినాఁడు.

1. భగవద్వాక్యము :— “అరయ నా ‘మాయ’ నాయంత వానికె, యజ్ఞతయును, బరాధీనతయును గల్గఁజేయు సామర్థ్యంబుచే నొప్పునట్టిది” — (8 వ పద్యము).

2. “తలఁప సర్వజ్ఞునకు నజ్ఞతయును సర్వశక్తియుతునకుఁ బారవశ్యంబుకలదె” — (8 వ పద్యము).

3. “ఆత్మీయాంగములలోనఁ దలపోయమోక్షలక్ష్మీ కంఠులే రుచ్యంబులనియును, భక్తులకెఱిగించుటకెకాక యింపుమెఱియ బం

గారుత్మత్తలలోఁ బవళించి, కరములఁ జరణంబు పదనకంజమునఁజేర్చి  
మొనసియంగుష్ఠమానుట జననిపాలఁదనివితీటుటకాదు” (10 వ పద్యము)

4. “పశువులు శిశువులు, ఫణులు, గానరసంబు నెఱుఁగుదురు”  
—(11 వ పద్యము).

5. “గోప్రదక్షిణంబున, భూప్రదక్షిణజాత ఫలముబ్బును” —  
(14 వ పద్యము).

6. “కర్మమును దాఁటలేరను గాధ యితరజనములకెగాని, నిజ  
భక్తజనుల దరిఁజేరదనుట నిజము” —(15 వ పద్యము)

7. “కాత్యాయని పూజలుసేయ గోపాలకస్త్రీల చేలములు  
గొను, టది వారుజలములలో నగ్నలై స్నానంబుచేయు దోషమున  
డంచి, తనకర్థి మ్రొక్కించుకొని, వారి వ్రతము సువ్రతము జేయుట  
కేకా, కతులితముగ, ద్రౌపది తన్నుఁదలంచినమాత్రానఁ బెక్కువస్త్ర  
ములు గల్పించి యిచ్చినట్టి దివ్యప్రభావున కంబరములేక కాదు;  
కామాసక్తిలీలకాదు” —(18 వ పద్యము)

8. “గోపికలకందఱకు నన్నిహరిశరీరములుదాల్చి, మించి సంక్రీ  
డఁగావించి, తా, యోగీశ్వరేశ్వరత్వము నర్థి నెఱుకపఱచె” —(20 వ  
పద్యము)

9. “రణముఁగావింపనొల్లక, విషాదంబు నొందిన యర్జునుని నిమి  
త్తీకరించి, సర్వోపనిషదర్థసారభూతంబు సర్వోష్ణుక్తిదము, మహా  
యోగి సేవ్యమానమైన గీతాశాస్త్ర మత్యంతకరుణచేఁ గరముపదేశిం  
చు టరసిచూడ భావికాలజనంబు భవబంధములఁ బొసితోడ్తోడ ముక్తి  
నొందుటకుఁగాదె” —(22 వ పద్యము)

10. “సలిలఫేనమునకుఁ జవిటికిఁ జెట్టుబంకకు మాకుఁ బాప  
మొక్కటియగాదె—యవనిలో స్త్రీహత్యకన్న బ్రహ్మహత్యాంశమది  
యెక్కుడగునె?” —(83 వ పద్యము)

11. “అఖిల వేదాంతంబులందాత్మ కఘలేప మరయ లేదను  
మాట తరుణి వినవె?—ఆనందమే బ్రహ్మమనిచెప్పు వాక్యమెన్నఁగ  
జారసంగ మానందమానుగాదె” —(85 వ పద్యము)

రామాయణము, గీతాసారసంగ్రహమువంటి మహాగ్రంథ రచ  
యిత యయిన యీకవివ రేణ్యుఁడు, శ్రీకృష్ణావతారతత్త్వమును సంపూ

ర్ణముగా గ్రహించియుండుననుటలో సందేహముండదుకదా ! అట్టి సందర్భములో :—

“శ్రీకృష్ణుఁడింపార బృందావనములలోఁ జతురత గోపికాసతులఁ గూడి, చేసిన శృంగారచేష్టలన్నియుఁ జాల మోక్షప్రదములని మున్ను మఱానివరుఁడు వ్యాసుండు శ్రీభాగవతంబులో శిష్టసమ్మతముగఁ జెప్ప లేదె ?” —

అని “శ్రీకృష్ణశృంగారక్రీడలు మోక్షప్రదములు” అని “వ్యాసుఁడు” చెప్పినాఁడనుట కొంతనటకు సాహసమేయగును. ఒక వేళ మహావిష్ణు నవతారములలోఁ బరిపూర్ణమయిన కారణముచేత శ్రీకృష్ణపరమాత్ముని లీలావిశేషములన్నియు (గోవర్ధనోద్ధారణాదులు) కేవలము మానవాతీతములును, దైవాతిశయములునయిన చర్యలు. కనుక ఆభాగవచ్చరిత్రమంతయు మోక్షోపక్తులందఱు చదువఁదగినదని యామహర్షి నచనము నభిప్రాయమును ; కాని యొకబృందావనములోని గోపికలతోడి కామకలాపమే (అది నిజముగా నట్టిదికాదు) మోక్షప్రదములనినాఁడని యాయసమీఁద లేనినింద మోపుట తనశతకముచదువు పాఠకులను దప్పుతోవలకుఁ ద్రిప్పుట యొకవిధముగా లోకప్రతారమే యగు నేమో ?

ఇంతకును జెప్పవచ్చిన దేమనఁగా, నుద్దండులైన యిట్టి మహాకవీశానుల నోటినుండి వెలువడు ప్రతివాక్యమును బ్రజ పూదండమాదిరి శిరి సావహించుననుట సహజము. దానికి దోహదము వారికిఁగల రాజసన్మానము.

అప్పుడు వారుగాని, వారి పోషకులుగాని, యప్పటి ప్రజాబాహుశ్యములో, వ్యాప్తినొందించవలసిన నైతికసాహిత్యమును సృష్టించు దృష్టి కలిగియుండవలెను. అప్పుడుగాని దేశము బాగుపడదు. అయినఁ బ్రసిద్ధిపొందిన యుద్గ్రంథములను బవిత్రకృతులను వ్రాసినకవులే యిట్టి పచ్చిశృంగార సాహిత్యముకూడ ప్రచారములోనుంచుట యెంతైన గర్హింపఁదగినది. కాశీఖండ భీమేశ్వరపురాణాది గ్రంథాల ననువదించిన పరమశివభక్తుఁడు శ్రీనాథమహాకవియును, రామాయణ గీతాసార సంగ్రహరచయిత, పరమవిష్ణుభక్తుఁడీ గోపీనాథము వేంకటకవియును, నట్టి వారిలోఁ బ్రథమగణ్యులగుట శోచనీయము. అస్తు :—

ఇక నీకవియొక్క బ్రహ్మచంద్రశతకములో నంత పచ్చిబూతువి కావసి (వెదకిచూచి తేల్చిన) పద్యములలోఁ గొన్ని మచ్చునకీక్రింద చూపుచున్నాను :—

“తలిరుఁ బ్రాయమునాఁడు వలపు నాపైఁజేర్చి మఱిగి యడ్డంబుగాఁ దిరుగులాడు నుడిగంపుఁబనుం నేయుటకు దగ్గఱఁజేరి మేని సోఁకుల గొంతమెలపుఁ జూపుఁ బ్రయలన్నమాటలు వినుమని చెవియొద్దఁజేరి తా గుసగుస చెప్పసాగు, నదివిని కలికిరో ! యిదియేమి ? యన నవ్వి తలవంచి తనకోర్కెఁ దెలుపజెఱచు దయగలిగి గూడఁ, “దిన్న తిన్నఁగ” నటంచు బాల నుఖియించి, “యింక నెప్పటికి నన్ను విడువ వల” దంచుఁ బలికిన నుడుపుసొంపు మదిఁ దలఁప బ్రహ్మచంద మదియెకాదె॥”

“ఒకనాఁడు నేను తోటకుఁ బోవ, నది మంచి వేశయం చొకతన్ని పేటలోన నమ్మ గారింటి కేనటు బోయివచ్చెదనని భర్తతోఁజెప్ప, నాతఁడొకనిఁ దోడిచ్చిపంపినఁ దోటవద్దకు వచ్చి మఱచి వచ్చితి నేను నెరవుసొమ్ము దెమ్ము, నేనందాక, నమ్మయింటికిఁ బోవనని బొంకి, పంపి, తా నవల నన్నుఁ గనిపించుకొని, ప్రీతి, గనుసన్నఁజేయ, నేఁ దెలిసి, యాచెలిఁగూడి, తృప్తిఁజేసి, ‘యలివేణి ! యింతసాహసము చేతురె’ యన్న నవ్వి, యిన్నాళ్లకు నన్ను నిన్ను నలువ యిటుగూర్చె ‘నింకొకనాఁడువత్తు’ ననుచు నొప్పించుకొని, తోడుమనిషి కెదురు గలిసికొని పోయినట్టి యాకలికిపనులు మదిఁదలంప బ్రహ్మచంద మదియెకాదె॥”

‘మొండి చేతివానికి నూపులుతిను మార్గము’ నేర్పుటయన నిట్టిదే! ఉపాయము తెలియని యమాయికలై న యువతులకుఁ బై పద్యములోని యుపదేశము గీతోపదేశమువలె యుక్తులు తంత్రములుగలదై ‘హంసవింశతి’తోఁ బాటు జారవాంభగల్గిన విటీవిటులకు ‘కామకళాప్రపూర్ణ’ బిరుదు పరీక్షలలో నెగ్గవలయుననిన ముఖ్యముగాఁ జదువఁదగిన ‘ఔక్కుబుక్కు’.

“ఒకలేమ తనభావ మొగిఁ దెల్పుటకు వేఱె యొకదాని బిడ్డ నెత్తుకొని వేగఁ దా ముద్దులాడి నాసామి నాపండు నా బంగారమనుచు నబ్బొలునోట విడియంబుపెట్టి పెందొడమీఁద నిడుకొని చెక్కిలి నిపురుచుఁ జెంపఁగొట్టఁ బోఁ, బాబుఁడేడ్చిన బుజ్జగింపుచు, నింక నేడ్వకు నీకుఁ జన్నిత్తు ననుచుఁ బయ్యెదఁ దొలఁగించి, పాలులేవని పల్కి చిఱునవ్వు మోమునఁ జెలఁగ నింత కఠినుఁడగు బిడ్డఁ డెందునుగలఁడె యంచు నన్నుఁగని తాఁకనాడుచుఁ కన్నుపైఁగఁ జేసి కరఁగించిచేసిన చెలియరతులు మదిఁదలంప బ్రహ్మచంద మదియెకాదె॥”

“లేమ నొక్కలేమ మాలిమి నేయుటకు దానిచంక బిడ్డను నేను సరసనెత్తు కొను నెపంబున గురుకుచముఁ జేదాకించి బిడ్డనుగొని ముద్దుపెట్టుకొనుచుఁ బతక మెక్కడిదని పల్కి చేనంటుచు నీమేను చిక్కినదేమి యనుచుఁ జెక్కులు చేతులఁ జక్కఁగా నిపురుచు మచ్చెకంటి జ్వరంబు వచ్చినట్లు తోచుచున్నది యని తోడ్తోడఁ జేనాడిఁ బదపడి గుండెలు పట్టిచూచి జ్వరముగాదిది మేహసంబంధమగు కాక వెన మేహశాంతిఁ గావించుననుచుఁ

బాలకుఁడేడ్చినఁ బాలియ్యమని యిచ్చి మొనసి క్రమ్మట దాని ముద్దులాడి  
మేనిసోఁకులచేత మెయిచెమర్చియు మఱి పులకలెత్తిన నేను గలయఁజూచి  
భయమెడల దానిచెయిగీట బాళిమీట నన్నెలంతయు నైఁగచే నన్నుఁబిలిచి  
కూడి క్రీడించి సుఖముఁ గైకొన్న విధము మదిఁదలంప బ్రహ్మానంద మదియగాదె॥”

ఇందులో మూఁడవపద్యమందు, నాయక విదగ్ధుఁడైన ప్రియుని,  
యర్భకాపదేశముతో వశ్యునిఁజేసికొనుట సూచితము. నాలుగవదాని  
లో విదగ్ధుఁడైన నాయకుఁడే నాయకను కారణాంతరములతోఁ గళాస్థాన  
ములను స్పృశించి యుద్రిక్తురాలినిచేసి, మనోరథమును సఫలీకృతము  
చేసికొని, యామెను దృప్తిపఱచును :—

“పాసఁగ నాశోభనంబునకు బేరంటంబు వచ్చినవారిలో వనితయొకతె,  
వరుసలాడుచు మమ్ముఁ బడకిగటిలోనికిఁ బంచి తానటుపోక పొంచిచూడఁ  
బాసఁగ నందఱ నిద్రపోనిచ్చి తగనేచుఱించి వంచించి నేపొంచి దానిఁ  
బట్టి లోనికిఁదీసి పడవైచి, యప్పనిచేసి, చూపించి, యాచిన్నిపడుచు  
కాశపుట్టించి, దాని సాహాయ్యమునను గాంక్షదీటంగఁ గడునిషేకంబునేసి  
యిద్దఱిని నొద్దనుంచుక ముద్దులాడ నధికసాహసి వనుచు వారన్నమాట,  
మదిఁ దలంప బ్రహ్మానంద మదియగాదె॥”

అమ్మా! శోభనపుఁ బెండ్లికొమరుఁడెంత గడుసరివాఁడో చూచి  
నారా? అయిన నా పేరంటాలి కంత యుబలాటమెందులకో? కర్మము  
కాలిన లోకసహజమైన యీవిషయములోనను వింతయేనా? ఆఁడు  
వాండ్రకన్నియుఁ జోద్యములే. కనుకనే యానిషేకపుఁ బెండ్లికొడుక  
క్రడి సమయసందర్భములన్నియుఁ గనిపెట్టుచు, నందఱు నిద్రపోవువఱకు  
వేచియుండి గుక్కిళ్లుమ్రుంగుచుఁ, బొంచిచూచుచుండు నా పేరంటాలిని,  
నామెసహాయముతోఁ గొంతయుద్రేకించిన క్రొత్తప్రియురాలిని కాజేసి  
నాఁడు. “డబుల్ ఛాన్సు” దొరికినదికదాయని. పూర్వము :—

“అల్లుడవయ్యెదో మగఁడవయ్యెదవో మనమండవయ్యెదో”  
యని యొకసరసురా లొకవిట శేఖరు నడుగఁగా :—

“అల్లుడనయ్యెదన్, మగఁడనయ్యెద, నేమనమండనయ్యెదన్”  
—అనియెనట!

ఈశోభనపుఁ బెండ్లికొడుకారకములోఁ జేరినవాఁడుగాఁ గనిపిం  
చును, ఆ పేరంటాలితో నింకొకయమ్మాయి కూడ లేకపోయినది. ఉం  
డిన ముగ్గురును ముచ్చటగా శోభనములుచేసికొనియుందురు. అతనిపం  
టయు ముత్యాలు పండియుండును.

ఈకవి కవిత్వవైశిష్యమును దెలుపుపద్యము వ్రేక్కిందివి. అందు మొదటిది, నాయికాకాంక్ష సాంకేతికముగా నాయకునికిఁ దెలిసి శోరిక తీర్చుకొనువిధమును వర్ణించునది. రెండవది రతాంతమున నాయికాస్థితి చూపించునది :—

“అలివేణి నవలతావ్యాలంబి సుమమంజరులఁ జూప వలుద చన్నులను బట్టి,  
వగలాడికొమ్మావి చిగురాకుఁ గొనుమన్న వలదని కెమ్మోవిఁ బంటనొక్కి  
కమలాక్షి పున్నాగసుమము మూర్కొనుమన్న నిద్దంపుఁ బొక్కిలి ముద్దులాడి,  
గరిత కెందమ్మిలాఁ గర్ణికఁ గనుమన్నఁ బ్రీతితో నిధువనక్రీడ సల్పి,  
లలనభావ ప్రకాశోక్తులకును దగిన చెయ్యులూనరించి కడఁగించి చెట్టవట్టి  
వనవిహారంబు చేసిన వైభవంబు మదిఁదలఁప బ్రహ్మానంద మదియకాదె॥”

“శుకతుండ సందప్త సురుచిరబింబంబు పోలికనున్న కెమ్మోవితోడఁ  
గరరుహ పరిలూన కరమర్దనమ్మాన ఘనమంజరులఁబోలు చనులతోడ  
గంధేభవిహారణ కలుషీకృత సరోవరాభపుష్పస్త్ర గేహంబుతోడ  
భానుమయూఖ సంపర్కపరిక్లాంత లతికోపమాన గాత్రంబుతోడ,  
వితత నిశ్వాసమారుతమలినీకృత ముకురంబుక్రియ నొప్పు మోముతోడఁ  
గాంత సురతాంత తాంతయై కనులు దేలవైచుచు మదంసవిన్యస్త బాహుయుగళ  
యగుచుఁదొడలపైఁబవళించినట్టి హాయిలు మదిఁదలఁప బ్రహ్మానందమదియకాదె॥”

ఈమహాకవి కవితాప్రాభవమును దెలుపుటకు దీనికంటె మించిన యుద్గ్రంథములు పెక్కులుగలవు.





# అనంతరాజు సుబ్బరాయకవి

క్రీ॥ శ॥ 1825—1884.

శ్రీసదాశివేశ్వరశతక మనంతరాజు సుబ్బరాయకవికృతము. ఈ శతకములో వందపద్యములున్నవి.

“నగవరశరాస ! కాశ్యేటినగరవాస ! గిరిధరశరా ! సదాశివ, కృత్తివాస !”

అనునది ప్రతిపద్యమునకు మకుటము. ఈశతకరచనకారణమును, కవి మొదటిపద్యముననే ఈక్రిందివిధముగాఁ జెప్పినాఁడు.

శ్రీకర సప్తాంగ శృంగారపూరిత రాజ్యసామ్రాజ్యధురంధరుండు,  
మాకరాద్వంశ కుమారవేంకట పెరుమాళ్ళరాజేంద్రుండు, మహితకినక  
విలసితంబగు సభాస్థలి రత్నసింహాసనమున నాసీనుడై, నన్ననంత  
రాజాన్వయుని, సుబ్బరాయకవీంద్రునిఁ బిలిచియిట్లునెఁ, జిత్రకలితసేన  
శతకము రచింపుమనినను సంతసీలి విరచన కుపక్రమించితి వినుము కృపను  
నగవరశరాస, కాశ్యేటినగరవాస గిరిధరశరా, సదాశివ, కృత్తివాస॥

దీనినిబట్టి “పోలిపెద్దివేంకటరాయకవి”ని లావణ్యశతకమునకుఁ బురికొల్పిన శ్రీకుమార వేంకటపెరుమాళ్ల రాజేంద్రుఁడే అనంతరాజు సుబ్బరాయకవి నీశతకము వ్రాయుటకుఁ బ్రోత్సహించినాఁడని తెలియుచున్నది. శ్రీకుమార వేంకటపెరుమాళ్ల రాజు క్రీ॥శ॥ 1884 సం॥ (తారణ) లోఁ జనిపోయినాఁడు. కనుక నంతకుమునుపే అనఁగా 1875—84 సం॥ వత్సరములమధ్య సదాశివేశ్వరశతకమును, పోలిపెద్దివేంకటరాయకవి లావణ్యశతకమును వ్రాయఁబడియుండియుండును.

శ్రీకుమార వేంకటపెరుమాళ్ల రాజుగారి తరువాత రాజ్యమునకు వచ్చిన యాతని జ్యేష్ఠపుత్రుడైన బ్రహ్మరాజు కాలమున నీశతకము ముద్రితమైనట్లందులోని యొకడపటి పద్యమువలనఁ దెలియుచున్నది.

“శ్రీమదఖిణ్ణ మహీమండ లాఖిణ్ణలాయమానార్థి కల్పవనీజ  
కల్ప కుమారవేంకట పెరుమాళ్ళాజ పుత్రవరిష్ఠ శ్రీ బొమ్మరాజ  
మూర్ధాభిషిక్త సంపూర్ణ కటాక్ష వీక్షణ సచివ శివభాగవత గుండు  
కులజ గురుస్వామి” —విలసితంబగు సదాశివ చిత్రశతకము—నవనినాథు  
శాసనంబున ‘వాణిలీలాసదనము’ నందు ముద్రింపఁజేసె, నానందమంది  
జనులు మెచ్చ ‘విశోధ్యబ్ది చైత్రశుద్ధ పూర్ణిమేందుదినంబున పూర్ణముగను”

శ్రీబ్రహ్మరాజుగారి ‘హయాం’లో గుండుగురుస్వామయ్య యను వెలనాటి బ్రాహ్మణుఁడు ముఖ్యమంత్రిగా (దివాను) నుండెడివాఁడు. పరమశివభక్తిపరాయణుఁడు. అతఁడు బొమ్మ (బ్రహ్మ) రాజుపట్టాభి

షే క్షుడై న యెదేండ్రకు ననగా, క్రీ॥ శ॥ 1889 సం॥ర॥ సరియైన విరోధి  
—చైత్రశుద్ధపూర్ణిమా సోమవారమునాటి కీశతకమును, సంసానాధి  
పతుల ముద్రాక్షరశాల యయిన “శ్రీభారతీ (వాణి) వీలానగనము”  
లోనచ్చువేయించిరి.

గ్రంథనామము “శ్రీసదాశివశతక” మని యుండినను సక్క  
డక్కడ పద్యములలో “చిత్ర” అను విశేషణము చేర్చబడియుండుట  
ముఖ్యముగా గమనింపఁదగినది.

1. “.....చిత్రకలితసీస శతకము రచింపుమనినను సంతసిల్లి” (1 ప)
2. “చిత్రతర సీస శతకంబు చిత్తగింపు” (6 ప)
3. “చిత్రకృతివైన నిన్ను నే జిత్రకృతిని విసుతిగావెంతు వినుము సద్వినుచరిత” (21 ప)
4. “అని చమత్కారపద్ధతి నమితభక్తి సన్నుతించెద యుష్మత్ప్రసన్నమూర్తి (47 ప)
5. “చిత్రకావ్యము నేను జెప్పితి సిద్ధదా” (58 ప)

ఇందులోని ప్రతి సీసపద్యము నేవో కొన్ని వృత్తములతో గర్భిత  
తమయియున్నది. అట్లు వ్రాయుట సులభసాధ్యము కాదు. ఆరితేరిన కవి  
త్వపు ‘సర్కసుఫీట్ల’లోఁ బ్రఖ్యాతి పొందినవారు తప్ప జయప్రదముగా,  
గర్భకవిత్వముగాని, బంధకవిత్వముగాని, చిత్రకవిత్వముగాని చేయలేరు.  
అయిన నవేవియుఁ బ్రజాసామాన్యమున కుపయోగపడననుటలో సం  
దేహములేదు. అట్లని యాకళను ధ్వంసీకరించుటయు సబబుకాదు. కవి  
తాకళాభిజ్ఞులకట్టివి కొంతవఱ కుపకరించును. అట్టివి వ్రాయువారి ధీకౌశ  
లమును బ్రకటించును. ఈశతకసీసములలో నిమిడియుండు వృత్తములను  
కవియే తాను స్వయముగా వేఱుపఱచి చూపుటవలన, నేపద్యములలో  
నేవృత్తము లిమిడియున్నవో, సులభముగాఁ దెలిసికొనుటకు వీలగుచు  
న్నది. పరిశ్రమతోఁ గూడిన గర్భ బంధ కవిత్వసృష్టి కొన్ని నిర్బంధము  
లకు, నియమములకు లోబడియుండుట సహజము. అట్టి సందర్భములలో  
గర్భవృత్తములమీఁదనే దృష్టినిడి కవిపద్యములను సాగింపఁజూచుట  
తప్పని సరి యగును. అప్పుడు గర్భవృత్తము లేలాగో కుదిరినను,  
నసలు పద్యధోరణి చెడి, నడకకుంటువడి చదువువారికి సులభగ్రాహ్యము  
కాకుండ చిరాకుఁ బుట్టించును. ఈశతకములోని సీసపద్యము లట్లుకాక,  
గర్భితములున్నవను విషయము పాఠకులకుఁ దెలియనీయని విధముగా  
వ్రాయఁబడినవి. దానినిబట్టి, కవి యెంతటి సామర్థ్యము కలవాడను విష  
యమును మనము సులభముగా గ్రహింపవచ్చును.

ఈకవి యాత్మస్తుతి (కవిత్వవిషయములలో) చేసికొనుటయే కాక, కుకవినిందాదులుకూడ సంప్రదాయమును బాటించుచు చేయక విడువ లేదు.

తన కావ్యదుహితను—ఇతఁడు—మత్తేభవృత్తగర్భితసీసములలో నీక్రిందివిధముగా వర్ణించినాడు.

“విలసదథోత్కర విశ్రుతాఖిల గుణాలంకార సంయుక్తరా, ప్రకాశ !  
ప్రియసమాహ్లాదకరీతి లక్షణ సుశీలాంచచ్ఛమత్కరిరా, సుభాషి  
సరసభావోచిత సర్వ శాలిని సుమీ రాజత్సవర్ణాంగిరా, మనోజ్ఞ !  
సురసవత్సంబున సొంపులౌ పదములకై రమ్య స్వరోద్భాసిరా, సువృత్త !  
నవ్యసుకుమారి ! కైకొమ్ము, నాడు కావ్యదుహిత నిచ్చితి మత్తేభసహితముగను”

పై సీసములలోని ప్రతిపాదములలోను మొదటిలఘువును కడపటిసంబుద్ధిని తొలఁగించి చదివిన నది మత్తేభవృత్తమగును.

ఈక్రిందిది కుకవినింద—తోటకవృత్తగర్భితసీసము.

“మిసిమియానన బలిమింగొనఁ గుంటయి భావములేక సద్యాషలుడిగి,  
సరసంపుజోకల శయ్యపదంబిడ కర్థమనకై రచనానుసరణి  
గీలుగొల్పక చులకించి హితక్రియ నూపక గ్రంథంబు నూటి నెఱుంగ  
కుడుగని చింతల నుందురు గోళకతం గుకవుల్ వసుంధరను బ్రబలి  
యిట్టిమూఢులు లజ్జింప నేరచింతఁ జిత్రతర సీసశతకంబు చిత్తగింపు”

ఇందలి గర్భిత తోటకవృత్తము :—

“బలిమింగొనఁ గుంటయి భావములే కల శయ్యపదంబిడ కర్థమనం  
జులకించి హితక్రియ నూపక గ్రంథల నుందురు గోళకతం గుకవుల్”

ఈ శతకసీసపద్యములలో గర్భితములుగా నుండు వృత్తముల వివరమీక్రింద చూపుదును.

గర్భితవృత్తాలు.	వృత్తసంఖ్య.	పద్యాలసంఖ్య.
1. మత్తేభవృత్తములు ...	15	(2,—34—47)
2. స్రగ్వణి ...	9	(3,70—77)
3. మాలిసీ ...	2	(4,—94)
4. భారతీ ...	2	(5,—97)
5. తోటక ...	4	(6—9)
6. ఉత్తానపాది ...	8	(10—17)
7. ద్విపద ...		
8. మహానవమి పద్యము ...		

గర్భితవృత్తాలు.	వృత్తసంఖ్య.	షడ్వాలసంఖ్య.
9. మధ్యమావతి రాగము ఆదితాళము (తరంగము)	8	(10-17)
10. శంకరాభరణము : శాన్తి కల్యాణము . . .	“	“
11. వసంతరాగము: ఆదితాళ ము (తలంటు శోభాన)	“	“
12. సువ్విపాట . . .	“	“
13. శంకరాభరణము : ఆది తాళము : (నలుగుపాట)	“	“
14. మధ్యమావతిరాగము : ఆదితాళము (ఆమతింపు)	“	“
15. గొబ్బిపాట . . .	“	“
16. జంపె : (గరుడాచలంరీతి పాట) . . .	“	“
17. కాంభోజి: ఆది (పద్యము)	“	“
18. సారాష్ట్రము (తలుపుతీసే పాట) . . .	“	“
19. సావేరి : రూపకము (హొచ్చరిక) . . .	“	“
20. భైరవి: జంపె (మంగళము)	“	“
21. సురట: చాపు (మంగళము)	“	“
22. నవరోజ్ : ఏకతాళ . . .	“	“
23. శ్రీరాగము: త్రిపుట (లాలి పాట) . . .	“	“
24. చిలుకుపాట . . .	“	“
25. చౌళిరాగము (మేలు కొలుపు) . . .	“	“
26. బేగడ: త్రిపుట (పదము)	“	“
27. హొచ్చరికపాట . . .	“	“

గర్భితవృత్తాలు.	వృత్తసంఖ్య.	పద్యాలసంఖ్య.
28. భైరవి : (ఉయ్యాలపాట)	8	(10-17)
29. అచ్చోమంగపాట ...	„	„
30. అల్లో నేరేడల్లో ...	„	„
31. ఆరభి: రూపకము (కీర్తన)	„	„
32. ద్రుతవిలంబితము ...	2	(18,-19)
33. వసంతతిలకము ...	8	(20)
34. కందద్వయ గర్భితము	8	(21-28)
35. భుజంగ ప్రయాత ...	2	(29-30)
36. ఇంద్రవజ్ర ...	2	(31-32)
37. ఉపేంద్రవజ్ర ...	1	(34)
38. మత్తకోకిలా ద్విపదలు	1	(48)
39. మత్తకోకిల ...	14	(49-62)
40. ధ్రువకోకిల ...	3	(63-65)
41. ద్వీరద గతి రగడ ...	4	(66-69)
42. అంత్యనియమ చంద్రిక	1	(78)
43. ప్రమితాక్షరీ ...	1	(79)
44. వనమయూర ...	1	(80)
45. వనమంజరీ ...	1	(81)
46. అలసగతి ...	1	(82)
47. ప్రహరణకలిత ...	1	(83)
48. పణవవృత్తము ...	1	(84)
49. అంత్యనియమకాంతవృత్తము	1	(85)
50. పరాజితవృత్తము ...	1	(86)
51. మణిగణవృత్తము ...	1	(87)
52. భూతిరాట్టిలకము ...	1	(88)
53. ప్రభాకలిత ...	1	(89)
54. త్వరిత పద గతి ...	1	(90)
55. మనోజ్ఞవృత్తము	1	(91)
56. ప్రియకాంతావృత్తము ...	1	(92)

గర్భితవృత్తాలు.	వృత్తసంఖ్య	పద్యాలసంఖ్య.
57. రుచిరవృత్తము ...	1	(93)
58. తోడకవృత్తము ...	1	(95)
59. దోధకవృత్తము ...	1	(96)
60. మందరవృత్తము ...	1	(98)
61. సుందరవృత్తము ...	1	(99)
62. మంగళము (భైరవి)		
ఝంపెతాళము ...	1	(100)

పై వివరణములనుబట్టి యిందలి నూలుపద్యములలోను గర్భవృత్తములేనిది మొదటిది మాత్రమే. మిగిలిన 99 పద్యములలోను 62 రకములవృత్తము లీమహాకవి యిమిడ్చినాడు. కొన్నిటిని లయబద్ధముగా రాగతాళములతోఁ బాడుకొను పాటలనుగూడ పద్యములలో వచ్చునట్లు వ్రాయుట సామాన్యకవితాకృషి కాదు. మన తెలుఁగులో సంగీత సాహిత్యము లెంతసన్నిహితముగా, నవినాభావముగా, విడరానియతు కుగాఁ బూర్వము కళాప్రియులు గుదిగుచ్చుఁగలుగువారనునది బోధపడుచున్నది. ప్రత్యేకముగా నీశతకకవిని గూర్చి చెప్పవలసివచ్చినప్పుడు, కవితాకళ నింతటి ప్రజ్ఞతోఁ, బ్రతిభతోఁ, బ్రాభవముతో సునాయాసముగా మనోహరముగా, చిత్రవిచిత్ర పదవిన్యాసములతో సృష్టించి, రాజాదరణకుఁ బాత్రుఁడై యాంధ్రజగజ్జేగీయమానమగు యశఃకాయముతో నద్వితీయుఁడుగాఁ బ్రకాశించినాడు. 'శతక'మని యలక్ష్యముతోఁ జూడఁదగిన గ్రంథము కాదిది.

ఇది భక్తిరసోద్దీపక పరమేశ్వర సంబోధనలుగల శతపద్యరత్నకోశము. చిత్రకవితా తత్వజ్ఞానువుల కిది కల్పవృక్షము. ఈమహాకవి తననామము తప్ప కులగోత్రాదితములనుగూర్చి కించి త్తయినను నెక్కడను జెప్పలేదు. ఇతని కృతి యిదితప్ప మఱియొకటి యున్నట్లు కానరాదు. అయిన నొకచోటమాత్రము తనవిషయమునుగూర్చి యిట్లు చెప్పినాడు.

“చిత్రకావ్యము నేను జెప్పితి, సిద్ధిదాయవి నీవనం, గోరి, యిష్టముగను,  
ధాత్రిలోపల నాదుగోత్రము తామరల్లిక మించ, నాయా ప్తనకలసచివ  
మిత్రబాంధవకోటి మేలని మెచ్చి, సంతసమంద, నన్ శోభనములు మెలుయ,

బుత్రవంతునిఁజేసి పూరితభూరిసత్కృప నేని మాపేరు విపులవెలయ

నాయురాలోగ్య భాగ్యంబు లతులక్తిరి సౌఖ్యము శుభంబు విభవంబు సంఘటింపు

పద్యములోఁ గవి తనగోత్రమునుగూర్చి, కులమునుగూర్చి యెక్కు  
డను జెప్పుకొనలేదు, కాని 'నాయాప్త సకలసచివ మిత్ర బాంధవకోటి'  
యనుటవలన, నతఁడు బహుశా రాజబంధువుగా నుండవచ్చునేమో  
యని యూహింపఁదగియున్నది. అట్లు కానిపక్షమున 'సచివులు' సామా  
న్యఁడయిన యొకకవిమాత్రుని కుందురనుట యసంభవముకదా!  
పూర్వము రాజులకేకాక, రాజకార్యనిర్వహణమునకుఁ గారకులైన,  
ప్రధానమంత్రులకును సలహాలిచ్చు సచివులుండువారు. సుబ్బరాయకవి  
కూడ నావర్గమునకుఁ జెందిన రాజప్రధానిగా నుండవచ్చును. పైఁగా  
నట్టివారు సాధారణముగా నియోగులైనందున నీశతకకర్త కూడ  
నియోగిబాహ్మణశాఖకు సంబంధించినవాఁడుగా నుండవచ్చును.  
అయిన "వైదికిగానుండరాదా యను ప్రశ్నకు తావులేకపోలేదు. కాని,  
వైదికులైన మంత్రులరుదు. మఱి యట్టివారికి "అనంతరాజు" వారని  
యింటిపేరుండదు. కనుక నితఁడు తప్పక నియోగి యని చెప్పవచ్చును.  
లేక (బ్రహ్మజయినను గావచ్చునేమో) "పుత్రవంతునిచేసి" యనుట  
వలన నితనికి సంతానము లేనట్లు తోచుచున్నది.

కార్వేటినిగరములోని శివకేశవులకు క్రమముగా సదాశివేశ్వ  
రుడనియు, వేణుగోపాలస్వామి యనియు పేరులు. శ్రీకుమార వేంకట  
పెరుమాళ్ళాజ్ఞాశ్రీతులైన, యీసుబ్బరాయకవియు, నితనిసమకాలికుఁ  
డైన పోలిపెద్దివేంకటరాయకవియు, నాయరువురు దేవతలమీఁద శత  
కములు వ్రాసిరి.

గర్భిత నానావిధ వృత్తములయినను, సీసపద్యములనడక ధారా  
శముగా సాగినది. ఇతఁడును సంత్యప్రాసనియమములు చాలచోట్ల  
పాటించి, యలంకారబహుళములైన కావ్యలక్ష్యములతో లక్షణముల  
కవిరోధముగా నొక బృహత్కావ్యమువలె, నీశతకమును సంతరించి  
నాఁడు. మంచిప్రాధికవిత్వము. ఈశతకమునకు సాటి యీశతకమే. మఱి  
యొకటి తెనుఁగులో నింతవఱకు సృష్టి కాలేదనుట సాహసోక్తికాదు.  
కాని 18 వ శతాబ్దమధ్యమున నీవిధమయిన చిత్రకవితాప్రబంధము—  
ఏకాశ్వాసము కలిగినది గణపవరపు వేంకటకవిరచించినాఁడు (అది శతక

నూపమయినదికాదు.) “ప్రబంధరాజ వేంకటేశ్వర విజయ విలాసము” అనుపేరుగల యాప్రబంధమున, చతుర్విధ చిత్రకవితాబాగల్భ్యము, కవి కెంతవఱకున్నదను విషయమును దెలుపుచున్నది. అయిన నది యీ శతకమువలె సరళమైనధార కలిగినదికాదు. చాలవఱ కిట్టిచిత్రకవిత్వములకు భగవన్నుతులో, రాజస్తుతులో యాధారములుగా తత్కర్తలు గ్రహింతురు. అట్టి పొగడికలుకూడ విశేషముగా సంబుద్ధులతోఁ గూడి యుండును. కథావిషయములు చిత్రకవిత్వములకు చుక్కెదురు. ఈకృతిలోఁగూడ సుబ్బరాయకవి శివపర్యాయములతోఁ బరమేశ్వర నామములను బేర్కొని జయప్రదముగాఁ దనదీక్షను నిలఁబెట్టుకొనినాఁడు.

అతని విద్యత్కవితా ప్రతిభ తెలియుటకుఁ గొన్ని పద్యాంశములు క్రింద చూపుచున్నాను.

అంత్యప్రాసనియమములు.

1. ప్రవిమలజ్ఞాన విజ్ఞానభాసమాన, పిశ్వసంస్థాన, విషపాన, వృషభయాన॥
2. భక్తజనపోష, సవిశేష పరచుపురుష మధురసంభాష బుధతోష మానివేష॥
3. కలుషజీమూతవాతూల, కాలకాల, కర్బురవిఫాల శ్రుతిమూల, కామపాల॥
4. దుష్టశాసన సమవర్తి, యష్టమూర్తి, స్వచ్ఛతరకీర్తి, దేవతాచక్రవర్తి॥
5. సాధునికురుంబ సేవితచరణ సాంబ యధికకరుణావలంబ, ద్విట్కుధరశంబ॥
6. ప్రకృతिसంస్ఫోట కరదృతాబ్జజకరోట ఖండిత నిశాట కబళిత కాలకూట॥

ఒక్కపద్యములో మాత్ర మాచ్చికశబ్దములతో నెత్తుగీతి రెండు పాదము లగపడుచున్నవి :—

“మదపుటేనుంగు రేగాము కొదమసింగ మీనుపడగ దునేదారి మేటిగొంగ”

ఇదితప్పఁ దక్కినవానిలో సంస్కృతశబ్దములే బహుళముగా కవి వాడినాఁడు.

ఈక్రింది పద్యములు గర్భితవృత్తములతో మనోహరముగా నున్నవి.

1. మత్తేభవృత్త గర్భితసీసము :—

“విలసితాంభోజధవేందు వహ్నినయన, బ్రహ్మాండరక్షాపరా, జోహారు,  
ప్రభసితశ్వేతవరాంగ శంకర హరా, బాలేందు భూషా ప్రభా జోహారు,  
ప్రహసిత స్ఫీత కపాలహార రజితాహార్యాగ్రదివ్యాలయా జోహారు,



విలసదంభోజ భవేంద్రముఖ్యనుత, శర్వాణీమనోధీశ్వరా, జోహారు,  
శ్రీకరాకార, మోక్షలక్ష్మీవిహార, మేరునగచాప, పన్నగోత్కరకలాప||”

ఇందలి మత్తేభమునకు ప్రతిసీసపాదములోని మొదటిలఘువును,  
కడపటి “జోహారు” పదమును తొలగించి చదువుకొనవలెను.

## 2. ప్రగ్విణీ వృత్తగర్భితసీసము :—

“వేద నాసారధిక్ వేదముల్ మావులక్ గావించు నీమాయఁ గాంచుటెట్లు  
భూధరంబుద్ధతిక్ బూనితొ విల్లుగా, శేషుని మార్విగాఁ జేయుటెట్లు?  
శ్రీధరుం గాండముక్ జేసి మేల్వాసిగా గుణమున నంటఁగఁ గూర్చుటెట్లు?  
సాధనాధ్యుండనే శక్తి నీకొప్పఁగా, దివ్యతేజోరాశిఁ దేరుటెట్లు?  
త్రిపుర హరణం బొనర్చితొ తృటిని నీవు నద్భుతం బిది యెన్నంగ నఖిలవేద్య”

ఇందలి పెద్ద(సీస)పాదములనుమాత్రము నాల్గింటి కలిపి చదివిన  
ప్రగ్విణి యగును.

## 3. మత్తకోకిల గర్భిత సీసము :—

“మేలువాటిల లోకపాలన మీవు నేయుచు నెట్లాకో తమోయుతుండవగుచు  
కేల శూలముఁబూని కేవలకిన్క జీవుల ద్రుంచుటల్ దేవ తెలియనగునె?  
కాలకూటము లీలఁగా నిజకంఠమందునఁ దాల్పవే, కీర్తివినుతికెక్క  
జాలవెంతలు నీదు చర్యలు చంద్రమాళి, శుభాకరా, నిన్ను వశమె పొగడ  
ప్రమథగణసేవ్య, యాశ్రితపారిజాత దక్షిణామూర్తి, విద్యావిచక్షణాధ్య”

ఇందలి మత్తకోకిల :—

“మేలువాటిల లోకపాలన మీవు నేయుచు నెట్లాకో?,  
కేల శూలముఁ బూని కేవల కిన్క జీవులఁ ద్రుంచుటల్,  
కాలకూటము లీలఁగా నిజకంఠమందునఁ దాల్పవే?,  
చాలవెంతలు నీదుచర్యలు, చంద్రమాళి శుభాకరా!”

ఇట్టి చిత్రకవిత్వరచయితలు సాధారణముగా లక్షణముల నుల్లంఘించిననే తప్ప కృతనిర్మాణములోఁ గృతకృత్యులు కాలేరు. కాని యీ సుబ్బరాయకవి యెక్కడనో యొకటిరెండుచోట్లలోఁ దప్ప దుష్ప్రయోగముల పొంతకుఁ బోకుండ నీశతకమును వ్రాయుట సర్వధా శ్లాఘాపాత్రము. కళాకౌశలము శిల్పిభావనాబలము నాశ్రయించినదని చెప్పట కీసదాశి వేశ్వరశతకము గొప్పతార్కాణము.

# క్రొత్తపల్లి లచ్చన

క్రీ॥ శ॥ 1825—75

ఈక్రొత్తపల్లి లచ్చనకవినిగూర్చిన విషయము లేవియుఁ దెలియ వచ్చుటలేదు. కాని 'క్రొత్తపల్లి' యనునింటిపేరు గల బ్రాహ్మణ (వైదికుల) కుటుంబములు నేటికిని గోస్తాజిల్లాలలో నుండుటచేత నితఁడును బ్రాహ్మణుఁడనియుఁ గోస్తాజిల్లాలవాఁడనియు. నూహించుట యసమంజసము కాదు. ఇతఁ నితని తండ్రి యెనఁడో. కాల మేదో కనుగొనుటకుఁ దగిన యాధారములు దొరకుటలేదు. ఇతఁడు దుష్కరప్రాస సూర్య శతకముమాత్రమేకాక మఱేదైన వ్రాసినది లేనిదికూడ నంతు చిక్క లేదు. ఈకవినిగుఱించిన 'భోగట్టా' లేవియు దొరక లేదు.

శతకాంతపద్యము :—

“ఈక్రమమున భవదంకితమై క్రాలఁగ వినెడువారి యఘములు గాలక్ష్  
శ్రీ క్రొత్తపల్లి లచ్చనచేఁ గ్రొత్తగ నయ్యె సంతసింపుము సూర్యా॥”

అని కవి తన పేరినిమాత్రము చెప్పకొనినాఁడు. రచనావిధానమునుబట్టి చూడఁగా నితఁడు కడచిన శతాబ్దము ప్రథమపాదాంతమున జన్మించి తృతీయపాదాంతమువఱకుండినట్లు తోచుచున్నది.

ఈశతకములో నూటయైదు కందపద్యములున్నవి. దుష్కరప్రాసములన్నియు సంయుక్తాక్షరములుగనే కుదురుట యిందలి ముఖ్యవిశేషము. అట్టి ప్రాసముల కాచ్ఛికములలోకంటె సాంస్కృతికములలో శబ్దములసంఖ్యాకములుగా దొరకుచున్నవి. ఈకారణమునుబట్టి యీ శతకమంతయు సంస్కృత పదజాటిల్యముగల పద్యములతోడనే నిండి యున్నది. దుష్కరప్రాసములైనను నవి నిర్బంధముగాఁ దెచ్చిపెట్టుకొనిన ప్రాసజీవాతువు లనిపించుటలేదు. ఎంతటి కఠినప్రాసములైనను సహజశబ్దములవలెనే శబ్దసాధకుడైన లచ్చనకవిత్వములో దొర్లి పోవుచుండును. అట్టి ధారాశయైన ధారాధోరణి కవితలో నారితేరిన సిద్ధహస్తులకుఁగాని లభింపదు.

ఈశతకమును శ్రీచెలికాని లచ్చారావుగారు తమ శతకసంపుట  
ములోఁ జేర్చిరి. కవియొక్క ధారాశుద్ధిని తెలుపుటకు శతకములోని  
కొన్నిపద్యము లీక్రింద నుదాహరింతును :—

“రుగ్ధామదివ్యచందన దిగ్ధామోదసుశరీర దివ్యాభిసృతా,  
దుగ్ధాన్నప్రిత మనోదస్థఁడ ననుఁ బ్రోవు మతిహితంబుగ సూర్యా” (క్షప్రాసము)

“బ్రహ్మచతురాగమాగమ బుధ్న ప్రభాకర దినేశ పూషణనామా,  
గృహ్నునిరాకరణ యహిర్బుధ్నార్చిత విధిమయస్వరూపా సూర్యా” (ధ్నప్రాసము)

హర్ష నిరామర్ష వరోద్ధర్షంబులు, నాకొసంగి యనుకంప సుధా  
వర్షితదృష్టిం గను మఘమర్షణ ఖిలలోకజలధి మందర సూర్యా” (ర్షప్రాసము)

“స్వర్వోమధరారంజన దుర్వ్యసననిరాసుర క్త దుఃఖవిదళనా,  
నిర్వ్యాజ మాని హృదయాంతర్వ్యాపక కోకసమ్మదప్రద సూర్యా (ర్వప్రాసము)

“ఉల్బణకరుణాసాగర కిల్బిషసంఘాతఘాత కీర్తితప్రోద్య  
చ్చుల్పాభిఖ్యమదాశా శుల్పచ్ఛేదక త్రిలోక సుందరసూర్యా” (ల్బప్రాసము”)



# శిష్ట సర్వశాస్త్రి

క్రీ॥ శ॥ 1830—1880.

సర్వకామదాపరిణయాద్యనేకకృతులు రచించి యాంధ్రప్రపంచములో మంచిఖ్యాతిని, ఆంధ్రసంస్థానములలో నమితసత్కారములను గడించి యానాఁడు తనయంతి పండితకవి లేడనిపించుకొనిన శిష్టకృష్ణమూర్తి శాస్త్రిగారి సుపుత్రుఁ డీ శిష్టసర్వశాస్త్రి. ఇతఁడు జగ్గంపేటలో క్రీ॥ శ॥ 1830 సం॥రమున జన్మించి, తనతండ్రియొద్దనే కావ్యనాటకాలంకారములు చదువుకొని, విద్యత్కవి యయినాఁడు. ఇతఁడు జగ్గంపేట—అయినవల్లి—కాశహాస్తి మొదలయిన సంస్థానములలోఁ దనవిద్యత్ప్రతిభలను బ్రదర్శించి, రాజాదరణకుఁ బాత్రుఁడయినాఁడు. ఇతఁ డవధానములలో, నాశుకవిత్వములోఁగూడ నందె వేసినచేయి. ఇతఁడు కొంతకాలము సైదాపేట నివాసియు, గంగమ్మ వీరాస్వామిసెట్లకుమారుఁడును, 1859—60 సం॥రప్రాంతములో గోదావరిజిల్లా కలెక్టరుపదవిలో నున్నవాఁడును, దనతండ్రియయిన కృష్ణమూర్తి శాస్త్రిలవలన “వీక్షారణ్యమాహాత్మ్యము”—అనుకృతి నంకితము పొందినవాఁడు నగు సూరా తులసింగంసెట్టి యను వైశ్యకులసంభవుని ప్రోత్సాహముతో రాయవేలూరునందలి యాంగ్ల పాఠశాలలో సంస్కృతాధ్యాపకుఁడుగాఁ బనిచేసినాఁడు.

ఇతనికృతులు :—జ్ఞానప్రసూనాంబికాశతకము, శ్రీలలితాంబాస్తోత్రము, అమరుకము (అనువాదము), అచ్చిగానితారావళి, కొన్ని చాటుపులు. ఇందులో మొదటిమూఁడును శతకలక్షణములు గలవి. మొదటిరెండింటికిని క్రమముగా “జ్ఞానప్రసూనాంబికా” యనియు, “అధరజితబింబ, శ్రీనగరావలంబ, పదనమద్దేవమునికదంబ, లలితాంబ” యనియు మకుటములు. మూడవదానికి మకుటము లేదు. తొలిశతకములో 102 మత్తేభశార్దూలములు, రెండవదానిలో వందసీసములు, మూడవదానిలో 103 (అన్నిరకములయిన) పద్యములున్నవి.

జ్ఞానప్రసూనాంబికాశతకమును దొలిసారిగా ‘నాంధ్రపరిషత్కార్యాలయము’వారు సంపాదించి ప్రకటించిరి. ఆతరువాత వావిళ్ల వారు తమ భక్తిశతకసంపుటము రెండవదానిలో నెనిమిదవశతకముగాఁ బ్రకటించిరి.

సర్వశాస్త్రీ క్రి॥ శ॥ 185కి సం॥ రమున దారుణ రుజాపీడితుడై  
యున్న తరుణమున నొకనాటి రాత్రి జ్ఞానప్రసూనాంబికను ధ్యానించుచు  
నీశతకమును జెప్పినాడట ! ఆ వెంటనే వ్యాధి నివారణమయినదట !  
ఈ యైతిహ్య మెంతవఱకు సత్యమోకాని, తనపోషకునియాజ్ఞ చేతనే,  
కవి దీనిని రచించినట్లు తానే తెలుపుకొనినాడు :—

“శ్రేయస్సంతతథామ, దామరకుల శ్రీవేంకటేంద్రాజ్ఞః బ్ర  
జ్ఞాయతైచితి, సర్వశాస్త్రీ, యిటు లాయ్యంజేసె జ్ఞానాంబికా  
గ్రీయానుగ్రహలీలః బద్వ్యశత మీరీతిం బతింపన్ జనుల్  
ఢీయు క్తస్థితి నన్నివిద్యలః బ్రశస్తింజెంది పెంపెక్కరే”

ఈకడపటిదానికి మకుటములేదు. ఈకవి కాళహస్తప్రభువైన  
దామర వేంకటపతినాయని యాస్థానములో కవిగా నుండిన దినములలో  
నీశతకము వ్రాసినాడనుటయు, నాప్రభువు నాజ్ఞ చేతనే యందులకుఁ  
బూనుకొనినాడనుటయు కవియే తనపద్యములలో ఘంటాపథముగాఁ  
జెప్పుకొనుటవలనఁ బైఁజెప్పిన పుక్కిటిపురాణము నమ్మఁదగినది కాదని  
తోచుచున్నది. పైఁగా నీశతకరచనాధోరణికూడ నాయభిప్రాయ  
మున కుపబలకముగా నున్నది.

శతకములో దాదాపు 80 వంతులు సంస్కృతపదము లగపడు  
చున్నవి. సంస్కృతపదజాటిల్యము గల సమాసములు (ఒక్కొక్కచోఁ  
బద్వ్యమంతయు నేకసమాసముగా వ్రాయఁబడినది) విశేషముగా నున్నవి.  
ఉభయభాషలలో నీకవి కూలంకషప్రజ్ఞకలవాడనియు, నిర్దుష్టమయిన  
ధారాధోరణి సహజసిద్ధముగా నితని కలవడినదనియు, నితనిరచనలే  
(చెప్పక) చెప్పుచున్నవి. ఇట్టి ప్రౌఢపదబంధనలతోఁ గూడిన కృతిని (శత  
కమే యాఁగాక) రచించుటయన, దారుణరుజాపీడలో నెంత గొప్పవిద్య  
త్కవియైనను సాధ్యపడదనుటలో ప్రత్యవాయములేదు.

జ్ఞానప్రసూనాంబికాశతకములోని దీక్రింది మంగళాచరణ (నాంది)  
పద్యము :—

“శ్రీమద్దామర వేంకటక్షితిపతి క్షేమంకరప్రక్రియో  
ద్దామాత్మీయ దయారసప్రసర సిద్ధ్యన్మంజులా పాంగవీ  
క్షామందస్మిత సుందరాస్య మెలమిన్దనృట్టః బ్రత్యక్షమై  
సామంజస్య మేసంగః బ్రోవుము ననున్ జ్ఞానప్రసూనాంబికా !”

ఈశతకములో సౌందర్యలహరీచ్ఛాయలుకూడ కొన్ని కనబడుచున్నవి :—

చింతారత్న గృహంతరాళమున వాసిక బ్రహ్మ విష్ణాదిమం  
చాంతస్థాయినై జగంబుల సముద్యల్లీల రక్షింప న  
ట్లంతంబొందఁగఁ జేయ నీవొక తెవే యాధారశక్త్యాత్మతః  
సాంతత్యంబున నున్న దానవుగదా ! జ్ఞానప్రసూనాంబికా !”  
“కైలాసాచల! నీచుసంగత లసత్కల్పదుమాకల్ప నీ  
పాళీపాళివిహారకృన్మ శుకరీ” — ఇత్యాదులు.

ఈశతకములోని దీర్ఘ జటిల సంస్కృతసమాసముల కుదాహరణములు కొన్ని :—

1. మాన్యానూన మాణిక్యమాక్తిక పంకేరుహరాగ విద్రుమ ముఖాగ్రీయోజ్వలద్రత్నయుక్త కరాంభోరుహపాత్రికాకలనః.

2. చకితాత్మీయ జనాంతరంగ భయసంసర్గాపనోద క్రియాధిక మందస్మిత సుందరాస్య హిమరుద్ధిప్తి ప్రసారాంచిత ప్రకటానర్గళ సుప్రభావ విలసద్భవ్యాకృతి శ్రీయుతా !

3. పారావారసుతాది లేఖసుదతీ పారంపరీ గీతికాపారానంద పురంధ్రివర్గ నియతప్రాంచ ద్వివాహంగణోదారామోద యుతాత్మ బాంధవసతీ తత్యాశ్రిత స్వాంతికస్ఫారాచార కృతిప్రమోదభరితా.

4. శోణాంభోరుహ జైత్ర పాదయుగళీ శోభాకృదుద్యన్మణి శ్రేణీ హంసక మంజుగుంజిక సమాకృష్టావదాతచ్ఛదక్వాణాకర్ణన మోదమాన హృదయా గచ్ఛద్భృషత్కిన్నర స్రైణాలోకన హృద్య పుందరగతీ.

5. సరసాలాప విలాస హాసరచనా చాతుర్య సుస్థైర్యభాస్వర దివ్యస్వరరీతి సంతత తతవ్యాసంగ దివ్యాంగనాపరిపాటీ గణనావినోద విలసద్భవ్యాదరోద్యత్కింతాచరణాంభోజ సతామరవ్రజ హితాజ్ఞాన.

రోగపీడితుడయి చావుబ్రదుకులలో నుండు, మనస్థిమితము లేని కవి యిట్టి దివ్యసమాసములతోఁ బద్యములల్లుచుఁ గూర్చుండినాడన నెవరైనా నమ్మఁగలరా ?

ఇక సంస్కృతశబ్దబాహుళ్యముగల పద్యమొకటి, యచ్చ తెలుఁగు పదములు గల పద్యమొకటి మచ్చునకుఁ జూపి, యీశతకవిషయము ముగింతును :—

“జయమాతంగి ! మణీ విపంచివిలసత్స్పృష్టసర్వరీ సజ్జరీ  
నయసంద్రావిత మేరుశైలగత నానారత్న వాఃపూగ సం  
చయ నానారుచిమద్ధునీ శతసహస్రప్రాప్త నవ్యక్రియా  
జయ ! నిర్ఘాత సమస్త దైవతభయా, జ్ఞానప్రసూనాంబికా”

“పొంగట్టున్విలుదాల్పు మేన నటయై పొల్పొందు నిన్జూచి యా  
బంగారుట్టపువేల్పురాణి యిటులై పల్వన్నె నవ్వెన్ను హ  
త్తంగానంగదె, యంచు ముచ్చట నెడందంజెంద మేల్తీవి సా  
గంగా జాణతనంబు నూనితిగదా, జ్ఞానప్రసూనాంబికా”

సర్వశాస్త్రీ వ్రాసిన రెండవశతకమయిన “లలితాస్తోత్ర” మను  
కృతి పూర్తిగా దొరకుటలేదు. చెన్నపురి ప్రాచ్యలిఖితపుస్తకభాండా  
గారములోని R. No. 330 సంఖ్యగల యీశతకములో 69 సీసపద్యములే  
యున్నవి. అందులో నుదాహరింపఁబడిన రెండుపద్యములు కవి ప్రజ్ఞా  
ప్రాభవములను దెలుపునవి :—

“శ్రీమదాగమ సమాశ్రిత పరబ్రహ్మంబ, విపుల చిదానంద విలసనంబ,  
ఫల పరిపూర్ణ సకలతంత్ర సారంభ, చారుతరాసన చంద్రబింబ,  
జిత మహీమండలాకృతి భాసురనితంబ, నియతభక్తావన నిర్విలంబ,  
లలిత నిజోత్సంగ లాలితహారంబ, కబరీనివేశిత ఘనకదంబ,  
శయకృత వినూత్నతర మశేశయవిడంబ, మానితాత్మీయ కేళికాఢీనసాంబ  
అధరజితబింబ, శ్రీనగరావలంబ పదనమద్దేవమునికదంబ లలితాంబ”

“రాయంచగమి మోయ రాణించు తలఁపుమానికపువిమానంబు నీటుమీఱ  
నెక్కి మిక్కుటమగు చక్కదనమ్మున నురసతీ సౌందర్యగరిమలెల్ల  
పారిమాండల్యము భజియింప వాహ్యళి కరుగుచో నడుత్రోవ నమరవరుల  
మొఱయాలకించి సమ్మోదమునిండించి వారల విడిదలఁ జేరఁజేసి  
వాసి కెక్కినదాన వీవే సితాంశు శేఖరోత్సంగ సంగ భాసితనితంబ,  
యధరజితబింబ, శ్రీనగరావలంబ, పదనమద్దేవమునికదంబ లలితాంబ”

ఈ కవిరచితమైన యమరుక కావ్యము నించుక పరిశీలించుము :—

ఇది ప్రాచ్యలిఖితపుస్తక భాండాగారములోని R. No. 299 సంఖ్య  
గలది. అది సంపూర్ణ మయినను, నుపోద్ఘాత పద్యములు లేనిదని తోచు  
చున్నది. అందుచేతనే కర్త యెవరో తెలియలేదు. కాని 1939 సం॥  
మున దీనిని ప్రకటించిన శ్రీకొట్రా శ్యామలకామశాస్త్రీగారిప్రతిలోని  
యుపోద్ఘాతపద్యములలోఁ గవి తన్నుఁగూర్చి, పోషక ప్రభువైన దామర  
వేంకటపతినాయనినివారిని గూర్చి విపులముగా చెప్పియుండుటచేతఁ

సర్వక సర్వశాస్త్రీయే యీ యాంధ్రానువాదమునకుఁ గర్తయని నిశ్చయముగాఁ దేలుచున్నది.

ఈ యమరుకము ననేకులు తెలిగించిరి. శ్రీనిడదవోలు వేంకట రావుగారిపీఠిక ననుసరించి చూచిన దాదాపు పండ్రెండుమంది యైనను దేలుదురు. అందులోఁ బ్రఖ్యాతకవులుకూడ లేకపోలేదు. సారస్వతమునఁ జిరస్థాయిగా నిలుచు నమరుక కావ్యానువాదములు వ్రాసినవారిలో :—  
తాళ్లపాక తిరువేంగళప్ప, మండపాక పార్వతీశ్వర శాస్త్రీ, పట్టిపల్లి నరకంధీరవ శాస్త్రిలు, ఈసర్వశాస్త్రీ, ముఖ్యులనుటకు సందేహము లేదు. తక్కినవారి యనువాదములలోఁ గొన్ని యముద్రితములు, మఱికొన్ని ప్రథమముద్రణముతోడనే శరీరము చాలించినవి. దొరికినవానిలోని కొన్ని యనువాదములు వానిమూలములు పఠితలకుఁ జవిచూపుట యుక్తమని యీక్రింద నుదాహరించుచున్నాను :—

1. ఆలోలామల కావళీం విబులితాం బిభ్రచ్ఛలత్కుండలం  
కించిన్మృప్త విశేషకం తనుతరై స్వేదాంభసా జాలకైః  
తన్వ్యా మత్సురతాంతతాంతనయనం వక్త్రం రతివ్యత్యయే,  
తత్త్వాం పాతు చిరాయ కిం హరిహరబ్రహ్మనిభిర్దైవతైః॥ (సంస్కృతమూలము)

### అనువాదాలు

“చెదరి చలించు ముంగురులు స్వేదకణంబులనింత జాఱుబొ  
ట్టొదవు రతాంతకాంతిమెయి నొయ్యన సోలేడు కన్నుఁదామరల్  
కిదలేడు కుండలంబులును, గల్గిన పొరుషభాసమాన యా  
మునితముఖారవింద మతిమోదము మీకు నొసంగుఁ గావుతన్”  
(తాళ్లపాక తిరువేంగళప్ప)

“అలకంబుల్ చెదరంగఁ, కుండలయుగం బల్లాడ, లేజెమ్మటం  
దిలకం బించుక జాఱఁ, గన్నుఁగవ యెంతే దాంతమై యొప్పఁగా,  
జలజాతాంబక కేళినల్పెడు సరోజాతాక్షి నెమ్మోము ని  
చ్చలు మిమ్ముం గృపఁబ్రోచెడున్ హరిహర బ్రహ్మదులింకేటికిన్”  
(జయంతి రామయ్య)

“ఎలమి దలిర్ప నీకొసఁగు నీప్సితముం బురుషాయితంబునన్  
జలమణికుండలాలకము సంభృతఘర్మజలాల్పలుప్త ని  
స్తులతలకంబునై తనరు తొయ్యలి మోము రతాంతతాంత నే  
త్రలలిత మేల యీహరి విధాతృ హరాదుల సేవనల్గుటన్” (శిష్టసర్వశాస్త్రీ)

2. “సాలక్తకేన నవపల్లవ కోమలేన పాదేన నూపురవతా మదలాలసేన  
యస్తాద్యతే దయిత యా ప్రణయాపరాధా దంగీకృతో భగవతా మకరధ్వజేన”  
(సంస్కృతమూలము)



“యావరస్యాముక్తా, కిసలయాగుణ కోసులముక్తా, చినుత్నా  
 త్నావళిసూపురంగును, మదాలసభావము నౌ పదంబుచే  
 నేవరపూరుషుండు ప్రణయేర్ష్యఁ బరాంగచేతఁ దాడితుం  
 డైవిలసిల్లువాఁడు కుసుమాయుధదేవునకుం బ్రియుండగున్” (తాళ్ల పాకతిరువేంగళప్ప)  
 “నగవులఁ గినుకక లత్తుక జిగియంచెలగవళీమదము చెలువును దగఁ జె  
 న్నగు మగువ జిగురుటడుగున నొగిఁ దాడితుండైనవాని నొప్పు మరుఁడిలన్  
 (శిష్టు సర్వశాస్త్రి)

3. సందష్టాధర పల్లవా సచకితా హస్తాగ్రమాధూన్వతీ  
 మా, మా, ముంచ శతేతి, కోపవచనై రావర్తిత భూలతా  
 శీత్రాంఛితలోచనా సపులకం, యైశ్చుంబితా మానసీ  
 ప్రాప్తం తైరమృతం శ్రమాయ మధితో మూఢైస్సురై స్సాగరః (సంస్కృతమూలము)  
 “పెదవి చుటుక్కునం గొలుక బెగ్గిలి కేల్వీదలించి, కిన్కచే,  
 వదలుము చాలు చాలు కితవా, యని పిల్చి—బొమల్ముడించి, మై  
 గమర గగుర్పు, సీత్కరింజకంపిత నేత్రములొప్ప, నింత ము  
 వొదవిన వారిదే యమృత, మూక మూఢులు ద్రచ్చిరంబుధిన్”  
 (మండపాక పార్వతీశర్వరశాస్త్రి)

“పెదవిచుటుక్కునం గొలుకఁబేర్చిడిచేకొని యూచి వద్దు వ  
 న్దిసి, నను వీడుమంచలిగి యించుక కన్బొచుపంచి సీత్కృతిన్  
 వదలని కాంత ముద్దుఁగొనువాఁడు, సుధం జవిజూచెఁగాక కం

ధిదఱచి యెల్లవేలుపు లతిశ్రమమందిరి మంచబుద్ధులై” (శిష్టు సర్వశాస్త్రి)

అమరుకల్లోకములకుఁ దెలుగులో వృత్తజాతులే యనుకూల  
 ములుగా నుండును. తక్కిన యనువాదకు లందఱు నావిధముగ నే యాం  
 ద్రీకరించిరి. కాని యీ సర్వశాస్త్రి కొన్నిచోట్లలో సీసములుకూడ  
 నుపయోగించినాఁడు. అందులో వ్యాఖ్యాంశములుకూడ చేరియుండు  
 ననుటకు సందేహములేదు. మూలకావ్యాభిప్రాయమును బయలుపెట్టు  
 వ్యాఖ్యానాంధ్రీకరణ మంత సమంజసమయినది కాదు. అసలు కావ్యము  
 లోని యలంకారధ్వన్యాదు లట్టి తెలిగింపులో బొహటముగా బట్ట  
 బయలై పాఠకులయుత్సాహమును కుంచించుమార్గములో నడుచును.  
 అట్టి పొరపాటనువాదకులు ఎంతవఱకు చేయకుండిన నంతవఱకుఁ దమ  
 కావ్యమును సజీవము చేయఁగలుగుదురు. దానికి సారస్వతములో నొక  
 శాశ్వతస్థానము నిచ్చినవారగుదురు. క్రిందిపద్యములు పరిశీలింపుఁడు.—

“పొగరుంగుబ్బలు పొట్టివై, పులకలం బూనంగ, నేనెంతయుం  
 బిగికొంగింటనుగూర్పఁ జీరనడుము న్వేదీ జాఱఁగఁ, దా  
 శఁగలేనికను, మానుమానుచుని, బల్ దైన్యంబుగా బల్కు నీ  
 చిగురుంబోడికి మూర్ఛయో, నిమరొకో, చిత్తమ్మునం జేరెనో”

ఇది జయంతిరామయ్య అమరుకములోనిది :— దీనికి మన శిష్ట సర్వశాస్త్రీగా రొకసీసము వ్రాసినారు. చూడండి :—

“అతిదృఢాలింగనావాప్తి నొకించుక నడ గు చన్దవ పులకాళి నొడమ,  
సాంద్రతమ స్నేహ సంబంధమున, సక్రమంబుగ జఘనాంశుకంబు జాఙ  
అలుక లడంచు మాయావి వీవనినన్ను నెట్లన ధట్టించు నేర్పువెలయ  
వలదిటు వలదని పలుమాఱు సన్నపు టెలుగునఁ, చెలుపు సాంపెలమిఁ దనఁ  
మానినీమణి నిద్దురిఁబూనెనేమొ, కర్ణములు దక్క బలుమూర్చుఁ గాంచెనేమొ  
కొంచ కిప్పడ నామదిఁ గూడెనేమొ కాక నాయంతరాత్మలోఁ గలసెనేమొ”  
(సర్వశాస్త్రీ)

సర్వశాస్త్రీగారి పద్యములో “పొగరుంగుబ్బలుపొట్టివై” యను  
టకుఁ గారణము వాచ్యమైనది. “సక్రమంబుగ జఘనాంశుకంబుజాఙ”  
యనుటకంటె “చీరనడుమునీడిజాఱంగ” యనుటయే రసవంతముగ  
నున్నది.

మొత్తమునకు సర్వశాస్త్రీగారి యమరుకముకూడ మంచిపాకము  
వనే పడినది. అమరుకాంధ్రీకర్తలలో వరుసగాఁ బ్రథమద్వితీయతృతీయ  
స్థానము లాక్రమింపఁదగినవారు. మండపాక, జయంతి, శిష్టుకులాలంకా  
రులు. తక్కినవారిలో తాల్లపాక తిరువేంగళప్పది “తూ—చా”  
తప్పని యథామూలము కాకపోయినను సరసమైన శైలిలో నడచినది.  
తక్కిన వారివి లభింపలేదు.

ప్రాచ్యలిఖిత పుస్తక భాండాగారమువారి గ్రంథసూచికలో సర్వ  
శాస్త్రీగారి యమరుకములోని మొదటిపద్యము :—

“రాముక్ సద్గుణవల్ల్యారాముక్, రాక్షసవనవిరాముక్, సీతా  
కాముక్, సజ్జనజగదభిరాముక్, స్మరియింతు నంతరంగములోనక్”

అను కందపద్యము నుదాహరించినారు. కాని యతని యమరుక  
ములో నెక్కడ నిది యగపడదు. బహుశా లేఖకుని పద్యమేమో!

ఇంకొకపద్యము అమరుకములోని మొదటి శ్లోకమున కాంధ్రీ  
కరణముగా నుటంకింపఁబడినది. అదియిది.

“జ్యోక్యప్తి బద్ధ కటకాముఖపాణిపృష్ఠ ప్రేంఖన్నఖాంశుచయ సంజలితోమృడాన్యా  
త్సాం పాతు మంజిత పల్లవకర్ణపూర లోభభ్రమద్భ్రమరి విభ్రమ భృత్కటాక్షః”  
(శ్లోకము)

“అల్లెతాడాను కటకాముఖాఖ్యపాణి గోళ్ల నిగనిగమను జిగి గూడె ననఁగ  
నలరు జిగురాకు కర్ణికయందుఁ దిరుగుతు మ్మొదని తోచు నుమమాపు మిమ్ముఁ బ్రోచు”

ఆనూచికలో “నగవులఁ గినుకన్ లత్తుక” యనుపద్యము కడ పటిదిగా ప్రచురితమయినది. దీనిని బట్టి యుపోద్ఘాతపద్యములు వగైరాలు ప్రాచ్యలిఖిత పుస్తకాగారప్రతిలో లేవని తోచుచున్నది.

ఈ యమరుకము శ్రీకాళహస్తి సంస్థాన ప్రభువైన వేంకటపతినాయనింవారికి కృతయీయఁబడినది. కనుక కావ్యలక్షణముల ననుసరించి, ఇష్ట దేవతాప్రార్థనాదికములు, కృతిభర్తృకృతాభ్యర్థన, కృతిపతి వంశావతారవర్ణనము మొదలయినవి సలక్షణముగాఁ గవి సాగించినాఁడు. ఇది యేకాశ్వాస ప్రబంధమని చెప్పవచ్చును. ఇది యితీహాసము కాకపోయినను, నానానాయికావస్థలను వర్ణించుటచే శృంగారకావ్యముగాఁబరిగణనకు వచ్చును. ప్రభువు తన్ను అమరుకానువాదమునకుఁ బూనుకొమ్మని యాజ్ఞాపించినట్లుగా కవి యీక్రిందిపద్యములోఁ జెప్పుకొనినాఁడు :—

“లలితపదంబులన్ గవితల క్షణలక్షితమై తనర్ప నీ  
తెలిమి రచింప నేర్పరివి యెన్నిక నీయమృతోక్త కావ్యమిం  
పలరఁ దెనుంగొనర్పుము, మదంకితమాం దగఁ గూర్పు, మిందు కే  
వలముగ నాద్యమే రసము వర్తిలుచుండును జూడ మెండుగన్”

కవి తన్నుగూర్చి యిట్లు చెప్పుకున్నాడు :—

“నను నిఖిలావనీతల జనస్తుత సాధుకవిత్వగూఢురీ ఖన ఘనపాండితీ సమధి  
క నుట్టకీర్తికిఁ గృష్ణమూర్తికిన్ దనయుని, సర్వశాస్త్రి” —

ఇతఁడు జ్ఞానప్రసూనాంబికాశతకమును క్రీ॥ శ॥ 1858 నను, అమరుకమును క్రీ॥ శ॥ 1860 నను రచించినాఁడని తెలియుచున్నది. లలితాంబాస్తోత్రరచనాకాలము తెలియుటలేదు. కాని యది పైరెండు గ్రంథములకు ముందే వ్రాయఁబడినదిగా నూహించవలసివచ్చుచున్నది.

ఇతనితండ్రియయిన, శిష్టుకృష్ణమూర్తిశాస్త్రి క్రీ॥ శ॥ 1870 సం॥ మున మరణించినట్లు చరిత్రకారులు చెప్పుచున్నారు. ఈసర్వశాస్త్రి తండ్రి గతించిన రెండేడ్లకే యనఁగా క్రీ॥ శ॥ 1872 సం॥ మున పరమపదించినట్లు శతకకవులచరిత్రలోను, వావిళ్ల వారి జ్ఞానప్రసూనాంబికా శతకపీఠికలోను నున్నది. కాని శ్రీనిడదవోలు వేంకటరావుగారి ‘అమరుక పీఠిక’లో ‘అయినవల్లికి’ — (కవిస్వగ్రామము) వచ్చి యచ్చట క్రీ॥ శ॥ 1880 లో సర్వశాస్త్రి దేహమాచాలించినాఁడని వ్రాసినారు. బహుశా అదియే నిజమయి యుండవచ్చును.

# పులిగంటి సుబ్బరాయకవి

క్రీ॥ శ॥ 1830 ప్రాంతము.

ఈకవిరచితమయిన కోదండరామశతకము మొన్నటి రుధిరోద్ధారి (1924) సంవత్సరమునగాక యంతకుమునుపు రుధిరోద్ధారి (1864) సంవత్సరమున ముద్రింపఁబడినది. కవికప్పటికి 40 సంవత్సరముల ప్రాయమైన నుండియుండును. ఆపక్షమున నితఁడు 19 వ శతాబ్దప్రథమపాదములో పుట్టినవాఁడనుటకు వీలగును.

ఇతఁడు రజానగరవాస్తవ్యుఁడనియు. అక్కడి కోదండరామునికే యీశతక మంకితము చేయఁబడినదనియు తెలియుచున్నది. ఇతఁడు తన్నుగూర్చి శతకములో నీవిధముగాఁ దెలుపుకొనినాఁడు :—

“వలనొప్ప పులిగంటి వంశాబ్ధిచంద్రుఁడై తనరుకొండల్రాయ ధన్యునకును  
సుతుఁడనై జనియించి, సుబ్బరావను పేరఁ బరఁగి సత్కవులను బ్రస్తుతించి  
సాధుజనంబుల సాంగత్యమునఁజేసి యానిత్యకులజ నీకర్పితముగ  
మతిగోచరించినమాత్ర మేమను సీసశతకం బొనర్చితి సహజముగను”

ఇంతకంటె నితనినిగూర్చి తక్కినవివరము లేవియుఁ దెలియవచ్చుటలేదు.

ఈకోదండరామశతకములో “నవ్యమణిభూష శ్రీరజానగరవాస రామ ! నన్నేలు కోదండరామచంద్ర” యనుమకుటముతో సరిగా వంద పద్యములున్నవి.

ఈకవి (కవియనుటకుఁగూడ తగఁజేమో ?) రచనలో సహజత్వ మనునది బొత్తిగా నగపడుటలేదు. శ్రుతపాండిత్యము ఎక్కువ. ఇతని కవిస్తుతి చూడుఁడు :—

“వ్యాసశుకులకు భక్తివందనంబొనరించి తనరవాల్మీకిని దగభజించి  
ధన్యుడౌ కాళికాదాస మాఖమయూర బాణభీమాదులఁ బ్రస్తుతించి,  
కవిరాజరాజశేఖరుఁడైన బమ్మనా మాత్యుపాదంబులు మదిఁదలంచి”

పై పాదములో సంస్కృతకవులను బేర్కొన్నతరువాత భీమన్నను జెప్పినాఁడు. మఱి యీబమ్మనామాత్యుఁడెవఁడు ? బమ్మెరపోతనామాత్యుఁడా ? కావచ్చునేమో ? తిట్టు కవిత్వములోఁ బ్రసిద్ధికెక్కిన భీమ

న్నను, భక్తజనహృదయరంజకముగా భాగవతమును రచించిన పోత  
న్నను, వారిపద్యములను వినియుండును. అందుచేతనే తక్కినలాక్షణిక  
విద్యత్కవులెందఱో యుండఁగా నీకవి, యాయద్దటనే గణించినాఁడు.  
అందులో బమ్మెరపోతన పేరు పూర్తిగా జ్ఞాపకములేకయో పై పద్య  
ములో దాని నిముడ్చుటకు చేతగాకయో—‘బమ్మన’ యనినను ‘పోతన’  
యనినను నొక టేయను నుద్దేశముచేతనో కవిస్తుతి యీవిధముగ వ్రాసి  
నాఁడు. కనుక నితఁడు గురుముఖముగా విద్య నేర్చినవాఁడనికాని, తెలుఁ  
గులోఁ బూర్తిగా భారతరామాయణములయినఁ జూచినవాఁడనికాని  
భావించుటకు వీలుపడకున్నది.

ఈకోదండ రామశతకములో నరసింహశతకములోనుండియును  
భాగవతములోనుండియును చాల అనుకరణములు కనఁబడుచున్నవి.  
ఇందులోను 86 వ పద్యమునుండి 95 వ పద్యమువఱకు దశావతారస్తో  
త్రము కనఁబడుచున్నది.

ఇతని కవిత్వములో నిర్దుష్టప్రయోగమువెదకుట, కుమ్మరియా  
వమున బంగారుముంతకు వెదకుటవంటిది.

“సాధులవంచించి చలగువాని” “పరద్రవ్యములమీద భ్రమల  
చెందెడువాని” “మిత్రద్రోహముచేసి మెలగువాని” “సాధుసజ్జనులను  
జేరకయూరకే” “పాటింప యమభటుత్యేటిపాతాదురు” “పాడుబావ  
(వి + అ) నవచ్చుపరమపురుష” “నీదాసులతో (తో) చెల్లినిరతంబు  
జేసిన” “వ్యాఘ్రాసనంబున వ (ఁ) నరగగూర్చుండి” “భృణహత్యను  
మృగముభీతినణగు” “చాలదా? జపములుసేయనేల?” “ఇసుకను  
త్రాడుగా నేయవచ్చు” “అతికినన్నిదినాలు భాగ్యమందెదమన్న” “సం  
సారమనుఘోర సాగరమునుదాట వశమే నీపరభక్తివా (ఁ) డలేక”

ఇంకను కొన్ని అపప్రయోగములు :—

(1) దానవకులగిరిదళితభిదురును, (2) ఆపదోద్ధారకుడు, (3) పర  
మనాస్తి, (4) శుద్ధమూఢులు, (5) శరదిందువదనని (వదన అని),  
(6) మాయని (మాయఅని), (7) కాచుందురు (కాచియుందురు).

ఇక అనుకరణములకు ఒక్కొక్కపద్యము :—

భాగవతములోని—“మందార మకరంద మాఘర్యమును”—  
అను పద్యమున కనుకరణము :—

“నవపల్లవంబులు నమలెడుపితకములు, పండుటాకులమీఁద భ్రాంతిపడునె ?  
మకరందమటుగ్రోలి మసలెడుభృంగముల్ జరుగునే సాంద్రతుషారములకు  
విమలజాహ్నవియందు విహరించునంచలు కోరునే కొంచెపుకొలనుచే  
మధురమా ఫలరసమటుద్రావుశుకములు కొరికునే కనుగాయ కొంచెమైన  
నీపదధ్యానమొనరించు నీతిపరులు ఇతరదైవంబులను గొల్వరినకులేళ”

నరసింహశతకములోని “మందుఁడనని నన్ను నిందజేసిన నేమి  
నాదీనతను జూచి నవ్వి తేమి” యను పద్యముత్రోవలోని దీక్రిందిది.

లోకులందఱు నన్ను లుబ్ధుడంటే నేమి ? పామరుడని లెస్సపలికితేమి ?  
నారూపమటుచూచి నవ్వి నందులకేమి ? ద్రోహి నటంచును దూరితేమి ?  
పాపాత్ముడని చాలకోపగించితే నేమి ? మంచివాడంచు భూషించితేమి ?”

ఇట్టివి చాల గలవు.



# వెల్లాల నరసింగకవి

క్రీ॥ శ॥ 1830 ప్రాంతము.

ఇతఁడు రచించిన సుభాషిత త్రిశతి, ఆంధ్రపరిషత్తా ర్యాలయము వారిచేఁ బ్రచురింపఁబడిన శతకసముచ్చయ ప్రథమభాగములో నున్నది. భర్తృహరి సుభాషితముల నాంధ్రీకరించిన కవులిప్పటి కాఱుగురు కనఁ బడుచున్నారు.

1. ఎలకూచి బాలసరస్వతి	...	(1620)
2. ఏనుఁగు లక్ష్మణకవి	...	(1725)
3. పుష్పగిరి తిమ్మన	...	(1750)
4. పోచిరాజు వీరన్న	...	(1790)
5. గురురాజకవి	...	(1810)
6. వెల్లాల నరసింగకవి	...	(?)

శతకకవులచరిత్రలో మొదటి యైదుమందికవులనుగూర్చి తెలు పఁబడినది. కాని 4, 5, సంఖ్యలుగల కవు లాంధ్రీకరించిన సుభాషితము లింకను దొరక లేదు. ఇప్పు డీ వెల్లాల నరసింగకవి విరచిత సుభాషితములు ప్రచారమునకు వచ్చినవి.

ప్రకృతము లభ్యమగు వానిలో పుష్పగిరి తిమ్మనది నీతిశతకము మాత్రమే.

ఎలకూచి బాలసరస్వతి స్వకృతములయిన సుభాషితములను గద్వాల ప్రభువయిన మల్లభూపాలుని కంకితము చేసెను. కనుక ప్రతి పద్యాంతమునను మకుటముగా “సురభిమల్లా నీతివాచస్పతీ, సురభిమల్లా మానినీమన్మథా, సురభిమల్లా వైదుషీభూషణా” యని రచింపవలసి వచ్చినందున, మత్తేభ శార్దూలములలో నే విధిగా శ్లోకముల నిముడ్చవ లసివచ్చినది. చిన్న చిన్న యనుష్టుప్పలుకూడ నీపెద్దవృత్తములలో నాంధ్రీకరించుటచేత కొన్ని యూతపదములు విధిగాపడవలసిన యావశ్య కము కలిగినది.

ఇప్పుడీ వెల్లాలనరసింగకవి గ్రంథాంతములో :—

భర భర్తృహరికృతంబై పరఁగిన శ్లోకములు కందపద్యంబులుగా  
నరసింగకవి రచించెను నరుడుగ వెల్లూరి వేంకటాచలరమణా॥

భర్తృహరిలోని పెద్ద పెద్ద వృత్తములలోని భావములను కంద పద్యములలో నిముచ్చుట యనఁ జాలశ్రమతోఁ గూడిన కార్యమే ! కాని కవినైపుణ్యము నది చాటుచున్నది. చాలవఱకు భావములను గప్పి పుచ్చు చెత్తపదములకు దావుండదు. మఱియు నీతని శతకత్రయము మకుటసంకలితము. ప్రతిపద్యము తుదను “వెల్లూరి వేంకటాచలరమణా!” యని ప్రయోగింపఁబడినది. ఇతర సుభాషితకర్తల నానావిధ వృత్తములను, నందు ముఖ్యముగా బాలసరస్వతి మత్తేభ శార్దూలములను జూచి యీతఁడు అంత పెద్దవృత్తములలో వ్రాయుట యంతనేర్పు కాదు; అనుభావముతో చిన్నకందపద్యములలో నందును కడపటి పాదమునఁ జాలవఱకు మకుటముగా రచింపఁబూనెనని తోచుచున్నది. మొత్తమున కీతఁడందఱి యాంధ్రకరణవైఖరులను జూచియుండును. ఆకారణమునుబట్టి గురురాజకవికి (భర్తృహరిసుభాషితాంధ్రీకర్తలలోఁ గడపటివాఁడు) తరువాతివాడుగా నుండును. అనఁగా 18 వ శతాబ్దపు ప్రథమార్థమున (1830 ప్రాంతము) నుండియుండును.

ఇంటిపేరును బట్టి చూడగా నితఁడు ములకనాటి శాఖాబ్రాహ్మణుఁడుగా నుండవలెనని తోచుచున్నది. ఇతఁడు వెల్లూరివాఁడని మకుటమునుబట్టి యూహింపవలసియున్నది. ఈ వెల్లూరే రాయవేల్లూరను ప్రసిద్ధిగన్న పట్టణమయిన నితఁడు దాక్షిణాత్యాంధ్రకవి యనుటకు సందేహములేదు. ఇంతకంటెఁ దక్కిన వివరములేమియు తెలియుటలేదు. ఇతని కవిత్వము సరళముగా సాగిపోవుచుండును. క్వాచిత్కముగా సంధిదోషము లక్కడనక్కడ కనిపించుచున్నవి. భావము సుగమముగా గ్రహించుట కనుకూలమైన ధారాశుద్ధి యున్నది.

ఆంధ్రీకృత భర్తృహరిసుభాషితములలో ఏనుఁగులక్షణకవికృతి కున్నంత బహుళప్రచారముమాత్రము నాటికి, నేటికి మఱివరిదానికిని లేదనుట మూఁటికి ముమ్మాటికి నిజము.

ఈక్రింద శ్లోకసహితముగా, ఏనుఁగులక్షణకవి యాంధ్రీకరణము — ఇతనిపద్యములు మచ్చునకుఁ జూపుచున్నాను :—

#### నీతిశతకము

1. వ్యాళం బాలమృణాళతంతుభిరసౌ రోద్ధుం సముజ్జృంభతే  
భేత్తుం వజ్రమణిం శిరీష కుసుమ ప్రాప్తేన సన్నహ్యతి,



మాధుర్యం మధుబిస్తునా గచ్ఛయితుం త్వారాంబుధే రీహతే  
 మూర్ఖాన్యః ప్రతి నేతు మిచ్ఛతి బలాత్సాన్యైః సుధాస్యందిభిః (భర్తృహరిమూలము)  
 “కరిరాజాన్ బిసతంతుసంతతులచే గట్టన్ విజృంభించు వాఁ  
 డురువజ్రంబు శిరీషపుష్పములచే నూహించు భేసింపఁ, దీ  
 పు రచింపన్ లవణాబ్ధికిన్ మధుకణ ప్రాప్తిం బ్రవర్తించు ని  
 ధరణిన్ మూర్ఖులఁ దెల్పు నెవ్వఁడు సుధాధారానుకారోత్తులన్”  
 (ఏనుఁగు లక్షణకవి)

కరి బిసతంతునఁ గట్టను దిరిసెనవిరి మణిని మెదుపఁ దేనెఁ గడలిమా  
 ధురి నిడనగు మూర్ఖుఁ డెఱుప నరుదగు వెల్లూరి వేంకటాచలరమణా (వెల్లాలనరసింగకవి)

2. మార్త్యర్యాతి నగోచరం కిమపిశం పుష్టాతి యత్స్వర్విదా  
 ప్యర్థిభ్యః ప్రతిపాద్యమాన మనిశం ప్రాప్నోతి వృద్ధిం పగాం  
 శల్పాస్తే వ్యపి నప్రయాతి నిధనం విద్యాఖ్యమస్తర్ధనం  
 యేషా తాన్ప్రతి మానముష్టిత నృపాః కస్తై స్సహస్వర్ధతే॥

“మార్తకుఁ గాదు గోచర మహర్నిశమున్ సుఖపుష్టి సేయు, స  
 త్కీర్తి ఘటించు విద్యయును దివ్యధనం బఖిలార్థికోటికిం  
 బూర్తిగ నిచ్చినం దెరుఁగుఁ బోదు యుగాంతపువేళనైన, భూ  
 భర్తలు తద్ధనాధికుల పట్టున గర్వము మానుటొప్పగున్” (ఏనుఁగు లక్షణకవి)

“అనిశముఁ బెంపగు, దొంగకుఁ గనఁబడదు, భిలంబు గాదు, కాంక్ష  
 లాసఁగు విద్యనుధనమునుగల బుధున కనుగలువా? వెల్లూరి వేంకటాచలరమణా!”  
 (వెల్లాల నరసింగకవి)

3. క్షుత్తామోపి జరాకృశోపి శిథిల ప్రాయోపి కష్టాందకా  
 మాపన్నోపి విపన్నదీధితిరపి ప్రాణేషు నశ్యతస్యపి  
 మత్తేభేంద్ర విభిన్న కుంభపిశిత గ్రాసైక బద్ధస్పృహః  
 కింజీర్ణం తృణమత్తి మానమహతా మగ్రేసరః కేసరీ (భర్తృహరి)

గ్రాసములేక స్రుక్కిన, జరాకృశమైన, విశీర్ణమైన, సం  
 త్రాసమదేభకుంభపిశితగ్రహాలాలసశీలసాగ్రహ  
 గ్రేసర భాసమానమగు కేసరి జీర్ణతృణంబు మేయునే? (ఏనుఁగు లక్షణకవి)

“కరికుంభపలముఁ దిను హరి, జర నాకలిఁ గప్టపడి రుజువు శిథిలంబై, చర  
 మదశనైనఁ బులుదిన, నరుగునె? వెల్లూరి వేంకటాచలరమణా!” (వెల్లాల నరసింగకవి)

### శృంగారశతకం

“ద్రష్టవ్యేషా కిముత్తమం మృగదృశః ప్రేమప్రసన్నం ముఖం  
 సూతవ్యేషా కిం తదాస్యపవన శ్చావ్యేషా కిం తద్వచః  
 కిం స్వాద్యేషా తదోష్ఠపల్లవరస స్పృశ్యేషా కిం తద్వపు  
 ర్దేయం కిం నవయావనం సహృదయైస్సర్వత్ర తద్విభ్రమాః (భర్తృహరి)

“చూడంగఁ దగిన వస్తువులందు ఘనమేది ? తులలేక తగు వెలందుల మొగంబు,  
వలపుగైకొనఁదగు వానిలో నెయ్యది ? మగువల వదనాబ్జమారుతంబు,  
వీనులకింపైన వానియందెయ్యది ? కోమలాంగుల ముద్దుగులుకు పల్కు  
తనువు సోకిన సుఖం బొనరించు నెయ్యది ? మెలఁతల సొంపైన మేనుఁదీవ  
యతిమధురమెద్ది ? కాంతాధరామృతమ్ము సరసజనులకు జింతింపఁ జాలునెద్ది ?  
పువ్వుఁబోడుల వెలలేని జవ్వనంబు వెలయు నెల్లెడఁ బడఁతులవిభ్రమములు”

(వీనుఁగు లక్ష్మణకవి)

“వినఁ జెలిపలుకులు, మ్రోఁజేర్పను మెయి, కనమోము, తలపఁబాయము, మోవా  
నను, మూర్కొననూర్పు సుకృతి కనువగు వెల్లారి వేంకటాచలరమణా”

(వెల్లాల నరసింగకవి)

ప్రాజ్ఞామేతి మనాగ నాగతరసం జాతాభిలాషం తతః  
సప్రీడం తదనుశ్లథీకృత తమ ప్రత్యస్తధైర్యం పునః  
ప్రేమార్ద్రం స్పృహణీయ నిర్భరరహః క్రీడా ప్రగల్భం తతో  
నిశ్శంకాంగ వికర్షణాధికసుఖం రమ్యం కులస్త్రీరతం॥

(భర్తృహరి)

“అది మితాదరంబు తదనంతర మంచితరాగ మంత ల  
జ్ఞోదయ రమ్య, మంత శిథిలోద్యమ, మంత నితాంతధైర్యవి  
చ్ఛేదము ప్రేమపూరము, విశేష వివిక్త విహార, మంత నా  
హ్లాదకరాంగసంగము కులప్రమదారత మల్పసౌఖ్యమే ?

(వీనుఁగు లక్ష్మణకవి)

“వలదను, సిగ్గునబడు, ధృతి నలరు, నభిలషించుఁ, బ్రియుని నంగజతం  
త్రంబుల మెప్పించును, గులసతి యలవడ వెల్లారి వేంకటాచలరమణా”

(వెల్లాల నరసింగకవి)

### వై రాగ్యశతకం

చిపుల హృదయైర్ధన్యైః కైశ్చిజ్జగజ్జనితం పురా  
విధృత మపరై ర్దత్తం చాన్యైర్విజిత్య తృణం యథా  
ఇహహి భువనా న్యన్యేధీరాశ్చతుర్దశ భుంజతే  
కతిపయ పురస్వామ్యే పుంసాం క ఏష మదజ్వరః॥

(భర్తృహరి)

“అంచిత బుద్ధులైన మను జాధిపతుల్ జగమెల్లఁ దొల్లి ని  
ర్మించిరి, దానిఁగొందఱు భరించిరి, యిచ్చిరి గొందరర్థికి,  
న్మించి జగంబులన్నియును నెమ్మి భుజించుచుఁ గొందఱుండఁగా  
బంచమపట్టణేశుల కపారమదజ్వర మింత యేటికి॥”

(వీనుఁగు లక్ష్మణకవి)

“తగఁ గొన్నిపల్లెలకు దొరలగు నల్పలకేల గర్వ, మధిపు లనేకుల్  
జగమేలి గెలిచి విడువరె యగధర వెల్లారి వేంకటాచలరమణా”

# భుజిమెల్ల భగవచ్చాస్త్రి

క్రీ॥ శ॥ 1830 ప్రాంతము.

కవి తన్నుఁగూర్చి శతకమునఁ గడపట నీవిధముగాఁ జెప్పుకొని నాఁడు.

“వరభుజి మెల్లాన్వయభాసుర విమలాత్రేయ గోత్రజుఁడు భగవచ్చా  
సురుఁడను నీకొసఁగితిఁ దిరుమల శ్రీవేంకటేశ త్రిదశాధీశా॥”

శ్రీ నల్లాచక్రవర్తుల శ్రీనివాస వేంకటాచార్యులు వ్రాసిన శ్రీ తిరుమల వేంకటేశ్వరశతకమువలెనే యిదికూడ రేఫప్రాసకందములు. ఆచార్యులు వ్రాసిన శతకమునకు “తిరుమలగిరి వేంకటేశ త్రిదశాధీశా” యనునది మకుటమయిన, నీభగవచ్చాస్త్రికృతికి “తిరుమల శ్రీ వేంకటేశ త్రిదశాధీశా” యనునది మకుటము. కనుక వీరిరువురు సమకాలికులని తెలియుచున్నది. శ్రీనివాస వేంకటాచార్యులు క్రీ॥ శ॥ 1790 ప్రాంతమున జనించినవాఁడని యాతని చరిత్రలో నిర్ణయించితినికదా! ఇఁక నీభగవచ్చాస్త్రినిగూర్చి శ్రీములుగు వీరభద్రశాస్త్రిగారు శతకసముచ్చయము ద్వితీయభాగములోఁ దెలిపినయంశములు గమనింతము.

“భగవచ్చాస్త్రిగారు క్రీ॥ శ॥ 1894 ప్రాంతమున జగ్గయ్యపేటలో వైశ్యులు వేదోక్తమునఁ బౌరవిద్వాద్బ్రాహ్మణులతో నొనర్చిన సంగ్రామమునఁ బాల్గొనిన మహావిద్వాంసులు. నాటికే వారికి షష్టి పూర్తి యయినది. బాలప్రాయముననే (1) తిరుమలగిరి వేంకటేశశతకము (2) గోవిందశతకము (3) శంకరవిజయము. (హరికథ) మున్నగు తెలుఁగుకృతులు రచించినారు. వీరు సంస్కృతమున స్తోత్రములు, ఉపన్యాసములు పెక్కులు వ్రాసియుండిరి. వీరి పోత్రులున్నారు.”

క్రీ॥ శ॥ 1894 నాటికి కవికి షష్టిపూర్తి అయినదనుటవలన నితఁడు దాదాపు 1830 ప్రాంతములో జనించియుండవలయునని తెలుచున్నది. ఆపక్షమున వేంకటాచార్యకవికి, నితనికి సుమారు 40 ఏండ్లు ‘తేడా’ యున్నది. ఇరువురును జగ్గయ్యపేటవాస్తవ్యులే. భగవచ్చాస్త్రి నిండుజన్మములలో నుండుకాలమున వేంకటాచార్యులు షార్దూకదశలో నుండియుండును. కనుక నొకరినొకరు బాగుగా నెఱిగియుందురు. కాని పోటీపడినట్లుగా నిరువురు నొకే దేవరనుగూర్చిఁ కొన్నిపదములమా

య్యతో మకుటకల్పనము చేసికొనుట, ఇరువురును శ్రేష్ఠప్రాసముతో, గ్రంథములే వ్రాయుట, ఇరువురును నొకేగ్రామవాసులగుట, ఈయూహను బలపఱచుచున్నవి.

ఈ రెండుశతకములశైలిలో, గూడ సంతగా భేదము లేకపోవుట ముఖ్యముగా గమనింపఁదగినది. ఇతఁడును శతకములోని 60 వ పద్యము నుండి 70 వ పద్యమువఱకు దశావతారవర్ణనము చేసినాఁడు. అందు విశేషమొకపద్యముననే పదియవతారములు చెప్పట :—

“శరిచర కచ్చప కిరి నరహరివయి భృగురామ రామ హరి బుద్ధత ము  
సుధరణలఁ బ్రభవించితివౌ తిరుమల శ్రీ వేంకటేశ త్రిదశాధీశా”

ఈ కవి యంత్యప్రాసనియమములమీఁద చాలమోజు కలవాఁడుగఁ గనఁబడుచున్నాఁడు :—

“కరణంబులు, ముక్తికలంకరణంబులు, ఫణికి భద్రకరణములగు నీ  
చరణంబులు మదిదలచెదఁ దిరుమల శ్రీ వేంకటేశ త్రిదశాధీశా”

ఇందు త్రిప్రాసముగూడ తొంగిచూచుచున్నది.

“శరణాగతపరిపోషా ! సురుచిరమృదుసత్యభాష సుందరజేషా !  
సురవరహృత్సంతోషా ! తిరుమల శ్రీ వేంకటేశ త్రిదశాధీశా”

“నిరుపమ గరుడతురంగా ! పరమమునీంద్రాఘసంగ ! భవభయభంగా  
నిరుపధికరుణాపాంగా ! తిరుమల శ్రీ వేంకటేశ త్రిదశాధీశా”

“ఉరగాధిప మృదుతల్పా ! కరుణాకర భక్తకల్ప కమలాకల్పా !  
భరితాబ్జజాండకల్పా తిరుమల శ్రీ వేంకటేశ త్రిదశాధీశా”

ఇందజామిళ, ధ్రువ, గజ, నారద, విభీషణ, ద్రౌపదీముఖ్యుల రక్షించు విషయములు, ఇంకను గొన్ని విష్ణుప్రభావ ద్యోతక లీలలు వివరింపఁబడినవి. క్రిందిమచ్చపద్యమును జూడుఁడు :—

“శిరమున రత్నకిరీటం బురమునఁ గౌస్తుభము వెలయ సురుకుండల స  
త్కరకంకణములఁ జెలఁగెడు తిరుమల శ్రీ వేంకటేశ త్రిదశాధీశా”

ఇతఁడు వ్రాసిన గోవిందశతకము లభింపకపోవుట దురదృష్టము. ఈతిరుమల శ్రీ వేంకటేశ శతకములో పూర్తిగా 108 పద్యములేకాక స్వవిషయమును దెలుపు 4 పద్యములున్నవి.

# పరశురామపంతుల లింగమూర్తి

క్రీ॥ శ॥ 1830 ప్రాంతము.

ఇతఁడు రచించిన మనశ్శతకములో 101 కందపద్యములున్నవి. “మనసా” యనునది మకుటము. ఇతఁడు గొప్ప వేదాంతి. నారాయణ గురునిశిష్యుఁడట! ఇంతకంటె నితనినిగుఱించి విశేషములేవియుఁ దెలియుటలేదు. రచనను బట్టిచూడగా కడచినశతాబ్దము పూర్వార్థములోని (1830 ప్రాంతము) వాఁడుగా కనఁబడుచున్నాఁడు.

వేదాంతులందఱివలెనే యితఁడు, తనగురువును నిష్ఠదైవమగు శ్రీరామచంద్రునివలె భావించువాఁడు.

(1) శ్రీనారాయణగురు సీతానాయకుగాఁ దలంచి ముదమొందుము, (2) అటగడియలోన రాముని సిరిబొందఁగ నొక్కయుక్తిచేఁ దెలిపిన శ్రీగురునారాయణయోగుల మఱవకుమీ, (3) సుకరున్నారాయణేంద్రుఁ జూడుము మనసా, (4) ఘను నారాయణుని రాముగాఁ గను మనసా, (5) శ్రీరాముని గను మను గురునారాయణు చరణయు గము నమ్మవె మనసా!

ఇతఁడై హికములగు కామ్యకర్మములనన్నిటిని నిరసించినాఁడు. ప్రకృతिसంబంధులైన విషయములను మాయాకల్పితములని దూషించినాఁడు.

(1) మతములు నిర్వాణపద ప్రతిబంధకములు. (2) మత్రంబులన్నియును నడుమంత్రంబులు, తేనిపోనిమాటలు, (3) జపములు, తపములు, వ్రతములు విపరీతపు డాంబికములు, (4) గారడవుయోగములచే నాటడి పొందకుము, (5) అంబరగమనాదులు కడుడంబమ్ములు, (6) చదువులిలఁ బలుతెఱంగుల వదరుక, (7) వేదంబులగాధంబులు, వాదంబులు బహు విధాపవాద విరచితోన్మాదంబులు, (8) స్నాన జప హోమ మంత్ర ధ్యానాదికకర్మములు మహాడంబరముల్, (9) భువి దూరదృష్టి దూర శ్రవణాదులు మాయలని విచారింపుము, (10) వాయునిరోధముల నిజ కాయంబులు సిద్ధిసేయఁగడఁగినవారల్ మాయాకాయుకులు, (11) మాయలిల లక్షలక్షలు, కాయకములు కోటికోట్లు, కాననఖిలముల్ మాయాకార్యములు.

ఇంకిను, శబ్దస్వరూప రసగంధాదులు, ఇంద్రియస్వరూప స్వభావములు, అక్షరాక్షరములు, జాగత్స్వప్నసుషుప్తులు, అండాండ సింహ బ్రహ్మాండములు, ద్వంద్వాతీతస్థితి, అమనస్కాదియోగములు, అజపాగాయత్ర్యాదిజపములు, అహంకారనిరాసము. జ్ఞానాజ్ఞానజ్ఞాతృ జ్ఞేయములు, చక్కగాఁ బొమరులకుఁగూడఁ దెలియునట్లు ఈకవి వ్రాసినాఁడు. నిర్గుణోపాసకుడైనను, కవి తనయిష్టదేవమైన రామచంద్రునే గురుదేవుడైన నారాయణదేశికుడని, గురువే పరబ్రహ్మమని, యతని యనుగ్రహముచేతనే జన్మరాహిత్యమైన యద్వైతసిద్ధి యధిగమింప చలయునని సంపూర్ణవిశ్వాసముతో చరించినవాఁడు. అంతేకాదు. స్వానుభవముచేత యోగాభ్యాసమలనఱచుకొని పరబ్రహ్మసాక్షాత్కారముపొందిన అద్వంద్వుడు నిరామయనిశ్చల స్వభావము కలవాఁడుగా నున్నాఁడు.

ఈశతకములో నతని పేరుగాని, ఊరుగాని యెక్కడను చెప్పకొనలేదు. ఈశతక సంపాదకులైన పరిషత్కార్యాలయమువారు, వినికిడి వలన “లింగమూర్తికవి” యని ప్రశ్నార్థకముతో సూచించిన కవియే వ్రాసెనో మఱియెవరైన వ్రాసిరో తెలియవచ్చుటలేదు.

ఇతని నిర్మమత్వమును నిరహంకారమును సూచించు నీక్రింది (శతకాంత) పద్యత్రయము పాఠకులకుపాయనము :—

“నీకన్నఁ దక్కువగు నీ ప్రాకట విషయేంద్రియముల పజ్జ మెలఁగుట స్తోకవివేకమే నీ తగనిక, గాకుత్స్థాస్వయునిఁగూడు, గ్రక్కున మనసా !”

“రామునికి కుణ. నిజాత్మా రాముడవై, యుండెదను. నింబుగ నికి నీ వ్యామోహముడిగి, నాలో, వేమఱు గలియుము నిరస్తవృత్తిని మనసా !”

“భంగమును బొందకుండు, కురంగ మతంగజ పతంగ రాజీవ మహా భృంగములరీతిఁ గువిషయ సంగతిఁ దలఁపుమింక రాముని మనసా !”



# గాదె ఆదిశేషకవి

క్రీ॥ శ॥ 1830—35 ప్రాంతము.

ఇతఁడు తన్నుఁగూర్చి, తన కొచ్చర్ల ధామశతకములో 9 వ పద్యమును నీవిధముగఁ జెప్పియున్నాఁడు :—

“ఆర్వేలవాటిలో నలరారుచుండెడు నయ్యన పాత్రున కాశ్మీరున  
గాదె వంశాబ్ధి రాకాసోముడన నొప్పు కొండయపుత్రుని కూర్మిసుకుండ  
హరితసగోత్రజుడై విలసిల్లెడు బుధనుతుం డప్పయపుత్రకుండ  
ఆశ్రితజనకర్ణుడనఁగఁ జెన్నలరారు సుభగుడౌ కృష్ణయసోదరుండ  
ఆదిశేషాభిధానుడ, ననవరతము నీదు పాదాబ్జయులను హృద్వీధినిలిపి  
పద్యశతకంబొనర్చితి భవవిరామ చారుతారిక నామ, కొచ్చర్ల ధామ” —

తా నా ర్వేలనియోగిననియు, హరితసగోత్రుడననియుఁ జెప్పఁ  
కొనుచుఁ, దనముత్తాతనుండి నంశక్రమమును దెలిపికొనినాఁడు.

తనకృతి నితఁడు ‘నందివెలుగు’ అనుగ్రామమునందలి సంపన్నుఁ  
డును, కమ్మకులాలంకారుఁడు నగు కన్నెకంటి వేంకటసుబ్బయ్య యను  
గృహస్థుని ప్రేరణచే వ్రాసినట్లు వివరించినాఁడు.

ఈ నందివెలు గను గ్రామము గుంటూరుమండలమున తెనాలి  
కైదుమైళ్లదూరమునఁ గలదు. కవి పోషకుడయిన వేంకటసుబ్బయ్య  
తరతరాలుగా నాగ్రామవాస్తవ్యుడగు నే కనఁబడుచున్నాఁడు. పైఁగా  
నాగ్రామము కమ్మలప్రాబల్యము, జనాభా యెక్కువగాఁగల గ్రామ  
ముగాఁ దెలియుచున్నది. కవి శతకముతోలిపద్యముననే నందివెలుగు  
గ్రామస్థులయిన కమ్మవారినిగూర్చి :—

“శ్రీరమణీయమై విబుధ సేవితమై తగు కృష్ణవేణికా  
తీరమునందు రత్నచయ దీధితి రాజులు నందివెల్లునం  
దారయ, కమ్మవారు పరమాద్భుత సంపదుదార దానమం  
దారులు సద్యశోధనులుఁ దద్దయు శూరులు వారిలోపలక”

కన్నెకంటి వెంకయ్య గౌరమ్మల పుత్రుఁడు కోటయ్య. అతనికి  
పున్నమ్మ యను సాధ్వీయందు కలిగిన ముగ్గురుకుమారులలో నీకృతి ప్రేర  
కుడైన వేంకటసుబ్బయ్య కనిష్ఠుఁడు.

కోటయ్య “సప్తసంతానములొనర్చి సకలజనులు తన్నుఁ బొగ  
డఁగ సత్కీర్తి దనరె”నట!

కవి వేంకటసుబ్బయ్యకీర్తిని గురించి యీ క్రింది పద్యములోఁ బూర్వకపులనలె వర్ణించిన విధము గమనింపఁదగినది :—

“వేంకటసుబ్బయ్య యసమిల శంకిత శంకిరగీంద్ర శరద్రథ లస  
త్సంకజభిరసా నిమలస్యగాంధీశో సాతీశోల్పదగు నెల్లెవలకా”

ఈ శతక ముద్రితప్రతి (నాదగ్గజనుండునది) 1903 సం॥న ముద్రితమయినది. సరగా నాదసేనపద్యములు. “చారుతారకనామ కొచ్చర్చి ధామ” యనునది ముకుటము. దీనిని బట్టియు, మొదటినుండి పదుమూడవపద్యమునాఁకుఁ గల శ్రీరామానందారనగ్గనమునుబట్టియు నిది కొచ్చర్చిగలో నెలకొన్న శ్రీరాముని కంకితముని తెలియుచున్నది. ఈకొచ్చర్చి గుంటూరుజిల్లాలోని పెనుగొండకు సమీపములో నొక గ్రామముగా వున్నాను. అదే శతకముకుటములోఁ బ్రసక్తమైనదైన నచ్చట శ్రీరామాలయ ముండవలయును. పైగాఁ గృతికర్త, కృతిప్రేరకుఁడు నొకేమండలములోనివాఁడను. గొంచెమునన్ని హితులు నగుట తటస్థించుచున్నది. ఇదిగాక, “కొచ్చర్చికోట” యను జమిందార్ గ్రామముకూడ నున్నది. కాని యది గుంటూరుమండలములోనిది కాదు. ఈశతకములో కొచ్చర్చి అని “కోట” శబ్దము లేకుండ కవి వాడియున్నాఁడు. అయిన నింతకుఁ గవి యేయూరినాఁడో స్పష్టముగాఁ బలియుటలేదు.

ఈశతకములో గర్భ, బంధ, కవిత్యములే కాక, యెన్నో చిత్రరచనలు కనిపించుచున్నవి. అద్వైతసిద్ధాంతములకు అనుగుణములైన వేదాంతవిషయములు విస్తారముగా నున్నవి. కవి తనపోషకుఁడే యట్టి శతకమును వ్రాయునుననెల్ల చెప్పకొనినాఁడు :—

“అందు వేంకటసుబ్బయ్యమహ్యముండొక నాఁడు నాకి శేషకవీంద్రుఁడైనాఁడు  
దిలిచి కొచ్చర్చిధామని జేరమీఁద సేనశతకంబు నద్వైతసిద్ధముగను

చెప్పు వినుసంభావనా కవిశీఘ్రముగను ననుచుఁ బల్కఁగఁజెప్పితి నతిసుదమునా”

వేదాంతవిషయములు పురజీభవింప చిత్రకవిత్య సేనశతకమును వ్రాయఁగలిగిన యాయూది శేషయ రచన మహాప్రౌఢమయినది. సమగ్రమైన యద్వైత తత్త్వవర్ణనకుఁడుగాని యింత చక్కఁగా నిర్వహింపలేడనుట సత్యదూరముకాదు. కాఁగా నీశతకరచననాఁటికి కృతనిర్మాణములో గడిదేఱిన, యీతఁడు ఏబదియేండ్ల ప్రాయముగలవాఁడుగా తప్పక యుండియుండుననుట సహేతుక మగును. అనఁగా నితఁ డిప్పటికి, నూఱు, నూటయిరువది యేండ్ల క్రిందటివాఁడుగా నుండవచ్చును.



చిత్రక వితాఢోరణికిఁ గొన్ని మచ్చముక్కలు.

(ముక్తపదగ్రస్తము)

“శ్రీరమారమణీ సునేవితమృదుపాద, పాదసంభూత సంభావ్యగంగ,  
గంగాధర పటిష్ఠ కార్ముకభంజన, జనలోకి పూజిత చారుచరణ,  
రణరంగనిర్జిత రాక్షస చయమద, మదయుత గావణ మథనబాణ” (౨ వ పద్యము)

(మత్తేభగర్భితసీసము)

“త్రిభువనాఢేశ హరీ తిపక్రమ స్వయంభూవంద్య యజ్ఞప్రభో రిమేక,  
సుకవిరాజస్తుత, సూర్యసంశజ రమాకాంతా సునోనాయకా మహేశ,  
మధవ దామోదర కుంభినీధర జగత్సాక్షి సురేంద్రస్తుతా యుపేంద్ర,  
విభవవైకుంఠ వివేకరక్షణ జగద్భద్రదాయమానప్రభా మురా” (౩ వ పద్యము)

(పై సీసపాదములలోని తొలియొక్కటములను, పాదాంతవర్ణిత్రయములను—విడిచిపెట్టి—మిగిలినది చదివిన మత్తేభ పాదములగును.

(దంతోష్ఠ్యసీసము)

“దశరథనందన దశకంఠలుంతన చారుకోటీర కనకవసన  
రివికులోదధిచంద్ర, రవిచంద్రలోచన నారదవందిత నగసుధీర !” (౪ వ పద్యము)

(సర్వలఘుసీసము)

“పెనుమినుకుల కొనలను మునిగణములు వినుతియొసరిచియుఁ గనుఁగొనఁగను,  
నెఱుఁగని నిను నొకనరుఁడను బెలియుఁగఁ గలనని పలుకఁగ నలవియుగునె ?”

(౫ వ పద్యము)

(ప్రాసయమకసీసము)

“శంకరు, దాసవశంకరుఁ బాపనాశంకరు సద్భక్తి సంస్తుతించి  
ధాత, నందితబుధవ్రాత సద్గుణగణోపేత నామదిలోన పేర్చిఁదలఁచి  
సీత, నాశ్రితపారిజాత పద్మోద్భవ, మాత పరాపరమహిమలెన్ని,  
గౌరి, గిరీంద్రకుమారి దుష్టాసుర హరి హృద్వీధియుం దభిమతించి  
కారదను కాంతివిజిత తుషారహీన హరిడిండీర వదనవిహార నెంచి” (౬ వ పద్యము)

ఇంకను నామగోపన పోడ శాక్షరీ, ద్వాదశాక్షరీ, రథబంధములు కూడ నున్నవి. ఈ(చిన్న) శతకకృతిలోన నే తన కవితాప్రాధిమనంతయు చూపఁగలిగిన యీ యాది శేషకవి చాలగడుసువాఁడు.

ఈ కవి కావ్యమార్గము ననుసరించి వర్గశుద్ధిగా నిష్ట దేవతావందన గ్రంథోద్భవ కారణములతో నీశతకము రచించుటలోఁ గవి స్తుతియుఁ జేసినాఁడు. అందులోఁ దనగురువైన ఏర్పూరి నాగేశ్వరుని, వాల్మీకి వ్యాసులను నన్నయ, తిక్కన, పోతనలను పేర్కొనినాఁడు.

విషయవిభాగ పూర్వకముగా నీశతకములో సద్వైతసిద్ధాంత  
చారమును వేదాంతపీయూషమును యూర్తిగా సంగ్రహముగా దిమ్మ  
రించి యీకవి శత్యుడయినాడు :—

ఇందలి విషయములివి :—(1) చతుర్విధ శుశ్రూషాప్రకరణము  
(ప 23-24), (2) నాధనసంపచ్చత్వప్రయము (ప 25), (3) నిత్యానిత్య  
నస్తువివేకము (ప 26), (4) ఇహముత్సార్థఫల భోగవిరాగము (ప 27),  
(5) శమానిపట్క-సంపత్తి (ప 28), (6) ముముక్షుత్వము (ప 29),  
(7) పంచమలనిరూపణము (ప 30), (8) షడ్జ్ఞానతిత్యములు (ప 31),  
(9) తాపత్రయ నిరూపణము (ప 32), (10) ఈషణత్రయములు (ప 33),  
(11) వాసనాత్రయము (ప 34), (12) పంచ క్లేశములు (ప 35), (13) సప్త  
విధబుద్ధినిరూపణము (ప 36), (14) అజ్ఞానభూమికలు (ప 37 షట్పది),  
(15) విజ్ఞానభూమికలు (ప 38 షట్పది), (16) పంచకోశములు (ప 39),  
(17) నవవిధతిపుటలు (ప 40), (18) పరాపశ్యంతిమధ్యమానైఖరీ  
చాక్కులు (ప 41), (19) ఓంకారమాహాత్మ్యము (ప 42), (20) ఆగామి  
సంచిత ప్రార్థనములు (ప 43), (21) పంచముద్రలు (ప 44), (22) అద్వైత  
త్రయము (ప 45-47), (23) మహావాక్యార్థ ప్రకరణము (ప 48-51),  
(24) షట్పక్షనిరూపణము (ప 52-59), (25) ఇడాసింగళా నాడికావివ  
రము (ప 60), (26) ఇడాసింగళాసుషుమ్నా నాడికా వివరము (ప 61),  
(27) తాగకవిచారము (ప 62-63), (28) సాంఖ్యము (ప 64-67),  
(29) అమనస్కము (ప 68-80), (30) అష్టప్రకృతి విచారణము (ప 89),  
(31) సర్వంఖల్విదంబహ్మయనుట (ప 90-93), (32) దశావతారములు  
(ప 94-95), (33) షోడశోపచార పూజలు (ప 96-99) (34) మంగళము  
(ప 100).

ఈ యాది శేషకవి మహాతాత్మ్యుడు. కూలగకషముగా వ్యాఖ్యా  
నములన్నియుఁ జదివి యనగానాన చేసికొనినఁగాని ఋజుకెక్కని  
వేదాంతవిషయవిశేషములను నొక్కొక్క పద్యములో స్పష్టపఱచుట  
యనిన, నది యొక పాటి తత్వజ్ఞునివలన నగుపని కాదు. పైఁగా కావ్య  
నిర్మాణములోఁ బూర్వకపులమార్గముల ననుసరించి, యెన్నిహంగు  
లతో కృత్రికన్యను సింగారింపనలెనో, యన్నిహంగులు నీశతక కావ్యపుత్రి  
కకుఁ గూర్చి రసనంత మసిపించినాడు.

ఇంకను ముక్తసరిగఁ జెప్పవలయునన్న (ఒక్కమాటలో) ఇది కావ్యలక్షణములకు, వేదాంతరహస్యములకు. చిన్నలక్ష్యశతక కావ్య మనవలయును.

ప్రౌఢకవి, వేదాంతియైన యితఁడొకయుద్గ్రంథము—సీతా రామాంజనేయము వంటిది యేదైన రచించియుండిన—మన “యాంక్షికపులచరిత్ర” కారుల దృష్టిలోఁ బడి రాణకెక్కియుండువాఁడు. ఆభాగ్యమతనికి లేకపోవుట—అతనికి కాదు, తెలుఁగుదేశమునకే యొక మాపరాని కళంకము. ఈ కొచ్చర్ల ధామశతకమునయినను కాపాడుకొనవలయునను నాస్థ కలిగినవాఁడు మనయాంధ్రులు ధన్యులుకాఁగలరు. కాని నాఁడు ఆంధ్రశారదా మకుటస్థగిత హీరమణి యొకటి రాలినట్లు అనుకొనవలసివచ్చును. పాడుపనిచేసి పశ్చాత్తాపపడు మనవారి స్వభావము ఈశతకరక్షణసత్కార్యనిర్వహణముగాఁ బరిణమించుగాక !

ఇంతతో నీశతకసమీక్ష ముగించుచు మూఁడుపద్యములు పాఠకుల కీక్రింద మచ్చునకుఁ జూపుచున్నాను :—

“మింటికి మంటికి నంటియంటనిపండు, పంట నొక్కఁగ పీలుపడనిపండు,  
తినఁబోవ దొరకని తీపిగల్గినపండు, పామరులకుఁ గనఁబడనిపండు,  
వేదాంతములచేత వెదకి కాననిపండు, ఎందుఁజూచిన నందె యెసఁగుపండు,  
సాధులమది సంతసము చేయునాపండు, పండుగన్గొన బట్టబయలునుండు,  
పత్రపుష్పంబులును లేక పండుపండు మించిపరిపూర్ణ తత్త్వమై మెలఁగుపండు,  
పరఁగ గురుకృపలేక కన్పడనిపండు చారుతారకనామ ! కొచ్చర్ల ధామ !”

“భవరోగములువోవు బలువైననుండుల నెఱిఁగింతుఁ, బెద్దల నెఱిఁగికొనుట  
పూర్ణచంద్రోదయంబు, పరాత్పరుని నేవ సుజీవమునెడి రసాయనంబు,  
నానంద మైయొప్పు నానందభైరవి గురుపాదమే, జ్వరాంకుశము దెలియ  
దాసోహమనుట, చింతామణి గురునేవ, మండూర మతిభక్తి యుభకంబు,  
రామనామంబు వీరవిక్రమరసాయనంబు, రసభూపతి హరివ్రతంబు, మదిని  
దలఁప నీనేవ పరమాన్యుతంబు దెలియ చారుతారకనామ కొచ్చర్ల ధామ !”

(దశావతారవర్ణనము)

“వేదాంతమయ్యుండి. వేదంబులరయుట, జలశాయివయి జలచరమగుట,  
మంటమింటనునుండి మాటికైపోరుట, యవికారివై నరహరివి యగుట,  
ఆశలేకయ యొగు నాశించఁబోవుట, రూపహీనుడవయ్యు బాపఁడగుట,  
భరను నిర్వైరివై దశకంఠుఁ గూల్చుట, మదిమిలేతలు లేక మాసలివగుట  
అశ్రమములేక యతిరూపివై తిరుగుట, చలనమొందని నీవింకఁ గలికివగుట,  
మదికి నాశ్చర్యమైయొప్పు మహితనామ ! చారుతారకనామ ! కొచ్చర్ల ధామ !”

# మంచెళ్ల కృష్ణకవి

క్రీ॥ శ॥ 1840 ప్రాంతము.

‘శతకకవులచరిత్ర’ రెండవభాగములో నీకృష్ణకవినిగూర్చియు నితని ‘వేంకటనగాధిపశతకము’ను గుఱించియు శ్రీసుబ్బారావుగారు వ్రాసినారు. కృష్ణకవి యీశతకములోని కడపటిపద్యములలోఁ దన్నుఁ గూర్చి యీవిధముగఁ జెప్పకొనినాఁడు.

“ప్రభావితమంచళ్ల స్వయంఁడఁ బాపయమంత్రితనూజుఁడన్, భర  
న్యాయనోత్రుండుఁ డైయ భక్తుఁడఁ కృష్ణకవి నభవత్పదాం  
భోజయగాంకితంబుగ సమున్నతఁ గల్ప మువర్చినాఁడ, న  
వ్యాసతఁగొమ్ము వేంకటనగాధిపతీ! విలసత్కృపామతీ”

“పూరుషముఖ్య రంగ రఘుపుంగవ వేంకటనాథ కృష్ణ శృం  
గారకథావళి నైదుశతకింబు లొనర్చి, తటాక బాహ్యాధా  
త్రీరుహ ముఖ్య సంతతులు ప్రేమనొనర్చి యొసంగినాఁడ, సాం  
పాగ గ్రహంపు వేంకటనగాధిపతీ! విలసత్కృపామతీ”

ఇంటి పేరు ‘మంచెళ్ల’ వారనియు, నితఁడు పాపయమంత్రి కుమారుఁడనియు, భారద్వాజసగోత్రుఁడనియు మొదటిపద్యమువలనఁ దెలియుచున్నది. ఇతని వేంకటనగాధిపశతకము తెలుఁగుదేశమునఁ జాలదినములుగాఁ బ్రచారములోనున్నది. దానిశైలినిబట్టియు శబ్దప్రయోగములనుబట్టియు నితఁడు క్రీ॥ శ॥ 1840 సంవత్సరమున కినతలివాఁడు కాఁడు. చాటుపద్యరత్నాకరముననో. మంజరిలోననో యితని ప్రస్తావన కలదు. “పొల్లుపుచ్చకు తృష్ణ మంచళ్ల కృష్ణ” యని యితని నేసందర్భముననో యొకానొకకవి యన్నట్లు తెలియుటవలన నితఁడు కవితావ్యాసంగము విశేషముగా కలవాఁడని తోచుచున్నది. ఇతఁడు (1) పూరుషముఖ్య, (2) రంగ, (3) రఘుపుంగవ, (4) వేంకటనాథశతకములు, (5) కృష్ణశృంగారకథావళి యను నాటకము రచించుటయేకాక, తటాక వన ప్రతిష్ఠాది సప్తసంతానములుకూడ నిర్మించినట్లు పై పద్యములలోని రెండవది వివరించుచున్నది.

ఈ కృష్ణకవి రచించిన యైదుశతకములలోను “వేంకటనగాధిపశతక” మొక టే శతకకవులచరిత్రకారునికాల్గమునకు వెలువడినట్లున్నది.

పైఁగా, ఇక్కవి 5 శతకములు వ్రాసినట్లు ఆశతకమునఁ గడపటిపద్యమే చెప్పుచుండఁగా నావిషయమైనను సుబ్బాగావుగా రితనిచరిత్రలోఁ దెలుపకపోవుటకుఁ గారణము బహుశః అతనికి దొరకిన వేంకటనగాధిపశతక మసంగ్రహము యుండునని యూహించుచున్నాను.

ప్రకృత మాండ్రసాహిత్యపరిషత్కార్యాలయమువారు సంపాదించి ప్రకటించిన శతకసముచ్చయము—ప్రథమభాగములోఁ బై వేంకటనగాధిపశతకమే కాక, పూరుషముఖ్య శతకముకూడ నున్నది. పద్యములోఁ గవి చెప్పిన క్రమమునుబట్టి చూచిన నీపూరుషముఖ్యశతకమే యతని ప్రథమరచనగాఁ గనఁబడుచున్నది. ఇప్పటికి లభించిన యీరెండు శతకములలో శైలీప్రౌఢిమను, నలంకార బాహుళ్యమును, భావబంధురతనుబట్టి, చూచిన వేంకటనగాధిపశతకమునకే ప్రథమస్థాన మీయవలసియుండును.

మొదటి శతకమకుటము “వేంకటనగాధిపతీ! విలసత్కృపామతీ” యని. ఇదివఱకే యిది శతకకవులచరిత్ర కెక్కినందువలనఁ బ్రకృతము పూరుషముఖ్య శతకమునుగూడఁచి మాత్రము సంగ్రహముగా సమీక్షింతును.

ఈశతకములో 109 ఉత్పలవృత్తములున్నవి. కడపటి పాదమంతయు “పూరుషముఖ్యఁ డాభువనపూజ్యఁడు నాకుఁ బ్రసన్నుఁడయ్యెడున్” అను మకుటముతో నిండియున్నది. కనుక ప్రాసము నిర్బంధముగా రేఫమయి కూర్చున్నది. కవి మహాభారతములోని యుదంకుని చరిత్రయందలి (1) అహిపతి దుష్కృతాంతకుఁ డనఁతుఁడు మాకుఁ బ్రసన్నుఁడయ్యెడున్, (2) అద్రినందనేశ్వరునకు భూషణంబయిన వాసుకీ మాకుఁ బ్రసన్నుఁడయ్యెడున్, (3) ఐరావతకోటిఘోరఫణిరాజులు మాకుఁ బ్రసన్నుఁడయ్యెడున్. (4) ఈక్షణశ్రోతవిభుండు తక్షకుఁడు మాకుఁ బ్రసన్నుఁడయ్యెడున్—అను నన్నయభట్టారకుని ప్రయోగముల నొరవడిగాఁ బెట్టుకొని యీపూరుషముఖ్య శతకమకుటము కల్పించుకొనియుండును.

ఇందలి పద్యములన్నియు శ్రీకృష్ణచరిత్రాంశములను వర్ణించునవి. ఒక్కొక్కపద్యములో నొక్కొక్క శ్రీకృష్ణలీలను కవి పొంకముగా

నిమిత్తినాఁడు. ఇతని కీర్తిత్యమునో సమస్తాశ్చర్యములచా లెక్కువ. సర  
శముగా. హృదయరంజకముగా దివ్యవాణీసమాసములతోఁ బద్యములు  
నీచాయతంత్రములు పలుకునట్లు ముగ్ధమధ్యమతాగస్థాములతో స్తప్తస్వర  
ములు ధీమాధీమాధ్యనులు చేయుచు పరుగిడు ఛోరణిలో సాగిపోవుచు,  
పాఠకుని, పై పై చదువుచు కెనగొల్పి ముట్టుకొనిపోయిచును. ఈక్రింది  
సమాస పదజాల లాలిష్యాదు సరసులహృదయములను చూఱగొను  
చాకమునఁ బదజాని :—

- (1) సూక్తికల్పిత సుమాగత గాఢమదాళిపాళి ఘోరకారములు.
- (2) హరి నిజాంఘ్రపన్న నిరతాశిశ్శయిక నివాసవాహినీవారి. (3) మనో  
భిరామ విస్తార విభా శుభాంచ దవతారిము. (4) సందగోష్ఠవిస్ఫార  
కీర్తిపల్లిష్ట మృదుపాద సహజాఁడు. (5) నీరయోజ్జ్వలచ్ఛల దనేక  
తరంగ మృదంగనాదము.

పసిపిడు (పసులమగద), సప్రసూలు, గడికగడిములు, కొడ  
తెఁడు, చక్కుగకొందు, ఈడుగజోడుగ, కాలుచే నూరుచు, జెట్టి నేర్పు.

ఈశతకపద్య త్రైకాన్నభుక్తితో నిట్టివి యుపదంశములు.

ఇందులో శ్రీకృష్ణుని యష్టమహిమీ పాశేగ్రహణములను (38-45)  
8 పద్యములతోను, దశావతారములను పది (90-99) పద్యములతోను  
కవి వర్ణించినాఁడు.

మచ్చున కీక్రిందిపద్యము లిచ్చి యీశతకసమీక్షకు స్వస్తి  
పలికెదను.

సవనీతచోరవర్ణనము :—

“వాంఠు నీరయంజోతు, వాదగునంబు యశోద మాన్వఁగా  
సాధుఁ గీలి దండ కడు బాఱఁగ నల్పమ నన్నకై వ్రజా  
గాఁగులం జరుచే నయగాఁపు నల్లని ముద్దుబాలుఁడే॥”

బాలగోపాలక వర్ణనము :—

“తొరపుఁగాంతి ముంగురులతో నలికన్గలి రావితేక చే  
న్నార నిగంబరాకృతి నుదంచిత నూపుర మేఖలాది భూ  
మోవమొప్పు నందనిలయంబున లేగలఁ గట్టు బాఱఁడే॥”

వేణురవామోద వర్ణనము :—

“సూరిసుతాధునీ పులిన సుస్థలుల న్మృరళీరవంబుచే  
సూరెల వల్లవాంగనలు సొక్కఁగ బంధుర బంధుసంజ్ఞలక  
వారలఁ బ్రీతిఁ దేల్చు యదువంశ సుధాబ్ధి సుధామయూఖుఁడే॥”

భూభారహరణ వర్ణనము, శ్లేష :—

వారని సత్కళాప్తిఁ దలఁపం, ద్విజరాజన నొప్పి చండభే  
నారచితార్తయా కువలయవ్యథ మాన్చు రథాంగ మత్తసం  
హరివిధుండు, నా, యదుకులామృతకంధి జనించి చండభే  
నారచితార్తయా కువలయవ్యథమాన్చు విధుస్వరూపుఁడే॥”

పార్థసారథ్య వర్ణనము :—

“హారము పేరెదం గునిసియాడ ముఖాబ్జమునకా శ్రమాంబువుల్  
దేఱఁగఁ గుండలంబులు చలింప, మహాజి సురేంద్రసూతికికా  
సాగణియై తురంగ పటు సారగతిక్రియ లేర్పరించె, నే॥”

బలరామావతార వర్ణనము :—

“సీరముఁబట్టి, మై నసితచేలముఁగట్టి, ప్రలంబముఖ్య దే  
నారులఁ గొట్టి, సూర్యతనయారభసం బెడవెట్టి, రేవతీ  
భీరువుఁ జెట్టవట్టి, ముగభేదికిఁ దోడయినట్టి జెట్టి యే॥”



# పూండ్ల చెంగయకవి

క్రీ॥ శ॥ 1840 ప్రాంతము.

ఇతని “శయనపురి కోదండరామశతకము” క్రీ॥ శ॥ 1882 సం  
నత్సరము వాచానిలయ ముద్రాక్షరశాలయందు అచ్చువేయఁబడినది.  
దీనిని కాశ్యోటినిగర సంస్థానముసకుఁ జెందిన పల్లిపట్టువాస్తవ్యుడైన  
ముద్దుగురునాథపిళ్ల ప్రచురించినాఁడు. కో. అనంతాచార్యులు పరిష్క-  
రించినాఁడు. కనుక నిది 72 పండ్లనాఁడు ముద్రించి ప్రకటింపఁబడినది

ఇందులో సరిగా వందసేనపద్యము లున్నవి. “శయనపురిధామ  
దనుజసంచయవిరామ, చండకరకోటిధామ కోదండరామ” యను  
ప్రతిష్ఠాగీతిలోని కడపటి రెండుపాదములు) మకుటము. పద్యములు సలక్షణ  
ముగా, ధారావాహికగా, పాండిత్యస్ఫూరకశబ్దప్రయోగలలితముగా  
నున్నవి.

స్వవిషయమునుగూర్చి శతకకారుఁడు కడపటి పద్యములో నీవిధ  
ముగాఁ జెప్పుకొనినాఁడు :—

“శ్రీలలింగ నాశ్వలకులాభి శుభ్రాంశుఁడౌ పూండ్ల శేషాభిధాను  
పాత్రుఁడ, పిచ్చయపుత్రుండ, చెంగయాహ్వయుఁడను విబుధసంచయవిధేయుఁ  
డను భవశ్రీపాదవనబాతయగమిళింపన్మాసనుఁడ భరద్వాజగోత్ర  
సంజనితుండ యుష్మద్దాసదాసుండ నతిభక్తితో సీసశతక మిదియు  
నొనర వచియించినాఁడను గొనుము దీని”

ఈకవి యాఱువేల నియోగి బ్రాహ్మణశాఖకుఁ జెందినవాఁడు, భార  
ద్వాజసగోత్రుఁడు. శేషయార్యుని మనుమఁడు. పిచ్చయకుమారుఁడు.

ఈకవికూడ పల్లిపట్టుప్రాంతమువాఁడే. ఈశతకమును బ్రకటిం  
చిన ముద్దుగురునాథపిళ్ల ఆకాలమున పల్లిపట్టుగ్రామకరణమని తెలియు  
చున్నది. లేక మఱి యేసమీపగ్రామమునకైనను గరణీకము చేయు  
చుండి యుండవచ్చును. సాధారణముగా చిత్తూరు, ఉత్తరార్కాడు  
జిల్లాలలో నీపిళ్లలను బిరుదములు గలవారు కరణాలు, వీరి యుజ్జవభాష



పుదూరు ద్రావిడుల యటవభాషకుఁ జెల్లెలనిపించును. ఆకారణమున  
పుదూరుద్రావిడులవలెనే పీరికిని ప్రాంతీయభాషయయిన తెలుఁగో  
మాతృభాష యయినది. దానిమీఁద నెక్కువ యభిమానమును గలదు.  
అందు వారు పండితులు, కవులు నయిరి.

ఈశతక ముద్రణకాలమునకు గురునాథపిళ్ల కేబది యేండ్లకుఁ  
బైఁబడి యుండిననే తప్ప కేవలము భక్తిరసము చిప్పిలుచుండు నీశత  
కమును రచించిన కవిమీఁద నాదరాభిమానములుగాని, యీశతకము  
అచ్చువేయింప నలయునను పారమార్థికచింతగాని యుండదు. కవికిని  
అప్పుడు 45-50 ఏండ్ల వయస్సు ఉండియుండుననుకొనిన, ఇతని జననము  
క్రీ॥ శ॥ 1837-42 ప్రాంతముని యనుటలో సందేహముండదు. కాని  
పల్లిపట్టు కా ర్వేటినగరమునకు 8 మైళ్ల దూర మే యయినప్పుడు అక్కడి  
కతఁ డెడపదడప పోయినచుట యుండును. కాని యాకాలమునఁ ప్రభు  
దర్శనములనిన సాధ్యమగునవి కానందున, నీకవియు రాజాశ్రయవిషయ  
ములో నిరాశఁ జెందియుండును. పైఁగా ఆకాలమున శ్రీబ్రహ్మరాజు  
గారు రాజ్యముచేయుచుండినట్లు తెలియుచున్నది. అతనికి వైదికప్రభు  
వని ప్రఖ్యాతి. ఆయన వేదములలోని కొన్నిభాగములను స్వరయుక్త  
ముగాఁ జెప్పఁగలవాఁడు. శ్రీదేవ్యుపాసకుఁడు. తన్మంత్ర సిద్ధుఁడు.  
ఆయనకాలములో సంస్కృతగ్రంథములు, మంత్రశాస్త్రములు చాల  
వఱకు సంస్థానముద్రాలయమున నే అచ్చయినవి. తెలుఁగన్న నాతని  
కభిమాన మెక్కువ లేకపోయినది. అందుచేతనే యీచంగయకవికి  
ప్రభువుయొక్క ఆదరము లేకపోవుట కేవలము మొకగ్రామకరణ మతని  
గ్రంథమునకు (శతకమునకు) వెలుఁగుచూపుట తటస్థించినది.

ఈశతకములోఁ బేర్కొనఁబడిన 'శయనపురి' ఏదో తెలియట  
లేదు. కాని 'పల్లి' అను ద్రావిడశబ్దమునకు "శయన" మను నర్థము  
న్నట్లు తెలియుచున్నది. ఆపక్షమున పల్లిపట్టు శయనపురి కావచ్చును.  
కాని యాయూరిలో నీశ్వర దేవాలయము తప్ప కోదండరామాలయము  
లేదు. బహుశా, అది యక్కడి పురాతన భజనమందిర మేదై న నయి

యందు నేమో ? సాధారణముగా నాఱు వేలనియోగులు తాము రామ దాసు సంప్రదాయమునకుఁ జెందినవారమనియు, శ్రీరాముఁడు తమ కులదైవమనియుఁ జెప్పుకొనుచుందురు. కనుక పల్లిపట్టులోని శ్రీరామ భజనమందిరము నాశ్రయించిన మహాభక్తాశ్రేణుఁడుగా నుండవచ్చు నీకి విశ్రేష్ఠుఁడు.

ఈ శతకము కేవలము భక్తిరసభరితముగా నున్నది. కవిత్వము నిర్దిష్టముయినది. ఇందులో విమర్శింపఁ దగిన విషయము లెక్కువగ లేవు. విష్ణుపరిమయిన మిగిలిన శతకములలో నలెనే ౧౦-వ పద్యమునుండి ౨౦-వ పద్యమువఱకు దశావతారవర్ణనము కలదు. ౩౦-వ పద్యమునుండి ౩౯-వ పద్యమువఱకు శ్రీరామచరిత్ర సంగ్రహముగా నున్నది.

మిగిలినపద్యములలో కొన్ని యితరగ్రంథములలోని పద్యముల కనుకరిణము లున్నవి. కాని, యిట్టివి చాలతక్కువ.

ఈ క్రింది భాగవతపద్యానుకరణము :—

“నూరవూరనము నేయు కలములకలములు కమలాక్షు వీక్షించు కనులుకనులు  
కేజేషుఁ జెలివెను చిత్తంబు చిత్తంబు శ్రీరామునకు మ్రొక్కు శిరిము శిరిము  
కాంచనాక్షులె నొక్క వాక్యముల్ వాక్యముల్ శ్రీదు నాకర్ణించు చెవులు చెవులు,  
నా మేకు వలగొను పదములు పదములు వనజాత్మఁ జెంతించు దినము దినము  
న నదు ద్భక్త మ్రోఁభిక్త నాకమునిచ్చి కావవే, వేగి శ్రీమనకమలభృంగ”

నుచ్చున కేదిగున కతిపయపద్యము లుదాహరించుటతో నీ శతక మునుగూర్చిన పరామర్శ విరిమింతును :—

“భృంగా కేంద్రసుస్యందనాచిత ఘంటికాఁ పంబులు ఘటంఘటా యనంగ  
గాముఁగ కెంబనీకంకాముల నిశాచగుల గుండెలు ఝల్లుఝల్లుమనఁగ  
పటుభంగు క్షుక్తిస్ఫుట దివ్యశరణుమల్ దశదిశావళి భగద్భగయనంగఁ  
గిష్ట దివ్యపాదసంఘట్టనాంబున ధిగావలయమంతయు వడవడ వడంక  
కమాకమాక్షి జేభాభగణములలో నని దశామ్యునిఁగూర్చు నిన్నాత్మదలఁతు”

“భక్తసందకంటి. నాపన్నగక్షయంటి, నీనాడనంటి, మన్నించుమంటి,  
గాసగానుడనంటి, తలఁగఁద్రోయకుమంటి, దబ్బుటగాదంటి, తడయకంటి,  
నిను వేడికొంటిని, నీవి గిక్కనియంటి, నితగి మెఱుంగనంటి, నిజమటంటి,  
పతితపావనయంటి, బంధమోక్షకయంటిఁ గావకుండినఁ గీర్తిగాదటంటి.  
నాపదుర్దా నీకు నోహాటంటి, కరుణతోఁజూచి నన్నేగఁగావుమంటి”

“కమలాప్తశశినేత్ర, కమనీయచాత్ర, నీరదనిభగాత్ర ఖైరిజైత్ర,  
భార్గవీయుతవక్ష, పలభక్షకవిపక్ష, పద్మాయతాక్ష సద్భక్తరక్ష,  
సుజనావనవిహార, సుగుణగణాధార. సీతాసుహృచ్చోర, శ్రీవిహార,  
వినుతభక్తసమాజ, దినకరశతతేజ వందారుసురభూజ, వందితాజ,  
ప్రవణసుత్రామ, సంగరరంగభీమ, భువనకల్యాణనామ, సంపూర్ణకామ”

“శ్రీరామ జయరామ, సీతామనోనాథ !, రార. పాపవిమూర, రారధీర !,  
దైతేయవర్గ కాంతారదావానల !, వరద రారా, భక్తవంద్య రార !,  
సుజనార్చితపదాబ్జ, త్రిజగదవనపరంధామ, రారా, రణభీమరార !”

ఇది—శ్రీనాథమహాకవి “శివరాత్రిమాహాత్మ్యము” లోని :—

రారా, వణిగ్వంశవారాశిహిమధామ, రారా వికస్వరాంభోరుహాక్ష.

అనుపద్యమును తలంపునకు తెచ్చుచున్నది.

“శ్రీరమణీ మనస్సారసమిత్ర, సుజ్ఞానరత్నాకర, తేనమోస్తు !  
ఇనకులాబ్ధిశకాంక, సనకాదినుతగాత్ర ! ధీరవందితపాద ! తేనమోస్తు !  
భోగిభూషణవంద్య, భోగీశశయన, సీతేశ సర్వాధార, తేనమోస్తు !  
దశరథావనిపాలకాత్మబార్యస్తుత, దివ్యనామ, పరేశ, తేనమోస్తు !  
దివ్యమణిమయభూషణ, తేనమోస్తు ! జ్ఞానధీవేద్య, శ్రీరామ, తేనమోస్తు”



# చామర్తి శేషగిరిరాయకవి

క్రీ॥ శ॥ 1840 ప్రాంతము

ఇక్కడ అని నమస్కారము శిష్యము శుద్ధిపద్యమున :

“వినుతిగ జదనుజాయ నమస్కారము శిష్యము శుద్ధిపద్యమున :  
 “వినుతిగ జదనుజాయ నమస్కారము శిష్యము శుద్ధిపద్యమున :  
 “వినుతిగ జదనుజాయ నమస్కారము శిష్యము శుద్ధిపద్యమున :”

అని చెప్పి కొనుటచే, నితఁడు కిణ్వసగోత్రుఁడనియు, వేంకట  
 ముగ్ధశిష్యుఁడనియుఁ బెలియుచున్నది. “ముగ్ధ” శబ్దముచే నితఁడు  
 నామోగి శాఖవాఁడుగఁ గన్పట్టెడు. ఈశతకమునేకాక, ‘రామకథాల  
 హరి, కాళిదాసరిణయ’ మను మఱి రెండుకృతులనుగూడ రచి  
 యించినాఁడు. అందు కాళిదాసరిణయమున, తద్రచనాకాలము నిట్లు  
 వచించెను :—

“శాన్తిగ శైల చంద్ర శశిసంఖ్య చేలంగఁగ, భావనామ న  
 త్సాని మధుమాసీ పూర్ణమకు సత్కృత్యులన్, నవకృష్ణభానుజా  
 పరిణయ మింపుగా నొడివె, భానుజవైరికృష్ణ బుభాంఘి పం  
 కి మహామండు శేషగిరి కింపవిదాగకి నంకితంబుగన్ ||”

దీనినిబట్టి, శా॥ శ॥ 1795 సం॥ము క్రీ॥ శ॥ 1873 సం॥కు సరిపోవు  
 చున్నది. అనఁగా, ఇప్పటి కెనుబదిరెండేండ్ల నాఁడీకావ్యము రచింపఁ  
 పడినది. ఇతఁడు ‘చామర్తి’ — గ్రామవాస్తవ్యుఁడు. కాన, నదియే  
 యితని యింటి పేరుగ వాడుకలోనికి వచ్చెను.

ఈ “నమస్కారముశతకము” —న 108 తేటగీతములున్నవి.  
 “ముగ్ధశిష్యుఁడనుజాయ నమస్కారము” — అని చతుర్థచరణమంతయు  
 సాంస్కృతికమగుటముతో నొప్పారుచున్నది. తక్కిన మూఁడుపాదము  
 లుగో దృష్టాంతపూర్వకమగు విషయవినరణము కానవచ్చెడు. ఇట్టి  
 మూశతకమును రచించినకవినిగూర్చి, (వావిళ్ల వారి నీతిశతక సంపుట  
 చుగదలి) గ్రంథపీఠికలో శ్రీశేషాద్రిరమణకవులు తెలిపిన యంశములు  
 గమనింపఁదగినవి. — \*

\* ఈకవి సంస్కృతాంధ్రభాషలయందేగాక, వేదాంతమునందుఁగూడఁ గృతి  
 పరిచయుఁడు. అంతయుగాక ప్రబంధకవి. కవిత్వము సుబోధముగ సులభశైలిలో నుం  
 డును. ఈశతకము సామాన్యజనులునైతము అర్థము గ్రహింపఁదగినంత సులభశైలిలో  
 నున్నది. కవికిది ప్రథమప్రయత్న మేమో యని యనుమానింపఁ దగియున్నది.

వీరు తమపీఠికలో నొకచోటఁ గవి ప్రావీణ్యమును శెక్కు తెఱఁగులఁ గొనియాడుచుఁ, దుదకిది కవికిఁ బ్రథమప్రయత్నము గానోపునని యనుమానించుచున్నారు. మఱియొకచోట, శతక రచనావిషయమునఁ గవి యవలంబించిన నియమముల నుగ్గడించుచు, నతఁడు దాని నిర్వహించిన విధమును బ్రశంసించుచున్నారు. ద్వైవిధ్యమగు నిట్టి యభిప్రాయముచే, వీరు స్వనచనవ్యాఘాత దోషమునకుఁ బాల్పడిరి. \*

“నమశ్శివాయశతకము” అని ఐహిక పారితోకిక విషయములను జక్కఁగఁ బరిశీలించి చూచుచోఁ గవికిఁ గల యసామాన్యప్రజ్ఞా ప్రాభవానుభూతులు స్పష్టముగ గోచరించును. పైఁగా విషయోద్ఘాటనమున కనువుగఁ బాఠకిజన సౌలభ్యముగ నూలుదాహరణములతోఁ బద్యప్రథమపాదత్రయముననే యుక్తాంశప్రకటన మొనర్చుచు శతకము నాఁగించుట గడిదేతిన కవికిఁగాని సాధ్యపడదు. కావున, నీనమశ్శివాయ శతకము కవీంద్రుని యపరవయస్సున రచింపఁబడినది. శేషాద్రిమణకవులన్నటిది ప్రథమప్రయత్నమని చెప్ప వలనుపడదు.

ఇతని తక్కిన గ్రంథములలోఁ గాళిందీపరిణయము క్రీ॥ శ॥ 1873 సం॥న వ్రాయఁబడినట్లు కవియే తెలిపినందున అప్పటి కితనికి ఏముప్పదేండ్లప్రాయమయిన నుండును. అగుచో నితఁడు 1840 ప్రాంతమున జనించి, యీశతాబ్ది ప్రారంభమున కించుక ముందు వెనుకగాఁ గాలగతి నొందియుండును. ఆపక్షమున నితని మొదటికృతి ‘కాళిందీపరిణయము’ను, తరువాత 1880 సం॥రము ప్రాంతమున ‘రామకథాలహరియుఁ’ దననిర్యాణమునకు నాల్గయి దేండ్లపూర్వ మీశతకమును రచించియుండును. సాధారణముగఁ గవులప్రాగల్భ్యము రచనాసౌష్ఠ్యము వారి ప్రథమకృతులలోనే కనఁబడుట భాషాభిజ్ఞులకెల్లఁ దెలిసినవిషయమే. ఇతని “కాళిందీపరిణయము” ఒకించుక ప్రౌఢిమ గలదియగుట నదియే తొలిరచనమనుటలో సందియములేదు.

\* ఒకపాదము పూర్తిగ మకుటమునకు విడుచుటచేతను, మిగిలిన మూఁడుపాదములలో నీతియు సుపమానము నిమిద్భవలసివచ్చుటవలనను పద్యములు భాగాశుద్ధికఁ గొంతవడి విషయముచే నిబిడములుగా నున్నవి. ఇందలినీతులు శిశుబాలవృద్ధులకుఁ బఠనయోగ్యములుగా నున్నవి. ఉదాహరణములు సమంజసముగా సుబోధములుగా నున్నవి.

ఇది విశేష ప్రకృతి శేషమును గవితా వైఖరినిగూర్చి శేషాది  
రమణకపులు విచరించినచో యున్నారు. నాతికతనశయ్యగల యీతని  
కవితాధార అస్పష్టమయినది. ఈశితకమున దృష్టాంతాలంకారములతో  
మనోహరముగ నీతిఁజుటంకించిన నీతిలెఱవేని ప్రశంసింపఁదగినవి. ఇట్టి  
యలంకారములతో వీరిక ముందు 'భాస్కర'—'జగన్నాయక' శతక  
ములు నెలుచుడి — శ్లోకగునాటల బ్రచారమునందున్నవి. దీని కట్టి  
భాగ్యము కలుగనుకఁ జేచల మిది నీతిపద్యసంగతిమగుటయే కారణ  
మయి యుండును. పైగా, వేనుపపద్యములమీఁది మాదరముతో దీని  
సంతానమునాగు గణింపకుండుటయు సేతువగునేమో!

ఈశితకముగోర బ్రయోగింపఁబడిన కొన్ని దృష్టాంతములు:—

(1) నీరముల్లక కలుద్రావఁ గోరినట్లు (2) పులులఁజెంచిన  
గోవులఁ బొడువకున్నె? (3) నిండుకలశగబు నొడుకునే నీరములను? (4)  
జలదమును సమ్మి చేసేరు జల్లినలుల. (5) ఉల్లి మల్లిక యానఁజె  
తెల్లముగను? (6) కాకి కాకియెగాక బుక్కకికొనె? (7) అజుని  
మోపరి సూన కేనుయ్య భుక్తి? (8) ఇంటగెల్వక రచ్చఁ దానెలులు  
గెల్పు. (9) భరిము మోయఁబ చగదన ఖండములను, (10) పుండరీ  
కమ్ము లాఁదలఁ బూరి తిననె? (11) తేజమునఁగాఁబ విడిపోవుఁ దిమిగ  
పంక్తి, (12) భరిము విడిచన వెండుకిల్ చేలువు గనునె?

గులాము, పోషాకు, పాదుషా — మొదలయిన అన్యదేశ్యాలు  
కూడఁ గొలఁదిగ నీతిఁ జుపయోగించెను. ఉక్కిరిద నితని కవితా విశేష  
ములు గ్రహంపఁదగుపద్యములఁ గొన్నిటి మచ్చునకుఁ గనుగొననగును.

“జ్ఞానమునుదు యో పుణ్యవమలగోనఁ గ్రుంతులాడిన నేమి? బ్రలంకులాడె  
విధుఁ భయఁతెలుచేతిఁ బవిత్రమకానె? ముఖతిగజదనుజాయ నమశ్శివాయ”

“తన్నుఁ దా మెచ్చుకొన్న సాధక్యమేమి గలుగు నరునను? తమివోని కాంత బలిమి  
స్వకుచనుద్భవ మొనరింప సౌఖ్యమగునె ||మ||”

“పగొకాంత సామగ్రి నాశ్రయించి నిన్యఁడనొందు దలఁచు నిర్ధాత్రీయండు  
బుడ్డ నమ్ముక నీలను బడ్డయట్లు ||మ||”

“వచనమిచ్చి తొలంగిన వానిఘనము హేనమనఁదగు, బోగముచూస సగటు  
నొకిని రమ్మని లేయి వేటొకనిఁ గూడు ||మ||”

“మంత్రి కుటిలత్వమూనిన, మానవేశ్వరునకు హానితొలంగదు గూఢిగాను  
శల్యసారభ్య మర్కిజుఁ జంపలేదె ||మ||”

“లంచగొండికి రాజ్యపాలనమొసంగ నేలికకుఁ బైకమిచ్చునే నీలకిం  
కడఁగి తోడేలు మేఁకిల గాచినటుల ||మ||”

“అప్రయోజకునకు నుత్తమాధికార మబ్బేనేనియు, మిగులఁ బ్రఖ్యాతి గనఁడు  
ధర నపుంసకునకు రంభ దొరక నేమి ? ||మ||”

“సరసుని రసజ్ఞతావృత్తి సరసుఁడెఱుఁగుఁ గాని, మొఱకుఁడెఱుంగఁడు గణననేయు  
గొడ్డురాలికిఁ దెలియునె బిడ్డనొప్పి ||మ||”

“అవని నుద్యోగ సమయ సౌఖ్యంబు నిర్దమావసర దుఃఖమెవ్వారికైన విడువ  
దెట్టులన శ్వాస నురత మహీనసాక్షి ||మ||”

“వావి వరుసఁ దలంపక వారివారి తొయ్యలులఁ గూడు మదమున దుర్బిటుండు  
సొగరు బట్టిన బలుదున్న పోతుగాఁడె ? ||మ||”



# ముడుంటై వేంకటరామ స్మరింహాచార్యస్వామి

క్రీ. శ. 1841—1927.

ఇతని కృతిమైన రంగేశతకము, వావిళ్ల వారి భక్తిరసతకసంపుటము పెండ్లవానిలో పూర్తిగాఁ జేర్చఁబడియున్నది. ఇందులో 101 పద్యములు గలవు. మొదటి 67 పద్యములు ప్రథమభాగముగను, దక్కినవి పెండ్లవానిభాగముగను గవియే విభజించి. యవి తనచే రచింపఁబడినట్లు తెద్భాగాంతి కందపద్యములలోఁ జెప్పకొనినాఁడు. పద్యములలోఁ గృష్ణలీలలు విపులముగా వర్ణింపఁబడినవి. “నీతభవత్ప్రేమ రంగేశ వేష కృష్ణ” యనునది మకుటము.

ఈతకములోఁ దన వంశమునుగూర్చి కవి యాకిందివిధముగా వివరించినాఁడు :—

“ఎల్లవిద్యలు నల్వకడైన నితఁడెగావ మే సూక్ష్మతఁ బుద్ధి కెట్లెరుము  
భవదీయ కైంకర్యసమఁడు శ్రీ కృష్ణాగ్ర్యఁ జే మహాత్మునకుఁ బితామహుండు  
నిరసమాన భావనిధి రాఘవాగ్ర్యఁ జే సత్వగుణ వార్ధి కలముఁ దలఁచి  
సమంతు మాతండ్రి వీర రాఘవగురుం డే పుణ్యఖనికే గారాబుపట్టి  
కేశవాశ్రమనికట మేస్మితకే నిలయ మట్టి శ్రీవత్స నారసింహగిర్యవర్మఁ  
గలఁగ నినునమ్మి వినుతింపఁగ నెఱవయ్య ||”

“అంగంబికా మీ రాఘవత్సమున నల్లడుపాగఁ గని పెంఱు నొడయఁడెవఁడొ,  
వాత్స్య నృసింహగిర్యపైఖర ననుఁ గృతసంస్కారగాఁ జేయు సదయఁడెనఁడొ,  
మృభౌర్వాజ రామానుజార్యాఖ్య భాష్యాధి మిడు దీనబంధుఁడెవఁడొ,  
నిండు కూర్తానాగ్య భావంటునను దైత్యకృశి శక్తి యొసఁగు సుప్రతిభుఁడెవఁడొ,  
వాని శ్రీరంగ కేంకట వాగజాన్రి యూదవాచలమునఁ బాద మూనియున్న  
నిన్నెగా నుది నెఱిగెతి నీజాత్ము || వీతి ||

“శ్రీ కూర్మమున కుదీచిఁ ద్రియోపనయిన వంశధారాశీర వసుధ నమను  
నమృతపుర మంగళాలంబమైన శ్రీవత్స ముడుంబ సద్వంశమునను  
ననుఁ గృపఁ పొడమించి నగసింహపాదాఖ్యఁ గావించి నిజవిద్యఁ గలుసి పెంచి,  
విద్యదేశము లెల్లఁ ద్రిప్పి దర్శనమిచ్చి, తెట్టి శేరిములున్న నెంచుకొనవు,  
మఱియు నను నిగతాత్మకింకరునిఁజేయఁ దలఁచి కాఁబోలు నీనాఁటిదాఁక నచట  
నీవు కేశవరూపిపై నిలిచినావు || వీతి ||

దీనినిబట్టి శ్రీకృష్ణమాచార్యులపుత్రుఁడు రాఘవాచార్యుఁడు ; అతనికుమారుఁడు నరసింహాచార్యుఁడు ; అతనితనయుఁడు వీర రాఘవా



చామ్యుడు ; వీర రాఘవాచామ్యులకొడుకే యీ శతకకవి. ఈతని పూర్వీక పేరు.

“క్రమస్మడుంబ వేంకటరామ సృసింహార్య రచిత రంగేశకృతికి” —

“ముడుంబ సృసింహాచార్యకవి” యను శీర్షికతో “నాంధ్రరచయితల”లో నితనిచరిత్రము పూర్తిగా నున్నది. ఇతని నివాసస్థానము శ్రీకూర్మము దగ్గర వంశధారా నదీతీరమునందలి యచ్యుతపురి “కేశవాశ్రమనికట మేకృతికి నిలయ” మని యీకవి చెప్పినదాని ననుసరించి, “కేశవాశ్రమ” మని, తన వార్ధకదశలో నితఁడాశ్రమవాసము చేయుచుఁ బ్రశాంతముగా జీవితము గడపినట్లు తోచుచున్నది. విజయనగరము లోని నల్ల చెఱువుమెట్టపై వేడవ్యాసులను కేశవస్వామిని బ్రతిష్ఠించి, యాలయము నెలకొల్పినట్లు “ఆంధ్రరచయితలనలసఁ దెలియుచున్నది. ఇతఁడు ప్లవంగ సం॥ర భాద్రపద బహుళ నవమి (1841 సం॥ సెప్టెంబరు నెల 22 వ తారీఖున) జన్మించినాఁడు. ప్రభవ సం॥రం భాద్రపద బహుళ ద్వాదశి (1927 సం॥ సెప్టెంబరు 22 వ తేది) మరణించినాఁడు.

ఇతఁడీశతకము నేకాక, పెక్కు గ్రంథములను సంస్కృతాంధ్రములందు రచించినట్లు తెలియుచున్నది.

ఇతని రంగేశశతకము మంచిధారాశుద్ధి గలది. మృదుమధురములయిన శబ్దములతో సమాసముల నుభయభాషలయందును సద్భుతముగాఁ గూర్చుటయు దితఁడెఱింగిండుడు. పదలాలిత్య మితినిసొమ్మనెచ్చును. కవితాకుమార లాస్యముల కితినిశతకము రంగసీమ (నాటి చెప్పవలసియుండిన) కూచించి, పోలిపెద్ది కవులిరువురితనికి కుడియెడమ స్థానములకుఁ దగిన వారనవలసియుండును. అత్యధికాక్షేపణలు లేకున్న నడిదముకవికూడ నితనితో నించుమించు తులఁదూఁగవచ్చును.

ఇతని శతకపద్యములు జాతీయపదములకు పుట్ట. తెలుఁగునానుడులకుఁ గడలి. ధ్వన్యనుకరణములకుఁ గోశము.

సంస్కృత శబ్ద జాటిల్ప సమాస సముపేతమయిన యీక్రింది పద్యమును జూడుడు :—

“నిబిడ నిష్ఠుర బాణ నిర్ఘాతపాత పతత్ప్రతీపావనీభృత్ప్రతీక,

శశ్వత్ప్రవద్రక్త యుర కర్దిమిత సమీ కాంగణాథో విశదచలచక్ర

రథ సహకృష్టి ప్రైపథిక సారథి కళాహిత కృచ్ఛ్రి విక్రమదార్త వివిధ

‘కంకాశ నిష్క్రమక్రిమ నిష్ఫలీకృత రథకలాశి పురిస్సత్తెరారాశ  
శర విఖండత సాదినిసాదిపతన భావమా నాశ్వగజమయ్యోఽ చావకాను  
జన్మ కోల్లల కనిలొన శత్రుసేన

॥ పీఠి ॥

అచ్చ తెలుఁగు పదములతో నీపద్య మెంత కమ్మగా నున్నదో

సర్పించుఁడు :—

‘వలదు టాయకు చేలు, వగలుసేయకు చాలు, దుడుక, నా కిన్నీరు మడువగాకు;  
వెలుపు చెల్వకు, కిల్ల మరులు గొల్పకు, మెల్ల నమ్మనఁ జేర్చి నన్నదుమరాకు;  
వలదు కోపము పొన్ను, వగకు లోపమువచ్చు, చెక్కులు ముద్దాడి చెనకి గాకు;  
ననదు మొప్పెదనమ్ము, సతముఁ జెప్పెదనమ్ము, నొచ్చె నాకెమ్మోవి నొక్కరాకు;  
నునను విటిగను నీమీఁది మరుతె తిటిగఁ జోగి నుటుమాయలాడఁ, యప్పులఁతఁ గూడ  
చదుననున్నట్లు విధిపోకి నదుమఁగాక

॥ పీఠి ॥

గంధర్భాను సారిముగా నితఁడు ప్రయోగించు జాతీయ పదముల  
నైచిత్వము మొఁపఁగ ముచ్చటగా నుండుటయేకాక, యీ యీ నాన  
ములలో ననుకొనకుండు వచ్చి కుదురుకొనినవిగా కనిపించుట ప్రత్యేక  
విశేషత :—

(1) ‘గన్యసేయుదు’ నిదిగట్టి ‘రచ్చబెట్టి’, (2) కోయిలమూఁకల  
‘కొండకూడిలు’, (3) కిదలనీనన్నట్లు కార్తలబెనఁగ, (4) ‘తలయెత్త  
నీదాయె’ మఱినాల్చిగిగ్గోళి, (5) తోయజాక్షికి ‘దిగదుడిచిపాఱవై న’,  
(6) ‘సముస మే యుగమాయె’—నెమ్మేను సగమాయె, (7) బంగరు  
‘దుప్పటి నలెవాఁడుతో’, (8) అకట, ‘కలయని తోఁచుఁ గాదనియుఁ  
తోఁచు’, (9) ‘కూసెదు’ ‘కనులెట్టజేసెదు’, (10) ‘గానుగాడించిన’  
గాసి నీడదురి, యాతొంటిగుణగలు నీ తుంట విల్లు. (11) ముందు  
నడచు నగుతుఁ ‘జేయడివిఁగలసె’, (12) బోఁటికందోయికిఁ గాఁకుకే  
‘మోతుమొ’, (13) నెఱగంది సాల్పుండు ‘కొరడువారి’, (14) చై  
ద్యుండు రథముపైఁ ‘జదికిలఁబడి’, (15) ‘తలగొలుగుడు’ పడ నేల రుక్మి,  
(16) చాలు దొరకితి విడి ‘వగల్ సాగనీను’, (17) తార్కాణమేలఁ  
కాదంటి ‘సటర’, (18) ఏలాగు ‘కాల్లాడి’ యేగవచ్చు.

ఇట్టి జాతీయములు నానుడులు లేని పద్య మేయితని శతకములోఁ  
గనఁబడిదనుట యతిశయోక్తి కాదు. కనుక అట్టివి కొన్ని సాధ్యమయి  
సంతవఱకు నుటంకించుటనలసఁ బాఠకులకేగాక, భాషకుఁగూడ సత్యంత  
ముపకరించినట్లుగును.

సడియుడుపు, కుసుబాహూరింగు, గులాబీ, జాన్పములు, అత్తయ్య పూత, నీరునిల్వ (నిల్వనీరు?), ఉలుకించు, తేట తెల్లము, గడిదేలు, అపరంజి, వెగముడి, పూవుటూచ, మీఁదు మిక్కిలి, వసివాడు, ఎడయదలు, అలజడి, దిరీసు (Dress), డబ్బాడవాల్, చిచ్చరకీళ్లు, బలుగుడకలు, తుపాకులు, జోడుగుండ్లు, నిద్దాహూరింగు, నీలంపు దిమ్మలు, మిఠారము, పూటీరాలు, చెమ్మటడాగు, వెగరుటావిరి, అలరుటీసెక. బిరాలున, చండాలినారి (చండ + అలి, నారి), నిలువెల్ల, వసరు ఖేజ్ కాతు ముట్టడులు, రేగాయువలినిగ్గు, వీరపాణపుమస్తు, గంబురాపొడి, తెమ్మదేరు. అరసందియము, కిడవెడలు, తేరుటుండలు, రామ్మట్టెలు, గీరునామము, సరిఫేషుమిసిమి, కొరడువారు, చదికిలబడు, సన్నెద్రొక్కించు, రంతు, పూనీరు, మడుపులు, నునుపున్లు, నెఱజాణ, దిగనాడు, చలపట్టు, మొప్పెదనము, నవ్వులాట, నగుబాటు, దొండజరాలు, చిందుద్రొక్కు, ఎఱ్ఱకప్పు, పట్టుజాలరు, అడియాన.

ధ్వన్యనుకిరణము లిందులో కోగొల్లలు:—

(1) తేటిమై 'చకచక' ల్లాటు చక్కని కురుల్, (2) తప్తమై 'తుకతుక' ధ్వనుల నుడుక, (3) 'దుందు' మ్మని కమ్మపూదుమ్ము చిమ్మ, (4) అంచు 'వలవల' కన్నీరు నించుఁ జెలియ, (5) జిగి పగఱకన్నుల 'జిగ్గు' రనఁగ, (6) 'గొలగొ' లేమని భీష్మకుండు పలుక, (7) 'పక్కు పక్కు'న తలల్పగుల, (8) అస్థి వితతులు 'ఫళఫళ' విఱుగ (9) 'బాభో' బా'ళ్లని గ్రక్కున నెత్తురుల్ గ్రక్క, (10) మెదడు టసలు 'తఫ్త'వ్వుని అవనిపైఁ బడ, (11) 'తుప్పు తుప్పు'న పై తెల తునుకలెగయ. (12) 'వలవల' నెత్తురు వఱదలు వాఱ, (13) శవంబులు 'దిభదిభ' వసుధఁగూల.

ఈశతకములోని ప్రథమభాగములో రుక్మిణీకల్యాణకథ పొంకముగాఁ గావ్యధోరణిలో కవి సాగించినాడు. కనుక ప్రబంధముల పోకడలు ప్రతిపద్యమునను గనఁబడుచున్నవి. రుక్మిణీదేవి విరహము, శిశిరోపచారములు, మన్మథ, మధుకర మలయమారుతి చంద్ర శుక పికాదుల యుపాలంభనములు, కిడుసొంపుగా రచింపఁబడినవి ధ్వనిప్రధానములయిన యట్టిపద్యములలో నొకటి రెండు మచ్చునకు చూపుట యవసరము కాకపోదు.

శ్రీకృష్ణలగ్న (గత) చిత్తమై యన్ని విషయముల ముడిచిన  
రుక్మిణీయవస్థ :—

“పూవూలు పిలిచినఁ బలుకదు నింభోష్టియగుటచే నేమొకో యతివలూగ,  
నెమ్మానుఁ జూపదు నీ శేష మృదువాదయగుటచే నేమొకో యతివలూగ,  
వాడమి పంచసుఖజేతిఁ బల్లవసాణియగుటచే నేమొకో యతివలూగ,  
నగలుల్కు మంత్రోద నగదు కోకి సునియగుటచే నేమొకో యతివలూగ,  
యెనెదు నభిసంక్తు శుకిపికివనజవైర చుద్రడి కావ్యంజకింబయి చెలియ కకిలు  
కికిన తొరుగ్యో నినుఁగూర్చి కాకిఁ బేర్చి || నీతి ||

“మొ మొత్తినీదాయె వెంటుతెమ్ములసిండు, పలుకనీదాయె గాచిలుకదండు,  
గిళ మొత్తినీదాయె నిండుఁగోయిలధాకి, పొలయనీదాయె వేరోఁకుమూడి,  
చేయెత్తినీదాయె చిగురుగానీ చిదాయె, కాంచనీదాయె వే కల్వబారు,  
తలయెత్తినీదాయె మునినాళిగుఁభోళి, కదలనీదాయె మగ్గుదమగాళి,  
కిళికి గిరివడ గిరిజన కాకిగూడ నిలువలేక యనోకిహ నిబిడకేళి

1 మానసము పరా శక్తి ల దల ||”

రుక్మిణీదేవి సందేహాన్త, పోతనగ్గోరణి నీతిఁడు పుడికిపుచ్చు  
కొనినాఁడు :—

“అయ్యో నీ నువ్విప్పుడవటికేఁగెనో, లేక యన్నకు జడచీ తానాఁగెనేమో,  
చనిననా ప్రాణేశు నముచునుత్యోకో, లేక యరుగ నసందర్భమయ్యెనేమో,  
వత్తెల్ల నిలుస్తని విడువఁచినో, లేక వయగూలి వేలుగాఁ దలఁచునేమో,  
మధువైర నాకోర్క మన్నించునో, లేక, పలదని వాస్తలఁ బంపునేమో”

కృష్ణశతకములోని :—

“నివే తల్లవి తండ్రవి నీవే నాతోడు నీడ నీవే గురుడౌ”

యనుపద్యమున కీకవి యనుకరణము :—

“నీవ నాతండ్రవి ; నీవ నాతల్లివి, నీవనాతోడవు నీవనీడ  
నీవ నాగురుడవు నీవ నాసఖుడవు నీవ నాసంపద నీవ ధనము”

ఇట్టివి క్వాచిక్కిముగాఁ గనఁబడుచున్నవి.

ఈ యుద్దండకవిగూడ లక్షణవిరుద్ధములైన కొన్ని ప్రయోగము  
లను ప్రయోగింపలేకుండ నుండలేక పోయినాఁడు.

తేలును, చేతు, నవలామూక, భ్రమిక, కనఁగనేలొ, నలన  
నేలొ, గారిలు (గారి+ఇలు) పోతివి, కృపే.

అక్కడక్కడ కనఁబడు నిటువంటివి “ఏకోహి దోషో గుణసన్ని  
పాతే నిమజ్జతీందోః కిరణేష్వివాంకః” అను న్యాయము ననుసరించి,  
యంతగా లక్ష్యము చేయఁదగినవి కావు.

# విక్కిరాల రంగాచార్యులు

క్రీ॥ శ॥ 1345 ప్రాంతము

ఇతఁడు రచించిన “శార్దూలశతకము” తిట్టికవిత్వము. ఇట్టివి తెలుఁగులో చాల తక్కువ. కాని సంస్కృతములోఁ గొన్ని కనఁబడు చున్నవి. అందులో ముఖ్యమయినది కుట్టికవి యను నామాంతరముగల వాంఛేశ్వరకవి రచించిన “మహిషశతకము.” క్రీ॥ శ॥ 1739 నుండి 1763 నఱకు తంజావూరు రాజ్యమును బాలించిన ప్రతాపసింహు నాస్థాన మంత్రులలో వాంఛేశ్వరుఁడొకఁడు. తన ప్రభువు మంత్రుల సలహాఁల నలక్ష్యముచేసి దుష్టసహవాసమువలన రాజ్యవినాశనమునకుఁ గారకుఁ డగుచుండుటవలన నతని కనేకవిధముల బోధించి, విసుగెత్తి, తుదకు ‘మహిషశతకము’ శేషగా చెప్పి యతనిని దారికి తెచ్చినాఁడు. సక్రమ పరిపాలనాకాంక్షతో రాజమీఁది యభిమానముచేత నతని మనస్సు మార్పు నుద్దేశముతో జసించినది మహిషశతకము.

ఇక నీ ‘శార్దూలశతక’మో, స్వార్థపరుడైన విక్కిరాల రంగా చార్యులు (ఏండ్లతరబడి శిస్తులు చెల్లింపని తన తప్పు బైటపెట్టకుండ, నన్నాళ్లు ప్రభుదత్త మాన్యమువలన బ్రతుకుచు వచ్చితిమికదా యను కృతజ్ఞతయైన లేకుండ, నగ్రవర్ణమువారి కుండవలసిన కనికరము శాంతిము అనునవి కించి తైనను దలఁపకుండ రాజధర్మప్రకారము (శిస్తు బకాయిలు ముదరిగా) తనమాన్యమును సంస్థానములోఁ గలుపుకొనిన పోషకప్రభు ప్రాణహరణసంకల్పముతో ఈశాపశతకము చెప్పట, పరమశ్రోత్రియుడైన తనకు మహాపాతకాపాదకమని తలంపకపోవుట విచిత్రము. తామసమున నితఁడు దుర్వాస మహర్షి కగ్రజుడేమో!\*

\* ఈ విక్రాల వంశమువాడే “రామచంద్రాచార్యులు” అను మహా విద్వాంసుఁడు. అతఁ డీశతకకవికి వెనుకతరమువాఁడు. మూఁడు శాస్త్రములలో నుద్దండపాండిత్యము కలవాఁడు అతని పద్వత్ప్రతిభలు, రాయలసీమలోను గుంటూరు, నెల్లూరు జిల్లాలలోను నఖండముగా వెలసినవి. శాస్త్రవిషయములలోను, సాహిత్యవిషయములలోను, నేసభలోనైన నాతఁ డుపన్యసించుననిన గొప్ప గొప్ప విద్వాంసులు హాజరగు వారు. ఎంతటి కొమ్ములు దిరిగిన కోవిదుడైన నాతనిమాటలలో గ్రహింపఁగల విషయములు క్రొత్తవి కనఁబడునవి. అయిన నాతని జీవిత మడవిమల్లె యయినది. అతని నిస్వప్న హత్యమే యందులకుఁ గారణము. ఇంతకు, నావ్యక్తిని జూచిన “నాతవిద్వాంసంపన్నుడగు రామచంద్రాచార్యుఁడెడైనా?” యనిపించుకట్టుడునాఁడు. అంగుష్ఠ ప్రమాణముగల

రంగాచార్యులు వ్రాసిన యీ శాస్త్రాలశతకములలో నంద శాస్త్రాలములున్నవి. అప్పటికి వేంకటగిరి ప్రభువైన శ్రీరాజగోపాల కృష్ణయీశ్వరమూర్తిని శాస్త్రాలగూఢముతోఁ జంపుమని యొక్కొక్కదేవత నొక్కొక్కపద్యములతోన సంబోధించుచు వేడుకొనుచున్నాఁడు. కనుక ప్రతిపద్యము కిడుపటిపాదములతో శాస్త్రాలశబ్దము నచ్చుచున్నది. కాని తక్కిన శతకములలోవలె నది నియతముగా పద్యము చిట్టచినరరాదు. ఉక్తివిషయము ననుసరించి, వృత్తిములన్నియు శాస్త్రాలములలోనే రిచింపవలయునని, నంకిల్పించి యట్లే పూర్తిచేసినాఁడు. మఱియొక విషయమేమన ప్రతిపద్యము మొదటిపాదమున నాఁజనియత్తురము 'త' తారము నచ్చునట్లు శబ్దతో దీక్షవహించినాఁడు.

“నయ్యంబనాహ్వా నునున నొప్పునానిల్” న నొకశాక్షర మాననోబనిలిపి,  
మచ్చంబునఁ దనఁ సంపదచ్చినట్టి నేడుకుచకు నైనఁ బద్యంబు నుడువలను”

అని యప్పకవి శాసనము. నామాన్యముగా “ఆఱింటను ‘తా’ పలికిన, వారింటను పీన్దువెల్లి” అను దనప్రవాదముగూడ నొకటి యున్నది. నీని నెప్పటికిని గుర్తించి, నాజు మరణమునకుఁ దనకవితను బూర్తిగాఁ గవి యుపయోగించుకొనినాఁడని తోచుచున్నది.

వ్యక్త. ‘ఉఁ’ అన్న శబ్దమునకు నొక పాటకము. కట్టుకోవతి. మైన పూర్తిగా కప్పు కొనిన పేలమంచు త్తరమును. మాయన న్యాయపుంప్రము. నన్ననిపిలక—ఇది గూయన వేషము. అని గూకామును బట్టి గూయిన పద నాదముడగు చనిపడును. కాని గూతని ధవనావిశేషము. అయినకుండు సాంశీతీప్రతిభలు కొందెమునేపు మాటూడ గనే నెల్లడే యము. గూతని పచ్చి భావమునకుఁ దక్షును వడలవలయునను బుద్ధి పుట్టించును. నామిశ్రుండు శేషా. నిమూర్తశస్త్ర శ్రీయాచార్యులనాచరి మాచుట కాయనబసకు నెడలి యాతఁడు మునుపటి మునుపమీద సహజ వేషముతోఁ గూర్చుండియుండగా, నాతనినే “గానుద్రాచార్యులు గాదువా గా?” యని యడుగుటయు, నాతఁడు నవ్వుచు “నేనే నయ్య!” యని యుండగా, నొకపట్టున కమ్మక, కడసట నోకెనికి క్షమాపణ చెప్పు కొనుటయును జరిగిందట! ఈ విషయమును శిష్టి సంవర్షకాలమున నిప్పుడుకూడ చెప్పుచుఁ బశ్చాత్తాపపడుచుండును. నేను—(నామిగునిమాఁడు, ఇరువదినాలుగేండ్ల ప్రాయములో) శ్రీ మాచార్యులు నెల్లూరులో నుపస్థితిఁబడి యొకసభకును, తరువాత నొకపగ్యాయ మాతఁడు పగుపటిలోనుండగాఁ బండితు లాతనినుట్టును జరిపిన గోష్ఠికిని నోజరై నాను. తండ్రినిసార గూమహనీయునితోఁ బరిచయము సంపాదించుకొని సంభాషించు భాగ్యము కలిగినది. మరల మాఁడవసారి నేను నాయుండు వేటలో నుండగా, స్వయముగా నానే నన్ను గలిసికొనిరి. అప్పుడు కీ॥ శే॥ శిరోభూషణము వేంకటరంగాచార్యులు గానీ (బ్రాహ్మణపత్రీకాధిపతులు) కూడ నున్నారు. శ్రీరామచంద్రాచార్యులు

ఈ శతక రచనాకాలమును గవి యీవిధముగాఁ జెప్పకొనినాఁడు.

“ఈకల్యాది గతాబ్దముల్ కరుధవాఁలెన్నఁ వికృత్యాఖ్యలొ  
లోకారాధ్య బుధేంద్ర భూహరిణశీలున్ రాజగోపాలునిన్  
శ్రీకింఠాంబుజగర్భకేశవసునాశీరాజ్ఞ శార్దూలమై  
యాకాలుండు వధించు రంగకవి వాక్యం బుర్వి సత్యంబు గాన్”

“కరుధవా” 4991 (వికృతి) — ఇప్పటికి కలియుగ శతాబ్దములు 5054—అనఁగా నలువది మూఁడేండ్లయినవి. (మొన్నటి వికృతికి, కరుధవా—వికృతి, యలువదియేండ్ల క్రిందటిది. పై న మూఁడేండ్లు గడచినవి. — జరుగుచున్నది జయసంవత్సరము) దీనిని నట్టి యీకని శతకరచనాకాలమునకు నలువదియేండ్ల వాఁడయి యుండును. పైఁగా నితఁడు పెద్దకుటుంబిగాఁ గొన్ని పద్యములవలన తెలియుచున్నది.

“దార-ల్పుత్రులు, తల్లి, నేను మఱి మత్సంబంధు లన్నానకున్  
ధారాశంబుగ లేక మాపడెడు సంతాపంబుఁ గంటే కదా!”

ఇతనికి తల్లియు నున్నట్లు చెప్పినాఁడు. కనుక ఆమె యలువది కించుమించు నయస్సు కలిగియుండిన నితనికి నలువది యేండ్లుండుటలో విపరీతమేమియు లేదు. ఇతనికి భార్యా పుత్రు లుండి యితనితోఁ బాటు కష్టపడిరి. ఈలెక్కప్రకారము చూచిన దాదాపు 20 ఏండ్లక్రిందట మరణించిన ఇతని వంశస్థుఁడేఅయిన విక్రాల గామచంద్రాచార్యులకు ‘55’ ఏండ్లుండవచ్చును. అనఁగా శతకకర్త రంగాచార్యులవారికిని అప్పటి వేంకటగిరి ప్రభువులయిన శ్రీరాజగోపాలయాచేంద్రులకును నయసు

గతించి యిప్పటికి దాదాపు ఇరువదియేండ్లయినది. కాని వారియుసన్యాసములవలన నేర్చుకొనిన విషయములు మాత్రము నామనస్సులో గాఢముగా నాటుకొని నేటికిని చెక్కుచెదరకయున్నవి. ఈమహాశయునిగూర్చి కోస్తాజిల్లాలలోఁ బెక్కుమఁ జరిసె యుండదని యంతదూరము వ్రాయవలసివచ్చినది. అంతటి విద్యా వైదుషీ భూషణుని రచనలు (బ్రాహ్మణపత్రిక వగైరాలలోని వ్యాసములుతప్ప) లేకపోవుట మన దుగదృష్టము. తత్సంబంధులయొద్ద నట్టి వేమైన నుండిన వెలికి తెచ్చి యతనికిర్తికాయముచు నిలువఁ బెట్టుట యెంతయు లోకోపకారమగును.

ఈ శ్రీరామచంద్రాచార్య లీశతకకవియయిన రంగాచార్యులతో లేక యతని యన్నదమ్ములతో పుత్రుఁడై యుండును. ఆయిన శాంతమూర్తియైనరామచంద్రాచార్యులకు, ఈరంగాచార్యులు తండ్రియో, పితృవృందో యయి యుండిన వీరికుండిన స్వభావ వ్యతిరేక మజగజాంతరమని చెప్పవలసియుండును. తండ్రివరుసవాఁడెంతకోప్రోదిక్తుఁడో, కొడుకంత శమాగుణసంపన్నుఁడు. ఇది హిరిణ్యకశిప ప్రహ్లాదుల స్వభావ తారతమ్యమును బోలియున్నది.

అందుకే మరలిన దశలో శ్రీరామచంద్రాచార్యులు బాలుడుగా నుండి  
యుండును. తేలిక దేవుని, శ్రీరామచంద్రులు శ్రీరాజగోపాలయాచేంద్రు  
లవారి హయామునను. (నతిని కొడుకు నరుసలో నుండు) రామచంద్రా  
చార్యులు శ్రీగోవిందకృష్ణయాచేంద్రులవారి (ఇప్పటిజమిందారు తండ్రి  
— రాజగోపాలయాచేంద్రులపుత్రుండు) హయామున నుండినవారు.

ఈ వికారవారు వేదకటగిరిసంస్థానములోని “దగ్గోలు” అను  
గ్రామమును ఆపభివృద్ధిలన నగ్రహారముగా సంపాదించిరి.

“దగ్గోలు లింగుల నహింస నొకవిద్యద్యోహ్మజగ్రామ సం  
ద్యోభూతుల నాహంతుకు గా నయ్యగ్రహగీకులన్”

ఆ య.గ్రహగీకులు (శురంగాచార్యులు) సంస్థానమున కేతేట  
చెల్లింపవలసిన కొలదిపాటి శిస్తులు, రోడ్డురుసుములు చెల్లింపక చాల  
సంవత్సరములుగా నిలిచిపోయినందున గ్రామమును స్వాధీనపఱచు  
కొనిరి. అప్పుడు ఈవి కుటుంబపోషణము చేయలేనిస్థితిలో చాలయవస్థ  
పడినాడు. కన్నబిడ్డల దురివస్థలు చూడలేక కడుపు మండిపోయి యీ  
తల్లికి విత్వరచేనకుం బానుకొనినాడు. అతడు వాపోయిన విధము  
గనుసింపుడు.

“చేలిండ్రిని పుత్రింబుం గన్మరి నభక్ష్యకంబులం ద్రాగు నా  
బాగు క్షీనభుక్తముల గుమిమనోఁ జూడంగ నెట్లొద్దునో”

తన శాసములను సమర్థించుకొను కవి వాక్యములీక్రిందివి :—

“వక్ర్యంబున్ బుత్రాసమృద్ధి గల తా గాజుచు గర్వించి, సం  
భావ్యుడని నుచ్యుభూమిఁ గొనె గోపాలుండు నాకేమి క  
ర్తవ్యంబునొకటి యింక శాసములినా దైవంబు, కారణాట్టి దు  
ష్టవాదానుండు మీడు నచ్చుననితెన్ శార్దుల విక్రీడచేన్”

“జోడంబులకు దంతిలుల్ దలంప మానన్ లేవు, కొట్లాడఁగా ;  
నో నేనేక భవశృంగార్థమున ప్రాజానాసనల్ మంత్రముల్  
నేదంబుల్ దగు సాధనంబు లవి మావిద్యేషి గోపాలునిన్  
‘శాసంపదగు నాడి గల్గునవిగాఁ జేయించు శార్దులమై”

ఇట్టి కార్యములు చేయరాదని తక్కిన రాజుల కిరండు చేసిన  
హెచ్చరిక :—

“ఈ గోపాలునిపాటుగా, నితరభూమిశుల్ ద్విజక్షేత్రముల్  
పోగొట్టం జొరీరని, బ్రాహ్మణులకుం బోనానికే సంకటం



బాఁ గానకా, నుగలాగ మీ కెటులు హవ్యంబుల్ సమర్పించఁగా  
సాఁగుం గావున, వీని శీఘ్రముననే శార్దూలమై చంపుఁడీ॥”

తన కపకారము చేసిన ప్రభువు నవినయములను నకృత్యములను  
నితఁడు బాహుటముగా వివరించినాఁడు :—

1. “గాజ్యంబిచ్చిన తండ్రి కన్న మునకే ద్రవ్యంబు నీకొప్పుకా  
వ్యాజ్యంబాడెడు నట్టిలుబుఁ డిక మా ముట్టిండ్ర విజ్ఞప్తి భూ  
త్యాజ్యప్రాహృతిఁ జేసెనన్న నిదిచోద్యంబానె ?”

దీనినిబట్టి యితఁడు సర్వజ్ఞ కుమారయూచమనీఁడు (గోపీనాథమూ  
వేంకటకవిగారి పోషకుఁడు) బ్రతికియుండగనే యతినివలన రాజ్యమును  
బొందినాఁడనియు, దండ్రీకిని, దనకును వైషమ్యముండినదనియుఁ దెలి  
యుచున్నది.

2. “తోడంబుట్టిన తమ్ములందు కపటద్రోహంబులం బూని, తా  
నాడుం బంచి యొసంగనట్టి ఖలుఁ డీనాభూమి గొంపోవుటకా  
జూడం గా నిది వింతయానె ?”

అనుటవలన జమీందారీలలోఁ బెద్దవానికి రాజ్యార్హతయును, నతనితమ్ములకు భరణములకుమాత్రమే హక్కును, తర్వాత చట్టరీతిగా బ్రటిషుప్రభుత్వము తీర్మానించుట యీశతక కాలమున కేర్పడలేదని తెలియుచున్నది. పైఁగా నప్పటిచట్టసభలో నీ రాజగోపాలయూచేగ ద్రులుకూడ బ్రటిషుప్రభుత్వముచేత సభ్యుఁడుగా నియమితుఁడయి వారి కండగా నుండి వారి యనుగ్రహము సంపాదించుకొనినాఁడు. దానిఫలి తముగనే వారికి “మహారాజా” బిరుదము వచ్చుటయు, ఈప్రభువు చాలమేధావి, జాగ్రత్తపరుఁడును, అందుచేత సగంధానమునకు బకాయి పడిన యినాముల నన్నిటిని స్వాధీనపఱచుకొనినాఁడు. (అప్పుడే యీ దగ్గోలు పునస్సీకరణ జరిగి యీశతక కర్తకు క్రోధమును గలిగించినది. చుట్టుపట్ల నుండు, కాశహస్తీ, కార్వేటిగరము మొదలయిన జమీ నులు, పరిపాలకుల యసమర్థతవలన, నలవికాని భోగములవలన, నవి నీతి మార్గములవలన, నమితవ్యయములవలన నప్పులవారి స్వాధీనము (కొలది, కొలదిగా) అగుచుండుట యీప్రభువు గమనించినాఁడు. దీనిని ప్రభుత్వదృష్టికిఁ దానును మఱికొందఱు క్రోస్తాజిల్లాల జమీందారులు కలిసి తెచ్చుటవలన పొనిన బ్రటిషుప్రభుత్వముచేత నియమింపఁబడిన “కోర్టు ఆఫ్ వార్డుస్” వారు తమ అజమాయిషి క్రిందికిఁ దెచ్చుకొని,

క్రియముగా నున్నట్లు కొన్ని యెట్లలో దీర్చి, సంస్థానములను, ప్రభువుల కిచ్చుచును నచ్చిరి. కాని కొన్ని జమీనులలోని యప్పు లొకప్పుడున తీసివేయుము లేకపోవుటచేత, అవి యడుగంటిపోవు స్థితికి వచ్చినవి. ఆ మస్థులను నిర్ణీతించి, తన యసంతరము వచ్చువారుకూడ సంస్థానము నాగతికి తీసికొని వచ్చి రేమో యను భయముచేత “ఇదిమీఁదట సంస్థానములమీఁద, వాని ప్రభువుల కెవరైన నప్పుటచ్చిన, వానివలన సంస్థానములకెట్టి చలనములేద”ని యొక శాసనము చేయి, చుట్టఁగూడ ముఖ్యపాత్రవహించినాఁడీ రాజగోపాలయూచేంద్రుఁడు. అ. తే. కాదు.

1. సంస్థాన మవిభాజ్యపు కుటుంబపుటాస్తి.
2. జ్యేష్ఠునికే వానిని పాలించు హక్కు.
3. సంస్థానము బాగోగుల కతఁడే యుత్తర వాది.
4. అతని సహోదరులు వేలు వేలుగ నున్నను, కూడియున్నను, వారు నియమిత భరిణములకు మాత్రమే హక్కుదారులు.

5. ప్రభువునకుఁ దరువాత నతనిచేత ప్రభుత్వము ననుమతితో నియమింపఁబడిన దివాన్ అధికారి ; తక్కిన ప్రభుకుటుంబీకులకు నతని పరిపాలన విషయముగో నేజ్యోక్యము లేదు. పాలకునికిమాత్రమే జవాబు దారీ నహించినవాఁడు.

ఇందువలన “తోడంబుట్టిన తమ్ములందుఁ గపటద్రోహంబులంబూసి, తా నాకుం బించి యొసంగనట్టి ఖలుఁడు.” అని యీశతకకవి చెప్పిన విషయము జమీందారీ అవిభాజ్యములను చట్టము పుట్టుటకు ముందు విషయము. అప్పుడుకూడ మన తెలుగుదేశములోని జమీందారీలు (అవిభాజ్య కుటుంబములవలెనే) పెద్దవాని యధికారమునకు లోబడియుండుట, తక్కిన చిన్నవారందఱు భయభక్తులతో నతని చెప్పుచేతలలో మోలుగుటయు జరుగునవి. కుటుంబ కల్లోలములవలెనే) అలజడులు అప్పుడప్పుడు చెలరేగునవి. వానికి కారణము (నాటికి నేటికి కొందఱు కలహాప్రియులు తయారగుట, ఆకల్లోలములు నహింసరాని వయినప్పుడు పంపకములు జరుగునవి. అట్లు పంపకములయిన జమీందారీలుకూడఁ జరిత్రజ్ఞులకు విదితములే. కనుక “తోడంబుట్టిన” తమ్ములు విచ్చలవిడిగా దుర్వ్యయములు చేయనలయునని తమకు జ్యేష్ఠుఁడయిన

ప్రభువుమీఁద నొత్తిడి తెచ్చినప్పుడు సంస్థానక్షేయమును నృష్టిగాఁ జెప్పుకొనిన ప్రభువు ధనవ్యయము విషయములొ కొంచెము మోక్ష తనము చూపవలసివచ్చును. అదియే విద్వేషమునకు దారితీయును. తమ్ములనలన శ్రీరాజగోపాలయాచేంద్రులకు నిట్టి చిక్కె సంభవించి యుండవచ్చును. తమ్ముల యిష్టప్రకారము నడుచుకొని రాజ్యానికి హాని కలిగించు నేమో యని తనతండ్రిహయాముననే యతినిని సన్మృతిపఁజేసి రాజ్యము చేపట్టియుండును. దాని నే యీశతకకవి “రాజ్య బిచ్చినతండ్రి కన్నమునకే ద్రవ్యంబు నీనొప్పకన్” అని సూచించినాఁడు. అయిన నిది ప్రభువుమీఁదఁ దనకున్న ద్వేషముచేత నతిశయోక్తిగఁ జెప్పియుండును. ప్రభుశోదరులవిషయముకూడ సంక్షేపకాకున్న వారిదోషములనుగూర్చి యొకముక్కకూడ చెప్పక వారికి రాజ్యము పంచి యాయలేదని ప్రభువుపై నిందమోపుట యెందులకు? ఇంతకును శ్రీరాజగోపాలయాచేంద్రులు నిష్పక్షపాతియుగా మెలఁగిన ధర్మప్రభువు ; కనుక నే “బకాయి” పడిన రంగాచార్యులవారి నంటి వారి మాన్యములు సాఁగనీయలేదు. రాజ్యము భాగించి యిమ్మున్న తమ్ముల యాటలు సాఁగనీయలేదు. పైఁగా—“సంస్థానము లవిభాజ్యములు”గా బ్రటిషు ప్రభుత్వముచేత చట్టము చేయించినాఁడు. లేకున్న మనకు స్వతంత్రమువచ్చునాటికి ముందుగ నే యెన్ని సంస్థానములు, కాశ్ హస్తీ, కార్వేటినగరములవలె నామమాత్రావశిష్టము లయి యుండునో?

“పరువంబు కలిమి దొరతన మరెయమి యనునట్టి పీని యం దొకఁడొకఁడే  
శారయించు ననర్థము నాఁబరఁగినచో నాల్గుఁ జెప్పవలయునె? చెప్పుఁడా||”

యను సూరివగ్యుని వాక్య మతరులక్షలు విలువగలవికదా!—

ఇక యాచేంద్రుని మూఁడవ యపరాధము :—

3. “అశుశ్నీశ్లమ ద్రావిశోవుటకు నాలొచించి తమ్ముండొకం

డొల్పించిన చల్లపందిరిలి నా నాక్షేపముంజేసి, జే పీఁకించెగదా”—

ఇందలి యైతిహ్యమేమో స్పష్టముగా కవి చెప్పలేదు. కాని యిది యెంతటి నీచుఁడును చేయ సాహసింపనికార్యము. ఉదారుఁడైన ప్రభు విట్టిదౌష్ట్యము చేసినాఁడనుట విశ్వసింపరానిది. ఒక వేళ ప్రభు ని యుక్తులగు హుజూరు ఉద్యోగులెవరైన నిట్టివి చేసియుండవచ్చును.

జమీందారులలోని మున్యోగులలో చాలమందికి విద్య వెదకదగినవస్తువు. చేరీల పంచ కనిపెట్టుకొని యక్ష్మ వ్యవహారములు గ్రహించుచు నచ్చవాడెవడైన నక్కడ తహసీలుదారు పదవికిఁగూడ నర్హుడే! జబ్బర్ స్తీ, దాష్టిము, ఛార్జిస్యము, లంచములులాగుట—తన్ను సమరించువారి నాశ్రయముగాఁ జేసికొని, వారి సహాయముతో నెంతటి యవిధీతికైనను నొడికట్టు సాహసమునకుఁ బూనుట — ఇవి సంస్థానోద్యోగి కాదగినవాస కుండవలసిన యోగ్యతలు. వారికి విశాలబుద్ధులగుదు. అట్టివారు చేసే ఛార్జిస్యములన్నియు నీశితకకర్త ప్రభువునకే యుటగట్టి యతనిని శపించుట మహాపాపకార్య మనిపించుచున్నది, అట్టివే యింకను గొన్ని యీక్రింది పద్యములలో గమనింపఁదగును. కాని యచన్నియు బ్రభుస్యములనుటకువీలులేదు. అతని పకోక్షముగో చితని తాబేదారులు చేసినవిగా నూహించుట సమంజసము:—

4. “నాభిమిక్ నయితున్ నాచో యనుచు దున్నన్ వచ్చినన్ వారి కెం  
నో ఏమి గలిగించి యవ్వలను బోలొలించి నీడుంచి నా

భాగంబంతయు నష్టిచేసిన మహారాజున్ గోపాలునిన్ లోభిన్ బట్టి వధింపు”

స్వయముగాఁ బ్రభువు తా నా కుగ్రామమునకు, కవిపాలమునకు నెడలి యిట్లు చేయునా?

ఈక్రింది పద్యములో శ్రీయాచేంద్రుఁడు, నారాయణస్వామి యను తనదివానుతోఁ జేరి యీమోసము చేసెనని కవి వచించినాఁడు. రాజు రావఁబడట నారాయణస్వామి మారీచుడట!

5. “గామా ! గామాతోడ వచ్చి కడుఁ జిత్రించెన రూపంబుతో  
నామానీమఁడు మానుచేరుఁ గని సంహారము గావించి, తీ  
నామాడ్కిన్ నమి మోసపుచ్చు నృపముఖ్యామాత్యు నారాయణ  
స్వామిన్ కొత్త వధించి, తోడనె వచ్చున్ శార్దూలమై చంపుమా॥”

ఈ క్రింది పద్యములోని చర్య ప్రభువు తెగించి చేసియుండునా? యను శంక కలుగుచున్నది. దివాన్ గారి రాజకీయోద్యోగు లెవరో చేసినదానిని బ్రభువుచెవిదాఁక పోనిచ్చు సాహస మాకాలమున నెవరి కుండును?

6. భూదేవీ ! నినుఁ దల్లివోలె ననిశంబున్ భక్తిసేవించు న  
స్నీదుష్టాశ్శుఁడు బల్మి నెట్టి నినుఁ దానిద్వంగ నెంతార్తవై  
తో? దైత్యారి యెఱంగె నిం కితని భూర్తున్ రాజగోపాలునిన్  
మేవోమోసము బట్టి చంపి మనకున్ మేలిచ్చు”

శాస్త్రాలశతకములోఁ దత్కర్త రాజోద్యోగివర్గము చేసిన దుష్కృత్యముల కన్నిటికిని రాజునే యుత్తరవాదివిగాఁ జేసి, మహా ఘోరముగా నతనిని శపించుట, యొకవిధముగాఁ బ్రాయశ్చిత్తములేని గొప్పపాపముని చెప్పటకు సం దేహ మేమాత్రమును లేదు.

ఇదివఱకుఁ దెలిపినట్లు, నారాయణస్వామి యను పేరుగల దివాను చాల యక్రమస్థుఁడని, యతఁడే తనమాన్యము లాగుకొనుటకు కారణమని, కవి స్పష్టముగాఁ దెలిపినాఁడు. ప్రభువు, ప్రధాని మాత్రమే కాక మఱి యిద్దఱుకూడ నిందులకు బాధ్యులని కవి యీక్రిందిపద్యము లోఁ దెలిపినాఁడు.

“మున్నాదుష్టచతుష్టయంబు కలహంబు బెంచి కారవ్యులన్  
మిన్నందించిరి, యట్లనే యిపుడు భూమిన్ రాజగోపాలుతో  
డ న్నల్వొండ్రు ద్విజేంద్రభాస్థితుల నూడందీయ యోచించునా  
రున్నా రెగ్గిలకేమియానొ”

అని యానలుపురిని “దుష్టచతుష్టయ”మని యన్నాఁడు. కాని తక్కిన యాయిద్దఱి పేరులను వారికి సంస్థానములోఁ గలయధికారములు మున్నగువానిని తెలుపలేదు. కాని ముఖ్యముగ బల్లూరినారాయణ స్వామి, రాజు, వీరిద్దఱే కవి కోపశాపములకు పాత్రులయిరి. వారిలో వారికి “బాహుబాహిని” కల్గఁజేయుమని కవి పూషుని వేడుకొనినాఁడు.

ఏలయన, ఆమంత్రియే విప్రులమాన్యములను కాఁజేయవలయునని రాజునకు సలహా యిచ్చినాఁడట? అతఁ డొప్పుకొనినాఁడట!

“విప్రగ్రామ గతోషరాత్త ధనమే విప్రస్వమే కాదటంచు,  
అప్రాజ్ఞుండగు మంత్రి చెప్ప, అట్లేని లాభంబటంచు  
అప్రాచీనపథంబు దప్పికొనె రాజు”

రంగాచార్యులు తన మాన్య విషయమైన దస్తావేజులు మొదలైనవి ప్రభువడుగఁగా, నిచ్చినాననియు, నదే (అట్టిసమ్మకమే) తనకు ముప్పు తెచ్చిపెట్టినదనియు—న్యాయస్థానములోఁ దన కన్యాయము జరిగినదనియు, దరువాత, తా నెన్ని యర్జీలు పెట్టుకొనినను ప్రయోజనము లేకపోయినదనియు, మొఱిపెట్టుకొనినాఁడు.

గమనింపుడు :—

“రాజీతం దన్యతంబులాడఁ దపహారంబుం దలంపం డటం  
చేఁ జిత్తంబున నమ్మి, చూచుటకుఁగా వేనిచ్చు దస్తా వేజుల్

చేరి విష్ణుని నే నూక్రిమించె నద నాచేలెల్ల” —

“వ్యాయాసానపశు ల్విగానాణు సేయన్ వాడు గానాం, న  
వ్యాయంబే వచియింప సాక్షులకు నాజ్ఞాపించె గోపాలుఁ డిం  
కయూహం ననుగొందు గానభికు లెంతే ప్రాథులై నత్ నిజంబున్”

“ఎ నెన్నో కభిలంబు వాతనికె నెంతే మన్నిగా వ్రాసికొఁ  
గా, నన్నింటిని కట్టిపెట్టి వెనకొ కాపట్టుమే వూని, నా  
నాశేలత్ ప్రహయింపఁ గాఁ నొడఁగెన్”

రాజు గుణగుణాలను గూర్చి :—

“వేషంబుం గన రాగా, గుణములన్నింటే కిరాతుండంగా,  
భాసానాసుక వేశ్యగాఁ బుఁగు నీ పాపాత్ము గోపాలునిన్”

ఇతఁడు తన ప్రభువును దుదివటకు నన్ని పద్యములలో శపించినను  
నతని పూర్వులను మన్నించినాఁడు :—

“ఈరాజాధము తాత లాన్నియల కెన్నే నగ్రహగంబులన్  
భాగంబోసిరి, నారకేమికోఁ నూని తత్పుణ్యముంజెంది సంసారార్థిన్ దరియించిరి”

రాజు విప్రస్వాపహరిణము చేసినందులకుఁ గలిగిన నష్టములను  
గవి వినరించినాఁడు :—

“గౌరీ ! గూఢశత్రుండు వేంకటగిరి స్మృజాని, గోపాలుఁ, నా  
పొర బ్రాహ్మణ వృత్తులెల్ల హరియింపం బూనుటంగానె, య  
యూర్థిన్ వారలయిండ్లఁ గాదగు వివాహోద్యోగముల్ నిల్చి, సం  
సారంబుల్ కృతయించె” —

“నాకేతిం డమృతార్థహాని గలుగంగఁ జేయుటన్, కట్టి, గా—  
నాకప్పించిన వారచేత నవమానంబున్ మహాకష్టముల్ నోఁకెన్”

“నన్నెట్లనకు తగ్గుచేసి నలఁపంగఁ బూని, తానిష్టు నా  
నున్న గ్రామములూని వేహొకరి నాల్లాభాగముం గొన్నవాఁ  
డెన్నోచిక్కులఁ బెట్టున్”

(ఈ పద్య సేవ పాదములో—గణభంగము) రాజులు తస్క  
గులకంటె నీచులని యాకవిభానము :—

“తస్కరుల్ చూచినచో నొక్కింతయే హానియూ, భూ  
మిశుండు చలంబుఁబూనినయెడన్ బోవుంగగా సర్వమున్”

ఇతఁడు బ్రాహ్మణాధిక్య దర్పద్ధతుఁడు. తక్కినవర్ణములవారి  
యతిశయము నెంతమాత్రము నమ్మతింపని యనూయూపరుఁడు :—

“ఈ కాలానఁ జతుర్థిపంచములకే పొచ్చైన భాగ్యాధికా  
రాకారంబులు గల్గుటం బ్రబలి బ్రహ్మద్వేషముంబూని, ను  
న్నీ కాశద్విజాలన్ నలంచెదరు” —

“మాంసాజ్యంబుల తిండిచే బలియుటకొ మందాడనఁడై బ్రహ్మవి  
ద్వాంశుక సత్కవులకొ గణింపకయ, గర్వసూపుర్తిఁ దవ్వన్తి ని  
ధ్వంసం బొనరించునట్టి మహిభక్తకొ రాజగోపాలునికొ”

“మేచ్చుల్ గ్రీస్తుమతస్థులుం బ్రబలి, భూమి న్నేదవిఘృక్తిముకొ  
దుచ్చంబంచు వచింతురు”—

ఇతని మాన్యసందర్భముగ జరిగిన యక్రమములన్నియు నితని  
పై ద్వేషముకలిగిన రాజోద్యోగివలన జరిగియుండునని నాయూహ.  
సాధారణముగా సంస్థానములలో పరిపాలనబాధ్యత, అంతయు దివాను  
మీఁదనే యుండును. ఏవో పెద్దవిషయములైననే తప్ప ప్రభు వన్ని  
విషయములలో జోక్యము కలిగించికొనఁడు. ఈకారణములనుబట్టి, ఈ  
కవి మాన్యములకు సంబంధించిన కాగితములు దివానుగారి చేతికిచ్చి  
యుండును. ఒక వేళ యేలిక చేతి కిచ్చియుండినను నవి దివానుగారి దగ్గ  
ఱకే పోయియుండును. వాని యాధారముతోఁ బరిశీలనచేసి మాన్య  
మును స్వాధీనపఱచుకొనుటకు దివానే యుత్తరపు చేసియుండును.

అట్టిపరిస్థితిలో, నాత్మదోషవివేచన లేకుండ (తాను బకాయపడిన  
శిస్తులకొఱ కట్లు జరిగినదను నాలోచనయే లేకుండ) సంస్థానమువారు  
న్యాయము ననుసరించి మాన్యమును లోబఱచుకొనఁగా నమిత్రాగ్ర  
హముపూని, తనవంశపోషకుని నిర్దయాస్వభావముతో శపించుచు శత  
కము చెప్పుట బ్రాహ్మణుఁడైన తన కెంతమాత్రము యుక్తముకాదు.

కార్యము మించిపోయినతిరువాత నితఁడు ప్రభువున కెన్ని  
యర్జీలు పెట్టుకొనినమాత్రము ప్రయోజన మేముండును. అసలు ఖిద్దున  
రాజుగారికిఁ దనమొఱను విన్నపపత్రము మూలముగాఁ దెలిపియుండు  
నని తోపదు. అర్జీలన్నియు సంస్థానకార్యాలయములో దివానుగారి  
పనికిమాలిన కాగితములబుట్టకు దాఖలయియుండును. కాన జమీను  
పరిపాలన సందర్భమునఁ దనకుఁ జేదోడు వాదోడుగా నుండిన ప్రధాని  
మాటలు వినుట రాజునకు ధర్మముగాని, (ఒక వేళ) యీకవి సమక్ష  
ములో మొఱపెట్టుకొనినను, విన్నపములు సమర్పించుకొనినను, నవి  
యన్నియు తాను గమనింపవలయునను నిర్బంధ మతని కేలయుండును?  
అట్టి అర్జీలన్నియుఁ దగిన చర్య వుచ్చుకొనుటకు దివానుగారికి ‘జూరీ’  
చేయును. అతఁ డంగీకరించుట యంగీకరింపకపోవుట అతనియిష్టము. ఆ  
విషయములో నతనికి సర్వాధికారము లుండును. రాజు ఒప్పుకొనిన

విషయములుగూడ (సంగ్రహమునకు సప్తదాయకమైన) సాధాని గానకు, అందలి భాగోగులను నివరించినప్పటి, ఇతనిని తగుచర్చకు సుముఖునిగా చేసికొనవచ్చును. ఈ విషయము “దేవుడు నగమిచ్చినను పూజారి నరమియన లెగదా” యనునా మెతను జ్ఞప్తికి దేచ్చును. అట్టి సందర్భములలో పరిపాలకుని నిందించుట యక్రమమే యగును. ఈ విషయము నింతతో చాలించి ఇతని నితని కిదితా విశేషములనుగూర్చి మొక్కిరిత చర్చించుటతో ముగియును.

ఈ శాస్త్రాలశైలికిమును వావిల్లి రామస్వామి శాస్త్రిలు అందు సన్నువారు మొదటిసారిగా 1950 సం॥రమున ప్రచురించిరి. అద్వైత పద్యములు సాధారణముగా మంగళాచరణములుగా నుండవలయును. కాని యీనియమ మిందు పాళింపబడలేదు.

శ్రీరంగాచార్యుల కవిత్వము చాల ప్రశంసించునది. సంగ్రహిత శబ్ద జటిల సమాస భూయిష్టమైనది. ఈ శైలికిముగ్ధుల మాటికి అంగబద్ధ శబ్దములనెఱకు సాంస్కృతికములే! ఎంతటి దుష్కర ప్రాసముతోనైనను పద్యము ననలీలగా నడుపుకొని పోగల సామర్థ్యమున నీకవి యద్వైత యుడు. ఇతని సరసకవిత్వమున కీ శైలికి నన్ని నెంతమాత్రము తగినది కాదు. ఇతని డిడిగాక యింకే గంభీరము వ్రాసినట్లుగపడదు. అట్లు చేసి యుండిన నితని కవిత్వము సార్థక మగుటయే కాక లోకమున కేతయో యుపకారకమయి యుండును.

ఇతని యద్భుత దీర్ఘ సమాస సాధానచాతుర్యమునకు కొన్ని యుదాహరణములు :—

- (1) రంగాచార్యుల వాగ్దేశమునకు నిర్వహించు శాస్త్రాలము.
- (2) వికలరంగార్చి వాగ్దేశమునకు నిర్వహించు శాస్త్రాలము.
- (3) రాజకీ కుమారము దూరగమనార్చి భోజనమున నైషధి త్యాజ్యం.
- (4) శ్రీనీలాచల తుంగశ్యామి యుగళి సీమాంతరాజ్యం బిలంబు.

రాజ విషయమున నీతని దుపయోగించిన దూషణోక్తిలు దుస్సహములు :—

- (1) కుంక, (2) అతిసీచుడు, (3) నృపదున్న, (4) అపభాసి,
- (5) కోచ, (6) ఖలుడు, (7) ఓగు, (8) దురితశీలుడు, (9) వక్రుడు,



(10) వాచాటుఁడు, (11) శతుఁడు, (12) రక్షకప్రాయుఁడు, (13) పాశ్వి  
 ఘ్నుఁడు, (14) మాయావి, (15) కీశప్రాయుఁడు, (16) దుర్మాన్యుఁడు,  
 (17) లోభి, (18) ధూర్తుఁడు, (19) కిరాతుఁడు, (20) ప్రేత, (21) జాబా  
 లోపముఁడు (గొల్ల తోసమానుఁడు), (22) పతితుఁడు, (23) దుర్మాని,  
 (24) అభ్రాజిష్ఠుఁడు, (25) వికటవాది, (26) క్రూరుఁడు, (27) ధూమా  
 భుఁడు, (28) అపశీలి.

ఇతఁడు ఒక్కొక్కపద్యములోను, ఒక్కొక్క దేవతను పేర్కొని  
 — ‘శార్దూలరూపము’—తో—రాజగోపాలయాచేంద్రుని నిధింపు  
 మని వేడుకొనును.

మొదటి మంగళాచరణపద్యములో ‘కాలునిఁ’ — సంబోధి  
 చుచు :—రాజునుశపించినవిధము గమనింపఁదగినది.

“కాలా ! కంఠగతాసుపుల్ చన హతుఁ గావింపజే, రాజగో  
 పాలుఁ , వేంకటగిర్యధీశ్వరుని విప్రక్షేత్రబాధాకగుఁ,  
 శూలిద్రవ్యహరుఁ, సమాదృతమహా శుంతాపు వేగంబ, శా  
 ర్దూలాకారముదాల్చి సాధుజఃసంతోషంబు వర్జిల్లగఁ”

కవి పేర్కొనిన తక్కిన దేవతలలో—హిందువులకు ఆరాధ్యుల  
 యైన వారిలో—ఒక్కరినిగూడ విడిచిపెట్టలేదు. అందులో ముఖ్యులు:-

(1) త్రిమూర్తులు, (2) త్రిశక్తులు, (3) అష్టదిక్పాలరు, (4) చంద్రార్చితారకాగ్రహములు, (5) కపిలా సావిత్రీ గాయత్రీ సంధ్యామృత్యుదేవులు, (6) దశావతారమూర్తులు, (7) శంఖచక్రాది విష్ణుపంచాయుధములు, (8) అహో రాత్ర బ్రహ్మాదులు, (9) సప్తమాత్మికలు, (10) పాణ్డూతుర గణేశ హయగ్రీవ హనుమదాదులు, (11) పంచభూతములు, (12) వరదరాజ వేంకటేశ్వరాది పుణ్యక్షేత్రపతులు—మున్నగువారు.

తనపోషకుని విషయములో ఎంతటి పశుప్రాయ దుర్ణయ, క్రూర  
 స్వభావము నీకవి వహించినాఁడనునది యీక్రింది పద్యమువల్ల స్పష్ట  
 ముగాఁ దెలిసికొనవచ్చును :—

“రాజ్యభ్రష్టునిఁ దొల్లఁజేసి, యటుతర్వాతఁ గడుఁ నిర్ధనుఁ,  
 వ్యాజ్యగ్రస్తుని, నవ్వలఁ,—వెనుకనే వ్యాధ్యాత్ముఁ గావించి, తో  
 డ్దో జ్యేష్ఠత్వముమాన్చి పిమ్మటను శార్దూలంబవై చంపజే  
 నాజ్యాహారకు భూరిపాతకునిఁ బ్రభూ ! రాజగోపాలునిఁ”

తాను రాజును శేపించుచు, ఈశతకమును జెప్పినందులకు లోకులు  
తన్ను నిందింపరాదట!

“ఏ నీగాఢము నిట్టివానియను నన్నెగ్గేమియుం బల్కకుం  
దోనిస్తానియిహ! నీకు మహిమై నున్నంత కాలంబు, నే  
మైనక విప్రులబాధ తీరిమగదా, యట్లెట్ల శార్దులముక  
నీనిం జంపగఁ జెప్పినాడ నిపుడే వేయేల? గోపానికొ”

ఇక నీశతకమునుగూర్చి, తత్కర్తనుగూర్చి యెక్కువగా వ్రాయ  
నవసరము లేకపోయినను, నాప్రభు సంతస్తునకు తగినంత గౌరవమైనను  
జూపక నిర్దాక్షిణ్యముగాఁ జరించిన యీకవి విషయమున నతఁడెంతయో  
సహనము వహించినాఁడని తుదిమాటగాఁ జెప్పవలసియుండును.

సుమారి అనునది సంనత్సరములనాఁడు జమిందారుల నిరంకుశపరి  
పాలనలో నిట్టి దురుసుకవు లెవరైనను ఇట్లు ప్రభువిందతోఁ గూడిన  
కవిత్వముచెప్పిన వారితల లెగిరియుండునవి. ఈ రాజగోపాలయాచేం  
ద్రుఁడు పరమశాంతుఁడు, విశాలహృదయుండు నై యుండవలెను.  
లేదా, శతకవృత్తాంత మాతనికి తెలియకయుండవలెను. కానియెడల  
రంగాచార్యుల వాక్కోర్వము ఇంతదూరము సాగియుండదు.

అయినఁ బ్రభుసంతి యరిసికుఁడా యనిన, నదియులేదు. తన తండ్రి  
గారి హయాములో గోపనాథము వేంకటకవి వ్రాసిన గ్రంథము  
లన్నియు నచ్చువేయించినాఁడు. తిరుపతి వేంకటకవులు, పసితనములో  
(నయను నెన్నంగ నిర్వది కించుమించు), తన యాస్థానమునకు వచ్చి  
నప్పుడు, అమితాదరముతో సన్మానించినాఁడు. కళాప్రపూర్ణ శ్రీ  
వేదము వేంకటరాయ శాస్త్రిగారి సాహిత్యసేవకుఁ గూడ నెంతయో  
యూరికముగాఁ దోడ్పడినాఁడు. \*

\* ఈగోపాలకృష్ణయాచేంద్రులరసికత్వాని తెలుపేవిషయం ఒకటి ఉదాహరిస్తాను:—  
అభిజ్ఞాన శాకుంతలంలో శ్రీ కాళిదాసమహాకవి—నాయక దగ్ధనంచేత, శకుంతలకు  
గలిగిన నానావిధ మదనావస్థలను తెలిపేసందర్భంలో—వేతసగృహమందు—చెలికత్తెల  
పరిచర్యాలు పొందుతూవుండే శకుంతలను, చాటుచుండి చూస్తుండే రాజు—ఈమోస్తరు  
అనుకుంటాడు :—

“తూమతూమకపోల మానన మురః కాతన్య ముక్తస్తనం  
మధః క్లాంతతరః ప్రకామ వినతావంసో ఛవిః పాండురా  
శోచ్యాచ ప్రీయదర్శనాచ మదనే క్లిష్టేయమాలక్యతే  
ప్రతాడా మివ శోషణేన మరుతా స్పృష్టలతా మాధవీ॥”

ఈశ్లోకానికి శ్రీశాస్త్రిగారు రెండువిధాలుగా రెండుపద్యాలు అనువదించినా... అందులో (పాతాంతరంగా అధోఽష్టాపికలో ఇచ్చిన పద్యం మనకనవసాం) ముఖ్యమయింది—నాటకంలో వాడదగిందిగా వ్రాయబడిందీ—ఈక్రిందిపద్యం :—

“చిక్కెను జెక్కుటద్దములు, చిక్కెదనం బెడలెం జనుంగవక,  
 స్రుక్కె గరంబు నెన్నడుము, సోలె నితాంతయు నంసకంబులుక,  
 ఎక్కెను బాండిమంబు మరునేపులఁ గొమ్మ యిడు న్యైత న్రతిక  
 \* మిక్కిలి పర్ణశోషణ సమీగ కదర్థిత మాధవీక్రియక”

ప్రభువు ఒకనాడు సాహిత్యగోష్ఠిలో శ్రీశాస్త్రిగారి నాటకాన్ని (శాస్త్రిగారే చదువుతూండగా) సవిమర్శగా వింటూ :—

“శాస్త్రిగారూ, యీశ్లోకం విషయంలో నాకు చాలా దినాలుగా ఒక సంశయం పేడిస్తోంది—‘ఆనుహకవి యింతటి పొరపాటు ఎలా చేసినాడా’—అని.”

“కాళీదాస నుహకనా?—పొరపాటు చేసినాడా?”

“ఆయనేకాదు. ఆంధ్రీకర్తలందరూ—తుదకు మీరుకూడా.”

“సరే. తాము ఆవిధంగా నెలవిచ్చినప్పుడు, కావనడానికి ఎవడికి గుండెలుంటుంది?—అయినా, తమ సంశయమేమిటో నెలవిస్తే—”

“దిద్దుకుంటారా?”

“కాళీదాసుగారి కవిత్వం దిద్దేంత సాహసంలేదు, కాని నాపొరపాటు సవరించుకొంటాను. అదియు క్తమనితోస్తే, తక్కిన అనువాదకులుకూడా, ఆమార్గమే అనుసరిస్తారు.”

“ఆంధ్రీకర్తలకు ఆహక్కు ఎవరిచ్చినారు?”

“వీతు నతనికి వైశాఖవేళలందు”—అని శ్రీహర్షుని కవిత్వంలోని పొరపాటును దిద్దడానికి కవి సార్వభౌముడికి ఎవరు హక్కుఇచ్చినారు.”

“ఆయన పోషకప్రభువులు—అలాటి హక్కు ఇవ్వడమేకాకుండ — అతని సమయోచితమయిన ధిషణానైపుణ్యాన్ని మెచ్చుకుని వుంటారు.”

“మావంటివారికికూడా — తమవంటిప్రభువులు అంతటిహక్కు ఇస్తారనే నా ఉద్దేశం. ఇంతకూ, తమసంశయమేమో నెలవిచ్చినారుకారు.”—

“శకుంతలకు కలిగిన మన్మథావస్థల్లో—తక్కినవన్నీ అలాఉండనిచ్చి, “చిక్కెదనం బెడలెం జనుంగవక—అని చెప్పారు గదా! — మాఅనుభవంలో ఆమోస్తరు ఎప్పుడూ తటస్థపడింది కాదు. మఱి సమస్తభోగాలూ చవిచూచే మాకే అనుభవానికి మారమయిన విషయాన్ని—కాళీదాసువంటి కవి వ్రాసినాడంటే—కొంచెం సందేహానికి—విమర్శకు—ఎడమిస్తుంది కదా!”

ఈపలుకులు వింటేప్పటికి శాస్త్రిగారికి నవ్వువచ్చింది. కాని ప్రభువుయొక్క నిశితదృష్టికి—సరసత్వానికి మెచ్చుకొని :—

“ప్రభూ, నిజమే. అట్టి అవస్థలు భర్తృ (ప్రియ) విరహంచేత కదా, శ్రీకి కలుగుతుంది?—తమ అనుభవానికి అది ఎలావస్తుంది?—తాము ప్రవాసులయినపుడు, తమ రాణివాసానికి గలిగే అవస్థ—తమపువరాగమనంతో—తొలగిపోతుంది. సాన్నిధ్యంలో నాయకుడు లేనపుడు—నాయికకు “చిక్కెదనం బెడలెం జనుంగవక”—మఱి, ప్రియుడు దగ్గరేఉంటే—“చిక్కెదనము సమకూడుతుంది.”

ఈశతకమును బ్రకటించిన వావిళ్ల వారి ప్రతిలోని శతకకాలము సరిగనే యున్నది. కాని “ఛందశ్శాస్త్రజ్ఞులు చెప్పిన ఫలము వ్యర్థము గాక యీపై కొంచెము దినములకు శ్రీరాజావారు వేటలో నాపులగు బంధువుల తుపాకీగుండునకు బారియయి చనిపోయినట్లు తెలియుచున్నది.” అని తెలుపబడినది. “ఆపై కొంచెము దినములకు” అనగా నెన్నిదినములకో స్పష్టపఱచబడలేదు. కాని శతకరచనాకాలమిప్పటికి రెండు ఏండ్లక్రిందట, అనగా 1890 ప్రాంతమగును. కాని రాజాగారు ఈ శతాబ్దాది దశకములోకూడ సజీవులే. ఆపక్షములో శతకరచనకుఁ దరువాత 10—15 ఏండ్లకుఁగాని యతఁడు మరణింపలేదు. కావున—ఆ శతక ఫలితముగా నతఁడు మరణించుట పొసగదు.

“అయితే, యిది కాళిదాసుకు ఎలా తెలుసునంటారు?”

“రవి గాంచనిచోఁ గవి గాంచునేకదా! తాముకూడ (రవి) ఇనులే. తమ తెలుసుననివి కవులెరుగుదురు.”

“మఱి, ఇది మధ్యంతుడుగదా అనుకోవడం?—అతడి కెల్లా తెలుసునంటారు?”

“తామిప్పుడు ఎల్లా తెలుసుకొన్నాఁ, అల్లాగే.”

శ్రీరాజగోపాలయాచేంద్రుడు—శాస్త్రీగారి పాండిత్యానికి—వివేచనాశక్తికి మహానందభరితుడయినాడు.

ఒకపగ్యాయం శాస్త్రీగారిచే తెలిగింపబడ్డ “ఉత్తరరామచరిత” — ప్రదర్శిస్తే బాగుండునని ఈప్రభువు భావించి—ఆవిషయం శాస్త్రీగారికి తెలుపగా—ఆయన— “ప్రమీ, నాకూ అది ఇట్టమే—కాని, నాతక్కిన నాటకాలన్ని ఒకయెత్తు. ఇది ఒకయెత్తు. ఏలనంటే—ఇందులో—అంతర్నాటకాద్యనేకరంగ ప్రదర్శనాలు ఉన్నవి. వానికి కావలసిన యవనికాని నానావిధసాధనాలకు బోలెడు డబ్బు ఖర్చు అవుతుంది. ఇంతా చేసి కపిహృదయాన్ని అనుసరించి—ప్రదర్శించడమంటే, ఏదో ఒకటి రెండు నెలల్లో ఆయ్యేపని కాదు. నటకులు చక్కగా తయారు కావలసివుంటుంది—ఎంతో కష్టసాధ్యమయిన రూపకం. రక్తి కట్టేటట్టు చేయడం మహామర్లభం. ఆవల తమచిత్తం—అనేటప్పటికీ,—“ఏమైనాసరే—ఎంతవ్యయమైనా—వెనుదీయం. ఇక నటకులను తరిగీతుచేసే విషయంలానూ—రంగసాధన విషయంలానూ — (తమరు ముందునిల్చి) యున్నాళ్లయినాసరే—జనుప్రదంగా దీన్ని ప్రదర్శించవలసిందే”—అని, చెప్పి—తాను చెప్పినప్రకారం వెరవేర్చిన కళారాధకుడు ఈరేచర్లాస్వయ సంజాతుడు.

రసికశిఖామణి అయిన యిట్టి ప్రభువు రంగాచార్య శ్రోధానికి అగ్గమయినాడంటే, విచారపడదగ్గ విషయమే. ఈమహారాజాగారి మృతి—శ్రీశాస్త్రీగారికెంత హృదయ విచారక మయినదనే అంశము—ఆయన “అముక్త”—(వ్యాఖ్యా) పీఠికలో స్పష్టీకరించబడింది.



# కోల్లూరు కామశాస్త్ర

క్రీ॥ శ॥ 1850 ప్రాంతము.

ఇతఁడు రచించిన శతకము శ్రీరఘునాయక శతకము. అందు

దన్నగూర్చి :—

“కల్యభిమాన హర్తృ గుణ గాన విలాస కథానిధాన మా  
ద్వల్యసగోత్రుఁ డార్యమత ధన్యచరిత్రుఁడు, కామశాస్త్ర మం  
గశ్యకరమ్ము పద్యశతకమ్ము సమర్పణచేసె భ క్తమం  
డల్యమకంపఁ గొమ్ము రఘునాయక భ క్తవరప్రదాయకా”

అని తన నామధేయమును (గోత్రసహితముగా) పేర్కొన్న  
యీకవి తనతలిదండ్రులనుగూర్చి కాని, నివాసస్థలమునుగూర్చి కాని, కన్య  
సము శతకరచనాకాలమునుగూర్చి కాని తెలుపుకొనలేదు. కాని వగళ  
పారంపర్యముగా నియోగికవులు “అమాత్య” శబ్దమును వాడుకొని  
నట్లు వైదికకవులు “శాస్త్రీ” బిరుదము నెక్కడను దమగ్రంథములలోఁ  
జెప్పుకొనలేదు. ఈయలవాటు సాధారణముగా 19 వ శతాబ్ద ప్రారం  
భమునుండియే వచ్చియుండును. తదనుగుణముగ నే “శిష్టు” వంశస్థులు  
మొదలయిన కొందఱు శాస్త్రులయిరి. అట్టివారిలో నీకామశాస్త్రీయు  
నొకఁడై యుండును. ఆపక్షములో నితఁడు 19 వ శతాబ్దము మధ్యభాగ  
ములో జీవించియుండు ననుట ప్రకృతమునకుఁ జాలును.

ఇతఁడు సంస్కృతమున మంచిపాండిత్యము గల గొప్పకవి. ఆ  
కారణముచేతనే యీశతకములో 100 కి 90 పాళ్ల వఱకు సంస్కృత  
శబ్దములు ప్రయోగించినాఁడు. సామాన్యముగా సంస్కృతసమాసములు  
దొరలని పద్యము లీశతకములో మృగ్యము. కొన్నిచోట్లలోఁ బద్యమం  
తయు నేకసమాసముతో సవదరిల్లుచున్నది. మఱియొక విశేషమేమ  
నఁగా, నీశతకకవి శబ్దాలంకారములకు చెవి కోసికొనురకము. శబ్దాలం  
కారములను బూర్వకవులలో నెక్కువగా నాదరించిన వారిలో చేమ  
కూర వేంకటకవి యగ్రగణ్యుఁడు. అయిన సందర్భానుసారముగా నర్థ  
పుష్టి, భావగాంభీర్యము, వ్యంగ్యచమత్కృతి, యతఁడు సూపిన ట్లతని  
ననుకరించి రచనలు సాగించినకవులు చూపలేకపోయిరి. అతనికవన  
ములో శబ్దార్థాలంకారములు సమానమైనపాళ్లలోఁ బడి చదువరులకుఁ  
జవులూరించుచుండును. కాని యతనిజాడలలో నడచిన వెనుకటికవు

చిత్రానికి నాటికి కాలేకపోయింది. అర్థముండినను లేకున్నను శబ్దాలంకార పోషణార్థము ఏవో శబ్దములు తమయిష్టము వచ్చినట్లు, ప్రయోగించి, రణగుణ ధ్వనులుచేసి పాఠకిలోకిముసకుఁ జెవులు గింగురులై త్తించిరి. “చూచి తెలుసుకొని యున్నాచి రసోచితంబుగక” “అమ్మకి చెల్ల నా హృదయ మమ్మకి చెల్లదు” “నువ్వు బువ్వు నవ్వు జవ్వనినాసికి” “ఏమందిము చూచియోగాన మెగమందము, మీఱు సవారివిందముక” —అర్థపుష్టి గల యిట్టి శబ్దాలంకారములు తరువాతికపులలోఁ బెక్కుర కలనడలేదన్న సత్యదూరముకాదు.

ఇదిః ప్రకృతి మీశితకకర్త సంగస్కృతభాషాపరిజ్ఞానమును సూచించుశబ్దములు ఇందులో నున్నవి.

(1) నచక ప్రచయ సార మలిష్టుచము, (2) విదారిణశ్శుతము. (3) బల్యభిది శ్శిజల్వార్వలిపు, (4) స్థలదంబరసంపరాంతునిక, (5) ధర్మ నిష్ఠతాంతర్వితభాగతాంగ, (6) తౌమనామకాంబరము, (7) పదాంత కితాంసగగాంగధార, (8) వాచికపత్రము, (9) ఉచ్ఛానచరూపముల్,

అట్టి డక్కడ సద్భుతములైన మంచి శైలుఁగుపలుకుబడులుకూడ వాడినాఁడు ; కాని యవి చాలతక్కువ :—

ముద్దుసుద్దులు, సంగీమింగు, బిరాన, తగుకుజెనుకు, వాడబేరము (పీడబేరము), కయిదండి, నూఁగునూఁగు మీనపురేక, బెడగుమేదగ, కసుగాయ, కిడసిమేల్ మలినావని, బొజుబందులు, సుపాణిముతైము, కుళాయి, నామాశే, కన్నులగప్పికొను.

ఈనాహాకివి ‘ర ల’ ప్రాస మైత్రి యంగీకరించినవాఁడు :—

1. “గ క్తపాసమూర్తి నెపుడు గోరు దిమ్మనిన లక్ష్మణుకత్తియె”

2. రాపు సుపాణిముతైపుఁ గుళాయి.

“చెవు” లనుటకు ‘చౌ’ లనియుఁ బ్రయోగముకలదు.

“ముక్కు చౌల ఖండన మొనరించి తీర్చె”

ఈకవికూడ, తక్కినశతకకవులవలెనే తనకృతిలో 4 నుండి 15 పద్యములవఱకు దళావతారస్తోత్రము చేసినాఁడు.

ఈక్రిందిది నరసింహావతారమును వర్ణించుపద్యము :—

“డింభక ఘాత్యుతో గిరి తట్టి నికటికృత భేదబోధక  
స్తంభ విదారణశ్శుత నిత స్వఃఖాంకుర లగ్న దైత్యరా

ద్వంభ సటాచ్చటాస్ఫురిత తారకితాభ్రు నృసింహవేషునిన్  
సంభృతదాను నెంతు రఘునాయక భక్తవరప్రదాయకా”

యమకాలంకార యుక్త మీదిగువ పద్యము :—

“నేరములెంచి నన్నిలువ నేరము నీమహిమంబులుం గడుం  
దూరము నన్యులన్ శరణుదూరము, చెప్పగ నేల ? యింక నీ  
వారము, నీదుభక్తజనవారములం గణించి ప్రోవఁగం  
భారము నీదెసుమ్ము రఘునాయక భక్తవరప్రదాయకా”

ముక్తపదగ్రస్తాలంకారము :—

“శరధినివాస, వాసపవళాపనిశాపతి, శారదాభక్తి  
ర్తిరుచివికాస, కాసరసరీసృపరీతిపరీతిదైత్యజై  
త్రరణవిలాస, లాసకవిధారతిధాదిబుధాళిహాస్య నూ  
నరథశరాసరాస రఘునాయక, భక్తవరప్రదాయకా”

అంత్యప్రాసనియమము :—

“పనుపడిమీరు, ముంగురులబారు, కనుంగవతీరు, నక్కునె  
క్కునుపులిగోరు, బల్కులిమిగోరు, భుజంబులసోరు, గాంచినం  
తనె జడదారులైన జడదారులనన్ వడిదారు చిత్రమన్  
వననిధి తేలినారు రఘునాయక, భక్తవరప్రదాయకా”

చేక వృత్త్యా ద్యనుప్రాసాలంకారముల కీశతకములోఁ గావలసి  
నన్ని యుదాహరణములున్నవి.

(1) పచ్చికలమెచ్చని, పచ్చనిరాలడోల, (2) కానలకోనలోఁ  
బొడమఁగా, నలతేనెల, సోనలెంతయా, (3) రాణఁ జెలంగఁ బారు  
లగురాతగురా, చిగురాకు, (4) బలి వేడ వేడబపుబొడబతం గను  
ప్రోడవు, (5) ఒకపరి గేరి పారి మఱియొక్కొక్కమారటు మారి మీరు  
నిన్, (6) వధార్హతోద్ధాటక కౌశికాజ్ఞ జవదాటక దుష్టచరిత్ర పేటి  
కన్ దాటకఁ గూల్చితీవె.

ఇదివఱకే చాలపద్యము లుటంకించియుండుటచేత సీతాకథ్యాణ  
సందర్భమును వర్ణించు నీక్రిందిపద్యము నుదాహరించి విరమించు  
చున్నాను.

“ఉరమునమించు తైకముడి యూఁడిన బోడను జాడ నంతటన్  
బిరుసగునట్టి పోకముడి వీడినతోడనె గాడినట్టి ని  
ర్భర పులకాంకురంబులు భరంపడఁ జేసితి వాసుధేయికిన్  
గరము గ్రహించువేళ, రఘునాయక, భక్తవరప్రదాయకా”

# వెండిగంటము గురునాథకవి

క్రీ॥ శ॥ 1850 ప్రాంతము.

వెండిగంటము గురునాథకవి రచితమైన 'సరస్వతీశతకము' రుధి  
 పోద్యోగి సం॥ భాద్రపదశుద్ధ పంచమిగురువారము (క్రీ॥ శ॥ 1863 సం॥  
 రము) "వర్తమానతరంగిణి" ముద్రాక్షరశాలలో ముద్రింపఁబడినది.  
 అంతి కేడొడ్డు కిందట నీనివి కవివాసిన స్త్రీక్రింది పద్యమువలనఁ దెలియు  
 చున్నది.

“ఇందుగి శాలినామాన శ కాబ్రములాలును నేడు నేడు నాం  
 వనియెడి సౌమ్యవత్సరము నందలి రెండవమాసమందుఁ బ  
 ల్లని జగి బుద్ధియందు నకిలంకి యజాశ్శ్రుతశాఖ విప్రసం  
 జనమందు కారిదాసశి కొసంగె గృతిక గురునాథుఁ డాద్యోగి”

శా॥ శ॥ 1776 సం॥రము, అనఁగా సౌమ్య సం॥రము వై శాఖ  
 శుద్ధము (శెల్లనిజిగిలైక్క) లో నీశతకము పూర్తి యైనట్లు కడపటి  
 పద్యమువలనఁ దెలియుచున్నది. వర్తమాన శక వర్షములు 1875 అయి  
 నందువలన నిప్పటికొక్కయేడాది తక్కువగా నొక శతాబ్దముక్రిందటి  
 నీశతకము.

కవి తన్నుఁగూర్చి యావిధముగాఁ జెప్పకొనినాఁడు :—

“ప్రమద మెల్ల నాంధ్రమునఁ బద్యశత మొనరించి వెండిగం  
 టము గురునాథుఁ డాన్యనికటస్థితుఁ, డప్పయసూరిపుత్రుఁ డ  
 శ్రమమున నీకటాక్షమున సత్కృతఁడనఁగ, నీకొసంగె, సం  
 భ్రమమున దీనిఁగొనుము బ్రాహ్మణి సత్యవతీ సరస్వతి”

కవి తాను యజాశ్శ్రుతివాడనియు, వన యింటిపేరు “వెండి  
 గంటము” వారనియు, వన తండ్రిపేరు ‘అప్పయసూరి’ యనియు  
 చెప్పకొనినాఁడు.

నియోగిశాఖలో పైఁడిగంటము, వెండిగంటము వారని యిండ్ల  
 పేరులు కలవారుగడునట్లు తోచుచున్నది. మంచిముసద్దీలుగను, కరణ  
 ములుగను, రాజకీయ తంత్రజ్ఞులుగను వెలసిన నియోగిశాఖీయుల  
 కాకాలమునఁ బ్రభువులు పైఁడి వెండిగంటములు బహుమానము  
 లిచ్చుట వాడుకగాఁ బొడకట్టుచున్నది. ఆకారణముచేత, నేవంశీయు  
 లాప్రకారము రాజసన్మానము నందుదురో, యావంశీయు లప్పటినుండి



యాగౌరవమునకు సూచనగా నట్టిపేరులతోఁ బిలువఁబడుటయు నవే  
తుడ కింటిపేరుగా మారుటయు నసంభవముకాదు. ఏనుఁగు లక్షణ  
కవికిని నాయింటిపేరు రాజకృత గజబహుమానమువలనఁ గలిగినదే  
యని ప్రతీతి యున్నదికదా!

అయిన, 'శతఘంటము', 'సహస్రఘంటము' లటువంటివి కావు.  
శతఘంటకవనము, సహస్రఘంటకవనములవలనఁ గలిగినవి. ఇవి సాధా  
రణముగా, మనకుఁ దెలిసినంతవఱకు వైదికులలో నింటిపేరులుగాఁ  
బ్రచారములో నున్నవి. శతఘంటము వేంకటరంగ శాస్త్రిగారి యింటికి  
పేరావిధముగాఁ గలిగినదేకదా!

ఇట్లుండగా “నితఁడు సరస్వతీశతకము నెవ్వరు వ్రాయలేదని,  
వ్రాసినకారణముననే కాఁబోలు వెండిగంటమువాఁడయ్యె” నని శతక  
కవుల చరిత్రకారులు వ్రాసిరి. “సరస్వతిశ్చేతనర్ణ” కాన నాశతకము  
వ్రాసినకవి గంటముకూడఁ దెల్లనిదే. కనుక నది “వెండిగంటము”——  
అని శ్రీ వంగూరుసుబ్బారావుగారి యూహయైనచో సంతకంపె  
హేత్యాభాసమునకుఁ బరాకాష్ఠ మతేముండును? అది నిజ మే యయిన  
నావిషయమును కవి కడపటి పద్యమునఁ జెప్పకొన లేకపోయినాఁడా?  
మొత్తమునకు శతక రచనకుఁ బూర్వమే గురునాథకవినంశస్థుల కీయింటికి  
పేరు స్థిరపడియున్నట్లు స్పష్టమగుచున్నది.

ఈశతకకవి తండ్రికూడఁ బండితుఁడయినట్లు “సూరి” యని (కవి)  
యన్నందువలనఁ దెలియుచున్నది. ఇతఁ నీకవి యొక్క వాసస్థానము  
మొదలయిన విషయములేవియు నీశతకమునఁ గనఁబడుటలేదు.

ఇందులో 131 చంపకోత్సల వృత్తములున్నవి. మంచి రసవంత  
మైన కవిత్వము. ధారాశమైననడక. పదవిన్యాసము ప్రస్తుతింపఁ దగినది.  
అక్కడక్కడ శబ్దాలంకారములు సముచితముగాఁ బొందింపఁబడినవి.  
వ్యతిరేక క్షార్థకముమీఁద ద్రుతప్రయోగము, అఖండయతిప్రయో  
గము మొదలయిన లక్షణవిరుద్ధము లీరచనములోఁ గనఁబడినను గవి  
మిక్కిలి ప్రౌఢముగాఁ బద్యములు వ్రాయుటలో సమర్థుఁడుగ నే తోఁచు  
చున్నాఁడు. నూత్న భావములుకూడ మనోహరముగాఁ గవితలో నిము  
డ్పఁగల దిట్ట యీగురునాథుఁడు. ఇతఁ డీక్రింది పద్యములో తన కభి  
మానులయిన పూర్వకవులను బేర్కొన్న విధము గమనింపఁదగినది :—

“సన్నియభియు, కిక్కిరియు, నాచనిసోమన, పోతనాగ్యుడు  
జన్మయనః పాంబ. మలసానికుఁగొచ్చిన పెద్దనాగ్యుడే  
సన్నితి కిక్కె నాంధ్రకవి సంతతికల్లను దాతయంచు నే  
నెన్నెద నాతని స్మృతికై హింపఁగ సత్యవతీ సరస్వతీ!”

కవిత్రియములోని “ఎఱ్ఱన” నితఁడు చెప్పనికారణమేమో?  
అందఱికిఁగల మలసాని పెద్దన కవిత్వముమీఁద నితనికి “మోజు”  
అక్కున యనువిషయము పైపద్యమున “ఎన్నెదనాతనికై” అని (అంతకు  
ముందుఁ గొందఱు కవులనుఁ బేర్కొనినూడ) పెద్దన నే యెన్నెదననుట  
వలనఁ దెలియనచ్చుచున్నది. ఇకఁ దా నీసరస్వతీశతకరచనకుఁ బూను  
టకుఁ గల కారణముల నీవిధముగఁ జెప్పినాఁడు :—

“తెలుఁగుకవిత్వ మల్లఁగల గుఱు సన్నియగాంకితంబులై  
చలఁగఁగఁ గొన్నిసత్కృతులు చేసిరిలక భవదీయనామసం  
కలితముగాఁగ నొక్కశతకమ్ము నచిపగదేమొ? తత్కృతుల్  
తెలియఁగ నవి మహావనియొ? కీమతి, సత్యవతీ, సరస్వతీ!”

ఇక నితని శతకములోని కవిత్వవిశేషములను గొన్నిటిని మచ్చు  
సరకు జూపుదును.

(1) దుష్కరప్రాసములతోఁ బద్యములను సాగించుటలో నితఁడు  
శ్రమపడ్డఁడు.

మూర్ఖ్యవలంబనంబున సమయ్యగ లక్ష్యమునూఁచుఁ బాణి, నీ  
గుర్వ్యుపపంగ వేగమునఁ గోవిదుఁ డాత్మపదంబు చూచుఁగా,  
దగ్గ్యుమూలతికై గని పదార్థము పక్కముచూచుఁ బాకి, నే  
మూర్ఖ్యపనాని నాటఁగనుదు నిన్ను”—

(2) కొన్ని శబ్దాలంకారములు :—

“కలియుగభగ్మ మేమొ వినఁగా కినఁగా మనఁగానమేమియున్  
నల విబుధాదులెల్ల నదులై గురులై వరులైఁ భూమికై  
ఫలముకృశించె, వాన యెడపాదడపా పడ పాఁబూలుటకై  
బంకులనాతి యేమిగతి? భారతి||”

“పాణియుగమ్ము ఫాలమున బాగుగఁజేర్చి భజింతు నిన్నుగీ  
ర్యాణిని, నీలవేణి, నజారాణిని వాణిని, బాలితానత  
శ్రేణిని, గల్పభూష మృదుశీతల పల్లవపాణినికై దత్తవోణిని”—

“తెల్లనిపుట్టుపుట్టి, నును తెల్లనిచిల్కను శేతఁబట్టి, మైఁ  
దెల్లనిచీరఁగట్టి, జిగి తెల్లనితామరగద్దమెట్టి మేల్  
దెలనితూఁడుఁడింగల తేజ సవారిగ బెట్టినట్టి మాతలిని”—

(3) కొన్ని అర్థాలంకారములు :—

“దరము భవద్దళాకృతికిఁ, దా సరి యంచటు వచ్చి చూచు, పె  
వెఱఁగొని జోగిదాసరుల వెన్కలఁ జేరుచు, వీధివీధులన్  
మొఱలిడఁబట్టి వైద్యులు సమూలము భస్మముచేతు, కిట్టుచే  
తరితెనుభావ మెంచని మదస్థులు” —

“మురువగు మొల్ల మొగ్గగుమి ముత్తియముల్మగరాలు నీదుప  
ల్వరునకు సాటి యందు రిల వానిని విల్తురు, గాన, మెచ్చ నే  
నఱువదినాల్గువిదైల కనాదిగ మూలము నీవెయకాట నక్షరిముల పట్టుతెనెదె”

“ఈవు వసించుచోట వసియింపదు శ్రీ యనుచుండు రంద, చో  
దేవి, జగంబు మోదనిధిఁ దేల్చెడు సాహితీ, గాయనంబు నీ  
చే విన, నీదుకర్ణముల చెల్వన మచ్చిక హెచ్చవచ్చి యా  
దేవియుఁ గాచియున్నది కదే” —

(4) జాను తెనుఁగుపదములతో ముచ్చట గొల్పుచున్న దీక్రింది  
పద్యము :

“అట నెల నేలు పెన్నుదురు, నద్దపుబిళ్లలఁ బోలు చెక్కులున్,  
మెఱసెడి తేఱిఁతెక్కులను మీఱుకురున్, బటువౌ పిఱుము, నుఁ  
గరిములగేరు ముంగురులు, గబ్బిచనుంగవ, షేదకొను, చు  
దురు నగు నవ్వమోము గలతొయ్యలి” —

(5) సంస్కృత జటిల సమాసములుగల కొన్ని రచనలు :—

(1) ధ్వని రస భావ శబ్ద పద ధాతు విశేష్య విశేషణార్థ లక్షణ  
మధురీక్త్యలంకరణ సంధి సమాస సమన్వయక్రియా ఫణితలు. (2) సౌర  
ధునీ లలద్విమలసాంద్రతరంగ ఘుమంఘుమారవ స్ఫార గభీర చారు  
తర సార కవిత్వ సుధారసస్రవత్సూర సుమాధురిక. (3) చటుల మణి  
గణచ్చురిత చంద్రమయచ్చని గుచ్చ కృద్భవత్కృతక యుశంఝుళా  
ర్భటులు.

(6) ఈశతకమునందును గలిధర్మనిగర్హణము కనబడుచున్నది.

“తుఱకలు, దొమ్మిదాసరులు దొమ్మరివాండ్రును మాలమాదిగల్  
కుఱవలు కుమ్మరుల్ మొఱకు గొల్లులు బోయలు బెస్తవాండ్రును  
తిరిపెపుజోగి జంగములు దేశముపై దొరలైరి, యోగ్యులే  
వెరవునఁ బూజ్యులౌదురు?” —

“నీచులకెల్ల భౌగ్యమును నిర్మల వంశ్యులకెల్ల తేమియున్  
వే, చదురొప్ప వ్రాయఁగల వేధకు వీవొకమాఱు దెల్పరా

రా : చదివించు బిల్లిని గదా ? వెనక దస్వలుప్రాయమువారిలన్  
వాచక శిక్ష సేయఁ దగరాని—

(7) తక్రకాన్నభుక్తిసమయములో 'నుపదంశములవలె' దెనుఁగు  
లోలో స్తులు కనఁబడుచున్నవి.

(1) “క్రిందిటి యాకురాలినను గిల్గిల సవ్యను మీఁదియాకు,  
దానుంబెగుఁ గొన్నినాళ్లకు”, (2) “తాఁ జెడునట్టిధర్మము, మొద  
‘తెచ్చడుబేరము”, (3) “నదులెవస దాటఁగ బుడ్డనమ్ముటల్ నీచన  
రేంద్రుఁ గొల్పుటలు”, (4) పెద్దలుదెల్పు బుద్ధియును, బ్రేమను  
శెప్పినఁ గట్టు చల్లియుం బ్రొద్దునఁ బ్రొద్దునన్ నరులఁ బ్రోవదె”. (5) మం  
చిద మంచిదే యసఁగ మందిది”, (6) కోటి చమత్కృతుల్ నరుఁడు  
గొబ్బిన నేర్చినఁ గూటికేకదా!”

(8) తెలుఁగు జాతీయములుగూడ నీశతకపద్యములలో విస్తార  
ముగా నున్నవి.

మగకు (తనము) గ, ఊహాపోహలు, కూటికిగుడ్డకుఁ గలిగి, జం  
జాటము, బువ్వకు లేకయుండుట, ఆలు గయాళి పక్కకు బోటిలేదు,  
దేహమమ్ముట, మంపాటకట్ట, అరచేయి గుళ్లు, కత్తెరబావిలీలు, చెంప  
సరాలు, పైఁడితురాయి, సోఁగదిమ్మె, రాకడిబిళ్ల, అడ్డపుఁబిళ్ల, పాఁపట  
చేరుచుక్క, చీమలబారు, దుబారు చేయు, కుంకుమబరణి.

గురునాథకవి యీశతకమును, తనవార్ధకదశలో రచించినట్లు—  
“తనువునఁ బొటవమ్ము చనె, ధైర్యమువీడె, విలోలవృత్తి నెమ్మనము  
వశమ్ముకాదు, మతిమందత చేకొని, రోగజాలముల్ పెనగుచు నొంప  
జొచ్చె, ననుఁ బేర్కొనువా రొకరైన లేరు”—అనుటవలన తెలియు  
చున్నది. అప్పటి కతనికి అణువది యేండ్లైన నుండవచ్చునని తోఁచు  
చున్నది. పైపద్యములోఁ జెప్పిన యవస్థలన్నియుఁ జాట్టుముట్టిన ముసలి  
తనముననే రసవత్తిరమయిన యీశతకమును వ్రాయఁగలిగినవాఁడు  
నడిప్రాయమున నేదైనకృతి నిర్మించియుండునని భావింపవచ్చును,  
కాని మనదురదృష్టమున లభింపలేదు.

# కరువూరు బంగారయ్య

క్రీ॥ శ॥ 1850—1910.

మానసవై రాగ్యశతక మీకవి రచించినది. అక్కడనక్కడ లక్షణముతప్పినను, ధార సరళముగ, సుగమముగ నున్నది.

దీనిని 'సవుటూరు' తాలూక (నెల్లూరుజిల్లాలోనిదిగా తెలియుచున్నది) 'మర్ల పల్లె'—“దక్షిణపు అప్పారెడ్డి ఖండ్రిగ” వాస్తవ్యుడైన నల్లారెడ్డి వెంకట్రామారెడ్డి జ్యేష్ఠపుత్రుడు రామచంద్రారెడ్డి ప్రేరణవలనఁ జెన్నపట్టణము పాతచాకలపేటలోని శ్రీరాజరాజేశ్వరీ ముద్రాక్షరశాలాధికారి యైన పమ్మిత్యాగరాయసెట్టి ముద్రించినట్లు తెలియుచున్నది. కడచిన శతాబ్దాంతములోని ముద్రణముగాఁ గనఁబడుచున్నది. శతకరచనాకాలమునుగాని, ముద్రణకాలమునుగాని యీ గ్రంథములో నెక్కడను జెప్పలేదు.

మొత్తమునకుఁ బ్రాచీనముద్రణమునుబట్టి, శైథిల్యమునుబట్టి యిది కడచినశతాబ్దములోని చతుర్థపాదములోఁ గవి రచించి యుండవలెనని తోచుచున్నది. శతకనిర్మాణకాలమునకుఁ గవి మానసవై రాగ్యము కలిగిన వేదాంతశాస్త్రపారీణుడు కావలయుననిన, సతనికి దాదాపు ఏబది యేండ్లయిన నుండవలెను. ఆపక్షమున కవి. క్రీ॥ శ॥ 1850 ప్రాంతమున జన్మించి 1910 సంవత్సరమునకు (ఇంచుమించు రెండు మూడేండ్ల తేడాతో) నిర్మాణము చెందియుండుననుట సహేతుకము.

ఈకవి రాచగుండ్ల సుబ్బయ్యార్యుని ప్రియశిష్యుడనని చెప్పుకొన్నాడు. తక్కిన వివరములేవియు నీశతకాధారముతో నిర్ణయించుటకు సాధ్యముకాదు.

ఇందు 104 తేటగీతము లున్నవి. ఒకవిధముగా వేమన యాట వెలఁదులవలె లలితశబ్దములతో, బాదవిరామములతో సుస్పృతముగా సాగిపోవుచుండును. ఈకవి పండితుడు కానందున ఛందోవ్యాకరణదోషములు తఱచుగ నగపడుచున్నవి. అట్లయినను నీకవిత్వమాస్వాదనీయమే. వేదాంతవిషయముల నింత పొంకముగా చిన్నగీతములలో నిముడ్చుట యనిన, నేకొంచెమో కవితారంగములోఁ దంటాలు పడిన కవికిఁగాని వీలుకాదు. పైఁగా వేమనపద్యములవలెనే కడపటిపాదము

తయ మకుటమే, “ధర్మగుణధుర్య బంగారుదాసవర్య” అనుటచే వేమనను బూర్తిగా ననుకరించుచు సతనిపద్యముల నొరవడిగా నుంచుకొని తనశతకము నీబంగారుదాసకవి నిర్వహించినాఁడు. మచ్చనకుఁ గొన్ని పద్యములు :—

“సకిలకాస్త్రములొక చదువఁజదువ చిత్తవిభ్రమ కలిగించి చిత్తుచేయు  
పుట్టువును బావు నడగెడి పూన్నిగాదు”

“ఒడల్పి బూది పూసి యాయుర్విలోన కావినస్త్రంబులను గట్టి కనులమధ్య  
కుంకుమము చేర్చి తిరిగి కుటలమతులు”

“నీటికాకులకీడిగ నీటమునిగి బూనిపూసియు జపమాల పూనిచేత  
త్రిప్పటను నేమిసిద్ధించు”

“తీర్థయాత్రలు నేవించ తిరిగితిరిగి యెచటఁ జెందిరి మఱియేమి యెఱుకగలిగె  
అచలపరపూర్ణలెయున్న నన్నిగల్లు”

“రాళ్లు బొమ్మలు నేయించి గుళ్లలోన నిల్పి పూజలుచేసెద రుర్వి జనులు  
మోసపోదుని హరికేమోక్షమే”

“అశ్మలింగంబు గనలేక యవనియందు లింగకాయల మెడదాల్చి రంగుమీర  
తిరుగునా రెట్లు బ్రహ్మంబుఁ బడయఁగలరు”

“మేఁకపోతులదీతిగా లోకమందు గడ్డములఁజెంచి మూరెఁడు, జ్ఞానులనుచే  
తిరుగవలెనేమి ? మేఁకలదీటుగాదె”

“భూమిలోఁ బుట్టు పైరెల్ల భూమి నణఁగు యోనిలోఁ బుట్టు జీవుండు  
యోనినడఁగు పుట్టిగిట్టెడుమర్మంబు పాలఁతియెఱుఁగు”

“వట్టిమతములు లెస్సఁగఁ గట్టవచ్చు చుట్టు ప్రాకారములుగట్టి చూడవచ్చు  
పుటను లోగుట్టు గాంచని మతములే”



# దుర్భాక వేంకటసుబ్బశాస్త్రి

క్రీ॥ శ॥ 1850 ప్రాంతము.

ఈతని “వారాంగనా ప్రవర్తన” మను గ్రంథారంభమునఁ గవి తన్నుఁగూర్చి యీక్రిందివిధముగా వక్కాణించియున్నాఁడు :—

“పురివెల్లాల, చిదంబరార్యువకిలన్ బుత్రుండ, దుర్భాక స  
ద్వరవంశుండ, గవీంద్రశిష్యుడను శ్రీ వైకుంఠ పూజారతున్  
బరఁగన్వేంకట సుబ్బశాస్త్రి యనినన్ బల్కున్ జనప్రాతముల్  
వరుసన్ సత్కృతిగా నొనర్చితిని, నే వారాంగనా చర్యలన్” —

“అరుదుగా మొదలు వారాంగనావర్తనమొనరించి కౌసల్య జననమాది  
పరిణయ పగ్యంత మిరవొందఁగాఁ గృతినల్పితి, జయదేవు చరితముకటి  
గావించి పిమ్మటఁ గాళిదాసుచరిత్ర నాటకఘణితిఁ జెన్నాగ కవన  
మొలమితోఁ జేసితి నెంతో నాలుగుకావ్యములు మఱి మంగళాచల మహాత్మ్య  
మొకటి యాశ్వాసపంచక మొనర ననియు నక్కడక్కడ జీర్ణించి యలరు తాళ  
పత్రముల్ దెచ్చి పోయిన పద్యములనుగూర్చి వెలయంగఁజేసితి నేర్చినట్లు”

కవి ‘వెల్లాల’ గ్రామవాస్తవ్యుడనని చెప్పుకొనినాఁడు, కాని  
యదెక్కడ నున్నదో చెప్పలేదు. మొత్తమున కట్టి గ్రామము చెంగ  
ల్పట్టు ఉత్తరార్కాడుజిల్లాలలో నేదియో యొకదానికి సంబంధించిన  
దిగా నుండును. ‘వెల్లాల’ యనునది మొదలియారుల తెగకు పర్యా  
యము. అందునను గర్వక తెగకు మాత్రమే యది వర్తించుచున్నది.  
అంతియకాక, యీశతకములో కవి యుపయోగించిన కొన్ని శబ్దము  
లనుబట్టియు, నూళ్ల పేరులనుబట్టియు నితఁడు దాక్షిణాత్యాంధ్రుఁ డను  
నది స్పష్టము. “దుర్భాక యను నింటి పేరు వైదిక ములకనాఁటి శాఖలో  
నున్నది. (“దుర్భాక రాజశేఖర శతావధాని యీశాఖకు చెందిన  
వాఁడే).

ఈ వారాంగనా ప్రవర్తనమనుకృతికి శతకమనుపేరు కవి పెట్ట  
కున్నను నిందు 108 చంపకోత్పలమత్తేభ శార్దూల వృత్తములున్నం  
దువలనను, పద్యములలోఁ బెక్కింటికి “వారకామినుల్” “అంగనల్”  
అను మకుటములున్నందువలనను, నేపద్యమున కాపద్యము ప్రత్యేక  
భావ స్ఫోరకముగా రచింపఁబడినందువలనను నిది శతకపోజ్జయము  
క్రిందికే వచ్చును.

నాకు దొరికిన యాంతికము జెప్పిదియేండ్లు నాటి యచ్చు. కవి కప్పటికి కిరి వండ్ల వయస్సైన నుండిన నేతప్ప. తాను వారాంగనా లోలుడై, సర్వస్వము పోగొట్టుకొని, వారి కపటప్రేమను, స్వార్థచింతను, ధనాశాభావమును, పొజుమెచ్చులను, అవినీతులను, విద్రోహ కార్మములను గన్నులకుఁ గట్టినట్లు వర్ణింపలేడు. వారి లోగుట్టులన్నియు క్షుణ్ణముగా గ్రహించి, యువకు లట్టిమాయలకు, జిక్కకుండ నలలునను నుద్దేశముతో నీరీతి రి సాభాసముగా వారిసితి వర్ణించినాఁడు:—

ఈ క్రింది పద్యములు చూడుడు:—

“పాపిని చూచిచేర్చి పాన్పించుఁ గూర్చొ. మ్మిదే, వచ్చితొ  
చూచినిండుడి గమించి వేరొకితో నోహో, భయంబెల? నీ  
పాపి బామున్న నా శరీరమ్మనుచు బాన్పింటుకొ విలుకేరి, తా  
నకిలంకిఁ గమియించి పంపు వెలయా లర్థార్థ నాపేక్షతోకొ”

“నయ్యాదఃకార్చి, మైదగులఁ బ్రక్కనుగూర్చిని హింసప్రవాలుచు  
నెయ్య మెలర్చి బల్కుచును నిద్దరివోవఁగి ముద్దు వట్టుచుక  
వయ్యనుపాక్షిగా మనసు తాళదు నిన్నిడనఁచుఁ జెప్పము  
య్యన మోహముంద, వెల కానలొనర్చును మధ్యగూవనాకొ”

“మీదెడఁ ద్రోసికొంచు, మెలమెల్లఁగ బెట్టలాడఁ జేయుచుకొ  
మాదమెలగ్గఁ బల్కుచును ముద్దులు పెట్టుచుఁ కొగిలించుచుకొ  
నెదములేని దానినలెఁ బెట్టుచుఁ దత్కరముల్కుచుంటులకొ  
మీని విత్తవంతులను మీటి గమింతురు వారి కామినులో”

“నాపయిఁ బ్రేమయందదని నమ్మెద, నెట్లనఁ, ద్రాడుగట్టి పెం  
ద్రోపకఁ జేసికొన్న పతి నొక్కొక ధనాంగి కనెలు, విత్తిమాం  
దేపకుఁ దేపకమ్మనుచుఁ ప్రసవలు పెట్టెడిదాననైతి, హా!  
నాపపు వ్రనమెట్లు భువ్వికఁ బడఁద్రోసె నుండురంగినకొ”

ఇంకను వేశ్యమాతల దురాగతములను వారు స్థిరయాత్రావ్ర  
తాదికముల సాఁకుతో ధనము లాగు విధమును తమ యనాగోగ్య మలిన  
శరీరములు సౌందర్యవంతములుగఁ గనఁబడుటకై చేసికొను హంగులు  
మున్నగువాని నీకృతిలో నద్భుతముగా వివరించినాఁడు.

వరలక్ష్మీవ్రతమునకయి, వెలయుంతి విటరాయనిఁ గోరిన భూష  
ణాదికములు, ఈ క్రింది పద్యములలో గమనింపఁదగును. అం దాకా  
లపు సగలేకాక, వస్త్రములు, సుగంధద్రవ్యములు, కూడఁ బేర్కొనఁ  
బడినవి:—



“వరలక్ష్మీవ్రత మాచరింపవలయున్ వర్షానికీనాటికే  
కరణిందెత్తునొ ? గజ్జె, లడ్డిగలు నాన్తాపుల్, మహాషేర్మితో  
మిరియాల్దండ, గతాణిగుండ్లు బుగడల్ మెట్టైల్, మొగ్రలేకు, నా  
గరి, జున్నాపులు కాళ్లగొల్సులివి చాల్, కాని, మ్మిటిసాకిన్”

“మూలన్నున్నధనమ్ముఁ జూడరెవరున్ మోహింపఁ జేయించితే,  
తాలూకాల్, జడసాదు, మేటిమురుగుల్, దళొక్కందు కీన్ బావిన్,  
రాలంగూడినకమ్మ, లొంకరకడేల్, రాగిల్లుపిల్లాండు, పో  
చీలుం, గోదుమపూస, లొంకులును పాంజేలర్చందంపు పు  
న్నీలుం, బొబ్బడికాయలుం, గరముల న్నీలంపు కీర్ణాజులున్”

“కాసులదండ, రేఖణియు, గజ్జలడాలు హుజూరుబావిలీల్,  
బేసరి, పచ్చరాల్, నొసటఁ బెట్టెడిపాపటబొట్టు, నత్తు, కా  
ల్కేసెడిగొల్సు, పింపిణిరహించెడి గువ్వలబావిలీలు, రా  
ళ్లైనబాజుబందు, లెఱుపెచ్చిన కత్తెరబావిలీలునున్”

“నాగొత్తుల్, జడకుచ్చు, లాణిమెటియల్ నాణెంపు గీర్ణాజులున్,  
బాగాబిళ్లలు, చేమపూలకడియాల్, బంగారు తోడాలునున్  
రాగిల్చేపపిలేండ్లు, ముత్యముల హార, మృద్దపుంబావిలీల్  
వీగంచెవ్వులగొల్సుఁ గాటుకపుడబ్బి, ల్చంద్రహారమ్ములున్”

ఈక్రిందివి నానారకాల కోకలు :—

“కలశము బెట్టఁగావలయుఁ, కాళిబనారసు పట్టుచీరెయున్,  
తొలకరిగన్ను, లాదవన తోపుగులూ, లవిసాకుపట్టెలున్,  
వెళుపగు నామధారిజరి వేసిన కాటుకగండ్లు, చింతపి  
చ్చెలును, పరంగిశార్థనియు, చీరలుదె, మ్మిపుడింతెచాలనున్”

“‘గుడియాతమ్ము’ పురాణిపైట్టిపయిటిన్ ‘గూడూరు’ కొర్ణాటకు  
‘మ్ముడునుంబోని ‘కొయంబుతూరు’ నగరీ యుప్పొళము, న్నల్లపూల్,  
పిడికిట్లోనిది తెల్లపూలు, ‘మధురక’ బేరైన ‘తంజాపున్’  
పొడవొకుంకుమరంగుచీర, లివితే, పోనివ్వసుమ్మానినున్”

“కనకన్నాగులు వంగపండు పసుపుం ‘గద్వాల’ శాగ్ధాణి దు  
వ్వెనకడ్డిక, పుటలమ్మ సళ్లబువులున్ వింతో పగడ్వాలయున్,  
మొసయశామల్లు ‘బళారి’ లుంగి జలతార్మత్యాల పందిళ్లమేల్  
ఘనచెంగావి పసందుకోకయును, గంగా సారెపుంజీరలున్”

“‘వేలూ’ ర్వాదకునుంబుచిందిని, ‘పులంపేట’ న్గలీపువ్వులున్  
‘మాలూ’ ర్చక్కివిభూతి పట్టెలగరీ ‘మళ్ళాలపుం’ బామిడి  
మేలింద్రాణియు, నానెపప్పళిజరీ ‘మోసాపురీ’—‘యారణీ’  
బాళేపట్టెల మల్లెమ్మగవలువల్ పంపంగదే—చీరలన్”

సుగంధద్రవ్య ప్రశంస చూతము :—

“చెంబే, ల్హజి, సాహగ్మసాలలు, హిరాణ్ చేమంతి, రోహిమొగల్, అంబర్, మేల్లచనమ్మ లానిమజమా య త్తరు, బత్తీలునున్  
ఇంబూరాపాడి, పచ్చిబిళ్లపురుగుం, గస్తూరి, జవ్వాజినా  
కుంబంపించవె, పచ్చకప్పురము, సంకోచింపకే వేగమే” —

“నాచన వేయఁగావలయుఁ, దల్లికిఁదండ్రడికిఁ జీరెవోవతుల్,  
నాచెలికొక్కకోక, మఱి నాకు పదేనువరాల చీరయున్,  
నీచెయిముట్టి కట్టవలె నిక్కము, బంగరుతాళిబొట్టు, నే  
నాచఁగ నేల ? మెట్టియులు తప్పక తేవలె, నందురంగనల్”

“బందుగులందఱుం నిలిచి, భక్త్యులులం దగు విందుచేసి, నీ  
ముందఁ ‘నామ’ చేయవలె ముద్దియలందఱు నాడఁగావలెన్  
ఎందును జూడకీవు తలనెత్తవు నామదికోర్పునిల్వ, దే  
మందును పాడుబుద్ధినని యందురు వేశ్యలు విత్తముంగొనన్”

ఈక్రింది వెంతజుగుస్సాకరములో, అశ్లీలతాపూర్ణములో గమ  
నింపుడు :—

“ఉసికొట్టుం, గుసిలించు, పల్లటచు, గండ్లొక్కింత వ్రాల్చేసి, నన్  
విసుగంజేయక, మోవినిమ్మను, తొడల్విచ్చున్, స్తనాగ్రమ్ములం  
బిసుకన్ వేడును, దూర్చిలింగమును సంప్రీతిన్ భగంబాదిడున్,  
బుసగొట్టున్, రతిఁగూజితమ్మిడుమరా పూబోండ్లు సంసర్గతన్”

మొత్తమున కీ శతకములోఁ గవి తాను స్వయముగా వేశ్యా  
లోలుఁడై యనుభవించిన మేలుకీళ్లను విస్పష్టము చేయుటవలన లోక  
మును బాగుపఱచ నెంచినట్లు కనఁబడుచున్నది.



# అయ్యనకోట పార్థసారథికవి

క్రీ॥ శ॥ 1850—60 ప్రాంతము.

ఈ కవి ప్రణీతముగ “కుమారశతకము” — వావిళ్ల వారి నీతి శతకసంపుటమునఁ గలదు. దానికి పీఠికారచయితలగు శేషాద్రిరమణకవులు ఈకవింగూర్చి యిట్లు తెలిపియున్నారు :—

“ఈశతకము, రచయిత యగు ఐయ్యన కోట పార్థసారథి శైట్ట తన యుత్తర వయస్సులో వ్రాసి సాంతముగ ముద్రించెను. కవి రమారమి పదిసంవత్సరములక్రిందట నెల్లూరున మరణించెను.”

ఈ పీఠికావాక్యములు 1-8-1928 న వ్రాయఁబడినవి. అగుచో నందు సూచింపఁబడిన “యుత్తరవయస్సు” — 50—60 సంవత్సరముల నడిమి ప్రాయము గావచ్చును. కాన శతకరచన కాలమునకుఁ దరువాతఁగూడ నతడు ఐదాతేండ్లు జీవించి, శేషాద్రిరమణకవులు చెప్పినట్లు 1928 సం॥రమునకు రమారమి 10 వత్సరములక్రిందట మరణించి యుండినచోఁ బదు నెనిమిదవ శతాబ్ద మధ్యమున నతఁడు జన్మించి యుండుననుటలోఁ బ్రత్యవాయ మేమియు లేదు.

ఈకవి తన్నుఁగూర్చి శతకము కడపటి పద్యమున నిట్లు వాకొనెను :—

“ధరణిఁ గులాలుఁడు, కవి కుంజరుఁ డయ్యనకోట పార్థసారథి నీకుకొ  
వరవిద్య బుద్ధి యేర్పడ విరచించెను గందశతము వెలయఁ గుమారా !”

ఇతఁ డీశతకమునేకాక సత్యవిజయమును నామాంతరముగల “శుద్ధాండ్ర హరిశ్చంద్రచరిత్రము”నుగూడ రచియించెను. అయ్యద కళాశాలలలోఁ బఠనీయ గ్రంథముగఁగూడ నిర్ణయింపఁబడి ప్రసిద్ధి కెక్కినది.

ఈ కుమారశతకమున 112 కందపద్యములు గలవు. “కుమారా” యను మకుటముతో నవి యొప్పుచున్నవి. పద్యములన్నియు లలిత మృదు మధుర శైలిలోఁ బిన్నలకు సులభగ్రాహ్యములగు పదసముదయములతో నలరారుచున్నవి. ఇందలి యొక్కొక్కపద్య మొక్కొక్క రత్న మనఁజెల్లును. పసితనమునఁ బిల్లవాం డ్రలవఱచుకొనవలసిన సుగుణములఁగూర్చియు, విసర్జింపవలసిన దుర్గుణములఁగూర్చియు—ఈ

కివి రెసి పద్యములలో వినరించెను. తక్కినవానిలో విద్యనుగూర్చి 10, కాలమునుగూర్చి 3, వినయమునుగూర్చి 3, సత్యము, భూతదయను గూర్చి 1, కరవిద్యలనుగూర్చి 3, బ్రతుకు తెఱఁగునుగూర్చి 1, భగవంతునిగూర్చి 3, సర్వజనసమత్వమునుగూర్చి 1, రాజునుగూర్చి 3, స్వ విషయమునుగూర్చి 1, —కలవు.

మచ్చనకుఁ గొన్ని పద్యములు :—

“తెలకట్టఁ, గొమ్ము, క్రూరావశులుక, నున్నలుచు, గుళ్లు, వట్టువసుళ్లుక  
గొలఁగిగ నుండఁగ నక్కఱముల విడివిడి వ్రాయు గుండ్రముగను గుమారా!”

“స్థానక్రమముచు, సంఖ్యామానంబుచు, గుఱుతెఱింగి, పుటి కత్తెములక  
మాచుగ వేయుచు, ముళ్ళనై చాచి, గణితంబు మదికఁ దట్టు కుమారా!”

“ననగొట్టక, రేపేవ్వక, వెక్కిరిమొదక, శీఘ్రపడక, కసరిక నుటియుం  
గొనరించుకొనక యన్నము మెసఁగఁగవలె నమలి తృప్తి మెయిని గుమారా!”

“మిష్టిలసఁ బగునెత్తను, మెద్దులు గుఱ్ఱములు బండ్లు నేతేరఁ గడుక  
సద్దగలచోట్ల నాడకు గ్రద్దన నెపుడేని హాని గలుగుఁ గుమారా!”

“కొట్టగు తొండల, వెతలం బెట్టకు పిల్లలచు గుక్కసిల్లల నెపుడుక  
బట్టగు తూనిగలచు, నుసి గొట్టకు కుక్కలను గీడు గూడుఁ గుమారా!”

“సరియాడు సిల్లవాండ్రుచు బెరుక మరియావతోడఁ బిలువఁగవలె, న  
ట్లయిక, “యొ శీశురే” యని గరువంబునఁ బిలుచు టురవు గాదు కుమారా!”

“కాలము గడచిన మిగుడదు, కాలముకంటెను ధనంబు గలుగదు ధాత్రిక  
గాల మమూల్యపదార్థము, కాలము గడుపకుము వ్యర్థగతిని కుమారా!”

ఈ క్రింది రెండుపద్యములును భర్తహరి నీతిశతక భావచ్ఛాయలు గలవి :—

“చలయములు, బోఁగు, లుంగరిములు మొదలగు నగల వేల? మోతకుఁగద!, భా  
సిలఁ జేయ నేరవవి నిను, వెలలేని విభూషణంబు విద్య కుమారా!”

“నొంటేని, నొంగలేనియు హరియింపఁగలేను విద్య, నది యితరులకుక  
వివిగ నిచ్చిఁ దఱుఁగదు ధర విద్యకు సాటిరాదు ధనము కుమారా!”

నీతిశాస్త్ర శ్లోకచ్ఛాయానుకరణము :—

“ధనవంతుఁడు తనయింటక ఘనతెం గను, రాజు వీటఁ గాంచును వినుతేక  
నుచితుఁడయి యెందు విరివిగఁ గనుఁగొనుఁ బండితుఁడు క్షిప్తి, గలిమి కుమారా!”

ఈ పార్థసారథికవి ముందువాడగు ఫక్కి అప్పలనరుసుకవియుఁ  
గుమారశతక మొకటి కందపద్యములలో నే వ్రాసియున్నాఁడు. కాని,  
అది, దీనికంటె నించుక ప్రౌఢమగు శైలిలో నున్నది.

# దేవులపల్లి సుబ్బరాయశాస్త్రి

క్రీ॥ శ॥ 1853 ప్రాంతము.

జగజ్జేగీయమాన విద్యత్కవితా ప్రతిభలచేతఁ దమకీర్తిలతను దిద్దిగంతములఁ బ్రాకించిన దేవులపల్లి సోదరకవు లనఁబడువారిలో జ్యేష్ఠుఁడు ఈసుబ్బరాయశాస్త్రి. కనిష్ఠుఁడు వేంకటకృష్ణశాస్త్రి యనఁ బడు తమ్మయ్యశాస్త్రి. సాభాత్రమున రామలక్ష్మణులు. సాహిత్యగా నములొఁ గుశలపులు. ఇందులొఁ బాండిత్యమునకుఁ బ్రథమపీఠము మొదటివారిది కాఁగాఁ గవిత్వమునకు నగ్రతాంబూలము రెండవవారిది. అని యానాఁటి వీరి యాశుకవితావధాన విశేషములఁ గనులారకని, వీనులారవిన్న రసికప్రకాండుల యేకగ్రీవాభిప్రాయము.

వంశానుపూర్వముగా పాండిత్యకవిత్వములు జిరాయితీహక్కు భుక్తములయి వీరి నాశ్లేషించినవి. లబ్ధ ప్రతిష్ఠులైన యీకవి ద్వయ మునుగూర్చి (పందొమ్మిదవ శతాబ్దమునుండి వాఙ్మయపరిణామములను గూర్చి వివరింపఁ బూనుకొసిన) “సాహిత్యవీధుల”లో నొక్కముక్క యయిన పేర్కొనకపోవుట దురదృష్టము. కాని, ఆగ్రంథము మూఁడవ భాగములో దేవులపల్లి కృష్ణశాస్త్రినిగూర్చి వ్రాసిన వాక్యములలో నైన వారితండ్రులైన యీసుబ్బరాయ వేంకటకృష్ణశాస్త్రిల విషయము కొంచెము స్పృశించియుండిన భాగుగ నుండును. “ఆంధ్రరచయితలు” మాత్రము ఈసోదరకవులనుగూర్చి నాలుగైదుపుటలలో వివరించి తన ధర్మమును నెఱవేర్చుకొనినందుల కభినందించుచున్నాను.

ఈ సుబ్బరాయశాస్త్రి కృతమయిన “మహేంద్రవిజయ”మను కావ్యము ముదితప్రతి 30 ఏండ్ల క్రిందట నాకు దొరికినది. సాహిత్యపి పాస నాకాగ్రంథము తుదముట్టు చదువువఱకుఁ దీరినదికాదు. అంతకు ముం దాంధ్రగీర్వాణకావ్యములను ఎన్నిటినో చదివి జీర్ణించుకొని, వాని ప్రాచీన లక్షణానుసరణైకమార్గములలో విసుగెత్తి, మొగముమొత్తిన నాపాలిటి కది యపూర్వ పెన్నిధానమైనది. అనవసరమైన యుత్సేహములతోఁ జీదర పుట్టింపక యొక క్రొత్తబాటలో పడి సహజవర్ణనలతో ననుకొనకుండఁ దమంత వచ్చి వ్రాలిన యుచిత శబ్దాలంకారములతో, తెలుఁగునాటి జాతీయతా స్ఫూరకములయిన పలుకుబడులతో నాకది

మొక కొత్త పవంచమును దర్శించు మహాకావ్యముగా దోచినది. ప్రాతబజిన సంగల్పసేథులలో విహరించు పుష్పకవిమానము కాదది. ఆరితేరిన పైలట్ నిడిపు ఎటువైన యంత్రసన్నద్ధము, అడ్డమాకలులేక, సాఫిగా డరజరి చనిలున కదలిపోవు “ఏనోప్లేను”. ఆగ్రంథ మెవరో సంగ్రహించినారు. మరల దానికొకటెంత ప్రయత్నించినను లభించినదికాదు. మొన్నను మిత్రుడు చిరంజీవి. యం. యస్, శాస్త్రిగారు 1950 వ సం॥రములో క్రీశితాపురముమహాగాజావారు ముద్రింపించి ప్రచురించిన “మహేంద్రవిజయ” ప్రతి నీయగా నష్టధనపునర్లబ్ధిచే నెంత సంతోషము కలుగునో యంత సంతోషము కలిగినది. అందులో కవిజీవితము వీతిక సమగ్రముగా నుండుటవలన నీకవినిగూర్చి ఖూర్తిగాఁ దెలిసికొనుట కనువగుచున్నది.

దేవులపల్లి వారిది విద్యద్వంశమని యిదినఱకే చెప్పియున్నాను కదా! వీరి వంశీయులు క్రీ॥ శ॥ 1598 సం॥రము ముందునుండి శ్రీశీరికాపుర రాజాస్థానములో నప్పటి రావు తెనుంగురాయల యాదరణకుఁ బాత్రులుగా నుండుచు వచ్చినట్లు తెలియుచున్నది. ఈవంశములోని రామరాయశాస్త్రిలు అను నతఁడు విజయనగరి సంస్థానాధీశ్వరులయిన విజయరామరాజుగారి యనుగ్రహమువలన “వెలగవాడ” యను నగ్రహారమును సంపాదించినాఁడు. తరువాత బ్రహ్మనశాస్త్రి యనునతఁడు సిరాపురము రాజుగారి మీద సంస్కృతములో తారావళి వ్రాసి యూతని (శ్రీమహీపతిరాయనిగవారి) వలన ‘పగర్దీను’ పాఠములో మాన్యక్షేత్రములు సంపాదించినాఁడు. మొదట పేర్కొనఁబడిన రామారాయశాస్త్రి మనుమఁడైన రామశాస్త్రి రామచంద్రదాయము, సాహితీదర్పణము, బాలభాగవతవ్యాఖ్యానము మొదలైనవి రచించి యిప్పటి రాజుగారి ప్రసితామహులు నీలాద్రిరాయనిగారిచే “సాహిత్యచక్రవర్తి” బిరుదము నందినాఁడు. ఇతని తమ్ముడైన కృష్ణశాస్త్రి విశ్వగుణాదర్శవ్యాఖ్యానము, తర్జనారము, సాహితీసారము మున్నగు గ్రంథములకర్త. ఈవిధముగా నీవంశీయులందఱు గీర్వాణాంధభాషలలో దిగ్గంతులు.

ప్రకృత మీసుబ్బరాయశాస్త్రి క్రీ॥ శ॥ 1853 వ సం॥ జనవరి 21 వ తేదీకి నరియైన పరీధావినామ సం॥రము పుష్య శు॥ ౧3లు స్థిర

వారమున జన్మించినాఁడు. ఇతని వంశస్థులు నివసించిన గ్రామము రాన్తా  
వారిచంద్రమపాళెము. (కూచిమంచికపులకుఁగూడ నిదియే వాసస్థలము)  
ఇతఁడు తెలంగాణ వైదిక బ్రాహ్మణ శాఖకుఁ జేందినవాఁడు. కౌండిన్యస  
గోత్రుఁడు. తండ్రి వేంకటకృష్ణశాస్త్రి. తల్లి వేంకమాంబ. ఇతని  
తమ్ముఁడే తమ్మన యనఁబడు వేంకటకృష్ణశాస్త్రి. ఇతఁడు తన తాతయ  
యిన సీతారామశాస్త్రిలయొద్ద కాలిదాసత్రయము చదివినాఁడు. తరు  
వాత తండ్రియొద్ద నైషధము, కావ్యద్వయము, అలంకారశాస్త్రము,  
నాటకములు, సిద్ధాంతకౌముది, తర్కప్రకరణము, నభ్యసించినాఁడు.  
స్వయముగా నాంధ్ర ప్రబంధపఠనము చేసినాఁడు. చిన్నప్ప న్నితఁడు  
కూచిమంచి వేంకటరాయకవిగారి యొద్ద నాంధ్రకావ్యములు చక్కఁగాఁ  
జదువుకొనినాఁడు. అట్టి విద్యార్థిదశలోనే యితఁడు సంస్కృతములో  
“రామపంచాశత్తు” అను స్తోత్రగ్రంథము వ్రాసినాఁడు. ఇతఁడువ్రాసిన  
గ్రంథములు :— (1) శ్రీరామపంచాశత్తు (1875) అముద్రితము.  
(2) మందేశ్వరశతకము (1879) అముద్రితము. (3) శ్రీరామనంశముక్తా  
వళి—అముద్రితము. (4) మల్లాణస్తవము (1882—ఆంధ్రీకరణము)  
(5) కుమారశతకము (ఆంధ్రీకరణము), (6) కుమారశతక వ్యాఖ్య,  
(7) మహేంద్రవిజయము (ప్రబంధము), (8) రామరాయవిలాసము.

వీరి పాండిత్యప్రతిభలనుగూర్చి “మహేంద్రవిజయము” లోని కవి  
జీవితమందలి వాక్యములనే యిక్కడ పొందుపఱతును :—

“వీరి కమరము కాండత్రయము కంఠస్థంబులు విశ్వనాథార్థరత్న  
మాలాది నిఘంటువులు వచోవిధేయంబులు. వీరు పరిశీలించిన సంస్కృ  
తాంధ్రకావ్య నాటక ప్రబంధంబులనేకంబులు. వీరి నెన్నియేని నొక  
యుదాహరణంబు గోరఁ బుక్తభాండాగారం బనఁదగు వీరి రసనాంగ  
ణంబువలన నుండి వేనవేలు పద్యంబులు, శ్లోకంబులు ప్రసరించు. వీరి  
గ్రహణధారణాశక్తి యత్యద్భుతంబు.”

పితాపురమున కిప్పటి మహారాజాగారి జనకులు శ్రీగంగాధర  
రామారాయనింగారు, తమవంశచరిత్రమును శ్రీసుబ్బరాయశాస్త్రిని  
సంస్కృతమున వ్రాయ వేడుటయు, నతఁ డట్లుచేయఁగా 1882 వ  
సం॥న దానిని కృతినంది యందలి యత్యద్భుత కవితాశిల్పమున కనల్ప  
సంతోషమున నుప్పొంగి, యిందులకు “మిమ్మెట్లు సత్కరింపఁగలను ?

నారాజ్యమే మీకీచ్చితే” నని తమ సింహాసనమున పధివిసింపఁ జేసెను. తల్లణమే యీకవి, “నాకీదియేల ! పరిపాలించు సామర్థ్యము మీరు నహించునట్లు మేము నహింపఁగలమా ? “కవితా యద్యస్తి రాజ్యేనకీ” మృచుట మీరెఱుఁగరా ? మాకీక రాజ్యమేల ? యనెనట !

ఇప్పటి మహారాజుగారు శ్రీరావు వేగకు కుమార మహిపతి సార్యారావు నిహద్దరుగారికి సుబ్బరాయశాస్త్రి సంస్కృత నాహిత్య నిరువు. ఈరాజుగారు మైనదిగా మన్నప్పడు ఇతని రాజ్యార్హతను కూర్చిన వ్యవహారములో నితనికి గెలుపు కలిగినపుడు సుబ్బరాయ శాస్త్రికి కలిగిన యానందమునకు మేరలేదు. ఆవార్త తొలుదొల్ల తనకుఁ దెలిసిన రాజభృత్యుని కీకవి తనచేతితోడఁ జేసి బహుమతిగ నిచ్చెనట !

అతని ప్రభుధక్తి సరాయణత యట్టిది. రాజతనియందుఁ జూపిన గౌరవానరాభిమానము లట్టివి. శ్రీగంగాధర రాయనింగారు (తనపోషక ప్రభువు) మృతి చెందినపు డీత జెంత నిర్వేదించెనో యీక్రింది పద్యమువలనఁ దెలియగలదు :—

“కతలేభివేద్య సుభాషకునిసి, మాయల్లుటంబు నెయ్యయనఁ బలికె  
నెలమి నంభావళి గృతిఁగాంచి నంశంబు చిగింప ననుచు హర్షించి పొగజెఁ  
ల్పుగులసింహాసనం బెక్కించి రాజ్యంబు మీదే యుండు నర్మిలి నొసంగఁ  
గొమరు విద్యాభ్యాస గోష్ఠిఁ జొంటివి మీశిష్యుఁడంచుఁ బెట్టని నచింతఁ  
ప్రభుదేవులపల్లె సుబ్బరాయశాస్త్రి యస్మదాస్థాన పిద్యాయుఁడనుచుఁ నిలిగె  
నట్టి శ్రీరావుగారు రాయాశాస్థు నాకు నాకిమున కిచ్చె దైవ మేనుందు, నకిట !”

మహేంద్రవిజయములో నీకవి తన్నుఁగూర్చి యీవిధముగాఁ జెప్పకొసనాఁడు :—

“|| హితపండితులఁ గూడి శతలేభివేద్య నిర్మాణచాసురిఁ బెట్టె నరిగి,  
నిజవంశ ముక్తావళి జలంబు వినుకొంప గీర్వాణభాషను గృతిగ్రహించి,  
గూశ్చక్రకర విధా నాష్టావధాన వినోద కేళులఁ గడు మోదమంది,  
యభిమత బహుపురాణార్థ సంభిత శుంభ దాశుధారా కీల లాలకించి,  
కల్పితానన్య సామాన్య గౌరవమునఁ బ్రేమ రావు గంగాధర రామరాయ  
భూమివగనుణి సానుజన్మునిగ నెపుడు మించుకృపఁ జూడ విఖ్యాతిఁ గాంచినాఁడ”

|| “సాధుజనాశన ప్రవణ శస్త్రయశస్త్రవనీయ రావు గం  
గాధర రామరాయ స్పృహగౌరవపూర్వక దత్త సింహాపీ



తీ ధనరత్న భూషణసటీ ప్రకటికృత కావ్యకల్పనా  
సాధనుడం, దదాత్మభవ సంస్కృత దేశికతా ప్రసిద్ధుడ౯”

క॥ శ్రీమద్రఘరామప్రభు నామస్మృతి పాదపూజనవ్రత ముఖ సీ  
త్నామతిః జంద్రమపాలె గ్రామనివాసుండ సుబ్బరాయాహ్వాయుడ౯”

ఇతఁడు అత్యంత రామభక్తుఁడు :—

ఉ॥ “వేలుపు రాఘవుండు పదివేల పురాణము లన్యునెన్న సీ  
యేలికలెన్న రావుకులు లెప్పటి వారల కప్పడొప్ప, భూ  
పాళి నిజంబుగాఁ దనకిటంచుమ దేవులపల్లి వంశ భూ  
పాళి దలంచుచుండుఁ దనపాలికి కీయుభయంబె ప్రాపుగ౯”

ఇఁక నీశాస్త్రివర్యుఁడు వ్రాసిన గ్రంథములలో శతక మను  
పేరితో రెండు గ్రంథము లగపడుచున్నవి. అందులో స్వతంత్రముగా  
వ్రాసిన యముద్రిత “మందేశ్వరశతకము” నీతిబోధక మయినది. ఇ  
దులోనిది మత్తేభశార్దూలవృత్తాలు. “మందేశ్వరా” యనునది మకు  
టము. ఇఁక రెండవది కుమారశతకము. ఇది నూరు (అనుష్టుప్) శ్లోక  
ములు కల సంస్కృత కృతి కనువాదము. ఈకవి యాచిత్యమును  
చాల చక్కఁగా పాటించులొక్కుఁడు. అందుచేత ననువాదము చేయు  
నప్పుడు కొందఱివలె చిన్నశ్లోకములకుఁ గూడ వృత్తములు వ్రాయుచు  
స్వర్గపదములతో—ఊతగట్టలతో కొండవీటి చేదత్రాళ్ల వలె పద్యము  
లను సాగనీయక అన్వయము నడుగున కణఁగదొక్కి పాడుచేయక,  
ధారాశముగా, కందములలో, గీతములలో రసవంతముగా ననునదించి  
నాఁడు. మూలములో మకుటములేదు. కాని తెలుఁగు పద్యములచివరి  
“కుమార” శబ్దమును మకుటముగా నాంధ్రీకర్త నిలిపినాఁడు. ఈరెండు  
శతకములు నాకు లభింపలేదు. కనక సంపూర్ణ పరిశోధన కవకాశము లేక  
పోయినది. ఈక్రిందివి మహేంద్రవిజయ పీఠికలో మచ్చునకు చూపఁబడి  
నవి. ప్రకృతము వానితోడనే సంతృప్తి పొందుదము :—

మందేశ్వరశతకము :—

“రాజుల్ భోజులవంటివారొదవ, నారా ! కాళిదాసోపహ  
శ్రీజాగ్రత్కవిరాజులుం గలరిలక, శ్రీరామచంద్రోపముల్  
త్మజానుల్లలరేని, వాయుజనిభు ల్దానుల్లలారేల ? యీ  
యోజల్ పిండికొలంది నిప్పటియుఁగా నూహింప మందేశ్వరా”

“వినయంబే సుగుణంబగుం, బరులకుఁ బ్రేమఁబు పుట్టించి, లా  
లనముండెందును, మెప్పుచేర్చి బహుధాలాభఁబునుం బొందు, భ

క్తిని పంపించి సమర్పణం గొనుచు బ్రీతినించి మేలంద నో  
పు. నామన జగానఁ దాద్యశగుణాబుంగాన, మందేశ్వరా !”

కుమార శతకము :— (శ్లోకములతో)

శ్లో॥ “మంత్ర కాలం వినాసన్వి ! జనసేవ్యస్థలేవస  
యతఃకుమా త్వాం ద్రష్టు మాయాంత్యర్థార్థినో జనాః”

గీ॥ మంతన మెనఁబునప్పడు మాని యితర వేశలందెల్ల జనులు సేవించుచోటఁ  
గొలున నర్చుచు కర్తముల్ దెలిపికొనఁగ జనము నినుఁజూడవచ్చుఁ గావునఁగుమార”

శ్లో॥ మా మానంభిజ మాలస్యం, మాలక్ష్యం మాప్రలాపితం  
త్వం కుమారాగతా పశ్నా పూర్వాభాషీ ప్రియంవద”

కం॥ మానంబూరకు, మలసతఃబూరకు, ప్రల్లదవసులాడఁబూర, కలక్ష్యం  
బూరకు, ప్రజగాఁగని, హితమాట్టుల మున్నె పలుకుమయ్య, కుమారా”

మఱి యీసుబ్బరాయశాస్త్రి వ్రాసిన మల్లాణ స్తవముకూడ  
శతక మేమో ! తెలియనచ్చుట లేదు. ఏది యెట్లయినను “మందేశ్వర  
శతకము” ఈ కవి స్వతంత్రరచన కనుక నది వెలువడుట ముఖ్యము.

ఇతని తమ్ముడయిన శ్రీతమ్మయ్యశాస్త్రి శతకముగుర్చి వ్రాయుద మను  
నూహతో, వారికుమారులు శ్రీకృష్ణశాస్త్రిగారికి లేఖలు వ్రాసియు సమక్షమున నడి  
గియు వాశాభంగ మొందవలసినచ్చినది.



# వడ్డాది సుబ్బరాయకవి

క్రీ॥ శ॥ 1854—1938.

పావన గౌతమీతీరస్థ పట్టణము తెన్ని లేవు ? కాని రాణ్మహేంద్రనగరమునకు వచ్చిన ప్రఖ్యాతి తక్కినవానికి రాలేదేల ? రాజరాజనరేంద్రునినాటి నుండి విద్యాపీఠముగా, కవితారంగముగా విబుధావాసముగా నది తెలుగు దేశమాతయొక్క ముత్యాలహారమందలి మణి. పూసవలె నేటివఱకుఁ బ్రకాశించుచు నేయున్నది. సామాజ్యము చితికిపోకుండిన, బహుశా యట్టి ప్రశస్తి, పశ్చిమాంధ్రములోని తుంగభద్రానదీతీరమున దేదీప్యమానముగా వెలిగిన, విజయనగరమునకుఁగూడఁ గలిగియుండు నేమో ? ఒక్కొక్కప్పుడు స్థానబలమును కాలబలము, కాలముబలమును స్థానబలము మించుచుండును. ఈసందర్భమున విజయనగరమును కాలబలము కబళింపఁగా, రాజమహేంద్రవరమును స్థానబలము మించి పేరుపెంచినది.

ప్రసక్తానుప్రసక్తముగాఁ జెప్పిన పై విషయమును వీరేశలింగ కవికాలమునుండి తీసికొని పరామర్శించు సాహిత్యచరిత్రకారులకు నిశ్చయమని ఋజువు కాకపోదు. నాటికి, నేటికిఁగూడ దిగ్దంతులవంటి పండితులు, ఉద్దండులయిన కవులు అక్కడ పుట్టిరి. పుట్టుచున్నారు. పుట్టుగలరు. అట్టివారిలో 19-20 శతాబ్దముల సంధికాలములో జీవించి, వాఙ్మయసేవయే జన్మసాఫల్యముగా భావించి, దాని యున్నతికొఱకుఁ బాటువడ్డ మహనీయులలో వడ్డాది సుబ్బరాయకవి జొక ప్రత్యేకస్థానమునుట సర్వాంధ్ర విద్యత్సముతమైన వాక్యము.

ఇతఁడు 30-7-1854 (ఆనందనామసంవత్సరము శ్రావణ శుద్ధ పంచమి ఆదివారము) నగరము తాలూకా పాసెర్లపూడి గ్రామములో సూరపరాజు లచ్చాంబలకు జన్మించినాఁడు. హరితసగోత్రుఁడు. నియోగిశాఖకుఁ జేందిన బ్రాహ్మణుఁడు. ఈతఁడు తన బాల్యదశను గూర్చి యీక్రిందిపద్యములో వివరించినాఁడు.

“గౌతమిగట్టి కాలువలు “కాటను” త్రవ్వినకాలముండె సం  
భూతుఁడనైనవాడఁ బదుమూడగునేనుల యీడు తల్లికిన్ ;  
మాతకు లేమిఁ బా, లచట మంటిని మోసెడి యుప్పరమ్మలే  
ప్రీతిని నన్నుఁ జన్లుడిపి పెంచిరఁ, లేమి ఋణానుబంధమో”

తన శ్రేణి వ మారీతగా వెళ్లబుచ్చిన సుబ్బరాయకవి కాపేరు కలుగుటకును—బతులిడు పాలతో బ్రదుకుటకును, నతని జన్మవాసర మే కారణమేమో! అది గనుడపంచమిగదా! పైగా 84 ఏండ్లప్రాయము వఱకు నతఁడు కవించినాఁడన “పడియుండదే పేర్ని పాము పదినూరేండ్లు” —అనుసగాక్తికూడ నిజమనిపించును. ఇక సర్పసంతాన మల్పాయవనుటకూడ నితనిజీవితమున కన్వర్థమయినది. దాని విధముగనే యనునిమేష విపద్యధలతో జీవితము సాగించినాఁడుగదా ఆమహానుభావుఁడు. ఏదెట్లయినను, ఆయనంతాదులవలెనే—ఆత్మాభిమానము, విబుధప్రీతి—కీవి, హుందా, దర్జా—గల కారణజన్ముఁ డాతఁడు. అది శేషునివలె సహస్రముఖుఁడు. కాఁడన్నచో నతనికృతులలో సహస్రాధికముగా రిసగుళికలవంటివి, అమృతతృందిలములయిన పద్యములెట్లు రచింపఁగలఁడు? సర్పదంష్ట్రలు గరళపూరితములైనఁ గావచ్చును. జిహ్వంచలములఁ దేనెలొలుకునని యమానుషప్రజ్ఞానిధుల భావన. అతఁడు ద్విజిహ్వఁడు కాఁడు. ద్విసహస్రజిహ్వని యపరావతారము. ఉక్తిపిశునుఁడు గాఁడు. కుటిలు డంతకు ముందే కాఁడు.

సుబ్బరాయకవి కోరంగిలోఁ దన పదునొకండేండ్లవఱకుండి, తరువాత దొడ్డమ్మ పేట దివానుగారి పోషణతో నక్కడ విద్యాభ్యాసము చేసినాఁడు. అక్కడికి సమీపములోని “భీమక్రోశపాలెము”లోని శ్రీహరిశాస్త్రులను నైయాకరణపండితునియొద్ద లక్ష్యలక్షణయుక్తముగా గట్టిసాహిత్యము నేకదీక్షగా సాధించినాఁడు. అప్పటి కితఁడు పదమూడేండ్లవాఁడు.

ఇతఁడు దొడ్డమ్మ పేటలో నున్నప్పుడే పందొమ్మిదవయేడు (శ్రీముఖ సం॥రమున) మొదటి వివాహముజరుగుట, భార్యగతించుట సంభవించినది. ఆ సెనుక రాజమహేంద్రవరము చేరి యక్కడి కళాశాలలో నధ్యాపకత్వమును బొంది, దానిని కడుసమర్థతతో నిర్వహించినాఁడు. బోధన విషయములో అతని నేర్పు ఎవరికో కొలదిమందికి మాత్రమే యుండిన నుండవచ్చును. ఆయనకడ తయారై నవారికి బోధనాంశములలో నేమాత్రము సందేహముండునది కాదని ప్రతీతి.

ఇతనియొద్ద సర్, కె. వి. రెడ్డి నాయుఁడువంటి యున్నతికివచ్చిన వ్యక్తులనేకులు తరిబీతు పొందిరి. కాని యాత్మగౌరవమును బాటించువారిలో

నగ్రగణ్యుడయిన సుబ్బరాయకివి, తన గురుస్థానఘనతను కాపాడుకొను దృష్టి గలవాడగుటచే శిష్యులెంత యుత్కృష్టపదవియందున్నను వారి నెన్నఁడును స్వార్థమునకయి యాశ్రయించినవాఁడు కాఁడు. సిరాడంబరమగు జీవనము, మితభాషిత్యము అతని సహజాలంకారములు. పరగుణగ్రహణ పరాయణత్వము ఇతరులలో నెన్నిదుర్గుణములున్నను జూచియుఁ జూడనట్లుండుట, అతనిలోని విశిష్టత. అతని పాండిత్యమునకు వన్నె వెట్టు వినయ మాతని సొమ్ము.

సుబ్బరాయని కృత కావ్యములు :—

(1) ప్రబోధచంద్రోదయము, (2) ఆంధ్ర వేణీసంహారము, (3) అభీష్టానశాకుంతలము, (4) మల్లికార్జునము, (5) విక్రమోర్వశీయము, (6) చండకౌశికనాటకము, (7) నృసింహవిశ్వరూపము, (8) గౌతమీజల మహిమానువర్ణనము, (9) భక్తచింతామణి, (10) ఆర్తరక్షామణి, (11) మేఘ సందేశము, (12) నందనందన శతకము, (13) సతీ స్మృతి, (14) సుత స్మృతి, (15) వసురాయ చాటూక్తి ముక్తావళి, (16) శ్రీసూక్తి వసుప్రకాశము, (17) సుగుణ ప్రదర్శనము, (18) సుమనోమనోజ్ఞము, (19) సూర్యశతకము, (20) భామినీవిలాసము, (21) భగవత్కీర్తనలు (22) కుండమాల.

వీనిలో “వేణీసంహారము” (అనువాదము) ప్రసిద్ధికెక్కినది. ఈ నాటకము ఆంధ్రదేశమందలి నాటకరంగములలోఁ బెక్కుతడవలు సుప్రసిద్ధులగు నటకులచేఁ బ్రదర్శింపఁబడి సెబాసనిపించుకొనినది. వసురాయకవియే నాటకకళాప్రియుఁడు. వేణీసంహారనాటకములో, ధర్మరాజుగా నాతఁడే నటించువాఁడు. రంగముమీఁద స్పష్టోచ్ఛారణతో నతఁడు పద్యములు చెదువుచుండగా ప్రేక్షకులు తన్నయలగువారట! సంస్కృతములోని నాటకములన్నియు సశాస్త్రీయముగాఁ బ్రదర్శింపఁ బడవలయు నను నుబలాటమే యాతఁ డన్ని నాటకము లనుపదించుటకుఁ గారణమైనది. కాని తక్కిననాటకముల నట్లుండనిచ్చి, వసురాయకవి స్మృతికి వచ్చినప్పుడంతయుఁ బ్రత్యాంధ్రునికి నాతని వేణీసంహార నాటకమే మనస్సన మొదలుచుండును. అట్లని తక్కినవానిని కించపఱచుట కాదు. శిష్యమార్గములో నిర్దుష్టముగ సాగినవారి (అనువాద) నాటకములు

అనేకములు విశ్వవిద్యాలయమునారి సూదరణము నందుకొని పట్టపరీక్షలకు పాఠ్యగ్రంథములైనవి.

అతని తక్కిన గ్రంథములలో పండితపామరు లాబాలగోపాల మాదరించుగ్రంథము “భక్తచింతామణి”. వసురాయకవి యాస్తికతకే కాక, నిశితమైన ప్రకృతిపరిశీలనకు, నాధ్యాత్మిక దృష్టికి, వినుత్న భావములకు, నవ్యకవిత్వపు పోహాసులకు నది యద్దమునలె మెఱయుచున్నది. నిజముగా యావదాంధ్రకీర్తిని ఆయనకు సంతరించి పెట్టినది యీభగవత్సుతి పద్యరత్నసుకృతియే యనుట యతిశయోక్తి కాదు.

ఇక్కడ దనజీవితముతోఁ దటసించిన యొడుదుడుకులకు నికషాయ మానములుగా నిలిచిన రచనలు “సతీస్మృతి, సుతస్మృతి” వంటివేకాక, వసురాయ చాటూక్తి ముక్తావళి వంటి యుద్దగ్రంథములు కొన్ని భావిచరిత్రకారులకు చాల యుపకరించును.

ఈవిద్యత్కవితలకుని కవితా వైఖరినిగూర్చి నాలుగుముక్కలు వ్రాసి ఆతరువాత నతనిశతకముల ముచ్చటకు వత్తిము. ఇతనిగాంభీర్యము, సారిశ్యము, ఋజుగమనము, సుగుణపుంజము, విశాలభావము మొదలగునవి యితని కవితాకుమారికి సంక్రమించినవి. ఉచ్చారణలోని చిస్పష్టపదబంధము, వేషములోని చిక్కదనము, నడతలోని ధారాళగుణము, హృదయసంకల్పములోని పలుత్వము, అతనిప్రతిపద్యము గద్యము చాటుకుండనే చాటుచున్నది. ఏరసమున కారసము పోషించుటలో మనసమకాలికులని చెప్పుకొని గర్వింపఁదగిన యుత్తమశ్రేణికిఁ జెందిన కవి సార్వభౌములలో నన్నయతరువాత రాజమహేంద్రవరములో వసురాయ శేఖరుఁడు తిక్కన తరువాత నెల్లూరిలో వేదమువేంకటరాయ శాస్త్రి, పరిగణింపఁదగుదురని భావిచరిత్రకారుఁడు చిత్రింపకపోఁడు. (ఒక్కొక్కరి దొక్కొక్కపద్యమే యుద్దిష్టరసమును బోషించిన ఘక్కితుదాహరణముగా నీక్రిందివి :—)

(భక్తిరసము : వసురాయకవి : భక్తచింతామణినుండి.)

కడగండ్లం బడుచిట్లు నీదయకు నేఁ గన్నెట్టుకొన్నాఁడ, నె  
క్కిడనున్నావు? కృపాసముద్ర ! మొఱ నీకర్ణంబులకా నోకదో?  
పెడకర్ణంబులఁ బెట్టెదో? విసిరితికా వేసారితికా, నోరఁగా  
యడ కిట్లార్చినఁ బ్రోవవేమిగలి? తండ్రీ! భక్తచింతామణి !

(శృంగారరసము :— వేదము వేంకటరాయ శాస్త్రి : శాకుంతలము).

“బిత్తటి వ్రేళ్లలో నధరబింబము మాటికిఁ బాటుసేయుచున్  
దత్తరమందుచున్ “వలదు తాళుడ” యన్ బ్రతిపేధవర్ణమున్  
చిత్తము మ్రుచ్చిలన్, బుజముఁ జేర్చిన నెమ్మొగ మెట్టకేని నే  
నెత్తియు, నార ! ముద్దుగొనకే విడనాడితిఁ బక్షులేక్షణన్”

ప్రకృతము వసురాయకవి శతకములు నాల్గిటిలోను (నందనందన శతకము—భక్తచింతామణి, ఆర్తరక్షామణి, శ్రీసూక్తివసుప్రకాశము) మూడవది తప్ప తక్కినవి దొరకినవి. దొరకినవానిని గూర్చి క్రింద సమీక్షింతును.

### 1. నందనందన శతకము :—

ఇది శతపద్య పరిమితమయినది. చంపకోత్పల వృత్తములలో వ్రాయఁబడినది. “నందనందనా” యనునది మకుటము. ఇది 1877 వ సం॥రములో రచితమయి 1878 వ సం॥రములో నొకసారియు 1911 సం॥రములో నొకసారియు ముద్రణభాగ్యము నందినది. ఇందులోఁ దక్కిన మూఁటిలోవలెకాక, కచ్చితముగా పందపద్యములును, కడపట స్వవిషయమును దెలుపు పద్యమును మొత్తము 101 పద్యములున్నవి.

శతకరచనా కారణమునుగూర్చి కవియే యుపోద్ఘాతములో నీ క్రింది విధముగాఁ జెప్పుకొనినాఁడు :—

“శ్రీమతి వార్నరుదొరసానిగారు స్త్రీలకౌషధము లిచ్చుచున్న (రాజమండ్రి) చిత్రపువారి మందిరమున స్థాపితమయిన చిన్న పాఠశాలలోఁ దెలుఁగు గణపుట కొజ్జనుగాఁ బ్రవేశించి, పనిచేయుచుండఁగా, క్రీ. శ. 1877 వ సంవత్సరమున నాకు వ్యాధి పీడ సంభవించినది. అత్తజీ నారోగ్యము నొందుటకయి, యశాషధసేవకుఁదోడుగ భగవత్సేవకూడ నావశ్యకమని యాలోచించి, యాబాధలో “నందనందనా” — యను పావననామము నాహృదయమున కూలుటగాఁ దోచుటచేతఁ దన్నా మమే మకుటముగా, నీశతకము రచించి, శీఘ్రముగ నుల్లాఘుడఁ జయితిని.”—

దీనినిఁబట్టి యీకవి 1877 వ సంవత్సరములో ననఁగా దన 28 వ యేట యీనందనందనశతకము’ను రచించినాఁడనుట విస్పష్టమయి

నాన. స్వవిషయమునుగూర్చి చెలువు శతకములోని కవిపద పద్యము  
కనునింపఁదగినది :—

“క్రీడయిత్రసాదన విశృంఖల సత్కవితావిధాన—  
ద్వాది మహాస్వవాచ సుఖసాగ్ధవ పూర్ణ సుధానిధాన  
ర్యాదిగుప్తసాధన వియధాన సూరిపరాట్పాధాన  
ర్యానిమ సుబ్బరాయ సచివాఖ్య తనూః కృతావదద్య న  
ర్యావరణీయ మీశలిక వాచ్యుతుఁ డోముత కాశ్వతంబుగన్”

చిన్ననాఁడే, తనతలిదండ్రులు తన్నెడఁ బొసి స్వర్గములయినందునఁ  
దిన పోషక జననీజనకులను నీక్రింది పద్యములో గవి పేర్కొని తన  
కృతజ్ఞతఁ చెలువుకొనినాఁడు :—

“శ్రీకృష్ణ నాడరేవుకుల సింధుసుధాకరి సుందరాఖ్య నా  
మాకలన ప్రభూత సుగుణాయనయాధిక రంగనాయకాం  
నా కరుణాకటాక్ష పరిపాలితుడైతిని, గన్నవాడు నాఁ  
డే కలువోట బాల్యమున, నీవికఁ ద్రోవవె, నందనందనా”

ఈ శతకవిషయములో నితఁడు గూడ పూర్వకవులమార్గమునే  
యనుసరించినినాఁడు. ఇందు మొదటి పదిపద్యములు సంత్యప్రాస నిబద్ధ  
ములు. మచ్చున కొక్కటి :—

“నుంబాల వ్రజకిల్ప హలసుత్స్య ధమర్జలజాది రేఖ ప  
త్తింజ ! సుకిళికా భవన దగ్గినుతామచీ కూలమల్లీకా  
మంజ ! పదద్వయా మధిత ఘోరితరాంగి భుజంగరా ట్టణా  
పుంజ ! భవద్దయాఁసము పూరముఁ జిన్నవే, నందనందనా!”

శ్రీకృష్ణకర్ణామృతము శ్లోకమున కనువాదము కాఁబోలు దిగువ  
పద్యము :—

ననియమునాతటంబునఁ ద్రిభంగి నిల్చి, బొమ్ముదించి, లు  
చ్చురువుగ మోము నామభుజ సేమనుజేర్చి, నిరంతరాంతరాం  
తిచలితాంగులీ చయ లతాంతమూసూప్సంగ, తానమాన సు  
స్థగిమున వేణుపూఁదు నిను సన్నతీజేసెద నందనందనా!”

ఇట్టి యనువాదమే శ్రీకృష్ణకర్ణామృతములోనిది :—

“మూఁపున వామకుండలము మోవి నొకించుక మోడ్చు, నందముం  
బొవెడు నోరచూపు, సోగనుంబొమ, నొక్కట నిక్కు గన్నడక  
గ్రేవులుసొక్కఁ గల్పకము క్రిందఁ ద్రిభంగి నిల్చి, యంగులీ  
నానాపిత వంశపూర్తి యయి వర్తిలు మోహనమూర్తిఁ గొల్పెదన్”



ఈక్రిందిపద్యమందలి యమకము—గమకము—నన్నయ పెద్ద  
చల పోకడలకు నకలుగా నున్నది :—

“మనసిది యేమి పాపమొ ? రిమాకరి ! మాపరమానురక్తి, ని  
న్ననయముఁ జేరుచున్నను నయంబు, భయం బుభయంబులేక, నిం  
దనములు సేయు భక్తజనతావన, తా ఘనతామసాన, నిం  
కను నెటులైనఁ జేర్చు సుముఖా ! సముఖానకు నందనందనా!”

నన్నయ్యగారిపోకడ :—

“మద మాతంగ తురంగ కాంచన లసన్మాణిక్య గాణిక్య సం  
పదలాళిం గొనివచ్చి యిచ్చి, ముదమా రగ్ధాంచి, సేవించి, ని  
య్యదయాస్తాచల సేతు శీతనగ చుధ్యోక్తిపతుల్” —

ఇక పెద్దనగారిది గమనింపుండు :—

తావుల్ గ్రేవలఁ జల్లు చెంగలువ కేదారంపుఁ దీరంబులన్  
మావుల్ క్రోవులు నల్లిబిల్లి గొను కాంతారంబునందు” —

ఈయలంకారమును బోషించు పద్యము లిందు మఱికొన్ని కూడ  
నున్నవి :—

“మాటలు పెక్కులేల ? వినుమా, నిను మానక నేభజింతు, నో  
హాటకచేల ! నెమ్మిఁ గనుమా, యనుమానము మాని నన్ను స  
య్యాటము గాదు, నిక్కము, నుమా, కుసుమాయుధుఁ గన్నతండ్రి, మో  
మాటముతోడ నిత్తు ననుమా, చనుమానము నందనందనా!”

యశావనారంభదశలో వ్రాసిన యీనందనందనశతకము చాల  
ప్రౌఢమయినది. అట్లని దురవగాహ శబ్దాడంబర మేమైన నున్నదా  
యనిన నదియు లేదు. దీర్ఘసమాసములు దొరలినను లలితముగను  
సుగమముగను సద్యఃప్రబోధముగను సాగిపోవుచుండును. పూర్వకపు  
లందఱు విష్ణుపరముగాఁ దాము చెప్పు శతకములలోఁ బ్రత్యేకముగా  
దశావతార వర్ణనలకొఱకుఁ బద్యదశకము “రిజర్వు” చేసికొనువారు.  
ఈయనూచానాచారము కవిసమయమునలె శతక సారస్వతములో  
నేటికిఁగూడ కనిపించుచున్నది. పూర్వకవి సంప్రదాయము ననుసరిం  
చిన ప్రతికవియు శతక రచనాసమయములో నీపద్ధతి యవలంబింపక  
పోయినఁ దన శతకమునకు అది యొక గొప్ప లోటుగా భావించును.  
వసురాయకవి నందనందన శతక కాలమున కీపద్ధతి కొంచెము మార్పు  
పొందినట్లు తోచుచున్నది. అదియు నతనివఱకు మాత్రమే !

ఇతఁ డీశతకమున దశావతారములను నొకే పద్యమున నిమి  
శ్చటలలో నిహులైక్యమును జూపినాఁడు :—

“వొలిచుడు లోముటో, కడలిఁ దోఁగుటో, మోముటో మచ్చు, పన్నుటో  
పలుసట, లేఁగుటో తిరియి, మాపుటో భూపుల, నల్లిఁ గట్టుటో,  
హలము ధరించుటో, సతులయాశ్మఁ గలంచుటో, త్రుంచుటో జగాన్  
గలుగఁ నై నాములేమియును గావును వైశమ నందనందనా!”

మఱియు 77 వ పద్యము నుండి 95 వ పద్యమువఱకు పోడ  
లోపచారి పూజావిధానములో నందనందనుని యర్చన పరముగా  
స్తోత్రము చేసినాఁడు. ఇది భక్తిరస శతక సారస్వతములో నొకక్రొత్త  
పాఠము.

ఇతఁ నీశతకకవియొక్క ప్రారంభ కవిత్వప్రౌఢిమను దెలుపురెం  
డుపద్యము లీక్రింద చూపుదును. ఉభయభాషలలో నితనికిఁ గల ప్రాగ  
ల్భ్యమును (ఒకటి ఆచ్చికము—మఱియొకటి సాంస్కృతికము) ఆచిన్న  
నాఁడే యేవిధముగా పొందఁగలిగినాఁడో యవి ప్రకటించుచున్నవి:—

(అచ్చ తెలుఁగు పద్యము):—

“వక్కస మక్కజంబు నొడవించెడు రక్కసిరూపుదక్కి, తా  
చక్కని కుక్కులాఁడి యయి, జక్కవ లక్కునఁ జొక్కులాగున,  
న్నిక్కుఁజనుగివ న్విసము నించుక పాల్గుడుపంగఁ, గాని, నీ  
నొక్కటి రెండు గ్రుక్కలను మక్కఁజేయవె? నందనందనా!”

(సాంస్కృతికము):—

“మలినమంగళము క్త సుషమాముతే పూర్ణవిభావరీశ మం  
గల ముఖమందగానన కనద్దరహాస విలాస చంద్రికా  
కిలన జలీక్పిత స్వకృతకప్రయ దోష నివేశకోపనా  
నలహృదయక్షపాకిర దృవచ్ఛయ కందళ, నందనందనా!”

లాక్షణికకవి యయిన యితని కవిత్వలో దోషములే లేవు; కాని:—

ముక్కు, తావరయుట (తావి + అరయుట) మోమాటము  
(మోము + ఓటమి), సముఖాన (సం + ముఖాన) (సమ్ముఖాన), ఇట్టివి  
వెదకి చూపఁదగిన పొరపాటు లక్కడనక్కడ కనఁబడుచున్నవి.

(1) లంచముపుచ్చుకొంటి వృథుకంబులు, (2) అధోగతి విధిం  
చెదొ, మంచెదొ, (3) క్రొన్నెల కొక్క నూలుపోగన్న విధాన.

ఇట్టి యపూర్వవాక్యములు వసురాయకవి లోకజ్ఞతకుఁ దార్దా  
ణములు.

## 2. భక్తచింతామణి శతకము :—

వసురాయకవి సారస్వతరంగములను, నార్యమతధర్మములను, పూర్వసంప్రదాయములను మఱుచని యాస్తికశిరోమణి; ప్రాచీన పవిత్ర మహర్షి మార్గావలంబకుడు. ధర్మచింతనుడు. ఇతని సహజస్వభావము లన్నియు నితని రచనములలోఁ బ్రస్ఫుటమగుచున్నవి. గ్రామ్య గ్రాంథిక భాషా వివాదములు చెలరేగిన కాలములో సలక్షణ భాషా సంరక్షణార్థము లేచిన దిగ్దంతులవంటి పండితవర్ణులలో నితఁడొకఁడు. ఆవిషయములో నిర్దాక్షిణ్యముగా నితఁడు ప్రతిపక్షుల నెదుర్కొడ్డి పోరాడి తక్కిన తనసహచరుల మెప్పులను బొందినాఁడు. నిర్మముడైన వసురాయకవి తాను నమ్మినదానిని స్థాపించుటలో నెట్టి త్యాగమునకయినను సిద్ధపడువాఁడు. వాచాలతలేని నిరాడంబరుడైన కర్మయోగి.

ఆనాటి శాబ్దకులలో నెన్నదగినవారు ముగ్గురు :—\*

\* రామమూర్తిపంతులు చూడని, వాడని, యెఱుగని, పదములు, యక్షగానములు, జంగమకతలు, శతకములు, పురాణములు, ప్రబంధములు, లేనేలేవని చెప్పవచ్చును. నానాభాషా శబ్దశాస్త్ర విషయపరిశోధన మొక యెత్తయిన, నెక్కడెక్కడ నేయే శబ్దము వినందర్భమున నేభావముతో నేవిధముగాఁ బ్రయోగింపఁబడినదో యి. పూర్తిగా గ్రహించి, జ్ఞాపకముంచుకొనుట యొకయెత్తు. అట్టి ధారణాశక్తి సామాన్యమునందఱికిని లభింపదు. గొప్పగొప్ప విద్వాంసులుకూడ నాతనివాదమును కాదనలేకపోయిరి. ఆయన దినములలో—వేంకటరాయశాస్త్రి, తిరుపతివేంకటకవులవంటివారే యాతని పేరెత్తిన నొక నమస్కారబాణమును ప్రయోగించి గ్రుడ్లప్పగించి చూచుచుండువారు. ఆ నాఁడతని వాదమును సమర్థించువారు లేకపోవుట, సుఖ్యాబలములలో గ్రాంథిక వాదులదే పైచేయియగుటవలన విశ్వవిద్యాలయములలో వ్యావహారిక భాష స్థానము సంపాదించుకొనలేకపోయినది. ఈనాటివఱ కాయన జీవించియుండిన, సారస్వతములలోఁ బెద్దవిప్లవము వచ్చి రామమూర్తిపంతుల పక్షము బలపడి వ్యవహారి భాషకే యథోచితస్థానము లభించునది. ఇప్పుడు కాకున్నను ఇంకఁ గొంతకాలమునకైన సహజముగా భాషావిధానము రామమూర్తిపంతుల యభిప్రాయములకు అనుగుణముగ మఱు నవకాశము లేకపోలేదు.

ఇంక రెండవయతఁడు (వే. వేం. శాస్త్రి) పాత్రోచిత భాషాప్రయోగమునకు దారిచూపి, తత్తజ్ఞాతి సహజసిద్ధమైన వ్యావహారికభాషా సముద్రమును మథించి, నిష్కలతేల్చినాఁడు. కాని, శ్రీపంతులవారివలె సర్వే సర్వత్ర వ్యావహారికాని కిచ్చు ప్రాధాన్యమును ససేమిరా సమ్మతింపఁడు. ఇది చాలమంది లాక్షణికులయిన పండితులు సమ్మతించినారు. దాని ననుసరించియే రూపకములలో సంస్కృతమునకు గ్రాంథికమును, ప్రాకృతమునకు వ్యావహారికమును చాలమంది వాడిరి.

1. రావుసామెలు, గిడుగు వేంకటరామమూర్తిపంతులు.
2. కళాసూక్త, వేదము వేంకటరాయశాస్త్రి.
3. వడ్డాది సుబ్బరాయకవి.

వసురాయకవికి గ్రాంథికభాషోద్ధరణమే జీవితపరమావధి. సారస్వత ప్రపంచములో కృషిచేయు నెంతటి పండితుడైనను తన కవితా విలాసమునకుఁ జాలుననితోఁచినప్పుడు అతఁడెఁక శబ్దశాస్త్రవిషయమే పట్టించుకొనఁడు. వసురాయకవి యెఱుఁగని, ప్రయోగింపని శబ్దమని లేదు. “బాణోచ్ఛిష్టమ్ జగత్స్వర్గం” అనునది యాంధ్రబాణకవి వసురాయని విషయములో నక్షరాలా ఋజువగుచున్నది.

ఇతని యనువాదముల కేమిగాని, స్వతంత్రరచనలలో నితఁడు వాడని తెలుఁగుపదములేదు. ఇంత యెందులకు. కవిత్వయము వెనుక శాబ్దదక్షత నలవఱచుకొనిన వసురాయకవి సర్వవిధముల ధన్యుఁడు.

వసురాయని భగవద్భక్తి యతివేలము. ప్రకృతిపరిశీలన యనదృశము. కవితాశక్తి యనర్గళము. పదగుంఢన మనన్యసామాన్యము. ఇతఁడు వ్రాసిన నాలుగుశతకములును ఇతని ధార్మికమయిన యాస్తిక ఋద్ధికి సౌజన్యమునకు నికషప్రాయములు. అందులో సూక్తి వసుప్రకాశముమాత్రము నైతికాంశాభోధకము. తక్కినవి దైవస్తోత్ర సమంచి తములు.

ప్రకృతము మనకుఁ బ్రసక్తమయినది “భక్తచింతామణి”. ఇందులో దాదాపు మూఁడునాలుగువందల పద్యములున్నను మకుటాది శతక లక్షణములనుబట్టి శతకమనఁదగినదే! ఇందలి పద్యములన్నియు మత్తేభశాస్త్రాలములు. నందనందనశతకములోఁ బంచపాదులుకూడఁ గొన్ని యున్నవి. కాని యిందులో కవి, తన భావములను నాలుగు పాదములలోనే ఇమిడ్చినాఁడు. “భక్తచింతామణి” యనునది మకుటము. గాలించి వెదకినను చెత్తపదములు, ఊతపదములు దొరకక పోవుట యట్లుండగాఁ బ్రతిపద్యములోను భావపరిపూర్ణతకు కావలసినన్ని శబ్దములు చిక్కనగా చేర్చి యద్భుతముగా, ధారావాహికగా, లలితముగా కవిత్వము సాగించినాఁడు. ఆంధ్రదేశములో ప్రచారములో నుండు సుబ్బరాయకవి విరచిత “భక్తచింతామణి”కి గల ప్రశస్తి మఱిదేనికిని రాలేదనుట యతిశయోక్తి కాదు.

భక్తచింతామణియైన యీ “భక్తచింతామణి”లోని కొన్ని పద్యములు పాఠకలోకమున కుపాయనముగా నిచ్చుటకంటె నిందుఁ బరామర్శ చేయవలసిన యంశములు లేవనియు, నుండినను (వసురా యని పాదరేణువును బోలని) నాకు అంతటి యోగ్యతలేదని మనవి. భక్తచింతామణిలోని కొన్ని మణులు :—

“నీసంకల్పమెస్సప్టి, నీవు కనుఁగొంటేరక్ష, నీవూరకుం  
టే సంహారముసూ, మహాత్మా ! యటుగాకీభూమి యీసాగరం  
చీసర్వాద్భుత భూతకోటి యింక వేటేలాగు సర్గంబుగా  
నీ సంరక్షణగాని చేయఁదరమానే? భక్తచింతామణి ||”

పడుచుల్ వేడుక బొమ్మరిండ్లినుకలో బాగొప్ప నిర్మించి, చొ  
ప్పడ మ్రుగ్గుల్ పచించి, యాడుకొని, యాపై నాటగొల్లంచుఁ గ  
ట్టడముల్ పాడొనరించి పోవుగతి వేడ్కల్ నీకు, నీవిశ్వముల్  
పాడమంజేసి, భరించి మాపుటలు నెట్లు, భక్తచింతామణి ||”

“మునిమా పాటలు మాని బిడ్డఁడు గృహంబుంజేర, మైనిండ నం  
టిన పెంఘాళికిఁ దల్లి యేవపడి వానిం, బోరుకాడింపదే ?  
దినమెల్లం, గలామంబులే సలిపితిన్, దేవా ! మహాపాతకిన్  
నను ధాతాత్మునిఁ జేయవే? కనికరానన్ భక్తచింతామణి ||”

“ఎదుటన్ భూతపిశాచముల్ నిలుచునట్లే, భూరదుష్కృత్యముల్  
హృదయాదర్శమునందు బింబితములై యీరేయి నాకంటికిన్  
నిదురంబాపెడు నంచు బెగ్గిలుచు, నే నీనామమంత్రంబు ముం  
దిదె, యుచ్చాటనకై జపించెదను, తండ్రి భక్తచింతామణి ||”

“తెలివిన్, వీనిని వాడుకొమ్మనుచుఁ బ్రీతి నీవు నాకిచ్చు వ.  
స్తల నే నిద్దురవోవుచు స్మరల నిచ్చో నీకు నర్పించితిన్,  
వెల హెచ్చైనవి పాడుచేసితిని వాని నీ వె కైకొందొ? వ  
త్సలతన్ వెండియు బాగుచేసి యిడుదో, సద్భక్తచింతామణి ||”

భక్తచింతామణిశతకములో చాదాపు 270 పద్యములున్నవి. అవన్నియు నేకేశ్వరోపాసకులకుఁ గుల మత వివక్షత లేకుండ కంఠ స్థములు కాఁదగిన పద్యములు. నాదగ్గఱ నుండు “భక్తచింతామణి” క్రీ॥ శ॥ 1926 లో 19 వ కూర్పుగా ముద్రింపఁబడినది. మొదటికూర్పు క్రీ॥ శ॥ 1893 వ సం॥మున ప్రచురింపఁబడినది. దీనినిబట్టి యీగ్రంథము ముప్పది మూఁడేండ్లలో 19 కూర్పులు జరిగినవి. ఈగ్రంథ ప్రాశస్త్య మెటువంటిదో, ఇది యెటువంటి ప్రచారములో నున్నదో, యెట్టి ప్రఖ్యాతి గడించినదో పైకూర్పులవలన సులభముగా గ్రహింపవచ్చును.

ఇక సూక్తివసుప్రకాశమునుగూర్చి :—కవి తన పీఠికలో దీని రచనాకారణమును నీక్రిందివిధముగాఁ దెలిపినాఁడు :—

“లోకదృష్టాంత సమన్వితంబుగా నుండు నీతిబోధక గ్రంథ మొకటి మన యాంధ్రభాషలో నుండిన, విద్యార్థుల కత్యంతోపయుక్తముగా నుండునుగదా—యని యూహించి, మదీయసామర్థ్యం బంతకుఁ జాలకున్నను—సర్వేశ్వరుఁడు నిర్మించిన ప్రపంచమును మహాగ్రంథము విస్పష్టముగాఁ గన్నులయెదురఁ బొడకట్టుటంబట్టి—దాని సాహాయ్యమున నామనోరథంబు నెఱవేఱవచ్చునని యుత్సహించి, పరమాత్ముని పయి భారమువయిచి, యేతద్గ్రంథరచన కారంభించితిని.”—

అంతియగాక :—ఈకవి ప్రతిజ్ఞ వినుఁడు :—

తే॥ గీ॥ సకలపద్యోత్తరార్థలౌకిక నిదర్శనములు పూర్వార్థములకుఁ  
జంపకోత్పలములను బుస్తకమొనర్తు జగతి సూక్తివసుప్రకాశక మనంగ॥

ఈ సూక్తివసుప్రకాశము మిత్రున కంకితము. ఇక్కడ మిత్ర శబ్దము సూర్యపరముగను హితునిపరముగను స్లేషించి చెప్పఁబడినది. చూడుఁడు :—

ఈ గ్రంథము ప్రథమ ద్వితీయ భాగములుగా విభజింపఁబడినది. మొదటిదానిలో 191 పద్యములును రెండవదానిలో 211 పద్యములు, మొత్తము 402 పద్యములున్నవి. “మిత్రుఁడా” యను మకుటముతో—నిది చతుశ్శతి.

“భువనజాతంబు లామోదపూర్ణంబుగా దినము తప్పక ప్రోచు దేవుఁడెవఁడు సకల స్థలములందు సర్వజీవులు జీవనం బొందు భువనకాగణం బెవఁడు, దా నిశ్చలందయి మానితాజాండ భాండములకుఁ జలనంబొనర్చు నెవఁడు గురుతమోవృత జంతుకోటికి పెండి చైతన్యమిచ్చెడు జగద్బంధుఁ డెవఁడు పరిమలేజస్వరూపుడై ప్రబలు నెవ్వఁ డురువిపద్ధాంత మడఁచు నేర్పరియెవఁడు సతిత మఖిల జగచ్చక్ర హితుఁడతండె యగుట నమ్మిత్రున కొనర్తు నంకితంబు”

నామొద్ద క్రీ॥ శ॥ 1884 సం॥ములో ముద్రితమయిన ప్రతియు, క్రీ॥ శ॥ 1917 సం॥లో ముద్రితప్రతియు నున్నవి. రెండవది యొదవ కూర్పు. అనఁగా 1884 నుండి 1917 వఱకు ముప్పదిమూఁడు సంవత్సరములలో నైదుకూర్పు లయినవి.

ప్రథమ ద్వితీయ భాగము లొక్కొక్కదానిలో నిరువదిరెండు విషయవిభాగము లున్నవి. అన్ని పద్యములును జక్కని దృష్టాంతము

లతోఁ గూడిన మంచినీతులు. ఇట్టి దృష్టాంతాలంకారములతోఁ గూడిన నీతిశతకము లన్నిటికి భాస్కరశతకము మార్గదర్శక మయినది. తరువాత నట్టివి మఱి రెండు వెలువడినవి. (1) జగన్నాయశతకము, (2) సర్వమంగళాశతకము, (3) ఇప్పు డీసూక్తివసుప్రకాశము. ఈశతాబ్దములోఁ బుట్టినది.

సూక్తివసుప్రకాశములోని ప్రథమభాగమున :—

(1) గురుశిక్ష, (2) వినయము, (3) గుణవంతుఁడు, (4) శ్రద్ధ, (5) బుద్ధి, (6) కాలము, (7) ఉద్యోగము, (8) విద్య, (9) విమర్శనము, (10) హితోపదేశము, (11) వివేకము, (12) సంభాషణము, (13) కొండెము, (14) అతిపరిచయము, (15) స్నేహము, (16) ఐకమత్యము, (17) స్నేహితుఁడు, (18) పరోపకారము, (19) భూతదయ, (20) బాంధవము, (21) మాతృవాత్సల్యము, (22) సంతానము.—

ద్వితీయభాగములో :—(1) ప్రయోజకత్వము, (2) కామము, (3) క్రోధము, (4) ఆశ, (5) జగప్స, (6) ఈర్ష్య (7) తొందర, (8) శాంతత్వము, (9) ధైర్యము, (10) ప్రతాపము, (11) ఘనుఁడు, (12) దుర్జనుఁడు, (13) ఆపత్సంపదలు, (14) ధనము, (15) దాతృత్వము, (16) ఋణము, (17) లోభిత్వము, (18) ఆశ్రయము, (19) రాజు, (20) నియంత, (21) సేవకుఁడు, (22) వివిధాంశములు—అని విషయవిభాగములు చేయఁబడినవి.

ఈ గ్రంథములో దృష్టాంతములు సామెతలు చాల పొందికగా నిమిషపూరించినవి. వానిలోని తేలిక పదములు ఏమూఁడవఘారము చదువు పిల్లవానికై నను సులభముగా నర్థమగును. మచ్చనకుఁ గొన్ని :—

(1) కజ్జలంబు పూలుండిన నేమగు న్నయనయుగ్మము తెప్పలఁ బాయ ?, (2) మేకలమందమీఁద తోఁడేలికిఁ బెత్తనంబిడ, వడిందిగ మ్రింగకయున్నె ?, (3) ఓలి తక్కువని గ్రుడ్డిపడంతుకఁ బెండ్లియాడినకొనెలకొక కుమ్మరాన మవనిం బగిలింపకయున్నె ?, (4) చిలుకలు గోరు వంకలు వసింపఁగఁ గట్టిన పంజగంబులో నిడినను గాకము న్నగుదురు. (ఈపద్యములో—‘ల’—‘డ’—లకు ప్రాసమైతి), (5) ఒసంగుచోటికిం బూనిక నడ్డమా తనదుపుట్టి మునింగియట్టు లోభి, (6) వడ్డికి చేబుగా, కనలు వట్టముగూడను సంభవించెడుక, (7) నుత్తేత్రమునందుఁ జల్లు



నొకచేరెడు విత్తులు గోనెడయ్యెడున్, (8) దొంగను బట్టికొంట కొక  
దొంగయ కావలె, (9) ఎందును వలకేలుమన్ననఁ గనున్, బెఱకేలవ  
మానమొందు, (10) చేనదూలములను బుట్టునే వెదుళులంబలె ఘోర  
రవంబు, (11) రాజ్యము వీరభోజ్యము, (12) నిట్టతాడులును నీతలు  
గూపలు, (13) పనఁటి నూఁదరగొట్టిన యంటిపండ్లకున్ బొగుగవచ్చునే,  
ముదిరి పండినపండుల తీసి?—(14) తీయఁగా చెఱకున రిత్త వెన్నొడమిచెం  
దిన మాధురిమాపు, (15) కడుపునఁ గన్న కానుపునకన్నను గన్నులఁగ  
న్న కాను పే గడితము, (16) తల్లి భరింపఁజాలుఁ జమి తండ్రికిఁ గిట్టనియట్టి  
బిడ్డలన్, (17) కన్న మోహమునకన్నను బెంచినమోహ మెచ్చుఁగా,  
(18) పచ్చగనున్న నందలును బందుగులే కడుపార సాపడన్, (19) మన  
సున దుఃఖముండిన సమస్తమసహ్యను (అనాశ్వాసిత దుఃఖతే మనసి  
సర్వమసహ్యమ్)—(20) నాలుగు వస్తువుల్ గృహమునం బెనుదీపము  
వెల్గునప్పుడే మేలగుఁ జక్కఁబెట్టుకొన, మీఁదను విఘ్నములెన్ని?

కొన్ని అచ్చ తెలుఁగుజాతీయలు, నానుడులు :—

(1) మతిమఱపు, (2) అగచాట్లు, (3) నగుబాట్లు, (4) చిల్లర  
వారు (సామాన్యజనులు), (5) ఉప్పరి, (6) గునపం, (7) వెట్టిపనులు,  
(8) రాతు, (9) స్వారి, (10) కంటఁబంటబెదరించు, (11) అఱసచ్చ  
(12) గుమ్మలు, (13) కొఱ్ఱలుగొట్టు, (14) కక్కుటితి, (15) ఉచ్చ  
పోయ, (16) మెడకొంకొలు, (17) జనపకాడలు, (18) బందగుట,  
(19) టెంకతొక్కలు, (20) బూజుగట్టు, (21) కప్పురపుదండ, (22) బం  
దెలదొడ్డి, (23) పొదుపరులు, (24) దూఁబలులు, (25) మిడిమిడియెండ,  
(26) కాగితపుబుట్ట, (27) జరబాజు పోగులు, (28) బావురుగాఁడు,  
(29) గుల్లముతైములు, (30) చెడమాసిన, (31) పాఱుఁబోతు,  
(32) దుష్టకట్టి, (33) ముక్కననావిగల్గ (తిక్కనఁఁఁఁ), (34) ప్రాణ  
గొడ్డము, (నన్నయధోరణి),—(35) పచ్చికుండ, (36) దీపపుమొగ్గ,  
(37) తడివట్టివేళ్ల తడక, (38) అసడ్డ, (39) చిగిలింత (చిగిరింత?), (40) ఎంగి  
లికూడు, (41) తొచ్చగుంట, (42) పెంటగోతులు, (43) భగ్గున మండెడు  
నగ్గిపుల్ల, (44) కాళ్లువచ్చినట్లు, (45) పీలికుచ్చు, (46) గత్తరకుళ్లుగుడ్డ,  
(47) దొంగగడ్డి, (48) లంకెవేయు, (49) ఏటికొకరు కోటకొకరు లాగుట,  
(50) మాలిమికాఁడు, (51) తయారుపడు, (52) నాగవాసము, (53) పులి



గావు—ఇట్టి శబ్దప్రయోగము లీ సూక్తివసుప్రకాశములోనే కాక తక్కినవానిలోను విశేషముగా నున్నవి. కవితలో నుచితశబ్దము లీ కవికి (ఈతనికాలములో) కుదిరినట్లు మఱెవరికి కుదరలేదనుట యతిశయోక్తి కాదు. (సలక్షణశబ్దములు).

పండితరాయల పోకడలు భర్తృహరి యనుకరణములుకూడ సిందు లేకపోలేదు.

“మాగర్వ ముద్వహ బిడాల, మహీపతీనాం అంతర్గృహం మణిమయం నిలయం మమేహి  
పట్టాభిషేక సమయే మహీపతీనాం బాహ్యాస్థితస్య కలభస్యహి మండనశ్రీ” —

అను పండితరాయల ‘భామినీవిలాస’ శ్లోకమునకు :—

“ఒడయనిపాల, నెంతచనవుండిన, నీచు మహాత్ముకన్న నె  
క్కుడగునె? వాఁడు గర్వపడఁగూడదు వారలయొద్ద, బిల్లి యె  
ప్పుడు నవరోధసౌధమునఁ బొందుగ నుండిన యంతమాత్ర, నె  
వ్వడువున నెక్కుడౌను బురబాహ్య గజేంద్రముకంటె మిత్రుడా”

ఇది ఛాయానుకరణము :—

“క్రిమికులచితం, లాలాక్లిన్నం విగంధి జుగుప్సితం  
నిరుపమరసప్రీత్యా ఖాదకౌ ఖరాస్థి నిరౌమిషం  
సురపతిమపి శ్వా పార్శ్వస్థం విలొక్య నశంక తే  
నహిగణయతి తుద్రో జంతు పరిగ్రహ ఫల్గుతా”

ఈ భర్తృహరిశ్లోకచ్ఛాయ ననుసరించిన పద్యము క్రిందిది :—

“సారవిహీనమై బహుశసంకటముల్ కలిగించు హేయసం  
సారము పామరుల్ ప్రియతమంబుగ నెంచి, చరింతు రెట్లనక  
ధారుణి మాంస శూన్యమును దంతవిఖాతముఁ, బూతి గంధమా  
నోరపుటెమ్ముకం గని కుతూహల మొందదె కుక్క? మిత్రుడా”

మఱి యింతకంటె ప్రత్యేకముగా నీ సూక్తిసుధానిధిలోని పద్యములుదాహరించుట యనవసరమని, కవిత్వ శౌరవమునుగూర్చి కవిచెప్పిన “కవనమనన్ వచోరచన గావున నయ్యది చేతఁగాని వారెవరును లేరుగాని, రసమే యుదయించుట కష్టమందులో” నను ముక్తను చెప్పి చాలించి భక్తచింతామణిలోనే ప్రచురింపఁబడిన “ఆపదుద్ధారక శతకము” (నాకిది పూర్తిగా దొరకలేదు) పద్యములను రెండింటిని క్రిందఁ నుదహరించుచున్నాను. “భక్తచింతామణి” పద్యములధోరణి తోనే యిదికూడ నడచినది. దీనిని కవి క్రీ॥ శ॥ 1907 లో రచించెను.

“అనలస్పర్శముఁ, జంబనాచలసమాయాతానిలస్పర్శమున్  
దనువట్లే మనసెంచు, మన్మథసుతజ్ఞప్తిన్, ద్వందంఘ్రి స్మృతిన్  
గన దుఃఖం బవిచారమూలక మసత్కార్యంబుగాఁ దోచి, లో  
ననుసంధింతు సుఖస్వరూపు నినుఁ గృష్ణా ! యాపద్ధారకా !”

“కాళిందీనది నల్పు, బింబితమహాకాశంబున, ల్పందులూఁ  
గూలంబుదుఁ దమాలరాజినలు, పాఘోరాహియు, న్నల్పు, త;  
స్మాశిన్ నర్తిలు నీవునల్పు, నలుపుల్ ధ్యానింపఁగా నిన్నియున్  
మూల నల్పుదొలంగుఁ జిత్రమిది, కృష్ణా, యాపద్ధారకా”.

ఈశతకము “సుతస్మృతి” యను మృతపుత్రునిగూర్చి వ్రాసిన  
పద్యములకుఁ గడపట ఆ త్తశాంతికొఱకు శ్రీకృష్ణునిస్తరించుచు చెప్పినవి.

వీరి సాంసారికజీవనములో మానసికముగా ననేక కష్టములు  
తటస్థపడినవి. వీరికి వరుసగా నైదుగురు భార్యలు గతించిరి. ఆఱవ  
భార్య కొక కొమరుఁడు, నొక కుమార్తె జన్మించిరి. మూడవభార్యకు  
ప్రహ్లాదమూర్తి యనునతఁడు పుట్టి 18 ఏండ్లు పెరిగి పెండ్లిజరిగి యా  
తరువాత నతఁడు గతించెను. ఆఱవభార్యవలనఁ గలిగిన సంతానము,  
సుఖమున్నది. ఈకవి లోకకంఠీరవుఁడు క్రీ॥ శ॥ 1938 సం॥మున మార్చి  
2 వ తారీఖున స్వర్గస్థుడయ్యెను. ఆయన రసవత్కృతు లాంధ్రలోక  
మునఁ జిరస్థాయిగ నుండఁగల నిధానములు.

# కాకర్ల సుబ్బయ్యపంతులు

క్రీ॥ శ॥ 1855—1915.

ఇతఁడు రచించిన సంజీవ రాయశతకము క్రీ॥ శ॥ 1901 సం॥ములో ముద్రణమయినది. ఇది ఏకైక శతపద్య పరిమితముగాఁ గాకుండ ద్విశత సమాయుక్తమయినది. కారణము కవియే “యవతారిక”లో నిట్లు చెప్పినాఁడు.

“శతకము చేయుచుగాఁగా దానియందుఁ గొన్నిపద్యము లధికముగ నుండుటం బట్టి—శ్రీభగవద్గీతోపన్యాసకులగు బ్రహ్మశ్రీ శ్రీమాన్ లక్ష్మణాచార్యులవారు, శతకమును శతకయుగముగ రచియింప ననుగ్రహించిరి. నేనట్లచేసి నూటయొరిమిని పద్యములు పూర్వభాగముగాను, అన్ని పద్యము లుత్తరభాగముగాను విభజించి యచ్చు వేయింప వలసి వచ్చెను.”

తన శతక రచనకుఁగూడ కారణము నీవిధముగా తెలిపినాఁడు.

“శ్రీమచ్చెన్న పురరాజధానియందుంట్లను పెక్కుకైంకర్యములుచేసి కలియుగ ప్రహ్లాదులని ప్రసిద్ధికెక్కిన శ్రీమదల్లూరి—వేంకటాద్రిస్వాములుగారికి అంతరంగభక్తులును శ్రీభద్రాచల రామభద్రపాదపద్మ సేవాధురీణులై నిత్యాన్నదానరతులైన శ్రీమత్పైడిగంటము—వేంకట సుబ్బరామధానుగారికి సోదరులునైన పైడిగంటము—అదినారాయణదానుగారు, నైదాపేటతో జేరిన శ్రీమాంబల్లమను పుణ్యక్షేత్రమున ప్రతిసంవత్సరము చైత్రవైశాఖ మాసములందు శ్రీరామోత్సవ, నృసింహోత్సవములను మహావైభవముతో నేత్రోత్సవముగ జరిపించుచు ఉత్సవకాలమునందు వచ్చునట్టి చాతుర్వర్ణ్యమునకు నవ్వారిగ నన్నదానముచేయుచు ప్రతిదినమువచ్చు నభ్యాగతులను సద్భక్తితో పూజించుచు శ్రీరామభజనానందులై యున్న సంగతి సకలజనులకు నుప్రసిద్ధమేకదా—అట్టిభాగవతోత్తములకు పుత్రులగు పైడిగంటము వేంకటవరదదానుగారు తమతండ్రిగారి యనుమతిప్రకారము తండ్రిశకమునకు వెనుక వారికైంకర్యములన్నింటిని పూనుకొని తండ్రికంటె మేలిమిగ ఆలయప్రతిష్ఠలను ఉత్సవాదికములను జరిపించుచువచ్చుటయు ప్రసిద్ధము. వీరు సుమారు పదిసంవత్సరములకు ముందు తాముపదేశముపొందిన శ్రీహనుమన్మంత్రసిద్ధికై మహాపుణ్యక్షేత్రమగు ఘటికాచలమునకు (చోళంగిపురమునకు) బయలుదేరిపోయి యచ్చట కొంతకాల మాహారనియతితో యోగాసనాసీనుడైయుండు చరిసింహదేవుని అతనిసేవార్థము చెంతనేయుండు చిన్నకొండపై నెలకొనియుండు శ్రీయోగాంజనేయులను గొలుచుచు మంత్రసిద్ధియైన తరువాత స్వస్థానమగు మాంబల్లమునకు వచ్చిదేరి కైంకర్యమును జరిపించుచు నొకనాఁడు నన్నుఁ గనుఁగొని శ్రీమాంబమునల నెలకొనియుండు సంజీవరాయనిపేర నొకశతకము రచియింప నాజ్ఞయొసంగిరి. \*

\* ఈకవికి శతకరచన కాజ్ఞ యిచ్చిన వేంకటవరదదానుగారు అదినారాయణదానుగారి కుమారులు. ఈ అదినారాయణదానుగారిది గుంటూరుజిల్లా, ఒంగోలు తాలూకాలోని “అనమనమూరు” అగ్రహారము. వీరు ఆంధ్ర నియోగిబ్రాహ్మణులు.

ఈ సుబ్బయ్యపంతులు ఆంజనేయోపాసిగా కనబడుచున్నాడు. ఇతని శతకములో నానా క్షేత్రములయందు నెలకొనిన “సంజీవరాయ”ని శతకారంభమునఁ గొనియాడినాడు :—

(1) శ్రీమాంబళనిలయుడు, (2) భద్రగిరింద్రోపరిభాగనివాసి,—  
(3) చెన్నపురి వెలయువాడు, (4) కరిగిరి (కాంచీపుర) వరదుని సేవా  
పరితంత్రుడు, (5) వేంకటగిరిపై నెలకొన్నవాడు, (6) తిరుపతి పతి  
నుతి గతి యను సరసుడు, (7) తిరుమలక్రిందనె గోవిందరాజు కృపఁగను  
వాడు, (8) ఘటికాచల నరహరి యోగమురీతి చూచి యానందించు

వీరే మాంబలమున మతము స్థాపించిన మొట్టమొదటి హరిదాసులు. వీరు 25-10-1891  
లో శ్రీహరిసాన్నిధ్యమును జేరి. అప్పటి కీ వేంకటదాసు గారికి 34 ఏండ్లు నిండినవి.  
అనఁగా, రాక్షస సం॥ము జ్యేష్ఠ (1855 జూలై) మాసమున నైదాపేట సమీపమందలి  
వేళచ్చేరిలో జన్మించిరి. వీరు రెండవహరిదాసులయి మాంబలమతమున కోదండరామసేవ  
చేయుచు 60 ఏండ్లు జీవించి, కడచిన రాక్షస అనఁగా 1915 (ఆగస్టు 4) న కైవల్య  
మందిరి.

ఈ శతకముద్రణ కాలమునకు (1901) కవిని వ్రాయ ప్రోత్సహించిన యీదాసు  
గారికి 45 ఏండ్లప్రాయము. కనుక కవికూడ నతనివయస్సు అనఁగా 40—50 సం॥ర  
ముల మధ్య యీదు గలవాఁడుగా నుండియుండును. ఇతఁడు మదరాసు పచ్చయప్పకళా  
శాలలోఁ బండితుఁడుగా నుండినాడను విషయము తప్ప మఱేమియు విశేషములు  
తెలియకున్నవి. ఇంక నితని శతకమునుగూర్చి తెలిసికొనుటకు ముందు మాంబలమతమును  
గూర్చి యింకొకమాట :—

పై వేంకటవరదదాసు గారికి సంతానము లేనందున నాతనిబావమఱి (భార్య  
తమ్ముడు) ధేనువకొండ వేంకటరంగయ్యగారు మూడవ హరిదాసులయి మతమును  
చాల అభివృద్ధికిఁ దెచ్చిరి. మాంబలము కోదండరామస్వామి దేవాలయ నిర్మాణా  
దులు వీరు యాచించి తెచ్చిన ద్రవ్యముతోఁ గొనసాగినవి. కొంతధనము దేవునికైంక  
ర్యార్థము నిధిగాకూడ వీరు సమకూర్చిరి. మండపములు వాహనములు పూజాపరికరములు  
మున్నగునవి నిర్మించిరి. వీరిసేవ యీదేవాలయమున నత్యంత మమూల్యము. శ్లాఘ  
నీయము.

వీరు 19-9-1943 నాఁడు మోక్షసామ్రాజ్యము చూఱగొనిరి. వీరి జీవితకాలము  
ననే మాంబలము మత దేవాలయ పరిపాలనార్థ మొక ధర్మకర్తల సంఘమును (Trust  
Board) నియమించిరి. ఇప్పటికిని భక్తిశ్రద్ధలతో నీసంఘము నిత్యపూజా నైవేద్యాదిక  
ములు బ్రహ్మాత్సవములు జరుపుచున్నవి. ఇప్పటి బ్రహ్మ బోర్డు పక్షమున కార్య  
ములు నిర్వహించు సుగుణసంపన్నులు శ్రీ యిలపావులూరు వేంకటసుబ్బయ్యగారు.

ఎక్కడి నెల్లూరు మండలము? ఎక్కడిమాంబలము? ఆంధ్రభక్తుఁ డీయటవసీమలో  
నింత ప్రసిద్ధి గనిన మతము దేవాలయము నాస్తిపాస్తులతో నన్నిహంగులతో నెల  
కొల్పుట యత్యుత్సాహవిషయము.

వాఁడు, (9) రంగనాథుని (శ్రీరంగ వాసుని) చరణ కమలయుగళ పట్టు  
దుఁడు, (10) తోతాద్రి నివాసుఁడు, (11) యమగిరి నెలకొన్న వాఁడు,  
(12) కేరళ పద్మనాథుని భక్తుఁడు, (13) కర్ణాటకజనములచే గొలువఁ  
బడువాఁడు, (14) ఉడిపిని వసించువాఁడు, (15) సింగరాయకొండ నెల  
వుగా నుండువాఁడు, (16) మాలాద్రినివాసి, (17) నీలగిరింద్ర శిఖరా  
వాసము గలవాఁడు, (18) వేంకటవిఠలుని శ్రీపద భక్తుఁడు, (19) కేసరి  
గిరి నుండువాఁడు, (20) ప్రయాగమాధవ సమ్మానితుఁడు, (21) నెల్లూరి  
రంగనాయకుఁ బూజించి నుతి గన్న వాఁడు.

శతకములోని 28, 29 పద్యములలో నాంజనేయుని బాల్యక్రీడలు  
వర్ణింపఁబడినవి. 30 వ పద్యమునుండి 73 వ పద్యమువఱకు సుందరకాం  
డములోని హనుమత్సంబంధమైన వీరవిహారమంతయు వివరింపఁబడినది.  
తక్కిన పద్యములన్నింటిలో హనుమంతునిపై కవికిఁగల యత్యంతభక్తి  
ప్రపత్తులు విశదమగుచున్నవి.

కందములు రచించుటలో నితఁడు కృష్ణ శతకకర్తతోను కవిచౌ  
డప్పతోను బోల్పఁదగిన వాఁడు. కవి తనకందపద్యములనుగూర్చి యిట్లు  
చెప్పుకొనినాఁడు.

“కందమొకటైన లోకుల కందముగాఁజెప్పి, మెప్పుఁగని యెఱుఁగని నా  
కందములు మందుమాటల చందము సంజీవరాయ, సన్మునిగేయా”

ఇతిథు లాక్షణికుఁడట !

“లక్షణముల, వేదస్వర లక్షణముల సంచులెఱుఁగు లాక్షణికుఁడ, నీ  
వీక్షణము నాకు లక్ష, విచక్షణ సంజీవరాయ, సన్మునిగేయా”

ఇది యొకవిధమయిన యాత్మస్తుతిగాఁ గనఁబడుచున్నను నసత్య  
మని చెప్పుటకుమాత్రము వీలుపడదు.

నిర్దుష్టమయిన యీతని కవనములోఁ గంటుపెట్టుకొని వెదకినను  
లక్షణవిరుద్ధములైన ప్రయోగములు మందునకుఁగూడ కానరావు.  
పైఁగా యమక గమకము, ద్విప్రాస పదబంధనము, అర్థాంతరన్యాసాది  
యర్థాలంకారములు విస్తారముగా నున్నవి.

భక్తిలేనివారి మతాభిమానము వ్యర్థమని యొకవి యభి  
ప్రాయము :—

“ద్వైతాద్వైత విశిష్టా ద్వైతమతములందుఁ దారతమ్యములెఱుఁగం,  
గూతలిడి భక్తిమఱుతురు చాతురి సంజీవరాయ మహాగోళము”

అద్భుతములయిన తెలుగుఁ బలుకుబట్లు కొన్ని యాశతకమునకు  
గాంపు గూర్చుచున్నవి :—

(1) వేలాం వెట్టి, (2) మేలుబంతి, (3) తెగబలియు, (4) పేల  
వము, (5) టక్కరి, (6) చట్టము, (7) పెద్దపేరు, (8) తెగఁబెంచు,  
(9) తెరువాఁగు—ఇట్టివింకను పెక్కులున్నవి.

ఈ శతకములోని కొన్ని సామెతలకు జాతీయములకు నుదాహ  
రణములు :—

(1) వాచాకైంకర్యముచేయు, (2) కలికమునకుఁ గానరారు.  
(3) మొగమున నీళ్లును జల్లవు, (4) మాటలతోఁ బందిళ్లనుబెట్టు,  
(5) అరోచకము జనించు, (6) రోతపుట్టు.

ఈక్రిందివాక్యములు గమనింపఁదగిన నాజూకుదన మలవఱచు  
కొన్నవి.

(1) నల్లనికాకికి దులపక తెల్లనిమెదుకులను, తానె తిని మను  
నరుఁడు. (2) ఇలనమ్మి చెడినవారలు కలికమునకుఁ గానరారు, (3) నీ  
తోడు గలుగ నెవ్వరిచేతిని నేనెదురు చూడను, (4) ఇంద్రియ సేవకులను  
బొట్టకొఱకు సేవింపను, (5) నీదయఁగోరిన నాపై రాదాయె నదేమి  
నెత్తివాఁతెఫలంబో, (6) నీచులసేవలు చేసి యరోచకము జనించె,  
(7) దండిగ నొసఁగెడి బంగరుకొండవు, (8) ఫలము గోరంతయె? నేఁగొం  
డంతకొలువుఁ గొలిచిన, (9) తనవాఁడని నావాఁడని, కసికరమున  
నొక్కకంటఁ గనిపెట్టవు, (10) పోయినపని బాగాయెఁగదా యని మధు  
వాని రీతిఁ దప్పు తెఱుఁగవో?, (11) జారిణి తా వలచిన ప్రియజాతునిఁ  
జన యింటిపనులసందడిలో నేమారనిగతి, (12) దొరకుఁ దగినబంటవు,  
నీవరయఁగ, బంటునకు దొరకె వైపుగ దొర, మీయిరువుర జంటించిన  
విధి సరసుఁడు.

“యత్రయత్రగఘనాథ కీర్తనం, తత్రతత్ర కృతమస్త కాంజలిమ్”

అను శ్లోక భావముగల పద్యము.

“ఎక్కడ గఘనామునికథ లక్కఱతోఁ జెప్పుచుండ్రు, లలిసంజలితో  
నక్కడ మక్కువవిను, నాచక్కని సంతోషరాయ, సన్మునిగేయా”

ఇఁక ఇందలి కవి చాతుర్యమును తెలుపు పద్యములను గొన్నిం  
టిని పాఠకుల కుపాయనముచేయుచు ఇది ముగింతును :—

“గురు గురుతర గురుతమములు వరుసలుగా లఘు లఘుతర లఘుతమములుగా  
సరగున రూపములేత్తెడి సరసుడ సంజీవరాయ, సన్మునిగేయా”

(ఈపద్యమున ద్వితీయపాదములో యతిభంగము ‘గురుతమము  
ల్యరుసలుగా’ అన్నచో,—ఆదోషము తొలగును).

“నిరతము నినుఁ బూజించెడి కరములు సంపూర్ణసౌఖ్యకరములు, సంప  
త్కరములు, విజయోత్కరములు, సరసుడ ! సంజీవరాయ, సన్మునిగేయా”

“నిరతము నినుఁ బూజింపని కరములు సంసారదుఃఖకరము లలక్ష్మీ  
కరములు పాపనికరములు సరసుడ, సంజీవరాయ సన్మునిగేయా”

(పై రెండు పద్యములలో అంత్యప్రాసనియమము).

“అనయము నను రక్షించెడి ధనమా, నాపూజలందఁడలఁచు గృహారా  
ధనమా, మానసయోగా ననమా సంజీవరాయ, సన్మునిగేయా”

(ఇది ద్విప్రాసాలంకారము).

“చక్కెరలను, నుక్కెరలను జక్కెరపొంగలిని ఫలరసంబులనెల్లకా  
మక్కువఁ జవిఁగొనియెడి నాచక్కని సంజీవరాయ, సన్మునిగేయా”

“ఇమ్ముగ భక్తులొసంగెడి కమ్మని పానకము, దోరగాయలఁ బండ్లం  
గమ్మని కొబ్బెర గొనుమా సమ్మతి సంజీవరాయ, సన్మునిగేయా”

(ఇందు భోగాంజనేయుని వర్ణన ‘కమ్మని’—పునరుక్తి).

“పండినోడ్డినంబు, లఖండప్రదీనాది చిత్రఖగగతులను నీ  
భండనమున రూపించెడి చండుడ, సంజీవరాయ, సన్మునిగేయా”

(అంజనేయుని లంఘనగతులు పైపద్యమునఁ దెలుపఁబడినవి.  
అందు రెండవపాదములో గణభంగము).

“గాలము సోఁకులమీలకు, జాల మరిఖగాళి, కింద్రజాలము గన నీ  
వాలము, రిపుమూషిక మార్జాలము, సంజీవరాయ, సన్మునిగేయా”

(హనుమద్వాళ ప్రభావ మిందు వర్ణితము).

“మునిదాసుండై, వడి రామునిదాసుండగుచు మునులు పొగడఁగ శ్రీరా  
ముని దాసుండనఁబడు సజ్జననుత సంజీవరాయ సన్మునిగేయా”

“హనుమా, నావెతలను గనుఁగొనుమా, నావిన్నపములు గొనకొని ప్రీతి  
న్వినుమా, జయమిడ, ముందుగఁ జనుమా, సంజీవరాయ సన్మునిగేయా”

ఈ శతకము కడపటి 196-205 పద్యములవఱకు ప్రతిపద్యము  
మొదటిచరణము “వందనమునీకు” అని పూర్ణబిందుపూర్వక ‘ద’  
కారముతో ప్రారంభమగుచున్నది.

సరసమైన శైలిగల యీశతకము కందపద్యశతకములలో నగ్ర  
శ్రేణి నందుకొనఁదగినది.

# జానపాటి కామశాస్త్రి

క్రీ॥ శ॥ 1855—60 ప్రాంతము.

ఇక్కవిపూర్వులు నరసారావుపేట తాలూకాలోని తూబాడు గ్రామనివాసులు. ఇతనితండ్రి స్వగ్రామమునదలి, గుంటూరుమండలము నకు వలసనచ్చి, తెనాలితాలూకాలోని పెదరావూరిలో వసించుచు, నందే మరణించెను. అనంతరము, కామశాస్త్రి తనయభిజనమును విడిచి విద్యార్జనాభిలాషతో నాంధ్రదేశములోని యనేకప్రదేశములు తిరిగి, పెక్కురుపగడితుల నాశ్రయించి, సంస్కృతాంధ్రభాషలలో మంచివిజ్ఞానము నలవఱచుకొనెను. ఇతఁడు విజయవాడలోని యున్నతపాఠశాలలో అంత్యదశలోఁ గొన్నేండ్లాంధ్రాధ్యాపకత్వము వహించెను.

ఇతఁడు నిరంతర సారస్వతోపాసకుఁడు. వ్యాకరణశాస్త్రపారంగతుఁడు. పెక్కుగ్రంథములకుఁ గర్త. కాదంబరీసంగ్రహము, మహిమ్నాస్తోత్రము, (అనువాదము). మానినీశతకము, నీతిశతకము మున్నగు కృతుల నీతఁడు రచించెను. ఇందుఁ గడపటి రెండుతప్పఁ దక్కినవి యముద్రితములు. ప్రకృతము మనకుఁ బ్రసక్తమగు ‘మానినీశతకము’ —వావిళ్ల వారి నీతిశతకసంపుటములోఁ బునర్ముద్రితమయి యున్నది. ఇందులో సరిగా నూఱు చంపకోత్పలవృత్తములు గలవు, కవి తుదను దన్నుఁగూర్చియు, శతకరచనాకాలమును గూర్చియుఁ జెప్పకొన్న యుత్పలము పై సంఖ్యలోఁ జేరలేదు. ఆపద్యమిది :—

“ఈరితమై చెలంగు పదునెన్నిది నూఱుల తొంబదింటిపై  
నాఱవయేట హూణశకమందున స్త్రీజననీతిబోధినిన్  
వారికి పుణ్యభూ విజయవాటికి నుండెడు కామశాస్త్రీయన్  
పాఱుఁ దొనర్చె స్త్రీలువడు పాట్లను జూడఁగ లేక మానినీ!”

దీనింబట్టి, ఈకవి శతకరచనాకాలమునకు నలువదియేండ్ల కిం  
చుక పైఁబడిన ప్రాయముగలవాడయి యుండునని యూహించుచో,  
దాదాపు ఇతఁడు క్రీ॥ శ॥ 1855 ప్రాంతమున జనించి 1915—’20 వండ్ల  
మధ్య కాలగతి నొందియుండవలెననుట నిశ్చయము.

ఇతని మానినీశతకము మృదుమధురశబ్దజాలసమలంకృతమై, సుల  
లిలిధారాధోరణీవిలసితమై, ఆంధ్రదేశీయపదసముదయవిరాజితమై,  
చదువఁజదువఁ జవులూఱుచుండును. గృహిణీరత్నముల కిందలే



నీతు లత్యంతసులభగ్రాహ్యమగు శైలిలో సంతరింపఁజాలిన యిక్కవి  
నైపుణ్యమనన్యసామాన్యము. అట్లయ్యు నీతని వినమ్రభావము కడుం  
గడు శ్లాఘ్యము. ఈక్రిందిపద్యముం గనుఁడు :—

“కయితముఁ జెప్పవాఁడ నను గర్వముచేఁ దలపెట్టలేదు ; నా  
పయి దయచేసి లోపములు పద్యముల న్పరికించి దిద్ది, శ్రీ  
దయితుఁ డొసంగినట్టి మతిదాఢ్యము వీనికి నింతెయంచు, లో  
సయిపు మహానుభావులను సన్నతినేయుదు నాత్మ నిచ్చులుకొ”

శకట రేఫ వర్తుల రేఫ మైత్రి తానొనర్చినందు కితని సమర్థన  
మీదిగువ పద్యమునఁ దెలియును.

“శకట రేఫమునకు సరియకాను వర్తుల రేఫమనుచు వ్రాయలేదు సేనె,  
యతులఁ బ్రాసలందు నక్కడనక్కడఁ బూర్వకపురే వ్రాయఁబూనినారు”

(ఇందు రెండవపాదమువ ‘ర—ల’—లకు యతిమైత్రికలదు.  
లాక్షణికులు పెక్కుర కిది సమ్మతముగాదు).

అపూర్వజాతీయ ప్రయోగముల యం దితఁ డందెవై చినచేయి.

(1) కంచంతటిబలఁగము, (2) అనురుసురగు, (3) గగ్గోలుగ నేడుచు.  
(4) చేబదులురొక్కము, (5) వట్టిపలుగాకులు, (6) గయ్యాళులు, (7) కం  
టన త్తిడుకొను, (8) రేపుమాపులు, (9) ఉక్కిరిబిక్కిరి, (10) కక్కన  
మెల్లఁజూపు, (11) పగలిఁటినిద్ర, (12) జాతరజాతరొను, (13) ఊఁచ  
ముట్టుగాఁగొను, (14) నెఱజాణనంచు, (15) మూఁతులునాకు,  
(16) పూసినతంగెడు, (17) పాడియుఁబంటయు,—(18) బొట్టనప్రవేలి  
సున్నము, (19) ఎగాదిగఁ జూచు, (20) వెకిలితనంపుఁ గోడిగము,  
(21) ఎకసక్కెములాడు, (22) మిట్టిపడు, (23) చిందరవందరజేయు,  
(24) నవ్వులమాట.

ఈక్రిందివి కొన్ని లోకోక్తులు :—

(1) లోయనుమూయ శక్యమగు లోకముమూయఁ దరంబె ?,  
(2) ఉప్పులేక ముప్పందుముఁ ద్రాగుదాన, (3) మంటిదై నను తనయెద్దు  
గెల్చునను నవ్వులమాటకుఁ గాకు, (4) ఇంటగెల్చి కడ రచ్చను గెల్చుట,  
(5) బొట్టనప్రవేలిసున్నమున బోరగిలంబడు, (6) ఆశయలేని కూటి కాఁకలి  
యును లేదు, (7) పోరున నష్టమా నెపుడు పొందిక లాభముగాదె,  
(8) కడ వెడు పాలలోఁ బడిన కల్లోకబొట్టు పవిత్రమానె ? (9) ఇల్లు

కఁగఁ బుడుగౌనె ?, (10) మూలలనుండు వారలను ముంగిళులం బడఁ జేయు, (11) ఎలుకలకోర్వితేక తనయింటికిఁ జిచ్చిడుకొంట, (12) సాన క్రింది దీపముగతి నుండ్రు, (13) తల్లులగు నావులు చేలను మేయ, దూడలుగ గడ్డికిమాత్రమై చనునె గట్లను మేయఁగ, (14) ఆఁడుకా నుపే కూడదు కూడదన్న నొనఁగూడరు పుత్రులుగూడ. (15) అయ్యకు విద్యయెంతో, తగ నమ్మకు గారవమం తె, (16) బండిల రెండుచక్రములు బాగుగనుండినఁ బాటుఁగాని, కాకుండిన బాటునే, (17) వడ్లతోడఁ దట్టెండెడిరీతి నుండవలె, (18) గాలిలో దీపము వెట్టి నీమహిమ దేవుఁడ చూపుమనంగ నాతఁడుగ గావుగ నుండి దీపమును గాచునె?, (19) కాని దికానెకాదు, పని కాఁగలదెప్పుడు కాకమానదు, (20) ఈలోకము ధర్మమున్నఁ బరిలోకము బంధువుగాదె ?

ఉపమానములు, దృష్టాంతములుగూడ సందర్భశుద్ధి ననుసరించి ప్రయోగింపఁబడినవి :—

(1) హస్త మదించినకొద్ది, పిచ్చిదై, యేమియుఁ గాన కట్టె పరు గెత్తును ద్రోవను దప్పి, (2) పుట్టను బుట్టు పామువలెఁ బుట్టిన గిట్టిన నేమి ?, (3) పున్నమనాఁడు చంద్రునకుఁ బూర్ణకళ ల్విలసిల్లుఁ గాని, యావన్నె యమాసనాటి కొకవంతయినం గలదోటు, (4) చెఱువున నీర మెంతగను జేరిన నీరముమీఁదఁ దామరా కురువుగఁ దేలియుండు నటు లుండును, (5) ముకురంబునకొ నొసటి నాణెము గన్నడుఁగాక యేరికిం గననగునే తమంతట నెగాదిగఁ జూచిన సౌరు, (6) వలువలు మాయఁగా, మడి యవశ్యము మాయ దదెట్లు ?, (7) అయ్యసురేంద్రుని చేతఁ జిక్కి, పెక్కిడుముల నొంది, భూమిసుత యింతకు మూలము కైకయత్త, యేర్పడెనని దూతెనే?, (8) ఉన్నత భూధరస్థుల నుద్భవ మైన నదుల్ చెలంగుచుకొ, దిన్నఁగ వచ్చి నాథు జలధిం జొరుఁ గా కల తగ్గు నెంచునే?, (9) నర్తకుఁ డెన్ని వేసములు నాటకమందు ధరించి యాడినకొ, గుర్రెఱుంగంగ లేక, యనుకోఁడు తను న్నటే లాఁతి వానిఁగా, (10) ముండ్రదొ చెట్టయినకొ లతల్ తమకు జెంగటఁ బోషకు లలువెట్టుడుకొ, గట్టిగ దాని నల్లుకొని కన్నుల కింపగుఁ గాదె ?

ఇక్కవి యీ శతక పద్యములను ఈక్రింది రీతిని విషయ విభాగములక్రింద విభజించి చూపినాఁడు :—

(1) గ్రంథారంభసమర్థనము—3 పద్యములు; (2) ఈశ్వర స్తుతి—4 పద్యములు; (3) ఆత్మస్వతంత్రము—2 పద్యములు;—4 ధర్మతత్వము—18 పద్యములు; (5) శిశుపోషణ—11 పద్యములు; (6) విద్యాలాభము—10 పద్యములు; (7) దుర్జనత్యాగము—3 పద్యములు; (8) అత్తగోడండ్లు—8 పద్యములు; (9) ఆరోగ్యము—8 పద్యములు; (10) వివిధాంశములు—36 పద్యములు; (11) మంగళాచరణము—1 పద్యము; (12) శతకాంతపద్యము 1.

బాల్యవివాహాలను ఈ కవి యానడించినాడు :—

“బొమ్మలపెండ్లి మాదిరిగఁ బుత్రులకుం బసినాఁడె పెండ్లి, నా  
జెమ్మని, భర్త రోజుచును నేర్పులు నేరని పిన్నకన్నెలన్  
దెమ్మని వారిగొంతు కురిఁ దేకువతో నిడి వియ్యమందినన్  
బిమ్మట వచ్చు నాపదలు బిడ్డలకేగద చూడ మానినీ !”

“కన్నులు వీడనట్టి పసికన్నెల గొంతులఁ గోసి, పెండ్లియం  
చున్న ధనంబు లొక్కపరి యూడిచి, బంధుజనంబుతోడఁ బ  
ప్పన్నము మెక్కి తుట్టతుద కప్పులపాలయి, కన్యసౌఖ్యమున్  
నున్నగఁజేసి, యాకడుపుఁ జుమ్మల నెట్లు భరింతో, మానినీ !”

ఈ క్రిందిపద్యము ‘విద్యాలాభ’—మను విభాగములోనిది. ఇది  
భర్తృహరి సుభాషిత పద్యానికి ఒకవిధముగా అనుకరణము :—

“విద్య వివేకసాధనము, విద్యయే చక్కఁదనంబు కాంతకున్  
విద్య సుభూషణమ్ము, వెయివేలవిధమ్ములఁ జూడ, నీడుగా  
విద్యకు లేదు వేటొకటి, విద్య హరింపఁగరాని సొత్తు, నా  
పద్యము పూర్తికై యిటులఁ బల్కుటగాదు నిజమ్ము మానినీ !”

గయ్యాళిగంపల నిరసనము :—

“మూలల నుండు వారలను ముంగిళులం బడఁజేయఁ బూని, క  
య్యాలను గాలుదువ్వుచు, భయ మొకయించుక లేక, పెద్దద  
య్యాలను బోలి యూర ననయమ్మును ద్రిమ్మరుచుండు తాము, గ  
య్యాళులు, వారిజోలి కెప్పుడైనను బోవఁగరాదు మానినీ !”

ఉత్తమ గృహిణీజన లక్షణము :—

“అత్తను దూలనాడిన లతాంగియు, భర్తను దిట్టినట్టి దు  
శ్చిత్తయుఁ బోవుపాపమునఁ బోదును మ్రుచ్చిలుదాననేని, కెం  
చిత్తు నెఱుంగనంచు సభఁ జెప్పె నరుంధతి యొట్టువెట్టి, నీ  
యత్తను భర్త దూఱును, యథార్థము నుమ్మిడి నమ్ము, మానినీ !”

“నలునలు హాయనీకు, చెలువమ్మఁ నొలంగఁగనీకు, మేనియం  
దలనడనీకు సోమగుల గూగడపుం బనిపాట లెంతయున్  
దలఁపునఁ బుట్టినీకు, చెడునారుల కీడ్చు తలంపు లెయ్యెడన్  
బిలిచినఁ బోకునీ, తులువ బేలతనంబున నమ్మి మానినీ !”

“ఎగువుగఁ నెచ్చి సొమ్ము, నిలువెల్ల ధరించిన నేమిభాగ్యమా,  
విఱిగినఁ పోయిన్, బిదప వేయిమడుంగుల నిచ్చుకోవలెన్  
నొరకిన సంతయం, ద్రదియె నొడ్డని యందుకు పోయెనేని, నీ  
పరువును చూడ కెంతయినఁ బల్కుదు కమ్ములు హెచ్చి మానినీ”

“వల్లభుఁ డింట లేని తఱి నన్నెలచీరలు గట్టి, పూలు ధ  
మ్మిల్లమునందుఁ గూర్చుకొని మెల్లఁగఁజేరిన వీధివాకిటన్  
జల్లని గాల్చి కై తిరుగసాగిన నల్లరదానవంచు, నీ  
యుల్లము గానలేక, చెడునూహలు సేయుదురటై మానినీ !”



# అల్లమరాజు రంగశాయికవి

క్రీ॥ శ॥ 1860 ప్రాంతము.

“అల్లమరాజు” వంశమువారు పారంపర్యముగా పండితకవలలుగాఁ గనఁబడుచున్నారు. క్రీ॥ శ॥ 1735 సం॥ ప్రాంతమువాఁడగ అల్లమరాజు బౌపయకవి “గౌతమీమాహాత్మ్యము” అను గ్రంథమును రచించినాఁడు. ఇతని మనుమఁడు రంగధామకవి. (ఇతనికి రంగశాయికవి యను నామాంతరము గలదు.) “నారాయణాచల మాహాత్మ్య”మును నిర్మించి విజయనగర చినబౌపభూపుని కంకిత మిచ్చినాఁడు. ఇతని కొడుకులిద్దఱు. (1) రామకృష్ణయకవి, (2) సుబ్రహ్మణ్యకవి.\* సుబ్రహ్మణ్యకవి యుద్దండఁడు. ఇంచుమించు పదిగ్రంథములకర్త. అందు శతకములుగూడ మూఁడున్నవి. ఇతనియన్న యయిన రామకృష్ణకవి “కవిచకోరచంద్రోదయము — సత్యభామావిలాసము” మొదలగు కావ్యములు రచించెను.

సుబ్రహ్మణ్యకవి సంస్థానప్రభువులను దర్శించి, వారిని మెప్పించి, యనేక బహుమతుల సందినవాఁడు. మాడుగుల సంస్థాన ప్రభువులైన

\* అల్లమరాజు సుబ్రహ్మణ్యకవిగూర్చియు, నతని శతకములనుగూర్చియు శతకకవులచరిత్రలో నుండుటచేత, మరల చర్చితచర్చణముగా వ్రాయుట యొందులకని మాని తిని గాని, శ్రీవంగూరు సుబ్బారావుగారు వారయలవాటు ననుసరించి, సాహిత్యవిమర్శనకు సంబంధించిన పరిశోధనకు పూనుకొనకపోవుట యట్లుండ, “సుబ్రహ్మణ్యకవి వైదిక పక్షపాతముతో నియోగులను నిందించె” ననియు, నతఁడు కాణాద షెద్దన రచించిన “ముకుందవిలాసమును అపహరించి, యవతారికా పద్యములు మార్చి పీఠికాపుర ప్రభువైన శ్రీగంగాధరరామారాయనింగారిని మోసగించి యతని కని యంకితము చేసిన దొంగకవి” యని యతనిని తీవ్రముగా విమర్శించుట యుక్తము కాదని నాభావము. శ్రీవంగూరి వారి వాక్యములు గమనింపుఁడు :—

“భూతలంబున నియోగి కవిత్వముతోడ సాటి రాదందురు. బెట్టిదంబ

గు నటంమరు కొందఱు మూఢమానవుల్

(సుబ్రహ్మణ్య కవి).

“సాటిరాదందురు?”—ఎవరు?—ఎవరైనను వారు “మూఢమానవుల”ట! తనకే యీతిట్టనుకొని సుబ్రహ్మణ్యకవి, పుచ్చకాయలదొంగ యనఁగనే బాజములు తడుముకొని పాప మట్లనుకొనువారిని మూఢులని తీట్టుటలో వింతలేదు. కాణాదన షెద్దన సోమయాజి ముకుందవిలాసమును సంపూర్ణముగ దొంగిలించి, యవకతపః కృత్యా

శ్రీకృష్ణభూపతిమీఁద “శ్రీకృష్ణభూపతిలలానుశతకము” వ్రాసి, యాతని నలన వార్షికమును బొందుచుండినాఁడు. అంతియకాక “భద్రదాపరిణయము”ను శ్రీగంగాధరరామాయణింగారి కంకితముచేసి ఆయననలన బహుమానములు పొందినట్లు :—

“గావుగంగాధర రాసుగాయక్షమాధవుఁడు సుబ్రహ్మణ్యకవివరునకుఁ  
శీకపుగదుర్గ సౌధంపుఁ బెద్దకొలువునందు భద్రదాపరిణయ కావ్యంబు నంది  
యధికతర మాన్యభూమి, వెయ్యాఱులును, నువర్ణివలయంబులును నేలువలు నొసంగె”

అని కవి తానే చెప్పకొనినాఁడు. ఆనాఁడాసంస్థానములో, మానవేతనముకూడ పొందుచుండెను.

“సింహాద్రిరామాధిపశతకము” చెప్పి సింహాద్రిరామందొర కంకితము చేసినాఁడు, ఆవిషయమును :—

“బ్రాహ్మీ భస్య కృపానులబ్ధ కవితా ప్రాగల్భ్యనికా, నన్ను, ను  
బ్రహ్మణ్యంగని, జేంకటాద్రి నగర గ్రామంబున, స్వాస్య మా  
బ్రహ్మస్థాయిగ నిచ్చి హేమకటకద్వంద్వంబు వస్త్రాళి ని  
ర్జిహ్వాస్వాంతతఁ గొంతసొమ్ము నిడితొ సింహాద్రిరామాధిపా!”

అను శతక పద్యమువలన గ్రహింపవచ్చును.

ఈవిధముగ నే పాపయమంత్రి యను నమాత్యునిపై నొక శతకము కిందపద్యములలో వ్రాసి సన్మానము పొందినాఁడు. ఆ మంత్రిశిఖామణి లింగపర్తిగ్రామములో మాన్యమునుగూడ నిచ్చినాఁడట!

“ఘన లింగమపర్తిపురం! బున నుక్షేత్రముగ రెండుపుట్లగు భూమిక  
గనకాంబరాభరణములు । వరుసగ నాకొసఁగితివు పాపయమంత్రి!”

అని తగిలించి, ప్రభువును మోసగించిన సుబ్రహ్మణ్యకవి పై చూట లనఁగలఁడా? చిచార్యము.

శ్రీ సుబ్బారావుగారి శీవవిమర్శకు గుటియయి ‘చోగకవి’ యనిపించుకొనిన సుబ్రహ్మణ్యకవినిగూర్చి మఘనాపంతుల సత్యనారాయణశాస్త్రిగారు “అంధ్రరచయితల” గా నుటంకించిన యాక్రందిపలుకులుగూడ సహృదయులు చిత్తగించుట మంచిది.

“ముకుందవిలాసములోని కవితారీతు లీసుబ్రహ్మణ్యకవి కొన్ని సంగ్రహించెను. అందలి పద్యములు పద్యములుగాఁ గొన్ని యిందున్నవి. కథలోఁగూడఁ బెద్దమార్పు లేదు. భావములు చాలవఱకు దానిని బోలినవే. . . ఆకవి కవితపైఁగల యభిమానమున నీసుబ్రహ్మణ్యకవి యిటుల చేసినాఁడని సమర్థించుకొనవలయును. —సుబ్రహ్మణ్యకవి సాధారణకవి కాఁడనుట కతనిగూర్చిన కథలు చాలగలవు. పెద్ద పెద్ద సంస్థానములకుఁ బోయి యతఁడు మాసిన విచిత్రాశుకవితాడు అందులకుఁ దార్కాణములు.” “శతక

ఈవిధముగా సంస్థానములు కొల్లగొట్టిన మహాకవి యయిన యల్లమరాజు సుబ్రహ్మణ్యకవిని “దొంగకవి” యని యెవఁడో “కశ్చన” నిందించిన నే వచ్చిన యప్రతిష్ఠలేదు.

పై సుబ్రహ్మణ్యకవిపుత్రులలోఁ బెద్దవాఁడైన రంగశాయికవి తనతండ్రియొక్కయుఁ బెదతండ్రియొక్కయు, విద్వత్కవితా ప్రతిభలను గూర్చి తాను వ్రాసిన శ్రీమదాంధ్రచంపూ రామాయణములో నీరీతిగా చెప్పినాఁడు—(రామకృష్ణకవినిగూర్చి).

“రామకృష్ణకవీంద్రుఁ డాంధ్రంబునందు సంస్కృతమునందు సాహిత్యపరిణిఁ దెలిసి కవిచకోరచంద్రోదయ గ్రంథముఖ్యములగు గ్రంథంబుల ననేకముల రచించె”

ఈ రామకృష్ణకవి సుబ్రహ్మణ్యకవికి విభిన్నోదరుఁడు. ఇతని కొడుకు లిరువురు :—

“రామకృష్ణకవికి సుతుల్ ప్రథితగుణులు, రంగశాయియు, రామచంద్రకవి యనఁగఁ గలిగి రిరువురు హరిభక్తికలితులగుచుఁ గీర్తినొందిరి యుచితప్రవర్తనమున!”

ఇఁకఁ దనతండ్రి యైన సుబ్రహ్మణ్యకవినిగూర్చి :—

“ఏమేటి మాధులకృష్ణభూపాలుని సభయందుఁ గవులచే శ్లాఘనొందె,  
నేనుఁగి శేషధర్మేతిహాసగ్రంథమును దెనుఁగొనరించె బుధులు వొగడ  
నేనునీషి రసంబులెల్ల వర్తిల్లఁగ భద్రదాపరిణయ కావ్యంబుఁ జెప్పె  
నేకవీంద్రుండు శ్రీకృష్ణకల్యాణ ప్రబంధంబు రచియించె భాసురముగ.  
నట్టిగుణశాలి యుభయభాసానవద్య వివిధ కవితావిరచనా ప్రవీణుఁ డధిక  
నృపతి సంస్థాన సంతానహృష్టుఁడు నయి భువిని బ్రబలె సుబ్రహ్మణ్యకవివరుండు”

కవులచరిత్ర కారుని విమర్శ యెంతతీవ్రమో, “యాంధ్రరచయితల” కర్తవి యంత మార్దవముగాఁ గనబడుచున్నది.

ఇక్కడ మన మొకవిషయము గమనించుట ముఖ్యమనుకొందును. సుబ్రహ్మణ్య కవి “సాధారణకవి” కాఁడనియు నతఁడు “విచిత్రాశుకవితా” ప్రవీణుఁడనియు మధు నాపంతులవారి మాటలవలనఁ దెలియుటచేత “ముకుందవిలాసము” వంటి గ్రంథము నతఁడు సృష్టించినంత శక్తిలేని “దొంగకవి” యని యెట్లు చెప్పఁగలము? అయిన నవతా రికిలోని పద్యములుతప్ప, తక్కిన తాను వ్రాసిన “భద్రదాపరిణయ” కావ్యమంతయు “ముకుందవిలాసము”నకు నకలగుటకు నాకొక్కిలై కారణ మగపడుచున్నది. ఆకాల మునఁ బ్రభువులు తమ యాస్థానకవులను “ఇన్నినాళ్లలో నీకావ్యము పూర్తికావల యును” అని యాదేశించువారు. అదీరీతిగా, మనసుబ్రహ్మణ్యకవిగారి చతుర్విధ కవితా ప్రాగల్భ్యము నాకలించిన శ్రీగంగాధర రామారాయవింగారు ఏదో యొకదినముననో, కొన్నిగంటలలోనో యొక కావ్యము వ్రాసి తన కంకితము చేయుమని, కోరగా నాగడువు లోపల సంతరసపత్తిరముగా కావ్యము సృష్టించుట నులభసాధ్యముకాకపోయి తన

దీనినిబట్టి సుబ్రహ్మణ్యకవి యెంతటి పాండితీసంపన్నుడో యెఱుకపడుటయే కాక, కాణాద పెద్దనసోమయాజిదని ప్రఖ్యాతమైన ముకుందవిలాస నామాంతర భద్రదాపరిణయము తనతండ్రి దేనని యితఁడు గూఢిగాఁ జెప్పుచున్నాఁడు.

సుబ్రహ్మణ్యకవి క్రీ॥ శ॥ 1831 నుండి 1892 వఱకు జీవించి యుండెను. అతని పెద్దకుమారుడయిన యీరంగశాయికవి క్రీ॥ శ॥ 1860 అనఁగా కౌద్రుసం॥ము నిజాశ్వయుజ శుక్ల తృతీయా సౌమ్య వాసరమున జన్మించెనని యాంధ్రరచయితలు” చెప్పుచున్నది. ఈ గ్రంథ మీకవినిగూర్చి యితని వంశమునుగూర్చి వివరించుచు “వీరివంశమునఁ దరమున కొకకవి చొప్పున వచ్చుచున్నారు” అని తెలిపినది. “తరమునకొకరు” కాదు. “తరమున నుద్భవించిన వారందఱు” అనుట సమంజసము. సుబ్రహ్మణ్యకవి యెంతటి విద్వత్కవీంద్రుడో యతని జ్యేష్ఠ సోదరుడగు “రామకృష్ణకవి”యు సంతటి కవీంద్రుడే! అతఁడు కూడ తనవంతునకు, ఇదివఱకుఁ బేర్కొన్న రెండుకృతులనేకాక, మదాలసా పరిణయము, శంతనువిలాసము, అధ్యాత్మరామాయణము, అచ్చ శైనుఁగు భాగవతము, రామకృష్ణీయము (ఆంధ్రశబ్దచింతామణి వ్యాఖ్యానము) అను గ్రంథములనుగూడ వ్రాసినట్లు “ఆంధ్రకవుల చరిత్ర” నలనఁ దెలియుచున్నది.

సుబ్రహ్మణ్యకవికి రంగశాయికవియే కాక, మఱి ముగ్గుఱు కుమారులుగూడ కలరు :—

“ఘనతఁ గవిన సుబ్రహ్మణ్యకవికిఁ జిన్నమాంబకును గల్గిన నలుగు రాత్మభవులు, రంగశాయియు, వేంకటరాయుడనఁగ మఱియు బంగారయయును సోమకవి యనఁగ”  
(చంపూరామాయణము)

పరువు నిలఁబెట్టుకొనుట కతఁ డీపని చేసి యుండవచ్చును. అంతమాత్రముచేత ‘నొంగకవి’ యనిన ననవచ్చునేమోకాని, యది దూషణముగను కవి కుండు ప్రతిష్ఠను బోగొట్టునది గిను తోచును. పైఁగా నీకాలమువలె గ్రంథప్రచారములకుఁ దగిన ముద్రణ ప్రకటనాది సౌకర్యము లాకాలములో లేకపోవుటచేత, రాజసభలో కృతిభర్తగాని, తక్కినకవులు గాని “ముకుందవిలాసము” సంగతి యెఱిగియుండరు. కనుక ప్రభువు ప్రాపకము సంపాదించుకొని, భవము, యశస్సు వార్జించవలయునని యుబలాటము కలిగిన సుబ్రహ్మణ్యకవివంటివాని కది యవసరమునుబట్టి యుపయోగించుకొనుటకుఁ జక్కని యవకాశ మిచ్చియుండవచ్చును. అంతమాత్రముచేత కవితావీధిలో విశృంఖలముగాఁ దన విచిత్ర శుకవితాప్రతిభలను వెలిగించిన యీసుబ్రహ్మణ్యకవికి వచ్చిన యగౌరవము లేకపోఁగా



దీసిసిబట్టి (1). రంగశాయికవి, (2) వేంకటరాయఁడు, (3) బంగారయ, (4) సోమకవి. వీరిలో మొదటియతఁడును గడపటి యతఁడును మాత్రమే కవీశ్వరులయి గ్రంథములు వ్రాసినవారుగాఁ గనఁబడుచున్నారు. ఈవిధముగా 'నల్లమరాజు' వంశము విద్యత్కవితలకు నిత్య నివాసమయినది.

అల్లమరాజు వంశస్థు లారామద్రావిడ శాఖా బ్రాహ్మణులు. హరితసగోత్రులు. ఆపస్తంబసూత్రులు, పితాపుర సమీపమందలి చేబ్రోలు గ్రామవాస్తవ్యులు. ఈరంగశాయికవి తన తండ్రివలె ద్రవ్యార్జనా లంపటుఁడు గాఁడు. యదృచ్ఛాలాభ సంతృప్తుఁడు. ఆచారప్రియుఁడు. నిష్కాగరిష్ఠుఁడు. సత్యవ్రతావలంబకుఁడు.

ఇతడు—(1) శ్రీమదాంధ్ర చంపూభారతము, (2) రామాయణ చంపువు, (3) రఘురామశతకము, (4) పరమాత్మశతకము, (5) సర్వేశ్వరశతకము, (6) గోవిందశతకము, (7) లక్ష్మీశతకము, (8) మాధవ శతకము, (9) కుక్కుటలింగశతకము, (10) గోపాలస్వామిశతకము (11) మల్లికార్జునశతకము—అను గ్రంథములను తెనుఁగున రచించినాఁడు. రెండు మూఁడు సంస్కృతకృతులనుగూడ వ్రాసినాఁడు.

వీనిలో భారత చంపువు క్రీ॥ శ॥ 1913 సం॥ము ముద్రింపఁ బడినది. చంపూరామాయణముగూడ పూర్తియయి యందలి మొదటి మూఁడుకాండములను క్రీ. శ. 1926 లో క్రీ. శే. శ్రీచెలికాని లచ్చారావుగారు తమ “ఆంధ్రభాషావిలాసిని”యను మాసపత్రికలో ముద్రించి,

సమయస్ఫూర్తి బాగుగా నున్నదని యభినందించక తప్పదు. ఈసందర్భములోఁ దన కపఖ్యాతి వచ్చునని యతఁడు యోచింపలేదా, యనిక—నని వేణువిషయము. అతనికి కృతికర్తృత్వముకంటె ధనాదాయమే ముఖ్యముగాఁ దోచినదని యొప్పుకొనక తప్పదు. అతని కవితాధోరణిని చాటుటకు అతఁడు రచించిన “శేషధర్మాత్మబోధమణిధ్వజా”ని గ్రంథములు పెక్కులున్నవి. కాని “భద్రదాపరిణయము” మాత్రము కేవలము డబ్బు కొఱకే. లేకుండిన, భావికాలములో నెప్పుడో యొకప్పుడు తన గుట్టు బట్టబడులు కాకపోదని సుబ్రహ్మణ్యకవివంటి ప్రజ్ఞావంతుఁడు తెలిసికొనియుండఁ డనుకొనరాదు.

ఇతనివలె కావ్యచార్యులకుఁ బాలుపడినకవులు—ఇతరుల పద్యములు మక్కికి మక్కిగా తమకృతులలోనికి దిగుమతి చేసికొనిన కవులు, కృతికన్యా కరచరిణములను మాత్రము తాము స్పృష్టించుకొని యిక్కడ దక్కిన భాగమునంతయు నన్యల గ్రంథముల నుండి సంగ్రహించుకొనిన కవులు, పదములను మాత్రము కొంచెము మార్చి, భావములను

తరువాత మొదటిభాగముగ పుస్తకసూపము నొందించిరి. (ఈగ్రంథము నాయొద్ద నున్నది). విషయ మిట్లుండ “ఆధునిక రచయితలు” అను గ్రంథమును సంతరించిన శ్రీమధునాపంతుల సత్యనారాయణశాస్త్రి గారు “భోజరాజు “రామాయణచంపువు” గూడఁ దెనిగింప మొదలిడి బాలకాండముదాక రచించెనని వారి కుమారులవలన నేను విన్న విషయము” అని తమగ్రంథమున వ్రాసిరి. బహుశః శాస్త్రిగారు పొరపాటున నయిన వినియుండవలెను. లేదా రంగశాయికవి కుమారులయిన ప్రమాదపడియుండవలెను.

ప్రకృతము రంగశాయికవినిగూర్చియు, సతనిశతకములనుగూర్చియు పిమర్చించుటకు పూనుకొంటిని. కాని యన్ని శతకములు లభించినవి కావు. రఘురామ, మాధవ శతకములు మాత్రము దొరికినవి. ఈరెంటిని, నాకు దొరికిన సాధనాంతరములతోను, నాధార కతిపయములతోను, కొంతవఱకు సమీక్షింతును. ఇతని నమ్రభావము మెచ్చదగినది. ప్రాచీన కవీంద్రుల ధోరణి యుం దితనికి ఆసక్తి మిక్కుటము. చంపూరామాయణము అరణ్యకాండములోని యాశ్వాసాంత పద్యములు చిత్రబంధకవితానిధులు. ఇతని వినీతభావ మెట్టిదో క్రింది పద్యము చూడుడు.

ఇది లక్ష్మీశతకములోనిది “ఆంధ్రరచయితల”లో నున్నది.

“కాణాదర్శి వరప్రణీతమగు తర్కం జేసెఱుంగంజామీ !  
పాణిన్యాచితంబు వ్యాకరణ మొప్పం గొంచె మీక్షించితెన్,  
వాణీనైపుణీలేదు, రాజసభలక వానింపలేనచ్చు, యే  
వాణీశ్యంబును నేనెఱుంగ నికె నంబా ! లక్ష్మీ ! రక్షింపుమా !”

నర్జనలను బూర్తిగాఁ దక్కిన కవుల కృతులలోనుండి యపహరించుకొనిన కవులు మన సాగవ్యతములో లెక్కకు మిక్కిలిగాఁ గనఁబడుచున్నారు.

సాహిత్య విమర్శకులలోఁ జాలమంది యట్టివారిని, వారికావ్యములను నిదివఱకే వెల్లడించియున్నారు. కవులను దృఢముగా బంధించు లక్షణనూత్రములను వా రేమాత్రము మీరిరాదను శాసనముకూడ నందులకుఁ జాలవఱకుఁ గారణ మగుచున్నది.

కవితాలక్షణములు ధీరోదాత్తాది నాయకస్వభావములు, అష్టాదశవర్ణనలు, కవి సమయములు మొదలయినవి “నిరంకుశాకవయః” అను ప్రథమ శతీబీరకాయ వాటమునకుఁ దెచ్చినవి.

నేటి వాఙ్మయ ప్రపంచములో నట్టివానికి విలువ లేకపోయినను బుద్ధిమీదవ శతాబ్దాంతమువఱకు వానిని కవులు ‘తూ—చా’ తప్పక పాటించుచు వచ్చినారు.

ఆకాలములో నాశుకవులమని దేశముమీఁదికి పొట్టపోసికొనుటకు దండెత్తు చిల్లర కవినామధారుల చర్యలనుగూర్చి యితఁడు తన శ్రీమదాంధ్రచంపూరామాయణావతారికలో “కవితాప్రశంస” యను శీర్షిక క్రింద నద్భుతముగ ఖండించినాఁడు. అవి తప్పక పఠితవ్యములు:—

“ఘంటకు నూఱుపద్యములుగా రచియింతుమటంచుఁ గొందఱున్  
ఘంటకు నాల్గువందఱుగఁ గల్పనఁజేయుదుమంచుఁ గొందఱున్  
దొంటివో, యిష్టచెప్పివో, తోచినయట్లుగఁ గూర్తు, రూఁకదం,  
పంటకు సందియంబు లవమైనను లే దవి యెంచి చూడఁగన్”

“కవితాప్రాధిమ్యమున్ రసజ్ఞుఁడె యెఱుంగంజాలు, సామాన్యమా  
నవులెల్లన్ దెలియంగఁజాల, రెటులన్నన్, బద్ధమాధ్వీకమం  
దవు మాధుర్యము పట్టదం బెఱుంగుగా, కచ్చెంత నెల్లప్పుడున్  
నివసింపంబడు వాశ్చరంబు లెఱుంగనేకుంట వించుండరే?”

“వ్యాకరణముఁ జదువనివాఁడై, కవితరచించెనేని యది యపశబ్దా  
నీకమునకు నాకరమై వాకొన నర్హంబుగాక వర్తిలుచుండున్”

“రసము లలంకృతు ల్గలిగి రాజిలుచుండెడు పద్యమొక్కటే  
యెసఁగు రసజ్ఞుచిత్తమున కెంతయు మోదము సంఘటింపగన్  
బసగల మాక్తికం బొకటె భామిని మోము నలంకరింపఁగా  
వెసఁ దగు గ్రుడ్డిగవ్వ లొకవేయయినన్ గయినేయఁ జాలునే?”

“పరు లపహాస్యముం బొనరుపందగు శబ్దము సోఁకనీక వా  
విరి విరిదండశోభ నొదవింపఁగఁ జాలిన శబ్దపంక్తివి  
స్ఫురణము గల్గి తేనియల సోనలఁ బైకొనఁజేయు నర్థదం  
బరిమున నొప్పుచుండెడు ప్రబంధమె పేర్కొననౌ బుధాళికెన్”

సమాజములోని మానవజీవితరంగము లన్నింటిలోను మార్పులు చేయుటకు బద్ధకంకఁబడలే పాటుపడిన శ్రీ వీరేశలింగకవివర్యాదులు సైతము “భాషాసంస్కరణ” మనునప్పటికి “నన్ను ముట్టుకోకు నామాలకాకి” యను విధముగా మడిగట్టుకొని కూర్చుండినారు.

ఇంతకును జెప్పవచ్చిన దేమనఁగా, “అప్పకవ్యాదులు కవితారంగములో నడుగడుగునకుఁ బ్రతి స్వల్ప విషయములోను, లక్షణనియమములను గల్పించి, శాస్త్రకర్త లని పించుకొని నా”రని. అంతవఱకు బాగుగనే యున్నది. కాని యవన్నియు నమలులోఁ బెట్టవలయుననినఁ గవుల స్వాతంత్ర్యమే చంపుట యగును. తన్మూలమునఁ గవులు తాముద్దేశించిన ప్రకారము—అనుకొనిన గధువునకు గ్రంథము పూర్తి చేయలేకపోవుటయు జరుగుచుండెడిది. మాటవరుసకుఁ బ్రబంధముల సంగతి గమనింతము, ప్రతిప్రబంధకర్తయు “గతానుగతికో లోకః” అను ధోరణిలోనే ప్రవర్తించినాఁడు :—

(1) ఒకకవికేః గలిగిన స్వప్నదైవసాక్షాత్కారము—అందఱి కంటూబాడ్డ్యమొనర్చి. (2) పరుసగా, నిష్టదేవతాస్తుతి, నుకవిప్రశంస, నుకవినంద, ప్రతిప్రబంధములోఁ

“చతురతలేమిచే గవులు సంస్కృతమున్ దెనిగింపఁబూన, సం  
స్కృత మొకరీతి నుండు, దెలిగించినయట్టి తెనుంగు దానికిన్  
బ్రతి గనరాకయుండు, నిది బాగగునే యని సంస్కృతార్థప  
ద్ధతి విడనాడకుండ విశదంబగునట్లు తెనుంగొనర్చెదన్”

“ఆశుకవనంబుఁ జెప్పిన యంతమాత్రం దాము విద్యత్తలమంచుఁ దలఁపగాను,  
శబ్దశాస్త్ర మలంకారశాస్త్ర మెఱిగితగుకవితఁ జెప్పవాఁడు విద్యత్కవి యగు”

“పదలాలిత్యము లేనిదై కఠినశబ్దస్ఫూర్తి వర్తించినన్  
జమవంజూచిన వారి కాకవిత లేశంబైన హృద్యత్వమొం  
దమ, జంచద్వినయప్రపత్తి గుణకూన్యంబైనచో, సత్సుఖ  
స్వదధాన్యామల నొప్పుసంపద ప్రశస్తంజౌచుఁ బెంపొందునే?”

“అచ్చతెనుంగు శబ్దములు నచ్చటనచ్చటఁ దత్సమంబులున్  
వచ్చుచున్నయట్లు నుడువంబడి ముత్యములుం బ్రవాళముల్  
గ్రుచ్చిన పేరుతీరుగను గూర్చి సమంజసజైలితోడ వా  
క్రుచ్చినకైత మంచి దనుకొంచును మెచ్చుచు నుండ్రు కోవిదుల్”

“సరసమైనట్టి కవితను జదువుచుండ్రు విరసమైనట్టి కవితను వినఁగరారు,  
పంచదారకుఁ జీనులు పట్టుఁగాని, యుప్పునకుఁ బట్టునే చీను యొకటియైన?”

“ఒక్కపదంబు ధాతువున నొప్పుగ సాధువుఁ జేయుచుంచనన్  
బక్కున నన్వి సంస్కృత సమాసముఁ జెప్పుమనంగ, వెక్కుకున్  
ద్రొక్కుచుఁ, జెప్పఁజాలని నరుం డొక నచ్చతెనుంగుబాసఁజే  
చక్కఁగఁ గైతఁ గూర్చుటది సమృతమందురు పండితోత్తముల్”

దప్పనివయినవి, (3) పురవర్ణనాదికములు మొదలు పుష్పలావికా వర్ణనాదులవఱకుఁ  
ప్రబంధములలో నానువాయితిగా స్థిరపడినది, (4) నాయికా నాయక వర్ణనలు; సమా  
వేశములు; విగ్రహములు; సామాన్య కావ్యలక్షణము లైనవి, (5) వనవిహారములు;  
మలయమారుతమన్మథదూషణాదికములు, నాయికానాయక మన్మథావస్థలు. శిశిగోప  
చారములు అందఱుకవులకుఁ బొడిబెల్ల మయినది, (6) శుక పిక శారికా హంస విదూష  
కాదులు, చెలికత్తెలు మొదలగువారిలోఁ గవి కిష్టమయినవారు రాయబారములు నడ  
పుట—పునస్సమాగమము. తప్పనిసరి యయినది, (7) శృంగార, గాంధీవివాహ,  
ప్రథమనురత వర్ణనాదులు ప్రతికావ్యమున కాయువుపట్టు లయినవి.

పెద్దననాటినుండి వీరేశలింగముకవికాలమువఱకు నిరాఘాటముగా నీఘక్కిలోనే  
ప్రబంధ కవితారచనలు సాగినవి. ఈనందర్భమున పింగళిసూరన కళాపూర్ణోదయ మొక  
విలక్షణ మార్గమును ద్రొక్కినను ప్రబంధనియమముల వాసన కొంతవఱకున్నది. కాని  
ప్రబంధరీతిలో విప్లవముతెచ్చిన సూరన గడుసుపోకడల కాలవాలమయిన కళాపూర్ణో  
దయ మొక్కటే యా కాలమున వెలుగుఁగలిగినది; వెలసి ప్రబంధ లక్షణములకు నెదు  
రొడ్డి నిలువఁగలిగినది. దీనినిగురించి చాలాపరిశోధన చేసి కీ॥ శే॥ శ్రీ కట్టమంచి రామ

“తాకికశబ్దమర్మము నలంకృతిశాస్త్ర మెఱింగి సంస్కృత  
వ్యాకరణంబును దెనుగు వ్యాకరణంబుఁ బఠించినట్టి వాఁ  
డై, కవితా రచింపవలె నన్నను లక్షణశాస్త్రపద్ధతి  
గైకొని చెప్పినట్టిదగు కైతను మెత్తురు సర్వసత్కవుల్”

“శరవేగంబున వ్రాయు లేఖకులకుఁ శక్యంబుగానుండఁ దొర  
దరతోఁ బద్యములకు రచింప మఱలకు వానికు వినంగోరి చూ  
పఱులెల్లం బఠియింపుచున్నను బునః పాఠార్హముల్లాక వి  
స్తరమై తప్పులు దోచెనేని యపహాస్యంబుం బుధుల్సల్పరే ?||”

“అతిశీఘ్రంబుగఁ బద్యముల్ నుడివి తామత్యంతము నివ్విద్య నే  
ర్చితిమంచుకు మది గర్వమొందుదురు వారిం జెప్పఁగానేల ? పం  
డితూ లాపద్యములెంచి చూచినను రూఢి న్నిల్చునే ? పాల్లు వి  
స్తృతి నొ వడ్లను జేటలం జెఱుగ నెంతే దూలిపోకుండునే ?”

“వ్యాకరణవిధి విరుద్ధముగానున్న పదాభిప్రాయం గవిత రచింపకు  
లొకమునందున్న బుధాసీకం బాకవివరేణ్యునికు గడు మోచ్చుకు”

“ఒక యర్థంబును జెప్పచున్నతటి వేటొక్కర్థముకు దెల్పుచు  
న్న కవిత్యంబు రసజ్ఞబృందమున కానందంబు సంధించి జీ  
వకళకు శోభిలుచుండు శబ్దముల తేవకు మూఁడు న్నాల్గెడు న

ప్రకృతార్థంబు లమర్చి చెప్పటది స్వప్రవాగల్భ్యముం జూపుటే”

లింగాచార్యుగారు “కవితత్వతత్వవిచారము”లోఁ జర్చించుటనుబట్టి యొక్కడ నింతకంటె  
నెక్కువగాఁ దెలుపవలసిన యవసరము లేదు.

ఇక నీయిరువదియవ శతాబ్ది ప్రథమపాదారంభమునుండి బయలుదేరిన నవకవు  
లాప్రాతతత్రంతకు స్వస్తి చెప్పి, పాశ్చాత్య కవితారీతులను, గావ్యతత్వములను గ్రహించి,  
నానావిధములుగా, ఖండకావ్యములు, గేయరచనలు, భావకవిత్యములు, అభ్యుదయ  
గ్రంథములు వెలువరింప మొదలుపెట్టిరి.

అయినను బ్రాచీన కావ్యప్రబంధమార్గములను ద్రోసిరాజనుట మాహాపచార  
మును పిచ్చి కొందఱి నింకను బీడించుచునే యున్నది. అకారణముననే, సింహమునకుఁ  
గల తెల్లదనము, అకాశమునకుఁ గల నల్లదనము, విద్యుత్తునకుఁ గల యెఱ్ఱదనము,  
జడలకుఁగల పచ్చదనము, మాషికమునకుఁ గల హరిద్వర్ణము, ఇంకను మఱలేదు. ఇప్పు  
టికిని వారిరచనలలోఁ జకోరములు వెన్నెలపానము చేయుచుండను. స్త్రీల కాలి  
తాఁపుల కశోకములు వూచుచున్నవి. పులిసజ్జనులు, పర్వతస్తన లాండినగాని వారి  
ప్రబంధములు సర్వసంపన్నములు కావు. అయిన నిటువంటి చాదస్తపు రచనల కీకాల  
ములోఁ బూనుకొనువారు నూటి కేపదుగురో యుండురు. అది యంత గణింపదగినది  
కాదు. కాని నేటి యువకవులు కావ్యజగత్తులో నొక తీవ్రమయిన విప్లవమునకు దారి  
తీసినవేకప్పు యీవెట్టివెట్టి వర్ణనలు, తలతిక్క భావములు, నవకతవకకవిత్వములు,

“పదయమకంబు సారెకును వచ్చుచు నన్నటుగా రచించిన  
ట్టిది, యగుకైత యందఱకు డెందములందు నమందహర్షము  
గదియఁగఁజేయు, నర్థముల, గల్గు నలంక్రియలైన సమ్మదం  
బొదవఁగఁ జేయు రెండు నవి యొక్కడఁ గల్గిన శోభ మెండగున్”

“జనరింఛోళికి విన్నమాత్రముననే సంతోషముం గూర్పఁజా  
లిన శృంగారరసంబు కల్పనరుచు స్త్రీలింఛుచున్ మార్దవం  
బున సంపుల్లశరీషపుష్పములతోఁ బోలింపనౌ నూక్తులన్  
బొనరింపంబడినట్టి కైత శుకపుల్ భూషింప నర్హంబగున్”

ఇతని మాధవ రఘురామ శతకములలోని కడపటి పద్యము లీవిధముగా నున్నవి.

మాధవశతకములో :—

“భువిలో నల్లమరాజవంశ కలశాంభోరాశి పూర్ణేందుఁ, డా  
ర్యవర్ణాఘిత సచ్చరిత్రుడగు సుబ్రహ్మణ్యసంజ్ఞాక స  
త్కవికిన్, జిన్నమకు న్సుతుండ, నమరంగన్ రంగశాయ్యాఖ్య నౌ  
కవి, జేనీశతకంబు నీకొసఁగితిన్ గైకొమ్ము, శ్రీమాధవా !”

అనియు, రఘురామశతకములో :—

“అవనీమందలి శాలివాహన శతాబ్దానీకముల్, భారతీ  
ధవ శుభ్రాంశు గజేందు సంఖ్యలను జెందన్ హేవిలంబ్యబ్రము

నూతదంపుల్లు నణఁగారదు; తెలుఁగుభాషాదేవి స్వతస్సిద్ధమయిన సౌందర్యముతోఁ  
బ్రకాశించుటకు వీలు కలుగదు.

ఇకఁ బ్రకృతమనుసారము :—కావ్యచౌర్యములు చేయుటకు (గూడ, (ఒక వేళ)  
చౌర్యగ్రంథరచనా నియమములు కొంతవఱ కడ్డు తగులును. అట్టిచౌర్యము లనేక  
రకములు.

(1) కావ్యచౌర్యము, (2) భావచౌర్యము, (3) శబ్దచౌర్యము, (4) అలంకార  
చౌర్యము, (5) విషయచౌర్యము.

భాషాస్వరూప మేగ్గుడినప్పటినుండి యీ పైఁ బేర్కొన్న యయిదింటిలో నేదో  
యొక రకమయిన చౌర్యమనకుఁ బ్రతిగ్రంథకర్త ప్రబంధకర్త పొలుపడక, కవి యనిపించు  
కొనలేదు. అది యసాధ్యము. అనువాదములకుడ నొక విధముగఁ జౌర్యమే యగును.  
ఈక్రింద నుదాహరించునవి చౌర్యములగునో కావో పాఠకులే నిర్ణయించుట మంచిది.

1. ఎఱ్ఱాప్రెగడహరివంశములోనిప్రహ్లాదచరిత్ర, బమ్మెరపోతన “ప్రహ్లాద  
చరిత్ర”కుఁ గొంతవఱకైనను నాధారము కాదని యెవరైన ననఁగలరా?

2. శ్రీనాథుని (గమికర్మకృతనైకనీవులుడనై) “కంటిక్ విదర్భంబునన్ రమ  
ణీం బల్లవపాణి” యనుపద్యమును దరువాతి ప్రబంధకవులందఱు ననుకరించినవారే కదా!

3. పెద్దన మనుచరిత్రలోని “మహాధీనీప్రవరాఖ్యులు;” వనుచరిత్రలోని “గిరి  
కావసురాజులు” భూమేశమయినప్పుడు జరిగిన వృత్తాంతమును దెలుపుపద్యములు భావ

పు, వరుం డల్లమరాజవంశ్యమణి సుబ్రహ్మణ్యసంజ్ఞాక స  
త్కవికిం బుత్రుఁడు రంగశాయికవి వేడ్కం జెప్పె సేపద్యముల్” —

అనియుఁ దన్నుఁ గూర్చియు, దనజననీజనకులఁగూర్చియుఁ జెప్పఁ  
కొనినాఁడు. పైఁగా రఘురామశతకములోఁ దద్రచనా కాలము  
శా॥ శ॥ 1819 అనఁగా క్రీ॥ శ॥ 1893 హేవిశంబినంవత్సరమని కవి  
తెలిపినాఁడు. మాధవశతకమునఁగూడ దానిని వ్రాసిన కాలము నీక్రింది  
విధముగఁ దెలిపినాఁడు :—

“ధరణీమండలి కాలివాహన శకాబ్దంబుల్ మహేంద్రాగ్నికుం  
జరశీతాంశులసంఖ్యచే బరఁగఁ జం చద్రాక్షసాఖ్యాక వ  
త్సరమందుకా దగు జ్యేష్ఠపుం బహుళపక్షంబందునా సప్తమీ  
స్థిరవారంబున నెల్ల నీశతకమొందెం బూర్తి శ్రీమాధవా !”

అనఁగా, శా॥ శ॥ 1837 క్రీ॥ శ॥ 1916 రాక్షస సంవత్సర మన్న  
మాట. పైఁ బేర్కొన్న రెండుశతకములకు మధ్యకాలము 18 సంవత్స  
రములగును. దీనిని బట్టి రంగశాయికవి తన 38 ఏట రఘురామశతక  
మును 56 ఏట మాధవశతకమును రచించినాఁడు.

ఇతఁడు శతకములనేకాక, “చంపూభారతము”ను, “చంపూరా  
మాయణము”ను గూడ ననువదించినట్లు పైనఁ దెలిపితినిగదా ! ఇతని

సాన్నిహిత్యము కలిగినవి కావా ? చంద్రికాపరిణయములోని నాయికానాయకుల సంద  
ర్భములోనివి కూడ నంతేకదా !

4. ఉత్తరరామాయణములోని “అఖిల రాజాధిరాజాస్థాన జనహృద్య విద్యా  
విహారు లార్వేలవారు” అను పద్యమును దక్కినతెలుఁగుకవులలోఁ దెక్కురు అనుక  
రింపలేదా ?

5. సోమశిల ప్రాంతములోని రామావర్షుల కొండుభట్టుగారి “వామనపురా  
ణము”లోని పద్యములు చాలవఱకు బమ్మెరపోతన “వామనావతారి” ఘట్టుములోని  
వసుటకు సందేహమున్నదా ?

6. శ్రీవీరేశలింగముగారి యభిజ్ఞాన శాకుంతలములోని “కొందలమందె డెందము”  
అను ప్రాసకు ముగ్ధుడైన మహాకవి “కుందుజనించె నేడిదె” — యని లంకించుకొని  
నాఁడు గదా !

ఇవన్నియుఁ జోరత్వములనుఁడు, లేక యనుకరణము లనుఁడు. ఏమనినను, గవి  
సహజమయిన స్వభావముగనే కనఁబడుచున్నది.

1. ఒకానొకకవి (ఆధునికుఁడు) :—

“పెట్టనికోట రామునకు భీమబలుండగు సూర్యసూతి, దా  
నొట్టిన మంట లక్ష్మణుఁడు యుద్ధతలంబున యోధవర్యులై



గంధములు చాలవలయును బ్రచురించిన కీ॥ శ్రే॥ లచ్చారావుగారు వానిని వెలువరించిరి. వానిని వారి మొదట నితిశతక సంపుటమున రఘురామ శతకమును. రెండవ భక్తిరసశతకసంపుటమున మాధవశతకమును జేరియున్నవి.

ఈకవీంద్రుని కవిత్వము మృదుమధురపదగుంఘనము కలిగి పూర్వ కవితలను నలపించుచు. బాక్షిచేకమైన పద్యములలో సాగిపోవుచుండును. ధారాశుద్ధి శబ్దప్రయోగము, శ్రవణ పేయసమాససంకలనము. నిరాఘాటమైన యురవడి ప్రతిపద్యమునను బ్రత్యక్షమగుచుండును.

రఘురామశతకములో సంత్యహసములు. దృష్టాంతాలంకారములు. అర్థాంతరన్యాసములు, తఱచుగాః గవి ప్రయోగించి, సాతకునికి చిన యభిప్రాయములను గరతలామలకము చేయుటలో నతినమర్చుచు పించుకొనినాడు.

→ క్రింది సమాసము లద్భుతములైనవి :—

(1) శిరన్న వ పూర్ణిమా శశి స్థిత కళా కలాపములు, (2) సుమిత రి నాలసాల నవసూన మరంద రసానుభూతి, (3) సముద్రగ తరంగచ మోల్లసత్సముద్రపు సలిలంబు, (4) పరిపూర్ణ శతాంక గిరిశ కాశ నారద

నల్లయి, బాంబవంతుడును సంజనపట్టియు నంగడుండు. ని  
ట్టినినెనెని రాముని మహాగుణధాముని వైరిభీముని॥

ఈపద్యము భాగతములోని :—

“పెట్టినికోట నీకు హరి, భీముడు నట్టునుడున్ రింబునన్  
నొట్టిన మంట, యొ కొలది యోధులు సాత్యకేయున్ విరాటుడున్.  
జుట్టపుమేరు పుగ్గరణ శోభినున్ దీక్షుపదుండు, నిన్ను ని  
ట్టివనవచ్చునే? సుగలక్ష నను నొల్లపుగాక, చివ్వకున్॥”  
ఈ పద్యమునకు భావమార్గముకాదా?

2. పై గూఢనికకవియే :—

“నీ నవ్వరయ్య రిఘుకుల మీ వరణ్యులె సురారి నీకులన్ గంపన  
శరీర భువి” — అనియు.

3. “వచ్చినవాడు కేవలంఁడె వల్లభ నీమది నెన్నపైతీ” యని పద్యములు రచించి నాడు. తిక్కనకవితలోని పోకడ లిందులేవా?

పెట్టిలక్ష్మీనగసింహకవి :—

“ఇంతలు చన్నులుండ మఱియెవ్వర గూఢాదు భాసురాంగి? యే  
కాంతమునందు నున్న జవరాలన్ ద్రపంబడి వెన్నెదీయు లా



దరకుంద హీరఘణిరా డ్డునసార వియన్నదీ శరన్నుదిర సుధారస ద్యుష్ట  
జనోకహ తార శతార హార పారద సదృశత్వము.

ఇట్టివి పెక్కులు. నూతన శబ్దము ఇతఁడంతగా ప్రయోగించుట  
కిష్టపడని వాఁడని తోచుచున్నది. అక్కడక్కడ మచ్చునకో యన్నట్లు  
శనఁబడుచున్నవి.

(1) పడవాలు, (2) డాలు, (3) అరదాలు, (4) సిడాలు,  
(5) భేరీలు, (6) దర్బారు, (7) హొన్ను, (8) నెంజెలి, (9) రప్పు, ఉప  
మానములు చాల అందముగా ఉండును.

(1) సత్ఫలదపు నేల విత్తనము వైచిన వర్ధిలు, నూషరోర్విఁ జేరల  
నిడ నెట్లు మొల్చు?, (2) బకబృందములున్న సరోవరంబు రాజల్లదు  
హంసయొండు నివసించిన శోభిలు, (3) గట్ల నిదాఘదాహమెల్లను నణఁ  
గింపఁ జేయఁగ బలాహకముల్ తగుఁగాని యట్లొనర్ప నదులుగావు.  
(4) దుగ్ధపు భాండము శౌండినీగతంబై చనినం జనంబులకు నాత్మల  
లోపల మద్యమట్లుగాఁ బ్రాచురి నొందురీతి, (5) అరణ్యమునం బటీర

గింతియ గాక నీ వెఱుగ వే మరుఁడిచ్చిన దారి చొప్పు, నీ  
వింత భయంబు మై నడుగ నెల్లిదమాదువు, దాపనేటికిన్ ||”

“నిక్కడు దోపనేల? తరుణీకులరత్నమ! యింక నీపయిన్  
జిక్కి ఘనంబు నాకు; విను చిత్తజుదండముఁ జప్పరించెదో!  
చొక్క బరాంది (Brandy) మద్యముల చూరలఁ బాటిలు వేడిచేత, బెం  
పెక్కఁగఁ జేసి—మరునింటను దూరిచి యాదరింతువో? ||”

ఈపద్యములు భావచౌర్యములయినను గావు; ఘణితచౌర్యములు. కనుక  
చౌర్యములనునవి సాహిత్యప్రపంచములో నేవిధముగను లేవని సమర్థించుటయే సమంజ  
సము. ఈవిషయములో శ్రీమధునాపంతులవారివాక్యములతో నేకీభవించుట యుక్తము.  
శతకముల సందర్భమునఁగూడ ఈ “కాపీలు” అనుకరణములు విశేషముగా నున్నవి.  
పంకాయలపాటి వేంకటకవి “ఊలంకమదనగోపాలశతకము”లోని పద్యములు చాల  
వఱకు (మకుటముమినహా) శేషస్పృకవి “నరసింహశతకము”లోని పని చెప్పవచ్చును.  
ఇంతెందుకు—జేణుగోపాల, కుక్కుటేశ్వర రామలింగేశ శతకము లొక్కఁజేరివలెననివే.

తొక్కుడయిన సుబ్రహ్మణ్యకవి కీవిషయములన్నియు నవగతములే. కనుక  
నతఁడు “ముకుందవిలాసము”ను భద్రద్రాపరిణయముగా మార్చు గారడీకి కారకుడయి  
నాఁడు. అతని శతకములు విమర్శింపనందులకుఁ గారణము మొదటనే నివేదించితిని.  
శతకవిమర్శనకంటె నతని కాపాదింపఁబడిన నిందను దొలగించుట ప్రధానమని యింత  
మాకు వ్రాసితిని.

వృక్షములు జనించెనేని ఘనసౌరభ మవ్వనమందు నెల్లెడం గ్రమ్మినరీతి,  
(6) కోకిల రిచియించు నాదము లొగి నిన్ని వాయసపాళి దాని నిర్దళ  
సము సేయఁబూను, (7) ఆవుమూత్రము పడినంతమాత్రమునఁ దప్పక  
పాలెచ్చును గాని యట్లు తక్రము చెడిపోదు నూ వె, (8) పెనుపగు శ్రేణు  
నెల్లపుడు వేమున కిడురసంబు వోసిపెంచినను దదీయ తి క్తత నశించు నె?

ఈశతకములోని పద్యములు చాలవఱకు “నీతిశాస్త్ర” మనఁ  
బడు నూఱుశ్లోకములు గల చిన్నసంస్కృతగ్రంథములోని వాని యను  
వాదములు :—

1. ఉత్తమం స్వార్జితం విత్తం । మధ్యమం పితరార్జితం ।  
అథనుం భ్రాతృవిత్తంచ । స్త్రీవిత్త మధమాధమమ్ ॥

“నిజభుజశక్తిచేతను గణించు ధనంబు భుజించు టుత్తమం  
బు, జనకునార్జితంపు ధనముం భుజియించుట మధ్యమంబు, భ్రా  
తృజనుల విత్తముం దినుటయే యధమంబగు, నంగనా ధన  
ప్రద మధమాధమంబు రఘురాసు ! దయాహృదయా ! శుభోదయా !”

2. రాజవత్స్వంచవర్షాణి । దశవర్షాణి దాసవత్ ।  
ప్రాప్తేతు షోడశేవర్షే । పుత్రం మిత్రవ దాచరేత్ ॥

“తనయునిఁ బంచవర్షములు దాకఁ గనందగు రాజపుత్రుఁడా  
డునఁ, దిదపం దశాబ్దములు బొందిన దాకను భృత్యురీతిగాఁ  
గనఁదగు షోడశాబ్దములు గాంచిన మీఁదట మిత్రధర్మివ  
త్తనమునఁ జూడనొప్పు రఘు॥”

3. పుస్తకం నినితా విత్తం । పరిహస్తం గతం గతః ।  
అథనా పునరాయాతే । జీర్ణం భ్రష్టాచ ఖండశః ॥

“మణియుఁ బుస్తకంబు ధనరాశియు నా నివి మూఁడు సన్యహా  
స్తమున గతంబులైనను గతంబులెయో, నవి క్రిమ్మఱంగఁ బ్రా  
ప్తములగునట్టి కాలమున భ్రష్టయు, జీర్ణము, నల్పమైనవై  
క్రమమునఁ జేరు నుమ్ము, రఘు॥”

4. విద్వానేవ విజానాతి । విద్యజ్ఞన సరిశ్రమమ్ ।  
సహి వంధ్యా విజానాతి । గుర్వీం ప్రసవవేదనా ॥

“శ్రీలలితోత్తులం గృతీరచించు తఱిక్ ఘనమా కవిశ్రమమ్  
బాలికుఁ డేమెఱుంగుఁ, గవివర్యుఁడెగాక, మతొలిఁ గన్న యి  
ల్లాలె యెఱుంగుఁగాక, ప్రసవాగత గర్భవతీశ్రమంబు గొ  
డ్రా లది యేమెఱుంగు రఘు॥”

అంత్యప్రాస నియమములు :—

1. “లాభముఁ దెచ్చునోడ, పదిలంబుగఁ గట్టినమేడ, త్రోవలూ  
శోభిలు చెట్లనీడ, సరసుల్ గల వాడ, నమానురాగలీ  
లాభ్యతమైన క్రీడ, పతిలాలసయై యిలు దిద్దు ప్రోడయుం,  
బ్రాభవ మొందువాడ రఘు ||”

2. “అక్షపదాఖ్యమాని వనితా స్వభిరక్షణ దక్ష, ఘోషదై  
త్యక్షయ కారి భూరి భయ దాహవదీక్ష, యశేషదై వతా  
ధ్యక్ష, వలక్ష జీవన రుహీక్ష, జితాక్ష విపక్ష హస్తీ హ  
ర్యక్ష, కృపాకటాక్ష, రఘు ||”

“కామ్యములందు రోసి, కినుకం బెడఁబాసి, మదంబుఁ ద్రోసి, స  
త్సమ్యత డాసి, భూతహిత సమ్మతభావనఁ జేసి, దుష్క్రియా  
గమ్యపథంబు మూసి, నిజకర్మములం దెగఁగోసినట్టి శ్రీ  
రమ్యుడె సుమ్మ యోగి, రఘు ||”

తక్కిన శతకములలోని పద్యములకును క్వాచితక్రముగా నక్కడక్కడ ననుకరణములు కనఁబడుచున్నవి.

1. మానవున కభ్యాసమున రానివి, పుట్టుకతో వచ్చునవి  
విద్యలు నాలుగట!

“క్షీతి మనుజాళికెల్లఁ బరికింపఁగ నాలుగువిద్యలేసుమీ  
చతురత నభ్యసించినఁ బొసంగవు, పుట్టుకతోన రానగుట  
వితరణకౌశలంబు సుకవిత్వపటుత్వ మవార్యమైన గూ  
రతయును గానశక్తి రఘు ||”

2. నరునికి వచ్చిన పోనివి రెండు, వచ్చుచుఁ బోవుచు నుండునవి  
రెండు, పోయిన రానివిరెండు :—

“పోనివిరెండు, నింద యశమున నరుఁ బొందినపిమ్మటన్ ; సదా  
వ్రానిక రెండు వచ్చుచును బోవుచు నుండును గల్మి లేములే ;  
మానక, పోయినన్ మఱల మానముఁ బ్రాణము మానపాళికెన్  
రానివి రెండునుమ్మ రఘు ||”

దృష్టాంతాలగకారములు :—

1. “వితరణశాలిక్తి కవిజ్ఞందముచేతఁ బ్రసేద్ధినోందిన  
ట్లితరులచేత నొంద, దది యెట్లనినన్, నుమసారభంబు మా  
రుతమాన వ్యాప్తమా మధువుఁగ్రోలి చరించెడు మత్తబంధగ  
ప్రతతులచేత నొనె? రఘు ||”

2. బాలకుఁ డెంతతెల్విఁ గలవాఁడయినన్ గురువాదరించి, ను  
శ్రీ లలరంగ శిక్ష నొనరింపుచు నేర్పకయున్న, విద్య రాఁ

జాల, దదెట్టులన్న, మణి శాణవిలీళము గాక కాంతిధా  
గాశత నెట్టు గాంచు యిటు ||”

ఇక మాధవశతకమునుగూర్చి :—నీతిశతకమైన రఘురామశతకమునకు “రఘురామ, దయాహృదయా శుభోదయా” యని మకుటము పెట్టుకొనినందునఁ గడపటి పాదమునఁ దప్పక రేఫయతి కనుగుణమైన యక్షరము పాదాదిని (ప్రతిపద్యమునకు) నియమితముగా నుండవలయును. కాని మాధవశతకములో నట్టిబాధ కలుగ లేదు. ప్రతిపద్యమునకుఁ జిట్టచివర ‘మాధవా’ అనిమాత్రమే మకుటము :—

ఇందులోని మొదటిపద్య మీక్షిందిది :—

శ్రీపీఠాపురమందు భక్తులను రక్షింపం దలంపూని, త  
ద్వ్యాపారంబులఁ జక్కఁజేయుచుఁ గిరీటాద్యుత్తమాలంక్రియల్  
దీపింపం జిలునవ్వుమోము దగఁ గుంతీదేవి చేతం బ్రతి  
స్థాపూజల్ గనియున్న నిన్ గొలిచెదన్ స్వామి, హరీ, మాధవా”

దీనినిబట్టి పీఠికాపురములో పూర్వము కుంతీదేవిచేత నీమాధవ స్వామి ప్రతిష్ఠింపఁబడిన దైవమని తేలుచున్నది. ఈశతకము మత్తేభ శార్దూల వృత్తములు గలది. (రఘురామశతకము చంపకోత్పలపద్యములతో కూర్పఁబడినది.) వృత్తములన్న నీకవి చెవికోసికొనువాఁడుగాఁ దోచుచున్నాఁడు. ఇది భక్తిశతకమైనందున విష్ణులీలలు, ముఖ్యముగా కృష్ణభగవానుని చర్యలు విశేషముగా వివరింపఁబడినవి. భక్తిశతకము వ్రాసిన యితరకవులవలెనే యితఁడును 51 వ పద్యమునుండి 60 వ పద్యమువఱకు విష్ణుమూర్తియొక్క దశావతారములు వర్ణించినాఁడు. ఇందులో నలంకారయుతములైన పద్యములు కావలసినన్ని యున్నవి. ఎంత దుష్కరప్రాసముతోనైన నవలీలగా మనోహరముగా నితఁడు పద్యములు సాగింపఁగల నేర్పరి. క్రింద నొండు రెండు పద్యము లుదహరింతును :—

“అఘవీరు త్తతిదాత్ర, దాత్రలఘుబల్యస్తోకసన్మందిర  
ప్రఘణార్పావిధిపాత్ర, పాత్రనిశభా స్వద్ధోత్ర, గోత్రాసక్య  
న్నిఘసాపాదకగాత్ర, గాత్రమరమానిశ్లాఘ్యదోశృక్తిభా  
బ్ధుఘవత్పుత్రకమిత్ర, మిత్రశశిశుంభన్నేత్ర శ్రీమాధవా!”

“శ్రీవత్సాంచమరకవాట, జలరాశిస్తూయమానప్రభా  
వా, వార్యాశుగర్భూట, యధ్యుషితరమ్యద్వారకావాట, పా

దావిష్టాప్తనిగీడ్లలాట, మణిదీవ్యత్కుండలద్వంద్వశో  
భావిష్కారికిరీట, సంస్తువద శేషాభాట శ్రీమాధవా !”

ఇందులోను కొన్ని అనుకరణములు అగపడుచున్నవి :—

“ఈవే తండ్రివి, తల్లివీవె, చెలివీవే, ప్రాణమిత్రుండవు  
నీవే నాకిక సద్గురుండవయినవో నీవే సహాయుండవు  
నీవే యాపదలందు రక్షకుడవున్నీవే సుమీ భ్రాతవు  
నీవే గాలన నిన్ను భక్తి గొలుతు నిక్కంబుగా మాధవా !”

ఇది కృష్ణశతకములోని :—

“నీవేతల్లివి తండ్రివి నీవే నాతోడునీడ, నీవే సఖాడౌ,  
నీవే గురుడవు దైవము, నీవే నాపతియు గతియు, నిజముగఁ గృష్ణా”

అను పద్యమునకు అనుకరణము :—

“వినిన నీ చరితంబులే వివరె నివ్రకాంతిమై నెప్పడూ”

అనుపద్యము—దాశరథి శతకములోని :—

“ప్రమోక్కిన నీకె ప్రమోక్కవరె మోక్షమొసంగిన నీవ యీవలె”

అను పద్యమునకు ఛాయ :—

ఈ యుదాహరణములు చాలు ననుకొందును. మొత్తమునకు, కర్మిష్టి, ధర్మిష్టి, భగవద్భక్తుడు, సత్యరక్తుడు అయిన రంగశాయికవి త్వమున నవ్యత లేకున్నను, మనోజ్ఞకళాలాలిత్యము పాతకుని చదువుట కువ్వొహనునట్లు చేయుట యొకవిశిష్టత.

ఈరంగశాయికవి సూర్యారామాంధ్ర నిఘంటు కార్యాలయ ములో, గూడ గొంతకాలము పని చేసినాడు. అంతకు బూర్వము గోడే గజపతిరాయప్రభువునొద్ద ముప్పదియే డ్దానానకవిగా నుండి నాడు. తరువాత నతడు ఏయుద్యోగములేక యున్నదానితోడనే తృప్తిపడి కవితావ్యాసంగము చేయుచు సుమారు డెబ్బదియే దేండ్లు జీవించి క్రీ. శ. 1936 సం॥ము కీర్తిశేషుడయినాడు.



# గండబోయిన బాలకృష్ణదాసు

క్రీ॥ శ॥ 1860 ప్రాంతము.

మదరాసులోని “యానందచంద్రికా” సంఘమువారు కొన్ని శతకములను 1914—15 సంవత్సరములలోఁ బ్రకటించిరి. అందులోని కవికృతమయిన “వీరయోగీంద్రశతక” మొకటి

దీనిని “గండబోయిన బాలకృష్ణదాసు” అను వేదాంతి రచించినాఁడు. ఇతని గురువు శ్రీముండూరి వీరయోగీంద్రుఁడు. ఈశతకమును రామతీర్థాల రామలింగయ్య ప్రకటించినాఁడు. అతఁ డీశతకపీఠికగా వ్రాసిన “సంగతి” యను వివరణములో “ఇది చిరకాలముక్రిందట నేముద్రించఁదలచితిని” — అని చెప్పుటవలన — కనీస మిది 1910 ప్రాంతములలో వ్రాయఁబడి యుండవచ్చును. అనఁగా నిప్పటికి దాదాపు 45 ఏండ్ల క్రిందట నన్నమాట. కవి వేదాంతి. అతనికి శిష్యులుకూడ నున్నట్లు తెలియుచున్నది. ఆపక్షమున శతకరచనాకాలమున కవికి 50 ఏండ్ల ప్రాయమునకుఁ దక్కువ యుండదు. పైఁగా నంత ప్రాయమైనను లేకున్న వేదాంతము ఒంటఁబట్టదు. శిష్యుల సందేహములఁ దీర్చుటకూడ నసాధ్యమే. కనుక నీకవి 19 వ శతాబ్దము ఉత్తరార్థ ప్రారంభములో జనించినవాఁడుగా నుండును.

ఈశతకము తనగురువున కే యంకితము చేసినాఁడు. ఇది యచ్చగు నాఁటికి గ్రంథకర్త జీవించియున్నాఁడనియు. రామతీర్థాల రామలింగయ్య (ప్రకటనకర్త) ఇతనికిఁ బరిచితుఁడనియు నీ క్రిందిపద్యమువలనఁ దెలియుచున్నది.

“ఆరయ మద్గరునాథున కంకితముగ నొనరఁజెప్పిన శతక మిదోప్పచుండు  
నదని నాచంద్రతారార్క మగుచు నెపుడు ||”

“మేలిమిగ దీని రామతీర్థాల రామలింగయ్యాఖ్యుండు ప్రేమ నాలించి యిట్లు  
లచ్చువోయించి ప్రకటించె నందఁటెఱుగ ||”

ఇందులో 104 గీతములున్నవి. “వీరయోగీంద్ర! విమల వివేక సాంద్ర” యని నాలుగవ పాదము పూర్తిగా మకుటము. కర్త తన కవితా ప్రాగల్భ్యమును బ్రకటించునంత ‘సరకు’ గలవాఁడుగాఁ గనఁబడఁడు. కవిత్వములోఁ గలుగజ్ఞములుకూడ లేవు. నడక భారాశము

గను, భావములు సుగమములుగను, భావ నిర్దుష్టముగ నుండుట యీ శతకములో నెన్నఁదగిన విశేషము. కొన్ని పద్యములు గమనింపుఁడు :—

“నీటఁ బొడమిన లవణంబు నీటఁగలియు లీలఁ గనఁబడు నీదృశ్యజాల మెల్ల నెందుఁ జెందక, తనయంద డిందుఁజూపె” ||పీ||

“దాఁపనేటికి ? నిలలాస ధర్మమిదియ పరుల నిందింపఁ దా ముందె పరువులెత్తుఁ దన్ను నితరులు నిందింపఁ దాళలేడు” ||పీ||

“ధరణి నెన్నేని వేషముల్ దాల్పవచ్చు, నిరశనవ్రతదీక్ష చే నెగడవచ్చు, నాత్మవిజ్ఞాన మందుటే యరుదుసుమ్ము” ||పీ||

“తన్నుఁ గనకున్న మోక్షంబు తనకుఁగలదె ? తన్నుఁ గనకున్న కర్మముల్ దగ్గ మగునె ? తన్నుఁ దాఁ గన్న వాఁడెపో తత్త్వవిదుఁడు” ||పీ||

“కొండపొడవున నర్థంబుఁ గూర్చి దాత యాచకులకిచ్చి కీర్తిచే నలరుఁ బుడమిఁ గాని, మోక్షంబు దానిచేఁ గలుగదయ్య” ||పీ||

ఈకవి యొక సీసమాలికకూడఁ జెప్పియున్నాఁడు. అందు 43 సీస పాదము లున్నవి. కడపట (ఈమాలికలో) కవి తన్నుఁగూర్చి యీవిధముగా వ్రాసికొనినాఁడు :—

“శ్రీ వీరయోగీంద్ర శ్రీపాదవనజాత మధుపాయమాన సన్మానసుండ శ్రీయాదవాస్వయ శ్రీరాధీచంద్రుడై భాసిల్లుచున్నట్టి భగవదాఖ్యు పుత్రుండ, బుధజనమిత్రుండఁ దత్త్వార్థ భావ సంయుక్త ప్రభావయుతుండ, బాలకృష్ణుండ నెడి పేరఁ బరగువాడ”

ఈశతకమును పురాణము సూర్యనారాయణతీర్థులు పరిష్కరించిన ట్లంతమునఁ జెప్పఁబడినది.



# శ్రీమత్తిరుమల వేదాంతము శ్రీనివాస దీక్షితయ్యంగారు

క్రీ॥ శ॥ 1860 ప్రాంతము.

ముద్రితమైన యితని రంగశతకమునకుఁ బై కాగితములు చినిగి పోయినవి. అచ్చు దాదాపు డెబ్బదియేండ్ల నాటిది. ఇందు 108 కంద పద్యము లున్నవి. 'రంగా' యని సర్వసామాన్యమకుటము. ఇది కావేరీ తీరములో శ్రీరంగనాథస్వామిమీఁదఁ జెప్పఁబడినది. కొన్ని పద్యముల మకుటములు. 'కస్తూరిరంగా'—'పరిమళరంగా', 'మన్నరురంగా' యని కూడ నున్నవి.

కవి యెవఁడో, అతని కాలమేదో తెలిసికొనుటకు ఆధారము లేవియు నీశతకములో దొరక లేదు. కాని దీనిని నాకు పంపినవారు "శ్రీమత్తిరుమల వేదాంతము శ్రీనివాసదీక్షిత అయ్యంగా" రని పుస్తకములోని మొదటిపుటలో వ్రాసినారు. దానినిబట్టి యతఁడు ఆంధ్ర శ్రీవైష్ణవుఁడని స్పష్టమగుచున్నది. క్రీ॥ శ॥ 1860 ప్రాంతమువాఁడుగా శతకముద్రణమును బట్టి యూహించుచున్నాను.

ఇతఁ డుభయభాషలలోను ప్రౌఢుఁడయిన యుత్తమకవి యని శతక తెలిసిబట్టి తెలియుచున్నది. ఇతని లోకానుభవము, భక్తి యద్వి తీయములు. చక్కని, చిక్కని జాను తెనుఁగు పదములకూర్పు సందర్భానుసారముగా లోకోక్తుల ప్రయోగము, ద్రావిడ సంప్రదాయ సాంకేతికముల వాడకము, ఈశతకములోని ప్రతిపదమునఁ గనఁబడును. దైవత, తురుష్క భాషాపూరితములు, శబ్దాలంకార సంకలితములు నయిన పద్యములు హృదయంగమములు. శయ్యాలలిత్యములో పూర్వము శతకములువ్రాసిన ధూర్జటి, సూరన, తిమ్మన కవుల నితనికుద్దిగాఁ జెప్పఁదగును :—

గ. ఈక్రిందివి తెలుఁగునాటి వాడుకలు లోకోక్తులు :—

(1) ఒరులసొమ్ము తెచ్చుక మ్రింగే గురుఁడు గురుఁడా?—  
పెద్దల తరమవ్వలవాఁడుగాక, (2) మాపరువే యమభటులు చేయుపరి



భవ? మది మున్నరసి యుపేక్షించుట నీపరువే? (3) వల్లభుఁడు విడిచి పెట్టిన యిల్లానికి దిక్కు కలదటే? (4) తలి దాఁగినిసెనని శిశువు తన జనని పదంబులను విడువఁజాలునె?, (5) అజీర్ణరోగికి పరమాన్నము నేయి గుడుపుభాతి, (6) పురిటింటిలోని శిశువుకు పెరుగన్నము కల్పి నోటఁబెట్టుట, (7) జాత్యంధునకు హిమాంశు నుదయమట్టులు, (8) కాంచవు, కొంచక నెవ్వరి, లంచము పెట్టనిదె, మాటలా? యది?, (9) యత్యాశ్రమంబు నొందుట, ప్రత్యహ మొకరింటి కూటిపద్దో?, (10) చేతంగ త్తినివేసిన యాతనియెడ దివ్యచందనాదులు మేనంబూత లిడు వినులచిత్తుఁడు, (11) నీకై చాచిన నాకేలుదోయిఁ జాచి యొరుల నేయాచించఁజాల. (12) నేఁజేయు పయఃపానమున కఖిలసాగర పానీ యంబైన నడ్డుపడునే.

౨. వైష్ణవసంప్రదాయ పారిభాషికములు :—

(1) దేవర తిరువుళ్ళము (శ్రీవారి అభిప్రాయము), (2) ఆళ్వందారులు, (3) తిరువరంగము, (శ్రీరంగము), (4) అడివారము, (5) వడ పడుపు, (6) ఎడనీరు, (7) మిశ్రహు బెరుంగాయావయు బుళిహోరంబొసఁగునూనె, (8) తిరుపణ్ణేరములు, (9) నెళిపుళ్ళితెరు.

౩. సాంస్కృతిక శబ్ద సంకలిత పద్యములు :—ఇందు ద్విప్రపాసలు త్రిప్రపాసలుకూడ ఉన్నవి) :—

“సారంగమదాంచితముఖ! సారంగసమానచికుర సారంగధరా!

సారంగహస్తవందిత! సారంగత్రాణమానసా, శ్రీరంగా!||”

“శాంతం, శ్రీమద్రంగనిశాంతం, కీర్త్యంగనా విసాఁత నిఖిలా శాంతం, దానవచోవరశాంతం, త్వం త్వంభజామి సారభరంగా”

“సంతత మహంభజే శ్రీ, కాంతం, భక్తావనైక కరుణామయ సు స్వాంతం, ప్రణవార్థం ప్రపదంతం, నిఖిలార్థకోవిదం శ్రీరంగా”

“అపరాధశతసహస్రాణ్యపగత భీత్యాకృతా న్యహన్యహాని మయా వపశమయార్తియుతోక్తిం, కృపయైవాకర్ణ్య మామకీం శ్రీరంగా”

“త్వత్పదరూపశ్చీశరజిత్పద రామానుజార్య శేవధి రాజ

త్వత్పద యుగ్వర పరభాస్వత్పద హృదయాస్మదార్యసఖ శ్రీరంగా”

౪. తురుష్కభాషా పద పూరితములు :—

“సైరే, శ్రీరంగజమిందారు, బరాబర్, నవాబు, తాఖత్ ఖిర్ పా

చ్చారే బహదర్ ఖాబుసవారు సలామనిరి తురకవారలు రంగా”

“తీరు కమాన్దస్తా తరవారు జమాయించి కట్టి బరమా. తరహా  
దారీతాంగ్ మిదక్ స్వారివెడల నిన్ను గంటి, సామీ, రంగా”

గీ. శబ్దారాలంకారములకు వినూత్న భావములకు క్రింది పద్యములు దాహరణములు :—

వేదండవరద, మా కీవేదండ వటుచు చూపి వేటొకపనిగా  
కోదండపాణి చనె, నిదిగో, దండము, మమ్ము నేలుకొనుమారంగా”

“అన్నా, నీమోమున కల పున్నమ చందురుని సాటి బోలుపదగు, తా  
నెన్నడు కళలం దఱుగకయున్నను, గమలారి గాకయున్నను రంగా”

“నీమేనిసొగసు చూడగ నీమనుజులు వేయుగన్ను లిమ్మనఁగా ను  
త్రాముండు కోటికన్నులు కామించును సంతతంబు కస్తురిరంగా”

“సింగారమొప్పు ముతైపుటంగి పయిన్ సాల్వగప్పు టది చలిభయమో  
వెంగలుల దృష్టిభయమో, దొంగలభయమో, తిలంప తోచదు రంగా”

“పాంచాలి శాపమిడైనవి, చెంచితి పండ్లొసఁగెననియు, శ్రీచందన మ  
ర్పించెను కుబ్జాంగనయని లంచము గైకొంట కీర్తిలాభమె రంగా”

“మెల్లన ఒరయూరికి వల్ల జనిభ కుంగర మొసంగి, వరసతి యడుగన్  
కొల్లడములోనఁ బడెనని చల్లించితి వినుక నెంతజడుపో రంగా”

“దోనెలును, సుకియ, లేలకి వాసనగల యతిరసములు, వడ లప్పంబుల్,  
రానులుగద, నీసన్నిధి, దాసులకట భుక్తియుక్తి తక్కువె? రంగా”

“తలపెంచి, జడలుదాల్చి, చలినీటన్మునిఁగి తిండిచాలించి, బిలం  
బుల నున్న మోక్షచుట్టునె? ఘనముగ నీదాససేవ కలుగక రంగా”

కడపటి మంగళాచరణపద్యము పూర్తిగా సంస్కృతమే :—

“జయమంగళాని, లక్ష్మీప్రియ, తే, సతతం, భవంతు, పీనోద్భిగో  
చయచుధ్య దుగ్ధశీకర మయ ముక్తాకవచలక్ష్మ్యమావస, రంగా!”



## ఆసూరి రామానుజులు

క్రీ॥ శ॥ 1860—70 ప్రాంతము.

ఇతఁడు రచించిన శ్రీరంగరంగేశ్వరశతకము క్రీ॥ శ॥ 1903 సం॥న శ్రీరంగవిలాస ముద్రాక్షరశాలయందు ముద్రింపఁబడినది. ఇందు 101 మ త్రేభ శార్దూలవృత్తము లున్నవి “శ్రీరంగరంగేశ్వరా” యనునది మకుటము. అచ్చుతప్పులు మిక్కుటముగా నున్నవి.

దీనిలోని కడపటి పద్యమువలనఁ దాండవ కృష్ణదాసను నామాంతరము గల ఆసూరి రామానుజులు దీనికిఁ గర్తయనియు, నితఁడు వేంకట కృష్ణభట్టకు శిష్యుఁడనియుఁ దెలియుచున్నది. ఈకవి లోకానుభవము, ఉపజ్ఞ కలిగిన ప్రతిభావంతుఁడని యీ శతకము చూచినవారికి భోధపడును. అక్కడక్కడ లోకోక్తులు, ఉపమానములు సందర్భానుసారముగాఁ బొందించుటలో నితఁడు ప్రజ్ఞావంతుఁడు. కొన్నిచోట్ల సంస్కృతవాక్యములుకూడ పద్యములలో సొంపుగా నిమిడ్చినాఁడు. చాలవఱకుఁ గవిత్యమున స్వతంత్ర మవలంబించినాఁడు. అట్లని లక్షణ విరుద్ధ ప్రయోగములు ఎక్కువగా లేవు :—

సాంస్కృతిక ప్రయోగములకు కొన్ని యదాహరణములు:—

(1) ఏకోనారాయణోద్వితీయ, (2) యద్భావం తద్భవతి, (3) శతం భస్మక—?

సామెతలు నానుడులు :—

(1) నిప్పులం జెదలెట్లంటును గాఢసంఘముక్రియన్, (2) కాదన్న నాచే మీగడ్డము బట్టుకొంటిని, (3) కొండంత దేవరఁ గొండంతయుఁ బ్రతిదెచ్చి మహి నెవ్వారై నఁ బూజింతు రే, (4) నలినశ్రేణి దివాకర ద్యుతుల విన్నాణంబగుంగాని యగ్నిరుచిం జెన్ను వహింప నేర్చునె?, (5) చౌదంతి నెక్కినవాఁడుం ధననాథుఁడౌ నె?, (6) చేతికంకణ మీక్షించుట కేల దర్పణము? (7) పూసలలో దారము, పాలలోఘృతము పుష్పప్రవాతముం దేనె, నువ్వులలోనూనియ, (8) చందనంపుఁదరుఁ జేరంబోయి, పూఁదీగె పెం పెసలార న్నెసఁజుట్టి పట్టినగతిన్, (9) యోగివరుఁ డెందుంగాఁడు, వేషంబు భాసిలుటేగాని యళిక్కి లోనితలపుల్, (10) హస్తతలా

మల్కములీల, (11) తల్లికుక్షికి సూర్యాత్మజమందిరంబునకు నిచ్చల్పి  
 ఐఁగా రాకపోకకుఁ బాల్వైతి, (12) నొసలు భక్తి న్నోరు తోఁడేలనన్,  
 (13) స్వాతిమేల్వానం గాక మతెన్ని మేఘములు పైవర్షించినన్ శుక్తు  
 లన్ శ్రీనవ్యామలమాక్తికంబు లగునే, (14) మేఘబిందువుల కాంతౌ  
 లోకనం జేయు చాతకపక్షింబలె, (15) చెఱకుంగాష్టము కీటకంబు  
 బొదువం జేదైన చందంబుగా, (16) కడు నల్పామిష లేశముం గొనుటకై  
 గాలంబుమీనంబు తాఁ గళముం జిక్కఁగ మ్రింగినట్లు, (17) ఇఱ్ఱు  
 భక్షణరుచిం జెన్నొందు వక్త్రంబు సుస్థిరతంగట్టెల కాసఁజేయునటవే,  
 (18) పెనుగాలి న్వడి దీవి పెల్లగిలి తెప్పిర్లన్ సమర్థంబు దక్కినవాఁ  
 డంబుధిలోన నొడ్డిగిలుమాడ్కిన్, (19) చంపన్వచ్చిన కుంభియేనియు  
 నమస్కారంబుఁ గావించినం జంపంజూడదు, (20) పిచ్చుకుంటుపయి  
 మేల్బాగీరధీ దేవిపాతెడులీలన్.

వైష్ణవసంప్రదాయాన్ని అనుసరించిన ప్రయోగాలు :—

(1) తిరుతోమాలికలు, (2) అడియేన్ దాసన్.

ఇతఁడు ప్రత్యేకముగా పదిపద్యములలో దశావతారములను  
 వర్ణించుటయేకాక, 100 వ పద్యములో (ఒక దానిలోనే) అవి వచ్చునట్లు  
 స్తుతించినాఁడు :—

(వసురాయకవియు నిట్టిదొండు వ్రాసినాఁడు).

“ఒకపద్యంబున మీదశాకృతులు నే నూహించెదన్ మత్స్య, కూ  
 ర్మ, కిటీ, స్తంభజ, కుబ్జ, రామ, రఘురామా, రామ, నీలాద్రినా  
 యక, కల్కి యనుచున్ మనోహరముగా నస్మచ్ఛరణ్యాగదే  
 శికురా వేంకటకృష్ణభట్టరు కృపన్ శ్రీరంగరంగేశ్వరా!”

ఇతని కవితాప్రావీణ్యమును బ్రదర్శించు కొన్ని పద్యములు  
 తెలుపుచు, నీశతక విమర్శనము ముగింతును.

“వినికన్నప్పడె, చూపులున్నపుడె తెల్విన్ జిత్తమున్నప్పడె,  
 తనువున్ శక్తిగలప్పడె, మనుమలున్ దాతానకున్నప్పడె,  
 నినుఁజింతించినఁగాక, యేమగుదుదిన్ నిజ్జేర, గోమాయుని  
 ల్చినచోటెక్కడ, దేవలోక మెచటో శ్రీరంగరంగేశ్వరా!”

(ర——లలకుయతి).

“నాకన్దోయి నివాళిదీపములుగా, నావక్త్రమేగంటగా,  
 నాకన్తొప్పలు చామరద్వయముగా, నాడెందమజ్జంబుగా,

నాకన్బాష్పము ల్భ్రష్టోయములుగా నాచేయుమిపాదపూ  
జాకాలంబిదిగాఁ దలంతుమది లెస్సక రంగరంగేశ్వరా!”

“అటుకుల్లంచము, పండ్లులంచమును, బల్సాకై నవలంచంబు బె  
ట్టుటలేదంచును గోపగింపకు మదెట్లుక బూజ్యాలంగేరి దూ  
ఱుటయే దాసరితప్పదండమునదీఱు దీనులంబ్రోవఁ జూ

చెటి హస్తాబ్జము నాకుఁ జూపఁగదవే శ్రీరంగరంగేశ్వరా!”

(“చూచెటి” :—అసాధువు).

“నను జన్మింపఁగఁజేసి యింద్రియముల న్నాయందుఁ గల్పించి, యా  
పనులందుందిగించి, పాపములు నాపైఁజుట్టి, నే, తేరకాఁ  
డనుచుంబ్రోయెదు, నూత్రధారుడవు నీవాడించినట్లే నటిం  
చిన బొమ్మక, దనుచి త్తమెట్లునిచినక శ్రీరంగరంగేశ్వరా!”

“ఏపాదంబజూకమేఁగె భృగుతా నేపాదమర్పించె, తా  
యేపాదంబునఁ గాంతయయ్యె బలితా నేపాదమొందెదలక  
ఏపాదంబున గంగపుట్టె, మదినూహింపంగనాకట్టి మీ  
శ్రీపాదాబ్జమలంకరించుఁ దలపై శ్రీరంగరంగేశ్వరా!”

ఈశతకము 1900 సం॥ ప్రాంతముల రచింపఁబడినదని యూహింప  
వచ్చును (అచ్చయినది 1903 లో) ఆపక్షమున, కవికి 30—35 ఏండ్ల  
ప్రాయము తప్పక యుండితీరును. కనుక అతఁడు 1860—70 సంవత్స  
రముల మధ్య జన్మించివాఁడని నాయభిప్రాయము :—

కవి వీరవైష్ణవుడైనను పేరి తుదను ఆచార్యశబ్దముకూడ లేక  
పోవుటవలన, గోత్రసూత్రములేవియు చెప్పుకొనక పోవుటవలన విశిష్టా  
ద్వైతము ననుసరించి మహావిష్ణుభక్తుడయిన బ్రాహ్మణేతరుఁడుగా  
కనఁబడుచున్నాఁడు. చాతాదవైష్ణవుడని యూహించుటకు నవకా  
శముకలదు.



# అకొండి వ్యాసమూర్తి శాస్త్రి

క్రీ॥ శ॥ 1860—1916.

గతశతాబ్ద యుత్తరార్ధమున నుద్భవమందిన యుద్ధండవిద్యత్క  
వులలో ఈ వ్యాసమూర్తి శాస్త్రి యద్వితీయుఁడు. ఈ మహనీయునిం  
గూర్చి “ఆంధ్రరచయితలలో వ్రాయఁబడిన యీక్రిందివాక్యములు  
పండితలోకప్రసిద్ధములు :—

“ఆదివ్యతేజస్వి (వ్యాసమూర్తి శాస్త్రి), సారస్వతపీఠమునఁ  
గూరుచుండి సాహిత్యగోష్ఠి నలుపునపుడు సరస్వతి పుంభావమును  
బడసినటులు కనులపండువయ్యెడిది. ఆయన మహామహాపాధ్యాయులు  
కారు. కళాప్రపూర్ణులును గారు. ఈ మహాబిరుదములను దాటి  
యన్వర్థనాముఁడయిన పండిత మూర్ధరత్న మాయన. సంస్కృతాం  
ధ్రములలో నఖండపండిత్యము. కవితారచనలో నసమానమైన వేగము.  
భాష్యత్రయమునకుఁ బాఠము సెప్పినారు. అటు శాస్త్రములలోఁ దగిన  
పరిచయము. వారినాఁట సంస్కృతాంధ్రములలో నెవరి కేసందేహము  
వచ్చినను, వీరు తీర్చుచుండెడివారు. ప్రమాణములు గావలసినను  
బ్రయోగములు గావలసినను నిఘంటువులు తిరుగవేయ నక్కఱలేదు.  
ఆయన దర్శనమునకుఁ బోయినఁ జాలును.”

విద్యత్కులపతులగుటచే వీరి కవిత్వమునఁ బండిత్యప్రకర్ష  
యొక్కఁడుగఁ గన్పట్టును. అలవోకగాఁ జెప్పపద్యమునయిత మితసి  
మహత్తర సారస్వతాపార పారీణతను స్ఫురింపజేయుచుండును. కవి  
తలో శుచిఎక్కువ ; రుచితక్కువ. సరసులుగోరుసర కిందు దొరకక  
పోవచ్చును ; కాని, వాఙ్మయ పరివస్యా నిరతులగు పరిశోధకులకుఁ  
బరితుష్టింగూర్చుట మాత్రము నిక్కము. చెల్లెల్ల వారి కీ శాస్త్రిగారి  
కయిత వెగటు గలిగించెడిది—కళాప్రపూర్ణులు వేంకటరాయశాస్త్రి  
కవిత్వము సహిత మట్టిదేయని యాంధ్రజనప్రతీతి. ‘లోకోభిన్నరుచి’—  
కదా!—మొత్తముమీఁద ఈయిరువురును బ్రజాసాహిత్యదూరగులని  
యనుకొనవలసియున్నది. సాధుశీలుఁడగు వ్యాసమూర్తి శాస్త్రి తన  
కృతులనుగూర్చి యెవరేమనుకొన్నను గణించినవాఁడు కాఁడు. కళా  
ప్రపూర్ణుఁడన్ననో — “వేంకటరాయశాస్త్రి కృతి వెంగలిమూఁక

కెలుంగ శక్యమే” —యని, తన కవితను మెచ్చనివారిం గూర్చి వచించినాఁడు.

ఈవిషయమింతలోఁ జాలించి, యింకఁ బ్రకృతాంశమునకు వత్తము.

వ్యాసమూర్తిశాస్త్రి ఖండవిల్లి గ్రామమున వేంకటశాస్త్రికి వేంకటాంబయందు క్రీ॥ శ॥ 1860 సం॥మున జన్మించినాఁడు. వీరినివాస స్థానము కాకరపట్టు. ఆరామద్రావిడులు ; ఆత్రేయసగోత్రులు ; ఆశ్వలాయనసూత్రులు. వ్యాసమూర్తిశాస్త్రి, వేదుల సోమనాథశాస్త్రిల వారికడ తర్కాలంకారిములను. ఉపనిషద్భాష్యములను ఆదిభట్టరామమూర్తి శాస్త్రిలవారియొద్దను అభ్యసించిరి. ఖండవిల్లి, క్రొత్తపేట లలోని పాఠశాలలలో నుపాధ్యాయులుగఁ బనిచేసిరి. తరువాత 1880 నుండి 1915 వఱకు రాజమహేంద్రవరమందలి బోధనాభ్యసన పాఠశాలా కళాశాలలలో సంస్కృతోపన్యాసకులుగ నుండిరి.

● ఇతని కృతులు :—(1) శ్రీమహాభారతనవసీతము (పదుమూఁడు పర్వములు) ; (2) ప్రబోధచంద్రోదయము, (3) అనర్ఘరాఘవము ; (4) శుద్ధాంధ్రఋతుసంహారము ; (5) గంగాలహరీస్తోత్రము ; (6) భామినీవిలాసము ; (7) అధ్యాత్మరామాయణము ; (8) సూర్యశతకము ; (9) భారతఘోష ; (10) పరాశరస్మృతి ; (11) కృష్ణాపుష్కరమాహాత్మ్యము.

ఇందిపుడు సూర్యశతకమునుగూర్చి యింఁచుక పరిశీలించుము :—

పూర్వకపులలో నొకరిద్దఱు సూర్యశతకములు రచియించిరి. కాని, అవి స్వతంత్రములు. ఇది క్రీ॥ శ॥ 600—630లో హర్షవర్ధన నరేంద్రుని సభ నలంకరించిన దిగ్దంతులవంటి కవీంద్రులలోఁ బ్రసిద్ధి నొందిన మయూరకవి కృత. సూర్యశతకమున కనువాదము. మూల గ్రంథము స్రగ్ధరా వృత్తి సంకలితము. తెలుఁగుసేత మత్తేభ శార్దూలోత్పల చంపకములలో నడచినది. ఇందలి వృత్తములు నూటొక్కటి. కడపటిదగు నూటరెండవదానిలో మయూరుఁడు ఫలశ్రుతియు స్వవిషయమును దెలిపినాఁడు. ఆంధ్రీకర్త మఱొక్కపద్య మధికముగా వ్రాసి యుండును, ఆతరువాతి సాంస్కృతిక గద్యయందును దన వృత్తముం బాటుకొనినాఁడు. ఆపద్యమిది :—

“ధవదుపమానతా మచిన్ భాస్కరవర్ణ్య మయూర సిద్ధకా  
వ్య వరమనోహరార్థ పరిభావన జాత కుతూహలాల్లస  
న్న వచపలత్వపూర్ణ, నధునాతన కర్ణ సుఖైషితా కృతాం  
ధ్రువివృతిపద్య, పద్వనజ దాసునివ్యాసమునీశ, తన్పుమా”

ఈశతకమున సూర్య మహిమావబోధకములగు వర్ణనము లా  
ఱున్నవి :—(1) ప్రభావర్ణనము (1—43) ; (2) అశ్వవర్ణనము (44  
—49) ; (3) అనూరువర్ణనము (50—61) ; (4) రథవర్ణనము (62  
—72) ; (5) మండలవర్ణనము (73—80) ; (6) రవివర్ణనము (81  
—101).

అంధ్రీక ర్తృ తేనుఁగుసేతలోఁ జూపిన నైపుణ్యమునుగూర్చి—  
యీశతకమునకు ‘ఉపోద్ఘాతము’—వ్రాసిన శ్రీమానవల్లి రామకృష్ణ  
కవిగారి యభిప్రాయముం దెలుపు ఈదిగువ వాక్యములు గమనింపఁ  
దగినవి :—

“వ్యాసమూర్తిశాస్త్రిగారు సంస్కృతమున నిష్కృష్ట పాండి  
త్యము గలవారనుట మూలానుసరణమే వేభంగులఁ జాటుచున్నది.  
తేనుఁగున సిగచుక క్లిష్టపాకమునకు, మూలార్థదోషము, వృత్తవిశేష  
గ్రహణమును గారణములని పునరుక్తిగా వచించెదము. కొన్ని శ్లోక  
ముల పేరు మిక్కిలి సుందరముగాఁ దెనిఁగించిరి.

“వసివాశ్వాదు విసాధమంచు దయనో వాతాశిలోకంబు పే  
సమర్థంబగునంచు నేపము లోకాలొకభూభృత్తటిక  
జని నూర్జ్వల భాండ భండ వశనా నేగంబునక ద్యోష్ణలిక  
బాసఁగఁగాఁ బొగ కిందు నేగు నివిగుప్పురంబు మేల్మీకిడుక”

వీరు మహాప్రయత్నము లేక యే లాఘవముగలుగఁ దెనిఁగించిరి.

“బ్రహ్మణా శక్తి మాకు ప్రశమిత బలవత్తారకాస్తిత్య గుర్వీం,  
కుర్వాణో నీలగూఢః శిఖి నమసి లప చ్చంద్రకాంతావభాసమ్,  
అదద్యా దంధకారే నిమిశియినీ మాపహక్ వీక్షణానాం,  
బాలా లక్ష్మీ చుపారా నుపర ఇన గుహాహర్పతేరాతపో వః”

ఇందు బాలాతపము కుమారప్యామివలె నున్నదని సామాన్య  
ధర్మము శ్లేషలోఁ గూర్పఁబడియె. శక్తి తారకాధః శిఖి చంద్రకాం  
తాంధకాది పదములు నేర్పుగాఁ దెనుఁగునఁ దేఁబడియె.



“బలవత్తారక ముత్తు సంత్ర పణ శుంభచ్ఛక్తి సచ్ఛంద్రకాం  
త లసద్వ్యోత శిఖి త్వరాక్రమిత యుద్ధామాంధకారాతి పు  
ష్కల నేత్రోత్సవ కారి బాలదివనేశశ్లోతి విద్యోతి ల  
త్సులు మీకిచ్చు న్వితీయపావక తనూజుండో యనం జయ్యనన్ ||”

ఇందు ‘అంధకారే రతిమతిశయినీ’—‘చంద్రక + అంతాన  
భాసం’—అనుస్థలములు సుందరముగా నాంధ్రీకరింపఁబడియె. ఇట్టి  
వెన్నియేని యుల్లేఖింపవచ్చును. ముక్తక గ్రంథము సీసములుగా గీత  
ములుగా వృత్తమాలికలుగాఁ గాక, నియతవృత్తములలో న్యూనాధి  
కతలు లేక యర్థము నుపపాదించుచుఁ దెనిఁగించిన యుత్పష్ట కృతు  
లలో నిది యొకటి యని కంఠోక్తిగఁ జెప్పఁదగు. మూలమునైత మిం  
చుక కఠినపాకమునఁ బడినందున నాంధ్రీకృతియుఁ గొంత కఠినము  
వహించెను.

ఇంతకంటె, ఈ యాంధ్రానువాదముంగూర్చి యెక్కుడుగఁ  
జెప్పఁదగిన దిండుకయు లేదు.—మూలమునందువలెనే యిందును మకు  
టము గూర్పఁబడలేదు, మచ్చునకుఁ గొన్ని పద్యములు :—

“కులదైవంబో, గురుండో, తండ్రి, చెలియొక్కో, యర్యుఁ డాచార్యుఁడో,  
వెలుఁగో, చుట్టమొ, రక్ష, దివ్యే, బ్రతుకో, బీజంబో, నేత్రంబో, వే  
వెలుఁ, గిట్టేమని నిర్ణయింపనగు, నేవేళన్ సమ సంబు లో  
కులకెల్లన్, సమకూర్పుఁ గోరికలు, మీకున్ దేవుఁ డాతం డిడున్ ||”

“అమరస్త్రీలు త్రిసంధ్య మేరథము సమ్యగ్భక్తితో మ్రొక్కి, య  
క్షమునన్ రక్షయమర్చి, కాడికొన స్రక్చక్రమ్ములం గూర్చి, ధూ  
పము ధూప్తసంభమునందు గూబరమునం బద్మమ్ము లర్పించి, చ  
క్రమునం గందమలంది, కొల్తు, రది దుష్కర్మమ్ముల న్దున్నెడున్ ||”

“పొగలాగగ్గికి, దూర్పుగాలివలె మబ్బుంగారుకున్, బావనం  
బగు నోంకారముపోలికన్ శ్రుతికి, సంధ్యానర్తనాభ్యుద్యతా  
జగవేష్యాసికి నంది నాందిగతి, నూత్నంబునప్పలెన్ సృష్టి క  
గ్రగుఁ డాదిత్యుని తేరి, కిచ్చు గరుడాగ్రప్రోద్భవుం డిష్టముల్ ||”

“సురబ్బంద మృదురాద్రిదారి దరులంజోత ల్నతుల్నేయఁ, గం  
ధరవక్త్రమ్ముల హ్రీమదశ్వముఖ కాస్తావక్త్రము ల్సాచి వే

సరిగ్ సారథి, ద్రిప్వచు న్మేడల నీ మన్మందతం భాటు వా  
సా కృద్వాజులు మీయఘమ్ములు సచుత్సరించు నువ్వెత్తుగ్గ్ ||”

“ప్రాచిని దోచి, శుభ్రుచి ప్రాభవమాచి, కుసుంభదంభముం  
ద్రోచుచు నేచి, బూచుచు సరోజిని మించగ్, లోకలోచనా  
నేచనక త్రిలోక గృహ చిత్రవిభూషణమై, సువిభవ  
శ్రీచయ రాజితం, బిను మరీచి యనీచత దాచ నేచెడుగ్ ||”

ఇమ్మహాకవి ప్రణీత “భారత నవనీతము”న నిప్పటివఱ క్కాది  
పర్వ మొక్కటియే ముద్రితమని తెలియుచున్నది. తక్కినవానినిగూడ  
వారి కుమారులును, తిరుపతిలో నుపాధ్యాయవృత్తి నెఱపుచున్న  
వారును, మన్నిత్రులు నగు, శ్రీ వేంకటేశాస్త్రిగారు వెలివఱచుట కుద్య  
మించి రేని—తప్పక నెఱవేఱగలదు. తన్నూలమున వారు పితృణము  
నుండి పూర్తిగ విముక్తులగుదురుగాక, యని నాయభ్యర్థనము.



# నా కీపరిశోధనాకార్యమున కుపకరించిన గ్రంథములు, సంచికలు.



1. ఆంధ్రకవులచరిత్ర (శ్రీ కం. వీ. పంతులు).
2. ఆంధ్రకవుల జీవితము (శ్రీ గు. రా. పంతులు.)
3. ఆంధ్రరచయితలు (శ్రీ మ. సత్యనారాయణశాస్త్రి.)
4. సాహిత్యవీధులు (శ్రీ పి. వేం. హ. రావు.) (నాలుగు భాగములు.)
5. ఆంధ్రవాఙ్మయచరిత్ర సంగ్రహము (శ్రీ కే. వేం. రావు.)
6. చాటుపద్యమణిమంజరి (శ్రీ వే. ప్రభాకరశాస్త్రి) (రెండు భాగములు.)
7. కొన్ని ప్రాచీన శతకసంపుటములు (శ్రీ కో. రామమూర్తి.)
8. శతకకవులచరిత్ర-రెండుభాగములు (శ్రీ వం. సుబ్బారావు.)
9. శ్రీ చెలికాని లచ్చారావుగారి శతకసంపుటము.
10. శ్రీకాశీనాథునివారి శతకసంపుటము.
11. శతకసంపుటము (విజయవాడ శ్రీ వీరరాఘవశాస్త్రిగారి ప్రచురణము.)
12. శ్రీ వావిళ్ల వారి (భక్తిరస శతకసంపుటములు 3 ; నీతి 1.)
13. ఆంధ్రసాహిత్య పరిషత్కార్యాలయమువారి — శతక సముచ్చయములు. రెండు సంపుటములు.
14. మద్రాసు ప్రభుత్వమువారి లిఖితభాండాగార త్రైవిక్షిక గ్రంథపట్టికలు.
15. యూనివర్సిటీ లైబ్రరీలోనివియు, రికార్డుఆఫీసులోనివియు నగు శతకసంబంధి ముఖ్యాంశములు.
16. శ్రీ రాజరాజనరేంద్రుని పట్టాభిషేక సంచిక.
17. శ్రీ పితాపురమురాజుగారి షష్ట్యబ్దపూర్తిసంచిక.
18. శ్రీ “త్రిలింగ” — రజతోత్సవ సంచిక.
19. శ్రీ వావిళ్ల వేంకటేశ్వరశాస్త్రిగారి షష్ట్యబ్దపూర్తి సంచిక.



